



ئەبەيدۇللا ئىبراھىم

داغ



سېنجاڭ ياشلار-ئۆسمۈرلەر نەشرىياتى





ئەبەيدۇللا ئىبراھىم

داغ


(رومان)

جەمەت

شىنجاڭ ياشلار-ئۆسمۈرلەر نەشرىياتى

دۇنيا ئىبرەت بىلەن تول-
غان، شۇنىڭدەك ئىبرەت ئال-
غۇچىلارنىڭ كۆز ياشلىرى بە-
لەنمۇ تولغان.

— ئەللامە زەمەخشەرى: «جۇشقۇن
سۆزلەر»



احمد علی شاکر



مۇندەرىجە

مۇقەددىمە 1

بىرىنچى قىسىم

قانغا بويالغان زېمىن

15	كېپەك دەرۋىشىنىڭ ئېيتقانلىرى	بىرىنچى باب
23	غەپلەت باسقان يۇرت	ئىككىنچى باب
31	پىيالما سېپىدا بوران	ئۈچىنچى باب
39	نقابلانغان تۇزاق	تۆتىنچى باب
49	دەرۋىش ئاتا، نەدىسەن	بەشىنچى باب
57	ئاتونۇش قوراللىقلار	ئالتىنچى باب
67	يۈرۈڭقاشتا قان تاشقىنى	يەتتىنچى باب
74	ھازىدار شەھەر	سەككىزىنچى باب
81	قىساس ئوتى ئۆچمەيدۇ	توققۇزىنچى باب

ئىككىنچى قىسىم

قان تولغان كۆزلەر

91 ھەر كاللىدا بىر خىيال	ئونىنچى باب
99 ئېغىر كۈنلەردە	ئون بىرىنچى باب
107 دەرۋىشلەرنىڭ سۆھبىتى	ئون ئىككىنچى باب
117 قەشقەردىن كەلگەن مەلۇمات	ئون ئۈچىنچى باب
126 ھاكىمبەگنىڭ مېھمىنى	ئون تۆتىنچى باب
138 تۈن نىسبىدىكى ئوت	ئون بەشىنچى باب
147 دەرۋىشنىڭ دەردى	ئون ئالتىنچى باب
157 ئۈچمىلىك دوقمۇشتىكى تۇتقۇن	ئون يەتتىنچى باب
168 تىكەن ئارىسىغا تېرىلغان تىكەنلەر	ئون سەككىزىنچى باب

ئىككىنچى قىسىم

ئۈچىنچى قىسىم

دوستلار دۈشمەن ئىزىدا

181 ئاھ، شاۋقۇنلۇق يەكەن دەرياسى	ئون توققۇزىنچى باب
192 ئاي پاتقان ئاخشام	يىگىرىنچى باب
203 چۆل ئاتلىرى ھارمايدۇ	يىگىرمە بىرىنچى باب
217 تەتۈر ئاتقان سەل	يىگىرمە ئىككىنچى باب
230 چىگىش خىياللار	يىگىرمە ئۈچىنچى باب

239 خەتەرلىك كۆز يېشى	يىگىرمە تۆتىنچى باب
248 بەگلەر ئۇچرىشىشى	يىگىرمە بەشىنچى باب
259 قاراقاشتا ئىتتىپاق	يىگىرمە ئالتىنچى باب
270 سانجۇدىكى مۇئەللەق ئۆلۈم	يىگىرمە يەتتىنچى باب
281 ئامەتلىك ئادەمنىڭ ئىشى	يىگىرمە سەككىزىنچى باب
291 تاغ يولىدىكى كىشىلەر	يىگىرمە توققۇزىنچى باب
301 چۆلدىكى ئاشق	ئوتتۇرىنچى باب
311 ھاكىمبەگ قۇم سانايدۇ	ئوتتۇز بىرىنچى باب
320 كېچىكىپ كەلگەن باھار	ئوتتۇز ئىككىنچى باب

تۆتىنچى قىسىم

قىساس ئوتى ئۆچمەيدۇ

335 قارلىق تاغدىكى گۈلخان	ئوتتۇز ئۈچىنچى باب
347 پانسات زىنداندىكى مەھبۇس	ئوتتۇز تۆتىنچى باب
358 قىساس ئوتى لاۋۇلدايدۇ	ئوتتۇز بەشىنچى باب
371 تىرىلگەن مۇردا	ئوتتۇز ئالتىنچى باب
382 دەرۋىش يىغلايدۇ	ئوتتۇز يەتتىنچى باب
394 يېڭى سرزا، يېڭى خەۋەرلەر	ئوتتۇز سەككىزىنچى باب
407 ھاكىمبەگنىڭ پىلانى	ئوتتۇز توققۇزىنچى باب
421 ئاجايىپ ھىيلىلەر	قىرىقىنچى باب
436 قىلتاق	قىرىق بىرىنچى باب
450 قانلىق قىرغاق	قىرىق ئىككىنچى باب

قىرىق ئۈچىنچى باب تاڭ ئاتماس كېچىلەر 466

بەشىنچى قىسىم

ئەجەل دوقمۇشدا

- قىرىق تۆتىنچى باب ئەنسز ئاخشام 483
- قىرىق بەشىنچى باب ئاقسۇغا سەپەر 497
- قىرىق ئالتىنچى باب سىرلىق ئۇرۇش 512
- قىرىق يەتتىنچى باب چۆلدىكى ئالۋۇن 526
- قىرىق سەككىزىنچى باب دوست كىم، دۈشمەن كىم 544
- قىرىق توققۇزىنچى باب قارا ھىجران 558
- ئەللىكىنچى باب مۇناپىقنىڭ چۈشى 574

خاتىمە ئاخىرقى نەپەسلەر 593

مۇقەددىمە

ئاجايىپ ئىش، يۈسۈپكە بۇرادەرلىرى قۇدۇقتىن
ئورۇن بەردى، ياتلار بولسا دىلىدىن ئورۇن بەردى،
بۇرادەرلىرى ئۇنى مەسخىرە قىلىپ پۇلغا ساتتى، زۇ-
لەيخا ئۇنى سۆيۈپ سېتىۋالدى!

مۇھەممەت نىياز ئىبنى ئابدۇلغوپۇر —

كۈز ئايلىرى، تۈن بىلەن تاڭ گىرەلىشىپ تۇرغان چاغ. كۆك
گۈمبىزى پاكىز تازىلانغان قاراشپىدەك تىنىق. نە بۇلۇتتىن، نە تۇماندىن
ئەسەر يوق. چېتىگە كۆز يەتمەيدىغان ئاسمان سەتھىنى بېزىگەن يۇلتۇزلار
سان-ساناقسىز ئالتۇن تۈگمىلەردەك جىمىرلاپ تۇرىدۇ. ئۆلۈك ئەجدىھادەك
سوزۇلۇپ ياتقان تۆپىلىكلەر، ئېگىز-پەس ئېدىرلار ئۈستىدە ئاقتىكەن،
يۇلغۇن، قومۇش ۋە يانتاق دۆۋىلىرى خۇددى پىيازلىقتىكى قارانچۇقتەك
تۈگۈلۈپ كۆرۈنىدۇ. يېقىندىمۇ، يىراقتىمۇ كۆزگە تاشلىنىدىغىنى قارا پالاز-
دەك قارىيىپ تۇرغان زېمىن. يۇلتۇزلۇق ئۇپۇققا تۇتىشىپ كەتكەن دۆڭ-

لۈكلەر بىر - بىرىگە باش قويغان. تىمتاس تومۇز كۈنلىرى قورايىلار ئارىسىدا، بوز توپىلىق تەكشىلىكتە قۇيرۇقنى خادا قىلىپ چىپپ يۈرىدۇ. غان كەسلەنچۈك، سالمىلار تاڭ ئالدىدىكى شېرىن ئۇيقۇنىڭ پەيزىنى سۈرۈۋاتامدۇ ياكى ئېھتىيات بىلەن ھەرىكەت قىلىۋاتامدۇ، ئىشقىلىپ قاراڭ. غۇلۇق بىلەن قورشالغان ئۇنىسىز دۇنيادا ھېچبىر تىۋىش ئاڭلانمايدۇ. نار تۆڭىنىڭ لوڭكەسىدەك يېقىن ئىككى دۆڭ ئارىسىدىن يۇلتۇز شولىسىدىلا ئەمەس، ئون تۆت كۈنلۈك تولۇن ئاينىڭ يورۇقىدىمۇ ئاسان. لىقچە كۆزگە چېلىقمايدىغان ئەگرى-توقاي چىغىر يول ئۆتىدۇ. تولا ماڭغان يولۇچىنىڭ سەزگۈسىدىن ئۆزىنى يوشۇرالمىدىغان بۇ چىغىردا ئون تۆت. ئون بەش ياشلار چامىسىدىكى بىر ئوغۇل بالا تېنىمەي-تەمتە-رىمەي كېلىۋاتىدۇ. ئۇنىڭ قولىدا تاياق، يۈكلەنگەن قاقشالنىڭ كۆپلۈكىدىن قۇم يۈزىدىن ئاياغلىرى ئاران كۆرۈنۈپ قالغان چامبۇل ئېشەك پۈتكۈل ئالەمنىڭ ئېغىرلىقىنى يۈدۈپ كېلىۋاتقاندا ئېغىر پۇشۇلدايدۇ، ئۇزۇن قۇلاقلىرى سۇغا چىلانغان لاتىدەك سالىپىپ، بۇرۇن تۆشۈكى چوڭىيىدۇ، ساغرىسىغا تارسىلداپ تېگىۋاتقان تاياققىمۇ پىسەنت قىلماستىن، گاھ-گاھ بىر ئىزدا توختىۋالىدۇ. بالا ئېشەككە ھەيۋە قىلغاچ پوتىسىنى چىگىپ قويىدۇ. بەزىدە جىندەك توختىۋېلىپ تۆۋەنگە ئېڭىشىدۇ - دە، چورۇقنىڭ يىپىنى چىگىتىۋېلىپ، ئون نەچچە قەدەم ئۇزاپ كەتكەن ئېشىكىنىڭ كەينىدىن كەچ قالغان بازارچىدەك يۈگۈرىدۇ.

— تېز ماڭ جانئورم، ئېچىرقىغان تەخىپىڭنى بولسىمۇ ئويلا، ئۆيگە بېرىپلا ھەققىڭنى ئالسەن، بىر باغلام بىدىنى پاك-پاكىز يېۋىتسەن. شۇنداق، ئۆزۈڭ يالغۇز يېسەڭمۇ، تەخىپىڭ بىلەن بىللە يېسەڭمۇ ئىختىيار ئۆزۈڭدە! كېيىنچۇ، كېيىن يەنە شەھەرگە ماڭمىز، ئەتىگەنلىك بازارغا ئۈلگۈرىمىز، ئوتۇن ئوبدان پۇل بولسا، بەلكى بوغۇزمۇ ئېلىپ بېرىمەن تېخى...

ئېشەك دۆڭ ئارىسىدىن، قۇملۇقلاردىن ئوتۇپ، مەھەللە بىلەن جاڭ.

كالىنى ئايرىپ تۇرىدىغان پارچە ساي يولىغا چۈشكەندە ھارغىنلىقى بىردىنلا كۆتۈرۈلۈپ قالدى بولغاي، قىليورغىدەك سىلىق يورغىلاشقا باشلىدى. بالا ئېشەكنىڭ بىر تەرزىدە ئالمىششۋاتقان ئارقا ئاياغلىرىغا قاراپ مېڭىۋېرىشتىن زېرىككەن بولسا كېرەك، ئېشىكىنى ئالدىراتقاچ ئاسمانغا قارىدى - دە، يۇلتۇزلارنى ساناشقا باشلىدى. بىر... ئىككى... ئۈچ... ئۇ تۇرۇپلا ساناقتىن ئازدى، بارماقلىرى بىلەن كۆزىنى دالدا قىلىپ، ھەربىر جۈپ بارمىقى ئارىسىدىكى يۇلتۇزلارنى بىر دائىرىگە ئايرىدى - دە، ساناقنى يۈزگە، ھەتتا مىڭغا يەتكۈزدى، ئاندىن ئۈزۈگە تونۇش بىر ئاھاڭغا غىڭشىدى...

بالا شۇ مېڭىشىدا مەھەللىگىمۇ يېقىنلىشىپ قالدى، ئالدى بىلەن بوياقچىنىڭ ئېگىز خادىغا ئېسىپ قويغان قارا ماتاسىدەك يېپىلىپ تۇرغان دەرەخلەرنى كۆردى. ئاندىن مەھەللە يولىنىڭ ئاغزىنى تېپىۋالدى. مەھەللە جاڭگالغا ئوخشىمايتتى. ھاۋا بەل قورۇغىدەك سوغۇقمۇ ئەمەس ئىدى. كوچىلاردا يەر يېغىرلاپ لەيلەپ يۈرگەن ئاقىكەن ياكى يۇلغۇن قاخشىلىنىڭ ئىس - ھىدى دىماقنى غىدىقلايتتى. بامداتقا ئەزان چىقىدىغان چاغ بولۇپ قالغان، ئاۋازى بۇرغۇي ئاۋازىدەك بوم ۋە سوزۇق چىقىدىغان قېرى خورازلارمۇ، چىلاشنى ئەمدىلا ئۆگەنگەن چۈجە خوراز-لارمۇ خۇددى بەسلەشكەندەك چىلاشماقتا ئىدى. ئۈلگۈچكى قېيىپ قالغان ئىشىك پەرياد سالغاندەك غىجىرلايتتى، تاراقشىيتتى، چۆچۈپ ئوي-غانغان سەگەك ئىتلار توختىماي قاۋايتتى.

بالا كېتىۋېتىپ، چوڭلار شېھىتلىك دەيدىغان چوڭ زاراتگاھلىقنىڭ يېنىدىن ئۆتتى. غوۋا ئاقىرىپ تۇرغان خادىلارغا، خادىلارغا ئېسىلغان تۇلۇم ۋە تۇغ - ئەلەملەرگە قاراپ قويدى. ھاياتلىقنىڭ ئىككىنچى، ياق، ئاخىرقى ماكانى بولغان بۇ سىرلىق جاي بالغا ئۇبدانلا تونۇشلۇق بولسىمۇ، ئەمما خېلىلا قورقۇنچلۇق ئىدى. يەتتە كەتمەن توپا تاشلىنىشى بىلەنلا باشلىنىپ كېتىدىغان سوئال-سوراقلار ئۇنىڭ قۇلاق تۈۋىدە جاراڭلايتتى. پەرىشتە-

لەرنىڭ ئېغىر گۈرۈزىلىرىنىڭ زەربىسىدە پارە - پارە بولغان مۇردىلار، قان شورغۇچى قۇرتلار، چوغدەك قىزىل تىلىنى پىلدىرلىتىپ تۇرغان چار پىلانلار ۋە ئاللىقانداق شاياتۇنلار ئۇنىڭغا يېقىنلا يەردە تۇراتتى. بىر يىل بۇرۇن بۇ يەردىن دەل مۇشۇنداق چاغدا ئۆتۈۋېدى، ئۇنىڭ تېنى جۇغۇلا-داپ، ئەزاينغا تىترەك ئولاشتى، لېكىن ئامال قانچە، ھايات ئۈچۈن زۆرۈر بولغان بىر بۇردا نان، بىر تىپىن پۇل تەقەززاسى بۇنداق قورقۇنچ، ۋەھىمە ئۈستىدىن ئاخىرى غالىب كەلدى. ئۇ بۇ يولدىن مېڭىۋېرىپ، كېيىنچە ئادەتلىنىپمۇ كەتتى. تىمتاس جاڭگال يولىدىن قانداق ماڭغان بولسا بۇ يەردىنمۇ شۇنداق مېڭىۋېرىدىغان بولدى.

بالا زاراتگاھلىقنىڭ ئۇ تەرىپىدىكى قويۇق سېدە دەرىخى بىلەن پۈركىنىپ تۇرغان خانىقادىن ئۆتۈۋالسىلا ئۆيىگە يەتكەنمۇ بولاتتى. لېكىن چوڭلارنىڭ ئېيتىشىچە، بۇ سىدىلەرگە يامشىپ كەتكەن قېلىن ماندار تۈزغاقلرى ئارىسىدا ھەقىقەتەن جىن بار ئىدى. كىمدۇر مۇشۇ يەردە قاققلاپ كۈلۈپ تۇرغان قىپپالنىڭ ئايالى، كىمدۇر چاچلىرى چۇۋۇلغان قىزىل كۆزلۈك ئالۋاستىنى، يەنە كىمدۇر ئاي يۈزلۈك پەرىزاتنى كۆرگەندى. بۇنداق رىۋايەتلەر ئۇنىڭغا يادا بولۇپ كەتكەن بولسىمۇ، ئۇ «قورققان ناخشا ئوقۇپتۇ» دېگەندەك، ئېغىزغا كەلگەن بىر ناخشىنى ئۈنلۈك ئوقۇپ ناخشا تۈگىگۈچە خانىقادىن ئۆتۈۋالماقچى بولدى. لېكىن دەل شۇ چاغدا ئۇنىڭ قۇلقىغا كىچىك بالىنىڭ ئىگەلەپ يىغلىغان ئاۋازى كىرىپ قالدى. ئۇ ئېشىكىنى توختاتتى، ئۆزىمۇ توختىدى. ھەممە تىۋىشلارنى سەز-گۈسىدىن ساقىت قىلىپ قۇلاق سالدى. يىغا ئاۋازى خانىقاغا يېقىنلا بىر يەردىن كېلىۋاتاتتى.

«تاڭ تېخى يورۇمىغان تۇرسا، خۇددى يەر تېپىلمىغاندەك بالىسىنى بۇ يەرگە ئەكېلىپ يىغلاشقىنى نېمىسى؟»
بالا ئۆيىگە ئالدىراۋاتقان ئېشىكىنىڭ چۇلۇۋۇرىنى بوشاتتى. ئۆزىمۇ ئىختىيارسىز ئالدىغا سىلجىدى؛

بالا ئېگىشىپ، سىنچىلاپ قارىدى. سېدە دەرىخى تۈۋىدىكى ساغرىپ
كېتىۋاتقان چىملىقتا پاختىلىق سەرگەز زاكىغا ئورالغان بىر بوۋاق زەئىپ
ئاۋازدا ئىگراپ ياتاتتى، زاكا بېشىدا قېتىپ كەتكەن ئىككى زاغرا تۇراتتى.
بالىنىڭ يۈرىكى «قارت» قىلىپ قالدى، ئۆپكىسى ئۆرۈلدى. قورقۇنچ
ئىچىدە تۆت ئەتراپىغا كۆز يۈگۈرتتى، ھېچكىمنى ۋە ھېچنېمىنى چىلىقتۇ.
رالىمدى. ھايال ئۆتمەي، ئۇنىڭ قورقۇنچى ھەيرانلىققا ئالماشتى. كۆزلىرىدىن
نى ئۇۋۇلاپمۇ باقتى. ئاخىرىدا:

— بۇ كىمنىڭ بالىسى، كىمنىڭ بالىسى دەيمەن، نېمىشقا ئۈز-
چىقمايسىلەر؟ — دەپ توۋلىدى چىڭقىلىپ تۇرۇپ.

ئۇ بىر قانچە قېتىم توۋلىغان بولسىمۇ، ئەتراپتىن توۋلىغىنىغا چۈش-
لۇق ھېچقانداق سادا چىقمىدى. زاراتگاھلىقنىڭ يۈمۈلۈك گۈمبەزلىرى،
تۇغ-شەددىلەر بىلەن تولغان ئاسمىنىمۇ ھېچبىر شەپە بەرمىدى. ئۇنىڭ
ئىنچىكە، ياڭراق ئاۋازى ئالۋاستى ئۇۋىسىدەك سالۋاراپ تۇرغان سىدە
شاخلىرى ئارىسىغا، قارامتۇل ئاسمانغا سىڭىپ كەتتى.

بوۋاق يەنىلا يىغلاۋاتاتتى. خالىس ھەمراھقا ياكى شەپقەتچىگە يولۇق-
قىنىنى سېزىۋالدىمىكىن، يىغلاۋېتىپ، دېمى كېسىلىپ قالاتتى، شەپقەتچى-
نىڭ سوغۇق قوللىرى يۈز-كۆزلىرىگە يېنىك تەككەندە بولسا يىغىسى
تېخىمۇ ئەۋجىگە چىقاتتى. بۇ يىغا يۈرەكنى ئېزەتتى.

بالا پوتىسىنى يېشىپ ئوتۇن ئۈستىگە تاشلىدى. بوۋاقنى ئاۋايلاپ
كۆتۈردى، زاكىنى كۈرەك جۇۋىسىنىڭ موپلىرى ئارىسىغا ئالدى...

بالا كونىراپ، قىيىسىپ قالغان ئىشىكنى پۈتى بىلەنلا ئىتتىرىپ
ئۆيگە كىرىپ كەلدى. بۇ چاغدا ئەللىككە بارا-بارمايلا مۈكچىيىپ كەتكەن
دادىسى ئىۋرىق تۇتقان ھالدا پەگاھدا تۇراتتى. مانا ئەمدى ئوغلۇمۇ قايتىپ
كەلدى، ئوغلى پۈتۈن دۇنيانىڭ خوۋلۇقىنى ئەكەلگەندەك خۇشال بولغان
ئاتا ئوغلۇدىكى ئىنتايىن نازۇك ۋە كىچىك بىر ئۆزگىرىشكە دىققەت قىلمايمۇ
قالدى.

ئوغلى بۇرۇن ھەرقېتىم جاڭگالدىن قايتىپ كەلگەندە ئۆز مېھنىتىنى كۆز-كۆز قىلغاندەك، ھويلىغا كىرە - كىرمەيلا چۇقان سالاتتى. دادىسى خاھ تەرەت ئېلىۋاتقان بولسۇن، خاھ جايىنامازدا ئولتۇرغان بولسۇن، چىقىپ ئېشەكنىڭ چۇلۇۋۇرىنى قولغا ئالمىغۇچە ھويلىدا تۇرۇپلا ئالاتتى. بۈگۈنچۇ؟ بۈگۈن ئوغلى باشقىچە ئادەم بولۇپ قالغاندەك ئۆيگە جىمجىتلا كىرىپ كەلدى. ھويلىنىڭ قارىسىنى كۆرە - كۆرمەيلا «دادا» دەپ توۋلاشلىرىمۇ، پالتا - كەكىلىرىنى تارقاشتىپ ھويلىنى بېشىغا كىيىشلىرىمۇ ئاللىقاياقلارغا غايىب بولغانىدى. بۇ ھال ئاتىنى تەنەججۈپكە سالدى.

بوۋاي تەنەججۈپ دېڭىزىدا غۇلاچ تاشلاپ قىرغاق ئىزدەۋاتقاندا، بىردىن دېڭىز ئاسمىنىدا چاقماق چىقىلغاندەك، پۈتكۈل دېڭىز داۋالغۇپ كەتكەندەك بىر مۆجىزە يۈز بەردى: بالىنىڭ ئىسسىق باغرىدا ئۇيقۇسىنى تۈگەتكەن بوۋاق ئۆزىگە ناتونۇش بولغان بۇ ئائىلىگە تونۇشلۇق بەرمەك-چى بولغاندەك، قىقاس سېلىپ يىغلىۋەتتى. تۇيۇقسىز ئاڭلانغان يىغا ئاۋازىدىن چۆچۈپ كەتكەن ئاتا قولىدىكى ئىۋرىقنى يەرگە تاشلىۋەتكىلى تاسلا قالدى. ياشاڭغىراپ تۇرىدىغان كۆزلىرى چۆچەكتەك يوغان ئېچىلدى.

— دادا، قارىغىنە، نېمىدېگەن ئوماق بالا بۇ؟

مورا بېشىدا ئىس پۈركۈپ تۇرغان قارا چىراغنىڭ گىرىمىسەن يورۇقى زاكىدىن بېشى چىقىپ تۇرغان بوۋاقنىڭ چىرايىدا جىلۋە قىلاتتى. ئۇنىڭ بىر تال جىنەستىدەك قىزىل ئاغزى، جىگدىدەك بۇرنى، توم، كۆتمەك قاشلىرى، پىياز پوستىدەك ۋىلىلداپ تۇرغان تېرىسى خېلى ئېنىق كۆرۈنەتتى.

ئاتا بوۋاققا زوق بىلەن قارىدى. پۈتۈن دۇنيانىڭ سىرلىرىدىن، ھايات تەشۋىشلىرىدىن بىخەۋەر غۇبارسىز كۆزلىرىگە تىكىلىپ كۈلۈمسىردى. يۈرىكىنى بىر خىل تاتلىق سېزىم چۇلغىۋالدى. بوۋاقنىڭ يۈزىنى يىرىك بارماقلىرى بىلەن سىيلاپ قويدى. بۇ غېرىبانە ئۆيدە يېڭى ھاياتلىقنىڭ

نۇرانە چىرايىنى كۆرمىگىلى، كىشىنىڭ مەستلىكىنى كەلتۈرىدىغان يىغا
ئاۋازىنى ئاڭلىمىغىلى قانچە يىللار بولدى - ھە؟
بىراق، ئۇنىڭ بۇنداق تۇيغۇسى ئۇزۇنغا بارمىدى. ئاتا نېمىنىدۇر
ئېسىگە ئالغاندەك بولدى - دە، ئوغلدىن سورىدى:

— بۇ بوۋاق كىمنىڭ، ئوغلۇم؟

— كىمنىڭ بولاتتى، ئەلۋەتتە بىزنىڭ - دە، دادا.

— بىزنىڭ؟ — ئاتا ئوغلنىڭ كۆزىگە مېختەك قارىلىپ تۇرۇپ

سوئالنى داۋاملاشتۇردى، — ئۇنى قەيەردىن ئەكەلدىڭ؟

— خانقاننىڭ يېنىدىن تېپىۋالدىم، ماۋۇ يەردە ئىككى زاغرىمۇ بار

تېخى!

ئاتىنىڭ يۈرىكى ئاغدى:

— خانقاننىڭ يېنىدىن؟ زاراتگاھلىقتىنمۇ؟

— شۇنداق، دادا، كېلىۋاتسام بىر بوۋاقنىڭ يىغلىغان ئاۋازى قۇل -

قىمغا كىرىپ قالدى، بارسام ئۇ سېدە تۈۋىدە يېتىپتۇ، بېشىدا ئىككى زاغرا

تۇرۇپتۇ، ۋارقىراپ باقتىم، ھېچكىم مېنىڭ دېمىدى، «تېپىۋالغان ئۆزىڭ،

قاغا چوققىلىغان كۆزىڭ» - دە!

تولمۇ قورقۇنچلۇق، ۋەھىمىلىك بىر خىيال ئاتىنىڭ كۆڭۈل كۈلبى -

سىگە شۇنداق تېزلىك بىلەن ئۈسسۈپ كىردىكى، ئۇ پۈتۈنسۈرۈك بىر

بومبىغا ئايلاندى ۋە بۇ بومبىا شىددەت بىلەن پارتلاپ، پۈتۈن ۋۇجۇدىدا

سىلكىنىش پەيدا قىلدى، ۋابادىن قاچقاندەك، كەينىگە ئىككى قەدەم

داجدى. تىترەپ تۇرغان بارمىقىنى كىچىككىنە كۆزلىرىنى مۆلدۈرلىتىپ

تۇرغان بوۋاققا چىنەپ تۇرۇپ ۋارقىرىۋەتتى:

— بۇ تۈن بالىسى، شۇم بالا، ئۇنى نەدىن ئەكەلگەن بولساڭ شۇ

يەرگە ئاپىرىۋەت!

ئاتىسىنىڭ ئويلىمىغان يەردىن چىقارغان بۇ ھۆكۈمىدىن، بالا گاڭگە -

راپلا قالدى. ئۆي ئىچىنى كونا تۈگمەندەك تىمتاسلىق قاپلىدى. پەقەت

زاكا ئىچىدىكى بوۋاقلار بۇ ھۆكۈم ۋە تىمتاسلىقتىن بىخەۋەر ھالدا ئېقى
ئەمدىلا سۈزۈلۈشكە باشلىغان غەمىز كۆزلىرىنى تورۇسقا، جىنچىراققا
تىكىپ كىمىندۈر ئىزدەيتتى. ئاغزىنى ئۈمچەيتىپ، يېنىك ئىگراپ قوياتتى.
بالا ئەقلىگە كەلگەندىن بۇيان دادىسىنىڭ ئۆزىگە ياكى كۆز يۈمىدە.
نىغا ئالتە - يەتتە يىللار بولغان مەرھۇم ئانىسىغا بۇنداق قاتتىق مۇئامىلە
قىلغانلىقىنى زادىلا ئەسلىيەلمەيتتى. دۇرۇس، ئۇنىڭ ئاتىسى باغرى يۈم.
شاق، كۆيۈمچان ئاتا ئىدىغۇ، ئۆمۈر بويى باشقىلارغا خەيرىخاھلىق قىلىپ
كەلگەن، ئۆزىگە ئۈچۈن مۇھەببىتىنى، شەپقىتىنى ئايىمايدىغان ساددا
ئاتا ئىدىغۇ؟ ئەمدى ئۆزىنىڭ تاش يۈرەكلەرچە تاشلىۋېتىلگىنىنى، ئىگىسىز
يېتىملىكىنى بىلمەيدىغان، كىملىرىنىڭدۇر ئىنسانىي مۇھەببىتىگە، پەرۋىشىگە
موھتاج بولۇۋاتقان بىر نارەسىدىكىمۇ شۇنچىۋالا رەھىمسىزلىك قىلغان
بارمۇ؟

ئۇ ئاتىسىنىڭ سۆزلىرىگە ئىشەنمەيلا قويدى، بىراۋ قىممەتلىك نەر.
سىنى تارتىۋالماقچى بولغاندەك، بوۋاقتى جۇۋىسىنىڭ ئىچىگە مەھكەم
يوشۇردى. دە، تۇنجى قېتىم دادىسىنىڭ خاھىشىغا زىت مەيدانغا ئوتتى:
— ياق، ئاپىرىۋەتمەيمەن، ئاپىرىۋەتسەك بۇ بوۋاق يالغۇز قالدۇ!
ئاتىنىڭ ئەرۋاھى ئۈچتى، خەقنىڭ پۇشتى ئۈچۈن ئۆزىگە بويۇنتاۋ.
لىق قىلغان ئوغلغا ئاچچىقى كەلدى. دە، بۇيرۇق ئاھاڭدا يەنە دېدى:
— ئاپىرىۋەت دېگەندىكىن ئاپىرىۋەت، بولمىسا...
— ياق، بۇ ئادەم بالىسى تۇرسا، نېمىدەپ...
ئاتا زەردە بىلەن قولىنى سىلكىدى، يەنە ئوغلغا قاراپ بېشىنى
چايقاپ قويدى. ئۇنىڭ بىلەن تىرىكشىپ قېلىشتىن ئۆزىنى تارتىپ، تەرەت
ئېلىپ جايىنامازغا ئولتۇردى. تۈڭلۈكتىن يورۇۋاتقان ئاسماننىڭ كۆپكۆك
بىر پارچىسى كۆرۈنۈپ تۇراتتى. بۇ ناماز ۋاقتىنىڭ ئۆتۈپ كېتىۋاتقانلىقى.
دىن بېشارەت بەرگۈچى ئالامەت ئىدى. ئۇ ناماز بامداتتىن كېيىن «ئايەتەلكۇرس» نى بىر قانچە قېتىم تەك.

رارلىۋەتتى، ئەتراپىغا قاراپ سۈپكۈچلىدى. چۈنكى شۇ تاپتا ئۇنىڭ ئۆيىدە شۇم بالا بار ئىدى. ئۇ ئۆلگەن ئانىنىڭ قارىنىدا كەتكەن بوۋاقنىڭ گۆر ئىچىدە تۇغۇلۇپ قەبرە بېشىغا چىقىدىغانلىقىغا، يىغلاپ، قەغش قىلىپ، تىرىكلەرگە شۇملۇق تىلەيدىغانلىقىغا، يورۇق دۇنيادا ھاياتلا قالدىكەن، ئىنسان ئارىسىدا بالايىناپەت پەيدا قىلىدىغانلىقىغا شەكسىز ئىشەنەتتى. ئوغ-لى ئەكەلگەن بۇ بوۋاقنىڭ شۇم بالا ئىكەنلىكىگىمۇ گۇمان قالمىغانىدى. «ياشلىقنىڭ بەگباش سەزگۈسىگە تايىنىپ نىكاھسىز تۇغۇپ قويغان بالە-سىنى مەسچىتلەرگە، دوقمۇشلارغا، پۇللۇق ئائىلىلەرنىڭ ئىشىكى ئالدىغا قويۇپ قويىدىغان بىقوۋۇل ئانىلار ئازمۇ؟ ياق، ياق، ئۇلار ھەرقانچە بولسە-مۇ ئۆز يۈرەك پارسىنى مازارغا تاشلىۋەتمەيدۇ، بۇ جەزمەن شۇم بالا، دۆ-پىرىلەر ئىنسان ئارىسىغا ئەۋەتكەن ئاپەت...»

بىراق ئۇ ئەمدى نېمىمۇ قىلالسۇن، ئۆزىنىڭمۇ ئاتا-بوۋىسىنىڭمۇ بوۋاق چاغلىرى بولغان. مۇنۇ ئوغلىمۇ بىر چاغلاردا كۆزلىرىنى مۆلدۈرلە-تىپ، تۈن-تۈنلەپ يىغلاپ چىقىدىغان بوۋاق ئىدىغۇ؟ ئانىسىدىن ۋاقىتسىز ئايرىلغان، تۇرمۇش خوۋلۇقىنى كۆرمىگەن، پەقەت ئاتىلىق مېھرىگىلا قاراش-لىق بولغان يالغۇز ئوغلىنى ئەمدى بۇ بوۋاق بىلەن قوشۇپ ئۆيىدىن قوغلاپ چىقارسۇنمۇ؟ ئۆز تۇپرىقىنى، قەبرىسىنى يوقلاپ، ئەجدادىنىڭ چىرىغىنى ياندۇرىدىغان يالغۇز ئوغلىدىن ئايرىلسۇنمۇ؟ تېرىيدىغان ئاللىقان-چىلىك يېرى، خەج-خىراجىتىنى قامدايدىغان بىرەر ھۈنرى بولمىغان بۇ ئائىلىنى مۇشۇ يالغۇز ئوغۇل ئوتۇن توشۇپ سېتىپ كۆكلىتىۋاتمامدۇ؟ ئەمدى ئۇنىڭ رايىنى قايتۇرۇش، يۈرەك زىدىسى قىلىش مۇمكىنمۇ؟ ئويلىغانسېرى ئۇنى يىغا باستى، دىلى يۇمشاپ، ۋۇجۇدى ئېرىدى، نامازدىن پارىغ بولۇپ بوۋاقنى ئاۋايلاپ قولغا ئالدى - دە، ئۆز بالىسىدەك باغرىغا باستى. شۇ ئان، ئۇنىڭ ئاتىلىق مېھرى كەلكۈندەك دەۋرەپ، ئىنسانىي تۇيغۇسىدا زىلزىلە پەيدا قىلدى، كۆز جىيەكلىرىدىن تېشىپ چىققان ئىسسىق ياشلىرى تاتراڭغۇ مەڭزىنى ھۆل قىلدى. قوشنا مومايدىن

تىلەپ كىرگەن كالا سۈتىنى شور تۇلدۇتتىپ ئېمىپ تويغان بوۋاق ئاتىنىڭ
 تۈكلۈك مەيدىسىگە چاپلاشقىنىچە ئۇيقۇغا كەتتى.

كۈن ئايغا، ئايلار يىللارغا قاراپ سۈرۈلۈپ، پەسىللەر توختاۋسىز
 ئالماشتى. ھويلا تېمىغا ئارتىلغان دوڭغاق جىگدە بەش قېتىم چېچەكلەپ
 بەش قېتىم مېۋە بەردى. بوۋاقمۇ چوڭ بولدى، تىلى چىقتى. تىلى چىقىپلا
 ئۆزىنى ئۆلۈم چاڭگىلىدىن قۇتۇلدۇرۇپ قالغان يىگىتنى نېمىشقىدۇ «ئاكا»
 دەپ ئاتىدى. بوۋاينى بولسا «دادا» دېدى. بوۋاق «دادا» دەپ ئاتىغان
 بۇ بوۋاي ئۇ بەش ياشقا تولغان يىلى زىققا كېسىلى ئېغىرلىشىپ سەكراتقا
 چۈشۈپ قالدى. ئۇ سوقا تېشى ئېسىپ قويغاندەك ئېغىرلىشىپ كەتكەن
 قاپقىنى مىڭ تەسلىكتە ئېچىپ، يىگىتلىك قۇرامىغا يېتىپ قالغان ئوغلىغا:
 — ئوغلۇم، سېنى بۇ ۋاپاسىز دۇنياغا يالغۇز تاشلاپ كېتىدىغان
 بولدۇم. ئىككى پۇلغا يارىغۇچىلىك بىساتمۇ قالدۇرالمىدىم. ئاۋۋال خۇدا،
 ئاندىن قالسا قولۇم - قوشنىلار بار. يادىڭدا بولسۇنكى، ئايەتەلكۈرسىنى
 كۈنىگە يەتتە مەرتەم ئوقۇپ تۇر، خۇدا بۇ بالىنىڭ ئىنىسابىنى بېرەر،
 بەرمەي قالسا بۇنداق بالىنىڭ قولىدىن ھەر بالا كېلىدۇ، ئۇنىڭدىن
 ساڭا بىرەر زەخمەت يېتىپ قالمسۇن... — دېدى.

بوۋاي قاتتىق يۆتىلىپ كەتتى، يۆتەلىشى ياندۇرالمى ئاخىرەتكە سەپەر
 قىلدى. بىراق ئۇنىڭ ئوغلىغا قالدۇرغان ۋەسىيىتى ئۇنىڭ چىن گېپى
 ئىدى. راستىنى ئېيتقاندا، ئاشۇ كېچىسى، بوۋاي ئامراق ئوغلىنىڭ كۆڭلە-
 نى دەپلا بوۋاقنى ئېلىپ قالدى، كۆڭلى زادىلا تىنچلانمىدى. كىتاب
 كۆرۈۋىدى، بوۋاقنىڭ توڭگۇز يىلىنىڭ ئاخىرقى بىر پەسلىدە، سائەت
 مىررىخ بۇرجىغا توغرا كەلگەندە تۇغۇلغانلىقى مەلۇم بولدى. تەبىر بويىچە،
 بۇنداق نەس پەسلىدە تۇغۇلغان بالا شۇم، ھارامخور، موناپىق بولۇشى،
 قوللىرىدىن قان، تىلىدىن زەھەر تېمىپ تۇرۇشى كېرەك ئىدى.

يىگىت يىغلاپ، قاقشىدى، دادىسىنى ئامالسىز ئۇ دۇنياغا ئۆزىنىڭ تىۋەتتى.
 ئۆزى بولسا، «ئىنىسى» بىلەن بۇ دۇنيادا قالدى. ئوتۇنغا بارغاندا ئۇنى

ئېشەككە مىندۈرۈۋالدى، قايتاشدا ھاپاش قىلىۋالدى، ئۇسسۇغاندا سۇ، ئاچقاندا ئاش - نان، توڭلىغاندا كىيىم بەردى. كۆز قارىچۇقىنى ئاسرىغان - دەك ئاسرىدى.

شۇغىنىسى، بۇ بالا خۇددى قىرىق خوتۇنلۇق شاھنشاھنىڭ ئۆمرى - نىڭ ئاخىرىدا تاپقان يالغۇز ئوغللىدەك ئەركە، جىدەلخور، بەگباش بولۇپ چوڭ بولدى. ئۇ تۇرۇپ ئۇنى يەيمەن دەيتتى، ئۇنى تېپىپ بەرسە بۇنى يەيمەن دەپ ئالتوپىلاڭ كۆتۈرەتتى. ئالدىغا ئۇچرىغاننى ئۇرۇپ، چوڭلارغا تىل ياندۇراتتى، قوشنىلارنىڭ ھويلىسىغا چالما ئاتاتتى، ئاتقان چالمىسى نەق ئۇلارنىڭ داستىخىنىغا، ھەتتا قازاندا پىتىقلاپ قايناپ تۇرغان ئېشىغا چۈشەتتى. كۆۋرۈك ئاستىغا مۆكۈنۈۋېلىپ، ئۆتكەن - كەچكەنلەرنىڭ ئېشىكىنى ھۈركۈتەتتى، ئۆزىدىن كىچىك بالىلارنى كۆردىمۇ، بولدى، ئۇرىدىغىنىنى ئۇرۇپ، چىشلەيدىغىنىنى چىشلەيتتى. ئۆلۈپ قالار دەپ - مەيتتى.

بۇ بالا ئون نەچچە ياشقا كىرگەن يىلى قوشنىسىنىڭ تەك دېمەتلىك ئوغللىنىڭ بېشىنى تاش بىلەن ئۇرۇپ يېرىۋەتتى. بۇ قېتىم ئۇلار يىگىت قوشنىسىنىڭ يۈزىنى قىلىپمۇ ئولتۇرمىدى، تىل - ئاھانەتنى مۆلدۈردەك ياء - دۇرۇۋەتتى. بالا چىدىغان بىلەن ئاتا چىداپ تۇرالايتتىمۇ؟ يىگىت قولغا چىۋىق ئېلىپ ئۇنى قوشنىلارنىڭ كۆزىچىلا ئانچە - مۇنچە ساۋىداپ قويدى. بىراق «بالىسى» «ئاكىسى» غا بوي بەرمىدى. «ئاكىسى» نىڭ چىمەلتەك بارمىقىنى بىر چىشلەپلا ئۈزۈۋالدى - دە، نەلەرگىدۇ غايىب بولدى.

يىگىت ئۇنى ئىزدىدى، بىر كۈن ئەمەس، بىر قانچە كۈن ئىزدىدى. ئۇ بارمىغان پىزا - شەھەر، جاڭگال قالمىدى. دادىسىنىڭ ئۆلۈم ئالدىدىكى ۋەسىيىتىنى يادىغا ئېلىپ، «ئۇ راستتىنلا تۇن بالىسىمىدۇ» دېگەن قورقۇ - نۇچلۇق گۇماننى كۆز ئالدىغا كەلتۈردى، لېكىن بۇ گۇماننى نېمىشقىدۇر ئۆزىچە رەت قىلىۋەتتى.

دعوتهم الى الله فانه نور انوارهم
والصالحين الذين هم خير من باقي
العالمين في الدنيا والآخر
الآخرة والذين هم خير من باقي
العالمين في الدنيا والآخرة
والذين هم خير من باقي العالمين
في الدنيا والآخرة والذين هم
خير من باقي العالمين في الدنيا
والآخرة والذين هم خير من باقي
العالمين في الدنيا والآخرة

بىرىنچى قىسىم

قانغا بويالغان زېمىن

ئاگاھ بولغىنىكى ئەي دەرۋىش، ئۇلۇغ
پەيغەمبەر ئەلەيھىسسالام تۇغۇلغان ۋاقتىدىلا
سېنى ئۇنتۇپ قالمىغانىدى. ئۇمدىۋار بولغىنىكى،
شاپائەت ۋاقتىدىمۇ سېنى ئۇنتۇپ قالمايدۇ.

- مۇھەممەت نىياز ئىبنى ئابدۇغوپۇر

مكتبة رجبنا

تكملة ن لغاليلو لغاية

في غاية رصفه ردا رصفه
كلمة ن لغاليلو والسورة
رصفه رصفه رصفه رصفه
رصفه رصفه رصفه رصفه

رصفه رصفه رصفه رصفه

بىرىنچى باب

كېپەك دەرۋىشىنىڭ ئېيتقانلىرى

مىلادى 1866-يىلى 12-ئاينىڭ 25 - كۈنى، قىش پەسلى، كەچكى قۇياشنىڭ سوغۇق ئاپتىپى مەسچىت گۈمبەزلىرىنىڭ كۈنپېتىش تەرىپىنى مستىن قۇيۇلغاندەك قىزارتتۇرۇپ چاغدا، چوڭمۇ ئەمەس، كىچىكمۇ ئەمەس، بىر خېچىر، ئون تۆڭلىك بىر كارۋان قىزىق دەرۋازىسى^① ئارقىلىق خوتەن شەھىرىگە كىرىپ كەلدى. كارۋان قوڭغۇراقلىرى ھارغىن تۆڭلەر-نىڭ ئېغىر قەدەملىرىگە ماس ھالدا دۇمباق چالغاندەك رىتمىلىق گۈمبۈر-لەپ، بالىخانلىق ئىمارەتلەر ئارىسىدىكى ئەگرى-توقاي كوچىلاردا يىنىك ئەكس سادا پەيدا قىلاتتى. بۇ ئەكس سادا شەھەر ھاياتىنىڭ كەچلىك سۈرەن - شاۋقۇنلىرى بىلەن بىرلىشىپ شارقىراتمىدەك شارقىرايتتى. كارۋان شۇ مېڭىشىدا چوڭ يولدىن قايرىلىپ، شەھەرنىڭ شەرقىي جەنۇب تەرىپىگە كەلگەندە ئوتتۇرا بوي، ئورۇق بىر كىشى كارۋاندىن ئايرىلىپ، شىمال تەرەپكە قاراپ ماڭدى. مۇرىسىگە ئارتىۋالغان خۇرجۇندىن، كاۋا چېچىكى رەڭلىك يۈك پوتىسىغا قىستۇرۇۋالغان مۈڭگۈز ساپلىق ساپايىسىدىن، يول - يول، ئەمما ياماق بىلەن توشۇپ كەتكەن جەندىسىدىن، كىيىۋالغان ئۇچلۇق كۇلاسىدىن دەرۋىش ئىكەنلىكى مانا مەن دەپ چىقىپ

① قىزىق دەرۋازىسى — خوتەن شەھىرىنىڭ قەدىمكى دەرۋازىلىرىدىن بىرى.

تۇرغان بۇ كىشى، كېتىۋېتىپ كۆچمەننىڭ ئىككى تەرىپىگە ھەيرانلىق بىلەن نەزەر سالاتتى. يېشى كەم دېگەندىمۇ ئاتمىشلاردىن ھالقىغان بۇ دەرۋىشنىڭ قەددى سەل ئالدىغا ئېگىشكەن، بۇرنى بولسا قۇش تۇمشۇقىدەك ئەگم ئىدى. كۇلاھىنىڭ ئىككى تەرىپىدە پاختىپ تۇرغان ئۆسكىلەڭ چىچى، كەكە ساقىلى ئۈچتەك ئاقارغان، شالاڭ، ئۇزۇن بۇرۇتى قارلىغاچ قاننىدەك قايرىلغانىدى. قىيسىق كۆزلىرى يېشىغا، تۇرقىغا ماس كەلمىگەن ھالدا ئويىناپ تۇراتتى. قارامتۇل چىرايى كونا تۈچ لېگەندەك پارقراق، بېجىرىم كۆرۈنەتتى. قېشىدىن ئايرىلىپ چۈشكەن بىر قانچە تال ئۇزۇن موي تېپىز قورۇقلار بىلەن قورشىلىپ تۇرغان چوڭقۇر كۆزلىرىدىن ئاتلاپ ئۆتەتتى. توم-توم كالىپۇكلىرى توختىماي مىدىرلايتتى.

«ياپىرىم، ئون يىلدىن بۇيان شۇنچىلىك ئۆزگىرىپ كەتكەن بارمۇ بۇ شەھەر؟»

تام تۇتاش تاختاي دۇكانلارغا تىزىلىپ كەتكەن ھىندى-كەشمىر ئاللىرى، ئىنگىلىز گەزلىمىلىرى، گەنجۇنىڭ فارفور قاچىلىرى كۆزنى چاقاتتى. باھاسىنىڭ خېلى ئۈستۈنلۈكىگە قارىماي، خېرىدارمۇ كۆپ ئىدى. كوچا بويىدىكى كەڭ سەينادا ئەللىكچە تۆگىگە مال ئارتىلىۋاتاتتى. دەرۋىش كالتە قونچىلىق يەكەن چورۇقى كىيىۋالغان ئاياغلىرىنى مەزمۇت - مەزمۇت تاشلايتتى. كۆچمەننىڭ كېسىشكەن دوقمۇشلىرىدا توخ-تاپ، ئەتراپقا زەن سېلىپ قارايتتى. بىر - بىرىگە چاپلاپ سېلىنغان ئۆيلەردىن قايسىبىرىنىدۇر ئىزدەيتتى. دۇكانلىرىنى تاقاپ - تاقىماي نامازغا ئالدىراۋاتقان سودىگەرلەردىن ئۇنى - بۇنى سورايتتى. بەزىلىرى بىلەن ئىما - ئىشارەت قىلىشاتتى.

«ئاجايىپ گۈزەل يۇرت، ئاجايىپ تىنچ ھايات! بۇ ھايات يەنە قانچىلىك داۋاملىشىرىكىن؟»

شەرقتىن يېپىلىشقا باشلىغان گۈگۈم خۇددى توسۇۋالغىلى بولمايدىغان قارا كەلكۈندەك غەربكە قاراپ كېڭىيىۋاتقان چاغدا، بەزى دۇكانلاردا

چىراغ يېقىلىشقا باشلىدى. تاڭ سۈزۈلگەندىن تارتىپ، كۆز باغلانغۇچە بىر تەرىزدە قايناپ چىققان ئاسايىشلىق ھايات ھېرىپ ھالىدىن كەتكەن يولۇ-چىدەك پەسكويىغا چۈشۈپ قالدى.

يەكەندىن خوتەنگىچە بولغان بىرقانچە كۈنلۈك جاپالىق سەپەر بۇ قېرى دەرۋىشنى ھاردۇرۇپ قويغانىدى. ئۇنىڭ ئۈستىگە ئۇ «خوتەندە كېچىكتۈرۈپ بولمايدىغان زۆرۈر ئىشىم بار ئىدى» دەپ، كارۋانى توختى-ماي چىدەللەتتى. شۇنداقتىمۇ ئۇ بۇ يەرگە مۆلچەردىكىدىن يېرىم كۈن كېچىكىپ كەلدى.

ئۇ ئايلىنىپ يۈرۈپ ئۈسسدى، ئېچىرقىدى، سەپەر ھارغىنلىقىغا يەنە ھارغىنلىق قوشۇلدى. ئاخىرى بىرەر ئوتلام قىزىق چاي ئىچىپ، پاقا كىرىۋالغاندەك كوركىراشقا باشلىغان قورسىقىنى ئازراق توقلىۋالماقچى، پۇتلىرىنىڭ ئاغرىقىنى چىقىرىۋالماقچى بولدى. شۇنىڭ بىلەن ھېيتگاھ^① دەرۋازىسىدىن ئانچە ئۇزاق بولمىغان جايدىكى ئۇدۇل كەلگەن بىر چايخانىغا كىرىپ كەلدى. قورساقلىق، زۇۋۇلدەك ئاقپىشماق كەلگەن خوجايىن دەرۋىشنى قىزغىن كۈتۈۋالدى، خالىغان ئورۇنغا بېرىپ ئولتۇرۇشقا تەكلىپ قىلدى.

چايخانىنىڭ ئىشىكى كوچىغا قارايتتى، كۆلىمىنى يەكەن چايخانىلىرىغا سېلىشتۇرغاندا ئانچە كىچىك دەپ كەتكىلىمۇ بولمايتتى. ئىشىكىنىڭ چەپ تەرىپىدىكى ئوچاقتا چاراسلاپ ئوت كۆيۈۋاتاتتى. قۇرۇمدالدىغىنىغا خېلى كۈنلەر بولغان تۇرخۇنغا پاتىمغان ئىس - تۈتەك ئوچاق ئاغزىدىن تۈرۈم-تۈرۈم بولۇپ قېچىپ چىقاتتى - دە، تۇرۇسقا ئېسىلغان تۈت پىلىكلىك چويۇن چىراغىنى ئۆرلىگەن ياغلىق ئىس بىلەن قوشۇلۇپ كېتەتتى. تۇرۇس بويلاپ كۆكۈچ شاپىدەك لەيلەپ يۈرگەن ئىسنى ھېسابقا ئالمىغاندا، چايخانا پاكىز ۋە ئوبدانلا ئىسسىق ئىدى.

① ھېيتگاھ دەرۋازىسى - خوتەن شەھىرىنىڭ قەدىمىي دەرۋازىلىرىدىن بىرى

دەرۋىش چايخانا خوجايىنى بىلەن كونا تونۇشلاردەك قىزغىن سالاھ-
لاشقاندىن كېيىن، ئىشىك تۈۋىدە تۇرۇپ چايخانا ئىچىنى ئىنچىكىلىك
بىلەن كۆزىتىپ چىقتى. تۆردە — چايخاننىڭ يېرىمىنى ئىگىلەيدىغان
سۈپىدا ياشانغان ئىككى كىشى گۆشگىردە بىلەن چاي ئىچىشىۋاتاتتى. يەنە
بىر تەرەپتە ئۈچ - تۆت ياش يىگىت چاي ئوتلىغاچ پاراڭلىشىۋاتاتتى.
ئۇلار دەرۋىشكە ئېرەنسزلىك بىلەن قاراپ قويۇپ ئۆز پارىڭى بىلەن بولۇپ
كەتتى. ئۇلار نېمىنىدۇر دەتالاش قىلىۋاتاتتى. چىراي - تۇرقىمۇ خېلىلا
كۆزگە سىڭىشلىك ئىدى.

دەرۋىش خۇرجۇنى بىلەن ساپايىسىنى خوجايىنغا ئامانەت قىلدى ۋە
تەۋەككۈل قىلىپ يىگىتلەرنىڭ يېنىغا كەلدى.
— ئەسسالامۇ ئەلەيكۇم يىگىتلەر، دەرۋىش ئاتاڭلارغا سورۇنۇڭلاردىن
ئالقانچىلىك يەر بېرەمسىلەر؟ — دېدى ئۇ ئەدەب بىلەن.
يىگىتلەر تەڭلا بۇرۇلۇپ، ھەييارلارچە كۈلۈمسىرەپ تۇرغان بۇ
ناتونۇش كىشىگە خالار - خالىماس نەزەر سېلىشتى، ئاخىرىدا سەل
قىستىلىپ، سۈپىدىن جاي كۆرسىتىشتى.
— «تۆگە چۆكسە يەر چىقىدۇ» دەپتىكەن، ئۇكىلار، ئولتۇردۇم

ئەمسە!
دەرۋىش شىرە ئالدىغا يۈكۈندى، ساھىبخاننىڭ تەكەللۈپىنى كۈتمەيلا
لىگەندىكى سىڭىشىپ پىشقان گىردىدىن بىر بۇردا ئۈزۈپ ئالدى - دە،
ئاغزىغا سالدى. ئاندىن بىر پىيالە چايىنى غورتۇلدىتىپ ئىچىۋەتتى. ئۇ
كۆكسى تولغۇچە نەپەس ئېلىۋالغاندىن كېيىن:
— قېنى ئۇكىلار، پېقىرنى يات كۆرمەي گىپىڭلارنى قىلىۋېرىڭلار،
— دېدى ئۇ يېنىدىكى يىگىتنىڭ دولىسىغا يېنىك شاپىلاقلاپ، — « ھايۋان
تۇياقتىن، ئادەم قۇلاقتىن سەمىرىدۇ» دېگەن گەپ بار، مۇشۇ باھانىدا
مەنمۇ قۇلقىمنى بىر سەمىرىتىۋالاي. يىگىتلەرنىڭ بىرى:
— دەرۋىش ئاتا، پاراڭلىرىمىزمۇ بىر يەرگە بېرىپ قالدى. چوڭنىڭ

بىلىدىغىنى كۆپ بولىدۇ، ئەمدىكى پاراڭنى ئۆزلىرىدىن ئاڭلىساقمىكىن!
— دېدى.

دەرۋىش ئۆزىگە ئالدىن ھۈرمەت بىلدۈرگەن بۇ يىگىتكە قارىدى.
بۇغداي ئوڭلۇك، چوڭ كۆزلۈك، قوشۇما قاشلىق، بەستلىك كەلگەن بۇ
يىگىت كۆزىگە مۇلايىم ۋە ئىسسىق كۆرۈندى.

— ئىسىم ئايىمۇھەممەت، ئۆزۈم قازانچى ئەۋلادىدىن، — دېدى
يىگىت دەرۋىشنىڭ ئۆزىگە قىزىقىپ قاراۋاتقانلىقىنى پەملەپ.

— يېقىر بىر غېرىب مۇسۇلمانمەن، ئاللا ئىشىقىدا دۇئا - تىلاۋەت
بىلەن مەشغۇل بولغىنىم ئۈچۈن يارەنلەر مېنى كېپەك دەرۋىش دېيىشىدۇ،
يۇرت كېزىپ، مازار - ماشايىخلارنى سېغىنىپ، ئۇلۇغلارنىڭ قەبرىسىنى
تاۋاپ قىلىپ يۈرىمەن. پال ئېچىپ تەقدىرگە تەبىرىمۇ بېرەلەيمەن...

— پال ئاچالايمەن دېدىلىمۇ؟ ئۇنداقتا، ئەۋلىيا ماقامغا يەتكەن ئادەم
ئىكەنلا، بىزگىمۇ پال ئېچىپ قويسىلا قانداق؟ — ۋىجىككەنە كەلگەن بىر
يىگىت دەرۋىشنىڭ گېپىنى بۆلدى. دەرۋىش كۈلۈپ قويدى. ھەرخىل
رەڭلەرنىڭ ئارىلاشمىسىدا بويىلىپ خېنە قويغاندەك قىزىرىپ كەتكەن
تىرناقلىرىدىن بۇ يىگىتنىڭ بويىقى ئىكەنلىكى چىقىپ تۇراتتى.

— سەن بويىقچىلىق قىلىدىكەن سەن ئوغلۇم، پال ئاچسام، ئاچمىسام
بەربىر، ھەممىمىز ئوخشاش قىسمەتنىڭ رېڭىدا بويالغانىكەنمىز.

— بۇ ياق سىلىگە چاقچاق قىلىۋاتىدۇ، ئاتا، ئەمما ئۇ كۆڭلى تۈز،
گەپكە ئامراق بىر بالا، ئىسمى كەرىمقۇل، — دەپ تونۇشتۇردى باياتىن
بېرى گەپكە ئارىلاشماي ئولتۇرغان ئۈچىنچى يىگىت يارمۇھەممەت. ئۇ
ئاكىسى ئايىمۇھەممەتتىن ئىككى ياش كىچىك بولغىنى بىلەن، قاۋۇل،
ئېغىر-بېسىق يىگىت ئىدى، گەپ - سۆزىمۇ خېلى قاملاشتۇرۇپ قىلالايتتى.

— چاقچاقنى، پاراڭنى ئۆزىمىزمۇ قىلىشىۋالىمىز، دەرۋىش ئاتام بايام
پال ئاچالايمەن دېدىغۇ، بۇ مويىسىپىت كۈندە تېپىلامتى، قېنى پال ئاچقۇ.

زۇپ كۆرمەيلىمۇ؟

«چاقچاق پاراڭغا تۇرۇش كېرەكمۇ ياكى پال ئېچىشقىمۇ؟» —
دەرۋىش قىسقىلا ئويلىنىۋالدى، — شۇنچە جاپا - مۇشەققەت چېكىپ بۇ
يەرگە كېلىشىمدىكى مۇددىئا نېمە ئىدى؟ ۋاقىت دەقىقىلەپ ئۆتۈۋاتىدۇ،
ئاپەت بولسا دەقىقىلەپ قىستاپ كېلىۋاتىدۇ، ياق، بۇنى زىنھار كېچىكتۈ-
رۈشكە بولمايدۇ، بولمىسا ئاللا ئالدىدا، خوتەنلىك قېرىنداشلىرىم ئالدىدا
گۇناھكار بولۇپ قالمادىمەن؟»

جەڭدە يوشۇرۇن ئوق ئېتىشىمۇ ئاشكارا تىغ ئۇرۇشقا ئوخشاشلا
ماھارەت تەلەپ قىلىدۇ. ئوق جايىغا تەگمىسە تۈگەشكىنىڭ شۇ. بەھۇش،
بۇرۇقتۇرما بولۇپ تۇرغان پۇقرا ئالدىدا ئاشكارا ئوق ئېتىش ئۆز - ئۆزىنى
ئۆلۈمگە تۇتۇپ بەرگەن بىلەن باراۋەر. چۈنكى ياخشى نىيەت بىلەن
قىلغان سۆزلىرىڭنى ئەقىل تارازىسىدا ئۆلچەپ كۆرمەيلا ھۆكۈمرانلارغا
سوۋغا قىلىۋېتىدىغان نادانلار ئازمۇ؟ دەرۋىش ئالدى - كەينىنى دەڭسەپ
كۆرۈپ، مۇددىئانى سەل ئەگىتىپرەك ئىپادىلىمەكچى بولدى - دە، پال
ئېچىشقا ماقۇللۇق بىلدۈردى.

— قېنى دەرۋىش ئاتا، «پالغا ئىشەنمە، پالسىزمۇ يۈرمە» دەيدىكەن
چوڭلار، ئالدى بىلەن مېنىڭدىن باشلايدىلا ئەمەس!

— ئالدى بىلەن مەندىن باشلىسلا!

— مەنچۇ؟

كېپەك دەرۋىش ئۆلپەتلىرىنىڭ كۆزلىرىگە بىرمۇبىر تىكىلىپ چىقتى.
ئۇلارنىڭ كۆزلىرى تىنىق ئاسماندەك سۈزۈك ئىدى، رەڭگارەڭ تۇرمۇش
قايىنىمىدا تاۋلانغان، غەيرىي نىيەت ۋە غەيرىي ئالامەتتىن خالىي بولغان
بۇنداق كۆزلەرگە ئەلۋەتتە ئىشىنىشكە بولاتتى.

— بۈگۈن سائەت ئەتارۇت يۇلتۇزغا توغرا كەلگەن مۇبارەك كۈن-
دۇر. بۇنداق كۈندە پادىشاھلارغا، ئۇلۇغلارغا پال ئاچماق لازىم. پېقىر
ئالدى بىلەن ھەبىبۇللاخان پادىشاھنىڭ تەختى - بەختىگە، يۇرت پۇقرالى-

رىنىڭ تەقدىرىگە، دۈشمەنلىرىنىڭ نىيەت - ئىقبالغا پال ئاچمەن!
يىگىتلەر ھەيران قېلىشتى، پادىشاھلارغىمۇ پال ئاچقىلى بولىدىغانلىقىغا
قىلغا ئەمەس، بەلكى تەختى - بەختى دەخلىسىز بولغان ئۆز پادىشاھىغا
پال ئاچقىلى بولىدىغانلىقىغا ھەيران قېلىشتى.

ئۇلار كېپەك دەرۋىشىنى پال ئېچىشقا دەۋەت قىلغىنىغا سەل پۇشايمان
قىلىشقان بولسىمۇ، لېكىن بۇ سۈزمەن بوۋاينىڭ كۆڭلىنى چەككۈسى
كەلمىدى. شۈبھىسىزكى، بۇ سورۇندىكى خوتەنلىكلەرنىڭ ئەڭ چوڭى
ئەلۋەتتە ئايمۇھەممەت قازانچى ئىدى. ئۇمۇ ھەممە خوتەنلىكلەرگە ئوخ-
شاشلا، پادىشاھقا چوقۇناتتى، ھەيۋىسىدىن ھېيىقاتتى. ئۇنى دۈشمەنسىز
ۋە دەخلىسىز دەپ بىلەتتى پادىشاھقا پال ئېچىشنى ئەخمىقانلىك ۋە
خەۋپلىك دەپ ھېسابلايتتى. ئەمدى نېمە چارە، «قىلغان سۆز ئاتقان ئوق
ئەمەسمۇ، كىرىپتىن ئايرىلغان ئوقنى قايتۇرۇپ بولاتتىمۇ؟!»

شۇڭا ئۇ چاققانلىق بىلەن چايخاننىڭ بۇلۇڭ - پۇچقاقلرىغىچە كۆز
يۈگۈرتۈپ چىقتى. ھېلىقى ياشانغان ئىككى كىشى ئاللىقاچان چىقىپ
كەتكەن، خوجايىن بىلەن چايچى بولسا پارچە يارماقلارنى ساناش ۋە قاچا-
قۇچىلارنى يىغىشتۇرۇش بىلەن بەند ئىدى. ئايمۇھەممەت يۈرىكىنى توخ-
تاتقاندىن كېيىن تەقەززا بولۇپ تۇرغان كېپەك دەرۋىشكە كۆز ئىشارىسى
ئارقىلىق ئىجازەت بەردى.

— ئىشىنىڭلاركى، بۇ پال ناھايىتى توغرا ۋە دۇرۇس. بۇ ئۇسۇل
ئەھلى ئىمان - ئىمام ئەل ئالەمىن ئەبۇ جەئفەرى سادىق رەزىيەللاھۇ
ئەنھۇنىڭ زامانىسىدا كەشىپ ئېتىلگەن، — كېپەك دەرۋىش بىر مەرتىۋە
پاتھە، ئۈچ مەرتىۋە ئىخلاس، بىر مەرتىۋە ئايەتەلكۈرسىنى ئوقۇپ بولۇپ،
ھېقىقتەك پارقراپ كەتكەن بىر ئوچۇم خورما ئۇرۇقچىسىنى پوتىسىدىن
چىقىرىپ شىرە ئۈستىگە تۆكتى. ئۇرۇقچىلارنى ئىككى بۆلەككە ئايرىپ
ھەر قېتىمدا ئىككىدىن ئېلىۋەردى. ئۇ بىردىن چوغ تۇتۇۋالغاندەكلا چۆ-
چۈپ كەتتى، ئەڭ ئاخىرىدا ئېشىپ قالغان بىر تال يېگانە ئۇرۇقچىنى

كۆرسىتىپ تۇرۇپ:

— ئەي غاپىل مۇسۇلمانلار، پادىشاھىڭلارنىڭ تەختىدىن، يۇرتۇڭلارنىڭ ئامانلىقىدىن، تەقدىرىڭلارغا تىكلەنگەن قارا ئاپەتتىن ئاگاھ بولۇڭلار. پال ئاخىرىدا تاق ئۇرۇق قالغانلىقى چوڭ نەسلىكتىن بېشارەتتۇر، كۈچلۈك بىر دۈشمەن يۇرتۇڭلارغا يوپۇرۇلۇپ كېلىۋېتىپتۇ، — دېدى. — ھە نېمە، دۈشمەن دەمدىلا، ئۇ دۈشمەن قاچان كېلىدىكەن، قايسى تەرەپتىن كېلىدىكەن؟

— گېپىمگە ئىمانىڭلارغا ئىشەنگەندەك ئىشىنىڭلاركى، بۇ دۈشمەن كۈنپېتىش تەرەپتىن كۆتۈرۈلۈپتۇ، ۋاقىت-قەرەلى بۈگۈن يا ئەتە، ئەتە بولمىسا ئۆگۈن. ئى يىگىتلەر، ساداقەتمەن پۇقرا بولساڭلار بۇ نەسلىكتىن پادىشاھىڭلارنى خەۋەردار قىلىڭلار، پۇقرالارغا ئېيتىڭلار، كېچىكسەڭلار بىر ئۆمۈر داغدا قالسىلەر!

كېپەك دەرۋىشىنىڭ يېڭى ئۆلپەتلىرى شۈبھىلىك كۆزلىرىنى بىر-بىرىدىن يوشۇرالمىدى. «بۇ كەلگۈندى دەرۋىشىنىڭ ھۈكمى راستمىدۇ، ياق، بۇنداق تاقا - تۇقا گەپلەرگە قانداقمۇ ئىشەنگىلى بولسۇن؟ بۈگۈنكى جاھاندا ھاجى پادىشاھتىنمۇ قۇدرەتلىكرەك يەنە بىر پادىشاھ بارمۇ؟ بۇنداق ئادىل، بۇنداق كۈچلۈك پادىشاھنىڭ سەلتەنتىگە تەھدىت سالالايدىغان دۈشمەن نەدە؟ مانا خوتەن، مانا مەمۇرچىلىق، ھايات بىر ئىزدا كېتىۋاتمام-دۇ؟ كۈن كۈنپېتىشتىن چىقىدۇ دېسە كىم چىنىۋىتىدۇ!...»

— ئەقىللىرىدىن ئادىشىپلا دەرۋىش!
— قىپقىزىل ساراڭلىققۇ - بۇ! دەرۋىش دېگەننىڭمۇ ئوڭى بولامدۇ!
— دەرۋىش ئاتا، بىزنى تولا كولدۇرلاتماي قەلەندەرخانىغا كېتىۋال-سىلا قانداق؟ دېگەن گەپلىرى پادىشاھقا ئاڭلىنىپ قالغۇدەك بولسا چاشقان تۆشۈكى ساراي بولارمىكىن!

ئۇلار كېپەك دەرۋىشىنى ساراڭ دېدى. كېپەك دەرۋىش يىگىتلەرنى ساراڭ دېدى، كېپەك دەرۋىش بىر پۈتۈننى بوسۇغىدىن ئېلىپ بولۇپ

كەينىگە قايرىلدى، - دە، مەسخىرىلىك كۈلۈپ قويۇپ دېدى:
— «ھەي نادان خوتەنلىكلەر، ساراڭ بوپسىلەر، ساراڭ!»

ئىككىنچى باب

غەپلەت باسقان يۇرت

چىۋىن يېۋالغاندەك زەردىگۆش بولغان كېپەك دەرۋىش قاراڭغۇ، تار
كوچىلاردا خېلىغىچە سايپ يۈردى. نەچچە مىڭ يىللىق تاقىر قىيادەك
مۈكچەيگەن، ئىشىك - تۈڭلۈكلىرى مەھكەم تاقالغان ئۆيلەرنىڭ ئالدىدىن
ئۆتتى. خىيال بىلەن كېتىۋېتىپ كىمىندۇر ئۈسسۈۋەتكىلى تاسلا قالدى.
مىرشەپلەرنىڭ زاكۇن كالتىكى كۆزىگە تەڭلەنگەندىلا ئاندىن ئۆزىگە
كېلىپ، بىر سېخىي ناۋاينىڭ تونۇر بېشىغا چۆكتى. تۇمانلىق ئاسماندىكى
ئاندا - ساندا پىلىلداپ تۇرغان يۇلتۇزلارغا قاراپ يېتىپ، ھاياتىدىكى ئەڭ
ئۇزۇن بىر كېچىنى ئۆتكۈزدى. كۆڭلىنىڭ چوڭقۇر بىر يېرىدە ۋەسۋەسە -
لىك ئالتوپىلاڭ كۆتۈرۈۋاتقان تەخىرىسىزلىك تۇيغۇسى ئارامنى بۇزمىغان -
دا، ئاياغلىرىنى قىزدۇرۇۋاتقان كۈلمۈ، قۇلاقلىرىنى چىقىۋاتقان ئاچچىق
شامالمۇ ئۇنى دەرۋىشلەرچە شېرىن ئۇيقۇدىن مەھرۇم قىلالماس ئىدى. ئۇ
جاھاننىڭ ئىسسىق - سوغۇقىنى تولا كۆرگەن، مازارلاردا، گۈلەختە، قارلىق
دالادا، كونا تۈگمەندە تالاي تاڭ ئاتماس تۈنلەرنى ئۆتكۈزگەنىدى. ئۇ
چاغلاردا ھېچكىم ۋەھىچ نەرسە ئۇنى ئالدىرىتالمايتتى. خۇدانىڭ كۈنىنىڭ
تىزگىنى خۇدادىن بۆلەككە بويسۇنمايدىغان، نەپىسىنىڭ يېپىنى بۇ دۇنيا -
نىڭ راھىتىدىن ئۈزۈپ تاشلىغان دەرۋىشنىڭ ئىختىيارىدا ئىدى.
بىراق ئەمدىچۇ، ئەمدى ئۇ ئۇخلاي دېسىمۇ ئۇخلىيالمىتتى، ئۇيقۇ
جادۇگىرنىڭ بەھوش قىلغۇچى ئىللىق قۇچاقلىرىمۇ، ئىبلىسنىڭ ناخشىسى -

دەك سىرلىق ئەللەيلەشلىرىمۇ ئۇنى ئەسىر قىلالمايتتى. شۇنداق، ئەمدى
ئۇ بىر دەققىمۇ ئۇخلىيالمايدۇ، ئۇنىڭ ئويغاق سەزگۈسى تۇيۇپ تۇرۇپتۇ.
كى، بىر مۇدەھىش ئاپەت، ۋەھىمىسىنى تەسەۋۋۇر قىلىپ بولمايدىغان بىر
ئاپەت خوتەنگە قاراپ ۋابادەك يوپۇرۇلۇپ كېلىۋاتىدۇ. ئۇ قان شورغۇچ
ئەجدىھاغىمۇ، جان ئالغۇچ ئەزرائىلغىمۇ ئوخشايدۇ. ئۇ بىرنەچچە كۈن
ئىلگىرىلا يەكەندە ئاشۇ ئاپەتنىڭ يامراپ يۈرگىنىنى ئۆز كۆزى بىلەن
كۆرگەن. لەك-لەك لەشكەرلەر، پارقىراق نەيزە، مىلىتىقلار بۇ تەرەپكە
يۈزلىنىۋاتىدۇ، بۈگۈن ياكى تاڭلا ئەتە ئۇلار كېلىدۇ، تۈركۈم-تۈركۈملەپ
كېلىدۇ. تۆمۈر تاپانلىرى بىلەن بۇ ئەزىز تۇپراقنى خالىغىنىچە چەپلەيدۇ،
خوتەن داۋالغۇپ تۇرغان قان دېڭىزغا ئايلىنىدۇ.

مانا ئۇلار كېلىۋاتىدۇ، ئۇلارنىڭ تۇغ - ئەلەملىرى، نەيزە - قالقانلىرى -
رى قۇياش يۈزىنى توسۇۋاتىدۇ. ئەشۇ تۇغ - ئەلەملەر ئاستىدا، ئاپەت
كەلكۈننىڭ ئەڭ ئالدىدا يەجۈج - مەجۈجلاردىن تەلىم ئالغان، قان
چقارماي جان ئالىدىغان نىياز ھېكمىبەگمۇ ۋە يەنە بىر ئاتامانمۇ
كېلىۋاتىدۇ ...

سەزگۈر دەرۋىش خوتەن زېمىنىدا يۈز بېرىدىغان بۇ ئاپەتنى يەكەن -
دىلا كۆز ئالدىغا كەلتۈردى - دە، ۋىجدان بۇرچىنىڭ مەدەتى بىلەن
ئورنىدىن دەس تۇردى. بۇ بۇرچ ئۇنىڭغا ئۇچقۇر قانات بەخشەندە قىلدى.
كىشىلەرگە ئاپەت ۋە ئىنايەتتىن خەۋەر بەرگۈچى پەرىشتىدەك، پەلەك
قەھرىدە ئۇچۇپ خوتەنگە كەلدى.

بىراق ئېغىزىدىن ئىمان، بەخت - سائادەت دۇردانىلىرى تېمىپ
تۇرىدىغان بىر دەرۋىش، ئەمدىلىكتە ئېغىزىنى «ئۇششۇتۇپ» شۇم خەۋەر
ئەكەلسە، خۇش خەۋەر ئاڭلاپ كۆنۈپ كەتكەن، غەپلەت ياستۇقىنى
قىرلاپ، شېرىن ئۇيقۇدا ياتقان غاپىل خوتەن ئەھلى ئۇنى قانداقمۇ قوبۇل
قىلالسۇن؟

ئۇ ئالدى بىلەن ئون يىل بۇرۇن مازار - ماشايىخ زىيارىتى بىلەن

بۇ يەرگە كەلگەندە تونۇشقان قاۋۇل قازانچىنى ئىزدىدى، تاپالمىدى.
كوچىمۇ كوچا، مەھەللىمۇ مەھەللە يۈرۈپ ئۇنىڭ ئىز - دېرىكىنى قىلدى.
ناھايەت، تەقدىر بەندىلەرنىڭ رىزقىنى جاي - جايلارغا چېچىۋەتكەندەك،
ئۇلارنىڭ ئۇچرىشىش پۇرسىتىنىمۇ ئاللىقاياقلارغىدۇر بۇرۇۋەتكەندى.
«ئامال تاپ دەرۋىش، چاقماقتەك ئىشلەيدىغان ئەقلىڭنى، ئەقلىگە
تولغان فونەك كاللاڭنى ئىشقا سال!» ئۇ ئۆز - ئۆزىگە شۇنداق دەپ
رىغبەت بېرەتتى، ئىلھاملاندۇراتتى. شۇ ۋەجىدىن، ئۇ تاڭ سۈزۈلگىنىنى
ناۋاينىڭ سەگەك خورىزىدىنمۇ بۇرۇن سېزىۋالدى - دە، كۈنچىقىش تەرەپكە
قارىدى. يىراق كوئىنلۇن باغرىدىن تا تەكلىماكان دەشتىگىچە يېپىلىپ
ياتقان كەڭ ئۇپۇق ئۈستە قىلىنغان ئاق ماتادەك ئاقىرىشقا باشلىغانىدى.
ئۇ ئورنىدىن تۇرۇپ نېپىز مۇز قاتقان گۈلباغ ئۈستىگىدىن كىچىك ئۇچىپ
تەرەت ئالدى - دە، تۇرغان يېرىدىلا بامدات نامىزىغا تۇتۇندى.
تاڭ سۈزۈلدى، توخۇلار چىلاشتىن توختىدى. كېچە جىمجىتلىق -
نىڭ ئورنىنى يېڭى شاۋقۇن ئىگىلىدى.

شەھەر ئويغاندى، سامساق مىدىقلىرىدەك زىچ ئۆيلەرنىڭ مورسىدىن
تۈتۈن ئۆرلەشكە، ئاشپۇزۇللارنىڭ تاراق - تۇرۇقى ئاڭلىنىشقا باشلىدى.
تۈرمۈش رىتىمى ئۆز ئىزى بىلەن كېتىۋاتقان بۇ شەھەرنىڭ سەھىرى
تۈنۈگۈنكىگە ئوخشاشلا تىنچ ئىدى. ئادەملەر باش ئۈستىدە ئەگىپ يۈرگەن
يىرتقۇچ قۇشتىن بىخەۋەر، بەخىرامان كۆرۈنەتتى. بۇ ھال دەرۋىشكە ئۆز
تەسىرىنى كۆرسەتتى. ئۇنىڭ كۆزىگە لىققىدە ياش تولدى.
— ئاللاھۇ ئاللا... ئاللاھۇ ئاللا...

نومۇسچان قىزدەك ئېسىلگەن دۈپدۈگىلەك قۇياش، قويۇق بۇلۇت
قاتلىمىدىن بۆسۈپ چىقتى. دەرۋىش ئاشۇ سوغۇق قۇياشقا يۈزلىنىپ ئوردا
تەرەپكە يول سالدى.

كونا ئەسكەر خانى ئورنىدا بىنا قىلىنغان پادىشاھ ئوردىسى ماختىغۇدەك
ھەيۋەتلىك ئىدى. ئوردا سېپىلى ۋە سېپىل قوختىلىرى سېپىلنى قورشاپ

تۇرغان ئاسمان - پەلەك قارا تېرەكلەردىنمۇ ئادەم بويى ئېگىز كۆرۈنەتتى. يېشىل كاھىش يېپىشتۇرۇلغان كۈنگۈرلىك قاراۋۇل مۇنارلىرى يىراقتىنلا كۆزگە تاشلىناتتى. سېپىل ئۈستىدىكى يالغۇز ئاياغ يولدا ئۈكۈن بېلىقىنىڭ قاسرىقىغا ئوخشاپ كېتىدىغان تۆمۈر كىيىم كىيگەن ئوردا ياساۋۇللىرى ئۇيان - بويان ئۆتۈشۈپ تۇراتتى. قېنىدىن سۇغۇرۇلغان قىلىچلىرىنىڭ بىسى ۋال - ۋۇل قىلىپ چاقنايتتى. تىك كۆتۈرۈلگەن نەيزىلىرىنىڭ پۆپۈكلىرى ئىزغىرىن شامالدا يەلپۈنەتتى. ئۆتۈك كىيىۋالغان ئاياغلىرىنى كېرىپ، قالغانلىرىنى قورسىقىغا چاپلاپ زەبەردەسىد قىياپەتتە تۇرغان قورۇقچى لەشكەرلەر يوغان قارا دەرۋازىنىڭ ھەيۋىتىنى ئاشۇراتتى. قۇياش ئارغامچا بويى ئۆرلىگىنىگە قارىماي، دەرۋازا ھىم يېپىلغانىدى.

— ئاللاھۇ... ئاللاھۇ... ھۇ...

كېپەك دەرۋىش دەرۋازا ئالدىدىكى كەڭ سەينانى ئايلىنىپ ساپايە قاماقتا ئىدى. ساپايىنىڭ سېغىزخاندەك شاراقلىشىغىمۇ، دەرۋىشنىڭ ھە - ھۇلىرىغىمۇ ھېچكىم قۇلاق سالمايتتى. ياساۋۇللار تاپىنى يەرگە مەخلىۋېتىلگەندەك مىدىر - مىدىر قىلمايتتى.

شۇ ئەسنادا كېپەك دەرۋىشنىڭ كەينى تەرىپىدىن، ئوردا بىلەن شەھەرنى تۇتاشتۇرىدىغان داغدام يولدىن ناغرا-سۇناي ئاۋازى ئاڭلىنىپ قالدى. ئاۋاز بارغانسېرى كۈچەيدى. بۇ ھال دەرۋىشنىڭ كۆڭلىدە ئۈمىد چىرىغىنى ياندۇردى. ساپايىسىنى كۈچ بىلەن سىلكىشكە، ئۇنىڭ بارىچە پەرياد سېلىشقا باشلىدى.

يۇرت چوڭلىرى، ئاكابىر- ئەشرەپلەر، مەھرەم - ياساۋۇللار سەككىز ئادەم كۆتۈرىدىغان سېرىق تەختىراۋاننىڭ ئالدى - كەينىگە خۇددى ھەسەلگە ئولاشقان چىۋىندەك ئولشىۋالغانىدى. كالتەك-نەيزە كۆتۈرۈۋالغان بىرنەچچە مەھرەم تەختىراۋان ئالدىدا مېڭىپ، ھەرقانداق توسالغۇنى سۈ-رۈپ-توقاي قىلاتتى. بۇ ياز ئۆتۈپ، قىش كىرىپ قالغاندا نېمىشقىدۇر زاۋىدىكى يازلىق سارىيى - ئاقسارايدا بىر ھەپتە تۇرۇپ قايتىپ كېلىۋاتقان

خوتەن پادىشاھى ھەببۇللا خاننىڭ داغدۇغىسى ئىدى.
— ئاللاھۇ... ئاللاھۇ...

ناغرىچىلار ناغرىغا كۈچ بىلەن ئۇراتتى، سۇنايچىلار توپتەك چىڭقىد-
لىپ سۇناي چالاتتى. قاراقاش دەرياسىغىچە ئالدىغا بېرىپ پادىشاھنى
بىر كېچە ساقلىغان يۇرت چوڭلىرى بۇ قۇتلۇق كۈن ئۈچۈن مەدھىيىلەر
ئوقۇيتتى. كۆز يېتىم يىراقلىقتىكى يولدا كېتىۋاتقانلارمۇ ئاتلىقلىرى ئېتىد-
دىن، ئېشەكلىكلىرى ئېشىكىدىن ئوق تەگكەندەك دۈم چۈشەتتى ۋە
«پادىشاھىم... پادىشاھىم...» دەپ ھۆرمەت بىلدۈرەتتى.

كېپەك دەرۋىشىنىڭ نالەشلىرى ھېچكىمگە ئاڭلانمىدى، پەردىلىرى
چۈشۈرۈۋېتىلگەن، بۆشۈكتەك تەۋرىنىپ تۇرغان تەختىراۋاندا شېرىن
چۈش كۆرۈۋاتقان پادىشاھقا بولسا تېخىمۇ ئاڭلانمىدى. تەختىراۋان تىنچ
كۆل سۈيىگە قويۇپ بېرىلگەن قەغەز قېپىقتەك لەيلەپ، دەرۋىشىنىڭ ئالدى-
دىنلا ئۆتۈپ كەتتى. ئايەم تەنتەنسىدە مەست بولغان بۇ ئالامان قانداق
دەبدەبە بىلەن كەلگەن بولسا، ئوردا دەرۋازىسىدىنمۇ شۇنداق دەبدەبە
بىلەن كىرىپ كېتىشتى. دەرۋىشكە - ئىنتايىن مۇھىم بىر سىرنى كۆڭلىگە
يوشۇرغان دەرۋىشكە بىرەرسىمۇ كۆز قۇيرۇقىنى سېلىپ قويمىدى.

پادىشاھ ئوردىغا كىرىپ تەختىگە ئولتۇردى. توغرىسى بىرنەچچە
مەھرەم ئۇنى كۆتۈرۈپ تەخت ئۈستىگە ئېلىپ قويدى.

پادىشاھ ھېلىمۇ ئۇيقۇچان ۋە خامۇش ئىدى. يەتمىشلەردىن ئاشقان
بۇ تەلەپلىك بوۋاينىڭ خۇمارلاشقان كۆزلىرىدە، قان تەپچىپ تۇرغان
چىرايىدا ئانىنىڭ ھارارەتلىك كۆكسىگە مەڭزىنى يېقىپ ئۇخلاۋاتقان بوۋاق-
نىڭكىدەك خاتىرجەملىك ئەكس ئېتەتتى. تۇرقىدىن بەئەينى قاشتېشىدىن
ياسالغان مەبۇدقا ئوخشايتتى. ئارىلاپ - ئارىلاپ يۆتەل تۇتقاندىلا ئۇنىڭ
تىرىكلىكى ئاشكارا بولاتتى - دە، يۇمۇلغان كۆزلىرى ئېچىلىپ، خېنە
قويغان ساقلى يېنىك تەۋرىنەتتى.

نەقىشلىك شاھانە تەختىنىڭ كەينىدە تۇرغان ياساۋۇل بېشى كۆكسىنى

بىر غېرىچ ئالدىغا چىقىرىۋالغاندى. ئۇ پادىشاھ قەدەم تەشرىپ قىلغانلىكى يەردە، ھەتتا پادىشاھ جۈمە نامىزغا سەپتە تۇرغاندىمۇ، ئەل ئارىلىغاندىمۇ مۇشۇ قىياپىتىنى قىلچە يوقايتتى. تەختنىڭ ئوڭ تەرىپىدە پادىشاھنىڭ ئوغلى نېمەتۇللاخان، سول تەرىپىدە ئەمىرلەشكەر، قازى رەئىس، شەيخۇل-ئىسلام، قازى لەشكەر ۋە باشقا ئەمەلدارلار، دىۋانبېگى، مىرزا بېشى، توقسابالار قول باغلاپ تۇراتتى.

بىر ھازادىن كېيىن ھەببۇللاخاننىڭ چىشىز ئاغزى ھەرىكەتكە كەلدى:

— يۇرت - رەئىيەنىڭ ھال كۈنى قانداقراق؟ — دەپ سورىدى ئوردا ئەھلىدىن.

تولمۇ تۆۋەن ۋە دانە- دانە قويۇلغان بۇ سوئالغا ئۇنىڭ ئوڭ يېنىدا تۇرغان ۋەزىر ئەزەم نېمەتۇللاخان جاۋاب بەردى:

— ئاللاننىڭ شەپقىتى ۋە پادىشاھ ئاتامنىڭ مەرھىمىتىدە يۇرتقا ئاسايىشلىق ھۆكۈمراندۇر، رەئىيە بولسا ئارامخۇدا تىرىكچىلىك قىلىۋاتىدۇ، كەمىنە ئوغۇللىرىنىڭ ۋە بەگ-پۇقرانىڭ شاھ ئالىيلىرىغا بولغان رەھىمىتى چەكسىزدۇر. پادىشاھىمىزنىڭ سەلتەنتى تا قىيامەتكىچە ئامان بولغاي، ئامىن

... ئوردا ئەھلى دۇئاغا قول كۆتۈردى. شۇ ئەسنادا بىر ياساۋۇل قول

قوشتۇرغان پېتى كىرىپ ياساۋۇل بېشىغا نېمىلەرنىدۇر دەپ پىچىرلىدى.

ياساۋۇل بېشى پادىشاھنىڭ قۇلقىغا يېقىن كېلىپ بىر نېمىلەرنى دېدى.

— ئاستانەمنىڭ بوسۇغىسىنى سۆيگۈچى ئۇ دەرۋىشنىڭ نام - ئەمالى


نېمىكەن؟ — ھەببۇللاخان ياساۋۇل بېشىدىن خالار-خالىماس سوراپ


قويدى. ياساۋۇل بېشى جاۋاب بېرىپ دېدى:

— يەكەن دىيارىدىن كەپتۇ، بىساتلىرىدىن بىر لوقما ئاش ياكى

بىر ئۇلۇش سەدىقە تەمە قىلسا كېرەك، پادىشاھىم.

پادىشاھ ئىرنىچەكلىك بىلەن قولىنى سىلكىدى:





— بېرىڭلار، ھەزرىتى پىرنىڭ ئۇ ئۈمىتىگە تېگىشلىك ھىممەت كۆرسىتىڭلار، پادىشاھلىقىمنىڭ مەرھىمىتىدىن ئۇنىڭ خەستە دىلى سۆيۈد- سۇن ۋە قەلەندەرخانىمىزنىڭ مەڭگۈلۈك مېھىمىنى بولۇپ قالسۇن!
ياساۋۇل بېشى جاۋاب كۈتۈپ تۇرغان ياساۋۇللارغا «پەرمانى بەجا كەلتۈرۈڭلار» دەپ ئىجازەت بەردى. ياساۋۇللار ئۇچقاندەك چىقىپ كەتتى.
— داد پادىشاھى ئالەم!

ئارىدىن بىر ئاش پىشىم پۇرسەت ئۆتتىمىكىن، ئوردا قورۇقچىبېگى مۇھەممەتشاھ كىرىپ كەلدى ۋە پادىشاھقا نام-ئەمالى نامەلۇم ئىككى كىشىنىڭ تاشقىرىقى دىۋاندا پادىشاھنىڭ قوبۇلىنى كۈتۈپ تۇرغانلىقىنى مەلۇم قىلدى. ئۇلار ئۆزلىرىنى ئەلچى دېگەنلىكىنى ئېيتتى.
ھەببۇللاخان سەل سەگەكلەشتى ۋە قورۇقچىبېگىنى ئەلچىلەرنى باشلاپ كىرىشكە بۇيرىدى. ئۇ كۇچالىق راشىدىن خان خوجىنىڭ، قوقان-لىق خۇدايارخاننىڭ ئەلچىلىرىنى قوبۇل قىلغان بىر نەچچە ئايدىن بۇيان ئەلچى-پەلچى دېگەنلەرنى ئۈنتۈپلا كەتكەنىدى.
ئىككى كىشى كىرىپ ئاۋۋال پادىشاھقا، ئاندىن ئوردا بەگلىرىگە چوڭقۇر تەزىم بەجا كەلتۈردى، پادىشاھنىڭ ئىجازىتىنى ئالغاندىن كېيىن ئەلچىلەردىن قىپچاققا ئوخشايدىغان ئېگىز بويلۇق بىرى بىر قەدەم ئالدىغا سۈرۈلۈپ دېدى:

— شاھىمنىڭ شاھلىق سەلتەنتى قانداق ئاللاھنىڭ ھىمايىسى ۋە يەر يۈزىدىكى جىمى مۇسۇلمانلارنىڭ دۇئاسى بىلەن ئەبەدىلئەبەد ئامان بولغاي، دۈشمەنلىرى يەر بىلەن يەكسان بولغاي. ئۇلۇغ شاھقا مەلۇم بولسۇنكى، بىز قەشقەر دار سەلتەنتىنىڭ كەمىنە پانساتلىرى^① ھۈزۈرلىرىغا خوجىلارنىڭ خوجىسى، سەيىد ئەۋلادلىرىنىڭ پېشۋاسى بۈزۈرۈكخان تۆرە-

① پانسات — ئەمەل نامى. پانسات — پارسچە «بەش يۈز بېشى» دېگەن سۆز بولۇپ، ياقۇببېگ بۇ ئەمەلنى ئۆز ھەربىي قوشۇنىدا تەسىس قىلغان. پانسات دادخاھتىن تۆۋەن تۇراتتى، بىر قانچە يۈزبېشىنى باشقۇراتتى.

نىڭ دۇئايى - سالمىنى ئەكەلدۇق. مەرھەمەت...

ئەلچى ئۇستا زەرگارىنىڭ قولىدا زىننەتلەنگەن نەپىس ئالتۇن قۇتىنى نېمەتۇللاخانغا سۇندى. نېمەتۇللاخان قۇتىنى بېشىدىن ئېگىز كۆتۈرۈپ پادىشاھقا ئۇزاتتى، پادىشاھ ئۇنى ئېچىپ، سالامنى ئوقۇشقا ئەمىر قىلدى.

«كۆپتىن - كۆپ دۇئايى سالامدىن سۆڭرە مەلۇم بولغاچكى، كەمىنە بۇرادەرلىرى قەشقەر دىيارىغا قەدەم قويغىلى خېلى كۈنلەر بولدى، بۇ جايدىكى مازار - ماشايىخلارنى قەدىر - ئەھۋال زىيارەت قىلدىم. ئەمدىكى ئارزۇيۇم گۈزەل خوتەندىكى ئىمام جەنئەرى سادىق رەزىيەللاھۇ ئەنھۇنىڭ تەۋەرۈك قەبرىلىرىنى زىيارەت قىلىش ئىدى. شاھ ئاغام مەرھەمەت قىلىپ يول بەرسە، زىيارەت قىلىپ يانسام، دېگەن ئۈمىد بىلەن مەقسىتىمنى ئىزھار قىلىپ بۇ نامنى يازدىم، نامە تاھام ۋەسسalam.»

تەختتە ئولتۇرۇپ ھارغىنلىق ۋە ئۇيقۇسىزلىق بىلەن چېلىشىۋاتقان ھەبىبۇللاخان يۈزىگە سوغۇق سۇ چېچىلغاندەك سەگەكلىشىپ قالدى. بۇزۇرۇكخان^① تۆرىنىڭ خېتىنى كۆز ئالدىدىن يەنە بىر قېتىم ئۆتكۈزدى. سالامنامىنى كۆرۈپ بولۇپ، ئىككى ياندا يىكتەك تىك تۇرغان ۋەزىرى نېمەتۇللاخانغا، مېر بابا پانسانقا، ھەممە ئاكابىر ئەشرەپلىرىگە بىرمۇ بىر قاراپ چىقتى. تەختنىڭ ئارقا تەرىپىگىچە كۆز يۈگۈرتتى كۆز قارىچۇقلىرى بىر ئىزدا توختاپ، ياغاچتەك قاتقان ياساۋۇل بېشىنى كۆردى. ھەبىبۇللاخان مۇشۇ تاپتا سەل گاڭگىراپ تۇرسىمۇ، يات كىشىلەر

① بۇزۇرۇكخان — بۇرھانىدىن خوجىنىڭ نەۋرىسى، جاھانگىر خوجىنىڭ ئوغلى. مىلادى 1864- يىلى قىپچاق سىدىق بەگنىڭ ئىلتىماسى، موللا ئالىمقۇلىنىڭ تەيىنلىشى بىلەن ياقۇپ-جەڭگى باشلاپ قەشقەرگە بېسىپ كىرگەن ۋە ئۆزىنى خان دەپ ئېلان قىلغان. كۈنلىرىنى ئەيش-ئىشرەتتە ئۆتكۈرگەن. ئەمەلىي ھوقۇق بارا-بارا ھەربىي ئەمەلدار ياقۇپ بەگنىڭ قولىغا ئۆتۈپ كەتكەن. ياقۇپ بەگ ئۇنى بېگساردا نەزەرىيەند قىلغان. ئاندىن ھەج قىلدۇرۇش باھانىسىدە قەشقەردىن ھەيدەپ چىقارغان. بەداخشان يولى ئارقىلىق پەرغانىگە قايتىپ كېلىپ، قاراۋۇلتۇپ بەگى دېگەن يەرنىڭ قوشتۈگمەن كەنتىگە يېقىن كونا ئېغىز مەھەللىسىدە ياشىغان ۋە شۇ يەردە ئۆلگەن.

ھەمدە ئۆزىنىڭ ۋەزىر - ۋۇزەرالىرى ئالدىدا ئۆزىدىن تۆۋەنلەردىن مەسلە -
 مەت سوراشنى بىئەپ كۆردى بولغاي، ئەلچىلەرگە قاراپ بېشىنى يېنىك
 لىگىشتىپ قويدى. توغرىسى ئۇ ئاددىيلا بىر پارچە سالامنامىگە، بۇزۇرۇكخاد -
 نىڭ ئىلتىماسىغا ئەمەس، بەلكى باش ئۈستىدە سويلاپ يۈرگەن ئەجەل
 قامچىسىغا ئىختىيارەن ئۆزىنى تۇتۇپ بەردى.
 ھەببۇللاخان ئاق كىگىزگە ئولتۇرۇپ «پادىشاھ» بولغاندىن بۇيان
 قاتتىق قوللۇقلۇقى بىلەن داڭق چىقارغانىدى. ئادەتتە ئۇ چوڭ - كىچىك
 ئىشلاردا بىرەرسىدىن مەسلىھەت سوراپمۇ ئولتۇرمايتتى. كۈنسىرى ئۆسۈ -
 ۋاتقان شاھلىق ئابروپىنى ھۆكۈم - پەرماننىڭ توغرىلىقىنىڭ كاپالىتى دەپ
 بىلەتتى. بىراق ساددىلىقتىن ئۆتۈپ ئەخمەقلىق يولغا قاراپ كېتىۋاتقان
 بۇ قېرى پادىشاھنىڭ بىلىدىغان نەرسىلىرىدىن، بىلمەيدىغىنى كۆپرەك
 ئىدى. تۈمەننىڭ ھىيلە - مكر بىلەن تولغان بۇ خەتنىڭ كىمنىڭ ئىرادى -
 سى، ۋە كىمنىڭ قولى بىلەن يېزىلغانلىقىنى ئەسلا پەرق قىلالمايتتى.
 ياقۇپبەگ قوشبېگىنىڭ بۇ مەكتۇپنى يوللاپ بولۇپلا نەچچە مىڭ لەشكەرنى
 بۆلەك - بۆلەككە بۆلۈپ، خوتەن زېمىنى زاۋىغا — ھەببۇللا خاننىڭ
 يازلىق ئوردىسىغا يېقىنلاپ قالغانلىقىنى بولسا تېخىمۇ قىياس قىلالمايتتى.

ئۈچىنچى باب

پىيالما سېيدا بوران

تۇخۇمدەك - تۇخۇمدەك تاشلار بىلەن تولغان پىيالما سېينىڭ
 شىمال تەرىپى تەكلىماكان گىرۋەكلىرىگە، جەنۇبى ئاق باش كوئىنلۇن

تېغىنىڭ ئېتەكلىرىگە باش قويدۇ. پايانغا كۆز يەتمەيدىغان بۇ ساي قاغىلىق ۋە قاراقاش بوستانلىقىنى بىر- بىرى بىلەن باغلاپ تۇرىدۇ. ياز كۈنلىرىدىكى چىدىغۇسىز ئىسسىق شامال ساي ئاسمىنىدىن ئۇچۇپ ئۆت- كەن ئۇچار قاناتلارنىڭ قانىتىنى كۆيدۈرىدۇ. سايىنىڭ ئۇ چېتىدىن بۇ چېتىگە يەتكۈچە، يول ئازابى ھەرقانداق بېلى مەزمۇت يولۇ- چىنى قۇرۇتۇپ قاق قېلىۋېتىدۇ. قارا قىشنىڭ زىمىستان سوغۇقى بولسا جۈۋىلىقلارنىڭ يىلىكلىرىگىچە ئۆتۈپ، پۈت- قولنى چوكا مۇزدەك توڭ- لىتىۋېتىدۇ.

ئەنە شۇنداق قارا قىش كىرگىلى بىر ئاي قالغان چاغ. مىلادى 1866- يىلى 12- ئاينىڭ 26- كۈنى چىڭقى چۈش مەزگىلىدە، چەكسىز سايىنىڭ ئۇيۇق بىلەن تۇتاشقان غەربىي يۈزىدە سان- ساناقسىز ئاتلارنىڭ تۇيىقىدىن كۆتۈرۈلگەن كۈچلۈك بوران پەيدا بولدى. بوران ئالدىدا ئورماندەك قويۇق نەيزىلەرنىڭ ئۇچى، ئالىپشىل تۇغ - ئەلەملەر، ئاتلىقلا- رنىڭ بېشى ۋە ئۇلارنىڭ پارقىراپ تۇرغان قالقانلىرى كۆرۈندى. ئاۋۋال توپ- توپ قارا چېكىتلەر، پارچە- پارچە بۆلەكلەر پەيدا بولدى. ئاندىن كېيىن بۇنداق چېكىت ۋە بۇنداق بۆلەكلەر بىر- بىرى بىلەن تۇتىشىپ يەر- ئاسمان ئارىسىنى بېسىپ كېلىۋاتقان قارا بورانغا ئايلاندى.

بۇ، تۆت نەپەر ئەمىر لەشكەر، ئونلاپ پانسات، ئون بەش مىڭ ئاتلىق ۋە پىيادە لەشكەرلەردىن تەركىب تاپقان قارا بوران ئىدى. ئۇنىڭ كەينىدە ئوتۇن - سامان توشۇيدىغان مىڭلاپ ھارۋا، قوشۇن بىلەن بىللە يۈرۈپ يېمەك- ئىچمەك تىجارىتى قىلىدىغان نەچچە يۈز ھۈپىگەر ۋە چېدىر باسقان تۆگە كارۋانلىرى ئەگىشىپ كېلىۋاتاتتى. ئۇلار ھەبىبۇللاخانغا مەكتۇپ ئېلىپ بارغۇچىنىڭ قارىسى يوقالماي تۇرۇپلا يەكەن شەھىرىدىن قوزغالغا- ندى. بۇ قارا بوراننى يېقىنقى يىللاردا قەشقەرگە بېسىپ كىرگەن

مۇھەممەت ياقۇپبەگ قوشىپىگى^① بىلەن بۇزىرۇكخان تۆرە ئۆزى باشلاپ كېلىۋاتتى.

پۈتكۈل ساينى تىرتىپ كەلگەن بۇ قارا ئاياغلار توپى پىيالما بازىرىغا كىرىپلا ئۆي-ئۆيلەرگە تارقالدى. مىلتىق-نەيزىلەر، ساۋۇت - دۇبۇلغىلار سامانخانلارغا، ئاتخانلارغا تىقمۇپىتىلدى. ئىككى ئادەم كۆتۈرۈپ ماڭىدىغان زەمبىرەكلەر پىيالما ئۆستىگى كۆۋرۈكنىڭ ئاستىغا يوشۇرۇلدى. بازار ئېغىزىدىكى كىرىش - چىقىش يوللىرىنى ۋە خوتەن تەرەپكە ئالدىنى قىلغان ھەرقانداق كىشىنى تەقىب ئاستىغا ئېلىش ئۈچۈن دوقمۇش-دوق-مۇشلارغا قاراۋۇل قويۇلدى. پەقەت بۇلار ئارىسىدىن تاللىۋېلىنغان تۆت يۈز ئاتلىق لەشكەرلا ياساۋۇل سۈپىتىدە جابدۇنۇپ قازاندەك سەللە ئوراۋالغان ياقۇپبەگ ۋە مۆمىن مۇسۇلمان سىياقىدىكى بۇزىرۇكخان تۆرىنىڭ باشچىلىقىدا ھەبىبۇللاخاننىڭ يازلىق ئوردىسىنى كۆزلەپ زاۋا يولىغا «مازار شېرىپ زىيارىتى» گە ئات سالىدى.

خوتەن بوستانلىقىنىڭ تۇنجى بوسۇغىسى ھېسابلىنىدىغان زاۋا بازىرىدا كۆزنى يۇمۇپ - ئاچقۇچە ئادەمنىڭ ئەقلى يەتمىگۈدەك زور ئۆزگەرىشلەر يۈز بەردى. بىر كېچىنى تاتلىق چۈشلەرنىڭ لەززىتى بىلەن ئۆتكۈزگەن زاۋا پۇقرالىرى تاڭ ئېتىشى بىلەنلا تەرەپ - تەرەپتىكى بوشلۇقلارغا رەڭگارەڭ چېدىر- بارگاھلارنىڭ تىكىلىپ كەتكىنىنى، چېدىر ئەتراپىدا كۆزەت قىلىپ يۈرگەن قوراللىق ئادەملەرنى، ئېگەرلەنگەن ئاتلار-

① ياقۇپبەگ — مۇھەممەت ياقۇپبەگ. تاشكەنت ۋىلايىتىنىڭ چىمكەنت دېگەن يېرىدە تۇغۇلغان. قوقان خانلىقىدا قوشىپىگى بولغانلىقى ئۈچۈن «ياقۇپبەگ قوشىپىگى» دەپمۇ ئاتالغان. مىلادى 1864- يىلى قىشتا ئۇ بۇزىرۇكخان بىلەن قەشقەرگە باستۇرۇپ كىرگەن. قەشقەر، يېڭىسار، يەكەن، خوتەن، ئاقسۇ، ئۈچتۇرپان، كۇچا قاتارلىق جايلارنى قولغا كىرگۈزۈۋېلىپ، «يەتتە شەھەر ھاكىمىيىتى» نى قۇرغان ۋە ئۆزىنى «بەدۆلەت»، «ئاتالىق غازى» دەپ ئاتىغان. 1870- يىلى تۇرپان، ئۈرۈمچى، ماناسلارنىمۇ بېسىۋالغان. 1876- يىلى سەنشى، كەنسۇ ھەربىي ۋالىيىسى زو زۇڭتايڭ چىڭ سۇلالىسى قوشۇنىنى باشلاپ ياكىگۈەندىن چىقىپ كەلگەندە، ئۈرۈمچى، داۋانچىڭ، تۇرپانلاردىكى ئۇرۇشتا يېڭىلىگەن ۋە كورلىدا ئۆلگەن.

نى كۆردى. بەجايىكى، بۇ بازاردا غايىبىتىن بىر شەھەر پەيدا بولغانىدى.
«توۋا، نېمانچە كۆپ چېدىر، نېمانچە جىق ئاتلار بۇ!» — كىشىلەر
ئىشىكلىرىدىن چىقىپلا ھەيران بولۇپ ياقىسىنى چىشلەشتى. ساقلىنى
سىلاشتى، قانداقتۇر بىر كېلىشمەسلىكنىڭ شەپسىنى سەزگەندەك پەردە-
شان بولۇشتى.

بۇ ئىخچام قوشۇن ئېغىر ئەلپاتقۇدا زاۋا تۇپرىقىغا خۇددى قۇملۇققا
چۈشكەن يامغۇر تامچىسىدەك تىۋىشىش قەدەم باستى. ئاتلىقلار پەرمان
بويىچە ئاتلىرىنىڭ تۇمشۇقىنى باغلاپ تاشلىدى، چېدىر قوزۇقلىرىنى قۇم-
سال تۇپراققا بېسىپ كىرگۈزدى. يۆتىلىنى ئىچىگە يۈتتى، ھېچكىم بىر-بى-
رى بىلەن ئۈنلۈك ئاۋازدا پاراڭلاشمىدى. ھەممە ئىش بېلىق سۇدا
ئۈزگەندەك شەپسىز ئورۇندالدى.

چېدىر توپى ئارىسىدا باشقا چېدىرلاردىن پەرقلىنىپ تۇرىدىغان چوڭ
بىر يېشىل چېدىر كۆزگە ئالاھىدە تاشلىنىپ تۇراتتى. چېدىر ئەتراپىدا
ئايلىنىپ يۈرگەنلەر ۋە چېدىرغا پەم بىلەن كىرىپ - چىقىدىغانلارمۇ كۆپ
ئىدى. پەقەت يېشىل چېدىردىن ئوتتۇز ئارغامچا بويى يىراقلىقتىكى ناغرا-
دۆڭ ئۈستىدە قاراۋۇللۇق قىلىۋاتقان لەشكەر بېشىلا بۇ شاھانە چېدىرغا
ئىجازەتسىز كىرىپ چىقالايتتى. نەچچە ئون قوراللىق مەھرەم بىلەن
قوغدىلىۋاتقان بۇ چېدىر ھەرقانداق كىشىگە سىرلىق تۇيغۇ بېرەتتى.
چېدىردىن سىرتقا، سىرتتىن چېدىرغا كىرىپ - چىقىۋاتقانلارنىڭ قەدەملى-
رى ئىتتىك، ھەرىكەتلىرى جىددىي ئىدى. ناماز ۋاقتىدا يېشىل چېدىردىكى
چېدىر مەزنى ئەزان توۋلىغاندىلا ئاندىن باشقا چېدىردىكى مەزىنلار ئەزان
قىچقىرىشقا باشلايتتى.

سىرلىق كېچىدىن كۈن تىكلەنگەنگە قەدەر بولغان پېرىم كۈن مانا
شۇنداق ئۆتۈپ كەتتى. ئاسماندىن چۈشكەندەكلا پەيدا بولۇپ قالغان بۇ
كىشىلەر ھېچكىمنى تاك ئېتىپ چەكمىدى. پۇقرانىڭ يىڭنە چاغلىق نەرسى-
سىنى تارتىۋالدى، ئوتۇن-بوغۇز ئالۋىڭىنىمۇ سالمىدى. قائىدە بويىچە

پاتىھەگە كەلگەن يۇرت ئاقساقاللىرىنى ئىززەت-ھۆرمەت بىلەن كۈتۈپ،
لايىقىدا تون - سەرپاي يېپىپ ئۇزاتتى. خەۋپسىزلىككە نەرنىڭ يۈرىكى
جايىغا چۈشتى. ھەممە ئىش ئاستا-ئاستا ئۆز ئەكسىگە قايتىپ كەلدى.
بىراق، نامازدىكىدىن كېيىن ئەھۋال بىردىنلا ئۆزگەردى. ناغرادوڭ
چوققىسىدىن خۇددى قانات چىقارغاندەكلا ئۇچۇپ چۈشكەن قاراۋۇل بېشى
يېشىل چېدىرغا ئوقتەك كىرىپ كەتتى. ئارقىدىنلا كاۋىدەك يوغان سەللە
ئوراپ، ھوشۇققىچە كېلىدىغان كىمخاب تون كىيگەن، بېلىگە كەڭ كەمەر
باغلىۋالغان ياقۇپبەگ ۋە بۈزرۈكخان تۆرە چېدىر ئالدىدا ھازىر بولدى.
ياقۇپبەگ ئوتتۇرا بوي، قورساقلىق، يوغان بۇرۇن، دامان ساقال،
دوغلاققىنە كەلگەن كىشى ئىدى. يۇمىلاق كۆزلىرىدىن ئىشەنچ ۋە تەمەننا
نۇرى چاقناپ تۇراتتى. ئەللىك ياشلارغا كىرىپ قالغىنىغا قارىماي ھەرىكەت-
لىرى يەڭگىل، قەدەملىرى چاققان ئىدى.

ئۇ قوللىرىنى كەينىگە تۇتقىنىچە چېدىردىن چىقىپ، قۇياشلىق
ئاسمانغا، ئاندىن چېدىر ئالدىدا سەپراس بولۇپ تۇرغان لەشكەرلەرگە
ئالدىرىماي سەپىلىپ چىقتى. ئەمىر لەشكەرلەرگە قاراپ شۇنداق باش
لىگىشتىۋىدى، چېدىر ئەتراپىدىكى قورۇقچى لەشكەرلەر ئويۇر-تويۇر بولۇ-
شۇپ خۇددى يەر يۇتقاندەك غايىب بولدى. ياقۇپبەگ ئۆزىنى تۈزەشتۈ-
رۈپ، چېدىر ئالدىدا ئۇياق - بۇياق ماڭغاچ، كىمىندۇ كۈتۈشكە باشلىدى.
بىر پەستىن كېيىن بىر توپ كىشى سۆلەتلىك كىيىنگەن ياشقىنە
بىر يىگىتنىڭ ئېتىنى يېتىلىگەن يېتى چېدىر ئالدىغا يېتىپ كەلدى. ئات
ئۈستىدىكى يىگىت ھەبىبۇللاخاننىڭ ئوغلى نېمەتۇللاخان بولۇپ، ئۇ خان
ئاتىسىنىڭ ئەمرى بىلەن سوۋغا - سالام ۋە شاھانە تارتۇقلارنى ئېلىپ
بۈزرۈكخان بىلەن ياقۇپبەگنىڭ ھۇزۇرىغا سالامغا چىققانىدى. قارىسى
كۆرۈنگەن يەرگىچە ئالدىغا بېرىپ، شاھزادىنىڭ ئېتىنىڭ تىزگىنىنى بوينىغا
سېلىپ ئۈلگۈرگەن قەشقەرىيە لەشكەرلىرى تاپشۇرۇق بويىچە، ئۇنى ياقۇپ-
بەگنىڭ ئالدىغا باشلاپ كەلگەنىدى.

ئاق پشماق، قامەتلىك، قويۇق ساقال - بۇرۇتلۇق نېمەتۇللاخاننى
كۆرگەن ياقۇپبەگ بازغىغان خورازدەك قانات كېرىپ ئۇنىڭغا قاراپ يۈگۈر-
دى. سالام - سائەتتىن كېيىن، شاھزادىنىڭ ئاتتىن چۈشۈشىگە ياردەم
بەرمەكچى بولۇۋېدى، ئۇنىڭغىچە تۆت نەپەر پانسات شاھزادىنى قىممەت
باھالىق شېشە بۇيۇم قاچىلانغان ساندۇقنى كۆتۈرگەندەك كۆتۈرۈپ، ئېھتى-
يات بىلەن يەرگە قويۇپ بولدى. نېمەتۇللاخان ئالايتەن جابدۇلغان چېدىرغا باشلاندى، كۆردىكى،
ئۇ تەقمۇتەق قىلىنغان زىياپەت ئۈستىدىنلا چۈشكەنىدى. داستىخاندىكى
قەنت-گېزەكلەر، تۈرلۈك - تۈمەن تاتلىق - تۈرۈملەر، ھور ئۆرلەپ تۇرغان
چىل، ئۇلاي كاۋاپلىرى، خىلمۇ خىل نازۇ نېمەتلەر سەپەردىن كەلگەن،
ئېچىرقىغان كىشىنىڭلا ئەمەس، داستىخاندىن تويۇپ ياتقان كىشىنىڭمۇ
ئىشتىھاسىنى قوزغايتتى. قىممەت باھا تاشلاردىن كۆز قويۇلغان ئالتۇن
كۈمۈش قاچا-قۇچىلار كۆزنى چاقىتى.
بۇزىرۇكخان ئالدى بىلەن پاتىپە بەردى. بىر - بىرىدىن سۆلەتلىك
ئىككى ساھىبخاننىڭ ئارىسىدا ئولتۇرغان نېمەتۇللاخان مەزەگە قول ئۇزات-
تى. ئاتا ماقاملىق بۇ كىشىلەرنىڭ خۇش مۇئامىلىسى، مېھماندوستلۇقى،
يېقىملىق گەپ-سۆزلىرى، قائىدىلىك يۈرۈش - تۇرۇشلىرى ياش نېمەتۇللا-
خاندا خېلى تۈزۈك تەسىرات پەيدا قىلدى. پادىشاھلىقتا ئەمىر لەشكەر
بولۇشىغا قارىماي، بېشىدىن ئانچە ئىش ئۆتمىگەن ساددا شاھزادە دەسلىپ-
دە ئۆزىنى چۆچەكلەردىكى سىرلىق قەسىرگە، ناز - كەرەشمىلىك ھۈر-غە-
لىمانلار ئارىسىغا كىرىپ قالغاندەك ھېس قىلدى، لېكىن ياقۇپبەگنىڭ
شېرىن - سۇخەن تەكەللۈپلىرى بىلەن تارتىنىشى تەرك قىلىپ، داستى-
خاندىن خالىغىنىچە ھۇزۇر ئالدى. ياقۇپبەگ تاشقىرىغا قاراپ يېنىك چاۋاك چالدى. ئاپئاق تون كىيىپ،
بېلىنى كەشتىلەنگەن ياغلىق بىلەن قىيپاش باغلىۋالغان، بۇرۇتلىرى ئەمدى-

لەتەن خەت تارتىشقا باشلىغان ئون نەچچە غولام كۈمۈش پەتنۇسلاردا ئالتۇن ھەللىك دەستار، ئالتۇن غىلاپلىق ئىسپاھان قىلىچى، ئالتۇن كەمەر، كىمخاب - تەتلىلا تۇن قاتارلىق قىممەت باھا بۇيۇملارنى كۆتۈرۈپ كىردى. بۇزۇرۇكخان پەتنۇسلارنى ئېلىپ نېمەتۇللاخاننىڭ ئالدىغا قويدى ۋە قول باغلاپ تۇرۇپ:

— شاھزادىمىزگە كۈمۈش ئوردا، ئالتۇن تەخت سوۋغا قىلساقمۇ ئەقەدە. ئىخلاسلارنىمىزنى ئىپادە قىلىپ بولالمايمىز، سوۋغاتلىرىمىز ھازىرچە لايىقەتلىرىدە ئەمەس، شۇنداق بولسىمۇ، ئازنى كۆپكە تاۋاپ قىلىپ، مەرھەمەت قىلغايلا، — دېدى تەكەللۇپ بىلەن.

نېمەتۇللاخان بىر مۇنچە تۈزۈت قىلغاندىن كېيىن دۇئاغا قول كۆتۈردى. ھاۋانىڭ سوغۇق بولۇشىغا قارىماي يۈز - كۆزلىرىدىن سۇۋارى تەر تەپچىپ چىققان ياقۇپبەگ نېمەتۇللاخاننىڭ بوي - بەستىنى بىر ھازا ماختاپ ئۇچۇرغاندىن كېيىن:

— ئەلەمدۇللا، قادىر ئىگەم قەدىمىمىزنى بۇ گۈزەل يۇرتقا ساق - سالا مەت يەتكۈزدى، شاھزادەمنىڭ دىدارىنى كۆرۈپ، كۆزلىرىمىز ئېچىلدى، مۇراد - مەقسەتلىرىمىز ھاسىل بولدى. سەئىد نەسەبلىك تۆرەم بىلەن پېقىر قوشبېگىنىڭ يەنە بىر ئارزۇسى شۈكى، ھاجى پادىشاھ ئاتىمىزنىڭ ۋىسالغا مۇيەسسەر بولالىساق بېشىمىز ئاسمانغا تاقشاتتى. ئەگەر خان ئاغىمىزنىڭ پايى - قەدىمى غېرىب خانىمىزغا يەتسە، ئاياغلىرىمىزنىڭ توپىشىنى ساقلىمىز بىلەن سۈپۈرۈپ، خىزمەتكارلىقىمىزنى جان - دىلىمىز بىلەن ئىزھار قىلساق، شاھ ئالىيلىرى ئىلتىماسىمىزنى قوبۇل كۆرسە، تۆۋەن چاكىرى ئورنىدا كۆرۈپ مەرھەمەت قىلسا. خەيرىيەت، مۇشۇ ئارزۇدىن ئۆزگە تەلەپ - مۇددىئا كۆڭلىمىزدە يوق. مۇبادا ئۇ ئاتىمىز بۇ يەرگە قەدەم تەشرىپ قىلىشنى لايىق كۆرمىسە، ئۆزىمىز ئالىي ئاستانىلىرىگە

بېرىپ، بوسۇغلىرىغا يۈزىمىزنى سۈرتۈپ، دىدارغا قېنىپ كۆزلىرىمىزنى
روشەن ۋە مۇنەۋۋەر قىلىپ كەلمەكتىن ئۆزگە ئىلاجىمىز يوق، — دېدى.
سۆزلەۋېتىپ، ياقۇپبەگ كۆزلىرىگە بىرنەچچە قېتىم ياش ئالدى،
ئاۋازى ساتار تارىلىرىدەك تىترىدى.
— پېقىر ئىنىلىرى ئاشىندارچىلىقلىرىنىڭ تېگىگە يەتتىم، خاتىرىلىرى
جەم بولغايدىكى، شەپقەتلىك شاھ ئاتام مېھرىبان ۋە ئۈلپەتخۇمار ئادەمدۇر،
لەۋزىلىرىنى يەتكۈزۈپ، ئاستانىلىرىگە باشلاپ كېلىشكە قادىرمەن، —
دېدى ئۇ ئىشەنچ بىلەن.
زىياپەت ۋە سۆھبەت تامام بولغاندىن كېيىن ئۇلار چىدىردىن چى-
قىشتى. بۇزرۇكخان بىلەن ياقۇپبەگ قولمۇ قول تۇتۇش قىلىپ، نېمەتۇللا-
خاننى ئېگەر - جابدۇقلىرىغا ئالتۇن يالىتىلغان خارەزىم ئارغىمىقىغا مىندۈر-
دى. «ئىگىسىنى سېغىنساڭ ئىتىغا سۆڭەك سال» دېگەندەك، ئۇنىڭ مەھرەم
- مۇلازىملىرىغىمۇ لايىقىدا تون - سەرىپاي، تەڭگە-خىراجەت ئىنئام
قىلدى.
نېمەتۇللاخان چاپچىپ تۇرغان ئېسىل ئارغىماق ئۈستىدە قىياغا قوز-
غان بۈركۈتتەك ئولتۇرۇپ، قولى ئوچۇق، ھۈرمىتى زىيادە بۇ ساھىبخان-
لارغا يېنىش - يېنىشلاپ ھەشقاللا ئېيتتى. ئىنئام قىلىنغان ئارغىماقنى
يورغىلىتىپ، ئۆزى مىنىپ كەلگەن جەدە ئېتىنى مۇلازىملىرىغا يېتىلىپ،
خوتەن يولىغا قاراپ راۋان بولدى.
قەشقەر قوشۇنىنىڭ ئەمىرلەشكىرى ئابدۇللا پانسات ئۇنىڭ بىلەن
يانمۇيان كېتىپ باراتتى. قوينىدىكى نەچچە قەۋەت تاۋار-دۈردۈن بىلەن
ئورالغان كېسەكنى پات - پات سىيلاپ قوياتتى. ياقۇپبەگنىڭ يولغا چىقىش
ئالدىدىكى: «ھاجى پادىشاھنىڭ ھۇزۇرىغا بېرىڭلار - دە، ئەقىدە ئىخلاسى-
لىرىمىزنى يەتكۈزۈڭلار، ئەگەر ئىشەنمىسە، ئاللاننىڭ مۇشۇ كالامىنى تۇتۇپ

بىز ئۈچۈن قورقماي قەسەم ئىچىپ، ھەرنە قىلىپ بولسىمۇ ئۇنى ئالدىمىزغا ئېلىپ چىقىڭلار» دېگەن گېپىنى كۆڭۈل ئەينىكىدىن ئۆتكۈزەتتى.

تۆتىنچى باب

نقابلانغان توزاق

ھەبىبۇللاخان ئادىتى بويىچە تاڭنى كۈتمەستىنلا ئورنىدىن تۇرۇۋالدى - دە، ئالدىرماي تەرەت ئېلىپ جايىنامازغا ئولتۇردى. قېرىلىق ئۆزىنى كۆرسەتكەنمۇ ياكى باشقا سەۋەب بارمۇ، ئۇ پادىشاھ بولغاندىن بېرى بامدات نامىزىنى پەقەت ئۆز ئۆيىدىلا ئوقۇيتتى. چوڭ جامائەگە جۈمە نامىزىغا بارغاندىمۇ خوتەننى مىسر دەپ قىياس قىلىپ، ئىككى رەكەت نامازنىلا ئادا قىلاتتى. ئېھتىيات يۈزىسىدىن جامائەگە تەختراۋان بىلەنلا باراتتى. نامازغا تۇرغان چېغىدا ئىككى تەرىپىدە ئالتىدىن ئون ئىككى ياساۋۇل قىلىچلىرىنى يالىڭاچلاپ، ھازىرلا جەڭ بولىدىغاندەك تەييار تۇراتتى. رۈكۈۋە سەجدىگە بارمايتتى، نامازنى ئىما - ئىشارەت بىلەنلا ئوقۇيتتى.

ھەبىبۇللاخان يەتمىش ياشتىن ھالقىپ قالغان بولسىمۇ، لېكىن ئىككى مەڭزى سىڭىپ پىشقان توقاچتەك قىزىرىپ تۇراتتى. ئۇزۇن يىللىق دۇئا - تىلاۋەت ۋە زاھىدلارچە تۇرمۇش ئۇنىڭغا ساغلاملىق ئاتا قىلغانىدى. بىراق «ئوتى بار يەرنىڭ سۈيى يوق، سۈيى بار يەرنىڭ ئوتى» دېگەندەك، پادىشاھ بولۇپ يۈرت تىزگىنىنى قولغا ئالغاندىن كېيىن ئۇنىڭ ئارامى بۇزۇلغىلى تۇردى. گەرچە ئاتا-بوۋىسىدىن قالغان مىراسقا تايىنىپ مەئىشەت -

تىنى قامداپ تۇرسىمۇ، بىراق پۇقرانى تويغۇزماق ۋە ئىسسىندۇرماق خېلىلا تەس كەلدى. ئۆلىمالىق؛ مۇقتىلىق بىلەن پادىشاھلىق، ھۆكۈمرانلىقنىڭ تامامەن ئوخشاش ئەمەسلىكىنى بارا-بارا ھېس قىلىپ قالدى. بولۇپمۇ ئاھ-راق ئوغلى ئابدۇراخمانخان راشىدىن خوجا^① ئەۋەتكەن كۇچا لەشكەرلىرى بىلەن ئۇرۇشۇپ، پىيالىمدا ۋاپات بولغاندىن كېيىن ئۇنىڭ مەجەزى بىردىن-لا يامان تەرەپكە قاراپ يۈز تۇتتى. ئەزرائىلنىڭ كۈنسىرى يېقىنلاپ كېلىۋاتقان قەدەم تىۋىشىنى ئاڭلىغانسىرى قولى قاتتىق، تاش يۈرەك ئادەمگە ئايلاندى. ئانچىكىن بىر سەۋەنلىك ئۈچۈن قان تۆكىدىغان، يوقىلاڭ گەپلەر بىلەن بىگۇناھ كىشىنى دەرىگە باسىدىغان بولۇپ قالدى. ئۇنىڭچە، كەتمەن ئوغرىسىمۇ چوڭ گۇناھكار قاتارىدا ھايالسىز ئۆلتۈرۈلۈشى، خوتەندە ئىككى ھەرەمدىكىدەك^② تىنچلىق، تەرتىپ ئورنىتىلغان بۇ يۇرتتا قوي بىلەن بۆرە، ئىت بىلەن مۈشۈك بىر ئۇۋىدا ياشىيالايدىغان بولۇشى كېرەك ئىدى.

ئۇ يېرىلىپ كېتىدىغاندەك لوقۇلداپ تۇرغان بېشىنى، گەجگىسىنى ئۇۋۇلاۋاتقان مەھرەمنى، ئوردا تىۋىپى ئەكەلگەن شەربەتنى بىر ياققا ئىتتىرىپ قويۇپ، زاۋىدىن قايتىپ كەلگەن ئوغلى ۋە بۇزىرۇكخاننىڭ ئەلچىسى ئابدۇللا پانساننى ئۆيىدىلا قوبۇل قىلدى. پانسان بىلەن قىسقىلا

① راشىدىن خان — راشىدىن خوجا، خان خوجا، سېپىت غازى راشىدىن خان دەپمۇ ئاتالغان. مىلادى 1864 - يىلى كۇچادىكى ئۇيغۇر، خۇيزۇ پۇقرا - چېرىكلىرى چىڭ سۇلالىسى ئىستىبدات ھاكىمىيىتىگە قارشى قوزغىلاڭ كۆتۈرگەندە، قوزغىلاڭچىلار تەرىپىدىن «خان» لىققا كۆتۈرۈلگەن. غازات قىلىپ قاراشەھەر، تۇرپان، توقسۇن، لۇكچۈن قاتارلىق جايلارنى ئىگىلىگەن. جەنۇبتا ئافسۇ، قەشقەر، يەكەنلەرگىچە ئۈز تەسىرىنى كېڭەيتكەن. ئۆز نامىدا پۇل قۇيۇرغان. ئۇنىڭ يەرلىك ھاكىمىيىتى مىلادى 1864 - يىلى 6 - ئاينىڭ 21 - كۈنىدىن، 1867 - يىلى 6 - ئاينىڭ 18 - كۈنىگىچە داۋام قىلغان. تۇڭجىنىڭ 3 - يىلى ياقۇپبەگ كۇچانى بېسىۋالغاندا ئەسىرگە ئېلىنىپ، ئۆلتۈرۈلگەن.

② ئىككى ھەرەم — سەئۇدىي ئەرەبىستاندىكى مەككە ۋە مەدىنە شەھەرلىرى.

تىنچلىق سوراشقاندىن كېيىن:

— قېنى سۆزلىسىلە، — دېدى ئۇ ئوغلغا ئاڭلىنار-ئاڭلانماس قىلىپ.

نېمە تۇللاخان بۇزۇكخان بىلەن ياقۇپبەگنى ئاغزى - ئاغزىغا تەگمەي تەرىپلىدى ۋە كۆرگەن - ئاڭلىغانلىرىنى ئەڭ چىرايلىق سۆزلەر بىلەن بايان قىلدى. ئۇلارنىڭ ئۆتۈنۈشلىرىنىمۇ ناھايىتى تەپسىلىي ۋە تەسىرلىك قىلىپ سۆزلەپ بەردى.

ھەبىبۇللاخان ئوغلنىڭ يات ئادەم ئالدىدا يات بىر ھۆكۈمراننى ماختاپ ئۇچۇرغىنىدىن سەل خاپا بولغان بولسىمۇ، لېكىن ئۇنىڭغا چىش يېرىپ بىر نېمە دېمىدى، ئابدۇللا پانسانىڭ سوئال نەزەرىدىكى كۆزلىرىگە قاراپ قويۇپ ئۆزىچە چىچىلدى:

— سىلەرمۇ بىلىسىلەر، قېرىدىم، ماغدۇرۇمدىن قالدىم، يول يۈرۈشكە ئانچە تاۋىم يوق، ئۇنىڭ ئۈستىگە يېقىندىن بېرى چۈشۈم بۇزۇلۇپلا تۇرىدۇ، بۇ نېمە ئىشكىنتاڭ! — دېدى خۇرسىتىپ.

دېمىسىمۇ، بىر نەچچە كۈن ئىلگىرى ئۇ تاڭغا يېقىن چۈشىدىن چۆچۈپ ئويغىنىپ كەتتى ۋە تاڭ ئېتىشى بىلەنلا دىۋانغا چىقىپ سالام-سا-ئەت رەسمىيەتلىرىنى ئادا قىلغاندىن كېيىن ئۆلىما-قۇرئاندازلارنى ئالدىغا چاقىردى:

— ئاڭلاڭلار، تاڭغا يېقىن شۇنداق بىر چۈش كۆرۈپتىمەن، چۈ-شۈمدە جىمى خوتەن پۇقرالىرىنىڭ كاللىسى يوق، تېنى بولسا مىدىرلاپ يۈرەر ئىشىش، قېنى بۇ چۈشنىڭ تەبىرى نېمە؟ — دېدى ئۇ بۇيرۇق ئاھاڭدا.

ئالنجوقا سۆزلەپ قويۇپ بالاغا قېلىشتىن قورقتى بولغاي، ئۆلىمالار يەرگە قاراشتى، قۇرئاندازلار كىتابتىن بېشىنى كۆتۈرمىدى. بۇ سۈكۈناتنى ئاخىرى ھەبىبۇللاخاننىڭ ئۆزى بۇزدى:

— بۇ بىر يامانلىقتىن بېشارەت، — دېدى ئۇ ئۆز چۈشكە ئۆزى تەبىر بېرىپ، — بۇ يامانلىقتىن خالاس بولۇش ئۈچۈن ئوردا ئەتراپىدىكى، ئېتىز-ئېرىق بويلىرىدىكى تامامى مېۋىلىك، مېۋىسىز دەرەخلەرنىڭ غولىدىن ئادەم بويى قويۇپ كېسىپ تاشلاڭلار!

تەڭلىكتىن قۇتۇلغان ئۆلىمالار پادىشاھنىڭ پاراستىگە ئارقا - ئارقىدىن ئاپىرىن - تەۋەزۇلار ئوقۇشتى. ئوردا ئەمەلدارلىرى بۇ ھۆكۈمنى پەرمانبەردارلىق بىلەن ئادا قىلىشتى. لەشكەرلەر مىلتىق - نەيزىلىرىنى تاشلاپ، قولغا پالتا ئالدى. پۈتكۈل خوتەنلىك دەرەخ كېسىشكە تۈتۈندى...

— ئالىلىرى، دىل خەزىنىلىرىنىڭ سېخى ھىممەتلىرىدىن سۆيۈنۈپ تۇرۇپ كالا مېرىپ ئالدىدا قەسەم ئىچمەنكى، بۇزۇكۋارلىرىمنىڭ ئۆزلىرىگە بولغان ھۆرمەت - ئىخلاسى ئىماندەك پاك، شەبنەمدەك ساپتۇر، — ھەببۇللاخاننىڭ ئارىسالدى بولۇۋاتقىنىنى پەملىگەن ئابدۇللا پانسات خان ئالدىغا تىزلاندى ۋە قوينىدىن «شارت» قىلىپ «قۇرئان» نى سۇغار-دى، ئۇنى ئىككى قوللاپ مەيدىسىگە بېسىپ تۇرۇپ دېدى، — ئاياغلىرىنىڭ چاڭلىرى بىز ئۈچۈن مۇقەددەستۇر، مۇبارەك دىدارلىرى كۆزنى روشەن قىلغۇچى تۇتىيادۇر!

ھەببۇللاخان سۆزلەشكە تەمشەلگەن ئوغلىنى ئىشارەت بىلەن توختىتىپ قويدى. ئىككىلەننى تاشقىرىدا ساقلاپ تۇرۇشقا بۇيرۇدى ۋە قۇرئاندازنى چاقىرتتى. بىر پۈتى گۆرگە ساڭگىلىغان قېرى قۇرئانداز قېلىن كىتابىنى ئېچىپ، ئىرماش - چىرماش قۇرلارغا چاقماق تېزلىكىدە كۆز يۈگۈرتۈپ چىققاندىن كېيىن دېدى:

— بىلىش كېرەككى، ھەر ئاينىڭ توققۇزىنچى، ئون توققۇزىنچى، يىگىرمە توققۇزىنچى كۈنلىرى زۇھەل ۋە مەرىخ يۇلتۇزلىرى مەشرىق بىلەن مەغرب ئارىسىدا بولىدۇ. بۇ كۈن مۇبارەكتۇر، بۇ كۈندە سەپەر قىلماق،

ئۇلۇغلار بىلەن كۆرۈشمەك لازىم. بۈگۈن ماھى باراتنىڭ توققۇزىنچى
كۈنىدۇر. روشەنكى، بۇ سەپەر ئالىپلىرىغا مۇناسىپتۇر.
ھەبىبۇللاخان كۆزلىرىنى تورۇسنىڭ نەرىگىدۇر تىكتى، ئازراق ئوي-
لىنىۋېلىپ ياساۋۇل بېشىغا پەرمان بەردى:
— سەپەر ھازىرلىقىنى قىلىڭلار، ھايال ئۆتمەي بۇزۇرۇكخان تۆرەم-
نىڭ ئىستىقبالىغا چىقىمىز!
ھەبىبۇللاخان سەپەر قاندىسى بويىچە، ئىككى رەكەت نامىزدا
پاتھەدىن كېيىن قايسىبىر سۈرىنى يەتتە قېتىم ئوقۇدى، ئون مەرتە
ئىستىغپار ئېيتتى، ئۈچ مەرتە دۈرۈت ئوقۇپ، قۇتۇپ يۇلتۇزنىڭ ئورنىنى
كەينىگە تاشلىدى - دە، سەپەرگە ئات سالدى.
ئۇ قۇرئاندازنىڭ ئىجازىتى بىلەنلا ئەمەس، بەلكى ئىنتايىن مۇرەك-
كەپ ھېسابلارنىڭ ئارىسىدىن باش كۆتۈرۈپ چىققان ئىنسانى تۈز كۆڭۈل-
لۈكنىڭ تۈرتكىسى بىلەن بۇ سەپەرگە تەۋەككۈل قىلغانىدى. ئۇ پالغا
ئەمەس، ئاللاننىڭ ئىرادىسىگە، تەقدىرنىڭ ھۆكۈمىگە ئىشىنەتتى. باشقىلار-
نىڭ ئالدىغا بېرىپ بۇرادەرلىك سالىمىنى ئىلىك ئېلىش تەقۋادار مۇسۇلمان-
چىلىقنىڭ تۈپ ئالامىتى سۈپىتىدە ئەدەبلىك بەندىگە خاس ھەرىكەت
ئىدى. ئۇنىڭچە بەندىنىڭ رولى، ھەرىكىتى، تەپەككۈرى ئىنتايىن تار
چەكلىمە ئىچىدىلا رول ئوينىيالايتتى، بۇ رول ھەرقانچە چوڭ بولغان
تەقدىردىمۇ، بەندىنىڭ ئۆز تەقدىرىگە زىنھار تەسىر كۆرسىتەلمەيتتى. ئۇ
ئۆزىنىڭ ھەرقانداق پائالىيىتىنى ئاشۇ چەكلىمە دائىرىسىدە دەپ قارايتتى.
ھەتتا پادىشاھلىق ھوقۇقىنىمۇ، باشقىلارنىڭ تەقدىرىنى بىتەرەپ قىلالايدى-
غان چوڭ ئىمتىيازنىمۇ ئاشۇ كىچىك دائىرە ئىچىدە دەپ چۈشىنەتتى.
ھەبىبۇللاخان، بۇزۇرۇكخان، ياقۇپبەگ كەبى چاقىرىلمىغان مېھمانلار-
نىڭ خوتەن تەۋەسىگە ئىجازەتسىز كىرىپ كېلىشىنىمۇ، ئۆزىنىڭ مۇشۇ
سەپىرىنىمۇ ئۆز تەقدىرىگە تەسىر كۆرسىتەلمەيدىغان، پەقەت ئاشۇ چەك

دائىرىسىدىلا رول ئوينىيالايدىغان ئەرزىمەس ئىش دەپ بىلەتتى. مەۋلانا جالالىدىن رومىنىڭ: «تادىلى مەردى خۇدا نايەت بەدەرت، ھېچ مەردىرا خۇدا رەسۋانكەرت»^① دېگەن مەشھۇر مىسرالىرى ئۇنىڭ قىيامەتلىك ئەڭ-گۈشتىرى ئىدى.

ھەبىبۇللاخان يول بويى بىر ئېغىزمۇ ئۈندىمىدى. ئات ئۈستىدە ئولتۇرۇپ ئېسىدە قالغانلىكى ئىشلارنى، ئەھمىيەتلىك ۋە ئەھمىيەتسىز ۋەقەلەرنى بىر يادىدىن ئۆتكۈزدى. تۇنجى كۈنى قاراقاشتا قونۇپ، پاتىمەگە كەلگەن بەگ - توقسابالارگە دۇئا بېرىپ، يۇرت ئەھۋالىنى، پۇقرالارنىڭ ھال - كۈنىنى سورىدى. ئەتىسى پېشىن ۋاقتى بىلەن زاۋىدىكى يېشىل چېدىرغا يېقىنلاشتى.

ياقۇپبەگ ناغرادۆڭ باغرىغا كېلىپ ھەبىبۇللاخاننى تۆت كۆزى بىلەن كۈتۈپ تۇرغانىدى. ئۇنىڭ يېنىدا قېلىن جۇۋىسىدىن بېشى ئاران كۆرۈنۈپ تۇرغان نىياز ھېكمىبەگ قول قوشتۇرۇپ تۇراتتى. دۆڭ تۆپىسى ئاجايىپ قىزىپ كەتكەن، سۇنايچىلار ھە دەپ سۇناي چالاتتى، ناغرا-دۇمباق ساداسىدىن قۇم بارخانلىرى، دەل-دەرەخلەر تىترەيتتى. ناغرادۆڭدىن يېشىل چېدىرغىچە بولغان ئىزناسىز يولنىڭ ئىككى يېقىدا پۇقرالاردەك كىيىنگەن لاۋۇ لەشكەرلەر غۇزمەك-غۇزمەك بولۇۋېلىپ، قۇلاقلىرىنى تۈتۈپ، «زامان، زامان، تىنچ زامان، ھەبىبۇللا پادىشاھنىڭ زامانى» دېيىشىپ چۇقان كۆتۈرۈشەتتى.

ناغرا-سۇناينىڭ قۇلاقنى گاس قىلغۇدەك غەلۋىسى ۋە ئايەم كۈنىدە-كىدەك چۇقان - سۈرەنلىك كەيپىيات جىمجىتلىقنى خالايدىغان، سۈپى مەجەز ھەبىبۇللاخانغا ئانچە يېقىپ كەتمىدى. ئىخلاسمەن، دەرۋىشانە مۇسۇلمانچىلىق مۇھىتىدا چوڭ بولغان بۇ كىشى خوتەندىمۇ ناغرا -

① «كىشىنىڭ دىلى بۇزۇق بولمىسلا، خۇدا ئۇنى رەسۋا قىلمايدۇ.»

سۇنايسىز ۋە مەشرەپ - بەزمىسىز تەنتەنە قاندىلىرىنى يۈرگۈزمەكتە ئىدى. ئۇ بۇ ئىشلارنىڭ ھەممىسىنىڭ ئۆزى ئۈچۈن بولۇۋاتقىنىنى ئويلاپ ئەپۈ-چانلىق نەزەرى بىلەن دۆڭدىكى نەغمىچىلەرگە يىراقتىن سالام بېرىپ قويدى.

ياقۇپبەگ ھەبىبۇللاخاننىڭ قارىسىنى كۆرۈپلا كىرىپتىن ئايرىلغان ئوقتەك ئېتىلىپ ئۇنىڭ ئالدىغا يېتىپ باردى. ھۆڭرەپ يىغلىغىنىچە خان مىنگەن ئاتنىڭ ئۆزەڭگۈسىنى خۇددى ئاشق ئۆز مەھبۇبىنىڭ لەۋلىرىگە سۆيگەندەك سۆيۈپ كەتتى. يوتىسىنى مەھكەم قۇچاڭلاپ، توپا باسقان مەسىسىگە يۈزىنى ياقىتى.

— مەرھابا ھاجى ئاتا، كۆرۈۋاتمەن، جاماللىرى قۇياشتەك نۇرانە، بەستىلىرى سەرۋىدىنمۇ قامەتلىك ئىكەن، پىقىر مۇساپىرنىڭ ئۆتۈنۈشىنى قوبۇل كۆرۈپ، غېرىبانە كۈلبىمىزگە قەدەم تەشرىپ قىلغانلىرى بىزگە نى بەخت، نى ئامەت! ...

ياقۇپبەگ ھەبىبۇللاخاننىڭ ئېتىنى نىياز ھېكمىبەگكە يېتىلىتىپ، ئۆزى ئۇنىڭ ئاياغلىرىغا يېلىمدەك يېپىشىپ يېشىل چىدىرنىڭ ئالدىغا باشلاپ كەلدى ۋە ئۇنى كىچىك بالىنى ھاپاش قىلغاندەك ھاپاش قىلىپ چىدىرغا ئەكىردى.

ئەمىرنى ئەمىر، بەگنى بەگ، مەھرەملەرنى مەھرەم ئۆز چىدىرلىرىغا باشلىدى. ھەبىبۇللاخاننىڭ ئىككى نەپەر زەبەردەس خاس مەھرىمىمۇ ئۈنمىغىنىغا ئۈنماي بىر كىچىك چىدىرغا ئەكىتىلدى.

ھەبىبۇللاخان ئۆتكۈر كۆزلىرى بىلەن يېشىل چىدىرنى بۆلۈك - پۇچقاقلارغىچە كۆزىتىپ چىقتى. بۇزۇرۇكخان تۆرىنى ياكى بۇزۇرۇكخان تۆرىگە ئوخشايدىغان سالاپەتلىكرەك بىرەرسىنى چېلىقتۇرالمىدى. ئۇنىڭ كۆرگىنى قول قوشتۇرۇپ بېشىنى ئېگىپ تۇرغان بىرقانچە مۇلازىم بولدى. بۇ قېتىم بۇ يەردە نېمەتۇللاخانغا راسلانغاندەك شاھانە داستىخان

ھازىر لانىمغانىدى. ئەقەللىسى، تۈزۈكرەك بىرەر شىرەمۇ كۆرۈنمەيتتى. نازۇ
نېمەتلەردىن بولسا ئەسەرمۇ يوق ئىدى. داستىخان يېيىلىدىغان يەردە
قورساقلىق ئادەمگە ئوخشاپ كېتىدىغان يوغان چويۇن مەش تۇراتتى.
مەشتە قۇرۇق ئۆرۈك ئوتۇنى گۈرۈلدەپ كۆيمەكتە ئىدى. چېدىر ھاۋاسى
بەتبۇي ۋە دىمىق بولۇپ، تورۇستىكى گازۋاي چىراغ بولمىسا ئىدى، چېدىر
يېڭىدەكمۇ شولا چۈشمەيدىغان قاراڭغۇ شامى گۆرگە ئوخشاپ قالاتتى.
بۇ يەردىكى مۇردىدەك جانسىز ئادەملەر، گىلەملەر، تۈۋرۈكلەر، چېدىر
تېمىغا ئېسىلغان قىلىچ ۋە بەتبەشىرە سۈرەتلىك قالقانلار ئۆزىگە بىر مۇھىم
سىرنى يوشۇرغاندەك قىلاتتى.

ھەبىبۇللاخاننىڭ دىمىقى ئېچىشتى، كۆزى تورلاشقاندەك بولدى.
ئايانلىرى دەرىمانسىز لاندى. تۈز يەردە كېتىۋېتىپ پۇتلاشقان ئاتتەك، تۈ-
يۇقسىز دۈپۈلدەپ كەتكەن يۈرىكىدىن باشلانغان غەلىتە بىر سېزىم تومۇر-
تومۇرلىرىغا تارقىلىپ، تىرناقلىرىنىڭ ئۇچىغىچە يېتىپ باردى. چېكىسىدىن
دومىلاپ چۈشكەن تامچە-تامچە ئاچچىق تەر ئۇدۇل كۆزىگە كىرىپ كەتتى.
ئۇنىڭ يۈرىكى قانداقتۇر بىر بىنورماللىقنى سېزىپ تۇرسىمۇ، لېكىن
ئۇ تەكلىپ قىلىنغان كۆپە ئۈستىگە ئەدەب بىلەن يۈكۈنۈپ ئولتۇردى
ۋە چىن ئىخلاسى بىلەن دۇئا قىلدى. ئۇنىڭ بۇ دۇئاسىدا خاتىرجەملىكىمۇ،
بىئاراملىقىمۇ، ئاللاغا بىلدۈرۈلگەن تەشەككۈرمۇ، ئىلتىجامۇ، رازىلىقىمۇ، ئا-
مانلىق تىلەشمۇ مۇجەسسەم ئىدى. «بىسىمىللا» غا تىلى كەلگەندىن باشلاپ
تەرەتسىز يەرگە دەسسەپ باقمىغان بۇ ئىخلاسمەن پادىشاھ ھەر ئېھتىمالغا
قارشى «كەلىمە شاھادەت» نى زىكىر قىلىپ، ئىمانىنى يېڭىلىۋالدى.

ياقۇپپەگىنىڭ چىرايىدا بولسا كەمدىن كەم كۆرۈلىدىغان خاتىرجەم-
لىك، ئېغىر - بېسىقلىق ئالامەتلىرى ئەكس ئېتەتتى. ئۆزىنى تۇتۇشلىرىمۇ
قائىدىلىك ۋە رەتلىك ئىدى. ئۇ يېنىدا ئولتۇرغان نىياز ھېكمىبەگكە ۋە
قول باغلاپ تۇرغان مەھرەم - مۇلازىملارغا يالت قىلىپ قارىۋالدى. دە،

ھەببۇللاخاننىڭ ئالدىغىراق سۈرۈلۈپ كەلدى، كۈلۈمسىرەپ تۇرۇپ دې-
دى:

— ھاجى ئاتام مەككە مۇكەررەمە، مەدىنە مۇنەۋۋەرەدە يەتتە يىل
مىقدارى ئىستىقامەت قىلىپ، مۇجاۋىرلىق ماقامغا يەتكەن كىشى. ئۆلىمالار
غازى ياكى ھاجى بىلەن بىر مەرتە قۇچاقلىشىپ كۆرۈشكەنلىك پەيغەمبەر
بىلەن مىڭ قېتىم قۇچاقلىشىپ كۆرۈشكەنگە باراۋەر دەيدىكەن، ھاجى ئاتام
بىلەن بىر قېتىم قۇچاقلىشىپ كۆرۈشۈشكە مۇيەسسەر بولارمەنمىكەن، —
ئۇ ھەببۇللاخاننىڭ جاۋابىنى كۈتمەيلا قوللىرىنى ئۇنىڭ بويىغا سالدى،
مەھكەم قۇچاقلاپ يەرگە باستى. نىياز ھېكمىبەگ چاققانلىق بىلەن ھەرد-
كەت قىلىپ ھەببۇللاخاننى قاپنى كۆتۈرگەندەك كۆتۈرۈپ چىدىر ئىچى-
دىكى توسۇققا ئەكسىردى. ئارغامچىلارنى تۇتۇپ، توسۇق ئىچىدە يوشۇ-
رۇنۇپ تۇرغان مەھرەملەر ئۇنىڭ ئېغزىغا پايىتما تىقىپ، كىيىم - كېچەك-
لىرىنى سالدۇرۇپ چەمبەرچاس قىلىپ باغلاپ تاشلىدى.

بۇ جەريان شۇنداق تېزلىك، شۇنداق ئەپچىللىك بىلەن ئورۇندالدى-
كى، ھەببۇللاخانمۇ نېمە بولغانلىقىنى ئاڭقىرالمايلا قالدى. قارچىغىنىڭ
ئۆتكۈر تىرناقلىرى ئارىسىدا تېپىرلاپ قالغان بىقۇۋۇل بۆجەندەك، غىڭ
قىلىشقىمۇ ئۈلگۈرەلمىدى. ئويلىمىغاندا يۈز بەرگەن بۇ بەختسىزلىكتىن
كۈچلۈك شامالغا دۇچ كەلگەن ئىستەك تارقىلىپ كەتكەن ئەس - يادىنى
يىغىۋالغاندا بولسا، ئۇ قاپقانغا چۈشكەن بىچارە ئولجىغا ئايلانغانىدى. ئۆزىلا
ئەمەس، چىدىر - چىدىرلارغا باشلاپ كېتىلگەن بەگ - سىپاھلىرىمۇ ئۆزىگە
ئوخشاش ئاقىۋەتكە دۇچ كەلگەنىدى.

يېشىل چىدىردا يۈز بەرگەن ئاۋازسىز، شەپسىز پاتىپاراچىلىقتىن
كېيىن ھەممە نەرسە ئۆز ئىزىغا چۈشتى، ياقۇپبەگ نىياز ھېكمىبەگكە قاراپ
قانائەت ھاسىل قىلغاندەك مەغرۇر كۈلۈمسىرەپ قويدى ۋە ئالدىن تەييارلان-

غان مەكتۇپنى ئېلىپ ئۈستىگە ھاجى پادشاھنىڭ مۆھرىنى باشتى:

«مەن ئۇكام ياقۇپبەگ بىلەن بىر كېچە بىللە قونۇپ، قانغۇچە مۇڭدۇم.
شىپ، ئەتە ئۆزۈم يول باشلاپ شەھەرگە ئەكىرىمەن. سىلەر قايتىپ كېتىپ
ئۆز ئىشلىرىڭلار بىلەن مەشغۇل بولۇڭلار، ئوغلۇم نېمە تۇللاخان ياساۋۇل
يېشى، قازى لەشكەر، شەيخۇلئىسلام ۋە دىۋانبەگلەرنى ئېلىپ ئەتە ئالدىم.
مىزدا ھازىر بولسۇن!»

بۇ ئىنايەتنامە ئەقىلگە سىغىمىغۇدەك چوڭ ئىشلار يۈز بەرگەن يېشىل
چېدىر سىرتىدا ئايلىنىپ يۈرگەن ئىككى خاس مەھرەم ئارقىلىق، ھەبىبۇل-
لاخاننى زىياپەتكە ئۈزىتىۋېتىپ ناغرادۆڭ يېنىدا كېكىرىپ، كېرىلىپ ئولتۇ-
رۇشقان بىر مىڭ ئۈچ يۈز لەشكەرنىڭ ئەمىرىگە يەتكۈزۈلدى.
كەڭتاشا داستىخان نېمەتلىرىدىن سەزگۈسىگە دەز كەتكەن غاپىل
ئەمىر پادشاھنىڭ ئىنايەتنامىسىنى ئوقۇدى. ئىنايەتنامە ئاخىرىغا پادشاھ-
نىڭ «ھۇۋالەھەببۇللەزى تۇرجا شىفا ئەتھۇ»^① دېگەن خەتلەر نەقىشلەنگەن
سوقۇچاق خۇسۇسىي مۆھرىنىڭ بېسىلغانلىقىنى كۆرۈپلا ئاتلىرىنىڭ بېشى-
نى شەھەر تەرەپكە قاراتتى.

ياقۇپبەگ ئەتىسى تاڭ سەھەردىلا پىيالىمىدىن يېتىپ كەلگەن زور
قوشۇن بىلەن بىللە خوتەنگە يۈرۈش قىلدى. چېكەتكىدەك يامرىغان
نەچچە ئون مىڭ ئاتلىق لەشكەر قاراقاش زېمىنىنى رەھىمسىزلا چەچە-
لەپ ئۆتۈپ كەتتى. ھەر تال گىياھ، ھەر زەررە تۇپراق ياتلارنىڭ ئاياغ
ئاستىدا زارۇ زار يىغلىدى...

① «پەيغەمبەر بولسا ئاللانىڭ ھەبىب - دوستى، ئۇنىڭدىن شاپائەت ئۈمىد قىلىنىدۇ.»

بەشىنچى باب

دەرۋىش ئاتا، نەدە سەن!

غەلىتە ئىش، ئەلمىساقىتىن بېرى قىش پەسلىدە بوران چىقمايدىغان بۇ يۇرتتا تۈنۈگۈن تۈن نىسپى بولغاندا ئاجايىپ شىددەتلىك بوران كۆتۈرۈلدى.

قىياش غەربتىن بۇلۇت كۆچكەندەك بېسىپ كەلگەن توپا-چاڭ ئالدى بىلەن يۇلتۇزلارنى، ئاندىن ئاينى خىرەلەشتۈردى. يەر بىلەن ئاسمان ئارىسىنى گويا جەھەننەمدەك قاراڭغۇلاشتۇرۇپ، يورۇڭقاش دەريا-سىنىڭ كەلكۈنىدەك گۈركىرىدى. پور دەرەخلەرنى قاق بېلىدىن سۇندۇر-دى، كۆچەتلەرنى تۈپ يىلتىزىدىن قومۇرۇۋەتتى. ئۆگزىلەرنىڭ توپىسىنى ئۇچۇرۇپ، بورىسىنى ئاسمانغا ئاتتى. كوچا - كويلارغا بىر ئىلىك توپا تاشلىدى.

تېخىمۇ غەلىتە يېرى شۇ بولدىكى، بوران قانداق تېز كەلگەن بولسا شۇنداق تېز ئۆتۈپ كەتتى. بۇ ئاجايىپ بوران ھەققىدىكى سىرلىق گەپ-سۆزلەر تاڭ يورۇشى بىلەنلا ئېغىزدىن - ئېغىزغا كۆچۈپ يۈرۈپ شەھەرنى بىر ئالدى.

— موللامنىڭ دېيىشىچە، شىۋەقەدىر ئۆتۈپتۈدەك، قاسم ئاقباشنىڭ كۈچۈكى شىۋەقەدىرگە قاراپ قاۋاپتىكەن، ئاغزى ئېچىلغان پېتى قېتىپ قاپتۇ.

— غازى موللاممۇ ئاغزىغا كەلگەننىلا سۆزلەۋېرىدىغان ئادەم، شىۋە-قەدىرنى ئۇ قانداق كۆرۈپتۇ، كۆرگەن بولسا ھېلىقى كۈچۈكتەك ئاغزىنى ئاچقان پېتى قېتىپ قالمىتى؟...

بىراق، شۇ كۈنى چۈشتىن كېيىن بەس - مۇنازىرىنىڭ تېمىسى باشقا بىر تەرەپكە بۇرالدى. كىشىلەر دوقمۇش - دوقمۇشلاردا بەس - ئالتىدىن بىر بولۇۋېلىپ، سىرلىق تۈستە پىچىرلىشاتتى. پىچىرلىشىۋېتىپ نېمىدىندۇر قورققاندىكى ئالاق - جالاق بولۇپ ئەتراپىغا قارىۋالاتتى. بەزىلەر كۈن غەربكە ئېگىلمەستىلا دۇكانلىرىنى تاقاپ، ئوقەتلىرىنى تاشلاپ چايخا - نىلارغا بېرىۋالدى. ئۇلار تۈنۈگۈن غەلتە كىيىنگەن ناتونۇش كىشىلەرنىڭ ئوردىغا كىرىپ كەتكىنى، بۈگۈن ئەتىگەندە ھاجى پادىشاھنىڭ ياساۋۇل - لەشكەرلىرىنى باشلاپ نەگدۈر كېتىۋاتقىنى، كىمدۇ بىرىنىڭ زاۋا تەرەپتە ھېسابسىز چېدىر - بارگاھلارنى كۆرگەنلىكى ئۈستىدە سۆزلىشەتتى، ئاڭ - لاشقا قولاق، ئېيتىشقا تىل كەلمەيدىغان قورقۇنچلۇق قىياسلىرىنى ئوتتۇ - رىغا تاشلايتتى. دەيدىغانى دەپ بولۇپ «تۆگە كۆردۈڭمۇ - ياق» دەپلا تارقىلىپ كېتىشەتتى. تەشۋىش بىلەن تىكىلىشكەن كۆزلەر بىر - بىرىدىن جاۋاب ئىزدەيتتى. ۋەقە شۇناس كىشىلەر شىۋەقەدىر رىۋايىتى بىلەن ئوردىغا چېتىشلىق مىش - مىشلارنى باغلاپ كۆرۈپ يۈز بېرىۋاتقان ئۆزگىرىشلەرگە تېخىمۇ سىرلىق تۈس بېرەتتى. نېمىلا بولمىسۇن شەھەر مىقياسىدا مەيىن شامالدا داۋالغۇۋاتقان تىنىق كۆل سۈيىدەك نازۇك بىر داۋالغۇش پەيدا بولماقتا ئىدى.

پېشىن نامىزىدىن پاتلا قايتىپ كەلگەن ئايمۇھەممەت ھېيتگاھ كو - چىسىغا قارايدىغان بىر ئېغىزلىق كونا دۇكىنىدا قازان قېلىپلىرىنى تازىلاش بىلەن ئاۋارە ئىدى. ئىنىسى يارمۇھەممەت چوراڭ سېۋەتتە كۆمۈر يۆتكەۋا - تاتتى. سىڭلىسى گۈلئايىم تەرلەپ - پىشىپ كۈيەك بېسىۋاتاتتى. قاتىلاڭ - چىلىقتا ياردەمگە چاقىرىلغان قوشنا يېڭىت كەرىمقۇلمۇ ئوچاققا كۆمۈر تاشلاۋاتاتتى.

بۇ قازانچىلارنىڭ كاسىنا ئىش كۆپىيىپ كەتكەن چاغلاردىلا بولىدۇ. غان ئەڭ ئالدىراش پەيتلىرى ئىدى. كاسىپلارنىڭ سۆزى بىلەن ئېيتقاندا بۇنداق چاغدا ئۇلار «ئۆلۈكنىڭ قولىنى ئۆتنە ئالغۇدەك» ھالغا يېتەتتى. بىرىم كۈن كۈپەك بېسىپ چىلىق-چىلىق تەرگە چىلاشقاندىلا ئاندىن چويۇننى ئېرىتكىلى بولاتتى. ئېرىگەن چويۇننىڭ ھارارىتىنى ئاشۇرۇش ئۈچۈنمۇ يەنە بىر ھازا ھەپلىشىشكە، يانار تاغدەك يالقۇن پۈركۈپ تۇرغان ئوچاققا ۋاقتى-ۋاقتىدا كۆمۈر تاشلاپ تۇرۇشقا توغرا كېلەتتى. ئېرىپ سىمابتەك لىغىرلاپ تۇرغان چويۇن سۈيۈقلۈقىنى قازان قېلىپلىرىغا دەل ۋاقتىدا قويۇۋېلىشنىڭ ئۆزىمۇ كامالەتكە يەتكەن ھۈنەر ۋە تاغدەك چىدام-لىقنى تەلەپ قىلىدىغان ئېغىر ئەمگەك ھېسابلىناتتى. مۇبادا مۇشۇ زىل ئىش تۈرلىرىنىڭ بىرەرىدىن چاتاق چىقىدىكەن، ئۇ ھالدا قېلىپتىن چىقىپ رىلغان قازان خۇددى كونا ئىدىشتەك پارە - پارە بولۇپ كېتەتتى، قېلىپتىن ساق چىققان تەقدىردىمۇ قازاندا يوشۇرۇن دەز قالاتتى - دە، بىر قېتىملىق قىزىتىشقىمۇ بەرداشلىق بېرەلمەيتتى.

قازانچىلىق — بۇ ئائىلىگە ئاتا مىراس ھۈنەر ئىدى. خوتەنگە قارايدىغان ئالتە شەھەر^① تەۋەسىدە قاۋۇلئاخۇن قازانچىغا يېتىدىغان قازانچى تېپىلمايتتى. ئۆز پۇشتىدىن بولغان ئوغۇل بالىغىلا ئۆگىتىلىدىغان، يات كىشىدىن سىر تۇتۇلىدىغان ھۈنەر بولۇشىغا قارىماي، قاۋۇل ئاخۇن نۇرغۇن شاگىرتلارنى قاتارغا قوشقان، ئۇلار ھازىر قاراقاش، گۇما، چىرىيە، كىرىيە قاتارلىق يۇرتلاردا ئۆز كارامىتىنى كۆرسىتىپ، چۆپقەتلىرىنى رازى قىلىۋا-

① خوتەن ئالتە شەھەر — ئۆز زامانىسىدا ئىلچى، قاراقاش، كىرىيە، چىرىيە، بورۇنقىقاش تاغ (ھازىرقى چىرا ناھىيىسىگە قاراشلىق چاقار يېزىسى) نى كۆرسەتكەن. موللامۇسا سايرامى گۇما، قاراقاش، ئىلچى، لوپ، كىرىيە، چىرىيەلەرنى ئالتە شەھەر دەپ قارىغان. ئالتە شەھەرنىڭ شەرقىي شىمالى چارقىلىققا، جەنۇبى مۇزلۇق تاغقا تۇتاشقان. شىمالى ئاقسۇ بىلەن چېگرىلانغان. غەربى پوسكام ئارقىلىق يەكەن بىلەن تۇتاشقان. 1759 - يىلى بۇ يەردە ئىش بېجىرگۈچى ئامبال نەسىس قىلىنغان.

تاتتى، تاپقان - تەرگىنىدىن داستىخان ھازىرلاپ، قاتتىق قول، چوس
مىجەزلىك ئۈستىسىنى پات-پات يوقلايمۇ تۇراتتى. ئۇلار قۇيۇۋاتقان «قا-
ۋۇل قازان» دېگەن خەت نەقىشلەنگەن چوڭ - كىچىك قازان خوتەن
دىيارىدىلا ئەمەس، يەكەن، قاغىلىق، چەرچەن، چارقىلىقلاردىمۇ داڭق
چىقارغانىدى.

يېقىنقى كۈنلەردە ئېغىر ئەمگەك دەستىدىن ئېزىلىپ ئۇخلايدىغان
بولۇپ قالغان ئايمۇھەممەتنىڭ چۈشىدە دادىسى بىرقانچە قېتىم ئايان
بولدى. چۈشىدە دادىسى ئۇنىڭغا ئوچۇم-ئوچۇملاپ چىلان تاشلاپ بېرەت-
تى. بۇ تۈگمەس چىلاننى ئۇ ھەرقانچە قىلىپمۇ يەپ تۈگىتەلمەيتتى.
كۆڭلى بىر قىسىم بولۇپ مەھەللە چوڭلىرىدىن چۈشىگە تەبىر سوراپمۇ
باقتى. ئۇلار بۇ چۈشنى ياخشى تەرەپكە تارتىپ كۆڭلىنى تىندۈردى.
چۈشنىڭ تەبىرى قانداق بولسا بولسۇن، ئىشقىلىپ ئۇ دادىسىنى سېغىنات-
تى، دادىسىنىڭ كۈيە چاپلاشقان قارامتۇل، پارقىراق چىرايىنى، ئوچاقتىكى
چوغدەك ئوتلۇق كۆزلىرىنى سېغىناتتى. خۇشى تۇتقاندا گۈرچەكتەك كەڭ،
بازغاندەك ئېغىر ئالغىنى بىلەن مۇرىسىگە شاپىلاقلاپ قويۇشلىرىنى، جۈدۈ-
نى تۇتقاندا گۈللىپ تەنبە بېرىشلىرىنىمۇ سېغىناتتى.
قاۋۇل ئاكىنىڭ ئۆيىدىن چىقىپ كەتكىنىگە ئالاھىزەل يېرىم يىلچە
بولۇپ قالدى. بۇنىڭغا ئۇنىڭ جاھىللىقى، چۈسلۈقىدىن كۆرە، ھەبىبۇللا-
خاننىڭ قاتتىق قوللۇقى سەۋەب بولغانىدى.
قاۋۇل ئاكا ھۈنەردە داڭلىق بولۇپلا قالماي، ئەل - جامائەت ئارىسى-
دىمۇ يۇقىرى ئابرويلىق ئادەم ئىدى. ھەبىبۇللاخان مۇقتى بولۇپ يۈرگەن
چاغلىرىدىلا ئۇنىڭ بىلەن خېلى قويۇق باردى - كەلدى قىلىشاتتى.
ھەبىبۇللاخان تەختكە ئولتۇرغاندىن كېيىن قولىدىن ئىش كېلىد-
غانلىكى يېقىنلىرىنى ھاكىمىيەت ئىشىغا جەلپ قىلدى. ئوخشاشلا، قاۋۇل
ئاكىنىڭ ھۈنرى، ئادىمىگە رىچىلىكى ئۇنىڭ نەزەرىدىن سىرتتا قالمىدى.
قاۋۇل ئاكا ھەبىبۇللاخاننىڭ مۇقتىلىقىنى تاشلاپ پادىشاھ بولغىنىغا ئارتۇقچە

خۇش بولۇپ كەتمىگەن بولسىمۇ، ئۇنىڭ يۈزىنى قېلىپ ئوردىغا كىردى. بۇ چاغدا بىر ئافغان ئۈستىسى پادىشاھلىق قۇرخانىدا^① توپ قويۇشقا يېتەكچىلىك قىلىپ يۈرەتتى. ئەمما قول ئۇچىدىلا قويۇلغان بۇ توپلارنىڭ پەقەت ئوندىن بىرىلا كارغا يارايتتى. قالغانلىرى تۇنجى قېتىم ئوت يېقىلىشى بىلەنلا چاك - چاك دەز كېتەتتى، بەزىلىرى دۈشمەننىڭ ئەمەس، توپچىنىڭ جېنىنى ئالاتتى، شۇنىڭ بىلەن چوپۇن ئوچىقىغا يەنە بىر قېتىم تاشلىناتتى.

قاۋۇل ئاكا ئوردا قۇرخانىسىغا ئىش بېشى بولۇپ ئۇزۇن ئۆتمەي، پۈتۈن ئەقلىنى ئىشقا سېلىپ، تېخى ھېچكىم كۆرۈپ باقمىغان، كەينىدىن ئوقلىنىدىغان بىر خىل توپ ياساپ چىقتى. ئۆزىنى جاھاندا بىر چاغلان يۈرىدىغان ھېلىقى ئافغان ئۈستىمۇ ئۇنىڭ پاراستىگە قول قويدى. بىراق، بۇ توپ ئۇنىڭ ھەممە بەختسىزلىكىگە سەۋەب بولۇپ قالدى. بىر كۈنى يېزا قاراۋۇللىرى تۆت باش كۆك قوناق ئوغرىلىغان بىر دېھقاننى تۇتۇپ كېلىشتى. ئۇنىڭ ئوغرىلىغىنى پەقەت تۆت باشلا قوناق بولسىمۇ، لېكىن ئۇنىڭ قىلمىشى ھەبىبۇللاخان پۇقرا قۇللىقىغا قوغۇشۇندەك قويۇۋەتكەن قاتتىق سىياسەتكە ئەلۋەتتە مۇخالپ كېلەتتى. ئوغرى-يالغاندىن خالىي، ھەر خىل جىنايەتتىن مۇستەسنا غايىۋى بىر جەمئىيەت قۇرۇشنى ئىستەيدىغان ھەبىبۇللاخان جۈمە كۈنى چىڭقى چۈش مەزگىلىدە جىمى پۇقرانى ئوردا ئالدىدىكى كەڭ سەينىغا توپلىدى ۋە ئوغرىغا پۇقرانىڭ كۆزىچىلا جازا بېرىپ، ئىبرەتلىك زىلزىلە پەيدا قىلماقچى بولدى.

ياساۋۇللار قاۋۇل ئۈستى ياسىغان ھېلىقى توپنى ئوردا سەينىسىغا سۆرەپ چىقتى، ئۇنى پاخشۇۋەن قىلىپ ئاغزىنى ئاسمانغا قارىتىپ يەرگە كۆمدى ۋە ئوغرىنى توپ ئاغزىغا ئولتۇرغۇزدى. قاۋۇل ئۈستىغا ھەممە ئىش ئايان بولدى. ئۇ تەپكە يېپىنى ئۆز قولى

① قۇرخانا — ئۆز ۋاقتىدىكى قورال - ياراغ ئۈستىخانىسى ۋە ئامبىرى قۇرخانا دېيىلەتتى.

بىلەن تۇتۇپ تۇرغان ھەبىبۇللاخاننىڭ ئالدىغا كەلدى: — پادشاھىم، بۇ بىچارە دېھقاننىڭ بىر قوشۇق قېنىدىن كەچسە، بۇ توپ بىر ئاجىز پۇقراننىڭ قېنى بىلەن بويالمىسۇن، پېقىر ئۇنى پۇقراغا ئەمەس، دۈشمەنگە تاقابىل تۇرۇشقا ياسىغانمەن! — دېدى ئۆتۈنگەن ھالدا.

ۋەھىملىك ئىبرەت سۆزلىرىنى مىڭلىغان پۇقراغا جاكارلاپ بولغان ھەبىبۇللاخان ئۆز جاكارىدا جاھىللىق بىلەن چىڭ تۇردى. قاۋۇل ئۈستىدىكى ئۆتۈنۈشلەرگە، يالۋۇرۇشلىرىغا پىسەنت قىلماي، تەپكە يېپىنى تاش يۈرەكلىك بىلەن تارتىۋەتتى. «گۈم» قىلغان ئاۋاز بىلەن تەڭ سەينا ئوتتۇرىسىدا ئاسمان — پەلەك ئىس كۆتۈرۈلدى، پارتلاش زەربىسىدىن نەگدۇر غايىب بولغان دېھقاننىڭ تېنى بىر پەستىن كېيىن پارچە - پارچە بولۇپ يەرگە چۈشتى. مىڭلىغان ئادەم ئالقانلىرى بىلەن كۆزلىرىنى ئېتىۋالدى. ئاياللار ۋە بالىلار قىقاس سېلىشىپ ئۆزلىرىنى دالدىغا ئېلىشتى. ئەركەكلەر ۋە يۈرىكى قاتقان مويسىپىتلار بارماقلىرىنى قاتتىق چىشلەشتى. قاۋۇل ئۈستىدا بۇ چاغدا بۇ پاجىئەلىك مەيداندىن ئاللىقاچان ئۇزاپ كەتكەندى. ئۇ قايسىبىر موللىدىن پەتۋا ئالدى بولغاي، ئۆيگە قايتىپ كېلىپلا نەرسە - كېرەكلىرىنى يىغىشتۇردى - دە، «تونۇشلىرىمنىڭ ئۆيىدە بىر مەزگىل تۇرۇپ كېلىمەن» دەپ ئۆيىدىن چىقىپ كەتتى. ئوغۇل - قىزلىرىنىڭ ئۈزىتىپ چىقىشىغىمۇ يول قويمىدى.

مۇشۇ ۋەقە سەۋەبلىك، ئۇنىڭ ھەبىبۇللاخاندىن كۆڭلى قالدى. شەپقەتسىزلەرچە قىيما - چىيما قىلىۋېتىلگەن ھېلىقى دېھقان ۋە ئۇنىڭ يېتىم قالغان بالا - چاقىلىرى ئالدىدا ھەبىبۇللاخاننىمۇ، ئۆزىنىمۇ گۇناھكار ھېسابلىدى. پۇقراننىڭ بۇ تەرىقە ئېچىنىشلىق ئۆلۈپ كېتىشىگە زامان بولغان قاغىشتەگكۈر توپنى ياساپ چىققىنىغا يۈز مىڭ پۇشايمانلار قىلدى. شۇنىڭ بىلەن ئۇ بۇ كەچۈرگۈسىز گۇناھنى دۇئا - تىلاۋەت، كۆز يېشى بىلەن يۇيۇش ئۈچۈن جاھاننىڭ قايسىدۇر بىر چېتىگە، قايسىبىر مازارنى

كۆزلەپ كېتىپ قالدى. ئۇنىڭچە، پەقەت جاھان غوۋغاسىدىن، ئەخمەق پادىشاھتىن، پاچىئە يۈز بەرگەن قانلىق سەينادىن قانچە يىراق تۇرسا شۇنچە يەڭگىللەپ قالاتتى، ئېتىكاپتا ئولتۇرۇپ ئىستىغپار ئېيتىشلا ئالادىن مەغپىرەت تىلەشنىڭ ئەڭ ئوبدان چارىسى ئىدى...

ئايىمۇھەممەت پۈتكۈل شەھەرگە پۈركەتكەن مىش-مىش گەپلەرنى بۇيرۇتمىسىنى ئالغىلى كەلگەن ئوردا تېۋىپىدىن ئاڭلىدى. تېۋىپ پادىشاھقا دورا ئاپىرىپ بەرگىلى بارغاندا كۆرگەن ئاڭلىغانلىرىنى سۆزلەپ كېلىپ: — قانداقتۇر بىر كۆڭۈلسىز ۋەقە يۈز بېرىدىغاندەكلا تۇرىدۇ، —

دېدى.

— ھەزرىتىم، قېنى ئېيتسالا، قانداق كۆڭۈلسىزلىك يۈز بېرەر؟ ۋابامۇ ياكى ئۇرۇشمۇ، — تاقەتسىزلەنگەن يارمۇھەممەتنىڭ كوچىلاۋېرىشى بىلەن تېۋىپ ئاخىرى ئېغىز ئېچىشقا مەجبۇر بولدى. ئۇ ئۇلۇغ - كىچىك تىندى - دە:

— ۋابامۇ، ئۇرۇشمۇ، كېسىپ بىرنېمە دېيەلمەيمەن ئۇكام، ئىشقىلىپ بۇ ئىككىسىنىڭ قايسىبىرى بولسۇن، كەلگۈلۈك بەربىر پۇقراغا كېلىدۇ. بۇ ئەلمىساقىتىن تارتىپ شۇنداق بولۇپ كەلگەن، لېكىنزە...، — تېۋىپ نېمىشقىدۇر گېپىنىڭ داۋامىنى ئىچىگە يۈتۈۋەتتى.

بىر ئىشنىڭ تېگىگە يەتمىگىچە بولدى قىلمايدىغان ئايىمۇھەممەت، تېۋىپنىڭ گېپىنىڭ تېگىدە گەپ بارلىقىنى پەملىدى ۋە ئۇنىڭ كۆزىگە كىرىپلىۋالدى.

— كارۋان بېشىدىن ئاڭلىشىمچە، — دېدى تېۋىپ گېپىنى داۋاملاش- تۇرۇپ، — قەشقەردە بۇزىرۇكخان، مۇھەممەت ياقۇپبەگ قوشىپكى دەيدىغان پەرغانلىقلار ئوبدانلا كۈچلىنىپ قالغان ئوخشايدۇ. ئۇلار قەشقەرنى، يەكەننى پەتھ قىپتۇدەك، يەنە كۇچا خوجىلىرى بىلەن ئۇرۇشۇپمۇ ئىنايەت تېپىپتۇ. تېخى يېقىندىلا لەك-لەك لەشكەر بىلەن يەكەنگە چۈشكەنمىش.

— يەكەنگە؟! —

يارمۇھەممەت پىزىلداپ ئوت چېچىپ تۇرغان چويۇن سۈيىنى قېلىپقا قۇيۇشتىن توختاپ قالدى. كۈيەك بېسىۋاتقان گۈلئايىمۇ، كۆمۈر تاشلاۋاتقان يارمۇھەممەتمۇ بىرەر كېلىشمەسلىكنى سەزگەندەك، ئىشىنى توختىتىپ، قۇلاقلىرىنى دىك قىلىشتى.

ئايىمۇھەممەت قوشۇمىسىنى تۈرۈپ نېمىنىدۇر ئويلىۋالغاندىن كېيىن، چايخاندا ئۇچراتقان ھېلىقى دەرۋىش ۋە سىرلىق پالنى يادىغا كەلتۈردى. — دە، پېشانىسىگە پاقىدە بىرنى ئۇرۇپ، قولىدىكى قىسقۇچنى چۆرۈپ تاشلىدى. ئۇنىڭ ياشلىق قىلىپ بىرەر بالا تېرىپ قويۇشىدىن قورققان تېۋىپنىڭ توسۇشلىرىغا قارىماي، كەرمىقۇلنى ئەگەشتۈرۈپ دۇكاندىن بىر راندەك تېز چىقىپ كەتتى.

— ئېتىنى نېمە دېۋىدى ھېلىقى دەرۋىش؟ — ئايىمۇھەممەت يۈگۈرۈپ كېتىۋېتىپ سورىدى كەرمىقۇلدىن.

— كېپەك دەرۋىش دېگەندەك قىلىۋېدى.

— دۇرۇس، كېپەك دەرۋىش دېگەندى.

ئۇلار كوچىمۇ كوچا مەھەللىمۇ مەھەللىلە ئارىلاپ چىقتى، بىراق ھېلىقى دەرۋىشنى زادىلا تاپالمىدى. ھەتتا دەرۋىشكە ئوخشاپراق كېتىدىغان بىرەر ئادەمنىمۇ ئۇچرىتالمىدى. سورىغانلاردىنمۇ قانائەتلىنەرلىك جاۋاب چىقمىدى.

— ئاكا، دەرۋىش دېگەن مۇقىم تۇرالغۇسى يوق بىر تائىپە، ئۇلار قۇيۇندەك پەيدا بولۇپ، ئالۋىندەك غايىب بولىدىغان خەق تۇرسا، ئۇنى تېپىش دەريادىن قاشتېشى سۈزۈشتىنمۇ تەس ئىش. — دە، دېدى كەرمىقۇل يەكتىكىنىڭ پېشى بىلەن تەرنىنى سۈرتۈپ كېتىۋېتىپ.

كەرمىقۇل دۇرۇس گەپ قىلىۋاتاتتى. «راست، دەرۋىشلەر تۇن ئاس-مىنىنى يېرىپ ئۆتىدىغان ئاقار يۇلتۇزدەك، غىل - پال كۆرۈنۈپ قويۇپلا غايىب بولىدىغان جاھانكەزدى تائىپە تۇرسا، ئۇنى تېپىش ئاسانمۇ؟»

— كەرىمقۇل، — دېدى ئايمۇھەممەت يېنىدا ھاسراپ - ھۆمۈدەپ كېلىۋاتقان قوشنىسىغا قاراپ، — بىلەمسەن، ھېلىقى ئاخشىمى ئۇ ئەسلىدە ئەگىتىپ بېشارەت بەرگەنكەن، بىلمەيتتۇق، ئەۋلىيا سۈپەت ئۇ كىشىنى تېخى ساراڭ، تېجىمەل دەپ تىللاپتۇق. پەقەت ئۇنى تاپقاندىلا ئاندىن بۇ چوڭ تېپىشماقنىڭ جاۋابى يېشىلىدۇ. كېچىكىپ قالساق پۇشايماننى ئالغىلى قاچا تاپالماي قالمىز جۈمۈ!

ئۇلار كېپەك دەرۋىشىنى ھېرىپ ھالىدىن كەتكۈچە ئىزدىدى، كۈن پاتاي دېگەندە ئۈمىدىنى ئۈزۈپ ئۇششۇك تەگكەن مايسىدەك سولشىپ دۆكانغا قايتىپ كەلدى.

كېلىپلا، قېلىپتا تۇرغىلى يېرىم كۈن بولغان قازىنىنى ئالغىلى كەلگەن تېۋىپ بىلەن يەنە ئۇچرىشىپ قالدى. تېۋىپ ساراڭدەك چىقىپ كېتىپ، قاپاقلىرىنى ساڭگىلىتىپ قايتىپ كەلگەن ئايمۇھەممەتتىن چاقچاق ئارىلاش سورىدى:

— ئۇستام، كېيىكتەك تاقلاپ نەلەرگە بېرىپ كەلدىلە؟

بۇ سوئالغا جاۋاب بېرىشنىڭ ھېچقانداق ئەھمىيىتى بولمىسىمۇ، بىراق ئايمۇھەممەت تېۋىپنىڭ كۆڭلىنى ئاياپ دەرۋىش ھەققىدە قىسقىلا سۆزلەپ بەردى. تېۋىپ يەنە ئويلىمىغان يەردىن سوئال قويدى:

— يېشى ئاتمىشلاردىن ھالقىغان، ئورۇق، قارامتۇل كىشىمىدى؟

— ھەئە، — جاۋاب بەردى ئايمۇھەممەت سەل ھەيران بولۇپ، — سىلى ئۇنى كۆرگەن ئوخشىماملا!

— قىزىل - كۆك ئالا خۇجۇن كۆتۈرۈۋالغان ئاقساقال كىشىمىدى؟

— دەل ئۆزى شۇ!

— ھەي بالام، باشتىلا مەندىن سورىسلىچۇ، — تېۋىپ ئۈكۈنگەچ بېشىنى چايقاپ تۇرۇپ دېدى، — بۇ تېخى تۈنۈگۈن ئەتىگەندە بولغان ئىش، بىر دەرۋىش قاق ناشىدىلا ئوردا ئالدىغا كېلىۋېلىپ «پادىشاھ بىلەن كۆرۈشمەن، دېمىسەم بولمايدىغان زۆرۈر گېپىم بار» دەپتۇ، لېكىن پادىشاھ

ئۇنىڭ بىلەن كۆرۈشمەپتۇ.

— كېيىن نېمە بوپتۇ؟

ياساۋۇللار سەدىقە بېرىپ، قايتىپ كېتىشكە دەۋەت قىپتۇيۇ، ئۇ كەتكىلى ئۇنىماپتۇ. ياساۋۇل بېشى «دەيدىغان گېپىڭنى ماڭا ئېيت، پادشاھ ئالىيلرىغا يەتكۈزۈمەن» دەپمۇ بېقىپتۇ، ئۇ دەرۋىش ئاغزىغا ئېلىشتىنمۇ قورققۇدەك قانداقتۇر ئالتاغىل گەپلەرنى قىلغانىكەن، ئۇنى ئەقلىدىن ئازغان ساراڭ دەپ قاراپ پۇت - قولىنى يەرگە تەگكۈزۈمەي قەلەندەرخاندا-غا^① ئاپىرىپ تاشلاپتۇ، پېقىر ياساۋۇل بېشىنىڭ پەرمانى بىلەن چېكىسىدىن قان ئېلىپ، لوڭقا قويغىلى بېرىۋېدىم، ئۇ پۇت - قولى چۈشەلگەن يېتى بەھوش بولۇپ ياتقانىكەن.

ئايىمۇھەممەت ۋە كەرىمقۇل ئىككىنچى قېتىم كوچىغا قاراپ ئېتىلدى. ئۇلارغا ئەمدى يارمۇھەممەتمۇ قېتىلدى. قەدىمى بۇلۇتتەك يەڭگىلەپ قالغان ئۈچ نەپەر يىگىت ساماۋىي دۈلدۈلدەك چاپسانلىق بىلەن قەلەندەر-خاننى كۆزلەپ قانات قاتتى.

ئالتىنچى باب

ئاتونۇش قوراللىقلار

ياقۇپبەگنىڭ تامدەك ھەيۋەتلىك جەڭ ئاتلىرىغا مىنگەن چاغاۋۇل قىسىملىرى يېرىم كۈن ماڭا- ماڭمايلا خوتەن شەھىرىنىڭ غەربىي بوسۇغى-سىغىچە قىستاپ كېلىپ، ئۇدۇل ئوردا تەرەپكە ئات سالدى.

① قەلەندەرخانا — ھەبىبۇللاخان ئۆز زامانىسىدا خوتەندە قۇرغان دارىلئاجىزىن، يەنى يېتىم-يېسىرلار، مۇساپىرلار پاناھلىنىدىغان خەيرىي - ساخاۋەت ئورنى.

ئوچۇق قاپقانغا ئۆزىنى ئۇرۇپ، تارتۇق قىلىنغان ئېسىل ئارغىماققا
مىنىپ زاۋىغا كېلىۋاتقان نېمەتۇللاخان يېرىم يولدىلا ئوخشاش بىر ھىيلە
بىلەن جەھەننەمگە ئۆزىتىلدى. ئۇ باشلاپ كېلىۋاتقان يۇرت كاتتىلىرى،
ئوردا سپاھلىرىمۇ ئۇنىڭ بىلەن تەڭ ئەجەل شەرىپىنى ئىچتى. نامەلۇم
بىر ئاپەتنىڭ تېۋىشىنى تۇيغان خوتەنلىكلەر ئون بەش مىڭ كىشىلىك
زور قوشۇن قاراقاش دەۋازىسىغا يېقىن يەردىكى توپچاغا كېلىپ چىدىر-
بارگاھلىرىنى تىككەندىلا ئاندىن بۇ قارا ئاپەتنىڭ ۋابا ئەمەس، بەلكى
ئۇرۇش ئىكەنلىكىنى بىلىپ يەتتى.

ياقۇپبەگ خوتەن پۇقرالىرىنىڭ سەۋر - تاقىتىگە بەكمۇ ھەيران
بولدى. دېمىسىمۇ، ئېزىز بەگ جاللات باشچىلىقىدىكى چىغاۋۇل قىسىم^①
پادىشاھ ئوردىسىغا خۇددى پاتقاققا پاتۇرۇلغان ئېغىر تاشتەكلا ئوڭاي ۋە
تېز كىرىۋېلىشقا مۇۋەپپەقىيەت بولغانىدى. ئۇلار قەسىر ئىچىنى تىنىپ،
تۆشۈكمۇ تۆشۈك ئاخشۇرۇپ، دۇنيا دەپنەنى رويخەتكە ئېلىپ، ئوردا
خادىملىرى ۋە خان جەمەتىدىكىلەرنى تۇتقۇن قىلىۋاتاتتى.

تېكىر قاپ، مەڭدەپ قالغان شەھەر ناھالىسى تاپىنى ئاستىدىلا ئۆم-
لەپ يۈرگەن قانخور زۇلۇكلاردىن بىخەۋەر، ئۆيلىرىگە مۇستەھكەم بېكىن-
گەننىدى. ئاساسلىق شەھەر كوچىلىرى، ئەسكەرخانا،^② قۇرخانا - ھەربىي
ئەسلىھەلەر، قورال - ياراق ئىسكىلاتى قاتارلىق مۇھىم ئىمارەتلەر ياقۇپبەگ
قوشۇنلىرىنىڭ قولىغا ئۆتۈپ بولغانىدى.

بىر توپ ناتونۇش قوراللىق كىشىلەرنىڭ پادىشاھ ئوردىسىغا بىمالال
كىرىپ چىقىۋاتقانلىقى خوتەنلىكلەرگە غەيرىي بىر تېپىشماق بولۇپ تۇيۇلۇ-
ۋاتاتتى. ئۇلار ئىشىكلىرىنىڭ يوقۇقىدىن، دەرەخ دالدىسىدىن ئېھتىيات
بىلەن مارىلاپ بۇ قىزىق ئويۇننى كۆزىتىتتى، ئوردىدىن قوراللىق كىشى-

① چىغاۋۇل قىسىم - ئالدىن يۈرەر قىسىم، رازۋىتچىك قىسىم.

② ئەسكەرخانا - ئەسكەر تۇرغان گازارما بولۇپ، كېيىن يەر نامىغا ئايلىنىپ كەتكەن.

لەرنىڭ نازارىتىدە ئېلىپ چىقىلىۋاتقانلارنى بارماقلىرىنى بېسىپ تۇرۇپ سانايىتى. غەم - غۇسسسىز شوخ بالىلار ئۇياق - بۇياق ئات چاپتۇرۇپ يۈرگەن يۈچۈن ئادەملەرنىڭ كەينىگە كىرىۋېلىپ بەخىرامان تاماشا قىلد- شاتتى. چالما ئاتاتتى، توپا چاچاتتى. ئوردا سېپىلى ئۈستىدە ئادەتتىكىگە ئوخشىمايدىغان ئۇچلۇق تەلپەك، قىزىل كەمزۇللۇق قاراۋۇللار پەيدا بو- لۇپ، تۇغ-ئەلەملەر ئالماشقاندى. ئاھالىلەر بۇ ئۆزگىرىشلەرنى بىرەر كېل- شىم ياكى ئەھدىگە مۇۋاپىق، ھاجى پادىشاھنىڭ ئىجازىتى بىلەن بولۇۋاتسا كېرەك، دەپ پەرەز قىلىشاتتى.

ئۇلار ھاجى پادىشاھقا ئۆزىگە ئىشەنگەندەك ئىشەنەتتى. ئۇنىڭ لەش- كەرلىرىنى دۇنيادا تەڭدىشى يوق، رۇستەمدەك باھادىر دەپ بىلىشەتتى. شەھەردە ئۇۋىسىغا سۇ كىرىپ كەتكەن چۈمۈللىلەردەك پىتىراپ يۈرگەن بۇ كىشىلەر يامان غەرەز بىلەن كەلگەن بولسا، ھاجى پادىشاھ ۋە ئۇنىڭ باھادىرلىرى ئۇلارنى يۇرت تېشىدىلا ئەدەبلەپ، كەلگەن يېرىگە ھەيدىۋېتىد- ىغانلىقىغا كۆزى يېتەتتى.

بوران ئالدىدىكى جىمجىتلىققا ئوخشاپ كېتىدىغان بۇ ھالەت ئالاھ- زەل بىر كۈندىن ئارتۇق داۋام قىلدى. بوران ئۆتۈپ، ئالەم سۈزۈلۈپ، پۇقرالار ھەبىبۇللاخان ۋە ئۇنىڭ لەشكەرلىرىنىڭ ئىز - دېرىكىنى قىلىۋات- قان چاغدا قىزىق دەرۋازىسى ۋە سۇ دەرۋازىسى تەرەپتىن ھەيۋەتلىك قىقاس كۆتۈرۈلدى. كۆپ ئۆتمەي، ئاق ماتادىن كېپەن كىيگەن، يېمەك-ئىچمەك قاچىلانغان تۈلۈملىرىنى بوينىغا ئاسقان، ئات، ئېشەك، توپاق خىچىرلارغا مىنىۋالغان، قىڭراق ۋە يۈڭ قىرقيدىغان قايچىنى بادرا بىلەن ساپلاپ ئۆشنىسىگە سېلىۋالغان ئون مىڭچە كىشى قاراقاش دەرۋازىسىدىن سەل مىسالى كىرىپ كەلدى. سۇ دەرۋازىسى تەرەپتىن كەلگەنلەرمۇ ئۆلۈمگە تەۋەككۈل قىلىپ، كېپەنلىكىنى بىللە ئېلىۋېلىشقاندى. ئۇلارنىڭ سانىمۇ ئون مىڭدىن كەم تۇرمايتتى. ئۆي - ئۆيلەردە ماربلىشىپ، پەيت كۈتۈپ تۇرغان شەھەر ئاھالىلىرى تەرەپ-تەرەپتىن ئېقىپ كېلىپ بۇ زور قوشۇنغا

قېتىلىپ كەتتى. بىرەر پاناھلىق جاي تېپىپ مۈكۈنۈۋېلىشقا ، ئەزرائىلنىڭ چاڭگىلىدىن قېچىپ قۇتۇلغان خوتەن لەشكەرلىرىمۇ ئۇلارنىڭ سانىنى ئاۋۋىتى .

دەل شۇ چاغدا ئارا، پالتا كۆتۈرگەن تۆت - بەش مىڭچە پىيادە دېھقان ھېيتگاھ دەرۋازىسىدىن بۆسۈپ كىردى. ئۇ يەرگە جايلىشىپ ئۆلگۈرگەن بىر - قانچە پەرغانىلىق كەلكۈن ئېقىتىپ كەتكەن پاخالدەك، سۈرتۈپ قىلىنىپ چەتكە چىقىرىلغانىدى. بۇ پىيادە پۇقرالارنىڭ ئەلپازىمۇ قۇترغان يولۋاستەك يامان كۆرۈنەتتى. ھەرقانداق توسۇق ئۇلارغا قىلچە دال بولالمايتتى .

غەزەپلەنگەن كىشىلەر سېپى تومۇز كەلكۈندەك ئاققانچە ئۇلغىشقا باشلىدى. «ئادەملىرىمىزنى قايتۇرۇپ بەر»، «ئۇر ئۇ پەرغانىلىقنى» دېگەن سادا تۈشمۈ تۈشتە گۈرۈلدەيتتى. «ئۇر، چاپ» ئاۋازى ھۆڭ - ھۆڭ يىغلاۋاتقان ئادەملەرنىڭ تەگبىر ساداسى بىلەن قوشۇلۇپ بەھە يۈەت ئەكس سادا پەيدا قىلىپ، يەر - جاھاننى تىترەتمەكتە ئىدى .

توسالغۇلارنى يېمىرىپ، توسقۇنلارنى يېڭىپ كەلگەن بۇ ئادەملەر قاراقاش، يۇرۇڭقاش ۋە چىرا يۇرتلىرىنىڭ قورقۇمىنى پىدا ئىيلىرى بولۇپ، ئەزىز يۇرتىغا يامانلىق كۆزلىگەن ھەرقانداق دۈشمەن بىلەن ئاخىرقى تىنىقىغىچە ياقىلىشىشقا قەسەمىياد قىلغانلار ئىدى .

يۇرت كاتتىلىرى ئىز - دېرەكسىز يوقالغانلىقى، ياتلارنىڭ يۇرتىغا ئاياغ باسقانلىقى توغرىسىدىكى بۇ شۇم خەۋەر دەسلەپتە يۇرت - يۇرتلاردىكى قازانچى جامائەسى ئارقىلىق ئاۋام ئارىسىغا تارقالدى. يېغىلىق باشلاپ كېلىۋاتقان يات تائىپىنىڭ پەرغانىلىقلار ئىكەنلىكىمۇ ھەممەيلەنگە ئايان بولدى. چوقماق - تاياق تۇتالايدىغانلىكى ئەركەكلەر يۇرت چوڭلىرىنىڭ ئالدىغا بېرىپ، خوتەن شەھىرىگە غازات يۈرۈشى قىلىشنى تەلەپ قىلىشتى. ئادىمى بارلار ئادەم چىقاردى. كالتەك كۆتۈرگىچىلىك ئادىمى يوقلار

يېمەك-ئىچمەك، ئات - ئۇلاغ ھازىرلىدى. شىددىتى زىيادە خوتۇن - قىزلارمۇ ئەرەنچە كىيىنىپ ئۆز ئىختىيارى بىلەن سەپكە قوشۇلدى. شۇنداق قىلىپ، تارام - تارام ئەزىم دەريالار قورام تاشلاردىن، يار-ئېدىرلاردىن ئاتلاپ ئۆتۈپ دېڭىز - ئوكيانغا قويۇلغاندەك، يۇرت - يۇرتلاردىن قوزغالغان ئادەم ئېقىمى خوتەن شەھىرىگە جەم بولۇپ، بۇ يەرنى غەزەپ دېڭىزغا ئايلاندۇردى.

ئەسلىدە كېپەك دەرۋىشىنى ئىزدەپ ساراڭ بولاي دەپ قالغان ئاكا-ئىنى قازانچى بىلەن بوياقچى كەرىمقۇل تۈتۈگۈن كۆز باغلانغان مەزگىلدە پادىشالىق قەلئەندەرخانىغا سولاپ قويۇلغان كېپەك دەرۋىشىنى تېپىۋالغانىدى. ئۇلار قەلئەندەرخانا بېگىگە يالۋۇرۇپ يۈرۈپ ئۇنى بوشاتتى ۋە ئەقىلگە سىغمايدىغان غەيرىي ئالامەتلەرنى، ئوردا تېۋىپىدىن ئاڭلىغانلىرىنى قالدۇر-ماي ئېيتىپ بەردى.

كېپەك دەرۋىشى چايخانىدىكى كۆڭۈلسىزلىكلەرنى ئۇنتۇپ كەتكەنمۇ، بۇ توغرىدا بىر ئېغىزمۇ گەپ قىلمىدى. ياخشى كۆڭلىنى چۈشەنمىگىنى ئۈچۈن يىگىتلەرگە تاپا قىلىپمۇ ئولتۇرمىدى. چۈنكى ئۇ بۇنداق مۇھىم خەۋەرنى خوتەنلىكلەر ئارقىلىق ئوردا ئەمەلدارلىرىغا يەتكۈزگىنىم ياخشى دەپ ئويلىغان ۋە بۇ يىگىتلەرنى ۋاستىچى قىلىپ تاللىغان بولسىمۇ، لېكىن ئۆز قىياسىنىڭ تامامەن توغرا بولۇپ چىقىشىغىمۇ ھۆددە قىلالمايتتى. يەنە كېلىپ ھاجى پادىشاھنى ئۆز ئاتىسىدەك چوڭ بىلىدىغان خوتەنلىكلەرنىڭ ئېڭىدا بۇنداق قورقۇنچلۇق رېئاللىقنى سىغدۇرالىغۇدەك بوشلۇقمۇ يوق ئىدى. شۇ ۋەجىدىن ئۇ پال ئويۇنى ئارقىلىق يىگىتلەرنىڭ راينى سىناپ كۆرۈۋېتتى، ئۇلار ئۇنى مەنسىتمىدى، ساراڭ - جىندى دەپ ئويلاپ قېلىشتى. بىراق، ھاياتىدا شەھەر دەرۋازىسىدىن بىر قەدەم نېرىغا ئۆتۈپ باقمىغان بۇ ساددا يىگىتلەردىن رەنجىش مۇمكىنمۇ؟ ئۇلارنى ئىش كۆرمى-گەن، ساددا دېگەندىمۇ، ئوچۇق گەپنىمۇ ئاڭقىرىلمىغان، جىددىي ئاگاھلاند-دۇرۇشنى تېجىمەنلىك جۈپلۈشى دەپ ھېسابلىغان ئەخمەق ياساۋۇللارنى،

پادشاھلارنى يەنە نېمە دېگۈلۈك؟

ئايىمۇھەممەت ئادەتتە ئېغىر - بېسىق، كەم سۆز كۆرۈنگىنى بىلەن،
ۋىجدانى قايناپ تۇرىدىغان، ناھەق ئىشلارغا چىداپ تۇرالمايدىغان يىگىت
بولۇپ، بۇ تەرەپتىن دادىسىنى تارتقاندى. مۇبادا دادىسى بۇ يەردە بولسا،
يۇرت بېشىغا بالا - قازا كەلسە نېمە دەيدىغىنى ۋە نېمە قىلىدىغىنى
ئايىمۇھەممەتكە ئايدىك ئىدى. ئۇ ئەلۋەتتە: «ماڭ ئوغلۇم، ئوغلۇ بالا
دېگەن يۇرت بېشىغا كۈن چۈشسە قاراپ تۇرالمايدۇ، قولۇڭغا چىققىنىنى
ئال، دۈشمەننىڭ بېشىغا ئور» دېگەن بولاتتى. ئۆزىنىڭمۇ دۈشمەنگە قاراپ
شىردەك ئېتىلىشى تۇرغان گەپ ئىدى.

ئايىمۇھەممەت دادىسىنىڭ دېگىنىدەك قىلىشى، دادىسىدەك قىلىشى
كېرەك ئىدى. لېكىن ئۇ قانداق قىلىشنىڭ يولىنى بىلەلمەيۋاتاتتى. قېلىن،
قاراڭغۇ ئورماندىن قايسى يول بىلەن چىقىپ كېتىشىنى، كۈۋەجەپ تۇرغان
ئۇلۇغ دەرياغا قايسى كېچىكتىن ئات سېلىشىنى ئوقمايۋاتاتتى.
ئۇ ئىختىيارسىز ھالدا:

— ئاھ دادا، سەن قەيەردە، ئوغلۇڭغا بىرەر يول كۆرسەتسەڭچۇ؟
— دەۋەتتى دادىسىغا قىياسەن ئىلتىجا قىلىپ.

چوڭقۇر خىيالغا پاتقان دەرۋىش ئايىمۇھەممەتنىڭ ئېغىر خۇرسىنىشىغا،
ئوتلۇق ئىلتىجاسىغا دىققەت قىلماي قالمىدى ۋە سورىدى:

— داداڭ كىم بولىدۇ، ئوغلۇم، ئۇ ھازىر قەيەردە؟

ئايىمۇھەممەت دادىسىغا چىتىشلىق ئۇزۇن ھېكايىنى سۆزلەپ ئولتۇ-
رۇشنى خالىمىدى بولغاي، ئۆزىگە سوئال نەزەرى بىلەن تىكىلىپ تۇرغان
كېپەك دەرۋىشكە يالت قىلىپ قارىۋالدى. شۇنداقتمۇ ئۇ بۇ ھېكايىنى
قىسقىلا قىلىپ سۆزلەپ بەردى. دەرۋىش قاۋۇل قازانچىنىڭ ئېتىنى ئاڭلى-
غان ھامان ئايىمۇھەممەتنىڭ قولىنى مەھكەم تۇتۇۋالدى ۋە:

— مۇنداق دېگىن بالام، ئەستاغپۇرۇللا، تۆڭگە مىنىۋېلىپ تۆگە
ئىزدەپ يۈرگىنىمنى قارىمامدىغان؟ — دېدى بېشىنى چايقاپ تۇرۇپ.

دەرۋىشنىڭ بۇ سۆزىدىن ھەيران بولغان ئايمۇھەممەت، يارمۇھەممەت ۋە كەرىمقۇللار بىر - بىرىگە قارىشىۋالدى. ئايمۇھەممەت گۇمان بىلەن: — دەرۋىش ئاتا سىلى... دادامنى تونۇمدىلا؟ — دەپ سورىدى دەرۋىشتىن.

— تونۇيمەن، تونۇغاندىمۇ تازا ئوبدان تونۇيمەن! كېيەك دەرۋىش ئون يىل مۇقەددەم ئىمامى جەئفەر سادىق^① مازىرىنى تاۋاپ قىلماق بولۇپ بۇ يەرگە كەلگەنلىكىنى، تاۋاپ يولىدا قاۋۇل ئۇستا بىلەن تونۇشۇپ تاننىغىچە بىللە سەپەر قىلغانلىقىنى، بىر - بىرىگە قول-قات بولۇشۇپ بىر تۇغقانلاردەك ئېچەكشىپ كەتكەنلىكىنى سۆزلەپ بەردى.

دەرۋىش بۇ قېتىم خوتەنگە قاراپ يولغا چىققاندا ئاۋۋال قاۋۇل ئۇستىنى ئىزدەپ تېپىپ ئۇ ئارقىلىق پادىشاھنى ئاگاھلاندۇرۇشنى كۆڭلىگە پۈككەندى. ئۇنى تاپالمىغانلىقتىن غەزىبىنى ھېچكىمگە ئۇقتۇرالمىغانغا ھېلىغىچە ئۆكۈنۈۋاتاتتى. كۆز ئالدىدا تۇرغان ئايمۇھەممەت بىلەن يارمۇھەممەتنىڭ قەدىناس ئاغىنىسى قاۋۇل ئۇستىنىڭ ئوغۇللىرى ئىكەنلىكىنى بىلگەن كېيەك دەرۋىشنىڭ چىرايى بىردىنلا ئېچىلىپ كەتتى ۋە ئۇلارنى قۇچاقلاپ پېشانىسىگە ئاتىلارچە سۆيۈپ قويدى، يەنە نېمىنىدۇر ئېسىگە ئالغاندەك ئايمۇھەممەتلەرگە دېدى:

— مۇنداق گەپ، باللىرىم، بۈگۈن ماڭا دورا ئېلىپ كەلگەن تېۋىپتىن ھەبىبۇللاخاننىڭ زاۋىغا قاراپ يولغا چىققانلىقىنى ئاڭلاپلا ئىشنىڭ تېڭىگە يەتكەندەك بولدۇم. ئەمدى جاھان غوۋغالىرىدىن قول ئۈزۈپ بىرەر

① ئىمامى جەئفەر سادىق — ئىمامى مۇھەممەت باقىرنىڭ ئوغلى. مىلادى 699 - يىلى مەدىنە شەھىرىدە تۇغۇلغان. ئىلىم جەھەتتە ئۆز زامانىسىنىڭ داناسى بولغىنى ئۈچۈن «سادىق» دېگەن نام بىلەن شۆھرەت قازانغان. مىلادى 765 - يىلى مەدىنىدە ۋاپات بولۇپ دادىسىنىڭ قەبرىسى يېنىغا دەپنە قىلىنغان. بەزىلەر ئۇنى شىنجاڭدىكى غازانلاردا شېھىت بولغان دەپ قاراپ، ھازىرقى نىيە ناھىيىسىدىكى ئىمام جەئفەر سادىق مازىرىنى زىيارەت قىلىپ ئولۇغلايدۇ.

مازارغا بېرىپ، ئەۋلىيا - ئەنبىيالارنىڭ روھىنى خۇشال قىلاي دەپ تۇراتتىم. ھېلىمۇ ياخشى سىلەر كېلىپ قالدىڭلار، بولمىسا بۈگۈن كەچتىلا غەپلەتتە قالغان بۇ شەھەردىن كېتىپ قالاتتىم.

— نېمىدەپ بۇ يەردىن كەتمەكچى بولغان ئىدىلە دەرۋىش ئاتا؟
— باللىرىم، ئۇرۇش دېگەننىڭ توققۇزى رەك، بىرى جەڭ، ياقۇپ-بەگ قانداق ئادەم، بۇ خۇداغا مەلۇم. بىراق ئۇنىڭ يېنىدىكى نىياز ھېكمىبەگ دېگىنى كەمەكتىن ھەييار، تۈلكىدىن قۇۋ. ئۇلار ھەبىبۇللاخاننى يۇرت ياقىسىغا چىللىغانىكەن، بۇنىڭدا جەزمەن بىر ئويۇن بار. پادىشاھنىڭ ساق قايتىپ كېلەلمەيدىغىنىنى كۆڭلۈم تۈيۈپ تۇرۇپتۇ.

— نېمە، شۇنداقمۇ بولارمۇ؟
— شۇنداق بولىدۇ، ئىت ئاغزىغا ئالغان لوقمىنى يۈتۈۋەتمەي قالماي-دۇ.

— ئۇنداقتا پادىشاھتىن، پادىشاھنىڭ لەشكەرلىرىدىن ئۈمىدىنى ئۈزد-مىزمۇ؟

— ھەبىبۇللاخاننىڭ كەتكەن يولى بارسا كەلمەس يولمۇ، يا بارسا كېلەر يولمۇ، ئۇنىڭغا بىر نېمە دېمەك تەس. لېكىن پادىشاھقا بىرەر كېلىشمەسلىك بولۇپ قالسا ئىشنىڭ تۈگىگىنى شۇ. پادىشاھى يوق يۇرت-باشسىز تەن، پادىشاھى يوق لەشكەر-سەركىسىز ئۆچكە توپى. ئىش يامىنىغا تارتسا پۇقرامۇ، لەشكەرمۇ يۇرتنى قوغداپ قېلىشقا قادىر ئەمەس.
— ئەمىسە قانداق قىلغۇلۇق؟

كېپەك دەرۋىش ئايمۇھەممەتنىڭ سوئالىغا دەماللىققا جاۋاب بەرمىدى. كاللىسىنى تارىشىدەك يىرىك ئالقانلىرىنىڭ ئارىسىغا ئېلىپ، كۆزلىرىنى يۇمدى.

ئايمۇھەممەتنىڭ سوئالىنىڭ سالمىقى ئۇنىڭغا روشەن ئىدى. بۇ سوئال يۇرت تەقدىرىگە ۋە تۈمەننىڭ پۇقرانىڭ ھايات - ماماتىغا مۇناسىد-ۋەتلىك چوڭ مەسلىگە بېرىپ تاقىلاتتى. ئايمۇھەممەتكە يول كۆرسەتكىنى

پۇقراغا يول كۆرسەتكىنى ئىدى. ئەگەر قىلدىن قىيىق كەتسە مۆلچەرلە-
گۈسىز ئېغىر ئاقىۋەت كېلىپ چىقىشى مۇمكىن ئىدى.
بىراق، دەسلىپدە ئۇ خوتەننىمۇ ئۆز يۇرتىدەك كۆرۈپ، ئۇنىڭ
تەقدىرى ئۈچۈن جان كۆيدۈرۈشنى ئۆز يۇرتى ئۈچۈن جان كۆيدۈرۈش
دەپ چۈشەندى. شۇڭا نى - نى مۇشەققەتلەرگە، خەتەرگە ئۆزىنى ئوردى.
ئاخىر ئۇنىڭ تىرىشچانلىقىدىن خوتەن ئەھلىنىڭ تەمەنناسى ۋە غەپلەت
ئۇيقۇسى غالىب كەلدى. غەپلەت بۆشۈكىدە تەۋرىنىۋاتقانلار ئۆزىنى ئويغە-
تالايدىغان ھەرقانداق ساداغا قۇلاق سالمىدى. ياخشى نىيەت بىلەن شەپە
بەرگۈچىنى مالا مەت ئوقىغا نىشان قىلدى. ئۇ ئاخىرىدا گۈلباغقا ياكى جامە
ئەزانخانىسىغا چىقىپ پۈتكۈل يۇرت ئاڭلىغۇدەك قىلىپ: «ئەي غاپىل
خوتەنلىكلەر، ئويغىنىشىنى خالىمىساڭلار سۈت ئۇيقۇدا ئۇخلاۋېرىڭلار، ئا-
خىرى بىر كۈن ئويغىنىپ قالسىلەر - دە، لەختە - لەختە قان ئىچىدە
ياتقىنىڭلارنى كۆرسىلەر» دەپ ۋارقىرىماقچىمۇ بولدى. بىراق كۈپىنى
كۆرگەن، ئالەمنىڭ يېرىمىنى دېگۈدەك ئايلىنىپ چىققان بۇ دەرۋىش،
سەبىي بوۋاققا ئەمچەك سالمەن دەپ ئۇنى تۇنجۇقتۇرۇپ قويۇشتىن
ئەنسىرىدى. ئاغرىنىشقا توغرا كەلسە نادانلاردىن ئەمەس، بەلكى نادانلارنى
نادانلىقتا قالدۇرغان تەقدىردىن ئاغرىنسا بولىدىغانلىقىنى چۈشەندى. ئاخى-
رى ئۇ روھىيەتچى نادانلارنىمۇ، غاپىللارنىمۇ ئۇنتۇدى... پەقەت خانىۋەي-
ران بولۇش گىردابىغا بېرىپ قالغان ئەزىز تۇپراقنى ئۇنتۇمىدى، يۇرت
بېشىغا كەلگەن ئاپەتنى ئۇنتۇمىدى. كونا ئۆلىپتىنىڭ دېرىكى ئۇنى يېڭە-
باشتىن روھلاندۇرۇۋەتتى.

— باللىرىم، قېنى دەپ بېقىڭلار، قوشنا يۇرتلاردا ئىشەنچلىك تو-
نۇش - بىلىشلىرىڭلار بارمۇ؟ — دەپ سورىدى ئۇ تەقەززا بولۇپ تۇرغان
ئىككى يىگىتكە قاراپ.

— بار، يۇرت - يۇرتتا دادامنىڭ ئىشەنچلىك شاگىرتلىرى بار،
بەزىسى تېخى يېقىندىلا مەن بىلەن كۆرۈشۈپ كەتكەن! — ئايىمۇھەممەت

ئالدى بىلەن جاۋاب بەردى.

— ئوبدان گەپ، ئوبدان گەپ، — دەرۋىش «ئوبدان گەپ» دېگەن سۆزنى ئالاھىدە سوزۇپ ئېيتتى، — چايخاندىكى ھېلىقى بوياقچى بالىدەك ئىشەنچلىك ئادەملىرىڭلاردىن بىر قانچىنى تېپىپ يۇرت - يۇرتلارغا ئەۋەتتىڭلار، ئۇلار بېرىپ قازانچىلارغا ئەھۋالنى ئېيتسۇن، قازانچىلار پۇقراغا مەسلىھەت سالسۇن، خوتەنلىكلەر ئۆز بېشىدا ياڭاق چاقماقچى بولغانلارغا قانداق مۇئامىلە قىلىشنى ئوبدان بىلىدۇ.

كېپەك دەرۋىشىنىڭ مەسلىھەتى ئاكا - ئىنى قازانچىلارغا تازا خوپ كەلدى. ئەمدى تىخ سۆڭەككە يەتكەندە تەۋەككۈل دەرياسىغا كېمە سالماق. تىن ئۆزگە ئامال قالمىغاندى. بىراق، زاۋىدا دېۋەيلەپ تۇرغان ئاتامانلار. نىڭ ئون مىڭ ئاتلىق ۋە بەش مىڭ پىيادە لەشكەردىن ئىبارەت ئۈستۈن ھەربىي كۈچ بىلەن باستۇرۇپ كېلىۋاتقانلىقى بۇ ساددا دەرۋىشىنىڭ خىيال. غىمۇ كىرىپ چىقمايتتى.


يەتتىنچى باب


يۈرۈڭقاشتا قان تاشقىنى

ھېسابسىز كۈچ - قۇۋۋەتنى ئۆزىدە مۇجەسسەم قىلغان قەھرىلىك يانار تاغ بىردىنلا پارتلاپ كەتتى. كوچا - كوچىلارغا تولۇپ كەتكەن غەزەپلىك پۇقرا قىرغاقلىرىغا ئۆزىنى ئۇرۇپ، چاۋا - چاتقاللارنى قويماي سۈرۈپ ئېقىۋات. قان تومۇز تاشقىنىغا ئايلاندى. ئۇلار كۆرگەنلىكى يات لەشكەرنىڭ، يات لەشكەرلەرگە باش ئەگكەن ئازغۇن بەگلەرنىڭ بوغۇزىنى بوغۇپ تۇرۇپ ئۆز ئادەملىرىنىڭ دېرىكىنى قىلدى. پوكىنىغا دەسسەپ «چوڭلىرىمىزنى تېپىپ بەر» دەپ قىستىدى. مىلتىقلىرىنى بەتلىشىپ، قىلىچىنى يالىڭاچلىغان

جاللاتلار توپىغا ئۆتكۈر شەمشەردەك بۆسۈپ كىرىپ، تۇغ - ئەلەملىرىنى يەرگە ئۇردى، دەسسەپ چەيلىدى، قورال - ياراغلىرىنى تارتىۋالدى. شەھەرنىڭ جىمى بۇلۇڭ - پۇچقاقلرىنى، سېپىل ئىچى، ئوردا ھەرەمخاند - لىرى، سارايلارنى چالا قويماي ئاقتۇرۇپ، يۇرت كاتتىلىرىنىڭ سىماسىنى كۆرەلمىدى - دە، ئۆزلىرىنى قويدىغان يەر تاپالماي قېلىشتى. كىشىلەر كوچىلاردا دەۋرەپ بار ئاۋازى بىلەن نەرە تارتىشتى. نومۇسقا چىدىماي تاملارغا، تېرەكلەرگە ئۈسسۈيىتى، چاچ - ساقاللىرىنى يۇلۇشتى. كىمىندۈر چايناپ - چايناپ يۈركۈۋەتكۈسى، قىيما - چىيما قىلىۋەتكۈسى كېلەتتى. ئۇلار پادىشاھقا ئەمەس، بەلكى يۇرت بېشى - ئۆزلىرىنىڭ تىمسالى ئۈچۈن ئاھ ئۇراتتى. خورلانغان ئانا ماكانى، دەپسەندە قىلىنغان ئىززەت - ھۈرمىتى ئۈچۈن يىغلايتتى. زېمىن مۇڭغا، پۇقرا غەمگە پاتقاندى. پادىشاھقا قەست قىلغان ناكەسلەرگە، كۆزلىرىگە قان تولغان ھىيلىگەر دۈش - مەنگە لەنەت تاشلىرىنى ياغدۇراتتى.

«قانداقتۇر بىر پادىشاھ لاچىنئاتا مازىرى يېنىدىكى توپىچا دېگەن يەرگە چۈشكۈن قىلىپتۇ. ھاجى پادىشاھنى تۇتۇۋالغىنى شۇ پادىشاھ ئىكەن» دېگەن بىر خەۋەر يېتىپ كەلگەن ھامان ئەل - يۇرتنىڭ غەزەپ پىلتى - سىگە ئوت تۇتاشتى. مىڭ - مىڭلاپ ئادەملەر «ئاللاھۇ ئەكبەر» دېگەن تەكبىر ساداسى ئىچىدە ئۇلۇغ ئېقىمغا ئوخشاش توپىچا تەرەپكە قاراپ ئاقتى. بۇ ناماز پېشىن بىلەن نامازدىگەر ئارىلىقىدىكى چاغ ئىدى. پۇقرالار توپىنىڭ ئالدى دەل نامازدىگەر پەيتىدە توپىچاغا يېتىپ باردى. ئۇلار چېنىنى ئالدىنىغا ئېلىپ، ئۈدۈل كەلگەن چېدىرغا ئېتىلدى، ئۆلۈمگە پەرۋاندىدەك ئۆزىنى ئۇردى. پومداقلىشىش، مۇشتلىشىش باشلىنىپ كەتتى. پۇقرالار بىلەن لەشكەرلەر قۇم بىلەن توپىدەك ئارىلىشىپ، يەرلەر ئاختاما قىلىنغاندەك تىلغاندى. ئادەملەرنىڭ ئايغىدىن كۆتۈرۈلگەن قويۇق چاڭ چۆل قويۇنىدەك ئاسمانغا ئۆرلەپ، ئۇيۇققا باش قويغان قۇياش يۈزىنى خىرەلەشتۈردى. «ئۈر - چاپ» ئاۋازى، تەكبىر ساداسى، ئاندا - ساندا ئېتىل -





خان مىلتىق ئاۋازلىرى، يارىدارلارنىڭ ئىگراشلىرى بارغانسېرى ئەدىگىلى تۇردى. كىملىرىدۇر ئولجا ئالغان ياۋىداق ئاتلارنى مىنىۋېلىپ، ئۇياق - بۇياق چېپىشاتتى، ياتلار پادىشاھنىڭ ۋە ھاجى پادىشاھنىڭ قايسى چېدىردا ئىكەنلىكىنى تىگىنگلايتتى.

ياقۇپبەگ خوتەن شەھىرىگە ئاياغ باسقاندا جاھىل خوتەنلىكلەرنىڭ قاتتىق قارشىلىققا دۇچ كېلىدىغىنىنى جەزملەشتۈرەلىگىنى ئۈچۈنلا نىياز ھېكمىبەگ بىلەن ھە - ھۇ دېيىشىپ ھەبىبۇللاخاننى ئوڭۇشلۇق تۈردە ئۇجۇقتۇرۇپ، شۇنچە كۆپ قوشۇننى ھېچقانداق زىيانسىزلا خوتەن دەرۋا - زىسىغىچە ئەكېلەلىگەندى. بىراق، بۇنىڭ ھەممىسى يىراقتا قالغان ئۆت - مۈشكە ئايلىنىۋاتاتتى. خوتەن ئەھلى بۈگۈن باشقىچە قىياپەت بىلەن جەڭ ئېلان قىلىۋاتاتتى. نەچچە ئون مىڭ باشباشتا، قۇتىغان پۇقرانى باش ئەگدۈرۈش ئەمدى ھەر قانداق ئۇستا ھەبىيارنىڭمۇ قولىدىن كەلمەيتتى. ياقۇپبەگ نېمە قىلىشىنى بىلەلمەي ئارسالدى بولۇپ تۇرغاندا ئەمىرلەشكەر خالىمان پانسات ھولۇققان پىتى چېدىرغا كىرىپ كەلدى - دە، مىڭغا يېقىن پىيادە لەشكەرنىڭ ئۇرۇپ - دەسسەپ چالا ئۆلۈك قىلىۋېتىلگەنلىكىنى، نەچچە ئون چېدىرنىڭ كۆيدۈرۈۋېتىلگەنلىكىنى، پۇقرا توپىنىڭ يېشىل چېدىرغا بارغانسېرى يېقىنلاپ كېلىۋاتقىنىنى مەلۇم قىلدى. دېمىسىمۇ، باش كۆزى يېرىلغان توپ - توپ لەشكەر ياقۇپبەگنىڭ ئىشىكى ئالدىغا يىغىلىپ، داد - پەرياد كۆتۈرۈشكە باشلىغانىدى.

ياقۇپبەگنىڭ قوشۇمىسى تۈرۈلدى، كەمىرىگە ئېسىلغان قېلىچىنىڭ سېپىغا قول ئۇزاتتى، ئېگەك گۆشلىرى تارتىشىپ كەتتى. بۇ ئۇنىڭ غەزەپلەنگەنلىكىنىڭ ئالامىتى ئىدى.

ياقۇپبەگ ئوڭ قولىنى مۇرىسىدىن ئارتىلدۇرۇپ، بارماقلىرىنىڭ ئۈ - چىنى لىكىلدەتتىپ كىمگىدۇر ئىشارەت قىلدى. ئۇنىڭ مەقسىتىنى بىر قاراشتىلا چۈشەنگەن نىياز ھېكمىبەگ خېلىدىن بېرى تەقلەپ قويغان قىزىل كىمخاب توننى ئۇنىڭغا يېپىنچاقلىتىپ، يەڭلىرىنى سېپىشىغا ياردەم -

دە بولدى. قىزىل تونلۇق ياقۇپبەگ چېدىر ئالدىغا چىقتى. بۇ ئۇنىڭ
چوڭ قەتلىئامغا ئىجازەت بەرگىنى ئىدى، جىمى دادىھا، پانساتلارغا ئاۋاز.
سىز بۇيرۇق بولۇپ ھېسابلىناتتى.
جەڭ دۇمبىقى چېلىندى، دۇمباق ئاۋازى بىلەن تەڭ، قان خۇمارى
قوزغالغان لەشكەرلەر قىلىچلىرىنى يالىڭاچلاپ پۇقرالار توپىغا قاراپ ئاچ
بۆرىدەك ئېتىلدى. ئۇچرىغانلىكى ئادەمنىڭ بېشىنى، قولىنى كۆتۈرگەنلەر.
نىڭ قولىنى ئۈزدى. مىلىق ئاغزىدىن ئېتىلىپ چىققان قارا ئىس سان.
ساناقسىز يۇمىلاق ھالقىلارنى ھاسىل قىلىپ، توپچا ئاسمىنى زۇلمەت
تۈسىگە كىرگۈزدى.
قولى قىچىشىپ كەتكەن توپچىلار قوي پادىسىدەك يۆتكىلىپ يۈرگەن
تىرىك نىشاننى ناھايىتى ئاسانلا قورۇلغا ئالدى - دە، گۈمبۈرلىتىپ ئوت
ئاچتى. تەنسىز باشلار، باشسىز تەنلەر، تىتما - تىتما بولغان مۇسكۇل
گۆشلىرى پارتلاش ئاۋازى بىلەن تەڭلا كۆك قەھرىگە كۆتۈرۈلدى.
ھېسابسىز كىشى ئات تۇياقلىرى ئاستىدا ئېچىنىشلىق ئىگرايىتى، تاۋۇز
كەسكەندەك يېرىلغان قورساقلاردىن سىرتىغا چىقىپ قالغان قانلىق ئۈچەي.
لەر ئات ئايىغىدا خۇددى قىزىل ئارغامچىدەك سۆرىلىپ يۈرەتتى. يانجىل.
غان باشلارنىڭ مېڭە قېتىقى نەچچە مىڭ قاچا قېتىقىنى تۆكۈۋەتكەندەك
ھەممىلا يەردە يېپىلىپ ياتاتتى. پۇقرا قولىدىكى قىڭراق، پالتا - كەكە،
كالتەك - توقماق دېگەنلەر بىرەھىم لەشكەرلەرنىڭ ئۆتكۈر قىلىچلىرى،
پىستانلىق مىلتىقلىرى ئالدىدا ھېچنېمىگە دال بولالمايتتى.
قەتلىئام خېلى ئۇزۇنغىچە سوزۇلدى، پۇقرالار توپى ئۆز ئىرادىسى
بىلەن ئەمەس، بەلكى قوراللانغان قاسساپلارنىڭ شەپقەتسىزلەرچە قىستاپ
كېلىشى بىلەن ئاستا - ئاستا شەھەر مەركىزىگە قاراپ چېكىنىشكە باشلىدى.
چېكىنىۋېتىپ ئۈرۈشتى، سۈرۈلۈۋېتىپ ياقىلاشتى. بەزىلىرى بىرەر
لەشكەرنى گېلىدىن ئامبۇردەك بوغقىنىچە ئۆزى بىلەن بىللە سۆرەپ
ماڭدى. ئېپى كەلسە كالتەكلىدى، ئاتلىقلارنىڭ ئېتىنى ئۈرۈكۈتۈپ، ئادىم.

نى بەرگە يېقىتتى، ئۆلگۈرەلسە ئەدىبىنى بەردى، ئۆلگۈرەلمىسە بىرەر بارمىقىنى بولسىمۇ ئۈزۈپ تاشلىدى. نەچچە مىڭ نەر توپچادىكى چىدىرلار ئارىسىدا جان ئۈزدى، نەچچە مىڭ جەسەت توپچا بىلەن شەھەر ئارىسىدا قالدى...

ئەللىك نەچچە يىللىق ئۆمرىنىڭ نەچچە ئون يىلىنى قان بېخسىغان جەڭ مەيدانلىرىدا ئۆتكۈزگەن ياقۇپبەگ دۈشمىنىگە شىردەك ئېتىلىدىغان، ئۆلۈمگە مەرتلەرچە ئۆزىنى ئۇرىدىغان بۇنداق خەلقنى زادىلا ئۇچرىتىپ باقمىغانىدى. ئۇ دەشتى قىپچاق ئەتراپىدا مەرگەن قىرغىزلار، قىلىچىۋاز قازاقلار ئۈستىگە يۈرۈش قىلغان. ئاقمەسچىتكە بېسىپ كەلگەن بەستلىك رۇسلار بىلەن تۇتۇشۇپ كۆرگەن، قەشقەر چېرىكلىرى ۋە كۇچا خوجىلىرى بىلەنمۇ جەڭ قىلغان. بىراق، خوتەنلىكلەردەك قارام، قاپ يۈرەك، قورقۇم-سىز ئادەملەرگە ھەرگىز دۇچ كېلىپ باقمىغانىدى.

پۇقرالار ئاخىرى شەھەر دەرۋازىسىغىچە سۈرۈپ تاشلاندى. ئۇلارنىڭ ئىشىنى خىللانغان بەش مىڭ ئاتلىق لەشكەرگە تاپشۇرغان ياقۇپبەگ ئۈچ يۈزگە يېقىن خاس مەھرىمىنىڭ مۇھاپىزىتىدە يېقىن ئەتراپتىكى چىدىرلار-نى ئارىلاشقا باشلىدى. ئۇ تاناپلىرى كېسىلىپ، تۈۋرۈكلىرى سۇندۇرۇلغان چىدىر ئالدىدا ئەزرائىلنىڭ ئالقىنىدا جان تالىشىۋاتقان بىر لەشكەرنى ئۇچرىتىپ قالدى. بارماقلىرى لاتىدەك چاينىۋېتىلگەن، ئاياغ پەيلىرى گال تىغ بىلەن ئۈزۈۋېتىلگەن بۇ لەشكەر نېمىشقىدۇ ياقۇپبەگنىڭ دىققىتىنى ئۆزىگە تارتتى. ئۇ سوغۇق توپا ئۈستىدە قېتىپ قالغان قانغا قاراپ قويۇپ، لەشكەردىن سورىدى:

— سەن نەلىك، پانساتنىڭ كىم؟

— قوقانلىق، قۇللىرى مرزا باباجان ئابدۇللا پانساتنىڭ قول ئاستى-دىكى مەھرەم ئىدىم، ئۇلار مېنى تۇتۇۋېلىپ مۇشۇ ھالغا كەلتۈرۈپ قويدى.

— ھىم، مەن قوقانلىق دېگىن...

ياقۇپبەگ يېشىل چېدىردىن ئانچە ئۇزاققا بارمايلا يەنە نۇرغۇن
ئۆلۈكلەرنى، ئەجەل دوقمۇشدا تىركىشىۋاتقان ئون نەچچە يۈز بېشىنى،
ئېچىنىشلىق نالە قىلىۋاتقان ناكار - مېيىپلەرنى يولۇقتۇردى. ئۇنىڭ
چىرايى قەغەزدەك ئاقىرىپ كەتتى. ئاستىنقى كالىپۇكىنى مەھكەم چىشلىدى.
توساتتىن تونىنى شارت قىلىپلا سالدى - دە، ئېگەرلەنگەن ئاتنى يېتىلەپ،
ئۆزىگە ئەگىشىپ يۈرگەن ياساۋۇل بېشىغا ئۇنى ئەمىر لەشكەر ئابدۇللا
پانسانقا كىيگۈزۈپ قويۇشقا بۇيرۇدى. شەھەر دەرۋازىلىرىنى مەزمۇت تاقاپ،
بىرمۇ ئادەمنى قاچۇرۇۋەتمەسلىككە پەرمان چۈشۈردى.
ئەمەلىيەتتە، ياقۇپبەگ يېڭى بىر قەتلىئامغا بۇيرۇق جاكارلىغانىدى.
قان رەڭگىدىكى ئەشۇ قىزىل تون ياقۇپبەگنىڭ ياكى بىرەر ئەمىر لەشكەر-
نىڭ ئۈستىدىلا بولىدىكەن، قەتلىئامنىڭ توختىتىلىشى ئەسلا مۇمكىن
ئەمەس ئىدى.

بىپايان دەشت بىلەن تۇتاشقان ئۇپۇق كەچكى شەپەق شولىسىدا
سۇس قىزارغان چاغدا، خوتەن كوچىلىرىنىڭ ھەممىلا يېرىدە شەپەقتىنمۇ
قىزىل، سەلدىنمۇ ئۇلۇغ قان كەلكۈنى ئۆركەش ياساپ ئاقماقتا ئىدى.
شەھەر دەرۋازىلىرى مەھكەم ئېتىلگەن، توپىچادىن چېكىنگەن، كۆيۈۋاتقان
ئۆيلىرىدىن قېچىپ چىققان كۈرمىگىلىغان ئاھالە شەھەر ئىچىدە چوپلىدا
سۈزۈلگەن بېلىجانلاردەك قاملىپ قالغانىدى. قان ساقىپ تۇرغان قىزىل
تونلۇق ئابدۇللا پانسان بەئەينى ئەجەل ئەلچىسىگە ئوخشايتتى. ئۇ بارغانلا
يەردە قازا قاتراپ، نەچچە مىڭ كىشىنىڭ بېشى كېسىلەتتى.
بىر كېچە ئۆتتى. لەشكەرلەرنىڭ قولى تالدى، قىلىچىنىڭ بېشى ياندى.
نەيزىلىرىنىڭ ئۇچى گاللاشتى. ئۇلار قىلىچلىرىنى كۆتۈرۈشتىن، يۈز -
كۆزلىرىنى سۈرتۈشتىن، مىلتىقلىرىغا ئوق - دورا قاچىلاشتىنمۇ زېرىكتى.
لېكىن شەھەر سېپىلى ئىچىدە قوتانغا سولانغان قويدەك سولىنىپ قالغان
نەچچە توپ، نەچچە مىڭ ئادەم ھېچ كېچىكمەي ئۆلتۈرۈلۈشى لازىم ئىدى.
توپىلاڭ يىلتىزىنى قۇرۇتۇپ، خوتەنگىلا ئەمەس، پۈتكۈل يەتتە شەھەرگە

ھەتتا پۈتكۈل جاھانغا ئىبرەت قىلماقچى بولغان ئاتامانلار ئەنە شۇنداق ئويلايتتى.

ئاخىرى ئۇ بىر ئامال تاپتى. قوشۇننىڭ كەينىگە ئەگىشىپ كەلگەن يۈزلەپ ياقا يۇرتلۇق قاسساپلار ئۇنىڭ يادىدىن كەچتى. لەشكەرلىرىمگە ئەگىشىپ گۆش-چارۋا تىجارىتى قىلىمەن دېگەنلىكى قاسساپلار دەرھال رويخەتتىن ئۆتسۇن، كىمكى كەلمەيدىكەن ياكى پەرماندىن باش تارتىدۇ-كەن، خوتەنلىك دەپ قارىلىپ تىخ سىياسەتتىن ئۆتكۈزۈلىدۇ، دېگەن پەرمان قاسساپلار ئارىسىدا جاكارلاندى.

جاكاردىن كېيىن، ئەتىسى ئوردىغا يېقىن بىر يەردە ئۇزۇن - ئۇزۇن خەندەكلەر كولاندى. ئۆلۈشتىن قورقۇپ، ئۆلتۈرۈشكە مەجبۇر بولغان قاسساپلار خەندەك ئەتراپىدا بىلەكلىرىنى شىمايلاپ سەپراس بولۇپ تۇ-رۇشتى. بىر لەشكەرگە بىردىن پۇقرانى ئەكىلىش بۇيرۇلدى، ئۇلار قىلقۇي-رۇق قىلىنغان پۇقرالارنى خەندەك لېۋىگە ھەيدەپ كېلەتتى - دە، گەجگە-سىدىن بېسىپ يەرگە ياتقۇزاتتى. قاسساپلار كۆزلىرىنى يۇمۇپ ياتقۇزۇل-غانلارنى قوي بوغۇزلىغاندەك بوغۇزلاپ، قان تولغان خەندەككە ئىتىرەت-تى. بىراق ھېچكىم يا لەشكەرلەرگە، يا قاسساپلارغا يالۋۇرمايتتى، بىر ئېغىزمۇ داد - پەرياد سالمايتتى.

خەندەك ئالدىدا يەنە نەچچە مىڭ ئادەم ئۆلۈمنى كۈتۈپ تۇرۇشات-تى. دەل شۇ چاغدا لەشكەرلەر ئارىسىدىن چىقىپ كەلگەن نىياز ھېكمىبەگ ياقۇپبەگنىڭ ئالدىدا تىزلاندى - دە، زەئىپ ئاۋاز بىلەن: — قوشىپكى جانابلىرى، قىساس قىلىچلىرىمىز پۇخادىن چىقتى، بۇ تىرىكتاپ قاسساپلارمۇ ھالىدىن كەتتى. كەمىنە قۇللىرى تۆۋەنچىلىك بىلەن ئۆتۈنمەنكى، قەتلىئامنى ئاخىرلاشتۇرىدىغان پۇرسەت كەلدى. قالغان مۇسۇلمانلارنىڭ بىر قوشۇق قېنىدىن كەچسە. ئۇلار ئىتائەتمەنلىك بىلەن پۇقرادارچىلىقنى قىلسا، — دېدى.

ياقۇپبەگ نىياز ھېكمىبەگكە تىكىلىپ تۇرۇپ بىر پەس خىيال سۈر-

— قىزىل تون ئەمدى سېلىپ تاشلانسۇن، — دېدى، ھەممە
 كۆرسۇن دېگەندەك ئات ئۈستىدە گىدىپ تۇرغان ئابدۇللا پانساقا قاراپ.
 تەلىپى ئوڭدىن كەلگەن بىر قانچە مىڭ پۇقرا ئومۇمىي ئەپۇ بويىچە
 قەتلىئامدىن ئامان قالدى، ھايات قالغانلار نومۇس ئوتىدا ئۆرتەنسە ئۆرتەن-
 دىكى، ئۆز تەلىپىدىن خۇشال بولۇپ كەتمىدى. قان تولغان خەندەككە،
 قوۋم - قېرىنداشلىرىنىڭ باش ۋە تەنلىرىگە ئاخىرقى قېتىم قاراپ سۈكۈتكە
 چۆمدى. بىر تامچىمۇ ياش تۆكۈمدى. ئۇلارچە بولغاندا، بۇ دۇنيادا ھايات
 قېلىپ قۇل بولۇپ ياشىغۇچە، ئەل سۆيەر يۇرتداشلىرى بىلەن بىر گۆردە
 ياتقىنى ئەۋزەل ئىدى.

سەككىزىنچى باب ھازىدار شەھەر

شەھەر ئاسمىنىدا ئويۇپ قالغان سۈر بۇلۇتلار ئارىسىدا توپ-توپ
 قاغا-قۇزغۇنلار ئەگىپ يۈرەتتى، ئەگىگەنسېرى پەسلەيتتى. توپچا بىلەن
 شەھەر ئارىسىدىكى كەڭ ئوچۇقچىلىقتا سوزۇلۇپ ياتقان سانسىز جەسەتلەر،
 كۆلچەك بولۇپ ئويۇپ قالغان قانلارنىڭ ھىدى ئۇلارنى يىراق باياۋانلار-
 دىن چىلاپ كەلگەنىدى. قۇزغۇنلارغا قوشۇلۇپ كەلگەن بىر يېگانە لاچىن
 كۆك قەھرىدە ئەزەلدىن ئەركىن پەرۋاز قىلىپ كەلگەن بىرنەچچە كەپتەرنى
 رەھىمسىزلەرچە قوغلاپ يۈرەتتى. ئۇچۇم بولغاندىن بېرى ئۆزىگە تەۋە بىر
 پارچە ئاسمانغا بىرەر يات قۇشقاچنىمۇ يېقىن يولاتمايدىغان بۇ كەپتەرلەر
 بۈگۈن جۇغى ئۆزىدىن كۆپ كىچىك بولغان بىر كەلگۈندى جانىۋار
 تەرىپىدىن بوزەك قىلىنىۋاتاتتى.

يەردە ئېغىر سۈكۈنات ھۈكۈم سۈرمەكتە ئىدى. بۇ سۈكۈنات دەھ-
شەتلىك بوران ياكى شىددەتلىك يەر تەۋرەشتىن كېيىنكى جىمجىتلىققا
ئوخشايتتى. جانلىقلارمۇ جىم ئىدى، جانسىزلارمۇ جىم ئىدى. تاشتىن
پۈتكەن يۈرەكنىمۇ مومدەك ئېرىتىۋېتىدىغان بۇ ئېچىنىشلىق مەنزىرە ئادەم-
نىڭمۇ، تەبىئەتنىڭمۇ تىلىنى توڭلىتىپ قويغانىدى. ھەممە نەرسە ئىچىدە
يىغلايتتى. ئۆلۈم قورقۇنچىدىن ئەمەس، مەردلەرچە ئۆلگەنلەر ئۈچۈن
يىغلايتتى، پۇقرانىڭ قەلبى زەرداب بىلەن توشۇپ كەتكەنىدى.

دەرۋەقە، خوتەنلىكلەرنىڭ قەلبىدە ساقايىماس جاراھەتلەرنى قالدۇرۇپ
كەتكەن بۇ قانلىق ۋەقە قورقۇنچلۇق چۈشتەكلا يۈز بەردى. زامان-زامان-
لاردىن بۇيان ئەزىز تۇپرىقىنى جېنىدىن ئەتىۋار بىلىپ كەلگەن بۇ
كىشىلەر بىلىپ ۋە بىلمەي ئۆلۈم يولىنى تاللىۋېلىشتى. بىلىمدى دېگەندىمۇ
ئۇلار ئۆز يۇرتىنى تونۇمايدىغان ئاڭقاۋلاردىن ئەمەس ئىدى. ئەقەللىسى،
ئەجرىدىن ئارتۇقراق نېمەت بېرىۋاتقان زېمىنىنى تونۇيتتى. ئۆزلىرىنى
يەلكىسىگە مىندۈرۈپ يۈرۈپ چوڭ قىلغان ئانا تۇپراقنى بىلەتتى. شۇڭا
ئۇلار ئاتا - بوۋىلىرىنىڭ قەبرىسى ياتقان، مۇھەببەتلىك باغرىدا ئەركىلەت-
كەن ۋەتىنىنىڭ ئامانلىقى ئۈچۈن كېيىننى بىللە ئېلىپ، «يا ئۆلۈم، يا
كۆرۈم» دەپ مەيدانغا چۈشتى.

بىراق، مۇھەببەت ۋە نومۇس ئۈچۈن تۆلەنگەن بەدەل ئاخىرى
بىكارغا كەتتى. تۆكۈلگەن قان، كېسىلگەن باش، يىقىلغان تەن ھەددى-
ھېسابسىز بولدى. يىرتقۇچ ھايۋاندىن ئىنساپ، ئادالەت كۈتۈشنىڭ مۇمكىن
ئەمەسلىكى رەھىمسىز پاكىت ئارقىلىق ئىسپاتلاندى. ئۇلار مەڭدەپ قالدى،
كۆرۈۋاتقىنىنىڭ قاپاھەتلىك چۈش ياكى رېئاللىق ئىكەنلىكىنى بىر مەھەل
ئايرىۋالالمىدى.

سۈكۈتلۈك بىر كۈن ئۆتۈپ كەتتى. ئۇلار كۆرگىنىنىڭ چۈش
ئەمەس، بەلكى قىيامەتكىچە ئەستىن كۆتۈرۈلمەيدىغان، قىرىق مىڭ ئادەم-
نىڭ جېنىغا زامان بولغان قانلىق قىرغىن ئىكەنلىكىگە ئىشەنگەندىلا ئاندىن

ئۇنىنى قويۇۋېتىپ يىغلاشقا، ھازا ئېچىشقا باشلىدى.

بۇ قەتلىئامدا تالاپەتكە ئۇچرىغان شېھىتلەرنىڭ كۆپچىلىكى كەتمەن بىلەن ئېتىزدىن باشقىنى ئوقمايدىغان، لېكىن يەر قەدرىنى بىلىدىغان كۆك نامرات دېھقانلار ئىدى. ئەل بېشىغا نېمە بالا كەلگەنلىكىنى ئاڭقىرالماي ئۆيىدىن چىقىشقىمۇ ئۈلگۈرەلمىگەن شەھەرلىكلەرنىڭ يېرىمى بولسا مۇئەلەمەق ئۆلۈمدىن ئامان قالغانىدى.

ئەمدى ئۇلار نېمە قىلىشنى ئوبدان بىلىۋالدى. قارىلىق تۇتقان پېتى كوچىلارغا چىقىپ، ئۆلگەنلەرنىڭ تۇغقانلىرىغا خەۋەر بېرىشتى. ئىگىسىز جەسەتلەرنى يۇيۇپ - تاراپ يەرلىكىدە قويدى. يارىلانغانلارنىڭ يارىسىنى تاڭدى. يوقالغانلارنىڭ ئىز - دېرىكىنى قىلدى، تاشچىلار مەھەللىسىدىكى كونا قۇدۇقتىن ھەبىبۇللاخان جەمەتى ۋە يەتمىشكە يېقىن ئوردا بەگلىرىنىڭ جەستىنى سۈزۈۋېلىشتى.

قەتلىئامنىڭ ئۈچىنچى كۈنى يۇرت جامائىتى يۈز نەچچە مېيىتىنى جۈمە نامىزىغا ئۈلگۈرتۈپ چوڭ مەسچىتكە ئەكەلدى. رەت - رەت تۇرۇپ كەتكەن جىنازا ۋە ئاق كىگىزگە ئورالغان جەسەتلەر ئارىسىدا قازانچى يارمۇھەممەتنىڭ جىنازىسىمۇ بار ئىدى. قىلىچ تەككەن سول بىلىكىنى پوتىسى بىلەن بوينىغا ئېسىۋالغان ئايمۇھەممەت ئىنىسىنىڭ جىنازىسىنى قۇچاقلاپ يۈم - يۈم يىغلايتتى. ئۇ پەقەت ئاھ ئۇرالايتتى، ئاھ ئۇرغان بىلەن ئاۋازى چىقمايتتى، يىغلىيالايتتى، يىغلىغان بىلەن كۆز يېشى قۇرۇپ كەتكەنىدى. يۇرتداشلىرىغا ۋە ئائىلىسىگە كەلگەن بۇ چوڭ بەختسىزلىك ئۇنىڭ يۈرىكىنى داغمال ياققاندىكە ئېچىشتۇراتتى.

يارمۇھەممەت ھېلىقى كۈنى ئاكىسى ۋە كېپەك دەرۋىش بىلەن خوشلىشىپ ئۇدۇل قاراقاشقا قاراپ چاپتى - دە، يۇرت بېشىغا كەلگەن بالايىئاپەتتىن قاراقاشلىقلارنى يىغلاپ تۇرۇپ خەۋەرلەندۈردى. نەچچە مىڭ ئاتلىقنىڭ خوتەن تەرەپكە ئۆتۈپ كەتكىنىگە قاراپ بىرەر قانلىق ۋەقەنىڭ يۈز بېرىدىغانلىقىغا كۆزى يەتكەن قاراقاشلىقلار ئاللىقاچان ھەرىكەتكە

كەلگەندى. يارمۇھەممەت چوماق كۆتۈرگەن نەچچە توپ ئالامانى باش-
لاپ، چاقماق تېزلىكىدە خوتەن شەھىرىگە ئۇلاشتى. توپچاغا يېتىپ
كېلىپلا باش - كۆز يوق پومداقلاشما جەڭگە كىرىپ كەتتى.
بۇ يىل ئەمدىلا يىگىرمىگە تولغان يارمۇھەممەت مەھەللە مەكتىپىدە
ئاران تۆت يىللا ئوقۇيالىغىنىغا قارىماي خېلى كۆپ نەرسىلەرنى بىلەتتى.
كەلگەن-كەچكەنلەردىن بىرنىمىلەرنى سوراپ بىلىۋېلىشقا ئامراق ئىدى.
ئادەتتە بېشىنى ئىچىگە تىقىپ يۈرگىنى بىلەن مۇرەككەپ، چىگىش مەس-
لىلەر ئۈستىدە توغرا ۋە تېز يەكۈن چىقىرالايتتى. ئۇنىڭ دېگىنىنى قىلماي
قويمىدىغان، باسقان ئىزىدىن يانمايدىغان جاھىل مەجەزى قاۋۇل ئۈستىغا
بەكمۇ ياقاتتى. شۇنىڭ ئۈچۈنمىكىن، دادىسى ئۇنىڭغا كۆڭلىنى يېقىن
تۇتاتتى. ئۆيدە ئۆزى بولماي قالغاندا ئائىلىۋى ئىشلارنى چوڭ ئوغلىغا
ئەمەس، بەلكى يارمۇھەممەتكە تاپشۇراتتى، بىر ئۆي دېگەندە قانچىلىك
چوڭ ئىمتىياز بولسۇن؟ ئۆي ئىشلىرىنى بىر تەرەپ قىلىشتا ئۇ يەنىلا
ئاكسىنىڭ سىزىقىدىن چىقمايتتى. بىكار بولسا دۇكانغا چىقىپ يا كۈيەك
باشاتتى، يا كۆمۈر تاسقايتتى. ئىشقىلىپ ئاكسىنىڭ قولىنى سوۋۇتۇشنىلا
ئويلايتتى. ئۈچەيلەن ئويۇن - چاقچاق قىلىشقاندا بولسا يارمۇھەممەت
ئاكسى تەرەپتە تۇرۇپ، سىڭلىسى گۈلئايىمنىڭ چىشىغا تېگەتتى. تېرىككەك
سەبىي قىز قولىغا سۈپۈرگە ئېلىۋېلىپ ئاكسىنى قوغلاپ ۋايىچىنىنى چىقىد-
رىۋېتەتتى. ھەتتا ئەركىلەپ، ئىشكىنى ئىچىدىن ئېتىۋېلىپ ئۇنى ئۆيگە
كىرگۈزمەيتتى. بۇنداق چاغلاردا ئايمۇھەممەت ئارىغا كىرىپ سالا قىلات-
تى. دە، ئىنىسىنىڭ «گۇناھ» نى تىلىۋالاتتى.

— ئاكا، قارىسام بەكمۇ جاپا تارتىپ كېتىۋاتسەن، — دېگەندى
يارمۇھەممەت بىر كۈنى ئاكسىغا ئىچ ئاغرىتىپ، — دادام كەتكەندىن
بېزى ئۆيىنىڭ جىمى يۈكى سېنىڭ زىممەڭگە چۈشۈپ قېلىۋاتىدۇ، مۇنداق

بولسۇن، دادام قايتىپ كەلگۈچە مەن ئوقۇشقا بارماي تۇراي، دۇكان ئىشىغا ياردەملىشىپ قولۇڭنى ئانچە - مۇنچە سوۋۇتسام ئەجەب ئەمەس، سىڭلىمىز چوپچوڭ بولۇپ قالغاندا كۆمۈر كۈپىسىگە مىلىنىپ يۈرمىسۇن.

ئايىمۇھەممەت ئىنىسىغا ئەقىل كىرگەنلىكىنى تۇنجى قېتىم ھېس قىلدى. لېكىن ئۇ ئىنىسىنىڭ تەلىپىگە قوشۇلمىدى. پەقەت موللامدىن ساۋاق ئالمايدىغان چاغلاردىلا قول - قانات بولۇشقا ماقۇل بولدى. شۇنىڭ بىلەن گۈلئايىمۇ دۇكانغا ئانچە چىقمايدىغان بولدى. پەقەت ئوچاق بېشىدا كەرىمقۇلنىڭ يېقىملىق چاقچاقلىرى ئاڭلانغاندىلا ئاندىن دۇكانغا چىقىپ ئۇنى - بۇنى قىلىشىپ بېرىپ يۈردى...

ناماز چۈشۈرۈلدى، ئىمام يىغىسىنى توختىتىۋېلىپ دۇئاغا قول كۆ- تۈردى. كىشىلەر ئۇرۇق - تۇغقان، تونۇش-بىلىشلىرىنىڭ مېيىتى ئالدىدا دەمداردەك بۇقۇلدايتتى، ئىشىغان، قىزارغان كۆزلەردىن ئىسسىق ياشلىرى سرغىپ چۈشەتتى. ئۆپكىدەپ تۇرۇپ دۈرۈت ئوقۇيتتى، ئاھ ئۇرغاندا ئېتىلىپ چىققان ئوتلۇق دەملىرى لەۋلىرىنى، ئالقانلىرىنى كۆيدۈرەتتى. يېرىم ئاي شەكلىدە ئېگىلگەن بارماقلىرى كۈز شامىلىغا دۇچ كەلگەن يۈپۈرماقتەك تىترەيتتى. خۇداغا نالە قىلىپ، شېھىتلەر ئۈچۈن جەننەت تىلەيتتى. ۋولقانلىق يۈرىكىدىن ئېتىلىپ چىققان ئىمان نۇرى بىلەن قىساس قىلىچىنى تاۋلايتتى.

مەسچىت جامائىتى جىنازىلارنى بېشىدا كۆتۈرۈپ گۆرىستانلىققا ئې- لىپ ماڭغاندا پۈتكۈل شەھەرنى يىغا - زار قاپلىدى. دولقۇندەك مەۋج ئۈرۈپ كېلىۋاتقان ئادەملەر ئېقىمى ئارىسىدا يارمۇھەممەتنىڭ جىنازىسى زەخمىلەنگەن ئاق قۇدەك لەرزىلەر ئۈزۈپ باراتتى. جىنازىنى ئايىمۇھەممەت، كەرىمقۇل، كېپەك دەرۋىش ۋە يەنە بىر قوشنىسى كۆتۈرگەنىدى. يارمۇھەممەتنىڭ ئۆلۈمىگە ئەڭ قاتتىق قايغۇرغان كىشى يەنىلا كېپەك

دەرۋىش بولدى. قەتلىئام داۋامىدا لەشكەرلەر تەرىپىدىن قىلىچ ئەمەس،
بىر تېپىككىمۇ ئەرزىمەيدۇ دەپ جازادىن ساقىت قىلىنغان بۇ بوۋاي
ئور-چاپ بېسىققاندىن كېيىنلا ئايمۇھەممەتلەرنىڭكىگە كەلگەندى. ئۇ
خەندەك لېۋىدىن قويۇپ بېرىلگەن ئايمۇھەممەتنى كۆرۈپ، يۈرىكى ئىزغا
چۈشتى - دە، يارمۇھەممەتنىڭ گېپىنى قىلدى. گۈلئايىم يىغلاپ تۇرۇپ
ئاكىسىنىڭ خەۋىرىنى ئالمايۋاتقانلىقىنى ئېيتىۋېدى، ئۇ ئۇۋىسىدىن ئۈچ-
قان قېرى بۈركۈتتەك تالاغا قاراپ ئېتىلدى، كەينىدىن ئايمۇھەممەتمۇ
يۈگۈردى.

ئايمۇھەممەت بىلەن كېپەك دەرۋىش يارمۇھەممەتنى ئىزدەشكە كە-
رىشتى، ئۇچرىغانلىكى ئادەمدىن سورىدى، كوچىلاردا، كونا تاملىقلاردا،
ئېرىق - ئۆستەڭلەردە ساينىڭ تېشىدەك يېتىپ كەتكەن جەسەتلەر ئارىسى-
نى بىرمۇ بىر ئاقتۇرۇپ چىقتى.

ئۇلار كەچكە يېقىن قاراقاشلىقلار ئەڭ بۇرۇن جەڭگە كىرگەن
توپچاغا كەلدى - دە، جەسەتلەرنى ئۆرۈپ - چۆرۈپ يۈرۈپ ئىزدىگەن
ئادىمىنى ئاخىرى تېپىۋالدى. يارمۇھەممەت تۈنۈگۈنكى قۇچاقلاشما جەڭدە
بىر لەشكەرنىڭ گېلىنى ئامبۇردەك سىققان پېتى قېتىپ قالغانىدى. تۇيۇق-
سىز تۇرغاندا سانجىلغان بولسا كېرەك، دۈمبىسىگە يېرىمى پاتقان قىلىچ
سېپى سوغۇق شامالدا تىترەپ تۇراتتى.

ئايمۇھەممەت ئىنسىنىڭ جەستى ئۈستىگە تاشلاندى. ئۇنىڭ لەش-
كەرنىڭ بوغۇزىغا بىگىزدەك يېتىپ كەتكەن بارماقلىرىنى تەسلىكتە ئاجرات-
تى - دە، يول بويى ھازا ئېچىپ جەسەتنى ئۆيگە ئەكېلىشتى. ئامراق
ئاكىسىنى بۇ ھالدا كۆرگەن گۈلئايىم كەينىگە تىرىڭكىدە ئۇچۇپ چۈشتى.
پېشانىسىگە سوغۇق ئۆتكۈزۈلگەندىلا ئاندىن ھوشىغا كېلىپ، قوشاق
قېتىپ يىغلاشقا باشلىدى. ھايات ۋە ئۆلۈم ئارىسىدا قېقىلىپ يۈرۈپ يۈرىكى

قېتىپ كەتكەن كېپەك دەرۋىشمۇ گۈلئايىمنى يۆلەۋېتىپ، ھۆڭرەپ يىغلىدى.
ۋەتتى.

ماتەم تىغى بىلەن باغرى تىلغانغان بۇ بوۋاي يارمۇھەممەتنىڭ،
شۇنچە كۆپ بىگۇناھ خوتەنلىكنىڭ قىرىلىپ كېتىشىدە ئۆزىنىمۇ ئەيىبلىك
ھېسابلايتتى. ئەھلى يۇرتقا بۇ باقىي قىيامەتتىن ئالدىن خەۋەر بېرەلمىگەن.
لىكىگە ھەسرەت چېكەتتى. يەنە كېلىپ ئۇ ئۆزىنى دىنىي ئىسلام ھامىلىدە.
رى دەپ مەيدىسىگە مۇشتلايدىغان كالىكىسەرلەرنىڭ بىگۇناھ پۇقراغا
مۇشۇنچىۋالا قاتتىق قوللۇق قىلىدىغانلىقىنى ئويلاپمۇ ئۈلگۈرمىگەن،
يۇرت. يۇرتلارغا ئادەم ئەۋەتشتە جامائەتنىڭ كۈچى بىلەن ياتلارنى
ئىنساپقا كەلتۈرۈشنى كۆزلىگەندى.

ئۇ يارمۇھەممەتنىڭ مېيىتىنى كۆز يېشى بىلەن يۇيدى، ئۆز قولى
بىلەن كېپەنگە ئالدى. جىنازىنىڭ بىر پۈتىنى كۆتۈرۈپ مەسچىتكە ئەكەل-
دى ...

شەھەرنىڭ تاغ تەرىپىدىكى قەدىمكى زاراتگاھلىق جىنازا بىلەن
توشۇپ كەتكەن، جامائەتمۇ ئادەتتىكىدىن كۆپ ئىدى، يېتىملىك كوچىسىغا
تاشلىۋېتىلگەن سولغۇن چىراي بالىلارنىڭ، يۈرەك پارىسىدىن ئايرىلغان
بىچارە ئانىلارنىڭ ئېچىنىشلىق مۇڭ - زارى سوزۇپ ئوقۇلۇۋاتقان قىرائەت
ئاۋازىغا قوشۇلۇپ يۈرەكلەرنى ئېزەتتى. چىرايىدىن نۇر، دىلىدىن شادلىق
يوقالغان ئەركەكلەر قولمۇقول بولۇپ يەرلىك كولاشماقتا ئىدى. ئىككى
يۈز مو، ھەتتا ئۈنىگىدىنمۇ كەڭرەك كېلىدىغان بۇ زاراتگاھلىقتا مىڭلاپ
قەبرە قەد كۆتۈرۈۋاتاتتى.

ئىككىسىزلىك ئىككىسىز قالمىدى، يىغلايدىغان ئادىمى يوقلار يىغىسىز
قالمىدى. نەچچە ئون قارىيىنىڭ مۇڭلۇق قىرائىتى، دۇئاگۈيلەرنىڭ چىن
يۈرەكتىن ئۇرغۇپ چىققان تىلاۋىتى، ماتەمدارلارنىڭ پەريادلىق ھازىسى

ئەل - يۇرت يولىدا شاھادەتلىككە يەتكەنلەرنىڭ روھىنى يالغۇز قويىمىدى.
بۇ روھ يۈرەكتىن قەبرىگە، قەبرىدىن يەنە يۈرەككە كۆچتى. كۆچكەندىمۇ
يۈرەكنىڭ قات - قېتىغا قانلىق مۆھۈر بولۇپ بېسىلىپ، مەڭگۈ ئۆچمەيدى.
ئان قىساس تامغىسىغا ئايلاندى.

توققۇزىنچى باب

قىساس ئوتى ئۆچمەيدۇ

جىنايەتكە دالالەت قىلغۇچى قانلىق قىزىل تون سېلىپ تاشلاندى.
دوزاخ ئوتىدەك رەڭلەنگەن قانلىق قىلىچلار ئاخىرى قىنىغا چۈشتى. بىراق،
ئاسارەت يامغۇرى بىلەن ئۆچۈرۈلگەن گۈلخانلار، گۈلخان ئورنىدىن،
قوقاس ئارىسىدىن ئاستا - ئاستا يالقۇنچاشقا باشلىدى. قايسىدۇر بىر
مەھەللىگە بۇلاڭ - تالاڭغا بارغان لەشكەرلەر تۇيۇقسىز بوغۇزلىناتتى ۋە
ئوردا دەرۋازىسىدىن يىراق بولمىغان تېرەكلەرگە ئېسىپ قويۇلاتتى. شەھەر
كۆچىسىدا قاراۋۇللۇق قىلىۋاتقان مەرسەبلەر جىن ئەپقاچقاندىك غايىب
بولۇپ كېتەتتى. قوراللىق مەراخۇرلار بېقىۋاتقان نەسىللىك پەرغانە ئاتلى.
رىنىڭ بىر كېچىدىلا يېپى قىرغىلىپ، يارىماس تاپقا ئايلاندۇرۇلاتتى...
بۇ ھال ئەمدىلا ئۇھ دېگەن ئاتامانلارنىڭ خام - خىيالىنى تامامەن
يوققا چىقاردى. ئۇلار سىياسەت قىلىچىنى قايتا قولغا ئېلىپ، قەددى
ئېگىلىمگەنلەرنىڭ قەددىگە، تىز پۈكمىگەنلەرنىڭ تىزىغا ئوردى. ئايغاقچە -
لىق، چېقىمچىلىق تورلىرىنى كەڭ يېپىپ ئادەمنىڭ كەينىگە ئادەم سالدى،
يۇرت - يۇرتلارغا دار قادا، جازا تەدبىرلىرىنى كۆز - كۆز قىلدى،
ئىسيان ئۇچقۇنلىرىنى زادى ئۆچۈرەلمىدى. بىراق، بۇنداق ھالەت ئالدىدا

ئاتامانلار قىزىل تونىنى قايتا كىيىسۇنمۇ؟ ئامان قالغانلارنىڭ ھەممىسىنى قىرىپ، خوتەننى ئادەمسىز خارابىگە ئايلاندۇرسۇنمۇ؟ ئۇنداقتا تېرىلغۇنى كىم تېرىپ، باغ - ۋارانلارنى كىم پەرۋىش قىلىدۇ؟ بازار سەينالىرىنى كىم قىزىتىپ، كىم ئۇلارغا باج تاپشۇرىدۇ؟ چارۋىلىرىنى كىم بېقىپ، ئالتۇنلىرىنى كىم قازىدۇ؟ ئەتلەس - گىلەملەرنى كىم توقۇيدۇ؟ ئادەمزاتسىز شەھەردە ئۇ كىمگە ھۆكۈمرانلىق قىلىدۇ؟ ئاچچىق ھەقىقەت ياقۇپبەگكە شۇنى ئۇقتۇردىكى، خوتەن پۇقرالىرى روھەن ئەل بولۇشتىن تېخى تولىمۇ يىراقتا ئىدى.

ئاقمەسچىتىكى قانلىق ساۋاقنى ئېسىدە ساقلاۋاتقان ۋە كۇچا، قەشقەر جەڭلىرىدە يۈرەكئالدى بولۇپ كەتكەن بۇ ئاتامان قەشقەر، يەكەنلەردىنمۇ خەۋپسىرەپ تۇراتتى. ئاستانە كەبى ئۇ چوڭ يۇرتلارنىڭ تىزگىنىنى تۇتۇپ تۇرغان دادخاھ، پانسانلاردىن بىر دەققىمۇ خاتىرجەم بولالمايتتى. بىرەر دادخاھنىڭ نىيىتى بۇزۇلدىمۇ، ئۇ ئۆمۈر بويى ئارماندا قالاتتى.

نەچچە مىڭ لەشكەرلىك كۇچا خوجىلىرىنىڭ مارالبېشىنىڭ ئۇ تەرد - پىدە دېۋەيلەپ تۇرۇشىمۇ ئۇنىڭغا چوڭ بىر تەھدىت ئىدى. مۇشۇ بىر يىل ئىچىدە ياقۇپبەگ ئۇلارنى يەكەندىن، مارالبېشىدىن ئىككى قېتىم ھەيدىۋەتتى. كېيىن ئۇلار يۈرىكىنى قايتەك قىلىپ تا خانئېرىققىچە قىستاپ كەلدى. خانئېرىقتىكى كەسكىن ئېلىشىش گەرچە ئۇنىڭغا پايدىلىق بولغان بولسىمۇ، لېكىن يۈرىكىدە دەز، پۇتىدا ئوق ئېزىنى قالدۇردى.

ياقۇپبەگنىڭ شېرىن خىيالىنىڭ يەنە بىر ئۇچى ئاقسۇ، كۇچا، ئۇچ - تۇرپان، ھەتتا ئۈرۈمچى، تۇرپان قاتارلىق جايلارغىمۇ تۇتاشتى. بۇنىڭ - دىنمۇ يىراق يەرلەرنى بويسۇندۇرۇش ئارزۇسى ئۇنى تېخىمۇ كۆپ دۇنيا ۋە تېخىمۇ كۆپ بايلىق بىلەن ئۆزىگە تارتاتتى. بۇ ئارزۇسىغا يارىشا، تۈنۈگۈن كەچقۇرۇن قولغا تەگكەن بىر پارچە خەت ئۇنىڭ كۆڭۈل زارىقىشلىرىنى بىردىنلا كۈچەيتىۋەتتى.

كۇچادىن يوللانغان بۇ مەخپىي خەتتە: ئابدۇراخمان دادخاھ، ئابدۇللا

دېۋانبېكى ! ۋە توختى ئىشكىئاغا^① دېگەن خوجا مۇخلىسلىرى كۇچالىق خوجىلار ئارىسىدا باش كۆتۈرگەن ئىناقسىزلىقتىن مەلۇمات بېرىپ، پۇر- سەتنى چىڭ تۇتۇش، ئاقسۇ، كۇچاغا ئات سېلىش تەكلىپىنى ئوچۇق ئوتتۇرىغا قويغانىدى. تەبىئىكى، بۇ ياقۇپبەگ ئۈچۈن تېپىلغۇسىز پۇرسەت ۋە قىممەتلىك تەكلىپ ئىدى، ئەگەر خوتەن بىلەنلا بەند بولۇپ كېتىدۇ- كەن، بۇ پۇرسەت ئۇنىڭغا ساقلاپ تۇرمايتتى. پۇرسەتنى چىڭ تۇتمايدۇ- كەن، شىمال يولىنى توسۇپ ياتقان خان خوجىنى يوق قىلىش ئۈچۈن چوڭ بەدەل تۆلىشى كېرەك ئىدى. بۇنىڭ ئۈچۈن، زېھنىنى خورىتىپ، پۇت- قولىنى چۈشەپ تۇرغان بۇ يۇرتنى تەدبىرلىك، ئىتائەتمەن بىرەر ئادىمگە سويۇرغال قىلىپ قەشقەر شەھىرىگە قايتىپ بېرىشى، ھازىرلىقنى پۇختىلاپ، ئاقسۇ تەرەپكە لەشكەر تارتىشى زۆرۈر ئىدى. ئۇ مامۇقتەك يۇمشاق ئەتلەس كۆرىپدە يانپاشلاپ يېتىپ، بۇ نازۇك، زىل مەسىلە ئۈستىدە بىر كېچە - كۈندۈز خىيال سۈردى. خاس مەھرىمى ھوشۇر بەگدىن ئۆزگە، ھۇجرىغا ھېچكىمنى كىرگۈزمىدى. «خوتەننى كىمگە تاپشۇرۇش كېرەك؟ ئېزىزبەگ جاللاتقىمۇ، خالمان پانساتقىمۇ، ياكى...» .

ئۇ ئالدى بىلەن، ۋەلىخان تۆرە قەتلىئامدا قەشقەر كوچىلىرىدا قانخورلۇق قىلىپ ئادەم بېشىدىن مۇنار ياسىغان، كاللىكېسەرلىك ھۈنرى ئۈچۈن «جاللات» لەقىمىنى ئالغان ئېزىز بەگنى كۆز ئالدىغا كەلتۈردى، لېكىن كەسكىن باش چايقىدى. ھالبۇكى، قەتلىئام ئاياغلاشقان بۇ كۈنلەردە

① ئىشكىئاغا — ئەمەل نامى. ئۇ «ئىشكىكە ئىگىدارچىلىق قىلغۇچى» دېگەن مەنىدە بولۇپ، ئەسلىدە، شەھەر - بازار كوچىلىرىنى چارلايدىغان قوراللىق جەسەكچى بەگلەر «ئىشكىئاغا- سى» دەپ ئاتالغان. 1759 - يىلى چىڭ سۇلالىسى بۇنداق بەگلەرگە تۆتىنچى جەرىيەلىكتىن ئالتىنچى جەرىيەلىككە بولغان مەنسەپ مەرتىۋىنى بېكىتكەن ۋە ھوقۇق دائىرىسىنى كېڭەيتكەن. ئەمەلىيەتتە ھاكىمبەگنىڭ مۇئاۋىنى ياكى خان ئامبالنىڭ مۇئاۋىنى دەرىجىسى بىلەن ئىش يۈرگۈزگەن. بۇ ئەمەل گۇاڭشۈينىڭ 13 - يىلى (1887 - يىلى) ئەمەلدىن قالدۇرۇلغان.

جەھلى قاتتىق خوتەنلىكلەرگە قورال كۈچى بىلەن ئەمەس، مۇھىمى پەم - پاراسەت بىلەن تاقابىل تۇرۇشقا توغرا كېلەتتى. ئۇنىڭ ئۈستىگە، سەل بۇرۇن ئۆزى بىلەن بۇزرۇكخان ئوتتۇرىسىدا ئىختىلاپ كۆرۈلگەندە بۇز-رۈكخان تەرەپتە تۇرۇپ ئەمىرلىك، ھاكىملىق دەۋاسى قىلغانمۇ دەل ئېزىز-بەگ جاللاتنىڭ ئۆزى ئىدى. بۇنداق ئادەمگە ئىشىنىش، ئالتە شەھەرلىك بىر يۇرتنى ئىنئام قىلىش — ئاپەت تۈگمىنىگە سۇ قۇيۇش بىلەن باراۋەر ئىدى.

ياقۇپبەگ يەنە ئۆز يۇرتدىشى خالمان پانسانىمۇ كۆڭلىدىن ئۆتكۈز-دى. بىراق ئۇ سپاھىگەرلىكتە مەشھۇر، لەشكەر ئىشىدا قاتتىق قول بولغىنى بىلەن تەدبىرى كەم، قورسقى تار، بۇرنىنىڭ ئۈچىنىلا كۆرىدىغان ئادەم بولۇپ، ھاكىمبەگ بولۇشقا دېگەندەك مۇۋاپىق كەلمەيتتى. ياقۇپبەگنىڭ خىيال كەپتىرى ئۆزىگە تونۇش بولغانلىكى پەرغانىلىق، قەشقەرىيىلىكلەرنىڭ بېشىدىن نەچچە مەرتە ئەگىپ ئۆتتى - دە، ئاخىرىدا يەكەنلىك كونا ئىشىكئانا نىياز ھېكمبەگنىڭ بېشىغا قوندى.

«دۇرۇس، كۈچى ھىيلىسىدىن زىيادە، جاھىل ۋە ساددا خوتەنلىك-لەرگە پەقەت نىياز ھېكمبەگلا تېتىيالايدۇ» دەپ ئويلىدى ياقۇپبەگ، ئۇنىڭ ھەببۇللاخاننى قىلتاققا دەسسەتكەن چاغدىكى كۆرسەتكەن ئەقلىنى ھىسابقا ئېلىپ. ھېلىمۇ يادىدا، بىر قېتىم يەكەن شەھىرىگە ئۆزىدىن بۇرۇن قول سالغان كۇچالىق ئىسھاق خوجىدىن سوققا يەپ چىدىر - بارگاھلىرى-نى، قورال - ياراغلىرىنى تاشلاپ قەشقەرگە قاراپ قاچقاندا، نىياز ھېكمبە-بەگ ئۇنىڭغا يېتىشىۋالغان ۋە كۆڭلىگە يارىشا تەسەللى بېرىپ، ئىسھاق خوجىدىن ئۆچ ئېلىشنىڭ پايدىلىق يوللىرىنى كۆرسەتكەنىدى. ياقۇپبەگ ئەسلىدە بۇ تەدبىرلىك كىشىنى قەشقەرگە بىللە ئېلىپ كەتمەكچىمۇ بولغان، لېكىن بۇنى سېزىپ قالغان نىياز ھېكمبەگ ئېتىنى سۇغارغان بولۇۋېلىپ يەكەنگە قايتىپ كەتكەنىدى. كېيىنكى قېتىم، ئىسھاق خوجا بىلەن خۇپىيانە تىل بىرىكتۈرگەن ئىسيانچى خۇيزۇلار شەھەر غەربىگە

چۈشكۈن قىلغان ياقۇپبەگكە تۇيۇقسىز ھۇجۇم قىلماقچى بولغاندا، نىياز ھېكمبەگ ئۇنىڭغا مەخپىي ئادەم ئەۋەتىپ: «ئىسھاق خوجا بىلەن تۇڭگان-لار ئىتتىپاق تۈزدى، ئۇلار بۈگۈن تۈن نىسپىدا سەككىز مىڭ چېرىك بىلەن لەشكەرلىرىگە تېگىش قىلماقچى، دەررۇ ئامالنى قىلغايلا» دەپ خەۋەر يەتكۈزگەندى. شۇنىڭ بىلەن ئۇ چېدىر - بارگاھلىرىغا چىراغ يېقىپ قويۇپ، لەشكەرلىرىنى تۆت ئەتراپقا مۆكۈندۈرگەن، خۇيزۇ - خوجا چېرىكلىرى باستۇرۇپ كىرگەندە ياقۇپبەگ ئۇلارغا تۇشمۇتۇشتىن ئوت ئېچىپ، ھالاكەتتىن قۇتۇلۇپلا قالماي، يەكەندىن ئىبارەت بۇ مۇھىم شە-ھەرنىمۇ ئاسانلا قولغا كەلتۈرگەندى.

ياقۇپبەگ نىياز ھېكمبەگنىڭ مانجۇلار يەكەندە يۇرت سورىغان چاغلاردا خان ئامبالغا^① نايىپ بولۇپ تۆتىنچى جەرىكىلىك ئىشكناغلىق مەنسىپىنى تۇتقانلىقىنى، يەكەندە تۇرۇشلۇق مەنچىڭ قوشۇنى تەركىبىدە-كى خۇيزۇ چېرىكلەر ئۈستۈنلۈك قازانغان چاغدا خان ئامبالغا خىيانەت قىلىپ ئۇلار تەرەپكە ئۆتۈپ كەتكەنلىكىنى ئوبدان بىلەتتى. خۇيزۇلار ئىسياندىن كېيىن يەكەن شەھىرىدە ئىككى ھاكىمىيەت تەڭ مەۋجۇت بولۇپ تۇرغاندا، ئۇنىڭ يەنە خۇيزۇلاردىن يۈز ئۆرۈپ ئابدۇراخمان ھەز-رەتكە نايىپ بولغانلىقىنى ئاڭلىغانىدى. جامالىدىن خوجا ئابدۇراخمان ھەزرەت ۋە خۇيزۇلارنىڭ قولىدىن يەكەننى تارتىۋالغاندا پۇرسەتنى غەنىي-مەت بىلىپ يېڭى ھاكىم سىدىق خوجا ئەلەمگە تىۋىنغانلىقىمۇ ئۇنىڭغا

① خان ئامبال — چىڭ سۇلالىسىدە ئەمەل نامى. شۇ چاغلاردا ناھىيە ۋە ۋىلايەت دەرىجىلىك مەمۇرىي رايونلاردا قويۇلىدىغان «ئىش بېجىرگۈچى ئامبال»، «مەسلىھەت ئامبىلى» دېگەن-لەرنىڭ ھەممىسى خەلق تىلىدا «خان ئامبال» دەپ ئاتىلىۋەتكەن. چىيەن لۇڭنىڭ 24-يىلى، يەكەن، قەشقەر، كۇچا، قاراشەھەر، تۇرپان، خوتەنلەردە «خان ئامبال» — ئەمەلىيەتتە ئىش بېجىرگۈچى ئامبال قويۇلغان. بۇنداق خان ئامباللار ھەربىي - مەمۇرىي ھوقۇقنى قولىدا تۇتقان بولۇپ، قەشقەر مەسلىھەت ئامبىلىغا قارىغان. تۇرپان، قۇمۇل خان ئامباللىرى ئۈرۈمچى ۋالىيسىغا ئىتائەت قىلغان. بۇ ئەمەللەر 1884-يىلى شىنجاڭدا ئۆلكە تۈزۈمى يولغا قويۇلغاندىن كېيىن بىكار قىلىنغان.

سر ئەمەس ئىدى. ئۆزى قەشقەر تەرەپتە باش كۆتۈرۈشكىلا يەكەن پەتەسگە ئەقىل كۆرسىتىپ، سىدىق خوجىغا پۈت ئاتقىنى تېخى تۈنۈگۈن- كىدەك يادىدا تۇراتتى.

ياقۇپبەگ نىياز ھېكمىبەگنىڭ ئاجىز تەرەپتىن پېشىنى قېقىپ، كۈچ- لۈك تەرەپكە ئۆزىنى ئاتىدىغان تەبىئىتىنى يامان ئەخلاق دەپمۇ قارىمايتتى. ئۇنىڭچە، جان ساقلاشنى خالايدىغان ھەرقانداق ئادەم ئۆزى خالىغان ۋاسىتىنى تاللىۋېلىشقا تامامەن ھەقلىق ئىدى. ھاكىمىيەت قولدىن قولغا ئۆتۈپ تۇرغان داۋالغۇش پەيتلىرىدە كىمنىڭ غالىب كېلىدىغانلىقىنى ئال- دىن مۆلچەرلەش ۋە مۆلچەر بويىچە يول تۇتۇش ئەقىللىق، دانا كىشىلەر- نىڭ ئىشى ھېسابلىناتتى.

ھوقۇق ھارۋىسىغا ئولتۇرغان كۆپ يىللاردىن بېرى، ياقۇپبەگنىڭ ئۆزىمۇ دەل مۇشۇ يولدىن مېڭىپ كەلدى. ئۆز ۋاقتىدا ئۇ قوقان^① خانى خۇدايارخاننىڭ ھىممىتىگە ئېرىشىپ، ئۇنىڭ كەتمىنى چاچتى. خۇدايارخان- دىن ئامەت كېتىۋېدى، ئۇنىڭ رەقىبى مەللىخاننىڭ پېشىنى تۇتۇپ خۇ- جەنتنىڭ ھاكىملىقىغا ئىگە بولدى. خۇدايارخان ئىككىنچى قېتىم تەختتە ئولتۇرغاندا، نىقابىنى ئالماشتۇرۇپ ئۇنىڭغا يەنە بىر قېتىم باش ئوردى. ھومايۇن قۇشى كىمنىڭ پېشىغا قونسا شۇنىڭ سايسىدە ھازىر بولدى. نى - نى خەتەرلىك قايناملاردىن، پالاكەت دوقمۇشلىرىدىن ئۈستىلىق بىلەن ئايلىنىپ ئۆتۈپ، جېنىنى ئامان ساقلاپ قالالغىنى ئۈچۈنلا بۈگۈن- كىدەك كاتتا مەنەپكە ئىگە بولدى. ئۆزى ماڭغان يولدىن ئەمدى باشقىلار

① قوقان — شەھەر، قەبىلە، خانلىق نامى. مىلادى 18 - ئەسىرنىڭ باشلىرىدا، ئۆزبېكلەر پەرغانە ئويمانلىقىدا قوقان خانلىقىنى قۇرغان. بۇ خانلىقنىڭ شەرقى شەرقىي بۇيرۇقلار (بۈگۈنكى قىرغىزلار) بىلەن، غەربى بۇخارا بىلەن چېگرىلانغان. ئەندىجان، مەرغۇلان، نەمەنگان، قوقان، تاشكەنت قاتارلىق شەھەرلەر بۇ خانلىققا قارىغان. قوقان پايتەخت بولغان. مىلادى 1865 - يىلى، ئىچكى بېغىلىقدىن پايدىلانغان چار روسىيە بۇ خانلىقنىڭ شىمال قىسمىنى بېسىۋالغان. 1876 - يىلىغا كەلگەندە ئۇنى تامامەن غۇلىتىپ تاشلاپ، پەرغانە گوبىرنىسىنى قۇرغان.

ماڭسا نېمە بوپتۇ؟ نىياز ھېكمبەگ ماڭسا يەنە نېمە بوپتۇ؟
 ئەتىياز كېلىپ قار-مۇزلار ئېرىشكە باشلىغان كۈنلەرنىڭ بىرىدە
 ياقۇپبەگ چوڭ كېڭەش ئۆتكۈزدى. قەتلىئامدا قاراملارچە سەپ يېرىپ،
 ساراڭلارچە قان تۆككەن دادخاھ، پانسات، يۈز بېشى، ئونبېشىلارنى^① تون-
 سەرىپاي، تەڭگە-تىللا بىلەن تارتۇقلىدى. نىياز ھېكمبەگنى خوتەن ئالتە
 شەھەرگە ھاكىمبەگ^② قىلىپ، قىرىق كۈنلۈك مۇساپە ئىچىدىكى كەڭ
 زېمىننى ئۇنىڭ ئىختىيارغا تاپشۇردى. خالىمان پانساتنى ئەسىرلەشكەرلىك-
 كە، موللاجى تۇراپنى قازى لەشكەرلىككە تەيىن قىلدى.

مىلادى 1867-يىلى 3 — ئاينىڭ 5- كۈنى قوشبېگى ياقۇپبەگ
 ۋە كېسەلمەن بۇزرۇكخان ھەبىبۇللاخان خەزىنىسىدىن قولغا چۈشۈرگەن
 نەچچە مىڭ قورال — جابدۇق، چۈيۈن ۋە مستىن قۇيۇلغان ئونلاپ
 توپ، ئون مىڭ قىزىل تىللا، قىرىق چارەك كۈمۈش، ئون ئالتە تاغار
 كېپەك ئالتۇننى نەچچە يۈز تۆگىگە ئارتىپ قەشقەر يولىغا قاراپ راۋان
 بولدى. قايتىش سەپىرىدە مۇھەممەت يۈنۈسجان شاغاۋۇلنى يەكەنگە،
 ئامىلخان تۆرىنى يېڭىسارغا ھاكىمبەگ قىلىپ تەيىنلەپ يىگىرمە نەچچە
 كۈندىن كېيىن قەشقەر شەھىرىگە يېتىپ باردى.

① دادخاھ، پانسات، يۈزبېشى، ئونبېشى (دەھبېشى دەپمۇ ئاتىلىدۇ) — بۇلار ياقۇپبەگ قوشۇنىدىكى ھەربىي مەنسەپ نامى.

② ھاكىمبەگ — ئەمەل نامى. جەنۇبىي شىنجاڭ ئۇيغۇرلار رايونىدىكى ئەڭ چوڭ مەنسەپ. مىلادى 1759 - يىلى چىڭ سۇلالىسى شىنجاڭنى بىرلىككە كەلتۈرگەندىن كېيىن، ھاكىم-بەگلىك تۈزۈمىنى ئىسلاھ قىلىپ، ۋارىسلىق قىلىشنى ئەمەلدىن قالدۇرغان. ھاكىمبەگلەرگە جەرىمە مەرتىۋىسىنى تەتبىقلىغان. ھاكىمبەگكە ئەڭ يۇقىرى بولغاندا ئۈچىنچى جەرىمىلىك مەرتىۋىسى، تۆۋەن بولغاندا يەتتىنچى جەرىمىلىك مەرتىۋىسى بەرگەن. سۇلالە ئۈچۈن ئالاھىدە خىزمەت كۆرسەتكەن ھاكىمبەگلەرنىلا ئىككىنچى جەرىمىلىككە، ھەتتا بىرىنچى جەرىمىلىككە كۆتۈرگەن. مائاش ئورنىدا ئاز - تولا تېرىلغۇ يەر، يانچى بەلگىلەپ بېرىلگەن. چىڭ سۇلالىسى ھۆكۈمىتى 1877 - يىلى بۇ ئەمەلنى بىكار قىلغىچە، جەنۇبىي شىنجاڭنىڭ 31 شەھىرىدە مەزكۇر ئەمەل تەسىس قىلىنغان.

ئىككىنچى قىسىم

قان تولغان كۆزلەر

نەسۋىسىز بېلىقچى دىجەلە دەرياسىدىمۇ بېلىق تۇ-
تالمايدۇ، ئەجلى يەتمىگەن بېلىق قۇرۇقلۇقتىمۇ ئۆلۈپ
قالمايدۇ.

— شەيخ سەئىدى

مسألة رجبنا

في تاريخ لغاتنا

هذا كتاب في تاريخ لغاتنا
في تاريخ لغاتنا في تاريخ لغاتنا
في تاريخ لغاتنا في تاريخ لغاتنا
في تاريخ لغاتنا في تاريخ لغاتنا

في تاريخ لغاتنا

ئونىنچى باب

ھەر كاللىدا بىر خىيال

ياقۇپبەگنىڭ ئاخىرقى جاكارى ۋە ئۇنىڭ تۇيۇقسىز كېتىپ قېلىشى نىياز ھېكمىبەگنى خېلىلا ئېسەنكىرتىپ قويدى. ئۇ ھاكىمبەگلىك مەنسىپىگە ئولتۇرغىنىغا ئانچە خۇشال بولۇپمۇ كەتمىدى. دۇرۇس، ئاشۇ تەنتەندىلىك جاكاردىن كېيىن ئۇ ياقۇپبەگكە يەرنى سۆيگۈدەك بولۇپ تەزىم قىلدى، يېنىش- يېنىشلاپ ھەشقاللا ئېيتتى، ھاكىم كەبى چوڭ ئەمەلگە دالالەت قىلغىنىغا ئەڭ چىرايلىق سۆزلەر بىلەن تەشەككۈر بىلدۈردى. بىراق بۇ خوشامەتلەر پەقەت قائىدە يۈزىدىنلا قىلىنىۋاتقانلىقى ئالادىن ئۆزگە، بىر ئۆزىگىلا ئايان ئىدى.

نىياز ھېكمىبەگ بۈگۈن ئەتىگەندىلا دىۋانغا چىقتى. بەگ- توقسابالار- نىڭ^① تەبرىكىنى قوبۇل قىلىپ مۇناسىپ ئىشلارغا بۇيرۇۋەتكەندىن كېيىن پەنە ئىچكىرىكى دىۋانغا قايتىپ كىرىپ، تەقلەپ قويۇلغان كۆرپە ئۈستىگە ئۆزىنى تاشلىدى. بېشىغا ئانچە چۆكمەيدىغان كىچىك سەللىسىنى مۇلازىمغا تۇتقۇزدى. ئۇچى ئۇششۇپ قالغاندەك قىزىرىپ، ياغ تەپچىپ تۇرىدىغان چىمەلتەك بارماقچىلىك بۇرنىنى يېنىك سىيلاپ قويدى. دە، ئېڭىكىنى يۆلگەن پېتى خىيالغا كەتتى.

① بەگ، توقسابا — ئۆز ۋاقتىدىكى مەنەسپ نامى. رايونلارغا، بەزى كىچىك ناھىيىلەرگە بەگ قويۇلاتتى. كەنتلەرگە، كىچىكرەك رايونلارغا توقسابا قويۇلاتتى.

نىياز ھېكىمبەگ ئەزەلدىن قارىسىغا ئىش قىلىپ باقمىدى. نەپ تېگىش ئېھتىمالى بولغان مەقسەتنى كۆڭلىگە پۈككەن ھامان مەقسەت ۋىسالىغا ئېلىپ بارىدىغان يولنىڭ قانچىلىك ئۇزۇن ۋە خەتەرلىك بولۇشىغا قارىماي شاپاشلاپ مېڭىۋەردى. ياقۇپبەگ ئۈچۈن ئاز كەتمەن چاپمىدى، خوجىلارنىڭ مەخپىيىتىنى يەتكۈزدى، يەكەننىمۇ، خوتەننىمۇ ئېلىشىپ بەردى. بۇ چاغدا ئۇ كۆڭلىگە زادى قانداق مەقسەتنى پۈككەندى؟ ياق، ئۇنىڭ يەنىمۇ چوڭراق، يەنىمۇ ئالىپراق مەقسەتلىرى بار ئىدى. پەقەت شۇ مەقسەت ئۈچۈنلا ئۇ چۈجە خۇمار سا ئاسماننىڭ قەھرىدە تۇرۇۋېلىپ ئۆز ئولجىسىنى كۆزەتكەندەك، كۇچا خوجىلىرىغا ھە - ھۇ دەپ يۈرۈپ جەڭگى-جېدەل سەھنىسىدە تۇيۇقسىز پەيدا بولغان ياقۇپبەگ-نى ئىنچىكىلىك بىلەن كۆزەتتى. ئۇنى يەتتە شەھەردە، ھەتتا تېخىمۇ كەڭرەك رايوندا ھەرىكەت قىلىۋاتقان غوللۇق كۈچلەر ئارىسىغا قويۇپ ئېھتىيات بىلەن دەڭسەپ كۆردى. ئۇنىڭ كەلگۈسىدىكى ئورنىغا كۆز يەتكۈزەلگەندىن كېيىنلا ئاندىن قەشقەرگە قاراپ تەبەسسۇم قىلدى. يەكەن ئەل قىلىنغاندىن كېيىن نىياز ھېكىمبەگ ياقۇپبەگ بىلەن كېچە-كۈندۈز دېگۈدەك بىللە بولدى. ئۇنىڭ ئادىتى، خۇي-پەيلى، ياخشى-يامان تەرەپلىرىنى يېقىندىن تۇرۇپ كۆزەتتى، كامچىلىك ۋە ئاجىزلىقىنى ئىزدىدى. ياقۇپبەگنىڭ ئۆزى تا بۈگۈنگىچە ئۇچراتقان، ئەسرا بولۇشقان ئادەملەر ئىچىدە ئەقىل - ئىدراك، ھىيلە - تەدبىر بابىدا ئۆزىدىن كەم تۇرمايدىغانلىقىنى ھېس قىلدى.

خوتەن سەپىرىنىڭ ئالدى - كەينىدە ئۇ ياقۇپبەگكە خېلى كۆپ چارە - تەدبىر كۆرسەتتى. ئۇنىڭدا «ئۆزىنى ئەقىللىق چاغلایدىكەن، چوڭچىلىق قىلىدىكەن» دەيدىغان يامان تۇيغۇ پەيدا قىلىپ قويۇشتىن ساقلىنىش ئۈچۈن، گەپ ئەگىتىپ مەقسەتنى ئۇقتۇرۇش ئۇسۇلىنى قوللاندى. خۇسۇسىي سۆھبەتتە ئاپتاپپەرەستەك ئېچىلىپ، جامائەت ئالدىدا ئاز گەپ قىلدى. پانسات، بەگلەرنىڭ ھەسەت قىلىشىدىن، نىزا تېرىشىدىن

ئەنسىرەپ، كۆپنىڭ كۆزىگە چېلىقىدىغان سورۇنلاردىن ئامال بار ئۆزىنى چەتكە ئالدى.

بۇلارنىڭ ھەممىسى نېمە ئۈچۈن ئىدى؟ ياقۇپبەگدىنمۇ تەپ تارتىدىغان، چاتاقنىڭ ئايىغى ئۈزۈلمەيدىغان مۇشۇ پاراكەندە يۇرتتا دەككە - دۈككە ئىچىدە كۈن ئۆتكۈزۈش ئۈچۈنمىدى؟

گەپنىڭ راستىنى قىلغاندا، نىياز ھېكمىبەگنىڭ ياقۇپبەگ بىلەن بىللە كېتىش ئويى بار ئىدى. ئوچۇق ئېيتىشتىن ھەزەر ئەيلىگەن بىلەن ئوردىغا، ئوردىدىكى ئىگىسىز ۋەزىرلىك ئورنىغا خېلىدىن بېرى باش تاراپ يۈرەتتى. مۇشۇ بوشلۇققا ئولتۇرالىسىلا ئۇ خوتەنلا ئەمەس، قەشقەر - يەكەنگىچە، ھەتتا ئۇنىڭدىنمۇ چوڭراق يۇرتلارغىچە قول سوزالايتتى، خالىغانى ھاكىم قىلىپ، خالىمىغانى قۇل قىلالايتتى.

ئويلا - ئويلا، نىياز ھېكمىبەگ قوشىپكىنىڭ ئەقىل - پاراستىگە قايىل بولماي تۇرالمىدى. چۈنكى ئۇ ئىنتايىن نازۇك ۋە ئەپچىل چارىنى ئويلاپ تېپىپ، ئۆزىنى يانار تاغ ئاغزىدىكى ھاكىمبەگلىك تەختىگە ئولتۇرغۇزۇپ قويۇپ، كۆزىنى تېخىمۇ چوڭ ئىشلارغا تىككەندى.

نىياز ھېكمىبەگ جۈمە نامىزىغا ئەزان چىققانلىقىنى ئاڭلىغاندىلا ئاندىن خىيال قاينىمىدىن ئۈزۈپ چىقتى - دە، ئورنىدىن تۇرۇپ، سەللە - تونىنى كىيىشكە باشلىدى.

مەيلى پەرمان بىلەن بولسۇن، ياكى ئىختىيارەن بولسۇن، ھاكىمبەگ بولغانىكەن، سالاھىيىتىنى بىلدۈرۈشكە، نامازخانلىق يولى بىلەن تەقۋادار - لىقىنى نامايىش قىلىپ، ئەل رايىنى ئوۋلاشقا توغرا كېلەتتى، مۇقەددەس مەسچىت ۋە مىڭلىغان نامازخان مەقسەت يولىدىكى ئەڭ ياخشى مەيدان بولالايتتى.

چوڭ مەسچىت ھاكىم ئوردىسىغا ئانچە يىراق بولمىسىمۇ، لېكىن نىياز ھېكمىبەگ مەسچىتكە ئاتلىق ئەمەس، تەختىراۋان بىلەن بېرىشنى مۇۋاپىق كۆردى. ئۇنى كۈتۈلمىگەن زەربىدىن ئېھتىيات قىلدى دېگەندىن كۆرە،

تەختىراۋاندا ئولتۇرۇشنى ياخشى كۆرگەنلىكىدىن شۇنداق قىلدى، دېگەن تۈزۈكرەك ئىدى.

نىياز ھېكمىبەگ مانجۇلار زامانىسىدا سەككىز ئادەم كۆتۈرىدىغان تەختىراۋاننى كابۇل نۇسخىلىق تۇرارجايدىنمۇ چوڭ بىلەتتى. بۇنداق ئېسىل تەختىراۋاندا ئولتۇرۇش مىڭ مەنسەپدارنىڭ بىرىگە نېسىپ بولماي-دىغان كاتتا بىر ئامەت ئىدى. ئۇ ھەرقېتىم بۇنداق چوڭ تەختىراۋاندا گىدەيگىنىچە ئۆتۈپ كېتىۋاتقان خان ئامبالنى كۆرگىنىدە تاۋۇز ئۇرۇقىدەك كىچىك كۆزلىرى سېمىز گۆشنىڭ شورپىسىدەك پارقىراپ كېتەتتى. بەزەن كېچىلىرى تاشقىرىغا چىقىپ، ئادەتتە دىۋان ھويلىسىدىلا تۇرىدىغان بۇ تەختىراۋاننى سىيلاپ - سىيپاپ قانغۇچە مەززە قىلىۋالاتتى. ئۇ خان ئامبال، بەلكى ئۇنىڭدىنمۇ چوڭراق مەنسەپدارلار ئولتۇرىدىغان ھەشەمەتلىك تەختىراۋاندا بىردەملا ئولتۇرىۋالسا، ئەرشى مۇئەللەقتە پەرۋاز قىلغاندەك، ئۇلۇغ سۇلالىنىڭ خان قەسرەسىگە زىياپەتكە كېتىۋاتقاندا ھاياجانلىناتتى. بىراق ئۆز ۋاقتىدا ئۇ تۆتىنچى جەرىكىلىك^① ئىشكىئاغا بولغاچقىمۇ، قائىدە بويىچە بۇنداق ياسىداق تەختىراۋاندا ئولتۇرالمىتتى. تەختىراۋاندا ئولتۇرۇپ چۈش كۆرسىمۇ، ئۈچ كۈنگىچە روھى ئۇرغۇپ، يۈرەكلىرى ئويناپ، كۆڭلى باشقىچە يايىپ كېتەتتى. شۇڭا ئۇ ھاكىمبەگ بولغان كۈننىڭ ئەتىسىلا دۇنيا دەپنە، ئوردا مەنقۇلاتلىرى بىلەن ھېسابلىشىپ ئولتۇرمايلا ياساۋۇل - مەھرەملىرىنى بۇيرۇپ ھەبىبۇللاخاندىن قالغان

① جەرىكە — مىڭ، چىڭ سۇلالىلىرى دەۋرىدىكى مەنسەپ دەرىجىسى. جەرىكە تۈزۈمى مىڭ، چىڭ دەۋرىدىن ئىلگىرىكى سۇلالىلەرنىڭ جەرىكە تۈزۈمىنى ئاددىيلاشتۇرۇش، ۋارىسلىق قىلىش ئاساسىدا يولغا قويۇلغان. ئەڭ چوڭى بىرىنچى جەرىكىدىن، كىچىكى توققۇزىنچى جەرىكىگىچە بولغان. ھەر بىر جەرىكە يەنە رەسمىي جەرىكە ۋە نا رەسمىي جەرىكە دەپ ئىككىگە بۆلۈنگەن. شۇنىڭ بىلەن توققۇز جەرىكە ئون سەككىز دەرىجىگە بۆلۈنگەن. ھۆكۈمەت قارىمىقىدىكى ھەممە ئەمەلدارلارغا تۆھپىسىگە ئاساسەن جەرىكە بېرىلىپ، زۆرۈر تېپىلغاندا جەرىكىسى ئۆستۈرۈلگەن، زۆرۈر تېپىلغاندا چۈشۈرۈلگەن. جەرىكە دەرىجىسىگە قاراپ مائاش تەمىناتى بېكىتىلگەن.

گۈللۈك تەختىراۋاننى تاپتۇرۇپ كەلگەن ۋە ئۇنى سۈرتۈپ، سىر بېرىپ تەقىمۇ تەق قىلىپ قويغانىدى. ھەبىبۇللاخانغا بۇرۇنقى خان ئامبالدىن قالغان بۇ تەختىراۋان يەكەندىكى چاغلىرىدا سىيلاپ راھەتلىنىدىغان ھېلىقى جەلىپكار تەختىراۋانغا بەكمۇ ئوخشاپ كېتەتتى...

نىياز ھېكمىبەگ مەسچىتكە باردى. بىراق ئۇ بۇ نامازدىن كۆڭلى غەش ھالدا قايتتى. مۇسۇلمان ئادىتى بويىچە پەرھىزكار نامازخانلار بىر-بىرى بىلەن قىزغىن سالاملىشىشى كېرەك ئىدى. لېكىن، مەسچىتكە كىرىشتە بولسۇن ياكى چىقىشتا بولسۇن، ئېلىشىپ قالغان ئىككى تېجىمەلدىن ئۆزگە، ئۇنىڭغا ھېچكىم سالام بەرمىدى. ھەتتا ئۆز قولى بىلەن دەستەك تۇتقۇزغان كىچىكرەك مەھەللە بەگلىرىمۇ، تاناپچى^① مەرغەزەبلەر-مۇ^②، جامائەتنىڭ ئەيىبلىشىدىن قورققان بولسا كېرەك، بېشىنى تىقىۋېلىپ تۈزۈكرەك چىراي كۆرسەتمىدى. مەسچىت ئىمامى خۇددى ئېغىزىدىن گۈپۈلدەپ ھاراق پۇرىقى كېلىۋاتقان پاسقىنى كۆرگەندەك، ئۇنىڭدىن ئۆزىنى قاچۇردى. خاتىپ خۇتبىدە يا بۇزۇرۇكخاننىڭ، يا ياقۇپبەگنىڭ نامىنى زىكرى قىلمىدى. ئەڭ ئېغىر كەلگىنى شۇ بولدىكى، بىرمۇنچە ئۇششاق بالىلار تەختىراۋان كەينىگە كىرىۋېلىپ، ساراڭنى تېرىكتۈرگەندەك توپا چاچتى، ئۇشقىرتتى، باش - ئايىغىنى ئاڭقىرىپ بولمايدىغان قوشاقلارنى توۋلىشىپ، مازاق قىلىشتى. نىياز ھېكمىبەگ كەينىدىن تاپ بېسىپ كەلگەن يىگىرمە نەچچە مەھرەمگە بۇيرۇق چۈشۈرۈپ بۇ قۇلاقكەستىلەرنىڭ قۇلىقىنى يۇلۇپ قولغا تۇتقۇزۇپ قويسىمۇ بولاتتى، بۇ ئۇنىڭ ئۈچۈن باش-كۆزىگە قونۇۋېلىپ ئارام بەرمەيۋاتقان بىر روچىۋىنى ئۈرۈكۈتۈۋەتكەن-چىلىكلا بىر ئىش ئىدى. بىراق ئۇ ئۇنداق قىلمىدى، كۆرسىمۇ كۆرمەسكە سېلىپ، ئاڭلىسىمۇ ئاڭلىمىغان بولۇۋېلىپ، ئۆزىنى تۇتۇۋالدى. ھېچ بولمىد.

① تاناپچى — تاناپ بېجى يەنى كۆكتات ئېتىزلىرى، كېۋەزلىك ۋە باغلاردىن باج ئالىدىغان باجگىر.

② مەرغەزەپ — ئامانلىق ساقلىغۇچى، كوچا چارلىغۇچى.

غاندا ئۇ ۋاقتىنچە ئۆزىنى تۇتۇۋالمىسا بولمايتتى. ئەگەر يېنىكلىك بىلەن
ئىش كۆرۈپ، تېرە تۆپىسىدە پۇل قىلىمەن دېسە، قاراپ تۇرۇپ تامغا
ئۇسسۇپ، ئۆز بېشىنى ئۆزى يېرىۋالاتتى. پىغانى تېشىپ، دەرد - ئەلىمى
ئىچىگە پاتماي تۇرغان پۇقرانىڭ ئەمدىلا قاقچ باغلاپ كەلگەن جاراھىتى
يېڭىباشتىن شەلۋەرەپ بېھۇدە ئىش تېرىلاتتى.

شۇڭا ئۇ ياقۇپبەگنى قەشقەرگە ئۈزىتىۋەتكەندىن كېيىن، ئەسلىدىكى
قائىدە - تەرتىپلەرنى ئۆز يولى بىلەن يۈرگۈزگەچ، يۇرت ئەھۋالىنى، ئەل
رايىنى ھۆكۈم تارازىسىغا سېلىپ ئۆلچەپ باقتى. باقما ئاتىسى، يەكەن
چېرىكچى ئامبىلى دۇڭ دارېنىڭ ئۆزىگە بەرگەن تەلىملىرىنى ئەسكە
ئالدى، زامانىسىدا ئۆتكەن شاھنشاھلارنىڭ، يۇرت كاتىبلىرىنىڭ يۇرت
سوراش رىساللىرىنى، نەسەبنامىلىرىنى، ئەلىنى ئىدارە قىلىش ئۆرنەكلىرىنى
قۇرمۇقۇر ئاختۇرۇپ، مۇلاھىزە يۈرگۈزدى. نەتىجە شۇ بولدىكى، «كۆزىنى
ئويغاننىڭ كۆزىنى ئوي» دېگەن ئەقىدىگە ئىخلاس قىلىدىغان خوتەنلىك.
لەرنى ئەل قىلىشتا ئەمدى قاتتىق قوللۇق قىلىشقا، ئاشكارا تىغ كۆتۈرۈپ،
زىيادە قان تۆكۈشكە بولمايتتى. تىغمۇتىغ قارشىلىشىشتىن سامان تېگىدە
سۇ ئېقىتىشقا ئۆتۈش، يولۋاسنى ساغرىسىدىن سىيلاپ ئىشلىتىش، ئادەتتە -
كى ئىشلاردا ئارغامچىنى ئۇزۇن قويۇۋېتىش كېرەك ئىدى. خوتەن قەتلىئا -
مىغا قاتناشقان لەشكەرلەرنىڭ كۆپ قىسمى قەشقەرگە قايتۇرۇپ كېتىلگەن،
يەرلىك لەشكەرنىڭ يۈرىكى قاتمىغان، چىشلىرىنى بىلەپ تۇرغان پۇقرادىن
لەشكەر تۇتۇش ئىشى سۇغا چىلىشىپ تۇرۇۋاتقان ئەھۋال ئاستىدا شۇنداق
قىلمىسىمۇ بولمايتتى. ياقۇپبەگ يەكەندىن لەشكەر يۆتكەپ بېرىش ۋەدىسى -
نى ئىشقا ئاشۇرغاندىن كېيىن ئاندىن چاتاقتىن قورقۇشنىڭ ھاجىتى
قالمايتتى. قەتلىئام كۈنى بىر بۆلۈك پۇقرانى ياقۇپبەگنىڭ قىلىچى ئاستى -
دىن قۇتۇلدۇرۇۋېلىشىمۇ ئۇنىڭ «كۆز بوياش ھىيلىسى» گە تاشلىغان
تۇنجى قەدىمى ئىدى.

ئۇ يول بويى قەدەمدە بىر ئۇچراپ تۇرىدىغان قەلەندەر - ھاجەتمەز -

لەرگە پۇل - پىچەك تاشلاپ ماڭدى. ئوردىغا كېلىپلا ياقۇپبەگ ئۈچۈن ھەر جۈمە نامىزىدىن كېيىن ئەۋەتىلىدىغان توققۇز يامبۇ بىلەن ئۈچ يۈز تەڭگىنى تەق قىلىپ قويۇپ تۆمۈر خەزىنىچىبەگنى^① چاقىرتتى.

ئادەتتە نىياز ھېكمىبەگ ئازىلىق سوۋغا - سالامنى ئوردا سالماغىدە - سى ياكى ئادەتتىكى ئالاقىچىلەر ئارقىلىقلا ماڭدۇراتتى. لېكىن بۇ قېتىم ئۇ ئالاھىدە شەخس تۆمۈر خەزىنىچىبەگنى تاللىۋالغانىدى.

ياقۇپبەگ كەتكەندىن كېيىن نىياز ھېكمىبەگ تەرىپىدىن قازى رە - ئىسلىككە تەيىنلەنگەن تۆمۈر خەزىنىچىبەگ خوتەننىڭ مانجۇ ھۆكۈمرانلىقى دەۋرىدىكى ھاكىمىبەگى - ئەلىشىر بەگنىڭ ئوغلى بولۇپ، ئەسلىدە ئۇ سۇلالە چىرىكلىرى بىلەن ئاقسۇنىڭ جام دېگەن يېرىدە تۇراتتى. راشىدىن خوجىنىڭ ئىنىسى جامالىددىن خوجا ئاقسۇنى ئالماق بولۇپ جامغا يېتىپ كەلدى - دە، ئۇ يەرنى ساقلاۋاتقان چىرىكلەر ئۈستىگە شىددەت بىلەن باستۇرۇپ كەلدى. چىرىكلەر بۇ تۇيۇقسىز ھۇجۇمغا بەرداشلىق بېرەلمەي تولىسى قىرىلىپ كەتتى. قاچقانلىرى قاچتى. قاچقانلار ئارىسىدا باي خەزىنىچىبەگى تۆمۈرمۇ بار ئىدى. ئۇ شۇ قاچقانچە خوتەن دەرياسىنى بويلاپ خوتەنگە كېلىۋالدى. راشىدىن خوجىنىڭ ئىسلام ئاچ - قانلىق خەۋىرىنى ھەبىبۇللاخانغا يەتكۈزۈپ، ئۇنىڭ باش كۆتۈرۈشىگە ھە - ھۇ دېيىشكەن، شۇ سەۋەبلىك بۇ يېڭى پادىشاھنىڭ ئەتىۋارلىشىغا ئېرىشىپ، خېلى چوڭ مەنسەپدار بولۇپ قالغانىدى.

ئەسلىدە ئۇ ھەبىبۇللاخاننىڭ يېقىن ئادىمى بولۇش سۈپىتى بىلەن ياقۇپبەگنىڭ قىلىچىدىن ئەلۋەتتە ئامان قالمايتتى. لېكىن ئۇ نىياز ھېكمى -

① خەزىنىچىبەگ - ئەمەل نامى. خەزىنە - ئەرەبچە سۆز بولۇپ، ئۇنىڭغا «چى»، «بەگ» قوشۇمچىلىرى ئۇلىنىپ «خەزىنىچىبەگ» بولغان. چىڭ سۇلالىسى دەۋرىدە ئۇ شەھەر، يېزىلارنىڭ ئاشلىق زاپىسىنى ساقلاشقا مەسئۇل بولغان. چىيەنلۇڭنىڭ 24 - يىلى (1759 يىلى) بۇنداق ئەمەلدارغا تۆتىنچى جەرىكىدىن ئالتىنچى جەرىكىگىچە ئەمەل مەرتىۋىسى بېرىلگەن. گۇاڭشۈينىڭ 13 - يىلى (1887 يىلى) بىكار قىلىنغان.

بەگنىڭ ئادەم ئەۋەتىپ مەخپىي ئاگاھلاندۇرۇشى ئارقىسىدا «ئاغرىپ قال-
دىم» دېگەن باھانە بىلەن ھەر ئىككى قېتىم زاۋىغا بارمىدى ۋە ئىككى
قېتىملىق ئۆلۈم خەۋىپىدىن ئامان قالدى. ياقۇپبەگ شەھەرنى ئالغاندا، نىياز
ھېكمبەگ خوتەن ئوردىسىغا ئالدىن ئەۋەتىلگەن ئېزىز بەگ جاللانغا تۆمۈر
خەزىنىچىبەگنى ئۆلتۈرمەسلىك، نەزەربەند قىلىپ تۇتۇپ تۇرۇش تاپشۇرۇ-
قىنى بەردى. نىياز ھېكمبەگ بىلەن ئاكا - ئۈكىدەك يېقىن بولۇپ
كەتكەن ئېزىز بەگ جاللات ئۇنىڭ دېگىنى بويىچە ئىش قىلدى. جاھان
سەل تىنچلانغاندىن كېيىن، نىياز ھېكمبەگ تۆمۈر خەزىنىچىبەگنى ياقۇپ-
بەگنىڭ ئالدىغا سالامغا ئېلىپ كەلدى - دە، ئۇنىڭ ئۆز تاغىسى ئىكەنلى-
كىنى، خوتەننى پەتھ قىلغاندا ئوردا ئىچىدە تۇرۇپ ماسلاشقانلىقىنى
ئېيتىپ بەردى.

تۆمۈر خەزىنىچىبەگ نىياز ھېكمبەگنى ئۆزىگە چىن كۆڭلىدىن
ياخشىلىق قىلىۋاتىدۇ، دەپ ھېسابلايتتى. ئۇنىڭ ئۆز ۋاقتىدا دادىسى بىلەن
يېقىن ئۆتكەنلىكىنى، ئەمدى دادىسىنىڭ يۈزىنى قىلىپ ئۆزىنى ئۆلۈمدىن
ساقلاپ قالغىنىنى بىلگىنىدە، ئۇنىڭ ئەۋلىيالاردەك ئەخلاقىدىن تەسىرلىنىپ
بىر قانچە قېتىم يوشۇرۇن كۆز يېشىمۇ قىلغانىدى.
ئەلشىر بەگ خوتەندە ھاكىمبەگ بولۇپ تۇرغان مەزگىللەردە يەكەن
ئىشكناغى نىياز ھېكمبەگ يەكەن خان ئامبىلىنىڭ تاپشۇرۇقى بىلەن
بىر - نەچچە قېتىم بۇ يەرگە كەلگەن ۋە ھاكىمبەگ ھۈزۈرىدا مېھمان
بولغان. پاراڭ ئارىلىقىدا بۇ ھاكىمبەگنىڭ ناھايىتى باي ئىكەنلىكىنى، ئاتا-
بوۋىسىدىن مىراس قالغان نۇرغۇن تەڭگە - تىلانى قانداقتۇر بىر يەرلەردە
كۆمۈپ ساقلاۋاتقىنىنى ئاڭلىغانىدى. كېيىن جاھان بىر قانچە قېتىم ئوڭ-
تەي - توڭتەي بولدى. ئەلشىر بەگمۇ ئۆلۈپ كەتتى. لېكىن نىياز ھېكم-
بەگ خاھ ھەببۇللاخاننىڭ، خاھ باشقا بىر كىشىنىڭ بۇ مەخپىي بايلىقىنى
قولغا چۈشۈرگىنىنى ئاڭلىمىدى. ئۇ يەنە تۆمۈر خەزىنىچىبەگنىڭ يالغۇز
ئوغۇل ئىكەنلىكىنىمۇ ئوبدان بىلەتتى. قائىدە بويىچە ئەلشىر بەگ جان

ئۈزۈش ئالدىدا بۇ بايلىقنىڭ قەيەرگە كۆمۈلگەنلىكىنى ئۆز ۋارىسىغا ئېيتىپ
بېرىشى كېرەك ئىدى.
نياز ھېكمىبەگنىڭ ئۇنى «تاغام» دەۋىلىشىمۇ، خەۋپ-خەتەرگە تە-
ۋەككۈل قىلىپ ئۆلۈم چاڭگىلىدىن قۇتۇلدۇرۇۋېلىشىمۇ، قازى لەشكەرلىك
ئەمىلىنى ئىنئام قىلىشىمۇ ئاشۇ بېھىساب بايلىق ئۈچۈن ئىدى.
نياز ھېكمىبەگ تۆمۈر خەزىنىچىبەگنى ئىچكىرىكى دىۋاننىڭ خاس
خانسىدا قوبۇل قىلدى، مەھرەم - مۇلازىملارنىمۇ يېقىن يولاتمىدى.
ھېكمىبەگ ئۇنىڭغا قەشقەرگە بېرىش يولىدا يەكەنگە چۈشۈپ، مۇھەممەت
يۈنۈسجان ھاكىمىبەگنى يوقلاپ ئۆتۈشنى، ياقۇپبەگدە ئامال قىلىپ ياخشى
تەسىرات قالدۇرۇشنى، مۇھىمى ئېزىز بەگ جاللات بىلەن پىنھان ئۇچرى-
شىپ ئوردا يېڭىلىقلىرىنى بىلگەچ كېلىشىنى قايتا - قايتا تاپىلدى - دە،
ئىككى ياساۋۇلنىڭ ھىمايىسىدە يولغا سالدى.

ئون بىرىنچى باب


ئېغىر كۈنلەردە


ھەممىنى بىزار قىلغان مۇسبەتلىك قىش ئۆتۈپ كەتتى. باھارغا
سوڭدۇشىپلا ئىللىق ياز ئايلىرىمۇ كىرىپ قالدى. ئادەتتە تومۇز ئاپتىپىدا
قايناپ، پورۇقلاپ تۇرىدىغان بۇ يۇرت بۈگۈن ئۇزۇن كېسەل تارتقان بىداۋا
بتاپتەك ئېغىر ھالىسىدە. يول ياقىلىرىغا سايە تاشلاپ تۇرىدىغان
سۇۋادان تېرەكلەرنىڭ تۈۋى قۇرۇپ، ئۈچى قاقشال بولۇپ كەتكەن،
ئېرىقلىرى تىنىپ، نەملىكتىن ئەسەرمۇ قالمىغان قاقىرام كوچىلاردا تىزگىن-
سىز ئاتتەك چېپىپ يۈرگەن بوران نەدىندۇر ئۇچۇرۇپ كەلگەن بىر تۈپ

قۇرۇق قامغاقنى قوغلاپ يۈرەتتى. رەستىلەردە يا سودىگەر، يا خېرىدار كۆرۈنمەيتتى. ناگان - ناگاندا ئېچىلىپ قالىدىغان بېردىنبىر ناۋايخانغا كىشىلەر خۇددى ئۇۋىسىغا ئولاشقان ھەسەل ھەرىسىدەك ئولشىۋالغانىدى. يازلىق كىيىمى ئۈچۈن تۆت قەرى ماتاغا قىسىلغان ئادەملەر پاختىلىق چاپان بىلەن بىخسىپ، سېسىپ يۈرۈشەتتى. قۇرۇق خۇرجۇنىنى كۆتۈرۈپ، ئىشكىمۇ ئىشك دوقۇرۇپ يۈرگەن قەلەندەر - ئابداللارنىڭ ھېسابى يوق ئىدى.

ئون ئادەمنىڭ توققۇزى ئاچ، دەردمەن، جاننى قويدىغانغا يېرى يوق تۇرسا، تەرەپ - تەرەپتىن ئارىدەك سوزۇلغان قوللارغا، خۇنسىز كۆزلەرگە، قۇرۇپ، چاكىلداپ كەتكەن كالىپۇكلارغا، قاقشالدىك ئورۇق بەدەنلەرگە دەرمان بەرگۈدەك بىرەر يارماق ياكى بىر بۇردا نان نېمە قىلسۇن؟

شەھەرگە تەۋە پىزا - قىشلاقلاردا ئەھۋال تېخىمۇ ئېغىر ئىدى. ھازىر يۇرتنىڭ يىغىسىنى ئاڭلاۋېرىپ باغرى قېتىپ كەتكەن تاغ ئۆز قوينىدا تەكلىماكاننى كۆل قىلىۋەتكۈدەك سۇ-مۇزلارنى يوشۇرۇپ تۇرسى-مۇ، نېمىشقىدۇر ئېرىق-ئۆستەڭلەرگە بىر تامچىمۇ سۇ بەرمەيۋاتاتتى. شە-ھەرنىڭ ئىككى تەرىپىدىن ئېقىپ ئۆتىدىغان قاراقاش ۋە يۇرۇڭقاش دەريا-لىرىنىڭ تېگىدىكى تاشلار چاك-چاك يېرىلغانىدى. ئۇرۇق ئۈچۈن ئاتاپ قويغان ئاخىرقى بىر ئوچۇم ئاشلىقنىمۇ يەپ تۈگەتكەن دېھقانلار كۈزلۈك ئوسا قىلىنغان يەرلەرگە ئۇرۇق چاچالمايۋاتاتتى. ئىشقا يارايدىغان ئەرلەر قەتلىئامدا قىرىلىپ تۈگىگەن، قېرىساللار، خوتۇن - بالىلارنىڭ تۇرمۇشى مىسلى كۆرۈلمىگەن ئېغىرچىلىقلارغا دۇچ كەلگەنىدى. يۈرىكى قېپىدىن چىقىپ كەتكەن نۇرغۇن كىشىلەر چۆل-جەزىرلەردىن تېخىچە قايتىپ كېلەلمەيۋاتاتتى. «قازا قاتراپ كەلمەيدۇ، بالا مەگرەپ» دېگەندەك، ئۇلار





ھېلىقى قاباھەتلىك چۈشنىڭ كۈتۈلمىگەندە قايتا تەكرارلىنىپ قېلىشىدىن ئەنسىرەيتتى. چۆل - دەشتلەردە سەرسان - سەرگەردان بولۇپ، ھايۋان كۈنىنى كۆرۈۋاتقان مىڭلىغان پۇقرا جاللات قىلىچىنىڭ زەربىسىزلا تىغ تەگكەن قورايدەك قىرىلىۋاتاتتى.

كېپەك دەرۋىش ئايمۇھەممەت بىلەن بوسۇغا ئۈستىدىلا ئۇچرىشىپ قالدى. ئايمۇھەممەت ھەميان دەك كىچىك بىر خالتىنى قولتۇقىغا قىسىپ، تاشقىرىغا چىقىپ كېتىۋاتاتتى.

سالامدىن كېيىن دەرۋىش:

— ئوغلۇم، قارىغاندا بىر يەرگە جابدۇنغان ئوخشايەن. يولۇڭغا مېڭىۋەر، كېيىن كەلسەممۇ ئوخشاش ئەمەسمۇ؟ — دېدى - دە، كەينىگە بۇرۇلدى.

ئايمۇھەممەت ئەسلىدە ئۆيىدىكى بارى - يوقى بىر تەلەڭگە قوناقنى شورباغ كەنتىدىكى شىرەم تۇغىنىنىڭكىگە ئاپىرىپ بەرگىلى ماڭغانىدى. ئاتا - بالا ئىككى ئادەم قانلىق قىرغىندا بىراقلا ئۆلۈپ كەتكەن ئۇ تۇغىنىنىڭكىدە بىر تۇل ئانا بەش نارەسىدە بالا بىلەن مۈشكۈل ئەھۋالدا قالغانىدى.

ئايمۇھەممەت كېپەك دەرۋىشىنىمۇ بىللە ئېلىپ بېرىپ، ئاغرىق ئانىغا دەم سالغۇزۇپ قويۇش ئويىغا كەلدى ۋە ئۇنى توختىتىۋېلىپ:

— دەرۋىش ئاتا، شورباغ ئانچە يىراقمۇ ئەمەس، مالال كەلمەسە ئاتا - بالا مۇڭداشقاچ بىللە بېرىپ كەلمەيلىمۇ؟ — دېۋىدى، دەرۋىش ئايمۇھەممەتنىڭ تەكلىپىنى خۇشاللىق بىلەن قوبۇل قىلدى. ئايمۇھەممەت ئۆيدە يالغۇز قېلىۋاتقان گۈلئايىمغا ئىشىكىنى چىڭ تاقىۋېلىشنى قايتا - قايتا چېكىلىگەندىن كېيىن كېپەك دەرۋىش بىلەن شورباغقا قاراپ يول ئالدى. ئۇلار ئۆيىدىن ئايرىلغاندا گۈگۈم پەردىسى غايەت زور قارا تۇۋاقتەك

شەھەر ئاسمىنى قاپلاشقا باشلىغانىدى. قىز ئىشكىنى تاقىدى، دەمنى مەھكەم تاقاپ مەدەنىيەت باققاندىن كېيىن، ئەمدىلا كۆكرىشكە باشلىغان ئۈزۈم بارىڭى ئاستىدىكى سۈپىغا كەلدى - دە، قىلىۋاتقان يىڭنە ئىشىنى داۋاملاشتۇردى. گۈلئايىم گۈزەل ۋە لاتاپاتلىك خوتەن قىزلىرىنىڭ بەرناسى ئىدى. مەجنۇنئالدەك ئەۋرىشم بويى، قارىقاتەك كۆزلىرى، ھىمىرلىپ تۇرىدىغان قىياچ قاشلىرى، خوتەننىڭ سۈت ئالمىسىدەك ئاق ۋە سىلىق يۈزىدە تەبەسسۇمغا قوشۇلۇپ پەيدا بولىدىغان زىناقلىرى كىشىنىڭ مەستلىكىنى كەلتۈرەتتى. سۈرۈخ سۈرتكەندەك قىزىپ تۇرىدىغان كىچىككىنە ئاغزى ئېچىلاي دەپ قالغان قىزىل گۈل غۇنچىسىنى ئەسلىتەتتى. بىلەك توملۇق - دىكى ئىككى ئۆرۈم قۇندۇز چېچى تېقىمغا چۈشۈپ تۇراتتى. گۈلئايىمنىڭ ئانىسى. ئۇ ئون ياش ۋاقتىدا زىققا كېسىلى بىلەن ئۆلۈپ كەتكەنىدى. تېخى مۇشتەك تۇرۇپلا ئانا مېھرىدىن مەھرۇم بولغان بۇ ناتىۋان قىز مېھرىبان دادىسى قاۋۇل ئۈستىدىن ھەم ئاتلىق، ھەم ئانىلىق مېھرىگە ئىگە بولدى. ئۇ ھەر كۈنى دادىسىدىن بۇرۇنراق ئورنىدىن تۇرۇپ، تەرەتكە سۇ ئىسسىتاتتى، چاي دەملەپ، ئاش - غىزا ئېتەتتى. دادىسىغا ئەگىشىپ دۇكانغا چىقاتتى، قۇربى يەتكۈدەك ئۇششاق ئىشلارنىڭ ھەممىسىنى تالىشىپ قىلاتتى. ئۆزىنى ھەم سىڭىل، ھەم ئانا قاتارىدا كۆرۈپ ھەددىدىن زىيادە ھۆرمەتلەيدىغان ئاكىلىرىنىڭ ئىشىدىن قۇسۇر ئىزدەپ، ئۇلارنى تېرىكتۈرەتتى. بەزىدە قەغىش قىلىپ، كۈپەك بېسىۋاتقان يازمۇ - ھەممەتنىڭ ياقىسىدىن ئۇرۇقچىدەك بىر تال كۆمۈرنى تۈپدۈرماي تاشلىۋې - تەتتى - دە، «قۇرت، قۇرت...» دەپ چاۋاك چېلىپ ۋارقىراشقا باشلايتتى. قۇرتتىن ئۆلگۈدەك قورقىدىغان بۇ بىچارە قوقاسقا دەسسۈۋالغاندەك سەك - رەپ ئەندىكىلى تۇرغاندا بولسا، ئۇ كۈلۈپ تېلىقپ قالاتتى.

گۈلئايىم ئايىمۇھەممەتتىن دادىسىدىن ھېيىققاندەك ھېيىقتى. بۇنىڭغا ئايىمۇھەممەتنىڭ قايىقىنىڭ دادىسىنىڭكىگە ئوخشاش دائىم تۇرۇلۇپ تۇردى. دىغانلىقى، كىچىك بالىلارنى ئانچە ياقتۇرۇپ كەتمەيدىغانلىقى، ئويۇن - چاقچاق بىلەن ھەپسىلىسى يوقلۇقى سەۋەب بولاتتى. لېكىن ئايىمۇھەممەت تاشقىرىغا چىقىپ قايتىپ كەلگەندە نىڭلىسىغا بىرەر نەرسە ئالغاق كېلىشىنى زادىلا پادىدىن چىقارمايتتى. گۈلئايىم ئاكىسى ئىشىكتىن كىرگەن ھامان ئۇنىڭ يېنىنى ئاخشۇرۇشقا باشلايتتى - دە، يا ئۈچ - تۆت چاقماق قەنت، يا ئىككى - ئۈچ دانە ياڭاق تېپىۋالاتتى.

گۈلئايىم ئوت چاچراپ تۇرغان قازانچىلىق دۈكىنىدا، گاھ ئېرىپ، گاھ قېتىۋاتقان چويۇن يېنىدا چوڭ بولدى. ئۇ ئون ئالتە - ئون يەتتە ياشلارغا قەدەم قويۇشى بىلەن سەزگۈسىدە ئۆزگىرىش بولۇۋاتقانلىقىنى ھېس قىلىشقا باشلىدى. ئۇنىڭ كۆزىگە ھەممە نەرسە ئىللىق كۆرۈنىدىغان بولۇپ قالدى. ئۇ ئەشۇ ئىللىق دۇنيادا، ھۈپپىدە ئېچىلغان چېچەكلەر ئارىسىدا شۇڭغۇپ يۈرگەن بىغەم قۇشتەك يايىرىغىنى يايىرىغانىدى. ھايات ئۇنىڭغا شۇ قەدەر قىزىق، شۇ قەدەر رەڭگارەڭ بولۇپ تۇيۇلاتتى. قوللىرى تا جەپنىكىگىچە بويالغان، بىلەك مۇسكۈللىرى تۈرۈم - تۈرۈم بۆرتۈپ چىققان، ئەپتىدىن ياشلىق شىددىتى ئۇرغۇپ تۇرىدىغان كەرىمقۇل بولسا ئۇنىڭ ئۈچۈن ئەشۇ ھايات ۋە ئەشۇ چېچەكلەردىن ئارتۇقراق لەززەت بېغىشلايتتى.

كەرىمقۇل ئون سەككىز - ئون توققۇز ياشلارغا كىرىپ قالغان، كەم سۆز، ئېغىر - بېسىق، ئېھتىياتچان يىگىت ئىدى. ئاتا - ئانىسىدىن ئايرىلغىنىغا ئىككى يىل بولۇپ قالغىنىغا قارىماي، بوياقچىلار جەمەتىنىڭ چىرىغىنى بىر ئۆزى ياندۇرۇپ، ئاتا مېراس ھۈنرىنىڭ بەرىكىتىدە كۈنلەرنى قەدىر - ئەھۋال ئۆتكۈزۈپ كېلىۋاتاتتى. بىراق، ھەمراھ بولغۇدەك

بىرەر تۇتقىنى ياكى مۇڭغا مۇڭ، دەردىگە دەرد بولالىغۇدەك بىرەر ھەمىشە -
رىسى بولمىغىنى ئۈچۈن تۇرمۇشتىمۇ، ھۈنەردىمۇ يالغۇزچىلىق تارتىۋاتاتى -
تى. بولۇپمۇ، نى - نى ئۇستا بوياقچىلارغا قىلغىلى ئىش چىقمايۋاتقان
يەردە ھۈنەردە تېخى كامالەتكە يەتمىگەن بۇ «بالا بوياقچى» نىڭ ئالدىغا
كېلىدىغان ئىشنىڭ ئەلۋەتتە تايىنى بولمايتتى.

كەرىمقۇلنىڭ ھۈنرى راۋاج تاپماي، ھەپتە - ھەپتە قازان
ئاسالمايۋاتقىنىنى ئۇققان قاۋۇل ئۇستا بىر كۈنى ئۇنى دۈككىنىغا چاقىرىۋې -
لىپ، بالىلىرىنىڭ ئالدىدا:

— بالام، تېشىڭغا تىنىمىغىنىڭ بىلەن ئۆز دەردىڭ ئۆزۈڭگە ئايان،
خۇدا قوشقان قوشنىلار بولغاندىكىن، خالىساڭ ئۈچ ۋاخ غىزادا بىز بىلەن
بىللە بول، ئۆيىمىزگە خالىغانچە كىرىپ چىقىۋەر، — دېۋىدى، چوپچوڭ
بولۇپ قالغان كەرىمقۇل يىگىتلىك غۇرۇرىنى بىر ياققا قايرىپ قويۇپ،
ئاللىقاچان غۇلجىنى كېرىپ بولغان قاۋۇل. ئۇستىنىڭ قۇچىقىغا تاشلاندى.
شۇنىڭدىن باشلاپ، كەرىمقۇل بۇ ئائىلىنىڭ ئەتىۋارلىق مېھمىنى،
شۇنىڭدەك دائىملىق بىر ئەزاسى بولۇپ قالدى. دۈككىنىڭ قاتلاڭچىلىق
ۋاقىتلىرىدا ئۇلارغا قول - قانات بولدى. گۈلئايىم ئۇنىڭ كىيىم -
كېچەكلىرىنى يۇيۇپ، ئۆيلىرىنى سىيرىپ - سۈپۈرۈپ بەردى. يېشى
چوڭىيىپ، ئارىلاشقان ۋاقتى ئۇزارغانسېرى، بۇ ئىككى ياشنىڭ كۆڭلىدە
بىر - بىرىگە قارىتا ئالاھىدە بىر سېھىرلىك تەلپۈنۈش پەيدا بولدى.
كەرىمقۇل يىڭنە ئىشى بىلەن بەند بولۇۋاتقان گۈلئايىمغا پات -
پات چاقچاق قىلىپ قويايتتى. مۈشۈكىنىڭ مياۋلىغىنىنى دوراپ چېنىنى
چىقىرىۋېتەتتى. دۈككىدا ئىككىسىلا قالغاندا گۈلئايىم بوش كەلمەي،
تەرلەپ - پېشىپ كۈيەك بېسىۋاتقان كەرىمقۇلنىڭ قۇلقىنى، بېلەكلىرىنى
چىمدىۋالاتتى. كۆڭۈل كۆزى ئارقىلىق بىر - بىرىنىڭ قەلب خانلىرىغا

بەھۇزۇر كىرىپ - چىقاتتى. بولۇپمۇ، گۈلئايىمنىڭ كېتىۋېتىپ قايىلىپ قاراشلىرى، قول سېلىپ كېلىۋاتقان چاغدىكى تەبەسسۇملۇق بېقىشلىرى، توم چاچلىرىنى ئويىناپ ئولتۇرۇپ، مۇڭلىنىشلىرى كەرىمقۇلنى كۆرۈنمەس زەنجىر بىلەن ئۆزىگە مەھكەم باغلىۋالغانىدى.

قاۋۇل ئۇستا ئىككى ياشنىڭ يۈرۈش-تۇرۇشىدىكى بۇ ئۆزگىرىشلەرنى ئاللىبۇرۇن سېزىۋالغانىدى. «نېمىلا دېگەنبىلەن گۈلئايىممۇ رەسىدە بولۇپ قالدى، مۇۋاپىق بىرەر يىگىت بىلەن تويىنى قىلىپ قويدىغان چاغمۇ كېلىۋاتىدۇ، كەرىمقۇل يېتىم بولغىنى بىلەن ئوبدان بالا، خۇدا بۇيرۇسا يۇرت - جامائەتكە لايىقىدا چاي بېرىپ ئۇنى كۈيۈغۇل قىلىۋالسام، قىزىممۇ پىراققا كەتمەسە، كەرىمقۇلمۇ ئاتىسىز قالسا ئوبدان ئەمەسمۇ، بۇ ئىككىسىنىڭ ئىشىغا ئاكىلىرىمۇ ماقۇل بولىدۇ ھەقچان...» دەپ ئويلايتتى ئۇ گۈلئايىمغا قاراپ ئولتۇرۇپ.

قاۋۇل ئۇستىنىڭ ئويلىغىنى توغرا ئىدى. ئايىمۇھەممەت بىلەن يارمۇ - ھەممەت كەرىمقۇلنى ئۆز ئىنىسىدەك ياخشى كۆرەتتى. سىڭلىسى بىلەن ئىچ - پەش تارتىشىپ يۈرگىنىنىمۇ بىلەتتى. دادىسى بىر ئېغىز گەپ قىلسلا، توي ھازىرلىقىغا كىرىشىشكە تەييار ئىدى.

بىراق، قاۋۇل ئۇستىنىڭمۇ ئۆز ئالدىغا ئويلىغىنى بار ئىدى، ئۇ شور باغدىكى شىرەم تۇغقىنىنىڭ چوڭ قىزى سالامەتخاننى ئۆزىچە كېلىنلىككە كۆزلەپ يۈرەتتى. ئايىمۇھەممەتنى ئۆي - ئوچاقلىق قىلماي تۇرۇپ قىزىنى تالالىق قىلىش ئۇنىڭچە رەسىم - قائىدىگە ئانچە مۇۋاپىق كەلمەيتتى. ئەپسۇس، ئىككى ياشنىڭ مۇراد - مەقسەتلىرى ۋىسال پەيتىگە يېقىنلاپ قالغان چاغدا تەقدىر ئۇلارنىڭ ئېشىغا توپا چاچتى. قاۋۇل ئۇستا ئايىمۇھەم - مەتكە بۇ توي ھەققىدە ئېغىز ئېچىشقا ئۈلگۈرمەيلا، يۇرتتىن چىقىپ كەتتى. ئارقىدىنلا يارمۇھەممەت بالا - قازاغا يولۇقۇپ، ئالەمدىن ئۆتتى.

بىر - بىزگە ئۇلىشىپ كەلگەن بۇ سورۇقچىلىقلار تىنچ ھايات كەچۈرۈۋات-
قان بىر ئائىلىنى ۋەيرانچىلىق گىردابىغا ئىتتەردى.
يارمۇھەممەتنىڭ ئۆلۈمىدىن كېيىن گۈلئايىمنىڭ چىرايى زەپىرەگدەك
سارغىيىپ كەتتى. يېڭىنى چىرايىغا چىقمايدىغان، چېچىلغاق، ئويچان، كەم
سۆز بولۇپ قالدى. بېشىدا قانداقتۇر بىر بەختسىزلىك سايە تاشلاپ
تۇرغاندەك، سەللا بىخەستەلىك قىلسا ئۆزىگە چوڭ بىر مالا مەت يېتىدىغان-
دەك غەملىنىپلا يۈردى.

ئەلياتقۇ مەزگىلى، تال بارىڭى ئارىسىدىن ۋاقىتسىز قۇرۇپ كەتكەن
بىر تال يوپۇرماق «تىرىق» قىلىپ سۇپىغا چۈشۈشى بىلەن قارا چىراغ
يورۇقىدا كەشتە تىكىپ ئولتۇرغان گۈلئايىم ئەنسىز ۋارقىراپ تاشلىدى.
ئۇنىڭ ئاۋازىنى ئاڭلىغان كەرىمقۇل سوغۇق سۇدىن ئەندىككەندەك
چۆچۈپ كەتتى ۋە سەرگەز بېسىۋاتقان قېلىپىنى چۆرۈۋېتىپ، ئىككى
ھويلىنى ئايرىپ تۇرغان پاكىر تامدىن مايمۇندەك ئارتىلىپ چۈشتى.
— نېمە بولدىڭىز گۈلئايىم، قورقماڭ، يېنىڭىزدا مەن بار.
گۈلئايىم كەرىمقۇلنىڭ ئالقانلىرى ئارىسىدا تۇرغان قولىنى شارت
قىلىپ تارتىۋالدى.

— ھە، سىزىدىڭىز، مەن تېخى سىزنى ئۇخلاپ قېتىپ كەتتىمكىن
دەپتىمەن؟!

شۇ تاپ گۈلئايىمنىڭ يۈرىكى تىنىمىسىز دۈپۈلدەپ، كۆكرەك قەپسىگە
بازغاندەك ئۇرۇلغىلى تۇردى. ئۇ گۈلئايىمدىن ئۆزىگە ھېچكىم بولمىغان بۇ
ئۆيگە كېچىدە كىرىپ قالغىنىغا خىجىل بولۇپ تۇرغان كەرىمقۇلغا تەتۈر
قارىۋالدى ۋە لەۋلىرىنى چىشلەپ كۈلۈمسىرىگىنىچە دېدى:
— ئىزا تارتمايدىغان... يېنىڭىزدا مەن بار دەيسىز، قارىڭىزنىمۇ
كۆرگىلى بولمايدۇ.

— راست دەيسىز، ئۆيدە يالغۇز ئىكەنلىكىڭىزنى ئۇقماپتىمەن، ئۇق-
قان بولسام سىزدىن بىر قەدەممۇ نېرى كەتمەيتتىم.
گۈلئايىم لەپىدە ئۆرۈلۈپ، كەرىمقۇلغا قارىدى - دە، قېشىنى ھىمى-
رىپ قويۇپ دېدى:

— ئەمدى قورقىدىم، چىقىپ ئۇيقۇڭىزنى ئۇخلىمامسىز؟
— ياق، ئەمدى كۆزۈمگە ئۇيقۇ كەلمەيدۇ، قوغلىسىڭىزمۇ، ئۇرسى-
ڭىزمۇ چىقىپ كەتمەيمەن.
— قېلىن... كۆزۈمنىڭ ئادىشىدەك...

ئون ئىككىنچى باب

دەرۋىشلەرنىڭ سۆھبىتى

بىر توپ دەرۋىش شەھەرنىڭ شەرقىي جەنۇب بۇرجىكىدىكى قەلەز-
دەرخاننىڭ چوڭ ئۆيىدە داق بورا ئۈستىدىلا ئولتۇرۇشاتتى. ئۆي ئوتتۇ-
رىدا كۆتەك، كۆتەك ئۈستىدە زامان - زامانلاردىن بېرى ئىشلىتىلىپ،
بىر ئىلىك قېلىنلىقتا قاسراق باغلاپ كەتكەن قارا چىراغ چىرىسىلداپ
كۆيۈپ تۇراتتى. تۆت تېمىنىڭ ھەممىلا يېرىدىن يۇلتۇز مارىلايدىغان بۇ
ئۆينىڭ تۇڭلۇكىدىن كېچە ئاسمىنىدا ئۈزۈپ يۈرگەن تولۇن ئاينىڭ
شولسى ئېتىلىپ كىرەتتى - دە، دەرۋىشلەرنىڭ يۈزىدە، بىر قەۋەت توپا
قاپلاپ كەتكەن تام - تۈۋرۈكلەر ئۈستىدە تەڭگىدەك ئاق ئىزلارنى پەيدا
قالاتتى. سىرتتا ئالتىنچى ئاينىڭ سالقىن كېچىلىرىدە بولىدىغان ئارامبە-
خىشلىك ھۆكۈم سۈرسىمۇ، كۈندۈز ئاپتېپىنىڭ قالدۇق ھارارىتى ئۆيىچىنى
تونۇردەك قىزىتىۋەتكەنىدى. پاشا، كۈمۈتلىلارنىڭ غىڭشىشلىرى، قۇلاق

قالقىنىغا قونۇۋېلىپ قان شوراڭلىرى جاننى قاقشاتتى.

ساقلىنى بېلىگە چۈشىدىغان بىر دەرۋىش بوينىغا قونۇۋالغان پاشىنى جان ئاچچىقىدا ئۇۋۇلاپ تۇرۇپ ئۈنلۈك سۆزلەۋاتاتتى. يەنە بىرى كۆز ئالدىدا ئۇچۇپ يۈرگەن ئاللىقانداق بىر بېزەك ھاشاراتنى ئاللىقانلىرى بىلەن قورۇپتتى. باشقىلىرى ساقاللىق دەرۋىشنىڭ سۆزىگە پۈتۈن دىققىتى بىلەن قۇلاق سېلىشاتتى. سۆزلىگۈچىنىڭمۇ، ئاڭلىغۇچىنىڭمۇ غىل - پال يورۇپ تۇرغان پېشانىسىدە ھۈررەك - ھۈررەك قاپارتمىلار، مونچاقتەك - مونچاق - تەك تەر تامچىلىرى پارقرايتتى. ھاڭغىرقاي ئىشىكتىن كىرىۋالغان بوڭ قوڭغۇزى ئۆيىچىنى ئايلىنىپ بىر ھازا غوڭۇلدىغاندىن كېيىن، بىراۋنىڭ گەجگىسىگە ئۆزىنى ئاتاتتى.

يىگىرمە نەچچە نەپەر ماكانسىز دەرۋىشكە پاناھلىق بېرىۋاتقان بۇ قەلەندەر خانى ھەبىبۇللاخان زامانىسىدا ۋەخپە يەرنىڭ ھوسۇلى ۋە ئۆشەرە - زاكات ھېسابىغا بىنا قىلىنغان بولۇپ، يۇرت - يۇرتتىن كەلگەن دەرۋىش - لەرنىڭ، قەلەندەر - ھاجەتمەنلەرنىڭ كۆڭۈلدىكىدەك ئارامگاھى ئىدى. كېلىپ - كېتەر دەرۋىشلەر قەلەندەر خانى بېگى ئارقىلىق تېگىشلىك يېپىنچا، ئاش - ئوزۇق بىلەن تەمىن ئېتىلەتتى.

نامى قەلەندەر خانى بولغىنى بىلەن بۇ يەرنىڭ ئاساسلىق مېھمانلىرى يەنىلا دەرۋىشلەر ئىدى. ئۇلارنىڭ ئارىسىدا ئاجايىپ ناتىق، خۇش پېئىل، ئىلىملىك دەرۋىشلەرمۇ بولاتتى، بەزىلىرى جەڭنامە، ئىلمىي نۇجۇم، پالچە - لىق ۋە ئىسلام ئەھكاملىرىنى پىششىق بىلەتتى. مازار - ماشايىخلارنىڭ تەزكىرىسى، خاسىيەتلىرى خۇسۇسىدا سۆز بولغاندا ھېچكىم ئۇلارنىڭ ئالدىغا ئۆتەلمەيتتى.

ئۇلار ئىچىدە كۆپىنى كۆرگەن سەيباھلار، ئىشانلارغا قول بەرگەن مۇرىتلار، تۈگمەس جەڭگى - چىدەل، خورلۇقلاردىن ئۆزىنى قاچۇرۇپ يۈرگەن مەنسەپدارلار، مەلۇم سەۋەب بىلەن پۇل - مال، راھەت - پاراغەت - تىن مېھرىنى ئۈزۈپ زاھىتلىق يولىنى تۇتقان سودىگەرلەرمۇ تېپىلاتتى.

قىسقىسى، جەندە - كۇلاھ ئاستىدىكى بۇ يالڭايغ بەندىلەر قارىماققا
سىرلىق كۆرۈنسىمۇ، لېكىن، كۈندۈزى قەبرە قۇچاقلاپ ئاھ ئۇرۇپ، كېچى-
سى ئوغرىلىق قىلىدىغان، قەلەندەرچىلىكى جان ساقلاشنىڭ ۋاستىسى
قىلىۋالغان بەتئەخلاق بەندىلەردىن ئاسمان - زېمىن پەرق قىلاتتى.
كېپەك دەرۋىش بۇ ئالاھىدە ئىنسان قاتلىمىنىڭ ئەڭ ھۈرمەتلىك
ۋە ئاقىل ئەزاسى ھېسابلىناتتى. ئەتىگىنى تېرىقتەك چېچىلىپ كېتىپ، كۆز
باغلانغان چاغدا ئاندىن بۇ قەدىناس غەمخانىسىغا جەم بولىدىغان بۇ
كىشىلەر بىلىپ - بىلمەي ئۇنىڭ ئاغزىغا قارايتتى. باش - ئايىغى يوق
تالاش - تارتىشلاردا ئۇنى ئادىل ھۆكۈم چىقارغۇچى دەپ بىلەتتى. مانا
بۈگۈن تۈن تەڭ بولغۇچە، ئۇلار ئەمىر تۆمۈرنىڭ نېمە ئۈچۈن ساھىبقىران
دەپ ئاتالغانلىقى، قابىل ھابىلىنى ئۆلتۈرگەن كۈننىڭ سەيشەنبە ياكى
چارشەنبە ئىكەنلىكى، ئاتارۇت يۇلتۇزىنىڭ ياز پەسلىدىكى بۇرچى توغرى-
سىدا تەرلەپ - پىشىپ دەتالاش قىلىشتى. ئاخىرىدا بىر پىكىرگە كېلەلمەي
«قېنى، سەن بىرنېمە دەپ باق» دېگەندەك، كۆز ئىپادىسى بىلەن كېپەك
دەرۋىشكە مۇراجىئەت قىلىشتى.
باياتىن بېرى خىيالدا تۈرلۈك - تۈمەن پىكىرلەر بىلەن ھەپلىشىپ
چىققان كېپەك دەرۋىش بېشىنى كۆتۈرۈپ، ئەتراپىدىكىلەرنىڭ ئۆزىگە
سوئال نەزەرى بىلەن تىكىلىپ تۇرغىنىنى كۆردى.
راست گەپنى قىلغاندا كەچ كىرگەندىن بېرى بولۇنغان بۇ تالاش-
تارتىشلارنىڭ بىرسىمۇ ئۇنىڭ قۇلقىغا كىرمىگەنىدى. يۈرىكىنى تاتلاۋاتقان
پەرىشانلىق ئۇنىڭغا بىردەممۇ ئارام بەرمەيۋاتاتتى.
دەرۋىشلەر ھۈرمەتلىك ئادىمىنىڭ چىرايىدىكى ئالامەتلەرگە، كەيپىيا-
تىدىكى ئۆزگىرىشكە دىققەت قىلماي قالمىدى. دېمىسىمۇ، ئادەتتە ئۇ بۇنداق
قىزغىن مۇنازىرىلەرگە ئۆزلۈكىدىن ئىشتىراك قىلاتتى ۋە دەل جايىغا كەلتۈ-
رۈپ سۆز قىستۇراتتى. ئۇنىڭ ئىلمى، زۇۋاندارلىقى ھەممەيلەننى سۆيۈندۈ-
رۈۋېتەتتى.

سۆھبەت ئەھلىنىڭ ئەس - يادى كېپەك دەرۋىشتە قالدى. ئۇنىڭ
مىجەزىنى بەكرەك چۈشىنىدىغان ئۇزۇن ساقاللىق دەرۋىش ئاۋۋال ئېغىز
ئاچتى:

— ئۇكا، مىجەزلىرى يوقمۇ نېمە، بىر يەرلىرى ئاغرىۋاتامدۇ؟ —
دەپ سورىدى، ئۇ كۆيۈنگەن ھالدا.
— ھېچ يېرىم ئاغرىمايدۇ.

— ھەرقانداق دەردلىرى بولسا ئېيتسىلا، يەڭگىلەپ قالىدىلا، ياردىمىز
مىمىز تېگىپ قالسىمۇ ئەجەب ئەمەس.

— يوقسۇ... تۇتقانلار، كۆڭلۈم بىر ئاز غەش تۇرۇۋاتىدۇ، شۇ.
— مۇساپىرچىلىقتا بىر - بىرىمىزنىڭ دەردىگە يەتمەسەك، دەردىمىزگە
كىم يېتىدۇ؟

— توغرا دېدىلە، ئاقساقال، بىر خۇدادىن ئۆزىگە ھېچ نەرسىمىز يوق.
ئۇنى «بىزدىن قانداقتۇر بىر سىرنى يوشۇرۇۋاتىدۇ» دەپ گۇمان
قىلغان دەرۋىشلەر ئارقىمۇئارقا سوئال ياغدۇرغىلى تۇردى.
كېپەك دەرۋىش ئەمدى تاقەت قىلالىمىدى، قارا ئۈجمە يېگەن بالىنىڭ -
يىگىدەك قارىيىپ كەتكەن قېلىن كالىپۇكى بىلىنەر - بىلىنمەس تىترەشكە
باشلىدى. بۇ تىترەش بارا - بارا يۈز مۇسكۇللىرىغا ئۆتتى، ئاخىرىدا پۈتۈن
بەدىنىگە تارقىدى. كۆز جىيەكلىرى نەملەشتى. سىماب مىسالى سرغىپ
چىققان ئىككى تامچە ياش بۇرنىنىڭ يېنىدىكى ئويۇقچىدىن سىپىرىلىپ
چۈشۈپ، ئاپئاق بۇرۇتى ئارىسىغا كىرىپ كەتتى. توخۇ تۆشەدەك كۆتۈرۈ -
لۈپ تۇرغان كۆكرەك قەپسى بىردىنلا كېڭەيدى - دە، يىغا ئارىلاش ئاۋاز
ئېتىلىپ چىقتى:

— راست... راست، بۇ دەردكە، بۇ ئەلەمگە چىدىماق ھەققەتەن
تەس كەلدى. بۇ... بۇ... مېنىڭمۇ، سىلەرنىڭمۇ دەردىڭلار، شۇنداق،
پۇقرانىڭ كۆز يېشى بىلەن پۈتكەن دەرد - ئەلەم!
كېپەك دەرۋىش يىغلىۋېتەيلا دەپ قالدى، شۇ تاپ ئۇنىڭ كۆز ئالدىدا

تۈنۈگۈن شورباغدا كۆرگەن ئېچىنىشلىق كۆرۈنۈشلەر بىر-بىرلەپ زاھىر بولماقتا ئىدى.

تۈنۈگۈن ئۇلار ئەليانقۇ مەزگىلىدە شور باغقا يىتىپ كەلدى - دە، كەنت چېتىدىكى بىر دېھقاننىڭ ئۆيىگە كىردى. ئايمۇھەممەت شىرەم تۇغقىنىم دەپ تونۇشتۇرغان بۇ ئۆيدىكىلەر ئەمەلىيەتتە ئۇنىڭ تۇغقىنى ئەمەس ئىدى. قاۋۇل ئۇستا بۇ ئۆيدىكىلەرنىڭ چوڭ قىزىنى ئۆزىگە لايىق كۆرۈپ يۈرگەنلىكى ئايمۇھەممەتكە ئايان بولغاچقا ۋە كېپەك دەرۋىشىنىڭ كەلمەي قېلىشىدىن ئەنسىرىگەچكە، ئۇ، شۇنداق دەپ قويغانىدى.

ئۇلار ئىشىكتىن كىرىپلا قويۇق ئىس - تۈتەك ئارىسىدا مۈكچىيىپ ئولتۇرغان بىر ئايالنى كۆردى. نەچچە قات ياماق چۈشكەن ماتا كۆڭلەك كىيىۋالغان، ئورۇقلاپ بىر تېرە، بىر ئۇستىخان بولۇپ قالغان بۇ ئايال ئايمۇھەممەتنى كۆرۈپلا ئۆزىنى تۇتالماي ئېسەدەشكە باشلىدى. ئۇ ئوچاققا ھە دەپ پاخال تىقىۋاتاتتى. قازاندا نېمىدۇر قايناۋاتاتتى. كۆزلىرى ياش يۇقى، قورساقلىرى ناغرىدەك كۆپۈپ چىققان، پۇتلىرى كەتمەن سېپىدەك ئىنچىكە ھەم قاسماق بېسىپ كەتكەن ئۈچ بالا كىرلىشىپ كەتكەن بارماقلىرىنى شورغىنىچە پۇرۇقلاپ تۇرغان قازانغا تەلمۈرۈپ تۇرۇشاتتى، كىرىپ كەلگەن ناتونۇش ئادەملەردىنمۇ پەرۋايى بەلەك ئىدى.

مەلۇم بولۇشىچە، قازانغا قاراپ، شۆلگەپلىرىنى ئېقىتىپ تۇرۇشقان بۇ ئۈچ نارەسىدە چىرايى يېشىدىن چوڭ كۆرىنىدىغان، كېسەلدىن ئۆرە بولالمايدىغان بۇ تۇل ئايالنىڭ بالىلىرى ئىكەن.

ئەسلىدە بۇ ھال - كۈنى يامان ئەمەس ئۆتىدىغان دېھقان ئائىلىسى بولۇپ، كېيىنچە بارى - يوقى بىر مو تېرىلغۇسىدىن چىقىدىغان ئازغىنە ھوسۇل بىلەن يەتتە جانلىق چوڭ ئۆيىنىڭ تۇرمۇشىنى قامدىيالماي قاپتۇ. شۇنىڭ بىلەن بۇ ئايالنىڭ ئېرى ۋە چوڭ ئوغلى شەھەرگە كىرىپ مەدىكارچىلىق قىلىشقا مەجبۇر بوپتۇ ۋە تام سوقۇش، ئوتۇن يېرىش ئارقىلىق كىرگەن پۇل بىلەن جېنىنى جان ئېتىپ يۈزۈپتۇ. ئۆيىنى ئۆي

قىلىپ تۇرغان بۇ ئاتا - بالا ھېلىقى قەتلىئامدا ئاۋۋال قىزىقىسىنىپتۇ،
ئاخىرى جەڭگە ئارىلىشىپ قاپتۇ. قىلىچ تەككەن دادىسىنى ئات ئايغىدىن
تارتىپ چىقىرىمەن دەپ ئوغلغىمۇ ئوق تېگىپتۇ. ئۆلگەنلەر ئۆلۈپتۇ، تىرىك
قالغانلار يىغلاپ قاقشاپتۇ، بىراق، ھايات مۇساپىسىنى داۋام قىلىۋاتقان بۇ
بەش جان ئەتىياز كىرە - كىرمەيلا ئاچارچىلىقنىڭ تەھدىتىگە دۇچ
كېلىپتۇ. ئىنى - سىڭىللىرىنىڭ ئېچىنىشلىق ھالىنى كۆرگەن چوڭ قىزى
ئۆلۈم گىردابىغا كېلىپ قالغان قېرىنداشلىرىنى قۇتۇلدۇش ئۈچۈن، چىشە -
نى چىشىغا چىشلەپ، بىر كىشىگە ياتلىق بولۇپتۇ.

ئەمما، ئاچىسى ئەكېلىپ بەرگەن ئازغىنە قوناق ھەرقانچە تېجىگەن
بىلەنمۇ تۆت جانلىق بۇ ئۆيگە بىر ئايغىچىلىكمۇ پايلماپتۇ. تىلەمچىلىك
قىلاي دېسە غۇرۇرى كۆتۈرمەپتۇ، قازا قىلغانلارنىڭ روھى قورۇنۇپ قالمى -
سۇن دەپتۇ. كۆك چىققاندا كۆك يەپ، ئۈجمە پىشقاندا ئۈجمە يەپ
كۈننى كۈن ئېتىپتۇ. شۇنداقتمۇ، خېلىدىن بېرى ئاش - نان قارىسىنى
ئۆرمىگەن بىچارە بالىلار ھەر كۈنى كەچتە «ئانا، نان» دەپ يىغلاپ
ئۇخلىغىلى ئۈنمايدىكەن. پەرزەنتلىرىنىڭ ئېچىنىشلىق نالىسىغا چىداپ
تۇرالمىغان ئانا ئاخىرى بىر چارە ئويلاپ تېپىپتۇ - دە، قازانغا بىرقانچە تال
تاش سېلىپ، قاينىتىشقا باشلاپتۇ، «قازاندا چامغۇر پىشۋاتىدۇ» دەپ
ئۈمىدلەنگەن سەبىيلەر لەۋلىرىنى يالىشىپ قازانغا تەلمۈرىدىكەن، چامغۇر
يەنىلا پىشمايدىكەن. قاراۋېرىپ ئۇيقۇسى كەلگەن بالىلار ئولتۇرغان يېرى -
دىلا ئۇخلاپ قالىدىكەن...

كېپەك دەرۋىشىنىڭ كىشىنىڭ ئىچىنى سېرىنۋېتىدىغان ھېكايىسى
ئاخىرلاشقاندا بىرقانچە دەرۋىش مىشىلداپ كۆز يېشى قىلىۋاتاتتى، بەزىلە -
رى ئۆپكەدەشكە باشلىغانىدى.

— ھېكايەم تېخى تۈگىمىدى، ئاغىنىلەر، — دېدى كېپەك دەرۋىش
كۆز يېشىنى سۈرتۈپ تۇرۇپ، — ئاغرىقچان ئانىسىنى، ئاچلىق ئازابىدا
جان تالىشىۋاتقان قېرىنداشلىرىنى كۈننىڭ سېرىقىنى كۆرسۈن دەپ باش -

قىلارنىڭ تەلپىگە كۆنۈپ توي قىلغان ھېلىقى قىزنىڭ كىم ئىكەنلىكىنى
سىلەر جەزمەن بىلمەيسىلەر. ئۇ ئەسلىدە مەن تونۇيدىغان ناھايىتى ئوبدان
بىر يىگىتنىڭ تېخى يۈز كۆرۈشمىگەن لايىقى ئىدى. ئۇ قىز ئىرادىسىگە
خىلاپ بۇ ئويىنى ئۆزى تېگىشىنى خالايدىغان ئۇ يىگىتكە بىلدۈرۈشكە
پىتىنالمىغان، ئاخىرى تويلىقى ئۈچۈن تۆلىنىدىغان تۆت چارەك قوناق
ئۆيگە كىرىشى بىلەنلا ۋىجدان ئازابىغا چىدىماي توي ئاخشىمىلا ئېسىلىپ
ئۆلۈۋالماقچى بولغان...

— دېمىسىمۇ شۇنداق، بۇنداق دەردكە ھەرقانداق ئادەمنىڭ چىددى-
مىقى تەس، — دېدى باياتىن بېرى قوش سۆرەۋاتقان ئۆكۈزدەك پۇشۇل-
داپ ئولتۇرغان ئېگىز بوي دەرۋىش كۇلاھىنى مىجىقلاپ تۇرۇپ، —
بىراق بۇنداق بەختسىزلىك ھازىر ھەممە پۇقرانىڭ بېشىغا كېلىۋاتىدۇ، پېقىر
تۈنۈگۈن خانىپىرىقتا بىر ئۆيدىن ئۈچ جىنازا چىققىنىنى ئۆز كۆزۈم بىلەن
كۆردۈم، ئاڭلىسام ئۇلارمۇ ئاچلىقتىن ئۆلۈپ كېتىپتۇ!

— ھەي، نېمە بولۇپ كەتتى بۇ جاھان! «غوجامنىڭ قورسىقى
توق، قولى بىلەن كارى يوق» دېگەن شۇ - دە! ئوردىدىكى بەگ -
غوجاملارنىڭ پۇقرا بىلەن ئەسلا كارى يوق، مۇشۇنداق چاغدا پۇقرانىڭ
بېشىنى سىيلىمىغان بەگنى قانداقمۇ ئادەم دېگىلى بولىدۇ!

— ئۆزىنىڭ ئىت-مۈشۈكلىرى سېسىق كىكىرىپ يۈرسە يۈرىدۈكى،
ھالبىكى نىچۈك دەپ سوراپمۇ قويمايدۇ.

— توختاپ تۇرۇڭلار، توختاپ تۇرۇڭلار، — ئورە تۇرۇۋالغان ئۇزۇن
ساقاللىق دەرۋىش قوللىرىنى پۇلاڭلىتىپ، ئۈلپەتلىرىنى جىملىدى، —
ئاڭلىسام ھاجى پادىشاھتىن قالغان ئىككى چوڭ ئامبار تېخىچە ئېچىلماپتۇ-
دەك، ئۇنىڭدا لىقمۇلىق ئاشلىق بار دەيدۇ، چاشقانلارمۇ سەمرىپ، چىققان
كامىرىغا كىرەلمەس بولۇپ قاپتۇمىش...

— قايسى ئامبار ئۇ؟
يېڭى كەلگەن دەرۋىشلەردىن بىرنەچچىسى تەڭلا سورىدى.

— ئوردا بىلەن تام تۇتاش ھېلىقى ئامبارنى دەيمەن، ئۇ ئامبارنىڭ ئاشلىقى خوتەنلىكلەر يېتىپ يېسىمۇ بىرەر يىلغا يېتەتتىغۇ!
— بىر يىل ئەمەس، ئۈچ ئاي يەتكۈدەك ئاشلىق بولسىدى، پۇقرالار كۈزگە ئۇلىشىۋالاتتى - دە!

— ھاجى پادىشاھ بۇ ئاشلىقنى قەھەتچىلىك يىللىرى ئەسقىتىپ قالار دەپلا يىغىپ قويغان. قەھەتچىلىك دېگەن بولا، بۇنىڭدىنمۇ ئارتۇق بولماس!

— ئاشلىق ئامباردا سېسىپ ياتسا، پۇقرا ئاچلىقتىن ئۆلۈۋاتسا، قانداق دېگەن گەپ بۇ؟

تۇتۇق ئاسماندىكى يۇلتۇزدەك پىلىلداپ تۇرغان قارا چىراغ يورۇقىدا دەرۋىشلەرنىڭ سۈر باسقان چىرايلىرى غىل - پال كۆرۈنۈپ تۇراتتى. كەيپى ئۇچقان دەرۋىشلەر خامانغا چۈشكەن قۇچقاچلاردەك جاۋىلدىشاتتى. ئىبادەت بىلەن تۇرمۇش بوسۇغىسى ئارىسىدا پايپاسلاپ يۈرىدىغان بۇ مويسىپىت دەرۋىشلەر ئەل غېمىنى يېمەكتە ئىدى. كۆز ئالدىدىكى شەپقەت - سىز رېئاللىققا جەڭ ئېلان قىلغان چاغلىرىدىلا ئۇلار مۇشۇنداق بىئارام بولۇشاتتى.

خوتەن تەلەپپۈزىدا سۆزلەيدىغان قېرى دەرۋىش چېچەك باغلاپ كەتكەن چىراغ پىلىكىنى چوكتىدەك ئۇزۇن بارماقلىرى بىلەن يېنىك چېكىپ قويدى - دە، خىرقىراپ سۆزلىدى:

— قېرىنداشلار، بىز ئاللاغا ئەڭ يېقىن بىر تائىپە، بىر ئاللا ۋە ئۇنىڭ پەيغەمبىرىدىن ئۆزگە ھېچكىمدىن قورقمايمىز، ھېچكىمگە بېرىشىمىز ۋە ھېچكىمدىن ئېلىشىمىزمۇ يوق. «جان بىر، قوۋۇرغا ئون سەككىز» دەپتە - كەن، تەۋەككۈل دەپ ھاكىمبەگنىڭ ئالدىغا بېرىپ ئۇنى ئىنساپقا دالالەت قىلىلى، قەھەتچىلىك جانغا تاقاشقان مۇشۇنداق چاغدا ئاچمىغان ئامبارنى ئۇ قاچان ئاچىدۇ، ھاكىمبەگمۇ ئۈچ ۋاخ غىزا يېمىسە ئۆرە تۇرالمايدۇ. ئالدىمغا كېلىپسەن دەپ پاڭگىدە ئېتىۋەتمەس!

— دۇرۇس، ئۆلەر ھالەتكە يەتكەن پۇقرا ئۈچۈن ئاز - تولا لىللا
گەپ قىلىپ قويدىغان ۋاقىت كەلدى!

— ھاكىمبەگنىڭ قايناۋاتقان تاشقا قاراپ تەلىمۈرۈۋاتقان نارەسىدە
بالىلارغا ئىچى ئاغرىسۇن!

— ھاكىمبەگ ئەلەمدۈلىللا مۇسۇلمان بولغاندىكىن، مۇسۇلمان
بەندىلەرنىڭ ھالىغا يەتسىمۇ يېتەر، يۈرۈڭلار ئەمىسە ماڭدۇق!

دەرۋىشلەر گۈررىدە ئورنىدىن تۇرۇشتى. ساپايلىرىنى، جەندە-كۈ-
لاھلىرىنى تەقلەپ، ئىشىككە قاراپ مېڭىشتى. ئۇلارنىڭ بۇ قىياپىتى خۇد-

دى ھەج ئۈچۈن بەيتۇللاغا قاراپ ئېقىۋاتقان ئادەم كەلكۈنگە ئوخشايتتى.
ئۇلارنىڭ بۇ سەپىرىگە بۇلۇتلارغا باش قويغان تاغ چوققىلىرىمۇ، كېچە-

كۈندۈز قايناپ تۇرىدىغان شور دەريانىڭ دولقۇنلىرىمۇ توسقۇن بولالمايتتى.
ئۇلار شۇ مېڭىشىدا ئوردا سېپىلى، قوۋۇقلار، ساراي، ھەرەمخانىلاردىن

بىمالال ئۆتۈپ، نىياز ھېكمبەگ يانپاشلاپ ياتقان ئەتلەس كۆرپە ئۈستىدە
توختايدىغاندەك ئىدى. بۇ ھال كېپەك دەرۋىشىنى نېمىشىقىدۇ چۆچۈتۈر

قويدى. ئۇ ئۆلپەتلىرىگە قاراپ:
— توختاڭلار تەقسىرلەر، ئازاراق توختاپ تۇرۇڭلار، — دېدى

جىددىي تەلەپپۇزدا.
كېپەك دەرۋىش ئەسلىدە يۈرىكىنى زەرداب قىلىۋەتكەن دەرد -

ئەلىمنى تۆكۈپ، كۆڭلى - كۆكسىنى بوشىتىۋالماقچى، مۇنداقچە ئېيتقاندا،
ئۆز كۆزى بىلەن كۆرگەن ئېچىنىشلىق ۋەقەنى ھېكايە قىلىپ بېرىپ،

ھەمسۆھبەتلىرىنىڭ ھېسداشلىقىنى قوزغىماقچى بولغانىدى. لېكىن ئىشنىڭ
تەۋرەپ بۇ دەرىجىگە يېتىپ بېرىشىنى زادىلا ئويلىمىغانىدى. ئەمدى قانداق

قىلىش كېرەك، بۇ ئېقىننى ئۆزى ئۇلغايتىمىدىمۇ؟
ئۇ دەرۋىشلەرنىڭ ياخشى نىيىتىنى تامامەن چۈشىنەتتى. ھەتتا ئۇلار -

نى ئوردىغا ئۆزى باشلاپ بېرىپ، نىياز ھېكمىبەگنى پۇقرانى قەھەتچىلىك-
تىن خالاس قىلىشقا يۈزمۈيۈز تۇرۇپ دالالەت قىلىشى، ھۆرت-پۆرت دېسە
ياقىسىنى سىقىپ تۇرۇپ ھېساب ئېلىشى تامامەن مۇمكىن ئىدى. بۇ
تۈپەيلى ئۆلۈپ كەتسىمۇ قېرى جېنىغا ھەرگىز ئىچ ئاغرىتمايتتى. لېكىن
ئۇ شۇنىمۇ بىلەتتىكى، ھېساب ئالىدىغان كۈن يېتىپ كەلگۈچە ئالدىراپ
تۇخۇمنى تاشقا تۇرغىلى بولمايتتى. يەنە كېلىپ، كۆزلىرىدىن يەتتە ئىقلىم-
نىڭ شۇملۇقى تۆكۈلۈپ تۇرىدىغان نىياز ھېكمىبەگنىڭ ئالتە توك - توك
سەرگەردان دەرۋىشنىڭ نەسەتلىگە قۇلاق سېلىپ، بىردىنلا ساخاۋەتچى
ئەۋلىياغا ئايلىنىپ كېتىشىگە زادى ئىشەنمەيتتى. بىر ھىيلە بىلەن بۇ
مۇنەججىم دەرۋىشلەرنى ئاسانلا ئالداپ كېتىشى، ھەتتا تۇزاققا دەسسەتىشى
مۇمكىن ئىدى. كېپەك دەرۋىش بۇ قىياسنى، ياق، بۇ ھۆكۈمنى ھەمراھ-
لىرىغا قانداق بىلدۈرۈشى كېرەك؟ بوسۇغىدا دېۋەيلىشىپ، ئالىقانلىرىغا
تۈكۈرۈپ تۇرغان ئۆلپەتلىرىنى قايىل قىلىش ئاسانمۇ، بىر دۆۋە قۇرۇق
ئوتۇنغا ئوت يېقىپ قويۇپ، ئۇنىڭدىن ئۆزىنى قاچۇرسا، ھەمراھلىرى
ئالدىدا ئۇيات ئەمەسمۇ؟

كېپەك دەرۋىشنىڭ تەقدىردىن تەلىپى چىقمىغان بىلەن، مۈشكۈلات-
تىن قۇتۇلۇشتا ئاجايىپ ئېپى بار ئىدى. ئەقىل - ئىدراك بىلەن توشقان
كالىسىنى ئىشقا سالىسا، خىزىر ئەلەيھىسسالام ئۇنىڭغا ئەڭ ئەپچىل، ئەڭ
ئۈنۈملۈك چارىلەرنى ئىنئام قىلاتتى. ئۇ دەرۋىشلەرنىڭ كۆزىچىلا تۈڭلۈك
ئارقىلىق ئاسمان بوشلۇقىغا قارىدى، ئاسماننىڭ بىر بۇرجىكى سان-ساناق-
سىز يۇلتۇزلار بىلەن تولغانىدى، ئۇ ئاسمانغا تىكىلگەن پېتى ئېغىز ئاچتى:
— ھەي ئەخمەقلەر، قاراڭلار، چولپان تۈگۈل، تېخى ھۈكەرمۇ
تۇغمىغان مۇنداق كېچىدە ھاكىمىبەگنى نەدىن تاپىمىز، دېسەم-دېمىسەم،
ئۇ شۇتاپ ئۇيقۇ بىلەن چىلىشىپ ياتىدىغاندۇ، ئەتىمۇ خۇدانىڭ كۈنى

بولغاندىكىن، ئۆزىمىزنى بېسىۋالايلى!
دەرۋىشلەر ئاسمان، يۇلتۇز دېگەن نەرسىلەرنىڭ بارلىقىنى ئەمدىلا
ئاڭلىغاندەك، بىر خىل ئىزتىراپ بىلەن ئاسمانغا قاراشتى ۋە ئۆزلىرىنىڭ
قانداقتۇر بىر ئىشنى خاتا قىلىپ قويغىنىنى چۈشەنگەندەك پاراقتىدە
كۈلۈۋېتىشتى.

ئون ئۈچىنچى باب

قەشقەردىن كەلگەن مەلۇمات

تۆمۈر خەزىنىچىبەگنىڭ قەشقەرگە — ياقۇپبەگنىڭ ئالدىغا ئەۋەتىلدى.
شى ئوردىدا تىنچ كۆلچەككە تاش تاشلىغاندەك، كىچىككىنە بىر داۋالغۇش
پەيدا قىلدى. شەرەپلىك ئەلچىلىك پۇرسىتىنىڭ ئۆزىگە كەلمىگىنىدىن
ئۆلگۈدەك خاپا بولغان ئەمىرلەشكەر خالمان پانسات قورساق كۆپۈكىدە
زەردىگۆش بولۇپ يۈرگەن قازى لەشكەر موللاجى تۇراپنىڭ تۇتۇق
يېقىشى بىلەن «مېنى كەمسىندۈرگەن نىياز ھېكمىبەگ بىلەن زاكۇنلىشىدۇ.
مەن» دەپ غوۋغا كۆتۈردىمۇ، ئابروينى چۈشۈرۈۋېلىشتىن قورقۇپ پەس.
كويىغا چۈشتى.

ئۇلار خوتەننى پەتھ قىلىشتا «قىلىچ سېپىنى تۇتۇپ باقمىغان» نىياز
ھېكمىبەگنىڭ ھاكىمبەگ بولۇپ قېلىشىنى ياقۇپبەگنىڭ سەۋەنلىكى، قان
كېچىپ جەڭ قىلغان پەرغانىلىقلارنى نەزەرگە ئالمىغانلىقى، دەپلا قارايتتى.
ئۆز ئالدىغا تەيىنلەنگەن بۇ خوتەنلىك قازى رەئىسنىڭ ئەتىۋارلىنىپ،
ياقۇپبەگنىڭ ئالدىغا ئەۋەتىلىشىنى بولسا ئۆزلىرىگە قىلىنغان ھاقارەت دەپ
بىلەتتى.

ئەمما تۆمۈر خەزىنىچىبەگ نىياز ھېكىمبەگ تاپشۇرغان مۈشكۈل
ۋەزىپىنى كۆڭۈلدىكىدەك بەجا كەلتۈرۈپ شەپقەتچىسىگە بولغان ساداقىتىنى
بىلدۈرۈش كويىدا پايپىتەك بولۇپ يۈرگەنلىكتىن، نىياز ھېكىمبەگكە قىر
كۆرسىتىپ، چىش بىلىگەن بۇ ئىككى مەنسەپدارنىڭ خاپىچىلىقىدىن پۈ-
تۈنلەي خەۋەرسىز ئىدى. ئۇ قەشقەردە ئون نەچچە كۈن تۇرۇپ قىلغان
ئىشلىرىدىن تولۇق قانات ھاسىل قىلغاندىن كېيىن قايتىش سەپىرىگە
ئاتلاندى. زاۋا بازىرىدا ئاخىرقى قېتىم ئات ئالماشتۇرۇپ، ئۈدۈل ئوردىغا
قايتىپ كەلدى.

ئۇ دىۋانغا ئاياغ بېسىشىغىلا، نېمىلەرنىدۇر پىچىرلاشقان چىقىپ
كېلىۋاتقان خالمان پانسات ۋە موللاجى تۇراپ بىلەن ئۈدۈلمۈ ئۈدۈل
ئۇچرىشىپ قالدى. ئۇلار نېمىشقىدۇر تۆمۈر خەزىنىچىبەگنى كۆرمەسكە
سېلىپ ئۆتۈپ كېتىشتى. خەزىنىچىبەگ «بەلكى ئۇلار ئالدىراش بولغانلىق-
تىن مېنى كۆرمىگەن بولسا كېرەك ۋە ياكى سەپەردە قارىداپ، چىرايىم
ئۆزگىرىپ كەتكەندۇ» دېگەنلەرنى ئويلاپ ئۆزىگە تەسەللى بەردى - دە،
قوبۇلخاننىڭ ئىشىكى ئالدىغا كېلىپ قالغىنىنىمۇ تۇيمايلا قالدى.

نىياز ھېكىمبەگنىڭ خاس قوبۇلخانسى ئەللىك نەچچە خانىلىق
ئوردىنىڭ ئوتتۇرىسىغا جايلاشقان، زاھىتلارنىڭ ئېتىكاپخانسىغا ئوخشايدى-
غان بۇ خانىدە دېرىزىمۇ، تۈڭلۈكمۇ قويۇلمىغانلىقتىن، كېچە - كۈندۈز
چىراغ يېقىلاتتى. تالا - تۈزگە چىقىشنى ئانچە ياقتۇرۇپ كەتمەيدىغان
نىياز ھېكىمبەگ كۆپ ۋاقتىنى ئاشۇ سىرلىق خاس ھۇجرىدا ئۆتكۈزەتتى.
مەيلى غالىبلىق شاراپىتىدە ياپرسۇن ۋە مەيلى بىرەر قىيىن ئىشقا دۇچ
كەلسۇن، بۇ ئايرىم خانىغا بېكىنىۋېلىپ، جىمجىت خىيال سۈرەتتى، ھۆكۈ-
مەتنىڭ ئەمىر - مەرۇپلىرىنى جاكارلاش، بەگ-سپاھلار بىلەن كېڭەش
ئۆتكۈزۈش زۆرۈر تېپىلغاندىلا دىۋانغا چىققاندىن باشقا، مۇھىم مېھمانلىرى،
خارجى ئەلچىلەر ۋە مەخپىي ئادەملىرى بىلەن مۇشۇ قوبۇلخاندا كۆرۈ-
شەتتى. ئىشىكنىڭ ئىككى تەرىپىدە بۈتتەك قېتىپ تۇرغان ئىككى مەھرەم

ۋە ئوردا داستىخانچىسىدىن ئۆزگە ھېچكىم بۇ يەرگە رۇخسەتسىز كىرەلە-
مەيتتى. كىرەلمەكچى بولغانلار ھەر قانچە مۇھىم كىشى بولسىمۇ ئالدى بىلەن
مەلۇماتچى مەھرەمگە ئۆزىنى مەلۇم قىلاتتى، ھاكىمبەگ خالىسا ئىجازەت
بېرەتتى، خالىمىسا ساقلىتىپ قوياتتى.

تۆمۈر خەزىنىچىبەگنىڭ شەپقىتى ئۇنىڭ تونۇش يۆتەل ئاۋازىدىن
تونۇۋالغان نىياز ھېكمىبەگ مەھرەمنىڭ مەلۇم قىلىشىنى كۈتمەيلا ئۆزلۈك-
دىن ئىجازەت بەردى. ئاندىن ياتقان يېرىدە پىلە قۇرتىدەك سوزۇلۇپ
ياستۇققا يۆلەندى. ئۇنىڭ خەزىنىچىبەگنىڭ يولىغا قاراپ كۆزى تۆت
بولغىنىغا خېلى كۈنلەر بولغانىدى.

— ئەسسالامۇ ئەلەيكۈم، بېگىم، — خەزىنىچىبەگ بوسۇغىدا تۇرۇپلا
ئېگىلىپ سالام بەردى، — سالامەت تۇردىلىمىكىن، مۇبارەك تەنلىرى
ئامانمىكىن؟

— خۇداغا شۈكرى... —

نىياز ھېكمىبەگ بېلىنەر - بېلىنمەس مىدىرلاپ قويدى ۋە بېشىنى
لىگىشتىپ، ئولتۇرۇشقا رۇخسەت بەردى. خەزىنىچىبەگ ئۇنىڭ ئۇدۇلىغا
كېلىپ مەسچىتتە ئولتۇرغاندەك يۈكۈنۈپ ئولتۇردى.

ئىككى ھەپتىلىك سەپەر مۇشكولاتى، يېشى قىرىق بەشتىن ئاشقان،
خام سېمىز كەلگەن تۆمۈر خەزىنىچىبەگنى خېلى جۈدەتكەندى. چۈچۈل-
دەك قارىداپ، جىگدە قوۋزىقىدەك يېرىلىپ كەتكەن مەڭزىدىن شۇرۇلداپ
تەر قۇيۇلاتتى. ئولتۇرۇشۇپ كەتكەن كۆزلىرىنىڭ قارىچۇقى چۆرىسىنى
شۇاق بېسىپ كەتكەن سىزما كۆلچەكنىڭ سۈيىدەك پىلىدايتتى. بىرەر
ھەپتىدىن بېرى ئۈستىرا تەگمىگەن ساقال - بۇرۇتى قاغا چاڭگىسىدەك
چىگىلىشىپ كەتكەندى. نىياز ھېكمىبەگ «قېنى سۆزلىمەمسەن!» دېگەن-
دەك، ئۇنىڭغا لاپ قىلىپ قاراپ قويدى. خەزىنىچىبەگ قولىنى ئۇۋۇلاپ
تۇرۇپ:

— بېگىمگە خوپ كەلسە ھەممە تەپسىلاتنى باشتىن تارتىپ سۆزلە-

سەم... — دېۋىدى، نىياز ھېكمبەگ ئۇنىڭ سۆزىنىڭ بېلىگە تەپتى؛
— يوقسۇ، باشتىن سۆزلەيمەن دەپ ئاۋاز بولمىسلا، قازىم، گەپلە-
رىنى ئۆز رىتى بىلەن ئاڭلايدىغانغا ھەپسىلەم يوق، شۇڭا مەن سوراي،
سىلى سورىغانغا جاۋاب بەرسىلە، — دېدى نىياز ھېكمبەگ.
نىياز ھېكمبەگ سەل ئېغىنىۋالدى - دە، قوشۇمىسىنى تۇرۇپ
تۇرۇپ، سوئال قويۇشقا باشلىدى:

— زاۋىدىن قاغىلىققىچە بولغان يولدا بىرەر كارۋان يولۇقتىمۇ؟
— يوقسۇ، بېگىم، ھېچقانداق كارۋانغا يولۇقمىدۇق، پىيالىمىدىكى
ئۆتەڭچىنىڭ دېيىشىچە، ئۇيەردىن سودا كارۋانلىرى ئۆتمىگىلى ئالتە -
يەتتە ئاي بولۇپ قاپتۇ.

— خوش، مۇھەممەت يۇنۇسجان دادىخانىنىڭ ھالى نېچكۈككىن؟
— دادىخاھ جانابلىرى بەكمۇ ئوچۇق قول ئىكەن، پېقىرغا كۆپ
ھىممەت كۆرسەتتى، ئۆزلىرىنىڭ تەرىپىنى قىلىپ، دۇئايى سالام ئەۋەتتى.
— ئۇنىڭدىن بىرەر يامان سۆز ئاڭلىمىدىلمۇ؟ مەسىلەن ئېلىپ
ئېيتساق، بىرەر كىشىنىڭ يامان گېپىنى قىلمىدىمۇ؟
— يوقسۇ بېگىم، نىيەت - ئىقبالىرىغا سېغىنىپ، كارامەتلىرىگە
قايىل ئىكەنلىكىنى ئېيتتى.

— ئۇ بەگ جانابلىرىنىڭ ساقلىقى قانداقراقكەن؟
— قارىماققا يۈز يىل ياشايدىغاندەك تۇرىدۇ، ياشانغىنىغا قارىماي،
ئولتۇرۇپ - قوپۇشلىرى چەبدەس، سەدەبتەك چىشلىرى ئارىسىدىن تۆكۈل-
گەن سۆز دۇردانىلىرى شۇنداق ئېنىق، كۆزلىرى قارىغىنىڭكىدەك چاقناپ
تۇرىدىكەن.

نىياز ھېكمبەگنىڭ توز قانىتىدەك ئېچىلىشقا باشلىغان قوشۇمىسى
خۇددى كەكرى چاينىۋالغاندەك قايتا تۈرۈلدى. بېشىنى چايقاپ قويۇپ
پىيالىنى قولغا ئالدى - دە، چاينى چۆلدىن قايتقان ئوتۇنچىدەك غورتۇل-
دېتىپ ئىچىۋەتتى ۋە سوئال سوراشنى داۋام قىلدى:

— ئۇ جانابنىڭ يۆتەلگىنىنى، غولۇم تېلىپ، پۈتۈم سىرقىرايدۇ، كۆزۈم تورلىشىپ، بېشىم ئاغرىيدۇ، دېگەندەك ۋاپىساشلىرىنى ئاڭلىدىلمۇ؟
— ئاڭلىمىدىم، بېگىم، ئۇ مەن بىلەن ھەمسۆھبەت بولغاندا خۇددى قۇرامغا يەتكەن يىگىتلەردەك تېتىك ئولتۇردى، نەچچە ئاشپىشىم ۋاقىت ئۆتكەندىن كېيىن قارساممۇ ھېچ چارچاپ قالغاندەك ئەمەس.

— خوش، مۇھەممەت يۈنۈسجان دادىخانى چىناردەك بېجىرىم تۇرۇپتۇ دېسە، — نىياز ھېكمىبەگ «خوش» دېگەن سۆزنى قارى قىرائەت قىلغاندەك سوزۇپ ئېيتتى ۋە سوئالنى ئۆلدى، — قەشقەر دەرۋازىسىدىن كىرگەندە، ئەڭ ئاۋۋال نېمىلەرنى كۆردىلە؟

ئاغزىغا بىر بۇردا نان ياكى بىر ئوتلام سوغۇق سۇ ئالمىغان خەزىنىدە چىبەگ مۆلدۈردەك تاراسلاپ چۈشۈۋاتقان بۇ سوئاللار ئالدىدا مەڭدەپ قالدى. ئۇ نىياز ھېكمىبەگنىڭ تومۇز ئاخشىمىدىكى تومۇزغا ئاۋازىدەك يېقىمسىز تۈيۈلۈۋاتقان بۇ سوئالنى ئېنىق ئاڭلىيالمىغاندەك، قۇلقىنى قېقىپ قويدى ۋە:

— تەقسىر، نېمىنى كۆردۈڭ دەمدىلا، زادى نېمىنى كۆرگەندىمەن، — دېۋىدى، نىياز ھېكمىبەگ سەل تېرىككەندەك بولدى، زورغا كۈلۈم-سىردى.

— ياد ئېتىپ باقسىلا، شەھەردە پۇقرا كۆپمۇ يا لەشكەر كۆپمۇ؟
— ئەلۋەتتە پۇقرا كۆپ ئىكەن بېگىم، پۇقرالار ئېلىم - سېتىم بىلەن مەشغۇل ئىكەن، لەشكەرلەر بولسا مەشىق مەيدانىدا مەشىق قىلىۋېتىپتۇ.
— مەشىق قىلىۋېتىپتۇ؟ ئۇلار نېمىنى مەشىق قىلىدىكەن؟

— ئاڭلىسام ياقۇپبەگ ئالىيلىرى كۇچا، ئاقسۇ تەرەپلەرگە لەشكەر چىقارغۇدەك، شۇڭا ئۇ پۇقرا ئارىسىدىن لەشكەر ئېلىپ، جەڭ قائىدىلىرىنى ئۆگىتىپ ھازىرلىق قىلىۋاتسا كېرەك. ئاتلىقلارمۇ، پىيادىلەرمۇ چۈمۈلدەك يامراپ كېتىپتۇ.

— لەشكەرلەرنىڭ مەشقاۋۇللىرى كىملەر ئىكەن؟

— ئۆتۈپ كېتىۋېتىپ قىزىل ساقاللىق مەشقاۋۇلدىن بىر نەچچىنى كۆردۈم. ئۇلار يالىڭاچ بولۇۋېلىپ لەشكەرلەرگە مىلتىق ئېتىشىنى، نەيزىۋاز-لىقنى ئۆگىتىۋېتىپتۇ. قارىماققا پەرغانىلىقلارغىمۇ، بىزنىڭكىلەرگىمۇ ئوخشاپ-دىكەن.

— خوش مۇنداق دېسە... —

نىياز ھېكمىبەگ پىيالىنى قولغا ئالدى، سەل جىددىيلىشىپ قالغان خەزىنىچىبەگىمۇ چاي ئوتلاشقا تەكلىپ قىلدى. ئارىدا قىسقىغىنە جىمجىت-لىق ھۆكۈم سۈرگەندىن كېيىن بۇ ئىككى بەگنىڭ كۆز قارىچۇقلىرى قايتا ئۇچراشتى. نىياز ھېكمىبەگ يەنە سوئال قويۇشقا باشلىدى:

— خوش... ئەمدى ياقۇپبەگ ئالىيلىرى توغرىسىدا كەڭتاشا سۆز-

لەپ بەرسە، مەسىلەن، ئۇ سىلنى قەشقەرگە بېرىپ قانچە كۈندىن كېيىن قوبۇل قىلدى؟ سالامەتلىكى، رەڭگىروپى، خۇي-پەيلى قانداقراق تۇرۇپتۇ؟ چىرايى تۇتۇقمۇ ياكى ئوچۇقمۇ؟ پىقىر ئەۋەتكەن سوۋغا-سالامنى قوللىرىدىن ئۆزى ئالدىمۇ ياكى مەھرەملىرىگە ئالدۇردىمۇ؟...

نىياز ھېكمىبەگ بىر تاغار سوئال ياغدۇرۇپ، ئۇنىڭسىزمۇ قوۋۇزى تېلىپ، تىلى بوغۇزىغا تىقىلىپ قېلىۋاتقان تۆمۈر خەزىنىچىبەگنى تەمتىرىپ قويدى. تۆمۈر خەزىنىچىبەگ ئۆزىنىڭ ناھايىتى ماھىر، قاقباش بىر سوراق-چىغا دۇچ كەلگەنلىكىنى ھېس قىلدى:

— ھەممىنى دەيمۇ يا بىردىن بىردىن دەيمۇ؟ — خەزىنىچىبەگ نىياز ھېكمىبەگدىن يېلىنغان ئاھاڭدا سورىدى. نىياز ھېكمىبەگ سەل ئاچچىقلىنىپ دوق قىلدى:

— ھەممىنى دەيدىلا، بەش قولى تەڭلا ئېغىزغا تىققىلى بولمىغاندى-

كىن بىردىن - بىردىن دەيدىلا!

— خوش... خوش... بېگىم، ياقۇپبەگ جانابلىرى پىقىرنى قەش-

قەرگە چۈشۈپ تۆتىنچى كۈنى يېڭىسار ھاكىمىبېگى كامىلخان تۆرەم، مارالبېشى ھاكىمىبېگى ھېكمىخان تۆرەم ئەۋەتكەن خادىملار بىلەن قوشۇپ

قوبۇل قىلدى. ھەممە ھاكىمبەگلەرگە ئوخشاش ھەدىيە، ئوخشاش دۇئايى
سalam يوللىدى...

— توختاپ تۇرسىلا، كامىلخان تۆرە ۋە ھېكىمخان تۆرىلەر ئەۋەتكەن
ئازىلىق تارتۇق بىزنىڭكىدىن كۆپمىكەن يا ئازمىكەن؟

— قۇللىرى ئۇلار ئەۋەتكەن تارتۇقنى ساناشقا ئاجىزلىق قىلدى.
پەسىچە، ئۇلارنىڭكى ئۆزلىرىنىڭكىدىن ئازراق بولسا كېرەك.

— خوش... — نىياز ھېكىمبەگ قانائەتلەنگەندەك بىر كېرىلىۋالدى
ۋە خەزىنىچىبەگكە يەنە سوئال قويدى، — ئۇ ئالىيلرنىڭ كەيپى قانداق.

راق تۇرۇپتۇ؟

— كەيپى چاغ ئىكەن،

— چىرايىچۇ، غەمكىنمۇ ياكى...

— چىرايى كۈندەك پارلاپ تۇرۇپتۇ.

— بىركىمگە ئاچچىقلانغىنىنى، قاتتىق چېچىلغىنىنى كۆردىلمۇ؟

— يوقسۇ كۆرمىدىم، ئۇ ئالىيلرى شۇنداق سالماق، شۇنداق

قائىدىلىك كۆرۈنىدىكەن. بىرەر كىشىگە ئاچچىقلىنىدىغاندەك ئەمەس.

— ھىم...

نىياز ھېكىمبەگ ئادىتى بويىچە كۆتمەك ساقلىنى ئاستا سىيلاپ

قويدى، بۇ ئۇنىڭ روھى ھالىتىدە يېڭى داۋالغۇش بولۇۋاتقانلىقىنىڭ

ئالامىتى ئىدى.

— ھوشۇر بەگ بىلەن ئۇچرىشالدىلمۇ؟

خەزىنىچىبەگ نىياز ھېكىمبەگنىڭ پەدىنى يۆتكەپ تېخىمۇ نازۇك

يېرىگە قول سوزغانلىقىنى چۈشەندى - دە، دەرھال جاۋاب بەردى:

— تاپشۇرۇقلىرى بويىچە ھوشۇر مەھرەم بىلەن مەسچىتتىن چىقىۋې-

تىپ كۆرۈشتۈم، ئۆزلىرى ئەۋەتكەن يۈز تەڭگىنى ھېچكىمگە تۇيدۇرماي

قولغا تەگكۈزدۈم.

— ئۇ بىرنېمە دېمىدىمۇ؟

— ھە، ئېسىم قۇرسۇن، ئۇنتۇپ كەتكىلى تاس قاپتىمەن، ئۇ:
ياقۇپبەگ ئالىلىرى ئىزىبەگ جاللاتنى ئۆلتۈرۈۋەتتى، دېدى.

— نېمە، نېمە... ئىزىبەگ جاللاتنى ئۆلتۈرۈۋېتىپتۇ دېدىلىما؟
— ھوشۇر مەھرەم شۇنداق دېدى، بېگىم!

نياز ھېكمىبەگ دەسسە ئورنىدىن تۇرۇپ كەتتى، بارماقلىرىدىن
قاس چىقارغاچ ئويۇنچىنى بىر پىرقىراپ چىققاندىن كېيىن ئۆز-ئۆزىگە
دېگەندەك دېدى:

— خوش، ئىزىبەگ جاللاتنى ئۆلتۈرۈۋېتىپتۇ - دە!

— شۇنداق، بېگىم، ئۇنى ئۆلتۈرۈۋېتىپتۇ!

ئۇ تۆمۈر خەزىنىچىبەگكە ئارقىسىنى قىلىپ تۇرۇپ بىر ھازا خىيال
سۈردى. ئاندىن بېشىنى كەينىگە بۇراپ خەزىنىچىبەگنىڭ كۆزلىرى ئىچىگە
تىكىلدى ۋە:

— قەيەردە ئۆلتۈرۈۋېتىپتۇ؟ — دەپ سورىدى. خەزىنىچىبەگ جا-

ۋاب بەردى:

— خوتەندىن قايتىۋېتىپ، قەشقەرگە تۆت قونالغۇ قالغان يەردە.

— ھوشۇر بەگ مەھرەم بۇ ئۆلۈمنىڭ سەۋەبىنى دەپ بەردىمۇ؟

— دەپ بەردى، خوتەننىڭ خەزىنىسىنى دەپتەرگە ئالغان چاغدا

ئىشداشلىرىنىڭ كۆزىنى غەلەت قىلىپ، بىر قانچە يۈز تەڭگىنى چۆنتىكىگە

سالغان چىغى، ياقۇپبەگ ئالىلىرى كېتىۋېتىپ بۇنى بىلىپ قاپتۇدەك.

— ھە؟ بۇنى ياقۇپبەگ ئالىلىرى بىلىپ قاپتۇمۇ، قېنى ئېيتسىلا،

يەنە نېمىنى بىلىپ قاپتۇ؟

— ھوشۇر بېگىم شۇنىلا دەپ بەردى، باشقا تەرىپى پىقىرغا قاراڭغۇ-

لۇق، بېگىم.

ئىزىبەگ جاللاتنىڭ ئۆلتۈرۈلگىنىنى ئاڭلاپ بېشىغا بىر قاپاق

سوغۇق سۇ تۆكۈلگەندەك ئەندىكىپ كەتكەن نىياز ھېكمىبەگ ئۆزىنى

يوقتىپ قويغىلى تاس قالدى، سەكراتقا چۈشكەن بىماردەك پۇشۇلدىغان

پېتى ئويۇنچىنى پېرىخۇندەك ئايلىنىپ چىقتى:
— ئالىي پەرماننى كىمنىڭ ئىجرا قىلغىنىنى بىلەلمىدۇمۇ؟ — دەپ
سورىۋېدى، خەزىنىچىبەگ تۇيۇقسىز بىر نەرسىنى يادىغا ئالغاندەك ئالدىراپ
جاۋاب بەردى:

— بىلدىم، بىلدىم، ماڭا ھوشۇر بېگىم دەپ بەردى...
— ئادەمنى تولا تەقەززا قىلماي ئىلدامراق ئېيتىمامدىلا!
— قۇللۇق تەقسىر، ھوشۇر بەگ مەھرەم خوشلىشىۋېتىپ: ئالىيلردى-
نىڭ پەرمانىنى ئۆز قولىم بىلەن ئىجرا قىلدىم، نىياز ھېكمىبەگ، ياق،
ھاكىمبېگىم ئارتۇقچە خاۋاتىرلەنمىسۇن، دېگەندەك قىلىۋېدى.
نىياز ھېكمىبەگ ھاياجانلاندى، نېمىدۇر دېمەكچى بولغاندەك مەيدى-
سىنى كۆتۈرۈپ، ئاغزىنى ئۆمەللىدى، ئۆزىنىڭ كەيپىياتىدىكى ئۆزگىرىش-
لەردىن ھېچنېمىنى چۈشەنەلمەي ھاڭۋېقىپ تۇرغان تۆمۈر خەزىنىچىبەگكە
لاپ قىلىپ قاراپ قويغاندىن كېيىن دۇئاغا قول كۆتۈرۈپ:
— ئى پەرۋەردىگارا، ئۆزۈڭ ھەممىگە شەپقەت قىلغۇچىسەن، پامان-
لارنى ئارىمىزدىن كۆتۈرگۈچىسەن، ياقۇپبەگ ئالىيلرىنى دەرگاھىڭدا ئامان
قىلغايسەن ئامىن... — دېدى تەسرىلىك قىلىپ.

تۆمۈر خەزىنىچىبەگمۇ دۇئاغا قول كۆتۈردى، بىراق يېقىن ئادىمىنىڭ
ئۆلۈم خەۋىرىنى ئاڭلاپ ئۇن سېلىپ يىغلاپ كېتەر دەپ ئويلىغان نىياز
ھېكمىبەگنىڭ، ئەكسىچە يېقىن ئادىمىنى ئۆلتۈرگۈچىگە نۇسرەت تىلەۋاتقى-
نىنى زادىلا ئەقلىگە سىغدۇرالمىدى. چۈنكى ئۇ ئېزىز بەگنىڭ نىياز
ھېكمىبەگىنى چوڭ بىلىدىغانلىقىنى، پەقەت نىياز ھېكمىبەگنىڭ يۈزىنى
قىلىپلا ئۆزىنى قۇتۇلدۇرۇپ قالغىنىنى ئەسلا ئۇنتۇيالمايتتى. ئېزىز بەگ
قەشقەرگە يولغا چىقىش ئالدىدا نىياز ھېكمىبەگ بىلەن ئاكا - ئىنىلەرچە
مۇگدېشۋاتقىنىنى كۆرگەن چېغىدا، ئۇ ئۇلارنىڭ ئاشىنىدارچىلىقىغا، يې-
قىنلىقىغا چىن كۆڭلىدىن ھەۋەس قىلغانىدى. ئەمدىلىكتە ئۇ ئېزىز بەگ
جاللاتى «پامان ئادەم» قاتارىدا تىلغا ئېلىۋاتاتتى.

«نېمە ئىشلار بولۇۋاتىدۇ بۇ جاھاندا، ئوڭ - تەتۈرنى بىلگىلى بولمايدىغان قانداق قىزىق ئادەملەر بۇ؟ كىم كىمگە دوست، كىم كىمگە دۈشمەن؟» ئوي - پىكرى، يۈزىنى بۇلۇت توسقان ئايدەك خىرەلەشكەن تۆمۈر خەزىنىچىبەگ ئۆز - ئۆزىگە شۇنداق دەپ سوئال قويدى - دە، دۇئانى «ئاللا ھەممە سىرنى بىلگۈچىدۇر» دېگەن ئايەت بىلەن ئاخىرلاش- تۈردى.

تۆمۈر خەزىنىچىبەگ ياقۇپبەگنىڭ خۇسۇسىي ئىنايەتنامىسىنى نىياز ھېكمىبەگكە تاپشۇردى. نۇرغۇن باش- ئايىغى يوق سوئاللارغا جاۋاب بەردى، لەۋلىرى قۇرۇپ، كۆزلىرىنىڭ گۈنى ئۆچكەندىلا ئاندىن ئىجازەت ئېلىپ چىقىپ كەتتى.

ئون تۆتىنچى باب

ھاكىمبەگنىڭ مېھمىنى

تۆمۈر خەزىنىچىبەگنىڭ پارچە - پۇرات مەلۇماتلىرى نىياز ھېكمىبەگ- نىڭ كۆڭلىنى خېلىلا پاراكەندە قىلىپ قويدى. راست گەپنى قىلغاندا ئېزىز بەگنىڭ ئۆلتۈرۈلۈشى ئۇنىڭ ئۈچۈن بىرەر پاشا ياكى چوئىنىڭ ئۆلتۈرۈلگىنىچىلىكلا ئىش ئىدى. بىراق ئېزىز بەگدىن ئىبارەت ئەشۇ «پاشا» ياكى «چوئىن» ئۆز شەخسىيىتىگە، توغرىسى، تەقدىرىگە مۇناسى- ۋەتلىك مۇھىم بىر مەخپىيەتنى ئۆزى بىلەن بىللە ئېلىپ كەتكىنى ئۈچۈنلا بۇ ئۆلۈم ئەھمىيەتلىك ۋە ئۇلۇغ ھېسابلىناتتى.

ئۇ ئېزىزبەگ بىلەن ياقۇپبەگ يەكەنگە تۇنجى قېتىم كەلگەن چاغدىلا تونۇشقانىدى. ئۇ چاغدىكى يەكەن ھاكىمىيىتى خۇددى ئۈچ پۈتلۈك

داڭقانغا ئوخشايتتى. ئىسيانچى خۇيزۇلار يېڭىشەھەرنى، ئابدۇراخمان ھەز-
رەت كۈنىشەھەرنى بېسىپ ياتاتتى. دەل شۇ پەيتتە كۇچادا باش كۆتۈرۈپ
خانلىق تەختىگە ئولتۇرغان راشىدىن خوجا مىلادى 1864-يىلى 7 - ئاينىڭ
ئاخىرلىرى ھامىدىن خوجا باشچىلىقىدىكى كۇچا لەشكەرلىرىنى يەكەنگە
ئەۋەتىپ، ئابدۇراخمان ھەزەرەت بىلەن تۇتۇشتى.

ئابدۇراخمان ھەزەرەت يەكەننىڭ يېرىمىنى ئىگىلەپ ياتقان خۇيزۇلار
بىلەن چىقىشالمايتتى، خۇيزۇلارمۇ ئابدۇراخمان ھەزەرەتكە بېقىنىشنى خالى-
مايتتى. سابىق مانجۇ ئىشىكئاغىسى نىياز ھېكىمبەگ بۇ چاغدا ئابدۇراخمان
ھەزەرەت ھۇزۇرىدا ئىشىكئاغىلىق مەنسىپىدە تۇراتتى. ئۈچ تەرەپ تىرىكشىد-
ۋاتقان، بىر-بىرىنى خورىتىۋاتقان بۇ تىپىلغۇسىز پۇرسەتنى غەنىيمەت
بىلگەن نىياز ھېكىمبەگ شۇ كۈنلەردە قەشقەردە كۈندىن-كۈنگە كۆچىپ-
ۋاتقان ياقۇپبەگكە قانات سۆرەپ، ئۇنىڭغا مەخپىي مەلۇمات ئەۋەتتى.
شۇنداق قىلىپ، ياقۇپبەگ ئازغىنە لەشكەر بىلەنلا يەكەن شەھىرىگە
يۈرەكلىك ھالدا باستۇرۇپ كىرەلدى.

بىراق، ياقۇپبەگنىڭ نامىنى ئوڭدىن كەلمىدى، شەھەر دەرۋازىسىدىن
كىرىشىگىلا ھامىدىن خوجىنىڭ قاقشاتقۇچ ھۇجۇمىغا دۇچ كەلدى. بىر
زەرەپە بىلەنلا خۇدىنى يوقىتىپ قويغان پانسات، يۈزبېشىلار لەشكەرلىرىنى
تاشلاپ سېپىل ئۈستىدىن ئات سەكرىتىپ قېچىپ كېتىشتى. ياقۇپبەگنىڭ
پېشانىسى ئوڭدىن كېلىپ قىيا ئوچۇق تۇرغان دەرۋازا يۈچۈقىدىن چىقىد-
ۋالدى - نە، ساي يولىغا قاراپ بەدەر قاچتى.

بۇ قاچ - قاچتا جىمى كەلگۈلۈك نامدار پانسات ئېزىز بەگ جاللاتقا
كەلدى. ئۇ خەندەكمۇ خەندەك ئۆمىلەپ، قوۋۇقمۇ قوۋۇق ئۆزىنى ئۇرۇپ
باققان بولسىمۇ، لېكىن سېپىل ئىچىدە ئېغىلغا سولانغان سەككىدەك قاملىپ
قالدى.

ئۇ، بىر يىلدەك تۇيۇلغان ئۇزۇن بىر كېچىنى گۆر ئىچىدە تىمىسقىد-
لاپ يۈرگەن ئاچ ئەرۋاھتەك، قاراڭغۇ، تار كوچىلاردا، پاتقاقلىق ئېرىق

- ئۆستەڭلەردە ئۆتكۈزدى. پەرغانىدە، سىر دەريا بويلىرىدىكى قانلىق جەڭلەردە بىگىزدەك ئۆتكۈر نەيزىلەر، يامغۇردەك ئۇچۇپ تۇرغان ئوقلار ئارىسىدىمۇ قورقۇپ باقمىغان بۇ سەركەردە، شۇ تارقەپەستە تا تاڭ ئاتقۇچە تىترەپ چىقتى.

خوراز چىلاشقا، ئەزان ئاڭلىنىشقا باشلىدى. كۈنچىقىش تەرەپمۇ بېلىق قۇرسىقىدەك ئاقاردى. ئۆلۈم ئەلچىسى ئۇنىڭغا قەدەممۇ قەدەم يېقىندى. لىشىشقا باشلىدى: چۈنكى تاڭ ئېتىپ، ئاللاننىڭ يورۇق كۈنى باشلانسا ئۇ لەشكەرلىرىنى كەينىگە سېلىپ، كوچىمۇ كوچا چارلاپ يۈرگەن ھامى. دىن خوجا ئالدىدا مانا مەن دەپ ئاشكارا بولۇپ قالاتتى - دە، ئۇدۇل دار ئالدىغا سۆرەپ بېرىلاتتى. ئۇ يىلان دەك ساڭگىلاپ تۇرغان دار ئاغامچە - سىنى كۆز ئالدىغا كەلتۈرگەنسىرى جاننىڭ تاتلىقلىقىنى شۇنچە ھېس قىلماقتا ئىدى.

— خەندەكتە ياتقان كىم؟

—

— ئۆلۈكمۇ سەن يا تىرىكمۇ؟

ئېزىز بەگ جاللاتنىڭ مۇزلاپ قالغان يۈرىكى مەيدىسىگە «گۈپ - گۈپ» قىلىپ ئىككىنى تەپتى، غوڭغۇلداپ تۇرغان قوللىرى كىمىنىڭدۇر ئاۋازىنى ئاڭلىدى. ئۇ ئىگراۋاتقان دەك جاۋاب بەردى:

— مەن... مەن قەلەندەر.

— ئورنۇڭدىن تۈرە ئۆلمىگەن بولساڭ!

ئېزىز بەگ يېنىنى سېلىدى، تاپانچىسىمۇ، قىلىچىمۇ، ھەتتا ئۆتۈك - نىڭ قونچىدىكى خەنجىرىمۇ نەلەردىدۇر چۈشۈپ قالغانىدى. چۈشۈپ قالمىغان تەقدىردىمۇ قوللىرى ھېچ نەرسىگە قولاشمايتتى. ئۇ ئىلاجسىز ئورنىدىن تۈرۈۋىدى، سوئال قويغۇچىنىڭ بەگلەرنىڭكىدەك ئۇزۇن تونى، بېلىگە باغلىغان نەقىشلىك كەڭ كەمىرى، كەمەرگە ئېسىلغان ئوقدېنى، پارقراق خۇرۇم ئۆتۈكى كۆزىگە چېلىقتى. سوئال سورىغۇچى ئۇنى

باشتىن - ئاخىر كۈزىتىپ چىقتى ۋە:

— ھىم، قەلەندەر ئىشى تېخى، ئۆزۈڭنى قەلەندەر دېگىنىڭنى ياقۇپ-
بەگ ئالىيلىرى ئاڭلاپ قالسا نېمە قىسمەتكە قالارسەنكىنتاڭ! — دېۋېدى،
ئېزىز بەگ جاللات ئۇيقۇدىن ئويغانغاندەك ئېسىگە كەلدى. ئىشكىئاغا
ئالدىدا دوڭكەندە تىزلاندى:

... ..

ئۇنىڭ بېشى ئۈستىدە قىلىچ تەڭلەپ تۇرغان بۇ كىشى ئەمدى غالىب
خوجىلارنىڭ ئەمرىنى تۇتۇۋاتقان نىياز بەگ ئىدى. ئۇ ئېزىز بەگكە
ئارتۇقچە گەپ قىلمىدى. ئۇنى نۇرغۇن سوقماقلاردىن، ئەگرى - بۈگرى
كوچىلاردىن ئايلاندۇرۇپ، ئۆيىگە ئەكەلدى. ئەتىسى كەچ كىرىشى بىلەن
تەڭلا شەھەر قوۋۇقىدىن چىقىرىپ، قەشقەرگە يولغا سېلىپ قويدى.
ئۇلار ئەنە شۇنداق تونۇشتى. ئارىدىن بىرنەچچە ئاي ئۆتۈپ كەتتى.
مارالبېشىدىن ئىبارەت ئارقا سېپى ئۈزۈپ تاشلانغان ھامىدىن خوجا ياقۇپ-
بەگ بىلەن سۈلھىگە كېلىپ كۇچاغا قايتتى. شەھەر ياقۇپبەگنىڭ قولىغا
ئۆتتى. ياقۇپبەگنىڭ خاس يىگىتلىرىگە باش بولۇپ كەلگەن ئېزىز بەگ
يەكەندە بىرەر ھەپتىچە تۇرۇپ قالدى. ئۇلار قايتا كۆرۈشتى، بەلكى
بىللىلىشىپ، ھىيلە دەشتىنى بويلاپ يېڭى مەنزىلگە ئات سالدى. خوتەنگە
لەشكەر تارتقاندا، ئېزىز بەگ جاللات نىياز ھېكىمبەگنىڭ شەپقىتىگە ئۆز
لايىقىدا جاۋاب قايتۇرۇپ، تۆمۈر خەزىنىچىبەگنى خۇددى پاختا ئىچىدە
چوغ ساقلىغاندەك ساقلاپ قالدى. نىياز ھېكىمبەگمۇ ئۇنىڭ خەزىنىدىن
قولغا چۈشۈرگەن نەچچە يۈز تەڭگىنى سوقۇۋالغىنىنى كۆرۈپ تۇرۇپ
كۆرمەسكە سالدى، شۇنىڭ بىلەن ياقۇپبەگكە سايبىدەك ئەگىشىپ يۈرىدۇ-
غان بۇ باتۇرنىڭ بۇرغىغا تۇيدۇرماي قارماق ئۆتكۈزۈۋالدى.

«قارا سېنىڭ گۇمانخورلۇقۇڭنى، — دەپ ئويلىدى نىياز ھېكىمبەگ
ئۆز- ئۆزىگە سوئال قويۇپ، — ياقۇپبەگ ئېزىز بەگنىڭ خىيانىتىگە
سۈكۈت قىلغىنىڭنى، يوشۇرۇن ئالاقەڭنى سېزىپ قالغان بولسا سېنى

ئۆلتۈرمەي، يېنىدىكى پەرغانىلىقنى ئۆلتۈرەرمىدى؟ ئۇنىڭ قولى خوتەنگە يەتمەمتى؟ دۇرۇس، ھوشۇر بەگ ئالدى بىلەن ئۇنىڭ تىلىنى، ئاندىن كېيىن كاللىسىنى كەسكەن گەپ!»

نىياز ھېكمىبەگ ئوردا بېغىنىڭ بېھى شاخلىرى بىلەن ئورالغان چىغىر يولىدا بىر تال پىشمىغان بېھنى ئويىناپ كېتىۋېتىپ ئەشۇلارنى ئويلىدى ۋە ئۆز ھۆكۈمىگە رازى بولغاندەك، پىسىگىگىدە كۈلۈپ بېشىنى لىگىتىپ قويدى.

باغ مەنزىرىسى رىۋايەتلەردىكى جەننەتتەك گۈزەل ئىدى. ئىككى ئارغامچە بويى كۆتۈرۈلگەن قۇياشنىڭ ئالتۇن شولىسى قارامتۇل ئۆرۈك يوپۇرماقلىرى ئارىسىدىن شۇڭغۇپ ئۆتۈپ دەرەخ سايسىدىكى قويۇق كۆكتاتلار يۈزىدە جىلۋە قىلاتتى. تاڭنى يېڭى ناخشىسى بىلەن كۈتۈۋالغان قۇشلار تاڭدىن باشلاپ توۋلاشقا باشلىغان غەزىلىنى تېخىچە تۈگىتەلمىگە- ئىدى. قۇشلارنىڭ تۇنجى ناخشىسى بىلەن تەڭ ئېچىلغان ئەتىرگۈللەر ياقۇتتىن ياسالغاندەك تاۋلىناتتى. ئېرىقلاردىكى سۇنىڭ شىرنىلىشى سەبى قىزنىڭ كۈلكىسىدەك خۇش ناۋا ئىدى. پاك، سۈزۈك سەھەر شەبىنىمى بىلەن يۈيۈلغان گۈزەل تەبىئەت، زۇمرەتتەك سۈزۈك كۆك ئاسمان، تۈر- لۈك- تۈمەن قۇشلارنىڭ جاننى ياشارتىۋېتىدىغان ئومۇمىي خورى قەدەملى- رىنى ئېغىر يۆتكەپ كېتىۋاتقان نىياز ھېكمىبەگكە ھېچقانداق زوق بېرەل- مەيتتى. جانىز مەۋجۇداتلارنىمۇ جانلاندىرۇۋېتىدىغان بۇ گۈزەللىك ناما- يەندىلىرى ئۇنىڭ جىمى سەزگۈسىنىڭ تېشىدا ئىدى. تەپەككۈرنى تۆمۈر تىرناقلىرى بىلەن مەھكەم قامال قىلىۋالغان تۈگىمەس خىيال ئۇنى بۇ مۆجىزاتلاردىن بەھرە ئالدۇرمايتتى.

نىياز ھېكمىبەگ دەرەخلەرنىڭ دالدىسىدا، يوپۇرماقلار ئارىسىدا تۇ- رۇپ ئۆزىنى قورۇغداۋاتقان خاس مەھرەملىرىگە «سەگەك تۇرۇڭلار» دې- گەندەك قاراپ قويدى - دە، ئۆز - ئۆزىگە پىچىرلاشقا باشلىدى:

«شۇنداق قىلىپ ئېزىز بەگ ئۆلدى، ئوردىدىكى روشەن كۆز،

ئۆتكۈر قۇلاقمۇ ئېتىلىپ قالدى. ئەمدى قانداق قىلىش كېرەك؟ ياقۇپپەگدە
ۋە ئۇنىڭ يېنىدا يۈز بېرىۋاتقان ئۆزگىرىشلەردىن خەۋەر تاپماي بولامدۇ؟
ھوشۇر بەگچۇ، ھوشۇر بەگ تېخى ياش، ساددا، ئۇنى ساددىلىق قىلىپ
ئىشنى بۇزۇپ قويمايدۇ دەپ ھۆددە قىلىش مۇمكىنمۇ؟ ياق...!

ياق...»

— بېگىم!

توش چىقارمايلا يېتىپ كەلگەن ياساۋۇل بېشىنىڭ زەئىپ ئاۋازى
تاشقى دۇنيانى نەزەرىدىن ساقىت قىلىۋەتكەن نىياز ھېكمىبەگنى خۇددى
ساغرىسىغا بېگىز سايىلغاندەكلا چۆچۈتۈۋەتتى. ئۇ قائىدىنى بۇزۇپ ئىجا-
زەتسىزلا پەيدا بولغان بۇ ئەدەبسىزنى ئۇچۇقداپ قويماق ئۈچۈن قولىنى
كۆتۈردى، نىيىتىدىن يېنىپ:

— ھە، نېمە گەپ؟ — دەپ زەردە بىلەن سورىدى. ياساۋۇل بېشى:

— بەگ جانابلىرى، ئۆزلىرىگە مەلۇم قىلمىسام زادى بولمىدى، بىر

توپ دەرۋىش دەرۋازا ئالدىدىن كەتمەي تۇرۇۋاتىدۇ، ئۆزلىرىنى مالال
قىلماي دەپ ھەيدەپ باقتىم، ھەيۋە قىلدىم، قانچە قىلساممۇ گەپ يەيدى-
غان، يولغا راۋان بولىدىغاندەك ئەمەس — دەپ جاۋاب بەردى، ھودۇ-
قۇپ، دۇدۇقلاپ تۇرۇپ.

نىياز ھېكمىبەگ سەل ھەيران بولدى ۋە دېدى:

— دەرۋىش! نېمە دەرۋىشلەر كەن ئۇ بۇ يەرگە كېلىپ تەتۈرلۈك

قىلىدىغان؟ يا بۇ يەر مازار - ماشايىخ بولمىسا، يا نەزىر-چىراغ، زاراخەتمە
ئۆتكۈزمىگەن تۇرساق؟

— تەقسىر، بۇ تەرىپىنى مەن ئۇقىمىدىم، ئىشقىلىپ ئۇلار ئەتىگەندىلا

كېلىشكەن، ھاكىمبەگ بىز بىلەن كۆرۈشسۇن، دەيدىغان زۆرۈر گېپىمىز

بار، ھاكىمبەگ يۈز كۆرسەتمىگۈچە بۇ يەردىن كەتمەيمىز، دەرۋازا ئالدىدا

تۈنەيمىز دەۋاتىدۇ...»

— نەچچە ئادەم ئىكەن؟

— يىگىرمىچە چىقار، تەقسىر.

نىياز ھېكمىبەگ سەللىلىك بېشىنى گىلدىگىلىتىپ يەنە يەتتە-سەككىز قەدەمچە ماڭدى، باغ تېمىغا يېتىپ باراي دېگەندىلا ئاندىن تۇيۇقسىز كەينىگە بۇرۇلۇپ، ئەگىشىپ كېلىۋاتقان ياساۋۇل بېشىغا بۇيرۇق قىلدى: — ئۇ دەرۋىشلەرنى ئېسىل مېھمانخانغا باشلاڭلار، قاتمۇقات كۆر-پە-چۈشەك سېلىڭلار!

— دەرۋىشلەرنى ئېسىل مېھمانخانغا باشلايمىزمۇ؟

ھاكىمبەگنىڭ گېپىگە ھەيران بولغان ياساۋۇل بېشى ئاشۇ ئىككى ئېغىز سۆزنى تەكرارلىغىنىچە باغدىن چىقىپ كەتتى... دەرۋىشلەر ئىشىكى دىۋانغا ئېچىلىدىغان چوڭ مېھمانخانغا دۆپۈرلە-شىپ كىرىپ كەلدى ۋە چورۇق، كەشلىرى بىلەنلا گىلەم ئۈستىگە چىقىپ، تام بويلاپ سېلىنغان بۇلۇتتەك يۇمشاق كۆرپىلەردىن ئورۇن ئېلىشتى. ساپايىلىرىنى پوتسىغا قىستۇرۇپ قويۇپ، كېرىلىپ ئولتۇرۇشتى. ئادەتتە ھىندى، پەرەڭ سودىگەرلىرى، مۇھىم ھۆكۈمەت ئەمەلدارلىرى ۋە ئېسىلزادە مېھمانلار كۈتۈلىدىغان بۇ مېھمانخانا بۈگۈن ياماق جەندە، كىرلاش كۇلاھ كىيگەن، توپىغا پۇچۇلىنىپ ئۆگىنىپ كەتكەن دەرۋىشلەرنىڭ كۈلكە-چاقچاقلىرى بىلەن بۇرۇنقى سۈرىنى يوقاتتى.

— ئەسسالامۇ ئەلەيكۈم ھۈرمەتلىك ئاتىلار!

نىياز ھېكمىبەگ مېھمانخانغا ئېگىلىپ، پۈكۈلۈپ كىرىپ كەلدى ۋە دەرۋىشلەر بىلەن بىر مۇ بىر قول ئېلىشىپ كۆرۈشۈپ چىققاندىن كېيىن داستىخانچىغا ئىشارەت قىلدى.

مۇلازىملار ئوردا داستىخانچىسىنىڭ كۆرسەتمىسى بىلەن ئۇزۇن-ئۇزۇن گۈللۈك داستىخانلارنى دەرۋىشلەرنىڭ ئالدىغا يېپىپ، قەنت-گېزەك، ھەسەل، مۇراپىيا، گۈلقەنت، مېۋە-چېۋە، سىڭىپ پىشقان ياغلىق توقاچ، دەستە-دەستە كاكچىلارنى تىزىۋەتتى. ئارقىدىنلا نەپىس چىنىلەردە ناۋات سېلىنغان چاي تۇتتى.

چىرايىدىن كۈلكە يېغىپ تۇرغان نىياز ھېكمىبەگ ئورنىدىن دەس تۈزدى. دە، ئىككى قولىنى كەڭ يېيىپ، كۆزلىرى بىلەن داستىخانغا ئىشا- رەت قىلىپ:

— قېنى موھتىرەم ئەۋلىيالىرىمىز، چايغا يېقىشىسلا، بۈگۈن ناماز بامداتتىن بۇرۇن بەك ئوبدان بىر چۈش كۆرگەنىكىمەن، چۈشۈمدە پىقىرنىڭ يەكەن دىيارىدا ئالەمدىن ئۆتكەن مۇبارەك پەدەرى سەئىد ئىشان غازى جانابلىرى پەيدا بولۇپ: «بۈگۈن كۈلبەگگە شۇنداق مېھمانلار كېلىدۇكى، ئۇلار ئاللاغا ئەڭ يېقىن، دۇئايى ئىجابەت ئەزىزلەردۇر، بۇ مېھمانلارغا مۇھەببەتلىك كۆڭلۈڭنىڭ تۆرىدىن ئورۇن بەر، ھىممىتىڭنىڭ بەرىكىتى بىلەن داستىخان سېلىپ رازىلىقىنى ۋە دۇئاسىنى ئال» دېگۈدەك. كۆرۈپ تۇرۇپتىمەنكى، ئىشان پەدەرىم بېشارەت بەرگەن مېھمانلار دەل ھەرقايسىلىرى ئىكەنلا. تۆگە سويۇپمۇ چىلاپ كەلگىنى بولمايدىغان پە- رىشتە سۈپەت ئاتىلىرىمىز بۈگۈن ئاللاننىڭ قۇدرىتىدە ئۆز ئاياغلىرى بىلەن كېلىشىپتەنلا. مۇبارەك جاماللىرىنى كۆرۈپ كۆڭلۈم باشقىچىلا كۆتۈرۈلۈپ قالدى. قېنى، غەم باسقان كۈلبەمنى جانلاندىرۇپ، تارتىنماي ئېلىشىسلا! — دېدى ۋەزخانلىق قىلىپ.

نىياز ھېكمىبەگ ئۆز ئاتىسى «سەئىد ئىشان غازى جانابلىرى» نىڭ نامىنى ئېغىزغا ئالغاندا كېپەك دەرۋىشىنىڭ بەدەنلىرى بىردىنلا تىكەنلىشىپ كەتتى. ساڭگىلاپ تۇرغان قاپاقلىرى ئاستىدىكى ئويچان كۆزلىرى يوغان- يوغان ئېچىلدى. قوشۇمىسىدا پەيدا بولغان ئۈچ يول قورۇق بىردىنلا غايىب بولدى. ئۇزۇن مويۇق كۆتمەك قاشلىرىنىڭ قۇيرۇقى يۇقىرى كۆتۈرۈلدى. قۇلاق تۈۋىدىكى قورۇلۇپ مونەك بولۇپ كەتكەن مۇسكۇلىسىز تېرىلىرى تارتىشىپ، لىكىلداپ كەتتى. بوغۇزىدىن ئېتىلىپ چىقۇۋاتقان كۈچلۈك ھاۋا ئېقىمىنى توسۇۋالماقچى بولغاندەك، چىمەلتىكى ئۈزۈلگەن سول ئاللىقىنى بىلەن ئاغزىنى توسۇۋالدى. دە، پەس ئاۋازدا يۆتىلىپ

قويدى...

كېپەك دەرۋىش ئۆزىنىڭ پاخالغا چوغ تاشلىغاندەك بىر ئىش قىلىپ قويغىنىنى سەزگەندە بەكلا كېچىككەندى. ھەمراھلىرى يار ئالغان سۈدەك دەرۋەپ كەتكەندە بولسا، ئۇلارنى بۇ خەتەرلىك يولدىن توسۇپ قېلىشقا ئامالسىز قالدى. كۆرسەتكەن سەۋەبلىرى، توقۇپ چىققان باھانىلىرى شىد. دەتلىك سەل سۈيىگە توغرا كېلىپ قالغان كىچىك توسمىدەكلا ھېچنېمىگە دال بولالمىدى. سەلنى توسۇشقا ھەددىدىن زىيادە ئۆزىنى ئۇرۇشمۇ، سەلگە قوشۇلۇپ بىللە ئېقىشمۇ ئۇنىڭ ئۈچۈن ئوخشاشلا زىيانلىق ئىدى. ئىلاجسىز قالغان دەرۋىش ئاخىرى كېيىنكى يولنى تاللاشقا مەجبۇر بولدى ۋە ھەمراھلىرىغا قوشۇلۇپ بەگنىڭ ئالدىغىچە كەلدى. ئۇنىڭ خاۋاتىرلىنىدىغان ئىككى ئىشى بار ئىدى. بىرى، دەرۋىشلەر نىياز ھېكمىبەگنىڭ ئوغىسىنى قاينىتىپ قويۇپ بىرەر پېشكەللىككە ئۇچراپ قالسا، ئۇنىڭ سەۋەبكارى دەل ئۆزى بولۇپ چىقاتتى. يەنە بىرى... يەنە بىرىنى ھازىرچە ھېچكىمگە ئېيتقىلى بولمايتتى...

نىياز ھېكمىبەگ ئۆزى بىلىدىغان تەكەللۇپ سۆزلىرىنىڭ ھەممىسىنى ئېيتىپ تۈگەتتى، ئۆرە تۇرۇۋېرىپ ئاياغلىرى تالدى. كۈلۈمسىرەۋېرىپ يۈز نېرىپلىرى بەھوش بولدى. لېكىن، دەرۋىشلەر تاتلىق - تۈرۈملەرنى بىر ياققا سۈرۈپ قويۇپ، نازۇ نېمەتلەرگە كۆز قىرىنىمۇ سېلىپ قويمىدى. گۆشلۈك پولۇ ۋە پېتىر مانتا كەلتۈرۈلدى، ئوخشىغان تاناملارنىڭ مەزىلىك ھىدى مېھمانخانىنى بىر ئالدى. ئەمما مېھمانلار كۆڭلەك - يەكتەكلىرىنىڭ پېشى بىلەن يۈز - كۆزلىرىنى يەلپۈپ، خۇددى نەزەرى ئۈستۈن بايۋەچ - چىلەردەك ئولتۇرۇۋەردى. نىياز ھېكمىبەگ يەنە بىر قېتىم تەكەللۇپ قىلىشقا مەجبۇر بولدى:

— دەرۋىش ئاتلىرىم، غزا سوۋۇپ قېلىۋاتىدۇ، پولۇدىن بولسىمۇ بىر كاپام ئېلىشقان بولسىلا بېشىم ئاسمانغا تاقاشقان بولاتتى...

دەرۋىشلەر نېمىشقىدۇر جىمغۇر بولۇپ قالغان كېپەك دەرۋىشكە ئاس-
تىرتتىن قاراپ قوياتتى، بېشى توپ ئىچىدىن ئاران چىقىپ تۇرغان كېپەك
دەرۋىش ھەمراھلىرىنىڭ بۇنداق قارشىنىڭ نېمە مەنىنى ئۇقتۇرىدىغانلىق-
قىنى ئېنىق چۈشەنگەچكىمۇ، ئۇلارنىڭ نەزەرىدىن ھەدەپ ئۆزىنى قاچۇ-
راتتى. كۆزلىرىنىڭ ئۇچرىشىپ قېلىشىدىن قورقاتتى.

ئادەتتە ھېچكىمگە گەپ بەرمەيدىغان كېپەك دەرۋىشتىن بۈگۈن
نوقۇسىمۇ سادا چىقمايۋاتقىنىغا ئەجەبلەنگەن ساقاللىق دەرۋىش ئۇنىڭغا
قاراپ يېۋەتكىدەك بىر ئالسىۋالدى - دە، ئارىدىكى جىمجىتلىقنى بۇزدى:
— ھاكىمبەگ جانابلىرى، ئەيبىكە بۇيرۇمسلا، قورسىقىمىز توق
دېسەك يالغان گەپ قىلغان بولىمىز، قورسىقىمىزنىڭ ئاچلىقىغۇناچ، شۇغە-
نىسى ئۆزلىرى ئالدىدا كىچىككىنە خىجالەتچىلىكىمىز بار ئىدى. شۇ
ۋەجىدىن گېلىمىزدىن غىزا ئۆتمەيۋاتىدۇ، — دېدى ئۇ گەپنى ئەگىتىپ.
دەرۋىشلەر «تازا قاملاشتۇردى» دېگەندەك، بىر - بىرىگە قارشىۋال-
دى. ساقاللىق دەرۋىشنىڭ گېپىنىڭ تېگىدە گەپ بارلىقىنى تۇيۇپ تۇرغان
نياز ھېكمىبەگ بىردىنلا كۈلۈمسىردى - دە:

— يېقىر يۇرت كۆرگەن، بېشىمدىن ئىسسىق - سوغۇق ئۆتكەن،
كەڭ قورساق، ئەپۇچان ئادەممەن، خىجالەت بولغانلارنى خىجالەتتىن
خالاس قىلىش قولۇمدىن كەلمسە، ئالتە بەگلىك بۇ يۇرتقا ھاكىمبەگ
بولۇپ نېمە قىلىمەن؟ قېنى، خىجالەت بولۇشلىرىنىڭ ۋەجىنى بىلىشكە
مۇمكىن بولارمىكىن؟ — دېۋىدى، ساقاللىق دەرۋىش ھەييارلارچە كۈلۈپ
قويۇپ، سۆزىنى ئۆلىدى ۋە دېدى:

— ئۆزلىرى كەڭ قورساق، ئەپۇچان ئادەم بولغاندىن كېيىن، گەپنى
ئوچۇقلا دەۋىرەي، بەزىلەر «يۇرت خاراب بولۇۋاتىدۇ، پۇقرا قەھەتچىلىكتىن
ئۆلۈۋاتىدۇ، ھاكىمبەگنىڭ پۇقرا بىلەن كارى بولمايۋاتىدۇ» دېسە پۈتۈنلەي
ئىشىنىپ كېتىپتۇق. مانا بۈگۈن كۆرۈپ تۇرۇپتىمىز، ئالدىمىزغا چوڭ

داستىخان يېيىپ، نازۇنمەت بىلەن تولدۇرۇۋەتتىلە، ئەدەب بىلەن تەكەل-
لۇپ قىلدىلا، بۇنىڭغا قاراپ ئۆزلىرىنىڭ ئۇلار ئېيتقان دەك پەخسىق، ئاچكۆز
ئادەم ئەمەسلىكلىرىنى چۈشەندۈق. باشقىلارنىڭ ئۆسەك گەپلىرىگە ئىشە-
نىپ، ئۆزلىرىگە خاتا باھا بېرىپ قويغىنىمىز ئۈچۈن ئەپسۇسلىنىۋاتىمىز،
خىجالەتچىلىكىمىزنىڭ ۋەجى مانا شۇ بېگىم!

مېھمانخانىدا يېنىك شاۋقۇن كۆتۈرۈلدى، كىمدۇر بىرى بارىكالا
توۋلىۋەتتى. كىمدۇر باشمالتىقىنى چىقىرىپ، ئۆزىنىڭ گەپدانلىقىغا ئۆزى
ھەيران بولۇپ كۈلۈمسەرەپ تۇرغان ساقاللىق دەرۋىشكە كۆرسىتىپ قويدى.

نىياز ھېكمىبەگ بىر ھازا داڭقىتىپ تۇرۇپ قالغاندىن كېيىن توسات-
تىن ھوشىنى تاپقان دەك بولدى ۋە:

— دۈرۈس... تامامەن دۈرۈس، پېقىر ئۆزلىرى ئېيتقان دەك مەرد،
سېخى ئادەممەن، پۇخرادىن ھېچ نەرسىنى ئايىمايمەن، شۇغىنىسى، قول
ئاستىمدىكى بەزى مېڭىپىشلار، بەگلەر... — دېدى تىلىنى چايناپ.

نىياز ھېكمىبەگنىڭ قەستەن قۇرۇق ھارۋا سۆرەۋاتقىنىنى سېزىپ
قالغان ساقاللىق دەرۋىش «ئۇنداق قارانغا مۇنداق چۆمۈچ» دېگەندەك،
ياپتا گەپ بىلەن ھۇجۇمغا ئۆتتى:

— چىمپىشىق ئېشەندۈق، راستتىنلا سېخى ئادەم ئىكەنلا، چاتاق-
نىڭ ھەممىسى ئاشۇ مېڭىپىشى، بەگ، توقسابا دېگەن لەنتىلەردە، ئۇلار
پۇقرالارنىڭ ھالىنى ئۆز ئەينى مەلۇم قىلغان بولسا ئۆزلىرى ئوردا يېنىدىكى
ئىككى ئامبارنى ئېچىپ، پۇقراغا ئاش - ئوزۇق بەرگەن بولاتتىلا، توغرا
دېدىممۇ، بېگىم؟ — دېدى، ئىنتايىن تەبىئىي تەلەپپۇز بىلەن يەنە بىر
دەرۋىش ئۇنىڭ گېپىنى تولۇقلاپ دېدى:

— بېگىمغۇ جەزمەن شۇنداق قىلاتتى، شۇغىنىسى ئۇلار ئىككى
ئامباردا لىق ئاشلىق بارلىقىنى بېگىمگە دېمىگەن گەپ، شۇنداقمۇ، بېگىم؟

— شۇنداق... شۇنداق... ھەي ئەشۇ ئادەملەرنىزە... —

قارا باسقاندەك تەرلەپ كەتكەن نىياز ھېكمىبەگنىڭ تىلى بىردىنلا كالۋالشىشقا باشلىدى. يىرتقۇچتىن قورققاندەك تىترەپ، كۆزلىرىنى دەر-
ۋىشلەردىن ئېلىپ قاچتى. شۇ ئارىدا ھېلىقى ساقاللىق دەرۋىش يەنە
قىستاپ كەلدى:

— تەقسىر، بىز دېگەنغۇ خۇدانىڭ بەرگىنىگە شۈكرى - قانائەت
قىلىپ ياشاۋېرىدىغان خەق. لېكىنرە نەچچە مىڭ پۇقرا ئاچ - زارلىقتىن
قاخشاۋاتىدۇ، ئوي - ماكانلار، تېرىلغۇ يەرلەر ئىگىسىز، قاراقسىز قېلىۋاتىدۇ.
ئىلتىماسىمىز شۇكى، ھېلىقىدەك بىپەرۋا بەگلەرنى ئالدىلىرىغا ھازىر قىلىپ،
پۇقراغا ئاش - ئوزۇق تارقىتىپ بېرىشكە پەرمان چۈشۈرگەن بولسىلا،
بىزمۇ خاتىرجەم بولۇپ، نازۇنپەتلەرگە قول ئۇزاتساق...
نىياز ھاكىمبەگ مەھرەملىرىنى بۇيرۇپ دېۋانپېگىنى، مىرزا بېشىنى

چاقىرتتى:

— سىلەر لامزەللىلەر پۇقرانىڭ قىيىنلىۋاتقىنىنى نېمىشقا ماڭا مەلۇم
قىلمىدىڭلار، بېرىڭلار، ئامبارنى ئېچىپ ئاشلىقلارنى ئاچ قالغان پۇقرالارغا
لايىقىدا تەقسىم قىلىپ بېرىڭلار، نىياز ھېكمىبەگنىڭ زامانىدا قورسىقىمىز
ئاچ قالدى دېگەن گەپ ئىككىنچى قولىقىمغا كىرمىسۇن! — دەپ ۋارقىرد-
دى پوكاندەك ئېسىلىپ.

دەرۋىشلەر خۇددى مەسلىھەتلىشىۋالغاندەك، داستىخانغا تەڭلا قول
ئۈزىتىشتى. تويغىچە غزالىنىپ بولغاندىن كېيىن تېگىشلىك ئىنئام ئېلىپ،
ئامبارنىڭ ئېچىلغان - ئېچىلمىغانلىقىنى كۆرۈپ كېلىش ئۈچۈن يۈرۈپ
كەتتى.

دەرۋىشلەرنى دەرۋازا تۈۋىگىچە ئۈزىتىپ چىققان نىياز ھېكمىبەگ
ئۇلار بىلەن خوشلاشتى - دە، قايتىپ كىرىپلا ئوردا مەنسەپدارلىرىنى
ئىچكىرىكى دېۋانغا جەم قىلىپ، ئۇلارغا نېمىلەرنىدۇر تاپشۇردى.

تۈن بەشىنچى باب تۈن نىسپىدىكى ئوت

قەھەتچىلىكنىڭ مۇدەھىش چاڭگىلىدا جان تاللىشىۋاتقان خوتەنلىكلەر ئۈمىد ئاسمىنىڭ نامەلۇم بىر بۇرچىكىدە كىچىككىنە يورۇقلۇقنى كۆرۈپ، ئاستا - ئاستا جانلىنىشقا باشلىدى. سولغۇن چىرايى ئېچىلىپ، تاتارغان مەڭزىگە قان يۈگۈردى، ياش دېغى قېتىپ قالغان كۆزىدە بولسا كۈلكە ئالامەتلىرى پەيدا بولدى. ئېگىلگەن بەللەر رۇسلىنىپ، قەدەملىرىگە تور قېتىلدى. چوڭ قەتلىئامدىن كېيىنكى بۇ تۇنجى ياخشى ئالامەتلەر تۆت - بەش كۈنلۈك توقلۇقتىن كېيىنلا روي بەرمەكتە ئىدى.

ئۆزىنى تەدبىرلىك چاغلىغان نىياز ھېكمىبەگ ئىشكى ئالدىغا ساپايە قېقىپ كەلگەن بىر توپ دەرۋىشنى دان تەمەسسەدە كەلگەن بىر توپ قۇشقاچ دەپ بىلدى ۋە بۇ قۇشقاچلارغا يوشۇرۇن قاپقان قوردى. ئەرزى - مەس بەدەل ھىسابىغا ئۇلارنى راسا ئوبدان تويغۇزۇپ پۇخادىن چىققۇدەك سايرىتىۋالماقچى ۋە بۇلارنىڭ تىلى ئارقىلىق ئۆزىنىڭ پۇقراپەرۋەر، ساخا - ۋەتچى دېگەن نامىنى ئايىغى يەتكەنلىكى يۇرتلارغىچە تارقىتىۋالغانىدى. ئەپسۇس، ئۇ دەرۋىشلەرگە تۇزاق قۇرۇۋاتقاندا، ئويلىمىغان يەردىن ئۆزى تۇزاققا چۈشۈپ قالدى.

ئۇ بۇ جان ئالغۇچى تۇزاقتىن بىر ھەيۋە بىلەنلا قۇتۇلغانمۇ بولار ئىدى. بىراق ئاشكارا قاتتىق قوللۇق قىلىش ئۇنىڭغا تىرىناقچىلىك پايدا ئەكەلمەيتتى. ھەتتا ئىناۋىتى يەرگە ئۇرۇلۇپ، توپا بىلەن تەڭ قىلىۋېتىلەتتى. بولۇپمۇ دەرۋىشلەر بىلەن ياقىلىشىش قايناپ تۇرغان قازانغا قول تىققاندا كىلا بىر ئىش ئىدى.

نيياز ھېكمبەگ دەردىنى ئىچىگە يۇتۇپ، غەزەپ شەمشىرىنى قايتا قىنىغا سېلىۋەتتى. يۈزىدىكى ئاخىرقى بىر قات چۈمپەردىنى ئېلىپ تاشلاش-
تىن ھەزەر ئەيلىدى. تورنى كەڭ يېيىپ، بېلىقنىڭ چوڭىنى تۇتۇش
قارارىغا كېلىپ، ئامبار دەروازىسىنى ئۇلۇغ ئېچىۋەتتى.

دەرۋىشلەرنىڭ نازارىتىدە ئېچىلغان ئىككى چوڭ ئامبار ئۈچ كۈنگىچە
ئوچۇق تۇردى. يېقىن يېزا - قىشلاقلار خۇددى يىلدا بىر كېلىدىغان
ئايەم كۈنىدەك قىزىپ كەتتى. ئايىغى چاققان دەرۋىشلەرنىڭ يۇرتىمۇ يۇرت
يۈرۈپ تارقاتقان خۇش خەۋىرى مىڭلىغان، ئونمىڭلىغان ئاچ ھاجەتمەنلەر-
نى ئامبار ئالدىغا باشلاپ كەلدى. جان بېشىغا بۆلۈپ بېرىلىدىغان يېرىم
چارەكتىن قوناقنى ئۆيلىرىگە توشۇپ كېتىۋاتقان ئالدىراش ئادەملەر شەھەر
كوچىلىرىغا تولۇپ كەتتى.

پادىشاھلىق ئامباردىن بېرىلگەن ئازغىنە ئاشلىقنى ئاجايىپ چوڭ
ئىشتىھا بىلەن يەۋاتقان كىشىلەر، دۇئاسىنىڭ بېشىنى كەرەملىك ئاللاغا،
ئاخىرىنى قولى كەڭ زامان ھاكىملىرىغا ئاتاشتى. دېمەك، ئۇزاققا داۋام
قىلالمايدىغان بۇ مولچىلىقنى ئاللاننىڭ ۋە ھاكىمبەگنىڭ ھىممىتى دەپلا
بىلىشتى. قانداق ئاللا يەتتە ئىقلىم جامەئەسىنى ئاپىرىدە قىلىپ، ئۇلارغا
مىجەز - خۇلۇق تەقسىم قىلغاندا خوتەنلىكلەرگە شۇنداق ساددا، شۇنداق
تۈز بىر مىجەزنى بەخش ئەتكەندىكى، ئۇلار بۇ كۈن، بۇ سائەتلەردە
ئىككى- ئۈچ يىل بۇرۇن مۇشۇ ئاشلىق ئۈچۈن ئۆزلىرىنىڭ زىمىستان
قىش ۋە تومۇز ئايلىرىدا قانچىلىك تەر تۆكۈپ، قانچىلىك رىيازەت چەك-
كەنلىكىنى ئۇنتۇپ قالغانىدى. بۇنى رەھىمدىل ھاكىمنىڭ سېخىلەرچە
ئىنئامى دەپلا چۈشىنەتتى.

ئەھۋال شۇنداق ئىكەن، مۇشۇ توقچىلىق ئۈچۈن ھاكىمبەگ بىلەن
جېنىنى ئاللىقىنىغا ئېلىپ قويۇپ زاكۇنلاشقان، قىلىچ ئۈستىدىن ئەقىلىنىڭ
كۈچى بىلەن غالىب كەلگەن بىچارە دەرۋىشلەرگە بىر پىيالە ئىسسىق چاي
قويۇپ، رەھىمىتىنى ئىزھار قىلىدىغان ئوغۇل بالىنىڭ چىقىغانلىقىدىنمۇ

خاپا بولغىلى بولمايتتى.

داق بورنى تەخت، كۇلاھنى تاج بىلىدىغان، قاقچىلىك لوقما بەرگەن سېخىدىن ئالەمنى بەرگەندەك خۇشال بولىدىغان، ئالەمچىلىك ياخشىلىقى ئۈچۈن بىرەر تال تېرىق تەمە قىلمايدىغان دەرۋىشلەر ئۆز خىزمىتىنى ئۆزگىلەرگە داۋراڭ سالمىدى. پەقەت، بىر تېرە، بىر ئۈستىخان بولۇپ قالغان جانلارغا مادار كىرگىنىنى، ئۇلارنىڭ كۆكرىپ كەتكەن قوناقنى كۆزلىرىگە سۈرتكىنىنى، قازاندا قايناۋاتقان تاشقا تەلمۈرۈپ ئۇخ-لاپ قالغان سەببىلەرنىڭ زاغرىنى قەن شۈمۈرگەندەك شوراۋاتقىنىنى كۆرۈپ، كۆزلىرىگە ياش ئېلىپ بىر چەتتە قاراپ تۇرۇشتى.

گۈگۈم چۈشۈپ، ئۆگزە - ئۆگزىلەردىن كۆكۈچ تۈتۈن ئۆرلەپ، قازانلاردىن ھور كۆتۈرۈلگەندە، تەقدىر چېچىۋەتكەن نېسۋىسىنىڭ مىڭدىن بىرىنى تېپىپ بېيەلەيدىغان ئاشۇ بىر توپ دەرۋىشلەر ئاللاننىڭ نامىنى زىكرى قىلغىنىچە لاچىنئاتا مازىرىغا يىتىپ كېلىشتى. گۈلخان يېقىپ، ئىسلىشىپ، قارا تاشقا ئوخشاپ قالغان كونا مىس چەينەكلىرىنى قوقاس ئۈستىگىلا قويدى.

ئۇلار خۇرجۇنلىرىدىكى قېتىپ كەتكەن زاغرىلىرىنى يۈمىشتىلەپ ئۇدەك سۇ قاينىتىۋېلىش ئۈچۈنلا گۈلخان ياققاندى. يول تۆپىسىدىن تېرىپ كەلگەن خاسىيەتلىك قۇرۇق تەمەچلەر ياغ تۆككەندەكلا لاۋۇلداپ كۆيۈۋا-تاتتى. يىلان تىلىدەك تولغىنىۋاتقان يالقۇن تەپتىدە دەرۋىشلەرنىڭ كۆزلى-رى گۈلخاندىكى چوغدەك چاقناپ، يۈزلىرى قىزىل شولىغا پۈركىلەتتى. پايانى يوق قاراڭغۇلۇق ئىچىدە خۇددى كۈن تۇغقاندا پەيدا بولغان بۇ ئوت شارى كۈچلۈك ھاۋا ئېقىمى بىلەن قوشۇلۇپ ئاسمانغا ئۆرلەپ، قارا قەپەستەك ئېسىلىپ تۇرغان بوشلۇققىچە تۇتاشتى. يالقۇن ئۈچىدىن ئايرىلىپ چىققان قويۇق تۈتۈن ئەتراپتا بىرئاز لەيلەپ يۈرەتتى - دە، قاراڭغۇلۇق ئىچىگە ئۆزىنى ئاتاتتى. خوتەن پۇقرالىرىنىڭ ئۆتمۈشى، مۇڭ-زارى ۋە كۈلكىسىگە ئەسىرلەردىن بېرى گۇۋاھ بولۇپ كەلگەن لاچىنئاتا

مازىرى گۈلخان يورنىدا ئەمدىلا ئۇيقۇدىن ئويغانغان باتۇرنىڭ يۈزىدەك يورۇپ تۇراتتى. مازارنىڭ ئەگىم ئىشىكلىرى، خانلىرى ئۈستىدىن چوقچاپ-غان يېشىل كاھىشلىق گۈمبەز ئاسماننى تىرەپ تۇرغان بەھەيۋەت تۈۋرۈك-تەك سۈرلۈك كۆرۈنەتتى. قەبرە ئۈستىگە تىكلەنگەن شەددىلەر، تۇغ-ئەلەملەر، تولۇملارنىڭ كۆپلۈكىدىن پۈتكۈل مازار غۇچچىدە چېچەكلىگەن، باراقسان ئۆسكەن قېرى ئازغان دەرىخىگە ئوخشايتتى. يۇلغۇن شاخلىرىغا ئېسىلغان رەڭدار رەخت پارچىلىرى كېچە شاملىدا خۇددى جەڭگاھتىكى ئەلەمدەك لەپىلدەيتتى.

سۇ قاينىدى، نانمۇ يۇمشىدى. دەرۋىشلەر كۈمبەزلىرىدىكى ئۆپكەدەك ئېسىلىپ باشقىچە تەم كىرىپ قالغان زاغىنى مەززە قىلىپ يېيىشتى. بەزىلىرى تاغ يېرىلغاندەك كېكىرىۋالدى. بۇرۇتلىرىنى تالاپ، ساقاللىرىنى سىيلاپ، ئاللاننىڭ بۇ مول نېمەتىگە شۈكرى - قانائەتلەر بىلدۈرۈشتى. چايدىن كېيىن، دەرۋىشلەر مازارنى يېرىم دائىرە ئايلىنىپ ئاقىدىغان چوڭ ئۆستەڭدە تەرەت يېڭىلاپ، مازار سەيناسىدىلا تىلاۋەتكە ئولتۇردى. تىلاۋەتتە ھەركىم ئۆزىنىڭ دۇئا-تەلەپلىرى بىلەن مەشغۇل بولدى. مۇشۇ بىر ھەپتە ئىچىدە بۇلار ئىلچى تەۋەسىدىكى ئىمامىكازىم، ئىمامىئەپتەر، ئىمامىئاسىم مازارلىرىنى تاۋاپ قىلىپ يۈرۈپ، لاچىن ئاتىنى سېغىنىپ، بۇ بىر كېچىنى تۆنەكتە ئۆتكۈزۈمەكچى بولۇشقانىدى.

تۈن تەڭدىن ئاشقاندا خوتەن تەلەپپۈزىدا سۆزلەيدىغان ھېلىقى دەرۋىش سۇ دەرۋازىسى تەرەپكە قولىنى چىنىدى ۋە توۋلىۋەتتى:
— ھوي، قاراڭلار ئاۋۇ تەرەپكە، ئوت كەتكەندەك يورۇپ كەتتىيا؟
دەرۋىشلەر تىلاۋىتىنى توختىتىپ شەھەر تەرەپكە قاراشتى. ئۇپۇقنىڭ بىر پارچىسىنىڭ قان تۆكۈلگەندەك قىزىرىپ كەتكەنلىكىنى كۆرۈپلا مازار يۈزىدىن ئېگىزرەك بولغان تۈزلەڭلىككە قاراپ يۈگۈرۈشتى.

تەخمىنەن سۇ دەرۋازىسىغا يېقىن بىر جايىنىڭ بىر پارچە ئاسمىنى خۇددى كۈندۈزدىكىدەك يورۇپ كەتكەن، تۈن قاراڭغۇسىدا ئاسانلىقچە

كۆزگە چېلىقمايدىغان بۇلۇتلارمۇ شەلپەردەك قىزارغاندى. يورۇپ كەتكەن بۇ بىر پارچە ئاسماندا گام كۈچىيىپ، گام ئاجزلاپ تۇرىدىغان قىزغۇچ شولىدىن ئۆزگە، بىرەرمۇ يۇلتۇز كۆرۈنمەيتتى.

— توۋا، بۇ نېمە ئالامەتتۇ؟ — دۈمچەكرەك كەلگەن بىر دەرۋىش ياقىسىنى چىشلىگىنىچە دۈرۈت ئوقۇشقا باشلىدى. يەنە بىر دەرۋىش: — نېمە ئالامەت بولاتتى، ئوت كېتىپتۇ... ئوت! — دېدى پەرۋاسىز

ھالدا.

— قاراڭلار، بۇ ئوت بىزنىڭ قەلەندەرخانىنىڭ ئەتراپىدا كۆيۈۋاتقان. دەك قىلىدۇ... — ساقاللىق دەرۋىش ئوت يورۇقى كۆرۈنۈۋاتقان تەرەپنى ئۇزاق كۆزەتكەندىن كېيىن تېخىمۇ قورقۇنچلۇقراق ھۆكۈم چىقاردى، — تاشچىلار مەھەللىسىدە بىرەر ئۆيگە ئوت كەتكەن بولسا بۇ ئوت ھايال وتەي قەلەندەرخانىمۇ تۇتشىدۇ!

بەزىلەر بۇ ھۆكۈمگە قوشۇلدى، بەزىلىرى ئۆزى بىلگەنچە بىرنېمە. لەرنى دەپ بۇ ھۆكۈمنى رەت قىلىشتى. قايسىدۇر بىر دەرۋىش كەسكىن ئېتىراز بىلدۈرۈپ:

— ئاغزىڭلارنى ئۇششۇتمەڭلار، ئاغىنىلەر، ئوت ئۇدۇل كېلىپ بىزنىڭ ئاشۇ قەلەندەرخانىمىزغا تۇتشارمۇ، ئاللا بىزدەك بىقوۋۇل بەندىسىنى ھەرگىز ماكانسىز قويمايدۇ!

خوتەن تەلەپپۇزىدا سۆزلەيدىغان دەرۋىش مۇراجىئەت ئاھاڭىدا: — بۇرادەرلەر، ئاق يەردە تۈگمەن تالاشماي، بېرىپ قاراپ باقلى، ئالمادىس بىرەر نامراتنىڭ ئۆيىگە ئوت كەتكەن بولسا، قاپاقلىرىمىزدا سۇ توشۇپ بولسىمۇ ئۆچۈرۈشۈپ بېرەرمىز، بۇمۇ بىر ساۋاب ئىشتە! — دېدى سۆز قىستۇرۇپ.

ئاخىرقى دەرۋىشنىڭ ئاقىلانى مۇراجىئىتى ھەممەيلەنگە خوپ كەلدى. ئۇلار خۇرجۇن - قاقچىلىرىنى ئالمان - تالمان يىغىشتۇرۇپ، ئوت شولىسى كۆرۈنگەن تەرەپكە قاراپ يۈگۈرۈشتى.

ساقاللىق دەرۋىشنىڭ بەرىزى توغرا بولۇپ چىقتى. ئوت كەتكەن يەر بىرەر بەگنىڭ سارىيىمۇ ئەمەس ۋە ياكى بىرەر نامراتنىڭ ئۆيىمۇ ئەمەس، دەل قەلەندەر خانىنىڭ ئۆزى ئىدى. دەرۋىشلەر ھاسىراپ ھۆمۈدەپ يېتىپ كەلگەندە، كېلىپ - كېتەر دەرۋىشلەرگە ۋە ئاجىز - ئورۇقلارغا ئۈچ يىلدىن بېرى پاناھلىق بېرىپ، بېشىنى قار - يامغۇرغا كۆرسەتمىگەن بۇ ئىللىق ماكان كۆيۈپ بولاي دېگەنىدى.

تېخى تۈنۈگۈنلا راۋۇرۇس تۇرغان تاملار ئەمدى ئوت - ئىس بىلەن قارىيىپ، كۆيۈپ كەتكەن كۆمەچكە ئوخشاپ قالغانىدى. دەرۋىشلەر يېتىپ - قوپىدىغان دەھلىزنىڭ ئۈيەر - بۇ يېرىدە دۆۋە - دۆۋە چوغ يېلىنجايتتى. كۆيۈپ چۈچۈلە بولۇپ كەتكەن لىملاردىن قويۇق ئىس ئۆرلەيتتى. چۆ - گۈن - قاپاق، سوغا - چىلەك كۆتۈرۈشكەن بىرمۇنچە ئادەملەر قەلەندەر خانىنى قۇتۇلدۇرۇپ قالالمىغىنىغا خىجىل بولغاندەك، قىر بېشىدا بېشىنى ساڭگىلىتىپ قاراپ تۇرۇشاتتى. قوشنا ئۆيلەرنىڭ ئۆگزىلىرىمۇ سانجاق - سانجاق ئادەملەر بىلەن توشۇپ كەتكەنىدى.

دەرۋىشلەر كۆزنى يۇمۇپ ئاچقۇچە يۈز بەرگەن بۇ مۇئەللىق ئاپەتتىن ھەيران بولۇشۇپ بىر - بىرىگە قارىشىپلا قالدى. بۇ جىمجىتلىقنى ھېلىقى دۈمچەك دەرۋىش بۇزدى:

— ھېلىمۇ ئالدى بىلەن ئاللاغا، ئاندىن قالسا لاچىنئاتامغا شۈكرى دەيلى، ئاللا لاچىنئاتامغا بۇ ئاپەتتىن بېشارەت بەرگەچكىلا ئۇ بۇزۇرۇكۋارىمىز بىزنى ئاپەت ئاغزىدىن تارتىۋېلىپ ئۆز يېنىغا چىللاپتىكەن، مۇبادا بۈگۈن كېچە يەنە مۇشۇ يەردە تۈنىگەن بولساق نېمىمۇ بولۇپ كېتەر ئىدۇق - ھە؟ — دېدى ئۇ كۆز يېشىنى سۈرتۈپ تۇرۇپ.

دەرۋىشلەر ئاۋازسىز پەرياد ئۇراتتى. ئوت قەلەندەر خانىنى ئەمەس، بەلكى ئۇلارنىڭ يۈرىكىنى كۆيدۈرمەكتە ئىدى. دۈمچەك دەرۋىشنىڭ شۈك - رى - قانائەت بىلەن سۇغىرىلغان بۇ گېپى دەرۋىشلەرنىڭ سۇنغان، ئۈمىدسىزلەنگەن كۆڭلىگە ئاز - تولا تەسەللى بەرگەن بولسىمۇ، لېكىن

بىر كالىھك چىگىش يىپقا ئوخشايدىغان بىر گادىرماچ سوئال، قەلەندەرخا-
نىنىڭ قويۇق تۈتۈندەك، ئۇلارنىڭ كالىسىدا ئەگىپلا يۈرەتتى: «ئوت
تۈگۈل، چىراغمۇ يېقىلمىغان، تۆت پۇلغا چاغلىق بىساتى بولمىغان بۇ يىگانە
ئىمارەتكە نېمە سەۋەبتىن ئوت كېتىدۇ؟ بۇ ئاپەت يا باينىڭ يا بېخلىنىڭ
بېشىغا كەلمەي نېمىدەپ بىزدەك ئۆي-ماكانسىز مۇساپىرلارنىڭ بېشىغا
كېلىدۇ، تەقدىرنى رەنجىتكۈدەك نېمە قىلدۇق؟»

دەرۋىشلەر قەلەندەرخانا خارابىلىكىگە قاراپ مېيىت نامىزىدا تۇرغان-
دەك ئۆرە تۇرۇۋەردى. بەزىلىرىنىڭ كۆزلىرىگە لىپمۇلىپ ياش تولدى،
بەزىلىرى كۆزىنى چىڭ يۇمۇۋالدى. ئوت ئۆچۈرگىلى ۋە تاماشا كۆرگىلى
كەلگەن كىشىلەر ئۇۋىسى بۇزۇۋېتىلگەن قۇشتەك ماكانسىز قالغان بىچارە
دەرۋىشلەرگە ئىچ ئاغرىتقاچ، بىردىن - ئىككىدىن قايتىپ كېتىشتى. دەل
شۇ چاغدا پايپاسلاپ يېتىپ كەلگەن كېپەك دەرۋىش بىلەن ئۇنى يۆلەۋات-
قان ئايمۇھەممەت دەرۋىشلەر ئالدىدا پەيدا بولۇپ قالدى.

كېپەك دەرۋىش يارمۇھەممەتنىڭ تۇپراق بېشىغا قۇرئان تىلاۋەت
قىلغىلى كېتىپ قېلىپ، ھەمراھلىرىنىڭ لاچىن ئاتا مازىرىدىكى دۇئا -
تەگىرىگە قاتنىشالمىغان، ئالەمنىڭ يېرىمىنى دېگۈدەك قىزارتىۋەتكەن ئوت
يورۇقىدىن تەشۋىشلەنگىنى ئۈچۈن قۇرئاننى قولتۇقىغا قىسىپلا ئۇدۇل
مۇشۇ يەرگە كەلگەنىدى.

ئۇ قەلەندەرخانىدىكى بىر دۆۋە قوقاسنى كۆرۈپلا بىر پەس قېتىپ
قالدى، ئارقىدىنلا ھەمراھلىرىغا سالام بەردى. ماتەم تۇتقاندەك ئېغىر
كەيپىياتتا تۇرغان دەرۋىشلەر نېمىشقىدۇر ئۇنىڭ سالىمىنى ئىلىك ئالمىدى.
كۆرسىمۇ كۆرمەسكە سېلىپ، ئاڭلىتىپ تۇرۇپ دىمىقىنى قاقتى. «ئىش
مۇنداق ئىكەن - دە» دېگەندەك، بىر - بىرىگە مەنىلىك قارىشىۋالدى.
پەقەت مۇناپىقلارغىلا قىلىنىدىغان بۇنداق سوغۇق مۇئامىلىنى ھار ئالغان
كېپەك دەرۋىش يۈرىكىگە تىخ تەككەندەك ئازابلاندى ۋە: «ئىش
— بۇرادەرلەر، مۇسۇلمان قائىدىسىنى ئۇنتۇپ قالدىڭلارمۇ نېمە،

سالىمىنىمۇ ئىلىك ئالمايسىلەرغۇ، — دېدى ئاچچىق ئارىلاش.

... ..

كېپەك دەرۋىش ھەمراھلىرىنى چوقىسىدىن تاپىنىغىچە كۆزىتىپ چىقتى ۋە سۆزىنى داۋام قىلىپ دېدى:

— تىلىڭلارغا چاراهەت چىقىپ قالدىمۇ، ئاغزىڭلار چاپلىشىپ قالدۇمۇ.

— يە؟ ئادەمنى تولا تەقەززا قىلماي قەلەندەر خانغا نېمە بولۇپ ئوت كەتكىنىنى دەپ بەرسەڭلەر!

دەرۋىشلەر يەنە زۇۋان سۈرمىدى. ئوقى بىكار كەتكەن باتۇردەك

تېرىكىپ، بوغۇلۇپ كېتىۋاتقان كېپەك دەرۋىشتىن زېرىكتىمۇ، ھېلىقى

دۈمچەك دەرۋىش ئېغىز ئېچىشقا مەجبۇر بولدى:

— خۇپسەنلىكىنى ئەجەبمۇ ئوخشاتتىلا، قەلەندەر خانغا نېمە بولغان.

لىقىنى بىلىپ تۇرۇپ، رو چىۋىندەك كۆزىمىزگە كىرىۋالغانلىرى نېمىسى

ئەمدى، — دېۋىدى، كېپەك دەرۋىش ئاغزىنى ئېچىپ داڭقىتىپ تۇرۇپ

قالدى ۋە قايتۇرمىلاپ سورىدى:

— نېمە دېدىلە، بۇرادەر، بۇ گەپلىرىنى يەنە بىر دەپ باقسىلا؟

كېپەك دەرۋىشنىڭ جاۋابى سز قالغان بۇ سوئالغا ساقاللىق دەرۋىش

يىرگىنچ نەزەرى بىلەن قاراپ تۇرۇپ جاۋاب بەردى:

— قۇلاقلىرىنى قېقىۋېتىپ تۇرۇپ ئاڭلىسىلا كېپەك دەرۋىش، ئۆزلە.

رىنى خوتەنلىكمەن دېسىلە، خوتەننىڭ قايسى يېرىدىن، دەپ سورىمىغان

گۇناھ بىزدە. ئەمما بىز ئىمانلىرىغا، ساقاللىرىغا ھۆرمەت قىلىپ ئارىمىزدىن

ئورۇن بەردۇق. لېكىن سىلى نېمە قىلدىلا؟ نىياز ھېكمىبەگ بىلەن

زاكۇنلىشىمىز دېسەك ئالدىمىزنى توستىلا، ئۇنىڭ ئالدىغا بېرىۋېدۇق،

ئىتتىن قورققان كىرىپدەك تۈگۈلۈۋالدىلا، بۇنىڭغىمۇ مەيلى دېدۇق، سوراپ

باقايلىكى، قەلەندەر خانغا كىمىنىڭ ئوت قويغىنىنى ھاكىمبەگنىڭ يۇرتدىشى

بولغان سىلە بىلىمىسىلە يەنە كىم بىلىدۇ؟ توپىمىزدىن ئايرىلغان ئادەم ئوت

قويمىسا، كىم ئوت قويدۇ؟ ھەي، «ھايۋاننىڭ ئالسى تېشىدا، ئادەمنىڭ

ئالسى ئىچىدە» دېگەن گەپ راست ئىكەن - دە! شۇنداقلا ئىچىدە،
كېپەك دەرۋىشىنىڭ ئوزايدىكى جىمى قان بىردىنلا چېكىسگە تەپتى،
يۈرىكى مۇجۇلدى. قۇلاقلىرى غۇڭۇلداپ، كۆز ئالدى قاراڭغۇلاشتى.
تترەپ تۇرغان كالىپۇكىنى تەستە يېرىپ دېدى: —
تۆھمەت! قۇرئان قۇچاقلاپ تۇرۇپ قەسەم قىلىمەنكى، بۇنداق
گۇناھلىق ئىشتىن زىنھار خەۋىرىم يوق، سىلەر ماڭا تۆھمەت قىلىۋاتىسىلەر،
تۆھمەت...

كېپەك دەرۋىش پەقەت شۇنىلا دېيەلدى. يۈرىكىنىڭ تەگ - تېگە -
دىن ئېتىلىپ چىققان غەزەپ ۋولقانى ئۇنىڭ شەمشەردەك ئۆتكۈر تىلىنى
مەھكەم باغلىۋالدى. يەر - ئاسمان ئوڭ - تەتۈر بولدى. بەزگەكتەك تترەپ
تۇرۇپ قوللىرىنى كەڭ يايىدى ۋە ئاسمانغا قاراپ «ئاھ خۇدا، غەپلەتتە
قالغان بەندىلىرىڭنىڭ دىلىدا ھەقىتى ئاشكارا قىلساڭچۇ...» دەپ ئېچىد -
نىشلىق ئىلتىجا قىلدى - دە، ئوق تەگكەن كېپىكتەك سەنتۈرۈلۈپ كۈل
ۋىستىگىلا يىقىلىپ چۈشتى.

ۋاقىت توختاپ قالدىمىكىن يا سەزگۈسىنى يوقاتتىمىكىن، ئۇ بىر
كەمدە كۆزىنى ئاچتى. ئۆزىنى ئايىمۇھەممەتنىڭ قۇچقىدا كۆردى.
نىياز ھېكىمبەگنىڭ ئالدىغا ئاشلىق دەۋاسى قىلىپ بارغاندىن بېرى،
ھەمراھلىرى ئۇنىڭدىن گۇمانلىنىپلا يۈرەتتى. سەگەك دەرۋىشمۇ. ئۇلارنىڭ
كۆزىدىن قورقۇنچلۇق شۈبھە ئۇچقۇنلىرىنى بايقاپ قالغانىدى. خۇپىيانە
پىچىرلاشلار قۇلىقىغا كىرىپ قالغاندا بولسا، قانداقتۇر بىر يوشۇرۇن
كېلىشمەسلىكنىڭ ئۆزىگە تىكىلىپ تۇرغانلىقىنى تۇيغانىدى. ھەرقېتىملىق
نامىزىدا خۇدادىن «قۇرۇق سۆز، قۇرۇق تۆھمەت» تىن ساقلاشنى مۇراجىد -
ئەت قىلىپ، تالاي قېتىملاپ ياش تۆككەنىدى.
كېپەك دەرۋىش رېئاللىققا ئايلىنىشنى زادى خالىمايدىغان تەسەۋۋۇردى -
دىكى ئىش ئاخىرى يۈز بەرگەن، بۇنىڭغا قەلەندەرخانىغا ئوت كېتىش
ۋەقەسى تۇتۇرۇق بولۇپ بەرگەنىدى. راست، ئۇ ھەمراھلىرىنىڭ قەلەندەر -

خانغا كىملىرىدۇ قەستەن ئوت قويۇپ بەرگەن، دېگەن گۇمانغا قوشۇلات-
تى. ئۇ ئەبلەخنىڭ كىم ئىكەنلىكىنىمۇ يۈرەكلىك ھالدا پەملىيەلەيتتى،
بىراق، ئاشۇ قارا نىيەت ئادەمنى خەلقى ئالەم ئالدىدا رەسۋايى جاھان
قىلمىغۇچە ئۆزىنى ئاقلاپ كېتەلمەيدىغانلىقىنىمۇ خېلى ئوبدان چۈشەنەت-
تى. شۇڭا ئۇ ئايمۇھەممەتنىڭ تەسەللىسىگە جاۋابەن:

— تەقدىرنىڭ قىسمىگە ئەلھۆككىملىلا دېمەي ئىلاج يوق، ئوغلۇم،
جان تەندە بولسىلا خۇدانىڭ كۈنى تېخى ئۇزۇن، — دېدى - دە،
بەلبېغنى چىڭىتىۋېلىپ ئايمۇھەممەتلەرنىڭكىگە يۈرۈپ كەتتى.

ئون ئالتىنچى باب

دەرۋىشنىڭ دەردى

كېپەك دەرۋىش كىتابتىن بېشىنى كۆتۈردى. ھويلىدا قازان قېلىپىنى
سىلىقلاپ ئولتۇرغان ئايمۇھەممەتتىن تۇيۇقسىز سوراپ قالدى:
— ئوغلۇم، دەرۋىش ئاتاڭغا ئىشەنمەن؟ — دېدى ئۇ، توغرىدىن-

توغرا سوئال قويۇپ.
ئايمۇھەممەت قولىدىكى ئىشنى توختاتتى. دەرۋىشنىڭ بۇنداق باش-
ئايىغى يوق سوئالنى سورىغانلىقىغا سەل ھەيران بولغان ھالدا لېۋىنى
چىشلەپ ئازراق ئويلىنىۋالدى - دە، دەرۋىشنىڭ ئالدىغا كەلدى ۋە كۈلۈم-
سىرەپ تۇرۇپ:

— دەرۋىش ئاتا، مېنى يات كۆرگەندەك گەپ قىلىدىلىغۇ؟ —
دېۋىدى، دەرۋىش كىتابنى يېپىپ قويۇپ، ئايمۇھەممەت تەرەپكە سۈرۈ-
لۈپ:

— ئوغلۇم، ئالدى بىلەن سوئالىغا جاۋاب بەر، — دېدى ئۆتۈنۈش
ئاھاڭدا.

— ئىشىنىمەن، دەرۋىش ئاتا. سىلىگە دادامغا ئىشەنگەندەك ئىشىنىد.

...مەن

— يالغان سۆزلىمەيۋاتقانسەن، ئوغلۇم؟

ئايىمۇھەممەتنىڭ كېپەك دەرۋىش بىلەن بىللە بولىدىغان چاغلىرى
كۆپ بولاتتى. لېكىن چايخانىدا تونۇشقان ئەشۇ كۈندىن بېرى ئۇنىڭ
ئۆزىنى سىرلىق تېپىشماقلار دۇنياسىغا باشلاپ كىرىشى تېخى تۇنجى
قېتىملىق ئىش ئىدى. ئايىمۇھەممەت ئاتام دەپ يۈرگەن دەرۋىشنىڭ ئۆزىنى
تا ھازىرغىچە چۈشەنمەي يۈرگىنىگە كۆڭلى بىر قىسما بولغان بولسىمۇ،
لېكىن ئۇ دەرۋىشتىن قىلچە ئاغرىنىمىدى، ئەكسىچە، ئۇنىڭ سوئالىغا ئوچۇق
كۆڭۈللۈك بىلەن جاۋاب بەردى:

— يالغان سۆزلىسەم قارا يۈز بولمامدىمەن، ئاتا، گېپىمنىڭ راستى.

قىمغا ئىمانىم كېپىل! — دېدى ئۇنىڭ تىزىنى تۇتۇپ تۇرۇپ.

بار زېھنىنى قۇلاقلارغا جەم قىلىپ جاۋاب كۈتۈۋاتقان كېپەك
دەرۋىشنىڭ چىرايىغا خاتىرجەملىك تەبەسسۇمى ئولاشتى. ئاۋۋال ئوھ
ئارىلاش چوڭ تىن ئېلىۋالدى. دە، جىددىيلەشكەن مۇسكۇللىرىنى ئىختىد.
يارىغا قويۇۋەتتى.

ئايىمۇھەممەت تەكچىدىن بىر باغلام تارىشا گۈڭگۈرت ئېلىپ ئۇنىڭدىن
بىر تال چىچىق يىرىۋالدى. ئوچاقتىكى چوغىنى چوخچىلاپ، گۈڭ-
گۈرتنى چوغقا ياقىتى. تارىشا گۈڭگۈرت بېشىغا مەلەنگەن نېپىز گۈڭگۈرت
مىژىدە ئېرىپ، زۈمرەتتەك كۆك ئۇچقۇنغا ئايلاندى. ئېرىگەن گۈڭگۈرتتىن
ئۆرلىگەن ئۆتكۈر پۇراق ئۆيىچىنى بىر ئېلىپ، ئۇلارنىڭ دىمىقىنى ئېچىش-
تۈرۈۋەتتى. ئايىمۇھەممەت مورا بېشىدىكى چويۇن چىراغقا ئوت يېقىپ
بولۇپ تولۇق كۆيۈپ تۈگىمگەن گۈڭگۈرت چىچىقىنى پۈۋلەپ ئۆچۈردى.
دە، چىراغنى دەرۋىشنىڭ ئالدىغا قويۇپ قويدى.

دەرۋىش رازىمەنلىك بىلەن باش لىگىشتى. قارىماقتا ئۇ بۇ دۇنيانىڭ پاراغىتىدىن، غەم - ئەندىشە، ھەسرەت - نادامىتىدىن چەتتە تۇرغاندەك كۆرۈنىمۇ، ئەمما قەلبىنىڭ چوڭقۇر قاتلىمىدا، كۆز گۆھىرىدە يوشۇرۇپ بولمايدىغان بىر خىل قايغۇ ئېقىنى مەۋج ئۈرۈپ تۇراتتى.

دەرۋەقە، دەرۋىشلەرنىڭ لەنتىگە قالغان ئىككى كۈندىن بۇيان كېپەك دەرۋىش بىر ئىلىك ئېتىدىن چۈشۈپ، كۆرۈنەرلىك جۈدەپ كەتكەندى. مانا ئەمدى ئۇ ئايمۇھەممەتنىڭ سۆزلىرى بىلەن خېلى ماغدۇرغا كېلىپ قالدى. ھېلىقى قاباھەتلىك ئاخشامدىن بېرى، بولۇپمۇ مازار - ماشايخ، تۈنەكخانا، خانىقالارنىڭ ھەممىسىنى ئارىلاپ چىقىپمۇ ھەمراھلىرىنى تاپالمىغاندىن بېرى، ئۇ ئۆزىنى پايانسىز چۆلدىكى يېگانە كەپىدەك، باياۋان ئوتتۇرىسىدىكى يالغۇز كۆچەتتەك ھېس قىلىدىغان، كۈنۈتۈن جايىنامازدىن چۈشمەي ئېچىنىشلىق ئاھ ئۈرىدىغان بولۇپ قالغانىدى.

دەر ھەقىقەت، ئۇ دەرۋىش ئۈلپەتلىرىنى قىيامەتلىك قېرىندىشىم دەپ بىلەتتى، تۇغقاندىن چارە ياخشى كۆرەتتى، ئۆزىگە ئىشەنگەندەك ئىشىنەتتى، ئۇلارسىز ياشاشنى ئەسلا تەسەۋۋۇر قىلالمايتتى. مۆرتى كەلسە ئۇلار ئۈچۈن ئۆلۈپ بېرىشكىمۇ رازى ئىدى. لېكىن ئۇنىڭ ياخشى كۆڭلى، ساداقىتى بىر ئاخشامدىلا كۆپۈككە ئايلاندى. ئۇلار ئۇنى كونا چاپاننى، ئەرزىمەس خەسنى تاشلىۋەتكەندەك تاشلاپ كېتىشتى. بىرەر دەرۋىشنى مانا مۇشۇنداق تاشلاپ كېتىش، ئۇنى كۆزگە ئىلماسلىق — دەرۋىشلەر توپىنىڭ ئازغۇن، تۈزكۈر ئەزاسىغا بېرىدىغان ئەڭ ئېغىر، ئەڭ قاقشاتقۇچ جازاسى ئىكەنلىكى ئۇنىڭغا ئايان ئىدى.

«ئۆلمەكنىڭ ئۈستىگە تەپمەك» دېگەندەك، قىسمەت تەرىپىدىن بىر ئۆمۈر ئۆگەيلەنگەن كېپەك دەرۋىش ئەمدى تەقدىرداشلىرى تەرىپىدىنمۇ يەكلەندى. ئۇ يۈرىكىنى يېرىپ كۆرسىتىشكىمۇ رازى ئىدىيۇ، يىڭنە ئىزدەگەندەك ئىزدەپمۇ ھەمراھلىرىنى ھېچ يەردىن تاپالمىدى. ئۆز توپىدىن ئايرىلغان تەنھا قۇشتەك قىقاس سالدى. ئانىسىدىن ئايرىلغان يېتىم قوزد.

دەك تىگرىقىدى. ئۈمىد يېپى چورت ئۈزۈلگەندە بولسا بېشىنى سالغان
پېتى ئايمۇھەممەتلەرنىڭكىگە قايتىپ كەلدى ۋە بوسۇغىدىن ئاتلا - ئاتلا -
مايلا كىچىك بالدەك ھۆڭرەپ يىغلاۋەتتى. ئۇنىڭ بۇ يىغىسى شۇنچىلىك
ئەلەملىك ۋە شۇنچىلىك ئېچىنىشلىق ئىدىكى، مالاھەت ئوقىدا شىكەستە -
لەنگەن قېرى ئارسلاننىڭ نىداسىغا ئوخشايتتى، بۇ نېدا ئۇنىڭ ئاغزىدىن
ئەمەس، يۈرىكىنىڭ ئەڭ چوڭقۇر قاتلىمىدىن ئېتىلىپ چىقۇۋاتتى.
كېپەك دەرۋىش ئىككى كۈنگىچە جايىنامازدىن چۈشمىدى، ئاشىقنىڭ
ۋىسالىدىن مەھرۇم بولغان مەجنۇندەك ئاھ ئۇردى، يېمىدى، ئىچمىدى،
تىرىك تەننىمۇ قۇرۇتۇۋېتىدىغان تومۇز كېچىلىرى بولۇشىغا قارىماي، شام -
دىن تاڭغىچە زىنھار كىرىپ قاقمىدى.
بۇ ھال ئايمۇھەممەتنى ئالدىرىتىپ قويدى. ئەگەر مۇشۇنداق كېتە -
ۋېرىدىغان بولسا ئاتىشى ياشتىن ھالقىغان، ئورۇقلاپ ئون جېنىنىڭ بىرى
قالمىغان كېپەك دەرۋىش سەجدىگە باش قويغاندا ئورنىدىن تۇرالماسلىقى،
ھەتتا كۈتۈلمىگەن قازاغا مويىتلا بولۇشى مۇمكىن ئىدى. ئۇ چاغدا قانچە
يىغا - زار قىلغان بىلەنمۇ بۇ مويىسپېتنى تىرىلدۈرگىلى بولمايتتى. شۇڭا،
ئۇ ئىككىنچى كۈنلا كاسىنا ئىش قوبۇل قىلىشنى چورتلا توختاتتى -
دە، دۈكىنىنى تاقاپ، دەرۋىشنىڭ ھالىدىن خەۋەر ئېلىشقا باشلىدى.
كېپەك دەرۋىش ئۆمرىدە ئۆيلىنىپ باقمىغانىدى. ئائىلىنىڭ، خوتۇن
كىشىنىڭ قانداق بولىدىغانلىقىنى ئانچە بىلىپ كەتمىسمۇ، لېكىن بالا
مېھرىنى ئۆزىگە تۇشلۇق ھېس قىلالايتتى. ئۇ، ئانا قۇشنىڭ بالىلىرىنى
كەينىگە سېلىپ باش ئۈستىدىن ئۇچۇپ ئۆتكىنىنى، توخۇلارنىڭ چۆچىلى -
رىگە دان تاتىلاپ بېرىۋاتقىنىنى، كالىلارنىڭ موزىيىنى ئەركىلىتىپ يالاۋات -
قىنىنى تالاي قېتىملاپ كۆرگەن ۋە بالا مېھرى دېگەننىڭ قانداق بولىدىغى -
نىنى ئانچە - مۇنچە قىياس قىلغانىدى. ئەنە شۇنداق چاغلاردا ئۇ مېنىڭمۇ
بالام بولسا، ئاشۇ قۇشلاردەك نە - نەلەرگە ئېلىپ بارسام دېگەندەك تاتلىق
خىياللار بىلەن بىر ھازاغىچە مەست بولاتتى - دە، تۇيۇقسىز كۆزىنى

ئېچىپ، ئۈچتەك ئاقارغان ساقلىنى سىلاپ قويۇپ ئۆزىچە كۈلۈپ كېتەتتى.

تەقدىرنىڭ تىزگىنىنىز شامىلى ئۇنى ئۇيان ئۇچۇرۇپ، بۇيان ئۇچۇرۇپ، ئاخىرى مۇشۇ خوتەنگە ئەكېلىپ تاشلىدى. تەسادىپى سەۋەب بىلەن ئاتا مېھرىنى سېغىنىپ تۇرغان ئايىمۇھەممەتلەر بىلەن تونۇشۇپ قالدى. ئېغىر - بېسىق، ئەقىللىق، ھەر ئىشنى پۇختا قىلىدىغان ئايىمۇھەممەتنىمۇ، ئىشچان، ئەر يۈرەك يارمۇھەممەتنىمۇ، قولى گۈل، كۆڭلى يۇمشاق گۈلئانا - يېمىنىمۇ ئۆز بالىلىرىدەك ياخشى كۆردى. ئۇلارنىڭ قايغۇسىغا قايغۇرۇپ، كۈلكىسىگە جۈر بولدى. ئۆز پەرزەنتلىرىم دەپ ھېسابلاپ كۆڭلىنى ئاۋۋۇن - دۇردى.

ئۇلارنى ئۇچۇرما قىلىشقا ئۈلگۈرمەيلا تەقدىرنىڭ يۈز ئۆرۈشى بىلەن ئۆيدىن چىقىپ كەتكەن قاۋۇل ئۈستىنىڭ يوقلۇقىنى بىلىندۈرمىدى. كەچكىدىنلا كۆيۈمچان، ئاق كۆڭۈل چوڭ بولغان بۇ ئاكا - سىڭىللار مۇسا - پىرلىق دەشتىدە بېلى پۈكۈلگەن مۇساپىر دەرۋىش بىلەنمۇ ئاتا - بالدەك ئىچەكشىپ كەتتى.

كېپەك دەرۋىش ئايىمۇھەممەتنىڭ كۆڭلىنى يەردە قويمىدى. ئۇ جاينا - مازدىن چۈشۈپ زورى بىلەن ئانچە - مۇنچە غزالاندى. قېلىن بىر كىتابنى قولغا ئېلىپ باش چۆكۈرۈپ كۆرۈشكە باشلىدى. بىراق، ئۇنىڭ سۆزمەن - لىكى، كۈلكە - چاقچاقلىرى، گۈلئايىمنى كۈلدۈرۈپ تېلىقتۇرۇۋېتىدىغان ساماۋى چۆچەكلىرى ئاڭلانماس بولۇپ قالدى...

بۈگۈن ئۇنىڭ كۆڭلى نېمىشقىدۇر پاراڭ خالاپ قالغانىدى. بۇ بۇرۇقتۇرما مۇھىت ئىچىدە دەرد يۈتۈۋېرىشتىن زېرىكتىمۇ ياكى ئىچى - قارىنى تۆكۈپ سەل يەڭگىللىۋالماقچى بولدىمۇ، گۈلئايىم شورباغقا چىقىپ كەتكەن، ئۆيدە ئايىمۇھەممەت بىلەن بىللە قالغان پۇرسەتتىن پايدىلىنىپ، ئايىمۇھەممەت بىلەن مۇڭدېشىۋالماقچى بولغانىدى.

— ئوغلۇم، ماڭا ئىشىنىسەن شۇنداقمۇ؟

دەرۋىشنىڭ بۇ سوئالىغا ئايمۇھەممەت ئىككىلەنمەي جاۋاب بەردى:
— سىلى ئۆز ئاتامنىڭ ئورنىدا تۇرسىلا، ئەلۋەتتە ئىشىنىمەن،
دەرۋىش ئاتا!

— ئۇنداق بولسا، ساڭا ئاشكارىلايدىغان بىر مەخپىيەت بار، دەۋا-
لايكى، ئاڭلاپ، كۆڭلۈڭدە ساقلا، لېكىن ئىنىسى-جىنىغا تىنغۇچە بولما!
— ئىلا - بىلا قەسەم ئىچىمەنكى، ھېچكىمگە تىنمايمەن!
دەرۋىش كۆزلىرىنى يۇمۇپ بىر پەس سۈكۈتتە تۇردى، لەۋلىرىنى
يالىدى، سەل قىمىرلاپ قويۇپ سۆزلەشكە باشلىدى:
— بىلەمسەن ئوغلۇم، مەن ئەسلى يەكەنلىك، — دېدى، ئۇ ئايمۇ-
ھەممەتنىڭ ئىپادىسىنى بىلمەكچى بولغاندەك، چىرايىغا تىكىلىپ تۇرۇپ.
— بۇنى بىلىمەن، ئاتا، — دېدى ئايمۇھەممەت بەخىرامان جاۋاب
بېرىپ.

— يەنە ھېلىقى نىياز ھېكمىبەگمۇ ئەسلى يەكەنلىك!
— خوتەندە يەرلىشىپ قالغان يەكەنلىكلەر ئاز ئەمەس، بۇنىڭ
ھەيران قالغۇدەك، سېر تۇتقۇدەك نېمىسى بار؟
— ئوغلۇم، گەپنىڭ ھەيران قالغۇدەك يېرى مانا بۇ يەردە، بىلەم-
سەن، پېقىر نىياز ھېكمىبەگنىڭ باقما دادىسى بولمىەن!
— نېمە دېدىلە، دەرۋىش ئاتا، جۆپلۈگەندەك گەپ قىلدىلىغۇ ئەم-
دى، — ئايمۇھەممەتنىڭ كۆزلىرى ھەيرانلىقتىن چانقىدىن چىقىپ كېتەي
دەپلا قالدى.

— راست، ئوغلۇم، مەن نىياز ھېكمىبەگنىڭ باقما دادىسى...
ئايمۇھەممەت كېپەك دەرۋىشنىڭ بۇ غەلتە سۆزىگە ئۆزىنى ھەر نېمە
قىلىپمۇ ئىشەندۈرەلمىدى، ئۇ دەرۋىشنىڭ كەڭ پېشانىسىنى تۇتۇپ كۆرگەن-
دىن كېيىن:
دەرۋىش ئاتا، ئىسمىداپ قالمىغانلا؟ — دەپ سورىدى سەل جىد-
دىلىشىپ.

... ..
دەرۋىش سوغۇق كۈلۈپ قويدى، سەممىيلىك ۋە راستچىللىق،
مەنسىتمەسلىك ئالامەتلىرى تۆكۈلۈپ تۇرغان كۆز قارىچۇقى ئىككى تال
مۇز ساقىدەك چاقناپ كەتتى.

— دەرۋىش ئاتاڭ ئىسىمداپ كاۋاپ بولۇپ كەتكەن تەقدىردىمۇ
ئەقلىنىڭ تىزگىنىنى قولدىن چىقىرىپ قويمايدۇ، ئوغلۇم. يالغان گەپ
دەرۋىشلەرگە يات! — دېدى ئۇ، ئايىمۇھەممەتنى ئىشەندۈرۈشكە تىرىشىپ.
— ئەمەسە...

— ئالدىرىما، ئوغلۇم، ساڭا ھەممىنى سۆزلەپ بېرىمەن...
كېپەك دەرۋىش بۇنىڭدىن قىرىق نەچچە يىل بۇرۇن زاراتگاھلىققا
تاشلىۋېتىلگەن بىر بوۋاقنى ئۆيىگە ئەكىلىپ بېقىۋالغانلىقىدىن تارتىپ، تا
بۈگۈنگىچە بولغان كەچمىشلىرىنى يېپىدىن - يىڭىسىغىچە سۆزلەپ بېرىپ
ئايىمۇھەممەتنى ھەيران قالدۇردى. ھېلىقى بوۋاقنىڭ بۈگۈنكى نىياز ھېكمە -
بەگ ئىكەنلىكىنى بىلگەن ئايىمۇھەممەت قار - يامغۇردەك سونال ياغدۇرغى -
لى تۇردى:

— ئۇ ئون ئىككى ياشقا كىرگەندە ئۆيدىن چىقىپ كەتتى دېدىلىمۇ؟
كېيىن ئۇنى ئىزدەپ باقمىدىلىمۇ؟

— ئىزدىدىم، ئىزدىمىگەن يېرىم قالمىدى، بىراۋنىڭ مۈشۈكى يوق -
لىپ كەتسىمۇ ئىزدەيدۇغۇ؟ دەرۋەقە ئۇ بىر ئادەم بالىسى ئىدى، شۇ يېشىغا
يەتكۈچە مېھرىم چۈشۈپمۇ قايتىكەن.

— كېيىن قانداق بولدى؟

— ئىزدىدىم، يەكەن شەھىرىنىڭ بۈلۈڭ - پۇچقاقلرىغىچە قويماي
ئىزدىدىم، ئۇنىڭ ئۆزى تۇرماق سايىسىنىمۇ تاپالمىدىم. يالغۇزچىلىق، كۆ -
گۈل رەنجى مېنى ئادەم زاتىدىن يىراقلاشتۇردى، دۇنيا مېھرىدىن سوۋۇتتى،
ئاخىرى ھەزرىتى پىر مازارىغا بېرىپ دەرۋىشلىك كۇلاھىنى، رىياكارلىق
جەندىسىنى كىيىدىم. ئارىدىن ئون نەچچە يىل ئۆتكەندىن كېيىن ئۇنى

تەسادىپەن ئۇچرىتىپ قالدىم. ئۇ مانجۇچە ئۈستىباش كىيىپ، مىرغەزەپ بولۇپ، كۆرگەننىلا ئۇرۇپ، سوقۇپ يۈرۈپتۇ. ئۇنىڭ بۇ ئەسكىلىكىنى كۆرۈپ ئۆزۈمنى دەرھال دالدىغا ئالدىم. تونۇشلۇق بېرىشكە، بالام دېيىشكە يۈزۈم چىدىمىدى. ئاڭلىسام، مەنسىپى ئۆسۈپ يۈز ئىناۋەت تاپقاندا ئۇ تېخى ئىز - دېرىكىمنى قىلىپ يۈرۈپتۇ. كونا مەھەللىگىمۇ ئادەم ئەۋەتىپتۇ. — قول - ئىلكىگە پۇل كىرگەندە باققاننى تۆلەي دەپتىكەنمۇ؟ — نەدىكىنى، ئۇ ۋاپاسىز مەلئۇن تۈزۈمنى يەپ، تۈزلۈقۇمنى چاق-ماقچى بولغاندە، ئۆزىنىڭ «تۈن بالىسى» ئىكەنلىكىنى باشقىلارغا ئېيتىپ قويۇشۇمدىن ئەنسىرەپ نىيىتىنى بۇزغان گەپ. تۈن بالىسىنىڭ قانداق ئادەم بولىدىغانلىقىنى كىم بىلمەيدۇ دەيسەن؟ — كېيىن ئۇنى قايتا ئۇچراتمىدىلىمۇ؟ — ئۇچرىتىپ نېمە قىلاتتىم؟ قۇچقاچ جېنىدا ئۆز جېنىنىڭ غېمىنى يەيدۇ، ئېتىمنى ئۆزگەرتىپ، دەرۋىشلىكىمنى قىلىۋەردىم، ئادەملەرنىڭ كۆ-بىدىن يىراق بولدۇم، لېكىن ئۇنىڭ نېمە شۇملۇق قىلىۋاتقىنى ماڭمۇ، خەلقى ئالەمگىمۇ ئايان بولۇپ تۇردى. يەكەن چېرىكى ئامبىلى ئۇنى بېقىۋېلىپ ئادەم قاتارىغا قوشتى، ئۆز تىلىنى ئۆگەتتى، ئەمەل - مەنەپ پېرىپ، ئىشكىئاغىسى، قىلدى. بىراق، خۇدا ئۇنىڭغا ئىككى يۈز، ئىككى يۈرەك ئاتا قىلغان بولسا كېرەك، ئاخىرىدا ئۇ مانجۇلارغىمۇ ۋاپا قىلماي، بىر دوملاپلا خۇيزۇلار تەرەپكە ئۆتۈپ كەتتى، خۇيزۇلاردىن نۇسرەت قېچىۋىدى، ئۇ، ئابدۇراخمان ھەزرەتكە باش ئۇرۇپ، مەنەپ تۇتتى. كېيىنچە كۇچا خوجىلىرى تەرەپكە خىزمەت قىلدى، ئاش بەرگەننىڭ يۈزىگە تۈكۈرۈپ ياقۇپبەگكە يالاقچى بولدى. ئۇ ياقۇپبەگ بىلەن خوتەنگە كېلىدىكەن دېگەن گەپنى ئاڭلاپلا خوتەنلىكلەرگە بىر يامان كۈننىڭ يېتىپ كېلىدىغىنىنى تۇيغانىدىم. ئەپسۇس، خۇدا بۇيرۇمىغان ئوخشايدۇ، سىلەرنى ئاگاھلاندۇرۇشقا ئۈلگۈرەلمىدىم.

— قەتلىئامدا بىرمۇنچە پۇقرانى تىلىۋالغىنى ئۈچۈنمىكەن يا ئاشلىق

بەرگىنى ئۈچۈنمىكىن، بەزىلەر ئۇنى يامان ئەمەس ئادەم دېيىشىدىكەن؟
— خوتەنلىكلەر پايدا كۆرسىمۇ ساددىلىقىدىن كۆرىدۇ، زىيان تارت-
سىمۇ ساددىلىقىدىن تارتىدۇ، ئوغلۇم، سەن دېگەن بەزى ئادەملەر ئەقىل-
كۆزى غەپلەت پەردىسى بىلەن توسۇلغانلاردۇر. قوۋمىگە ۋاپا قىلمىغان
مۇناپىقتا پۇقراغا شەپقەت نېمە ئىش قىلسۇن، «يولۋاسنىڭ ھىجايىغىنى —
خىرىس قىلغىنى» دەيدىغان گەپ بارغۇ، كۆرگەنلا ئادەمگە قۇيرۇق شىپاڭ-
شىتىدىغان ئىتىنىڭمۇ ئادەم چىشلىمەيدىغىنى يوق. مەسىلەن ئالساق، ئۇ
بۇ دۆرەم دەرۋىشلەرگە يۇمشاق گەپ قىلىپ، پۇقراغا ئانچە - مۇنچە ئاشلىق
تارقىتىپ بەرگەن بولدى. بىراق، بۇنىڭ كەينىدە جەزمەن بىر شۇملۇق
بار، دەپلا يۈرەتتىم. ئۇ شۇملۇق ئاخىرى ئۆزىنى كۆرسەتتى، قەلەندەر خانغا
ئوت قويۇلۇپ، دەرۋىشلەرگە كۆرەر كۈنىدىن بېشارەت بېرىلدى.

— بۇ راستتىنلا ھاكىمبەگنىڭ ئىشىمىدۇ؟

— كېسىپ بىرنېمە دېيەلمىسەممۇ، لېكىن، كۆڭلۈم تۇيۇپ تۇرىدۇ.
ئۇ شۇنداق بىر ئايىغى ئاپەت دۆيۈزكى، قەدىمى تەگكەنلا يەردىن شۇملۇق
ئۈنىدۇ، دەسسگەنلا يەرنىڭ تۇپرىقى كۆپىدۇ.

— ھە، مۇنداق ئىكەن — دە، - دېدى ئايىمۇھەممەت مۇشتۇمى
بىلەن ئاللىقىنىغا بىرنى ئۇرۇپ، — بۇنى نېمىشقا دەرۋىشلەرگە پۇرتىپ
قويمايمىز؟

— تېخى ۋاقتى ئەمەس، ھازىرچە ئۇلار مەندىن خاپا بولسا بولۇۋەر-
سۇن، ھەقىقەت ھامان بىر كۈن ئاشكارا بولماي قالمايدۇ...

كۆزلىرى نەملەشكەن كېپەك دەرۋىشىنىڭمۇ، چىرايىدىن غەزەپ يېغىپ
تۇرغان ئايىمۇھەممەتنىڭمۇ دېمى ئىچىگە چۈشۈپ كەتتى. خېلىغىچە داۋام
قىلغان ئېغىر سۈكۈناتتىن كېيىن ئايىمۇھەممەت يەنە سورىدى:

— دەرۋىش ئاتا، ھاكىمبەگنىڭ ئەسكىلىك قىلىشىغا مۇشۇنداق يول

قويۇۋېرىمىزمۇ؟

كېپەك دەرۋىش دانە - دانە قىلىپ دېدى:

ئالدىرىما، ئوغلۇم، ھەرقانداق ئىشنىڭ بېشى-ئاخىرى بولىدۇ. كەل-
گەنلا ھۆكۈمەتنىڭ قولىغا بېشىنى تىقىپ، نان بەرگەن پۇقراغا تۈزكۈر-
لۇق قىلىدىغان ئۇنداق مۇناپىقنى ھامانەم بىر كۈن خۇدا ئۇرىدۇ، بەندى-
نىڭ ئاھى تۇتىدۇ، مەن ئاللىبۇرۇن قۇرئان تۇتۇپ قەسەم ئىچكەن،
ئۇنىڭغا ھاياتلىق بەرگەنكىنمەن، ھاياتىنى ئۆز قولىم بىلەن ئاخىرلاشتۇ-
رۇشقا ھوقۇقۇم بار، پەيغەمبەر بېشىنى ياشاپ بولدۇم، بىر پۈتۈم گۆرگە
ساڭگىلىدى، ئايغىم ئاستىدىن شامال ئۆتۈپلا تۇرىدىكەن، قەسىمىنى ئادا
قىلماي قويمايمەن!

كېپەك دەرۋىشنىڭ ھېكايىسىنى ئاڭلاۋېتىپ، ئايمۇھەممەتنىڭ قەلبى
دېڭىزدەك مەۋج ئوردى، كۈۋەجەپ ئاققان ئەزىم دەريادەك ئۆركەش ياسى-
دى. ئۇنىڭ نەزەرىدىكى ئايغىدا چۈمۈلە ئۆلمەيدىغان، ئاق كۆڭۈل،
رايش بىچارە دەرۋىش ئەمدى ئادالەت ئۈچۈن جېنىنى تىككەن، كۆزلىرى-
دىن قىساس ئۇچقۇنى چاچراپ تۇرغان گىگانت ئادەمگە ئايلانغانىدى.
تۈيۈقسىز قوزغالغان سەلكىن شامال ئۈزۈم بارىكىنىڭ يۈزىنى سۆيۈپ
ئۆتۈپ كەتتى. قۇرۇق يوپۇرماقلارنىڭ شىلدىرلىشى ئۇنىڭ خىيالىنى بۆلۈپ
تاشلىدى. ئايمۇھەممەت شالاڭ ئۆسكەن باراڭ ئارىسىدىن ئاسمانغا قارىۋې-
دى، تارازا يۇلتۇزىنىڭ كۆتۈرۈلۈپ قالغانلىقىنى كۆردى. شۇئان گۈلئايىم
ئېسىگە كېلىپ، ئۇ دائىم يىڭنە ئىشى قىلىدىغان سۇپىغا، ئاندىن تېخىچە
ھاڭغىرقاي ئوچۇق تۇرغان ھويلا ئىشىكىگە قاراپ دېدى:

— كۆڭلۈم بىر قىسىملا تۇرىدۇ، دەرۋىش ئاتا، گۈلئايىم قاراڭغۇ
چۈشكىچە قايتىپ كىرىمەن دېگەندى، مانا ئەمدى ئېغىر ياتقۇ بولۇپمۇ
قايتۇ، ھېچ كىرمەيدۇ يا؟

— تۇغقانلار قوندۇرۇپ قالغاندۇ بەلكىم؟! —

— قوندۇرۇپ قالسا بىر ئامال قىلىپ خەۋەر بېرىۋېتەتتى.

— دېگىنىڭغۇ ئورۇنلۇق، ئوغلۇم، بىراق گۈلئايىم ئانچە بىغەم بالا

ئەمەس، كۆپ ئەندىشە قىلىپمۇ كەتمە، ئۇنى خۇدايىم ئۆز پاناھىدا
ساقلا! ساقلا!

ئون يەتتىنچى باپ

ئۈجمىلىك دوقمۇشتىكى تۇتقۇن

گۈلئايىم يولغا چىققاندا گۈگۈم پەردىسى دەل - دەرەخ، ئېتىز -
ئېرىق ۋە يوللارنى ئاستا - ئاستا ئۆز سايىسى كەينىگە يوشۇرماقتا ئىدى.
يىراقتا، پەقەت كۆز يەتمەس يىراق يەردىلا كەچكى شەپەقنىڭ ئاخىرقى
شولسى ئۇپۇق گىرۋىكىدە لەيلەپ يۈرگەن سۈرمە رەڭلىك بۇلۇتلار
ئارىسىدا ئاقىرىپ كۆرۈنەتتى. ئۇ شورباغ بىلەن شەھەر ئارىسىدىكى يېرىم
يولغا كەلگەندە بولسا، بۈككىدە دەل - دەرەخ ئارىسىغا مۆكۈنگەن بوز
توپىلىق ئەگرى - توقاي يول خۇددى سىياھ تۆكۈۋەتكەندەكلا قارىيىپ
كەتتى. ئاسمان بوشلۇقى قارا دۇخاۋا ئۈستىگە چېچىۋېتىلگەن ئۇششاق
ئالماس پارچىلىرىدەك پارقىراپ تۇرغان ھېسابسىز يۇلتۇزلار بىلەن قاپلاندى.
بۇ يۇلتۇزلار قارىماققا كوئىنلۇن تېغىنىڭ چوققىلىرىدا پىلىداۋاتقان
جىنچىراغقا ئوخشايتتى. بىراق بۇ جىنچىراغلارنىڭ چېكىم - چېكىم ئاجىز
يورۇقى تۈن قاراڭغۇلۇقىدا يىراققا بارمايلا سىڭىپ تۈگەيتتى. روشەن
كۆزلەردىن ئۆزگە، تەبىئەت قۇچقىدىكى ھەرقانداق ھاياتلىق سەزگۈسى
بۇ غۇۋا چېكىتلەرنىڭ مەۋجۇتلۇقىنى ھېس قىلىشقا ئاجىز ئىدى.

جىمىت كېچە، ھەممىلا يەرنى قاپلاپ كەتكەن مۇدەھش قاراڭغۇ -
لۇق ھوشۇقىغىچە توپا كېچىپ كېلىۋاتقان گۈلئايىمنىڭ يۈرىكىنى سىقىپ،
كۆڭلىگە ساراسمە سالاتتى. ئەمدىلا قاراڭغۇ چۈشكىنىگە قارىماي، ئاس -

مان - پەلەك قېرى قاپاقتېرەكلەر بىلەن چۈمكەلگەن بۇ يولدا قوللىرىغا دەررە ئېلىۋېلىپ نەمۇ نە چارلاپ يۈرىدىغان مۇز تەلەت مېرشەپلەرنىڭمۇ، مېرشەپلەرنىڭ غەزىپىدىن ئېھتىيات قىلىدىغان يولۇچىلارنىڭمۇ ئايىغى ئۇ - زۇلگەندى. يول بويلىرىغا جايلاشقان شالاڭ، پاكار دېھقان ئۆيلىرىنىڭمۇ ئىشىكلىرى مەھكەم تاقالغان، ئادەملەرمۇ، جان - جانىۋارلارمۇ ئۇيقۇ دېڭىزغا غەرق بولغانىدى. كامارلىرى گۆر ئاغزىدەك قارىيىپ تۇرغان قايسدۇر بىر قېرى تېرەكتە ئۇۋا تۇتقان تەنھا ھوقۇش بوغۇق، يىرگىنچلىك ئاۋاز بىلەن توختىماي سايرايتتى.

«ھەي ئىست، تۇغقانلار قونۇپ قال دېگەندىكىن قونۇپ قالسام كىمنىڭ دەردى، بىكاردىن بىكار جاھىللىق قىپتىمەن»، — يېزا يولىنىڭ بۇنچىۋالا ۋەھىملىك، قورقۇنچلۇق بولىدىغانلىقىنى خىيالغا كەلتۈرمىگەن گۈلئايىم ئۆز - ئۆزىگە شۇنداق دېدى. ئۇ كەلگەن يېرىدە شىپىدە توختاپ كەينىگە قايتماقچىمۇ بولدى. بىراق، يول تەڭ بولغاندا ئالدىغا ماڭسىمۇ، كەينىگە يانسىمۇ بەربىر ئىدى. ئوخشاشلا قاراڭغۇلۇقتىن قۇتۇلالمايتتى. شۇنىڭ بىلەن ئۇ ئەتراپنى زەن قويۇپ تىگىشۋالغاندىن كېيىن يولنى يەنە داۋام قىلىۋەردى.

گۈلئايىم ئادەتتە تالا - تۈزگە ئانچە كۆپ چىقمايتتى. چىقىمۇ ئاكىسىنىڭ ئاگاھلاندىرۇشلىرىنى قۇلىقىدا مەھكەم ساقلاپ، تېز چىقىپ، پاتلا قايتىپ كىرەتتى. مەھەللىدىكى كوت - كوت خوتۇنلار بىلەنمۇ، ئەركە - نايناق قىز - چوكانلار بىلەنمۇ باردى - كەلدى قىلمايتتى. بازار ئارىلىغاندا، نەرسە - كېرەك سېتىۋالغاندا ئەركەك جىنىسىنىڭ كۆزلىرىدىن ئۆزىنى يىراق تۇتاتتى. ئۇنىڭغا بىردىنبىر تونۇش چىرايى — كەرىمقۇلنىڭ چىرايى ئىدى. تونۇش ئاۋازمۇ كەرىمقۇلنىڭ ئېقىن سۈدەك شوخ ئاۋازى ئىدى. بىراق، ئوچۇق دېمىگىنى بىلەن، كەرىمقۇلنىڭ ئەندىشىسىمۇ ئايىمۇ - ھەممەتنىڭكىدىن ئەسلا كەم تۇرمايتتى. مۇھەببەت بىلەن تەڭ تۇغۇلغان كۈندەشلىكمۇ ياكى يىگىتلەرچە كۆڭۈل بۆلۈشمۇ، ئىشقىلىپ، ئۇ گۈلئايىم -

نى ياتنىڭ نەزەرىدىن قوغدىغۇسى كېلەتتى. كىملىرىدۇر ئوغرىلاپ كېتىدۇ.
خاندەك، كىملىرىدۇر تارتىۋالدىغاندەك، ئۇنى تالا - تۈزگە چىقارغۇسى
كەلمەيتتى. يۈزىنى يېپىشقا دەۋەت قىلغىنى قىلغانىدى. «قىز بالا دېگەن
تالا-تۈزدە يۈرسە قاملاشمايدۇ، يەنە كېلىپ، تۈرلىشىپ پىشاي دەپ قالغان
قوغۇننىڭ دىماقنى يارغۇدەك خۇش ھىدى تارقالغاندا، ئۇنىڭ لەرزىتىدىن
مەست بولمايدىغان كىم بار؟ — دەپ ئويلايتتى ئۇ بەزىدە ئۆز - ئۆزىنى
ئازابلان، - دۇنيادا گۆش پۇرىمايدىغان مۈشۈك، تاغار تەشمەيدىغان
چاشقان يوق. ئەلىمادىس تەلۋىلىكى تۇتقان بىرەر بەتنىيەتنىڭ ياكى
شەھۋەتپەرەس بىرەر بايۋەچچىنىڭ گۈلئايىمغا كۆزى چۈشۈپ قالسا قانداق
قىلغۇلۇق؟»

كەرىمقۇل بىرنەچچە كۈندىن بېرى يۈرۈڭقاش بازىرىدىكى بىر باي-
نىڭكىدە بوياقچىلىق قىلىۋاتقاچقا، گۈلئايىمنىڭ ئۇنىڭ بىلەن كۆرۈشەلەي-
دىغان پۇرسىتىمۇ ئازىيىپ كېتىۋاتاتتى. بوش ۋاقتىنى تاتلىق خىياللار
بىلەن، ئاش - غىزا تەييارلاش ۋە يېگنە ئىشى بىلەن ئۆتكۈزەتتى.
ئۇ بۈگۈن ناشتىدىن كېيىن «تۇتقانلارنى سېغىنىپ كەتتىم» دەپ
ئاكىسىنىڭ كۆزىگە كىرىپلىۋالدى. ئايىمۇھەممەت ئامراق سىڭلىسىنىڭ رايى-
نى ياندۇرالايتتى؟ «قىز بالا بولغان بىلەن ئۇمۇ ئادەمغۇ، قەپەسكە بەنت
قىلىنىدىغان قۇش ئەمەسقۇ؟ زامانىمۇ خېلى تۈزۈلۈپ قالدى، ئانچە-مۇنچە
تالا-تۈزگە چىقسا، تۇتقانلار بىلەن مۇڭدېشىپ كۆڭلىنى كۆتۈرۈپ كەلسە
ئەجەب ئەمەس» دېگەنلەرنى خىيالىدىن ئۆتكۈزۈپ، ئۇنىڭغا ماقۇل بولغا-
نىدى.

گۈلئايىم «تۇتقانلارنى سېغىنىپ كەتتىم» دېگەن بولدىيۇ، ھەقىقىي
مۇددىئاسىنى ئاكىسىدىن يوشۇردى. ئەمەلىيەتتە ئۇ تۇتقانلار بىلەن كۆ-
رۈشكەچ، ئېرىدىن ئاجرىشىپ، ئانىسىنىڭ يېنىغا قايتىپ كەلگىلى خېلى
كۈنلەر بولۇپ قالغان سالامەتخان بىلەن مۇڭدېشىپ، ئەھۋاللىشىپ كې-
لىشىنى كۆڭلىگە پۈككەنىدى.

ئۆزلىرىگە شىرەم تۇغقان كېلىدىغان داۋۇت ئاكىنىڭ چوڭ قىزى
سالامەتخان غۇنچە بوي، بۇغداي ئۆڭ، قوشۇما قاشلىق، چىرايلىققىنە
كەلگەن قىز بولۇپ، بىر جۈپ خۇما كۆزى قاچانلا قارىسا كۈلۈپ تۇراتتى.
كىچىكىدىن باشلاپ يوقسۇزلۇق ئازابىنى يەتكۈچە تارتىپ چوڭ بولغان
بۇ قىز ئىسسىق شامالدىك ناتىۋانلىقى، چېچەك پەسلىدەك ئۈزلۈقى ۋە
ئىشچان، چىقىشقا قىلغى بىلەن مەھەللە يىگىتلىرىنىڭ كۆزىدىن ئوت چىقىدۇ.
رېۋىتەتتى. ئىشقا سەۋداسى بىلەن ساراڭ بولغان نەۋقىران يىگىتلەر
ئۆزلىرىنىڭ بارلىقىنى، ھاياتىدىكى ئەڭ قىممەتلىك نەرسىسىنى ئۇنىڭ
ئوتلۇق كۆزلىرى ئىچىگە يوشۇرۇپ قويغاندەك، سالامەتخاننىڭ ئەتراپىنى
ئەگپىلا يۈرەتتى. ئۆستەك بويىدىن، قۇدۇق بېشىدىن سۇ ئەكېلىۋاتقان
سالامەتخان ئالدىدىن ئۆتۈپ كېتىۋاتقاندا، پىراق ئوتىدا پۇچۇلىنىپ يۈر-
گەن يىگىتلەرنىڭ تىلى سۆزدىن، قولى ھەرىكەتتىن توختايتتى. ئىنتايىن
نازۇك، چوغدەك ھارارەتلىك بىر سېزىمنى كۆزلىرىگە يىغىپ، ئۇنىڭ
بۆلۈتتەك يېنىك مېڭىشلىرىنى، سەلگىن شامالدا سىلكىنىۋاتقان مەجنۇنتال-
دەك قول سېلىشلىرىنى ئاچكۆزلۈك بىلەن تاماشا قىلاتتى...

داۋۇت ئاكا باپكارنىڭ موكسىدەك كىرىپ-چىقىپ تۇرىدىغان ئەلچە-
لەرنى، دەللەللەرنى، بايلارنى، كەمبەغەللەرنى ئۆزىگە يارىشا چىرايلىق
باھانە-سەۋەبلەر بىلەن يولغا سالاتتى. ئوچۇق دېمىگىنى بىلەن، ئۇنىڭمۇ
ئۆز ئالدىغا ئويلىغىنى بار ئىدى.

بۇنىڭدىن ئۈچ يىل بۇرۇن، ئۇ شەھەردىكى قاۋۇل ئۈستىغا: «سەھرا-
دا كۆك چىقتى، بېدە چۈچۈرسى يەپ كېتىڭلار» دەپ گەپ ئەۋەتتى.
قاۋۇل ئۈستى چوڭ ئوغلى ئايمۇھەممەتنى كەينىگە سېلىپ سەھراغا يېتىپ
كەلدى. ئايمۇھەممەت بىلەن سالامەتخانمۇ دەل شۇ كۆك چىققان كۈنلەردە
بىر-بىرى بىلەن تونۇشتى. سەزگۈر، ئوتلۇق كۆزلەر تۇنجى ئۇچرىشىشتىلا
ئۆزلىرىگە تېڭىشلىك بولغان، ئەمما ھېلىغىچە ئىزدەپ تاپالمايۋاتقان ئالاھى-
دە بىر خىل شولنى كۆرۈپ قېلىشتى. ئايمۇھەممەتمۇ ئەمدىلا ئون ئالتە

ياشقا كىرگەن، ئون تۆت كۈنلۈك تولۇن ئايدەك تولغان، قىزىرىپ پىشقان ئالمىدەك رەڭ تۈزگەن بۇ قىزنى تۇنجى كۆرۈشىدىلا ياقتۇرۇپ قالدى. بۇرۇنقى كۆكلەم مايسىسىدەك خەت تارتقان، ئۆسكىلەڭ، قارىمۇتۇق كەلگەن، بۇ كەم سۆز، تارتىنچاق يېڭىمۇ سالامەتخانغا قەۋەتلا ياراپ كەتتى... ئۇلار بېدە تېرىۋېتىپ، كۆكلەم ھىدى بىلەن تولغان تەبىئەتكە، يېڭىلا چالما قومۇرغان يېشىل مايسىلارغا قاراپ نېمىلەرنىدۇر خىيال قىلىشتى. ئۆز قەلبىدىمۇ، خۇددى باھار تۇيغۇسىدەك يېڭى، ياز قۇياشىدەك ئىللىق بىر ھېسسىياتنىڭ قەلب ئېتىزلىرىدا بىخ سۈرۈپ قالغانلىقىنى سېزىۋېلىشتى...

دەل شۇ كۈنلەردە پەلەك چەرخى بىردىنلا تەتۈر چۆڭلەشكە باشلىدى. جاھاننى قارا بوران باستى، گۈللەر تۆكۈلۈپ، ياپراقلار خازان بولدى. يەرۈ - ئاسمان ئاستى - ئۈستۈن بولۇپ، ھەممە نەرسە ئۆزگىرىپ كەتتى. بەختسىزلىكنىڭ ھەممىسى بىر جۈپ ياشنىڭ ئالتۇن بۆشۈكى بولغان بۇ ئىككى ئائىلىنىڭ بېشىغا كەلدى. قاۋۇل ئۈستى ئۆيدىن چىقىپ كەتتى. چوڭ قەتلىئام يارمۇھەممەتنىڭمۇ، داۋۇت ئاكا بىلەن ئۇنىڭ ئوغلى - نىڭمۇ چېنىغا زامان بولدى. ھەركىم ئۆز قايغۇسى بىلەن قالغان پاراكەندە زاماندا جۇدالىق مۆلدۈرى ئايمۇھەممەت بىلەن سالامەتخاننىڭ قەلبىدە ئەمدىلا كۆكلەشكە باشلىغان مۇھەببەت بىخىغا شەپقەتسىزلەرچە چاڭ سالىدى. سالامەتخان چىدىمىدى، قىرغىن تالاپىتىدىن ۋەيران بولغان ئائىلىسىگە، قازاندا پورۇقلاپ قايناۋاتقان تاشقا تەلمۈرۈپ كۆز قارىچۇقلىرى تارتىپ كېتىۋاتقان سەبى ئىنىلىرىغا، قۇرۇق ئۈستىخان بولۇپ قالغان تۇل ئانىسىغا چىدىمىدى، پۈتۈن بىر ئائىلە كىشىلىرىنىڭ قىزىلىپ كېتىشىگە پەقەت ئۇلار ئەمەس، شەھت بولغان دادىسى ۋە ئىنىسىنىڭ روھىمۇ چىداپ تۇرالمايتتى. شۇنىڭ بىلەن ئۇ، ئۆزىنىڭ پاك قىزلىق ئىپىتى، غۇبارسىز مۇھەببىتى بەدىلىگە ئائىلىسىنى ساقلاپ قېلىش قارارىغا كەلدى - دە، پەقەت تۆت چارەك قوناق مېھرى ھەققى قىلىنغان بىر غايىب نىكاھقا

يىغلاپ تۇرۇپ رازىلىق بەردى. ئۇ زەردار ئېرىگە ئۆز مۇھەببىتىنى ئەمەس، بەلكى ئۆزى كەبى بىر ياغاچ قورچاقنى، ھېسسىياتسىز بۇيۇمنى تەقدىم قىلدى. ئاددىي ئۆتكۈزۈلگەن تويدىن كېيىنكى ۋىجدان ئازابىغا چىدىماي ئۆلۈۋالماقچى، پاك قېنى بىلەن سەبىي ۋۇجۇدى ئۈستىگە قونغان چاڭنى يۇيۇۋەتمەكچى بولدى، بىراق مەقسىتىگە يېتەلمىدى. يېشى خېلى بىر يەرگە بېرىپ قالغان ھېلىقى ھاللىق كىشى سالامەتخاننىڭ ئۆلۈۋېلىپ ئۆزىگە بالا تېرىپ بېرىشىدىن قورقتىمۇ ياكى ئۇنىڭ قار - بوراندەك تۆكۈلۈۋاتقان كۆز يېشىدىن ئېرىپ، ئىنساپىغا كېلىپ قالدىمۇ، ئىشقىلىپ ئۇنىڭغا قاتتىقلىق قىلمىدى. توي ئۆتۈپ ئىككى ھەپتىدىن كېيىن نومۇس - تىن يىقىلىپ قالاي دېگەن ئانىسىنىڭ ئۆيىگە ئەكىلىپ قويدى. نىكاھ ئەھدىدىنمۇ، مېھرى ھەققىدىنمۇ ۋاز كەچتى.

ئائىلە ئىشلىرى ئۇنىڭ سۇنغان كۆڭلىنى قايتا ياشارتتى، ئانىسىنىڭ، ئىنى - سىڭىللىرىنىڭ ھالىدىنمۇ قولىدىن كېلىشىچە خەۋەر ئالدى. بىراق ئۇ يىپ ئېگىرىپ ئولتۇرۇپ ئۇن - تىنسىز ياش تۆكەتتى. بەزىدە قوللىرى چاق چۈشۈرۈشتىن ۋە يىپ سوزۇشتىن توختاپمۇ قالاتتى. ئايىمۇھەممەتنىڭ سىماسى كۆڭۈل ئەينىكىدە غىل - پال پەيدا بولغاندا بولسا ئوتقاشتەك قىزىرىپ كېتەتتى. ئۇنىڭ كۆزلىرىنى، كۆزلىرىدىكى تومۇر - تومۇرلاردىن تارىغۇچى ئىسسىق نۇرنى، قامەتلىك گەۋدىسىنى سېغىناتتى. خىيالىي تۇرمۇش قاينىمىدا يەلكەندەك ئۈزۈپ كېتىۋېتىپ، ئۆزىمۇ سەزمىگەن ھالدا تاتلىققىنە كۈلۈمسىرەپ قوياتتى.

قىزىنىڭ روھىي ھالىتىدىكى بۇنداق ئالامەتلەرنى سېزىپ تۇرغان ئانا، ئۇنىڭ يۈرىكىگە قول سالاتتى:

— كۆڭلۈڭنى يېرىم قىلما، قىزىم، پېشانەڭگە پۈتۈلگىنى شۇ ئوخشاشمايدۇ. ياتلىق بولۇپ كەتكىنىڭنى ئاڭلاپ، ئايىمۇھەممەت بالامنىڭ كۆڭلى بەكمۇ يېرىم بولدى. شۇ بىر كەلگەنچە، ئۆيىمىزگە كەلمەسلا بولۇپ كەتتى. بۇچاققا ئۈمۈ ئۆيلۈك - ئوچاقلىق بولۇۋالغاندۇ، ئۇنى ئۆيلەنمىدى

دېگەندىمۇ، سېنىڭ يەنىلا بىر نىكاھلىق بولغان ئېتىڭ بار، ئەمدى ئۇنىڭ-
دىن ئاغرىنغىلى بولمايدۇ. خۇدا سېنىمۇ بىلىپ بىر يولدا قويماي...
ئانىنىڭ تەسەللىسى يوللۇق بولغىنى بىلەن، قىزنىڭ ھېسسىياتىنى
بەزلەشكە ئاجىز ئىدى. تەسەللىدىن كېيىنلا، سالامەتخاننىڭ كۆزلىرىگە
يەنە ياش تولاتتى.

ئۇنىڭ جاراھەتلىك قەلبىنى چۈشىنىدىغان بىردىنبىر سىردىشى يەنىلا
گۈلئايىم ئىدى. تىنچ چاغلاردا ئۇ دائىم سالامەتخانلارنىڭكىگە كېلىپ
تۇراتتى. سالامەتخانغا شەھەر تۇرمۇشى، ئاكىلىرى توغرىسىدا سۆزلەپ
بېرەتتى. بولۇپمۇ چوڭ ئاكىسىنىڭ سالامەتخان بىلەن كۆڭۈل بېرىشكەنلى-
كىدىن قەۋەتلا خۇش ئىدى. ئۇنى يەڭگە قىلىۋېلىشقىمۇ چىن دىلى بىلەن
رازى ئىدى. بۇ ئىشنى رەسمىي تىلغا ئېلىشقا ئۈلگۈرمەيلا، ئىككى ئائىلىنىڭ
بېشىغا ئېغىر مۇسبەت كەلگىنىمۇ ئۇنىڭغا ئايان ئىدى.

سالامەتخاننىڭ ئۆيىگە قايتىپ كەلگەنلىكىدىن گۈلئايىم تېخى بىر
نەچچە كۈن بۇرۇنلا خەۋەر تاپتى. ئۇ، ئۆيىنىڭ ئېغىر يۈكىنى بىر ئۆزىلا
كۆتۈرۈپ تۇرغان ئاكىسىنىڭ بېشىنى ئوڭشاپ، چىكىلگەن تەۋىنى كۆتۈ-
رۈش ئۈچۈن، ئاكىسىغا كۆڭۈل بەرگەن، سۆيگەن، ئەمما تۇيۇقسىزلا
بەختىنى يوقىتىپ، ھەسرەت ئىچىدە قالغان سالامەتخاننى چىكىپ باقماقچى
بولغان ۋە شۇ نىيەت بىلەن بۈگۈن ئەتىگەنلا سەھراغا يېتىپ كەلگەنىدى.
ئۇ سالامەتخان بىلەن مەڭزىنى مەڭزىگە يېقىپ كۆرۈشتى. ئىككى
قىز يىپ ئېگىرگەچ ئولتۇرۇپ پاراڭلاشتى. سالامەتخان دەسلەپتە يىغىدىن
ئۆزىنى توختىتىۋالمايلا قالدى. كېيىنچە بېشىدىن ئۆتكەن-كەچكەنلىرىنى
باشتىن - ئاخىر سۆزلەپ بېرىپ، ئىچ - قارىنى بوشىغىچە دەرد تۆكۈۋالدى.
گۈلئايىم گەپ ئارىلىقىدا ئۇنىڭ ئاكىسىغا بولغان پاك مۇھەببىتىنىڭ ھېلىمەم
گۈلخان دەك لاۋۇلداپ تۇرۇۋاتقانلىقىنى ھېس قىلدى. شۇنىڭ بىلەن ئۇ
ئۇنىڭ بۇ مۇھەببىتىدىن ئاكىسىنى مۇۋاپىق بىر ۋاستە بىلەن بۇرۇنراق
خەۋەردار قىلىش، ئۇنى بىر خۇشال قىلىۋېتىپ، ئۆزىنىڭ قولىدىن ئىش

كېلىدىغان چوڭ قىز بولۇپ قالغانلىقىنى ئىسپاتلاش ئۈچۈن سالامەتخان -
ۋە ئۇنىڭ ئانىسىنىڭ قايتا - قايتا تۇتۇپ قېلىشلىرىغا قارىماي، ئۆيگە
ئالدىرىغانىدى.

— كىم؟

يول بويىدىكى ئېگىز قوناقلىقتىن چىققان شىرىق - شىرىق ئاۋاز
گۈلئايمنى چۆچۈتۈۋەتتى. ئۇنىڭ يۈرىكى بىردىنلا ئورنىدىن قوزغىلىپ،
ئاغزىغا تىقىلغاندەك بولدى. ئىككى قولىنى بىر كۆتۈرۈلۈپ، بىر پەسىپىۋات -
قان كۆكسى ئۈستىگە قويۇپ ئەتراپنى تىكشاپ باقتى.

— كىم؟


ئۇ تىترەك ئاۋاز بىلەن يەنە بىر قېتىم توۋلىدى. لېكىن ھېچقانداق
سادا كەلمىدى، ئەمدىلا قەدەم ئېلىشىغا، تۆت قەدەم نېرىسىدىكى تېرەكتىن
ھوقۇشمۇ يا باشقا بىر ئۇچار قاناتمۇ، ئىشقىلىپ قانداقتۇر بىر قۇش
قاناتلىرىنى پالاز قاققانداك پالاقشىپ ئۇچۇپ كەتتى.
«ھە، ناھايىتى بىر قۇش ئىكەنغۇ، قۇشتىن قورقۇپ نېمە كەپتۇ


ئەمدى؟»

ئۇنىڭ پۈكۈلۈپ تۇرغان ئاياغلىرىغا ئازراق دەرمان كىرگەندەك
بولدى، كەچنىڭ سالقىن ھاۋاسىدىن تويغۇدەك بىر نەپەس ئېلىۋېلىپ،
يەنە قاراڭغۇلۇق ئىچىگە كىرىپ كەتتى.

يوللار بارغانسېرى ئۇزىراۋاتاتتى. قاراڭغۇلۇق بەئەينى بىر زۈلمەت
ئەجدىھاسىدەك، تەبىئەتتىكى بارلىق مەۋجۇداتلارنى مەھكەم قۇچاقلاپ
ياتاتتى. ئېرىق سۈيىنىڭ شىرقىرىشى، ئاندا - ساندا چىقىپ تۇرىدىغان
شامالنىڭ ئاجىز شىۋىرلىشى ھەتتا ئۆز قەدەملىرىنىڭ شەپسىمۇ گۈلئايىمغا
غەلىتە بىر سادا بولۇپ تۇيۇلاتتى.

ئۇ ئۇچقانداك تېز مېڭىپ تۆت ئەتراپى غۇچچىدە ئۈجمە دەرەخلىرى
بىلەن قورشالغان تۇمشۇققا كېلىپ قالغانلىقىنى تۇپماي قالدى.





ئۇ بەدەننى تىكلەش ئۈچۈن ئۆزىدىن بۇ ئۈچمىلىك دوقمۇشتىن قايرد-
لىپ يەنە ئازراق ماڭسىلا شەھەرنىڭ ئادەم ئۆكسۈمەيدىغان ئاۋات كوچىلى-
رىغا ئۆلشۈۋالغانمۇ بولاتتى. لېكىن كۈتۈلمىگەن قورقۇنچلۇق ۋەقە دەل
ئاشۇ ئۈچمىلىك دوقمۇشتا يۈز بەردى. شەھەرگە يېقىنلاپ، يۈرىكى كۆتۈ-
رۈلۈپ قالغان گۈلئايىم مەزمۇت قەدەم بىلەن كېتىۋاتقاندا يول بويىدىكى
قويۇق ئۆسۈپ كەتكەن ئۈجمە شاخلىرى ئارىسىدىن ئىككى گەۋدە ئوقتەك
ئېتىلىپ چىقتى - دە، كۆك تاماكنىڭ ھىدى كېلىدىغان بىر ئالغان ئېغىز
- بۇرنىغا كاندەك چاپلاشتى. ھەش - پەش دېگۈچە، پۈت-قولى مەھكەم
باغلىنىپ بېشىغا تاغار كىيدۈرۈلدى.

ئويلىمىغاندا يۈز بەرگەن بۇ ۋەقەدىن گۈلئايىم ئايلىنىپ قالايلا
دېدى. ئۇ پۈتۈن كۈچىنى يىغىپ ۋارقىرىماقچى، قېچىپ قۇتۇلماقچى
بولدى، قىلتاققا چۈشۈپ قالغان كېيىك بالىسىدەك تىپىرلاپ، جان تالىشىپ
باقتى. لېكىن، ئەركىنلىكتىن مەھرۇم قىلىنغان، ئىتائەتتىن قاچقان ئەزالىرى
مىدىرلاپمۇ قويمىدى...

بۇ ئىككى يۈز بەرگەن گەۋدىنىڭ پاكىز، دوغلاق كەلگەن بىرى ئاغزى
مەھكەم چىكىلگەن بۇز تاغارنى لىكىدە كۆتۈرۈپ يەلكىسىگە ئالدى. ئېگىز،
ئورۇق ھەمراھى بىلەن پېچىرلىشىۋالغاندىن كېيىن شەھەر دائىرىسىگە
يېتىپ كەلدى - دە، قاراڭغۇ كوچىلاردىن بىرىگە غىپىدە كىرىپ كەتتى.
— توختاڭلار، كىم سىلەر تۈن كېچىدە تاغار يۈدۈپ يۈرگەن؟
كېچىنى كېچە دېمەي كېسەل كۆرگىلى كەلگەن ئوردا تېۋىپىنى
ئۈزىتىپ چىقىۋاتقان تۆمۈر خەزىنىچىگە قولىدىكى ئۇرۇس پانىرىنى
ئېگىزرەك كۆتۈردى. پانار يورۇقىدا ئىككى كىشىنىڭ كۆزلىرى قامشىپ
كەتتى. ئۇلار ئەپسۇن بىلەن سېھىرلەنگەندەك، تۇرغان جايىدا قېتىپلا
قالدى. ئىنى تۆت ئىلىك، ئۈزۈنلۈقى بىر غۇلاچ كېلىدىغان كۆن دەرىزىسى

بىلەن پۈتكۈل شەھەردىكى بىنامازلارنى، ئوغرى-قىمارۋازلارنى غال-غال تىرتىۋېتىدىغان بۇ قازى رەئىسنىڭ ئۆزىمۇ، ئاۋازىمۇ بۇ ئىككىلەنگە تونۇش ئىدى. ئۇنىڭ دەرىسىنىڭ تەمىنى پات - پات تېتىپمۇ تۇراتتى. تاغار ئىچىدە ئاللىقاچان ھەرىكەتتىن قالغان ئولجىسىنى «مىدىرلاپ سالمى-غىيدى» دەپ يەلكىسىگە مەھكەم بېسىپ تۇرغان پاكىنەك كىشى ھەمراھىغا قاراپ «بۇ كوچا خەتەرلىك، باشقا كوچىدىن ماڭىلى دېمىگەنمىدىم، ئەمدى خوپ بولىدىمۇ» دېگەندەك ئاللىيۋالدى. ئۇلار ئوردىنىڭ كەينى دەرىۋازسىغا بارغىلى بولىدىغان بۇ ئەڭ يېقىن كوچىدىن ماڭماقچى بولغاندا، بىر قانچە ئەمەلدارنىڭ مۇشۇ كوچىدا ئولتۇرۇشلۇق ئىكەنلىكىنى يادىغا ئېلىشقانۇ، قازى رەئىسنىڭ بۇنداق چاغدا پانار كۆتۈرۈپ ئاسماندىن چۈشكەندەك پەيدا بولىدىغانلىقىنى خىيالغىمۇ كەلتۈرمىگەن ئىدى. مانا ئەمدى «ئۆلگۈسى كەلگەن چاشقان مۈشۈكنىڭ قۇيرۇقىنى چىشلەپتۇ» دېگەندەك، ئۇلار تۆمۈر خەزىنىچىبەگنىڭ ئالدىغا ئۆز ئىختىيارى بىلەن كېلىشكەن ئىدى. تۆمۈر خەزىنىچىبەگ ئۇلارغا يېقىنلاپ كەلدى، پانارنىڭ يورۇقىنى ئۇلارنىڭ يۈزىگە بىرمۇ بىر توغرىلاپ چىققاندىن كېيىن سوراق تەلەپپۈزدى-دا:

— ھوي، توختى موللاق ئەمەسمۇ سەن، ھە، سەن غازى گەدەنغۇ؟
— دېدى ۋە نەچچە قېتىم ئالدىدىن ئۆتكەن بۇ ئىككى قىمارۋازنىڭ چىرايلىرىغا يەنىمۇ سىنچىلاپراق قاراپ چىققاندىن كېيىن ئاۋازىنى كۆتۈردى، — ئىككىڭلار يەنە نېمە شۇملۇقلارنى قىلىپ يۈرىسىلەر، تاغاردىكى نېمە ئۇ، دېسەم-دېمىسەم ئوغرىلىق قىلىدىڭلارغۇ، دەيمەن؟
ئېگىز كىشى قازى رەئىسنىڭ «ئوغرىلىق قىلىدىڭلارمۇ» دېگەن سوتىغا-لىغا، دۇدۇقلاپ تۇرۇپ جاۋاب بەردى:

— يوقسۇ، بېگىم، يوقسۇ... ھەددىمىز ئەمەس...

— شورباغلىق بىر دېھقاننىڭ موزىيىنى سېتىۋالغانتۇق، كېلىۋاتساق باغلاقتىن بوشىنىپ كېتىپ، قوناقلققا كىرىۋالدى... قوغلاپ يۈرۈپ، مۇشۇنداق كەچ قالدۇق... كاساپەت، قورسىقى ئېسىلىپ ئۆلەي دەپ قاپتىكەن، گاچچىدا بوغۇزلاپ، تاغارغا سېلىۋالدۇق.

— ھە، مۇنداق گەپ ئىكەن - دە؟ قان بېجىدىن قورقۇپ، تاغارغا قاچىلاپ مېڭىپسىلەر - دە!

— شۇنداق، شۇنداق جانابلىرى، بىز ئېزىپتۇق، گۇناھىمىزنى تەن ئالىمىز... ئەتە... ھە، ئەتلا باجلىتىمىز، بېگىم.

— ئەمىسە باجلىتىپ، سەركارنىڭ ئىسپاتىنى ماڭا يەتكۈزۈپ بېرىڭ-لار، باج ئوغرىلىغاننىڭ جازاسى نېمە ئىكەنلىكىنى بىلەمسىلەر؟
— بىلىمىز، بېگىم، بىلىمىز، مالنىڭ گۆشى مۇسادىرە قىلىنغاندىن تاشقىرى، يەنە قىرىق دەررە يەيمىز!

قازى رەئىس پانارنى پەسكە چۈشۈردى.

— بۇندىن كېيىن باج ئوغرىلايدىغان يامان ئىشنى ئىككىنچى قىلماڭلار، كۆزۈمدىن تېز يوقىلىڭلار، بولمىسا مىرشەپلەر سىلەرنى بوش قويۇۋەتمەيدۇ!

قازى رەئىسنىڭ مىلتىق ئېتىلغاندەك چىقىدىغان تورلۇق ئاۋازىدىن قورقۇپ سۇغا چۈشكەن ئاسلان دەك بولۇپ كەتكەن بۇ ئىككىيلەن، خوش-خوش، دېگىنىچە قاراڭغۇ كوچىغا كىرىپ كەتتى.

— ھەي، بۇ بەگىلەرنىڭ نېمە شۇملۇق قىلىپ يۈرگىنىنى بىلگىلى بولمايدۇ. بىر قانچە كۈندىن بېرى بۇ نائەھلىلەر توزۇندىغا كۆنۈك لالما ئىتتەك ئوردىغا كىرىپ چىقىپلا يۈرىدۇ، ئۇلارنى ھېچكىم توسۇيالمايدۇ، توسۇۋالسا: «بىزدە نىياز ھاكىمى بېگىمنىڭ دەستىكى بار» دېگىنىنى دېگەن...

تۆمۈر خەزىنىچىبەگنىڭ دەروازىسىدىن ئۇزاۋاتقان ئوردا تېۋىپى شۇنداق دېدى ۋە غودۇڭشىغان پىتى كېتىپ قالدى.

ئون سەككىزىنچى باب

تىكەن ئارىسىغا تېرىلغان تىكەنلەر

ياقۇپبەگ خوتەندىن كېتىپ توپتوغرا سەككىز ئاي ئۆتكەندىن كېيىن، يەنى مىلادى 1867-يىلىنىڭ كەچ كۈزىدە خوتەنگە: «ياقۇپبەگ مارالبېشى، ئۇچتۇرپان، ئاقسۇ، كۇچا شەھەرلىرىنى پەتھ قىلىپ كورلا شەھىرىگىچە قىستاپ باردى ۋە غازى سۈپەت قوشۇنلىرىنى باشلاپ قەشقەرگە قايتىپ كەلدى» دېگەن خەۋەر يېتىپ كەلدى.

بۇ خەۋەر ياقۇپبەگنىڭ كېيىنكى قەدەملىرىگە كۆز سېلىپ يۈرگەن نىياز ھېكىمبەگنىڭ مۇلاھىزە تۈگمىنىگە سۇ قويدى. ئۇ قوبۇلخانىسىغا بېكىنىۋېلىپ، ياقۇپبەگ بىلەن بولىدىغان يېڭى مۇناسىۋەت مىزانىنى كۆز ئالدىغا كەلتۈردى ۋە شامال يۆنىلىشىگە قاراپ يەلكەن كېرىش قارارىغا كەلدى.

دەرۋەقە، ياقۇپبەگنىڭ كېيىنكى يۈرۈشلىرى كۆڭلىدىكىدەك تېز ۋە ئوڭۇشلۇق بولدى. ئۇ ھەربىي ئىقتىدارغا تايىنىپ قىسقىغىنە سەككىز ئاي ئىچىدە يەتتە شەھەر زېمىنىنىڭ مۇتلەق كۆپ قىسمىنى ئۆزىگە قاراتتى. نىياز ھېكىمبەگنىڭ نەزەرىدە ئۇ يىقىلمايدىغان تامغا، لىڭشىمايدىغان دە-رەخكە، تەۋرىمەيدىغان تاغقا ئايلاندى. ئۆز مەنتىقىسى بويىچە ئالغاندىمۇ، نىياز ھېكىمبەگ يىقىلمايدىغان تامنى يۆلىشى، يۆلىگەندىمۇ ئۇنىڭ دىققىتىنى قوزغىيالىغۇدەك داغدۇغا بىلەن يۆلىشى كېرەك ئىدى. ۋاقتى - سائىتى

كەلگەندە ئۇ مەيدىسىگە مۇشتلاپ تۇرۇپ: «مەن يۆلەپ تۇرغاچقىلا بۇ تام ئۆرە تۇرۇۋاتىدۇ» دېيەلەيتتى. يېقىلىش ئېھتىمالىنى سەزگەن ھامان ئۇ بۇ تامنى پۈتۈن كۈچى بىلەن ئىتتىرەتتى. تام يېقىلغاندا بولسا ئۇنىڭ چاڭ - توزانلىرىدىن پايدىلىنىپ، باشقا بىر تامنى يۆلەشكە باشلايتتى - دە، «ئۇ تام مەن ئىتتەرگەچكىلا يېقىلدى» دەپ تام يېقىتقانلىق تۆھپىسىنى دەپتىرىگە يازالايتتى.

نىياز ھېكمىبەگ نەچچە كۈن باش قاتۇرغاندىن كېيىن خاس قوبۇل-خانىدىن چىقتى. بۇ چاغدا ئۇ قەشقەرگە بېرىپ ياقۇپبەگنىڭ غەلبىسىنى مۇبارەكلەش ئۈچۈن مەھكەم بەل باغلاپ بولغانىدى. بۇ قۇتلۇق سەپەر ئۇنىڭغا نۇرغۇن سىرلارنى يېشىپ بېرەتتى، ياقۇپبەگنىڭ ئىشەنچىسىگە ئېرىشەتتى. ئاندىن قالسا، بۇ يېڭىلىمەس قەھرىماننىڭ كەلگۈسى پىلانلىرىنى بىلىۋېلىش، ئېزىز بەگ جاللاتنىڭ ئۆلۈمى سەۋەبلىك ئۈزۈلۈپ قالغان مەخپىي ئالاقە تورىنى قايتا يېپىش، كاتتا ئەربابلار بىلەن ئۇچرىشىپ قۇلاق سەمرىتىش قاتارلىق تېپىلغۇسىز پۇرسەتلەرگە ئىگە بولاتتى. يەنە كېلىپ، ئۆزىنى ياقۇپبەگنىڭ ھۇزۇرىدا كۆرسىتىش خوتەن پۇقرالىرىنى تىنچىتىقان-لىقتىن دېرەك بېرەتتى.

ھەرقانداق ئىش قىلغاندا ئېھتىياتنى ئالدىنقى قاتارغا قويدىغان، سېغىزخان دەك سەزگۈر نىياز ھېكمىبەگ سەپەر ۋاقتى ۋە قەرەلىنى ھېچكىمگە ئاشكارىلىمىدى. كاتتا سوۋغاتلار قاتارىدا، ياقۇپبەگنىڭ شەھۋەت قايناپ تۇرغان كۆزلىرىدىن ئوت چىقىرىۋەتكۈدەك بىرەر قىز تېپىش ئىشىنىمۇ كۆڭۈلدىكىدەك ئورۇندىۋالدى، كۆزلىرى ئاھۇنىڭكىدەك، لاتاپەتتە تەڭ-داشسىز بىر مەسۇمە قىزنى ھېچ كۈچىمەيلا قولغا چۈشۈردى... ئەمدى ئۇنىڭ بېشىنى قاتۇرۇۋاتقىنى ئۆز ئورنىدا كىمنى قويۇش مەسىلىسى ئىدى. ئۇ ئەمىرلەشكەر خالمان پانساننىڭ، قازى لەشكەر موللاجى تۇراپنىڭ ئۆزىگە ئانچە مايىل ئەمەسلىكىدىن خەۋىرى بار ئىدى.

خالمان پانسان پەرغانىدىن بۇزۇرۇكخان تۆرە بىلەن بىللە كەلگەن

ئاتمىش نەچچە ئاتاماننىڭ كۆزى ھېسابلىناتتى. ئۇ قوقان خانى موللا ئالمىقۇل ئۇرۇسلار بىلەن بولغان ئۇرۇشتا ئۆلگەندىن كېيىن، يەتتە مىڭ لەشكەرنى باشلاپ ياقۇپبەگدىن پاناھ تىلىگەن موللاجى تۇراپ بىلەن قان-قېرىنداشلاردەك يېقىن ئۆتەتتى. جەڭدە پىشىپ پالتا ئۆتمەس كۆتەكتەك قوداڭشىپ كەتكەن بۇ بۇرادەرلەر سىر دەريا ۋادىسىدىن قەشقەر دەرياسى ۋادىسىغىچە بولغان كەڭ زېمىندا يۈز بەرگەن تىل ۋە تىخ رىقابەتلىرىدە مىڭ ئۆلۈپ، مىڭ تىرىلگەن، سىپاھكەرلىك ۋە رەڭگۈزلىقتا چېكىگە يەتكەن ئادەملەر ئىدى. چوڭ مەنسەپلەر تەمەسسەدە يۈرگەن بۇ ئوقۇرى ئېگىز كىشىلەر ياقۇپبەگنىڭ ئەمرى ئۈچۈنلا خوتەندە قالغان ۋە نىياز ھېكمىبەگنىڭ بۇيرۇقىنى ئاڭلاشقا مەجبۇر بولۇۋاتاتتى. مۇبادا ئۇلارنىڭ نىيىتى بۇزۇلۇپ، توڭگۇز قاترايدىغان كۆڭۈللىرىدە ئىسيان ئۇچقۇنى چاقناپلا قالسا، بۇ ئۇچقۇن شەك - شۈبھىسىز يانغىغا ئايلىناتتى - دە، ئۇدۇل ھاكىمبەگنىڭ تەختىگە تۇتاشتى. گۇناھنى ھاكىمبەگكە دۆڭگەپ ياقۇپ-بەگنىڭ ھېسداشلىقىنى قولغا كەلتۈرۈشمۇ ئۇلار ئۈچۈن ئاددىي بىر ئويۇن ئىدى. مۇبادا نىياز ھېكمىبەگ بىلەن ئۇلار ئارىسىدا قان تۆكۈلسە، ياقۇپبەگنىڭ قولى ئىچىگە ئېگىلەتتى، قاغا قاغىنىڭ كۆزىنى چوقۇمايتتى، توقۇناق بالاغا قېلىپ، ئۆمۈرلۈك پۇشايمان بىلەن كېتىدىغىنى يەنىلا نىياز ھېكمىبەگ بولاتتى.

نىياز ھېكمىبەگ تېگى - تەكتى خوتەنلىك بولغان، ھاجى پادىشاھنىڭ خوۋلۇقىنى كۆپ كۆرگەن تۆمۈر خەزىنىچىبەگگىمۇ تازا ئىشىنىپ كەتمەيتتى. ئۇ ئىككى پەرغانىلىق بىلەن ئانچە چىقىشالمىسىمۇ، لېكىن خوتەندە ئۇرۇق - تۇغقانلىرى، ئۆزىگە تۇشلۇق جامائىتى بار ئىدى. يەرلىك ئادەمگە ئىشىنىش ئۆز تەختىنى ئۆزى غۇلتىشتىن دېرەك بېرەتتى.

بىراق، نىياز ھېكمىبەگ بۇنىڭلىق بىلەن قەشقەر سەپىرىدىن ۋاز كېچەلمەيتتى. ھەتتا بۇ سەپەرنى بىر مىنۇتمۇ كېچىكتۈرگۈسى كەلمەيتتى.

ئۇ پايدا - زىياننى ئوبدان دەڭسەپ كۆرگەندىن كېيىن، ئاخىرى ئەمىرلەش -
كەر خالمان پانساتنى ئالدىغا چاقىردى.
ئۇ خالمان پانساتقا ئالاھىدە ئىلتىپات كۆرسىتىپ تون - سەرپاي
كىدۈردى ۋە بەش مىڭ تەڭگىنى ئالدىغا قويۇپ دېدى:
— ئەمىرلەشكەر جانابلىرى، زېمىنى نامرات، ئادەملىرى پاراكەندە
بۇ يۇرتنىڭ ھاكىمبەگلىك يۈكى نىھايەت يامان بىر چاغدا كەمىنلىرىنىڭ
زەبۇن يەلكىسىگە يۈكلەندى. بۇ مۈشكۈل خىزمەتنى پەقەت بۇرادەرلىرى
جانابى ياقۇپبەگ ئالىيلىرىغا بولغان ئېتىقادىم، ئىخلاسىم يۈزىسىدىنلا
قوبۇل قىلغانىدىم، ئەندىشىلىرىم كۆپ ئىدى. بىراق كەرەملىك خۇدا
ئەمانى ھاسسىدىن، ئىمارەتنى تۈۋرۈكىدىن ئايرىمايدىكەن. شۈكۈرلەر
بولسۇنكى، ئۇ زات ماڭا رۇستەمى داستاندەك باھادىر ئەمىرلەشكەر جانابلى -
رىنى ياردەمگە ئەۋەتىپتۇ. كۆپ دىشۋارچىلىقلارغا مۇپتىلا بولسىمۇ، يو -
لۇمغا يولداش، قولۇمغا قولداش بولدىلا، يۇرتنى تىنچلاندۇرۇش، پۇقرانى
ئەمىن تاپقۇزۇش يولىدا چەككەن رىيازەتلىرى، كۆرسەتكەن تۆھپىلىرى
بىر ئاللاغا ۋە پېقىرغا مەلۇم. تۆھپىلىرىنى تارتۇقلاش، خىزمەتلىرىنى جاما -
ئەتكە بىلدۈرۈش تىلىكىم كۆڭلۈمدە خېلى بۇرۇن پەيدا بولغان بولسىمۇ،
لېكىن قازى لەشكەر، قازى رەئىس ۋە بەگ - پانساتلارنىڭ ھەسەت -
رەشكىنى قوزغاپ قويماي دەپ، دىلىمدا پىنھان ساقلاپ كەلگەنىدىم. ھالا
بۈگۈن قۇتلۇق سائەت، قۇتلۇق مۆھلەتتە بۇ تىلىكىم ئاللا تەرىپىدىن
مەقبۇل كۆرۈلدى، — نىياز ھېكىمبەگ خالمان پانساتنى سىناپ باقمىچى
بولۇپ، ئۇنىڭغا تۈيدۈرماي كۆز سېلىۋالدى ۋە كۈمۈش تەڭگىلەر بىلەن
تولدۇرۇلغان پەتنۇسنى ئۇنىڭ ئالدىغىراق سۈرۈپ قويۇپ سۆزىنى داۋام -
لاشتۇردى، — ئاللا ئىگەم ياقۇپبەگ ئالىيلىرىنىڭ ئىشتىياقىنى كۆڭلۈمگە
سالدى، ئۇنى تاۋاپ قىلىپ، ئاقسۇ - كۇچا تەرەپلەردە قازانغان ئالەمشۇمۇل
نۇسرىتىنى قۇتلۇقلاشقا دەۋەت قىلدى. ئۇ زات بىلەن كۆرۈشكەندە ئەلۋەتتە
جانابلىرىنىڭ داڭقى - تەۋسىيىلىرىنى يەتكۈزمەي قويمايمەن.

نىياز ھېكىمبەگ كۆزلىرى پەتىنۇستىكى تەڭگە - تىللادەك چاق -
ناپ كەتكەن ئەمىرلەشكەرگە قاراپ قويۇپ، ئۇنىڭ ئىندەككە كەلگىنىنى
جەزملەشتۈردى - دە:

— ئەمىرلەشكەر جانابلىرى، كەمىنلىرى كۆڭلۈمنى توق قىلىش
مۇددىئاسىدا يۇرت تىزگىنىنى پەقەت ئۆزلىرىگىلا تۇتقۇزماقچىمەن. بۇ
ھەممىنى بىلگۈچى ئاللاننىڭ ئىرادىسى ۋە ھاكىمبەگنىڭ ئىشەنچى. بىراق
سەمىلىرىدە بولسۇنكى، ئادەم دېگەننىڭ ئالدى گۈل، كەينى تىكەن،
ئۆزلىرى كۆڭۈلچەك، مېھرىبان ئادەم. قىزىلكۆزلۈك قىلىپ يوللىرىغا ئورا
كولايدىغانلارنىڭ، پېقىرغا ۋە ئۆزلىرىگە قورسىقىدا غۇم ساقلاپ كەلگەن
بەزى مەنسەپدارلارنىڭ يوشۇرۇن تۈزىقىغا دەسسەپ سالمىغايلما، ھەرقانداق
پىتىنىگە ئالدىنمىغايلما، ئەل - يۇرت ئامان بولسا، خۇدا خالىسا يۇرتنى بىللە
سوراپ، بىللە ئۆتەرمىز دېگەن ئۈمىدىتىمەن، — دەپ قوشۇپ قويدى
ئاخىرىدا.

ئۆزىگە تەۋە تەڭگىلەرگە قاراپ، خالمان پانسات ئاغزى قۇلىقىغا
يەتكۈچە خۇش بولدى، كۆزىدىن ئوت چىقىپ كەتتى. مانا تېخى، نىياز
ھېكىمبەگ ھاكىمبەگلىك تەختىنى تاپشۇرغىلىۋاتىدۇ. بۇ بېشىغا ئامەت
قۇشى قونغانلىقىنىڭ بېشارىتى بولماي نېمە؟

ئەمىرلەشكەر ھاياجانلاندى. ئوڭۇمۇمۇ يا چۈشۈمۈمۇ دېگەندەك كۆزىنى
چىمچىقلىتىپ، قولىنى ھەرىكەتلەندۈرۈپ باقتى. ئۆمرىدە نۇرغۇن ھۆكۈم -
رانلارغا، خان - بەگلەرگە چېنىنى سېلىپ بەرگەن، قۇل قاتارى ئىتائەت
قىلغان بولسىمۇ، ئۇلارنىڭ ھېچقايسىسى، ھەتتا ياقۇپبەگمۇ ئۇنىڭغا بۇنچە -
لىك پۇل - پىچەك ھەدىيە قىلىپ باقمىغانىدى.

ئۇ نىياز ھېكىمبەگكە قورساق كۆپۈكى قىلىپ يۈرگىنىنى ئېسىگە
ئېلىپ، «ھاكىمبەگ جانابلىرى، ئۆزلىرىنى خاتا چۈشىنىپ، ئاغرىنىپ يۈر -
گىنىم ئۈچۈن خىجىلمەن، ئەپۇ قىلغايلما» دەپ ئايىغىغا يىقىلماقچى بولدى.
شۇغىنىسى، ئارتۇقچە ھاياجانلانغىنىدىن بولسا كېرەك، تىلى گەپكە، تىزى

ھەرىكەتكە كەلمەي قالدى. قەلبىدە تولۇپ تېشىۋاتقان تەشەككۈر - رەھىم -
تىنى، ئىتائىتىنى پەقەت قايتا-قايتا تازىم قىلىش بىلەنلا ئىپادە قىلالىدى.
نىياز ھېكمىبەگ تۆمۈر خەزىنىچىبەگنىڭمۇ دوپپىسىغا چىككە تەڭلە-
دى. سەپەر ھاردۇقى يەتكەنمۇ ياكى ساقلىقى يوقمۇ، تۆمۈر خەزىنىچىبەگ
نەچچە كۈندىن بېرى دىۋانغا كەلمەيۋاتاتتى. قايتا-قايتا ئادەم ئەۋەتىلگەن
بولسىمۇ ئۇ «ئاغرىپ قالدىم، دىۋانغا بارالمايمەن، بېگىم ئەپۇ قىلغاي»
دەپ ئوردىغا يېقىن يولسىمىدى. «بارمايمەن دېگەن تۈگمەنگە يەتتە قېتىم
بېرىپتۇ» دېگەندەك، نىياز ھېكمىبەگ ئاخىرى ئۇنى ئىزدەپ كەلدى:
— بىر ئىرادە بىلەن ياقۇپبەگ جانابلىرىنى زىيارەت قىلغىلى سەپەرگە
جابدۇنۇۋاتىمەن، يولغا چىقىشتىن بۇرۇن، ئۆزلىرىدەك ساداقەتمەن دوست-
تۇمغا خوش دېمەي كېتىشنى تەبىئىيىتىمگە راۋا كۆرمىدىم. قازى جانابلىرىغا
ئايىدىڭ، ئۇلۇغلارنى مۇبارەكلەش پۇقراپەرۋەرلىك جۈملىسىدىندۇر. ھالا
بۈگۈنكى كۈندە سىلى ۋە بىزنىڭ ئوچۇق قوللۇقىمىز بىلەن خەزىنىدىن
ئاش - يېمەككە ئېرىشكەن پۇقرا پىتىدىن قول ئۈزۈپ، توغرا يولغا ماڭغان
بولسىمۇ، چىراغ تۈۋى قاراڭغۇ دېگەندەك، ئوردا ئىچى ئانچە تىنچ ئەمەس،
ئويلىمىغان يەردىن چاتاق چىقىپ قالسا، شەنمىزگە سەت بولارمىكىن دەپ
ئويلايمەن، — دېدى ئۇ، خەزىنىچىبەگنىڭ چىرايى ئىپادىسىگە ئىنچىكىلىك
بىلەن دىققەت قىلىپ تۇرۇپ.

نىياز ھېكمىبەگنىڭ گېپى بىلەن تەڭ، ھېلىقى ئىككى گەۋدە، يەنى
پېشىن نامىزىنى قازا قىلغىنى ئۈچۈن قىرىق دەرىزىگە ھۆكۈم قىلىنغان ئاشۇ
قىمارۋازلارنىڭ مەخپىي ئىقرارى تۆمۈر خەزىنىچىبەگنىڭ يادىدىن كەچتى.
ئىككى قىمارۋازنىڭ بىرى بولغان توختى موللاق قىرىق دەرىزىنىڭ يىگىرمە-
سى ئۇرۇلۇپ بولغاندا «ھەممە جىنايىتى» قاتارىدا قىز بۇلغانلىق گۇناھ-
نىمۇ بىراقلا ئىقرار قىلىۋەتكەنىدى.

— ئۇ قىزنى نەدىن بۇلاپ كېلىشتىڭ؟

— شورباغ يولىدىكى ئۈجمىلىكتىن، قازىم ...

— ئۇ، كىمنىڭ قىزى؟

— بىلمەيمىز، بېگىم، پەقەت ... پەقەت ... ھاكىمبەگنىڭ دېگىنى بويىچىلا قىلدۇق. ئۇ... ئۇ بىزگە بەش تەڭگە بەردى، بىز ئەشۇ بەش تەڭگىنىلا تونۇيمىز...

ئويلىمىغان يەردىن چىققان بۇ سوراق نەتىجىسىگە ئاساسەن، خوتەن دىيارىنى لەرزىگە كەلتۈرگەن بۇ جىنايەتنىڭ كەينىگە جانابى ھاكىمبەگ بىلەن بەش تەڭگىلىك نەپنىڭ يوشۇرۇنغىنىنى بىلگەن تۆمۈر خەزىنىچە - بەگ شۇ دەقىقىنىڭ ئۆزىدە بېشى قېيىپ، تىك موللاق چۈشكەن. تۇيۇق - سىز چۆچۈش ۋە قاتتىق قورقۇنۇش تۈپەيلى، ئاغزى - بېشىغا قارا پۇرچاقتەك قويۇق قورقاق يارىسى ئۆرلەپ چىققاندى.

بىراۋنىڭ مەخپىي سىرىنى بىلەلمەسلىكىمۇ، بىلىپ قېلىشمۇ ئوخشاشلا ئازاب. بۇ سىر ئىچىدە بىر كۈن ساقلىنىدىكەن، ئۇ خۇددى بومبا يۇتۇۋالغاندەك بىر كۈن قىيىنلاقتى. كىمگىدۇر ئېيتاي دېسە بېشى كېتىشتىن قورقاتتى.

قازى رەئىس ئۆز ئەركىدىن، قان - قېرىنداشلىرىدىن ئايرىپ تاشلانغان بىگۇناھ قىز ئۈچۈن، ئۇ سېتىلما قىمارۋازلارنى قىرىق دەررە ئەمەس، سەكسەن دەررە ئۇرغۇزدى، ئىتنى قىيىنغاندەك قىيىندى. لېكىن ئۇلار يەنىلا ئۆلمىدى. ئۇلار ئۆلسىدى، قەلەندەر خانغا ئوت قويۇپ بىچارە دەرۋىشلەرنى ماكانسىز قويغانلىقىنىڭ، ئاجىز بىر قىزنىڭ بەختسىزلىكىگە زامان بولغانلىقىنىڭ جازاسىنى تارتقان بولار ئىدى.

خەزىنىچىبەگ سەكسەن دەررىدىمۇ ئۆلمىگەن ئۇ مەلئۇنلارنى تاش يۈرەكلىك بىلەن ئۇرۇپ تەپتى، ئاغزى - بۇرنىغا دەسسەپ خېلى ئۇزۇن تۇردى. ئۇلار يەنىلا ئۆلمىدى. گۇناھكار مۇبادا سوراقتا قىيىنلاقتا ئۆلسە ئۆز ئۆلۈمى بىلەن ئۆلدى دەپ قارىلاتتى. ھۆكۈم بىلەن ئۆلتۈرۈش زۆرۈر تېپىلسا ھاكىمبەگنىڭ، ھەتتا ياقۇپبەگنىڭ ئالدىدىن ئۆتكۈزۈشكە توغرا كېلەتتى. بۇ مېڭىپ بولمايدىغان خەتەرلىك يول ئىدى. ئاخىرىدا ئۇ بۇ

ئادىمى ھايۋانلارنى تاپنى سۆرىگەندەك سۆرتىپ خالىي بىر يەرگە ئېلىپ باردى - دە، خوتەن تەۋەسىدە تۇرماسلىق، سوراق قىلغىنىنى ئۆمۈرۋايەت سىر ساقلاش شەرتى بىلەن مازار تاغنىڭ ئۇ تەرىپىگە ھەيدىۋەتتى. تۆمۈر خەزىنىچىبەگ قەشقەر سەپىرىدىن قايتىپ كېلىپلا بىر قىسىملا جۈدەپ كەتتى، ئۈگە - ئۈگىلىرى ئاچراپ، چىقىپ تاشلانغاندەك ئاغرىدى. خان بولۇپ قالدى. بېشى قېيىپ، ھۆ تۇتتى. تېۋىپنىڭ شىپالىق شەربەتلىرىمۇ، داخانلارنىڭ ئەپسۇن - سەۋەبلىرىمۇ ئۇنىڭ بۇ كېسىلىگە ئانچە كار قىلمىدى. دەل شۇ كۈنلەردە «كۆتۈرەلمىسەڭ ساڭگىلىتىۋال» دېگەندەك بىر ئىش يۈز بەردى. ھېلىقى ئاخشىمى ئۇ ئىشك ئالدىدىن ئوغرىدەك ئۆتۈپ كېتىۋاتقان ئىككى قىمارۋازنى ئۇچرىتىپ قالدى. ئۇلارنى قان بېجى ئوغرىلىدى دەپلا گۇمان قىلىپ قويۇپ بەردى. بىراق، قىمارۋازلارنى ئۇچراتقان كۈننىڭ ئەتىسى قاۋۇل قازانچىنىڭ قىزى گۈلئايىمنىڭ سەھرادىن قايتىپ كېلىۋېتىپ شورباغ يولىدا يوقىلىپ كەتكەنلىكى شەھەر ئىچىگە پۇر كەتتى. تۇغقانلىرى ۋە قولۇم - قوشنىلىرى ئۇنىڭ ئىز - دېرىكىنى قىلىپ باققان بولسىمۇ، قىزنىڭ تېپىلمىغانلىقى مەلۇم بولدى.

پۈتۈن ئەزايى چىقىۋەتكەندەكلا ئاغرىپ، بېلىنى رۇسلىيالىمايۋاتقان تۆمۈر خەزىنىچىبەگ بۇ خەۋەرنى قىمارۋازلارنىڭ ئىقرارى بىلەن باغلاپ كۆرۈپ كېسىلىنى تېخىمۇ ئېغىرلاشتۇرۇۋالغان بىر پەيتتە، نىياز ھېكمىبەگ ئىشكىتىن كىرىپ كەلدى. ئۇنى كۆرۈپلا ئاياقتىكى قېتىقتەك ئۇيۇپ قالغان خەزىنىچىبەگ خۇددى ئەزرائىلنى كۆرگەندەك قورقۇپ، تىترەپ كەتتى. يۈرىكى ئاغزىغا قاپلىشىپ نېمە قىلارنى بىلمەي قالدى.

خەزىنىچىبەگ تورلىشىۋاتقان كۆزلىرىنى ئۇۋۇلىۋېتىپ، ئۇنىڭغا ئاس - تىرتىن سەپسالدى. ئىلگىرى نۇرانە كۆزلۈك خىزىر بولۇپ كۆرۈنىدىغان نىياز ھېكمىبەگ بۈگۈن قولىدا تىكەنلىك گۈزرا تۇتۇپ، ھىڭگاڭ چىشلىرىنى غۇچۇرلىتىۋاتقان جاللار سۈپىتىدە ئاشكارا بولدى. بۇ بەتبەشرە

جاللاتنىڭ ئاغزى يەنە مىدىرلاشقا باشلىدى:

— ئاغزىدىن ئىمان قاچقان، نان بەرگەننىڭ قولىنى چىشلەيدىغان ھېلىقى پەرغانلىقلار سىلى بىلەن بىزنىڭ بېشىمىزدا ياڭاق چاقساق دەيدۇ، — نىياز ھېكمىبەگ ئۆزىگە تىكىلىپ ئولتۇرغان خەزىنىچىبەگنى گېپىمنى پۈتۈن دىققىتى بىلەن ئاڭلاۋاتىدۇ دەپ پەرەز قىلدى — دە، سۆزىنى داۋام قىلدى، — بۇ ئۇلارنىڭ خام خىيالى، ئۇخلىماي چۈش كۆرگىنى. سىلى، بىز نېمىلا دېگەنبىلەن بىر ئېقىننىڭ سۈيىنى ئىچكەنلەر، «سۇ كېتىپ تاش قالىدۇ، ئوسما كېتىپ قاش قالىدۇ» دېگەندەك. ئۇلار بەربىر كېتىدۇ، بىز يەنە مۇشۇ يۇرتتا ياشايمىز. پېقىر بۇرادەرلىرى قەشقەرگە كەتكەندىن كېيىن، ئۇلار بېشىنى بىر قىلىپ ئىش تېرىپ يۈرمىسۇن، يۈرۈش - تۇرۇشىغا، سۆز - ھەرىكىتىگە ھەر زامان ھوشيار تۇرغايلا، ئاغزىلىرىغا ھېزى بولغايلا، خۇدا خالىسا بۇ يۇرتنى بىللە سورارمىز...

تومۇر خەزىنىچىبەگ ئۆزىنى چۈش كۆرۈۋاتمەن دەپ ھېس قىلدى بولغاي، كۆزىنى قايماققىدۇر تىككەن پېتى قىمىر قىلماي ئولتۇرۇۋەردى. نىياز ھېكمىبەگ ئۇنىڭ ئۈزىتىپ چىقىمىغىنىنى كۆڭلىگە ئالمىدى ۋە پەگاھ - دىلا خوشلىشىپ كېتىپ قالدى.

نىياز ھېكمىبەگ قوبۇلخانسىدا قازى لەشكەر موللاجى تۇراپنى كۆڭ - لىدىن ئۆتكۈزۈپ تۇراتتى، «كېسەل شىپا تاپسا تېۋىپ ئۆزى كەپتۇ» دېگەندەك، موللاجى تۇراپ مەھرەملەرنىڭ توسۇشىغىمۇ قارىماي، چالۋاقد - غان پېتى قوبۇلخانغا كىرىپ كەلدى.

— ھاكىمبەگ ھەزرەتلىرى، خالىمان پانسات دېگەن ئادەم ساراڭ بوپتۇ ساراڭ، — موللاجى تۇراپ ئاچچىقىدا پوكاندەك قىزىرىپ كەتكەند - دى. كۆشەۋاتقان تۆگىنىڭكىدەك كۆپۈك ئۆرلەپ تۇرغان ئېغىزىدىن ماغ - زاپ چاچراپتى، — قارىمامدىلا، سالام قىلسام ئىلىك ئېلىشى يوق، گەپ قىلسام كۆز قىرىنى سېلىشى يوق! خۇددى يەپ كېتىدىغاندەك ئالىيىپ قارشىچۇ تېخى، ئۆزۈمنى تۇتۇۋېلىپ، ئاچچىقىمغا ھاي بەردىم، بولمىسا

ئۇ بەچچىۋازنىڭ ئانىسىنى كۆزىگە كۆرسىتەتتىم!...

— قازى لەشكەر جانابلىرى، كونىلار «يولۋاسنى يەڭگەن باتۇر ئەمەس، ئاچچىقنى يەڭگەن باتۇر» دەپتىكەن. ئۆزلىرىگە ھاي بېرىپ ئاجايىپ ئوبدان ئىش قىپتىلا، قېنى، ئالدى بىلەن ئولتۇرۇپ بىر پىيالە چاي ئوتلىۋالسلا، ھەرقانداق گەپ بولسا ئالدىرىماي دېمەمدىلا؟ — نىياز ھېكمىبەگ ئۇنىڭ مۇرىسىگە ئالقىنىنى قويدى ۋە ھېچ ئىش بولمىغان قىياپەتتە ئۇنىڭغا مۆتىۋەرلەرچە تەسەللى بەردى، — ئۆزلىرى ئەمىرلەشكەر بىلەن بىر يۇرتلۇق ئەمەسمۇ، ئۇنىڭ سىلىدە قانداقمۇ ئۆچى بولسۇن، گەپ باشقا يەردىدۇ بەلكىم...

— ھىم، ئۇنىڭ مەندىن ھەسەت قىلىپ يۈرگىنىنى خېلىدىن بېرى تۇيۇپ يۈرەتتىم...

— ھە مانا، مېنىڭچە گەپ دەل مۇشۇ يەردە...

ھاكىمبەگ بىلەن قازى لەشكەرنىڭ سۆھبىتى ئانچە ئۇزۇنغا بارمىدى نىياز ھېكمىبەگ ئېچىپ تەييار بولغان خېمىرنى قايتا ئېچىتىشنى خالىمىدى ئەگەر يەنە ئېچىتىۋېتىدىغان بولسا بىرەر چوڭ ۋەقە يۈز بېرىپ قېلىپ، سەپىرنىڭ كېچىكىپ كېتىشىدىن خەۋپسىرىدى. ئۇنىڭغا ئۆزى قايتىپ كەلگۈچە يۇرتقا ئىگىدارچىلىق قىلىپ تۇرۇش، باشقىلارنىڭ ئالدام خالتىسىغا چۈشۈپ كەتمەسلىك، بولۇپمۇ ئەمىرلەشكەر ۋە خەزىنىچىبەگلەرنىڭ يۈرۈش - تۇرۇشىغا زەن قويۇش، ئاغزىنى مەھكەم ساقلاش ھەققىدە چېكىلىدى.

شۇنداق قىلىپ، نىياز ھېكمىبەگ ئۈچ مەنەسەپدارنىڭ ئارىسىغا قويۇق تىكەن تېرىۋەتتى. يۇرت ئىشىدىن كۆڭلىنى تىندۈرۈپ تەقلەپ قويۇلغان سوۋغات - سالاملارنى ئون بەش خىچىرغا يۈكلەپ، تاڭ يورۇماستىلا يولغا راۋان بولدى. بامدات نامىزىنى لاسكويىدا ئوقۇدى.

Handwritten text in Arabic script, likely a manuscript or letter. The text is dense and covers most of the page. It appears to be a formal document or a significant correspondence, given the use of certain phrases and the overall structure. The ink is dark, and the paper shows signs of age and wear.

ئۈچىنچى قىسىم

دوستلار دۈشمەن ئىزىدا

تورغاي باتۇر سەبزە شەھىرىدە ئوۋ
ئوۋلاپ يۈرگەندە بىر كېيىك كېلىپ قويلارنىڭ
ئارىسىغا كىرىۋالدى. ئۇ قويلار ئارىسىدا ئۈر-
كۈپ، ھەر تەرەپكە تاشلىناتتى. قويلار ئارىسى-
دا بىر بۆرىمۇ بار ئىدى. تورغاي باتۇر بۆرىنى
ئوقيا بىلەن ئېتىپ ئۆلتۈردى ۋە ئۇخلاپ قال-
غان قويچىنى ئويغاتتى.

شەرەفدىن ئەلى بەزدى

ئون توققۇزىنچى باب

ئاھ، شاۋقۇنلۇق يەكەن دەرياسى

نياز ھېكمىبەگ خوتەندىن خۇددى خېمىردىن قىل سۇغارغاندەك شەپسىز، ھەشەمسىز چىقىپ كەتتى. زاۋا، پىيالما، مۇجا، سانجۇ، گۇما^① ئۆتەڭلىرىنى بىر بىرلەپ كەينىگە تاشلاپ، يەتتىنچى كۈنى يەكەن تەۋەسىگە يېقىنلاپ كەلدى.

كارۋان ئون ئارغامچە بويى سوزۇلغانىدى. كارۋان ئالدىدا مويلىرى چۈشۈپ كەتكەن تەلپەك كىيگەن، ماتا كۆڭلىكىنىڭ ياقىسىنى ئېچىۋەتكەن ئىككى مەتە^② يالىڭاياغلىرى بىلەن ھارغىن ئېشەكلىرىنى دېۋىتىپ باراتتى. ئېشەكلەرنىڭ كەينىدە قازاندەك يوغان سەللە كىيىۋالغان شەيخۇلئىسلام بېشىنى گىلدىڭلىتىپ، سەل ئاقساقالغان جەدە ئات ئۈستىدە مۈگدەپ ئولتۇراتتى. ئاتنىڭ چولپۇرى، بەقەسەم يەكتىكىنىڭ پەشلىرى چۆل شامىلىدا يېنىك يەلپۈلدەيتتى. بىر قانچە جۈملە ئىسلام ئەھكاملىرىنىلا بىلىدىغان، سۆلىتى ئىلمىدىن زىيادە بولغان بۇ ئاقساقالنى ھاكىمبەگ پەقەت سەپەر يارشىقى ئۈچۈنلا ھەمراھ قىلىۋالغانىدى. كارۋان چۆلدە ياكى بىرەر

① زاۋا، پىيالما، مۇجا، سانجۇ، گۇما — خوتەن بىلەن قاغىلىق ئارىسىدىكى يېزىلار. ھازىر قاراقاش ۋە گۇما ناھىيىلىرىگە تەۋە.

② مەتە — تۆگە يېتىلەش ۋە باشقۇرۇشنى كەسىپ قىلغان ئادەم.

ئۆتەڭدە چۈشكۈن قىلغاندا ئۇ نامازغا ئىماملىق قىلاتتى .
كەڭ كەمەرلىرىگە ئۆتكۈر ئىسپاھان قىلىچلىرىنى، قوشقۇلاق يېڭىسار
خەنجەرلىرىنى ئېسىۋالغان، ياۋان مىلتىقلىرى ۋە تەپكىلىك تۈركىلەنكا
مىلتىقلارنى كۆتۈرۈۋالغان ئون نەچچە نەپەر ئاتلىق مەھرەم شەيخۇلىئىسلام-
نىڭ كەينىدىن كەلمەكتە ئىدى. ئۇلارنىڭ قىياپىتى يەكەمۇ يەك ئېلىشىشقا
ئاتلانغان جەسۇر جەڭچىلەرگە ئوخشايتتى. كېلىۋېتىپ، سەپەر ھاردۇقى
ئىز قالدۇرالمىغان ئۆتكۈر كۆزلىرىنى يىراق - يىراقلارغا تاشلايتتى.
نىياز ھېكمىبەگنىڭ ئورنى بىر قاتاردا ئىككىدىن تۇرۇپ، ئۈچ ئارغامچا
بويى سوزۇلغان خاس مەھرەملەر سېپىنىڭ دەل ئوتتۇرىسىغا توغرا كېلەت-
تى. ئۇ قومۇش قۇلاقلىرىنى دىڭگايىتىپ، چاپچىپ تۇرىدىغان كۈمۈش
جابدۇقلۇق قارا شەھەر ئارغىمىقىنىڭ ئۈستىدە چويۇن ھەيكەلدەك مەزمۇت
ئولتۇراتتى. نشان قالدالغان يېشىل سەللىسى، زەر جىيەكلىك گۆشەرەڭ
تونى ناۋات رەڭ چۆل قوينىدا ئالاھىدە گەۋدىلىنىپ تۇراتتى. ئويماقتەك
يۇمىلاق، يىڭنە تۆشۈكىدەك كىچىك كۆزلىرى گاھ كەڭ سايغا، گاھ
يىراقتىكى دەرەخزار مەھەللىلەرگە تىكىلەتتى. كېتىۋېتىپ، نېمىگىدۇر تاقەت-
سىزلەنگەندەك ئاسمان بوشلۇقىغا قاراپ قويايتتى. كۆك قەھرىدە ئېرىنچەك-
لىك بىلەن ئۈزۈپ يۈرگەن بۇلۇت پارچىلىرىغا، ئۇپۇق سىزىقلىرىغا نەزەر
سالاتتى. دۇنيانىڭ بۇ قەدەر كەڭلىكىگە ھەيران بولغاندەك، كۆتمەك
بۇرۇتى بىلەن تۇتىشىپ كەتكەن ساغۇچ ساقىلىنى يېنىش - يېنىشلاپ
سىيلاپ قويايتتى. خېنە قويغاندەك قىزىرىپ تۇرىدىغان قېلىن كالىپۇكلىرى
توخىماي مىدىرلايتتى. تەرخەمەكتەك توم ۋە كالتە بۇرنىنىڭ ئۈچىدا
ئېسىلىپ تۇرغان پۇرچاق چوڭلۇقىدىكى تەر تامچىسى ھىندى قىزلىرىنىڭ
بۇرۇن مۇنچىقىدەك پىلدىرلايتتى.

ئۇزۇن نەيزىلىك مەھرەملەرنىڭ نازارىتىدە كېلىۋاتقان ياسىداق مەپە
ياغسىرىغان بولسا كېرەك، بوغۇزىغا پىچاق ئۇرۇلغان ئۆچكىدەك چىرقىراپ،
چۆلىنى بېشىغا كىيەتتى. روجەكلىرىنىڭ پەردىسى چۈشۈرۈۋېتىلگەن، تۈڭ-

لۈكسىز ھەپسىگە ئوخشايدىغان بۇ چىرايلىق مەپىدە تولا يىغلاپ كۆز
 يېشى قۇرۇغان، ئاھ - پەرياد ئۇرۇپ ئاۋازى پۈتكەن تۇتقۇن قىز گۈلنەيم
 قان قاچقان قوللىرى بىلەن ئېگىكىنى تىرىگەن يېتى مۇڭلىنىپ ئولتۇراتتى.
 ساندۇق - ساندۇق قاشتېشى، ئالتۇن - كۆمۈش، تېڭىق - تېڭىق
 خوتەن زىلچىلىرى، ئىنگىلىز گەزلىمىلىرى، نەپىس شايى - ئەتلەس، تاۋار-
 دۇردۇن ۋە باشقا تارتۇق بۇيۇملىرى يۈكلەنگەن بىرقانچە ئات، خېچىر
 مەپىگە ئەگىشىپ تاپ بېسىپلا كېلىۋاتاتتى. ئاش-ئوزۇق ۋە تۇلۇملاپ سۇ
 ئارتىلغان خېچىرلارنى بىردىن بىيادە خىزمەتچى يېتىلەپ ماڭاتتى.
 چۆل تونۇردەك قىزىق ۋە سەھرايى كەبىردەك قۇرغاق ئىدى. تەشنا-
 لىق يەتكەن ئۇلاغلارنىڭ ئاستى كالىپۇكلىرى ئاجراپ كەتكەن ئۆتۈك
 چەمدەك ساڭگىلاپ تۇراتتى. نورمىلىق سۇ ئىچىدىغان مەھرەملەر ۋە
 تۆۋەن دەرىجىلىك مۇلازىمىلارنىڭ ئاغزى قۇرۇپ، لەۋلىرى قېلىن گەز
 باغلاپ كەتكەندى، جاۋغايلىرىدىن شور ئۆرلەيتتى.
 ئۇلار نامازدىگەر مەزگىلىدە سايدىن سالىققا، سالىقتىن ئادەم ياشاي-
 دىغان مەھەللىگە يېتىپ كەلدى. ئالاقىنى سايىۋەن قىلىپ پات-پات
 ئالدى تەرەپكە قاراپ كېلىۋاتقان نىياز ھېكمىبەگ يەكەن دەرياسىنىڭ
 قىرغىقىنى بىرىنچى بولۇپ كۆردى ۋە قامچىسىنىڭ سېپى بىلەن دەريا
 تەرەپنى كۆرسىتىپ تۇرۇپ:
 — قاراڭلار، ئەنە يەكەن دەرياسى، مەن يەكەن دەرياسىنى كۆردۈم،
 — دەپ توۋلىۋەتتى سەل ھاياجانلىنىپ.
 بىرەر پارچە سالىقنى بوستانلىققا، بىرەر ئېرىق سۈزۈك سۇغا تەلمۈرۈپ
 كۆزى تېشىلەي دېگەن كارۋان ئەھلى ھاكىمبەگ كۆرسەتكەن تەرەپكە
 تەڭلا قاراشتى. ئارقىدىن ئاسان ھاياجانلانمايدىغان، ھاياجانلانسىمۇ ئىچىدە
 بىلىپ، تېشىغا چىقارمايدىغان سۆرۈن تەلەت ھاكىمبەگنىڭ كىچىك بالدەك
 خۇشال بولۇپ كەتكىنىگە ھەيران بولغاندەك، ئۇنىڭ چىرايىغا قاراپ
 قويۇشتى.

نياز ھېكمبەگ راستتىنلا ھاياجانلانغاندى. ئادەتتە تاتىرىپ تۇرىدۇ.
غان چىرايى مۇسەللەس ئىچىۋالغاندەك قىزارغان، كۆزلىرى تېخىمۇ كى-
چىكلەپ، ئاغزى يۇمۇلمايلا قالغاندى. بەزىدە مەسلىك ئايىغىنى ئۈزەڭ-
گۈگە تاقاپ، ئېگەر ئۈستىدە چەۋەندازلاردەك ئۆرە تۇرۇۋېلىپ دەريانىڭ
ئۇ قېتىغا قارايتتى، نېمىلەرنىدۇ دەپ چۇقان كۆتۈرەتتى.
كۈز كېلىپ، تاغلارغا سوغۇق تەگكەچكە، دەريا سۈيى ئوبدانلا
تارتىلىپ قالغان. شۇنداقسىمۇ، بىر ئۆستەڭ كەلگۈدەك سۈزۈك سۇ تېگى
كۆرۈنۈپ تاشلىق سايغا ئوخشاپ قالغان كەڭ دەريا قىنىنىڭ بىر تەرىپىگە
يىغىلىپ، جىمجىتقىنا ئاقماقتا ئىدى.

دەريا سۈيىنىڭ تارتىلىپ كەتكەنلىكى نياز ھېكمبەگنىڭ كۆڭۈل
دەرياسىدا بارغانسېرى ئۇلغىيىۋاتقان ھاياجان ئېقىمىنىڭ ئۆز ئەركى بىلەن
مەۋج ئۇرۇشىغا ھېچقانچە تەسىر كۆرسىتەلمىدى. ئۇ ئېتىنى چاپتۇرغان
پىتى قىرغاققا يېتىپ كەلدى - دە، نەچچە ئوچۇم سوغۇق سۈنى ئاچكۆز-
ۈك بىلەن ئىچىۋەتتى. زوڭزىيىپ ئولتۇرۇپ يۈز - كۆزلىرىنى يۇيىۋېتىپ،
تەكشى ئېقىۋاتقان سۇ يۈزىدە ئۆز ئەكسىنى، خىلمۇ خىل قىياپەتتىكى نياز
ھېكمبەگنى كۆرگەندەك بولدى. تىزگىن سېرىپ تۇرغان خىيالى تىپتىنچ
ئېقىۋاتقان سۇغا قوشۇلۇپ، ئۇزاق - ئۇزاقلاغا ئېقىپ كەتتى...

قىرىق نەچچە يىل مۇقەددەم ئۇ مۇشۇ چوڭ دەريانىڭ تۆۋەن
ئېقىمىدىكى بىر مەھەللىدە جەرەن بالىسىدەك قىيغىتىپ ئويىناپ يۈرەتتى.
ئۇ چاغلار ئۇنىڭ غەمىسىز، غۇبارسىز كۈنلىرى ئىدى. دەريا سۆيىگە
پىشلىپ، قىزىق قۇمغا باغرىنى يېقىپ قانغۇچە راھەتلىنەتتى. ئورۇق،
تاتراڭغۇ، كېسەلچان دادىسى (ئۇ بوۋىسىنى شۇنداق ئاتايتتى) ئۇنى
ئەزىزلەپ ئىسمىنى نياز قويغانلىقىنى ئەنە شۇ چاغلاردا ئېيتىپ بەرگەند-
دى. ئۇنىڭ چوققىسىدا تېخى قىز بالىلارنىڭكىدەك بىر تۇتام كوكۇلىسىمۇ
بار ئىدى. بىراق ئۇ ئۆمرىدە يىغلىغىنىنى ئەسلىيەلمەيتتى، ئاكا دېمەتلىك
چوڭ بالىلار بوزەك قىلىپ چىمدىۋالغاندىمۇ غېڭ قىلىپ قويماييتتى. دادىسى

ئۆلۈپ كەتكەندىمۇ يىغلىيالمى، كۆزلىرىنى ئۇۋۇلاپ يۈرۈپ ياش چىقارغا-
ندى.

دادىسىدىن كېيىن ئۇ ئۆزىنى بەزىدە ئۇكام، بەزىدە بالام دەپ چاقىرىدىغان ئاكىسى (ئۇ دادىسىنى ئاكا دەيتتى) بىلەن ياشاپ قالدى. يادىدا قېلىشىچە، ئاكىسى ئوتۇنچى ئىدى. ئوتۇنغا بارغاندا دائىم بېشىنى چۆكۈرۈپ ماڭىدىغان قاشاڭ ئېشەككە ئۆزىنى مىندۈرۈۋېلىپ مۇشۇ دەريا بويىغا ئېلىپ باراتتى ۋە ئوتۇن كولىغاچ قاراقت، ئالقات دېگەندەك تاتلىق ياۋا مېۋىلەرنى ئۈزۈپ بېرەتتى. قايتىپ كېلىۋېتىپ ئۇنى تۆگە تايلاق ئېتىپ گەجگىسىگە مىندۈرۈۋالاتتى. قىش كۈنلىرى ئۆتمەستۈشۈك بولۇپ كەتكەن جۇۋىسىنى ئۈستىگە يېپىپ قويۇپ، ئۆزى كېچىچە تىترەپ چىقاتتى.

ئۇ چوڭ بولدى، چوڭ بولغانسېرى ئوتۇنچى ئاكىسى ئۇنى دۈشكە-لەيدىغان، ئۇرۇپ - تىللايدىغان بولۇپ قالدى. ھەتتا سوغۇق ئۆيگە سولاپ قويۇپ نان بەرمەيدىغان، قوشنىلارنىڭ بالىلىرى بىلەن ئوينىغىلى قويمايدىغان بولۇۋالدى. قىزىق ئىش، كۈچى يېتىدىغان بالىلارنى ئۇرغانغا، قوشنىلارنىڭ تېمىنى شورا قىلىپ، ئۈچ - تۆت تال ئالمىسىنى ئۈزۈپ يېگەنگە نېمە بولاتتى؟ سەن ئۇرمىساڭ ئۇلار سېنى ئۇرىدۇ، ياۋاش بولساڭ ئۇلار ياۋاش ئىكەن دەپ ئانىنى تاپىدۇ، تاش-تاياقنىڭ ياكى مۇشتۇمۇڭنىڭ تەمىنى تېتىتىپ قويىمىساڭ ئۇلارنى قانداقمۇ باش ئەگدۈرەلەيسەن؟ باش ئەگدۈرمىسەڭ ئوغۇل بالا دەپ مەيدەڭگە مۇشتلىغاننىڭ نېمە پايدىسى؟ دادىسىنىڭ ئۆزىگە نېمە ئۈچۈن تاش يۈرەكلىك قىلىدىغىنىنى ئۇ كېيىنچە چۈشىنىپ قالدى. قوشنىسىنىڭ ئوغلى ئادەم كۆپ يەردە ئۇنى «ھارامدىن بولغان» دەپ تىللىدى. سۇ قاپقىنى سۇندۇرۇۋەتكىنىگە خاپا بولغان بىر ئايال: «سەن زاراتگاھلىقتىن تېپىۋالغان شۇم بالا، شۇم بالا بولمىساڭ ئادەم ئۇرۇپ، قاپاق چاقامتىڭ» دەپ ئاھانەت قىلدى. دەسلەپتە ئۇ تەڭتۈشلىرى بىلەن «مەن شۇم بالا ئەمەس، ئۆزۈڭ شۇم بالا!» دەپ زاكونلاشتى - يۇ، لېكىن «شۇم بالا دېگەن نېمە؟» دېگەن بىر سوئال

ئۇنىڭ كاللىسىغا ئورنىشىۋالدى. دادىسىدىن سوراپ كۆرۈۋېدى، ئۇ «ئاغ-
زىڭنى يۇم» دەپلا بولدى قىلدى. چوڭ ياشلىق بالىلاردىن سوراپ كۆردى،
ئۇلار مەسخىرە قىلىپ «ھارامدىن بولغان بالىنى شۇم بالا دەيدۇ» دېگەن-
دەك پەلپەتەش جاۋابلىرىنى بەردى.

شۇنداق كۈنلەرنىڭ بىرىدە، ئۇ قوشنىسىنىڭ ھويلىسىغا چالما ئاتقان
باھانە بىلەن دادىسىدىن خېلى ئەدەب يېدى. شۇنىڭ بىلەن ئۇ ئۆزىنى
بالام دەۋالغان كىشىدىن بىراقلا يۈز ئۆرۈپ، بېشى قاينان، پۇتى تايغان
تەرەپكە كېتىپ قالدى...

ئۇ ماڭا - ماڭا، ئاخىرى شەھەرگە كېلىپ قالدى. شەھەردە ئىگىسىز
قالغان قوتۇر كۈچۈكتەك ئۇرۇلۇپ - سوقۇلۇپ يۈردى. ياز كۈنلىرى كۈن
نەدە كەچ بولسا شۇ يەردە ياتتى. يەرنى سېلىنچا، ئاسماننى يېپىنچا قىلدى.
زىمىستان قىشتا ناۋايخانلارنىڭ تېخى تەپتى كەتمىگەن تونۇر بېشىدا،
خىش خۇمىدانلىرى ئالدىدا تۇنىدى. تاپسا يېدى، تاپالمىسا ئاچ كېكىرىپ
يۈرۈۋەردى. بىر كۈنى ئۇ ئاشخاندا خېرىدارلاردىن ئاشقان غىزانى يەپ
يۈرگەندە، ئاشخانا خوجايىنى ئۇنىڭغا «ئوچاققا ئوت قالاپ بەر، قورسە-
قىڭنى تويغۇزىمەن، ئۈستىپىشىڭغا ئېگىن بېرىمەن» دېدى، ئۇ شۇ ھامان
ماقۇل بولدى. بىراق تۈتۈن يېپىشتىن زېرىكىپ، ئاران بىر كۈنلا چىدىيا-
لىدى. خوجايىننىڭ كۆزىنى غەلەت قىلىپ، تۆت ھور قاتلىمىنى قوينىغا
تىقتى - دە، غىپىدىلا قىلىپ قېچىپ كەتتى...

جان بېقىشنىڭ تەسلىكى پەقەت شۇ چاغدىلا بىلىنىشكە باشلىدى.
ئوغرىلىق قىلسا تۇتۇلۇپ، تاياق يېدى، «ئوغرى» دېگەن ئاتاق ئۇنى خەير
- ساخاۋەتتىنمۇ، ئاشقان ئاش، ئاشقان ناندىنمۇ قۇرۇق قالدۇردى. ئاخىرى
ئۇ ئەقىل ئىشلىتىپ، ئۆزى بىلەن تەڭ دېمەتلىك ئون نەچچە مۇساپىر
بالىنى ئەتراپىغا توپلىدى. ئۇ بالىلارنى باشلاپ قايسىبىر ناۋايخاننىڭ
ئالدىدا پەيدا بولاتتى. ئايىغى چاققان بىر بالا ئۆزى ئۆگەتكەن بىر چارە
بىلەن ناۋايىنىڭ چىشىغا تېگىپ قويۇپ توشقانداك يۈگۈرۈپ قېچىپ

كېتەتتى. رەللە بولغان ناۋاي ئۇ بالىنى قوغلاشقا مەجبۇر بولاتتى. كىچىك
نياز دەرەخنىڭ ياكى تامنىڭ دالدىسىدىن يۈگۈرۈپ چىقىپ «ئېلىڭلار!»
دەپ بۇيرۇق بەرگەن ھامان، بالىلار پەشخۇنغا چىۋىندەك ئولشىپ، گىردە،
گۆش گىردىلەرنى قويۇنلىرىغا بولۇشىچە تىقىپ، مۈشۈكتىن ئۈركۈگەن
قۇشقاچتەك تەرەپ-تەرەپكە قېچىپ كېتەتتى. ھېلىقى بالىنى تۇتالماي
كەلگەن ناۋاي ئۇنىمۇ، بۇنىمۇ قوغلاپ باقاتتىيۇ، يەلتاپان شاتۇرلارنىڭ
ھېچقايسىسىنىڭ كەينىدىن يېتەلمەيتتى. نىياز بولسا بۇلانغان ناننىڭ
پېرىمىنى ئالاتتى. پېرىمىنى قول ئاستىدىكىلىرىگە بۆلۈپ بېرەتتى.

بازار سەيلىسىگە چىققان چېرىكچى ئامبال^① بىر كۈنى نىيازلارنىڭ
بۇ ئويۇننىڭ دەل ئۈستىدىن چۈشۈپ قالدى. ئۇ تەختىراۋاننىڭ روجىكى-
دىن قاراپ ئۇلارنىڭ باش قاتۇرۇپ پىلانلىغان بۇ ھەرىكىتىنى باشتىن-
ئاخىرغىچە كۆزەتتى ۋە توپ بېشى نىيازغا قىزىقىپ قالدى. ئۇ چېرىكلىرىنى
بۇيرۇپ نىيازنى چاقىرىپ كېلىپ پاراڭغا سالدى. چېرىكچى ئامبال ئۇنىڭ-
دىن سورىدى:

— ئېتىڭ نېمە؟

— نىياز!، — نىياز تېنىمەي، تەمتىرىمەي جاۋاب بەردى.

— سەن كىمنىڭ بالىسى بولىدۇ؟

— دادامنىڭ.

— بۇنداق ئوغرىلىق قىلىشنى ئۆزى ئويلاپ تاپتىمۇ؟

— مەن ئويلاپ تاپماي كىم ئويلاپ تاپاتتى؟ — ئۈستىبېشىنى قاسماق

بېسىپ كەتكەن ئون ئىككى - ئون ئۈچ ياشلاردىكى نىياز قارا دۈردۈن

يەكتەك، قارا پوسما كىيگەن، ئۇزۇن چېچىنى بىر تال قىلىپ ئۆرۈۋالغان

چېرىكچى ئامبالنىڭ سوئالغا گاھىدا ئۆز تىلى بىلەن گاھىدا ئۇنىڭ تىلى

① چېرىكچى ئامبال — ئۆز زامانىسىدا چوڭراق ناھىيىلەرگە، ۋىلايەتلەرگە قويۇلىدىغان ھەربىي ئەمەلدار.

بىلەن جاۋاب بەردى. نىيازنىڭ بۇ تۇرقى، بولۇپمۇ سۇلالە تىلىنى ئانچە-
مۇنچە سۆزلىيەلەيدىغانلىقى چېرىكچى ئامبالغا يېقىپ كەتتى، ئۇنىڭ پەم-
گە، بىر توپ سەرگەردان بالىنى ئىشقا سېلىپ ئارىدىن نەپ ئۇندۇرەلىگە-
نىگە ئوبدانلا ھەۋەس قىلىپ قالدى.

— ئاتا - ئاناڭ قەيەردە؟ — سورىدى چېرىكچى ئامبال ئۇنىڭ

تېگىنى بىلىپ باقماق بولۇپ.

نىياز يالغان ئېيتتى:

— بىلمەيمەن، ئەقلىمگە كەلسەم مۇشۇنداق يالغۇز يۈرۈپتىمەن.

— ماڭا بالا بولۇشنى خالامدۇ؟

نىياز كۆزلىرىنى يوغان ئېچىپ باشقىلار «دۇڭ دارپىن» دەپ خىتاپ

قىلىۋاتقان بۇ ئوتتۇرا ياشلىق كىشىگە سوئال نەزىرى بىلەن قارىدى.

— سەن باشقا قوۋم تۇرساڭ، مەن باشقا قوۋم تۇرسام، ساڭا بالا

بولسام قانداق بولىدۇ، دىمەكچىمۇ سەن؟ — چېرىكچى ئامبال باشتا سەل

ئاچچىقلانغاندەك بولدى، كېيىن بىردىنلا ئېچىلىپ كەتتى ۋە، — بىلىپ

قال بالا، ئاغزىڭغا كىم ئەمچەك سالسا ئاناڭ شۇ، كىم سېنى ئارىغا ئالسا

قوۋمىڭ شۇ، ئۇقتۇڭمۇ؟ — دېدى.

— ئۇقتۇم، دا... دادا!

شۇنداق قىلىپ، ئۇ چېرىكچى ئامبال دۇڭ دارپىنغا باقما بالا بولۇپ

قالدى. دۇڭ دارپىننىڭ ئۇنىڭدىن ئۆزگە يەنە ئىككى ئوغلى بار ئىدى،

بىرى نىيازدىن ئىككى ياش چوڭ، دۇغلاقلقىدىن بەئەينى خام كاۋىغىلا

ئوخشايتتى. يەنە بىرى، نىيازدىن بىر ياش كىچىك بولۇپ، يەپ -

ئىچىشتىن، ئويۇن - تاماشادىن ئۆزىگىنى بىلمەيتتى. نىياز ئوتتۇراچىسى

ھېسابلىناتتى.

دۇڭ دارپىن گەرچە قاپقى قېلىن، سەپرا مېجەز ئادەم بولسىمۇ، لېكىن

بالىلىرىغا مېھرىبان ۋە تەلەپچان ئىدى. ئۇ ئوتتۇراچى ئوغلى ئۆيگە

كېرىشىگىلا سۇلالە مەنسەپدارلىرىنىڭ ئادىتى بويىچە، ئۇلارغا بىر مۇئەللىم ۋە بىر مەشقاۋۇل بېكىتىپ بەردى. ئۈچ ئوغۇل تاڭ سەھەردىن چۈشكىچە مەشقاۋۇلدىن، كەچقۇرۇنلىرى مۇئەللىمدىن ساۋاق ئالاتتى. دۇڭ دارپىنىڭ تاپشۇرغىنى بويىچە، مۇئەللىم ئوقۇغۇچىلىرىنىڭ سەۋەنلىكىگە ھەرگىز يۈمە- شاق قوللۇق قىلمايتتى. ساۋاقنى ياد ئالالمىغانلارنى قايسى بالا بولۇشىدىن قەتئىينەزەر، ئالغانلىرىنى ئاچقۇزۇپ، كىچىككىنە پالاق بىلەن ئۇرۇپ تېرىسىنى سويۇۋالغاندەك قىزارتتۇپتەتتى ياكى ھەر بىر ئالغىنىغا ئىككىدىن خىش قويۇپ، نەچچە ئاشپىشىم ئۆرە تۇرغۇزۇپ قوياتتى. لېكىن بۇنداق قاتتىق قوللۇق ئالدى بىلەن نىيازغا پايدا ئېلىپ كەلدى. كۆپ ئۆتمەي ئۇ «باياننامە» دىن تارتىپ، «ئۈچ خەتلىك دەستۇر»، «تۆت نامە، بەش كىتاب» قىچە سۈدەك يادلاپ بېرەلەيدىغان بولدى.

ئېگەكلىرىنى قويۇق تۈك باسقان، بۇقا سۈپەت كۈچتۈڭگۈر مەشقا- ۋۇل رەھىم - شەپقەت دېگەننى ئوقمايدىغانلا ئادەم ئىدى، كۆزلىرىدىن قان قۇيۇلۇپ تۇرغان بۇ پالۋان ئۈچ ئوغۇلغا قىلىچ چىپىشتىن، نەيزە سانجىشتىن، موللاق ئېتىشتىن تەلىم بېرەتتى. قۇم قاچىلانغان خالتىنى لىمغا ئېسىپ قويۇپ، پەشۋا ئېتىشىنى، مۇشت ئۇرۇشىنى ئۆگىتەتتى. ساۋاق ئالالمىغانلارنى يۈز - خاتىرە قىلماي دۇمبالايتتى. چىرايلىرى ئوسمىدەك كۆكرىپ، يوتا، بىلەكلىرى خېمىردەك ئىشىشىپ كەتكەن بالىلار تاياق ئاستىدا ۋاي دېيىشىكىمۇ پېتىنالماتتى.

دۇڭ دارپىن بەزىدە ۋاقىت ئاجرىتىپ ئۈچ ئوغلىنىڭ ھۆنىرىنى تاماشا قىلاتتى. بىر كۈنى ئۇ ئۇلارنىڭ قىلىچۋازلىق ماھارىتىنى كۆرۈپ بولغاندىن كېيىن چوڭ ئوغلى بىلەن نىيازنى روبرو تۇرۇشقا بۇيرۇدى. دە، چوڭ ئوغلىغا قاراپ:

- رەقىبىڭنى بىر مۇشت بىلەن يىقىتىۋەت! — دەپ ۋارقىرىدى. چوڭ ئوغلى نىيازنى كېلىشتۈرۈپ بىرنى سالىدى. كۆزلىرىدىن ئوت چاقناپ، بۇرنىدىن ئوقتەك قان كەتكەن بولسىمۇ، تاياق - توقماقتا پىشىپ

مۇسكۇللىرى تاشتەك قېتىپ كەتكەن نىياز قىمىرلاپمۇ قويمىدى، تۇرغان جايىدا قاققان قوزۇقتەك تۇرۇۋەردى.

دۇڭ دارپىن نېمىشقىدۇ كۆزلىرىنى چەكچەيتتى، بامبۇك ئورۇندۇقتىن دەسسە تۇرۇپ نىيازغا قاراپ ھۆركىردى؛

— ئۇنى نېمىشقا ئۇرمايسەن، نېمىشقا قول ياندۇرمايسەن؟

نىياز ھېچنېمىنى چۈشەنمىگەندەك، كۆزلىرىنى چىمچىقلاقتى ۋە:
— نېمىشقا قول ياندۇراتتىم، ئۇ مېنىڭ ئاكام تۇرسا، — دەپ جاۋاب بەردى.

— ئەبلەخ، — دەپ توۋلىۋەتتى دۇڭ دارپىن نىيازغا ھاسسىنى تەڭلەپ، — مۇشت يېگىنىڭ ئۈچۈن جەزمەن قىساس ئېلىشنىڭ كېرەك، كۆزۈڭنى ئويغاننىڭ كۆزىنى ئوي، چىشىڭنى تۆككەننىڭ چىشىنى تۆك. قىساسقا كەلگەندە ئاتاڭ بولسىمۇ ئاياپ ئولتۇرما. ئۈرە رەقەبىڭنى، ئۇ لامزەللىنى تۇرۇپ يىقتىۋەت!

نىياز كالتە كۆڭلىكىنىڭ ئۈستىدىن باغلىۋالغان پوتىسىنى چىكىتىۋالدى. — دە، لەۋلىرىنى قاتتىق چىشلىدى، قۇيۇندەك پىرقىراپ كېلىپ ئاكىسىنىڭ بۇرنىغا توغرىلاپ بىر مۇشت قويدى. ئاكىسى ئىككى - ئۈچ قەدەم يەرگىچە سەنتۈرۈلۈپ بېرىپ، ئۆگزىدىن تاشلانغان كاۋىدەك، «ۋاق» لا قىلىپ ئوڭدىسىغا چۈشتى. بۇرنىدىن تىرىدە قان كەتتى.

— مانا ئەمدى جايىدا ئىش قىلدىڭ، يارايىسەن نىياز، يارايىسەن، — خان ئامبال خۇش بولۇپ چاۋاك چېلىپ كەتتى ۋە مەشقاۋۇلغا قاراپ دېدى، — ئوغلۇم نىيازغا بىر قۇر ئۈستىباش ئىنئام قىلىڭلار!

مەشقاۋۇل تەقلەپ قويغان بىر قۇر كىيىمنى ئېلىپ چىقىپ نىيازغا كىلدۈردى. ھوشۇقنى يېپىپ تۇرىدىغان، پىيالىنىڭ ئاغزىچىلىك يۇمىلاق گۈللىرى بار ئۇزۇن يەڭلىك تاۋار يەكتەك، قارا لاتا كەش، ئۈچىدا پۆپۈكى

بار قارا پوسما ئۇنىڭغا خۇددى ئۆزىنىڭكىدەكلا يارشىپ كەتتى. دۇڭ دارىن ۋە باشقىلار ئۇنى ھۈرمەتلەپ «دۇڭ نىياز» دەپ ئاتايدى. خان بولۇشتى، بەزىلەر: «ئەر شويە»^① دېيىشتى، دۇڭ نىيازنىڭ تاۋى ئۆسۈپ، مەرتىۋىسى كۈندىن-كۈنگە كۆكلەپ باردى. چىرىكچى ئامبالنىڭ خان ئامبالغا تەۋسىيە قىلىشى بىلەن ئامبال يامۇلىدا باشتا مەھرەم، كېيىن مەرشەپ بېگى بولدى. كېيىنچە دۇڭ دارىننىڭ ئاتىدارچىلىقى ئارقىسىدا يەكەن خان ئامبالغا بەشىنچى جەرىكلىك ئىشكىئاغا بولۇپ، مۇسۇلمان پۇقرالارنى ئۆز ئالدىغا سوراپ يۈردى.

مىلادى 1864- يىلىغا كەلگەندە، يەكەن دىيارىدا چوڭ داۋالغۇش يۈز بەردى. ئامەت قۇياشى خۇيزۇلارنىڭ بېشىدا پارلاشقا باشلىدى. دۇڭ نىياز كۆپ باش قاتۇرمايلا سۇلالە ھۆكۈمىتىنىڭ زاۋالغا يۈزلەنگەنلىكىنى پەملىدى ۋە دۇڭ دارىننىڭ «سېنى كىم ئارىسىغا ئالسا قوۋمۇڭ شۇ» دېگەن تەلىمى بويىچە، بىر كېچىدىلا خۇيزۇلار تەرەپكە ئۆتۈۋالدى. دۇڭ نىياز دېگەن ئىسمىدىن ۋاز كېچىپ، ئۆزىنى «ما نىياز» دەپ ئاتىۋالدى. يات تائىپە قولىدا خورلىنىشتىن ئۆلۈمنى ئەلا بىلگەن چىرىكچى ئامبال بالا-چا-قىلىرى بىلەن بىللە مىلتىق دورىسى قاچىلانغان قاپ ئۈستىگە ئولتۇردى. - دە، ئالدىنى كۈنچىقىش تەرەپكە قىلىپ تەزىم- تەۋەزۇلارنى بەجا كەلتۈرگەندىن كېيىن دوزغا غاڭزىسىنىڭ ئوتىنى يېقىپ پارتلاپ ئۆلۈۋالدى. بۇ پارتلاشتا خان ئامبالنىڭ ئىشكىئاغىسى- چىرىكچى ئامبالنىڭ ئوتتۇرانچى ئوغلى دۇڭ نىيازلا نەق مەيداندا يوق ئىدى.

كېيىنكى كۈنلەردە بۇ يۇرتتا نۇرغۇن قېتىملاپ ئالتۇپىلاڭ كۆتۈرۈۋالدى. كۆپ كىشىلەر ئەقىدىسىدىن ۋاز كەچمەي ئۆلۈم شەرىپىنى ئىچتى، يەنە بىر مۇنچىلىرى ياقا يۇرتلارغا، چۆل - دەشتلەرگە قېچىپ سەرسان-سەرگەردان بولۇپ كەتتى. ئەمما نىياز ھېكمىبەگلا بېلىقئالغۇچقا ئوخشاش،

① ئەر شويە — ئوتتۇرانچى بەگزادە دېگەن مەنىدە.

ئاسماندىمۇ، سۇدىمۇ ياشاۋەردى، شاختىن-شاخقا ئاتلاپ، بەرگەن مەنسەپنى تۇتۇپ، كۈننىڭ سېرىقىنى كۆرۈپ يۈرۈۋەردى...
نياز ھېكمىبەگ سۈنەكسىدە ئۆز سۈرىتىنى كۆرمەكتە ئىدى. قاسماق باسقان چىرايى، پەرىجە، ئۇتۇغات ياكى ئاق بۆك كىيىۋالغان تۇرقى، سەللە، تونلۇق قىياپىتى كۆز ئالدىدىن ئۆتۈۋاتاتتى...
— بېگىم، مۇھەممەت يۈنۈسجان ھەزرەتلىرىنىڭ ئالدىلىرىغا ئەۋەت-كەن ئادىمى يېتىپ كەلدى، — ياساۋۇل بېشىنىڭ ئىككىنچى قېتىم بەرگەن مەلۇماتى نىياز ھېكمىبەگنى خىيال قۇچقىدىن تارتىۋالدى. ئۇ دەريانىڭ يەكەن تەرەپتىكى قىرغىقىدا ئالدىغا كەلگەنلەر بىلەن كۆرۈشتى ۋە ئۇلارنىڭ ھەمراھلىقىدا يەكەن شەھىرىگە يۈرۈپ كەتتى.

يېگىرىمىنچى باب

ئاي پاتقان ئاخشام

يەكەن ھاكىمىبېگى مۇھەممەت يۈنۈسجان شاغاۋۇلنىڭ تۇرار جايى شەھەرنىڭ كۈنپېتىش تەرىپىگىرەك جايلاشقاندى. ئۆز زامانىسىدا ئىچكىرى ئۆلكىلەردىن تەكلىپ قىلىنغان ماھىر ئۇستىلار ياساپ چىققان بۇ كاتتا ئىمارەتنىڭ ھەممە يېرىدىن قەدىمكى بىناكارلىق ئالامەتلىرى روشەن گەۋ-دىلىنىپ تۇراتتى. يىراقتىن كۆزگە تاشلىنىدىغان قىزىل دەرۋازىسى قاغىلىق-تىن توشۇپ كېلىنگەن ياڭاق ياغىچى بىلەن نەقىشلەنگەندى. پىششىق خىشتىن پۇختا قىلىپ ياسالغان بۇ ئىمارەت ھاۋا ئوچۇق كۈنلىرىدىكى كەچكى شەپقەت ئوخشايتتى. خانىداننىڭ ئېگىز شىپاڭلىرى بىلەن بوي تالاشقان قاپاق تېرەك، سۆگەت دەرەخلىرى ئۈستىدە قۇشلار ئۇۋا سېلىشقا-ندى. ئەجدىھا نەقىشلىق تۇچ ھالقا ئورنىتىلغان دەرۋازىدىن كىرگەن ئادەم

كەچ كۈزدە ئېچىلىدىغان رەڭمۇرەڭ گۈللەرگە مەھلىيا بولاتتى. ئۆز ۋاقتىدا «ئۆمۈر قورۇسى» دەپ ئاتىلىدىغان، چېرىكچى ئامبالنىڭ قورۇسىغا ئانچە يىراق بولمىغان يىگىرمە نەچچە خانلىق بۇ ئىمارەتتىن پەقەت خان ئامبال ۋە ئۇنىڭ ئائىلە تاۋابىئاتلىرىلا پايدىلىناتتى. مەنسەپكە تەيىنلەنگەن ھەربىر يېڭى خان ئامبال سېپىل دەرۋازىسىدىن كىرىپلا ئۈدۈل مۇشۇ قورۇغا كېلىپ جايلىشاتتى. ئەمىلىدىن ئايرىلغان كونا ئامبالمۇ نەچچە ئون ھارۋا بايلىقىنى ئېلىپ مۇشۇ يەردىن يۇرتىغا قاراپ يولغا چىقاتتى. كىشىنىڭ ھەۋىسىنى كەلتۈرىدىغان بۇ قورۇ كېيىنكى كۈنلەردە ئىسيانچى خۇيزۇلارغىمۇ، ئابدۇراخمان ھەزرەتكىمۇ، كۇچادىن كەلگەن خوجىلارغىمۇ تەۋە بولدى. ياقۇپبەگ يەكەننى قولغا كىرگۈزگەندە خوجىلارنىڭ ئىلكىدىن بىر كېچىدىلا مۇھەممەت يۈنۈسجاننىڭ قولىغا ئۆتتى. بۇ يېڭى ھاكىمبەگ دەرۋازا بېشىدىكى زەر خەتلىك لەۋھەنى، دەرۋازىنىڭ ئىككى تەرىپىدە ئادەم يەيدىغان قىياپەتتە زوڭزىيىپ ئولتۇرىدىغان بىر جۈپ شىر ھەيكىلىنى ئېلىپ تاشلىدى - دە، نەزىر بېرىپ، بىرەر قۇر ئىسرىق سېلىپ ئۆزىنىڭ تۇرار جايىغا ئايلاندۇرۇۋالدى.

بۈگۈن كەچقۇرۇن مانا مۇشۇ داڭلىق قورۇنىڭ كىچىك مېھمانخانىسىدا نىياز ھېكىمبەگنىڭ شەرىپىگە ئىپتارلىق زىياپەت ئۆتكۈزۈلۈۋاتاتتى. مول نازۇنپەتلەر تولۇپ كەتكەن داستىخاننىڭ تۆر تەرىپىدە نىياز ھاكىمبەگ، يېنىدا شەيخۇلئىسلام جايىنامازدا ئولتۇرغان تالىپتەك يۈكۈنۈپ، مۇلايىم قىياپەتتە ئولتۇرۇشاتتى. مەمنۇنلۇقتىنمۇ ياكى ئەدەب يۈزسىدىنمۇ، ئىشقىلىپ چىرايلىرىدىن كۈلكە كەتمەيتتى. سورۇن ساھىبخانى مۇھەممەت يۈنۈسجانمۇ ھاكىملارنىڭ ئادىتى بويىچە مېھمانلار بىلەن بىر قاتاردىن ئورۇن ئالغانىدى. باش داستىخانچى ۋە چاققانغىنە كىيىنگەن بىرنەچچە غۇلام پەگاھدا قول باغلاپ، پەرمان كۈتۈپ تۇرۇشاتتى.

نىياز ھېكىمبەگ تەكلىپ بىلەن داستىخانغا پاتىھە بەرگەندىن كېيىن زىياپەت رەسمىي باشلىنىپ كەتتى. مېھمانغا ھەمراھ بولغۇچىلار نەچچە

كۈندىن بېرى غىزا يېمەي، ئۇلارنى كۈتۈپ تۇرغاندەك، مېھمانلار بىلەن تەڭ داستىخانغا قول ئۈزۈشتى. ئاق سانجىلغان قويۇق ساقىلى مەيدىسىنى ياپقان، جۇۋاننىڭكىدەك پارقىراق مەڭزىدىن ئىرماش-چىرماش قىل قان تومۇرلىرى ئېنىق كۆرۈنىدىغان، چوڭ - چوڭ كۆزلىرىدىن كۈلكە تۆكۈلۈپ تۇرىدىغان مۇھەممەت يۈنۈسجان ئاۋۋال ئېغىز ئاچتى:

— كەمىنە بۇرادەرلىرى جانابىي ئاتالىق غازىنىڭ مۇبارەك بېشىنى تۈتۈپ، بوۋىلىرىمىزنىڭ قەبرىسى ياتقان ئەزىز يۇرتىمىزدىن بۇياقلارغا كەلگىلى خېلى كۈنلەر بولۇپ قاپتۇ. قەشقەرىيەدە دىنىي ئىسلام قۇياشى كۆتۈرۈلۈپ، جاھالەتكە چەك قويۇلغان بىر يىل مابەينىدە بولسا، مانا مۇشۇ يەكەن دىيارىدا ئىستىقامەت قىلىپ تۇرۇپتىمەن. قوينى سۇلتان سەئىدخان^① كەبى بۈيۈك موغۇل سۇلتانلىرىنىڭ ئالتۇن تەختىگە، جەننىتى شاھانە جەسەتلىرىگە جاي بەرگەن بۇ يۇرت پېقىر ھاكىمبەگنىڭ ئىككىنچى يۇرتى، شۇنداقلا نىياز ھېكمبەگدەك كاتتا ئەربابنىڭ ئۆز يۇرتىدۇر. كەرەملىك ئاللا ئۇلۇغ روزا - رامزان ئېيىدا يۇرتىنى سېغىنغان ھاكىمبەگ جانابلىرىنى ئانا دىيارىغا چىللاپ كەپتۇ. بۇ بىزنىڭ ۋە يەكەن رەئىيەسىنىڭ شەرىپىمىزدۇر. بۇنداق تەنتەنلىك چاغلاردا جانابلىرى ئۈچۈن تۆگە سويى-ساقمۇ ئازلىق قىلاتتى. ھېلىمەم خۇدا راۋا كۆرسە كېيىنكى كۈنلەردە كېمىمىزنى تولدۇرۇپ، مېھمانلىرىمىزنىڭ كۆڭلىنى ئوبدانراق ئېلىۋالارمىز دېگەن ئويدىمىز، — مۇھەممەت يۈنۈسجان خۇددى تارتىنغاندەك بېشىنى ئېگىپ، سورۇن ئەھلىگە باش لىگىشتىپ قويدى، ئاندىن، — قېنى، ئېلىشىلا، بىمەزە داستىخانىمىزغا ئۆز ئۆيلىرىدىكىدەك ئىلتىپات قىلىشىلا، — دەپ بىر كاپام پۇلۇنى «كوملا» قىلىپ ئاغزىغا ئاتتى.

① سۇلتان سەئىدخان — يەكەن خانلىقىنىڭ تۇنجى سۇلتانى. چاغاتاي ئەۋلادى، تۇغلۇق تۆمۈرخاننىڭ يەتتىنچى ئەۋلادى. سۇلتان ئابدۇرەشىتخاننىڭ دادىسى. مىلادى 1514 - يىلى يەكەن خانلىقىنى قۇرۇپ، مىلادى 1533 - يىلى ۋاپات بولغان. يەكەندىكى ئالتۇنلۇق قەبرىستانلىقىغا دەپنە قىلىنغان.

مۇھەممەت يۈنۈسجاننىڭ ماختىغۇدەك مېھماندوستلۇقى، سۆز دۇردا-
نلىرىدىن تىزىلغان پاساھەتلىك نۇتقى، بۇرادەرلەرچە سەمىمىي تەكەللۈپ-
لىرى، ئۇنىڭغا ئىچىدە غۇم ساقلاپ يۈرگەن نىياز ھېكمىبەگنى ئوبدانلا
خىجىل قىلىپ قويدى.


توغرىسىنى ئېيتقاندا، نىياز ھېكمىبەگ مۇھەممەت يۈنۈسجاننى ئانچە
ياقتۇرۇپ كەتمەيتتى. ياقتۇرما سىلىقىنىڭ سەۋەبىمۇ بەكلا ئاددىي ئىدى،
يەنى ئۇ پەرغانىدىن قەشقەرگە، قەشقەردىن يەكەنگە كەلمىگەن بولسا،
ھەتتا دۇنيادا مۇھەممەت يۈنۈسجان دەيدىغان بىر ئادەم مەۋجۇت بولمىغان
بولسا، ئۇ ئۆز يۇرتىغا ئۆزى ھاكىمىبەگ بولۇپ، دوست - دۈشمىنى ئالدىدا
پاھ دېگۈدەك دەۋران سۈرگەن بولاتتى. تۆت ھاكىمىيەتكە كەتمەن چاپقان
قوللىرىنىڭ ھاردۇقى چىقىپمۇ قالاتتى.


بىراق، قىسمەتنىڭ تەتۈر شامىلى ئۇنى بىر تال خەستەك ئۇچۇرۇپ
ئۇدۇل خوتەنگە ئاپىرىپ تاشلىدى. كېچە - كۈندۈز ئارزۇ قىلغان يەكەن
ھاكىملىقى مانا مۇشۇ يات يورتلۇققا نېسىپ بولۇپ كەتتى. ئۇ ئىچ -
باغرىغا تۈمەننىڭ چايان كىرىۋالغاندەك تولغاندى، ھەسەت يانغىنىدا ئۆر-
تەندى، ئۇنىڭغا ئۆلۈم تىلىدى. لېكىن، «پىتنىڭ قارغىشىغا ئىت ئۆلمەپتۇ»
دېگەندەك، ئۇ يەكەندە يۇرت سوراپ يۈرۈۋەردى، ئاخىرى ئۇ مۇھەممەت
يۈنۈسجاننىڭ ئۆلۈمىنى كۈتۈپ، تاقەت قىلىشقا مەجبۇر بولدى.

نىياز ھېكمىبەگ بۈگۈن پېشىن بىلەن شەھەر ئىچىگە كىرىپ،
«دوسمۇھەممەت سارىيى» دەيدىغان بىر سارايدا ئورۇنلاشقاندى. ئۇ سارايدا
چۈشۈپ ئۇزۇن ئۆتمەيلا ئويلىمىغان يەردىن مۇھەممەت يۈنۈسجان ئەۋەت-
كەن ئىپتارلىق زىياپەت تەكلىپىنى تاپشۇرۇۋالدى. ئۇنىڭغا نېمە ئامال؟
ئۆلۈمىنى تىلىگەن ئادەم تېخى ئۆلمىگەنكەن، ھەتتا ئۆلۈش ئېھتىمالىمۇ
يوق ئىكەن. شۇنداقتىمۇ ياقۇپبەگكە ئون نەچچە يىل مىرزىلىق قىلغان،
ئۇنىڭ بىلەن قېرىنداشتىن چارە يېقىن ئۆتىدىغان بۇ «قاقباش» بىلەن
يالغاندىن بولسىمۇ باردى - كەلدى قىلىش، ھەسەت ئوتىنى ۋاقتىنچە

بېسىپ تۇرۇش نىياز ھېكمىبەگنىڭ قولىدىن كېلەتتى. شۇنداق ئىكەن،
ئۇنىڭ ھۇزۇرىغا ئىككى قولىنى بۇرۇنغا تىقىپلا بارالمايتتى.
نىياز ھېكمىبەگ ياقۇپبەگكە ئاتاپ ئەكىتىۋاتقان تارتۇق - پىشكەش-
لەردىن ئاز بىر قىسمىنى ئايرىپ مەھرەملىرىگە كۆتۈرتتى. ياساۋۇل بېشى
بىلەن ئىككى نەپەر ياساۋۇلنى گۈلئايىمنى، سوۋغا - سالاملارنى ساقلاشقا
قالدۇرۇپ، باشقا مەھرەملەرنى روزا - رامزاننىڭ ھەققىدە ئازاد قىلىۋەتتى.
دە، يەكەنلىك مرزا بېشىنىڭ كەينىگە چۈشۈپ «ئىپتارلىق» زىياپەتكە
يۈرۈپ كەتتى...

«توۋا، ئۆمرىدە كەپە يۈزى كۆرمىگەن بۇ ساياق مۇشۇ يەردە
ئولتۇرىدىكەن - دە!» — ئۇ تونۇش قىزىل دەرۋازا ئالدىغا كېلىپلا بىر
ئۇھ تارتتى ۋە ئىچ - باغرىنى سۇغۇرۇۋالغاندەك پۇچۇلىنىپ كەتتى.
نىياز ھېكمىبەگ ئەپيۈنكەش قېرى خان ئامبالغا ئىشكىئاغا بولۇپ
يۈرگەن كۈنلىرىدە بۇ قىزىل تاملىق ئوردىغا بەزىدە دۇڭ دارپىن بىلەن،
بەزىدە ئۆز رايى بىلەن پات - پات كېلىپ تۇراتتى. يالغۇز كەلگەن
چاغلاردا ئامبالنىڭ رۇخسىتىنى كۈتۈپ سائەت - سائەتلەپ ساقلاپمۇ
قالاتتى. بۇنداق چاغلاردا ئۇ بىكار تۇرۇشنى خالىمايتتى ۋە قاراۋۇللاردىن
سۈپۈرگە سورىۋېلىپ دەرۋازا ئالدىنى ئىدىتلاپ سۈپۈرۈپ چىقاتتى، ئەخ-
لەتلەرنى زېھىن قويۇپ تېرەتتى، سۇ سېپەتتى. قاچانكى خان ئامبال
ئۇيقۇغا قېنىپ ھاۋا يېگىلى تالاغا چىققاندا ياكى ئەپيۈن خۇمارى بېسىلغاندا
ئاندىن ئۇنىڭ قوبۇل قىلىشىغا مۇشەرىپ بولاتتى. خان ئامبالنىڭ ئەسنى-
كى تۇتۇپ، خۇمارى قوزغالغۇچە بولغان ۋاقىتنى غەنىمەت بىلىپ، «پالا-
نى بەگ مۇنداق دېدى»، «پۇستانى بەگ ئۇنداقچى» دەپ ئادەم چاقاتتى.
كىملىرىندۇ مەنسەپكە قويۇش، كىملىرىندۇ مەنسەپتىن قالدۇرۇش ھەققىدە
تەكلىپ بېرەتتى. «قېلىنلىق يېرىم دۆلەت» دېگەندەك، تاكى خان ئامبال
ئىتنى قوغلىغاندەك قوغلىمىغىچە ئاغزى بېسىلمايتتى.
بىر كۈنى ئۇ تاغلىقلارغا ئەكەلدۈرگەن ئۇلاي گۆشىنى، ئېيىق





تاپىنىنى كۆتۈرۈپ بۇ يەرگە كەلدى. ھاراق ئىچىپ، تەڭشىلىپ قالغان خان ئامبالنىڭ مەردلىكى تۇتۇپ، ئۇنى بىر توپ مېھمانلىرىنىڭ ئالدىغا باشلاپ كىردى. ئۇلار ھاراق - شاراپتىن زېرىكىپ ئويۇن - تاماشا خالاپ تۇرغان بولسا كېرەك، خان ئامبال سورۇن باشقۇرغۇچىغا شۇنداق ئىشارەت قىلىۋىدى، ئۇ بىر قەدەر ھاراقنى كۆتۈرۈپ دۇڭ نىيازنىڭ ئالدىغا كەلدى

ۋە:

— دۇڭ نىياز، ئېلىڭ، بۇنى تېتىپ بېقىڭ، — دېدى.

نىياز ھېكمەتگە دۇردۇن نېمچىسىنىڭ يېڭى بىلەن ئاغزى - بۇرنىنى توسۇپ، چىرايىنى پۇرۇشتۇردى. خان ئامبال قولىنى بىرلا سىلكىپ:

— ئىچمۇپتىڭ، سىز بىزنىڭ ئوبدان پۇقرا، ئىشكىئاغا دېگەن خان

ئامبالنىڭ دېگىنىنى قىلمىسا خان ئامبال خاپا بولىدۇ، جازالايىدۇ. ئىچسە

چوڭ چوڭ ئىش بېرىدۇ، — دېدى.

نىياز ھاكىمەتگە كۆزىنى چىڭ يۇمۇپ، ئىككى بارمىقى بىلەن بۇرنى -

نى مەھكەم قىسۋالدى - دە، ھاراقنى گۈپ قىلىپلا ئىچىۋەتتى.

ئۇ تۇنجى قەدەر قىقىلىپ، نەپەس ئالالماي قالدى. قىرتاق بىر

نەرسە قىزىلىۋىگىچىنى تاتلاپ ئۆتۈپ كەتكەندەك بولدى. ئەمما ھايال

ئۆتمەي، يۈزى كۆپۈۋاتقاندا، بەدىنىنى لەڭلەگەن يېنىكلەپ، قىمىر

قىلىپلا ئۇچۇپ كېتىدىغاندا ھېس قىلىشقا باشلىدى.

قەدەر ئۆلىشىپ كېلىۋەردى، دۇڭ نىياز مۇ ناز قىلماي، قورقماي

ئىچىۋەردى. پاتلا مەست بولۇپ، بېشى ئۈزۈلگەن توخۇدەك ئۇيان - بۇيان

ئۈسۈپ، سەنتۈرۈلگىلى تۇردى. بېرىپ - بېرىپ خۇدىنى يوقىتىپ ئاياللار -

نىڭ قۇچىقىغا، مەنسەپدارلارنىڭ ئايىقىغا يىقىلىۋەردى. مېھمانخانىنىڭ ئوت -

تۇرىسىغا كېلىپ، نېمچىسىنى سېلىپ يەرگە ئاتتى، شايى بەلبېغىنى بويىغا

سېلىپ تايانغلاپ يۈرۈپ ئۈسسۈل ئوينىدى. مېھمانلار تېلىقىپ قانغۇچە

كۈلۈشۈپ كۆڭلىنى ئېچىشتى. «تۆڭىنى ئۈسسۈلغا سالسا يەتتە تاختا

سەۋزىنى بۇزۇپتۇ» دېگەندەك، پىرقىراۋېرىپ بېشى قايغان دۇڭ نىياز

ئاخىرى ئوڭدىسىغا يېقىلىپ چۈشتى - دە، يېگەن - ئىچكەنلىرىنىڭ
ھەممىسىنى ياندۇرۇپ، مېھمانلارنىڭ كەيپىنى ئۇچۇردى. بىر چاغدا كىمدۇر
بىرسى ئۇنى سۆرىگەن پېتى تالاغا ئاچلىق تېپىپ ھويلا تېمىغا يۆل-
سەپ قويدى ...

مۇھەممەت يۈنۈسجاننىڭ قورۇسىدىكى زىياپەت تېخىچە داۋاملاشماقتا
ئىدى. قورۇ سىرتىدا ۋە پۈتۈن شەھەر كوچىلىرىدا كەچ كۈزنىڭ ئىزغىرىن
شامىلى ئۇشقۇرتۇپ، ئۇچۇپ يۈرەتتى. كوچا بويلىرىدىكى چىنار دەرەخلە-
رىدىن تۆكۈلۈۋاتقان ئاخىرقى يوپۇرماقلار خۇددى نالە قىلغاندەك شۇ-
لاپ، پىرقىرىغان پېتى يەرگە چۈشەتتى - دە، شامال بىلەن بىللە خېلى
يەرلەرگىچە ئۇچۇپ بېرىپ، ئازگاللارغا تىقىلاتتى. ئاسماندا بولسا نە ئاي،
نە يۇلتۇز كۆرۈنمەيتتى. سوغۇق دەملەردە ئۇيۇپ قالغان سۈترەڭ تۇمان
دەرەخلەرنىڭ ئۈچىدىلا لەيلەپ يۈرەتتى.

كوچىلاردا مىرشەپلەرنىڭ، كۆزەتچىلەرنىڭ تاك - تاك ئۇرۇپ ئامان
- ئېسەنلىكتىن خەۋەر بېرىشلىرى، شامالنىڭ غۇرقىرىشى، سۆڭەك تاللىشى-
ۋاتقان لالما ئىتلارنىڭ ناگان - ناگاندا غىڭشىپ قويۇشىدىن ئۆزگە
ھېچقانداق سادا ئاڭلانمايتتى.

شوتا بويلىمايدىغان ئېگىز ئەنجان تېمى بىلەن قورشالغان دوسمۇ-
ھەممەت سارىيىمۇ تىمتاس تۈن قۇچىقىدا ئۇيقۇغا چۈمگەنىدى. قارا
قاڭالتىر بىلەن قاپلانغان ساراي دەرۋازىسىمۇ تۈن قاراڭغۇسى بىلەن
ئايىرىلماس بىر گەۋدە بولۇپ كەتكەنىدى. ساراينىڭ ئارقا تەرىپىدىكى
ئاتخانىلاردىن توقلۇقتىن شوخلۇق قىلىۋاتقان ئاتلارنىڭ تېپىشىشلىرى،
كىشەنەشلىرى ئاڭلىنىپ تۇراتتى.

شۇ ئەسنادا، دەرۋازىنىڭ ئالدىدىن ئۆتىدىغان جامە يولىنىڭ ئۇ
قېتىدىكى قويۇق دەرەخلىك ئارىسىدىن ئىككى قارا گەۋدە ئارقا-ئارقىدىن
سەكرەپ چىقتى. ساراي تېمى تۈۋىدىكى ئېگىز تۇخۇمەك دەرەخىگە مايىمۇز-
دەك يامىشىپ، شاخ بويلاپ ئۆمىلىگەنچە ساراي ئۆگزىسىگە ئۆتۈپ كەتتى.

ئۇلار غايىب بولۇپ ئۇزۇن ئۆتمەي تۇخۇمەك ئاستىدىن يۆتەل ئاۋازى كەلدى. ئاۋاز ئۈچ قېتىم تەكرارلانغاندىن كېيىن قارا دەرۋازا قىيا ئېچىلدى. دەرۋازا يۈچۈقىدىن ئاۋايلاپ دەسسەپ چىقىپ كەلگەن ئۈچ گەۋدە ساراي تېمىغا دۈمبىسىنى چاپلاپ بىر پەس جىم تۇرۇۋالدى - دە، يولنى توغرىسىغا كېسىپ ئۆتۈپ كېيىكتەك تاقلىغان پېتى دەرەخزارلىق ئارىسىغا كىرىپ كەتتى. ساراي دەرۋازىسىمۇ شەپسىزلا يېپىلىپ قالدى...

نىياز ھېكمبەگ بىر يىلدىن بۇيانقى ئەڭ خاتىرجەم ۋە كۆڭۈللۈك بىر ئاخشامنى مۇھەممەت يۈنۈسجاننىڭ ھۇزۇرىدا ئۆتكۈزدى. مەرزىلىك غزالارنى يېدى، سەپەر ھاردۇقىنى چىقىرىپ، كۆڭلىنى كۆتۈردى. شۇغى - نىسى، سورۇن ئاخىرىدا يەكەن قازىسى زىيائىدىن داموللا ئۇنى چاقچاققا يۆلەپ چىقىۋالدى.

— ھاكىمبەگ جانابلىرى، كۆڭۈللىرىگە كەلمىسە كىچىككىنە بىر سوئال بار ئىدى، — دېدى ئۇ، ئېچىلىپ - يېپىلىپ ئولتۇرغان نىياز ھېكمبەگكە ئىلتىماس ئاھاڭدا. يەكەندە ئابروي - ئىناۋەتتە مۇھەممەت يۈنۈسجاندىن كەم تۇرمايدىغان بۇ ئۆلىمانىڭ ئۆزىگە سوئال قويۇشىنى كاتتا ئابروي دەپ بىلگەن نىياز ھېكمبەگ قولىنى كۆكسىگە قويدى ۋە بېشىنى سەل ئېگىپ دېدى:

— مەرھەمەت، تەقسىر، گەرچە ئىلمى چولتا، پىكرى تېپىز كەم ئەقىللەردىن بولساممۇ، ھەزرەتلىرىنىڭ سوئالىغا چامم يەتكۈچە جاۋاب بېرەرمەن.

قازىكالاڭ بىر ئوتلام چاي ئېچىپ ئاغزىنى نەمدىۋالغاندىن كېيىن سورىدى:

— تەقسىر، ئۆزلىرىنىڭ ئىسلام تارىخىدىن خەۋەرلىرى بارمىكىن، بولۇپمۇ دىنىي ئىسلام ئۆز قۇدرىتىنى نامايان قىلغان زامانلار ۋاقىياتلىرىدىن؟

— ئاڭلىغىنىم كۆپ، بىلىدىغىنىم ئاز، بىراق، تارىخ - تەۋارىخ

دېگەنلەرنى ئانچە - مۇنچە مۇتالىپىئە قىلغانمەن.
— خوش، ئۇنداقتا قۇرەيشلىك ئەبۇ ئەززە ھېكايەتلىرىنى ئاڭلىغان-
مىدىلە؟

«قۇرەيش دېگەننىغۇ ھەممە ئادەم بىلىدۇ، بىراق ئەبۇ ئەززە دېگەن
زادى نېمىدۇ؟ ئادەم ئېتىمۇ يا شەھەر، قىشلاق ناممۇ؟» — نىياز
ھېكىمبەگ كۆڭۈل خەزىنىسىنى چالا قويماي ئاختۇرۇپ چىقتىيۇ، مۇۋاپىق-
راق بىر جاۋاب تاپالمىدى. ئاخىرى «قېنى بىرنېمە دېسە» دېگەندەك،
يېنىدا ئولتۇرغان شەيخۇلئىسلامغا قارىدى. شەيخۇلئىسلام بۇ سوئالنىڭ
ئۆزىگە قويۇلۇپ قېلىشىدىن قورققانداك ئۇنىڭدىن كۆزىنى ئەپقاچتى.
— ئۇنداق بولسا ئەبۇ ئەززە ھېكايىسىنى كەمىنلىرىدىن ئاڭلىغايلا،
— نىياز ھېكىمبەگدىن تۈزۈكرەك جاۋاب ئالالمايدىغىنىغا ئىشەنگەن قازىكا-
لان، ئۆز سوئالىغا ئۆزى جاۋاب بېرىپ دېدى، — ئەبۇ ئەززە مەككە
مۇكەررەمەدىكى قۇرەيش قەبىلىسىدىن بولمىش بىر شائىر ئىدى. ئۇ
مۇھەممەد مۇستاپاغا قارشى پىتىنلەردە قۇرەيش مۇشرىكلىرىنىڭ ئاتامانى
بولغان. بىر قېتىم ئۇ مەككە مۇشرىكلىرىنىڭ كاتتىسى ئەبۇ سۇفيان بىلەن
بىللە مەدىنە مۇنەۋۋەرەگە بېرىپ بەدىر دېگەن يەردە مۇسۇلمانلارغا قارشى
جەڭگە كىردى. مۇشرىكلار يېڭىلدى. ئەبۇ ئەززە بولسا مۇھاجىرلارغا ئەسىر
بولۇپ قالدى. كېيىن چېنىنى قۇتۇلدۇرماق ئۈچۈن رەسۇلۇللا ئالدىدا توۋا
قىلىپ، ئەبۇ سۇفياننى سۆكتى. شۇنىڭ بىلەن ئۇ ئۆلۈمدىن قۇتۇلۇپ
قالدى.

كىم بىلسۇن، مەككىگە قايتىپ كەلگەندىن كېيىن ئەبۇ ئەززە ۋەدد-
سىگە ۋاپا قىلماي يەنە مۇشرىكلار تەرەپكە ئۆتۈپ كەتتى. مۇسۇلمانلارغا
قارشى لەشكەر توپلاشتا مۇھەممەد مۇستاپانىڭ يامان گېپىنى قىلدى. ئەبۇ
سۇفيان بىلەن بىللە مەدىنىگە بېرىپ ئوھۇد تېغىدا مۇھاجىرلارغا قارشى
تىغ كۆتۈردى. ئاللا مۇسۇلمانلارنى غالىپ قىلىپ، كاپىرلارنى ھالاكەتكە
يۈزلەندۈرگەندە ئۇ يەنە بىر قېتىم رەسۇلۇللانىڭ قولغا چۈشۈپ قېلىۋىدى،

يەنە توۋا قىلىپ مۇسۇلمانلارغا مەدھىيەلەر ئوقۇدى، مۇشرىكلارغا ۋە ئەبۇ سۇفيانغا ھىسابسىز قاغىشلارنى ياغدۇردى...

بۇ ھېكايىگە قىزىقىپ قالغان سورۇن ئەھلى داستاندىن قولنى تارتىپ، ئۆزىنى ئۈنۈتقان پېتى قازىكالانغا قولاق سالدى. گەپ - سۆزلەر- نىڭ ئورانغا قاراپلا يۈرىكى تاپتىن چىقىشقا باشلىغان. نىياز ھېكمىبەگ چاندۇرما سىلىققا تىرىشىپ، قازىكالانغا پېقىنراق سۈرۈلدى.

— ھاكىمبەگ جاناپلىرى، گەپنىڭ ئوچۇقى، مەن بۈگۈن سىلنى كۆرۈپ تۇيۇقسىز ئاشۇ سويۇق شائىر ئەبۇ ئەززەنى يادىمغا ئېلىپ قالدىم، — دېدى قازىكالان ھەممەيلەن ئاڭلىسۇن دېگەندەك ئاۋازنى كۆتۈرۈپ. قازىكالاننىڭ نېمە دېمەكچى بولغىنىنى ئاللىقاچان چۈشىنىپ بولغان ھا- كىمبەگ خۇپسەنلىك قىلىپ، ئۇنىڭ سۆزىنى چاقچاققا بۇرىدى ۋە دېدى: — قازى كالان ھەزرەتلىرى، چاقچاق دېگەننى ئەجەب ئوبدان قاملاشتۇرىدىكەنلا. ئۆزلىرىنىڭ چاقچاق - ھەزىلگە ھېرىس ئىكەنلىكلىرىنى بۇرۇنلا بىلەتتىم، كەمىنلىرىمۇ چاقچاق خالايدىغان ئادەم...

قازىكالاننىڭ ئەستەرىلىك گەپلىرىدىن سەل ھودۇقۇپ تۇرغان نىياز ھېكمىبەگ «بۇرۇن» دېگەن سۆزنىڭ ئاغزىدىن قانداق چىقىپ كەتكىنىنىدە- مۇ تۇيماي قالدى. بۇرۇن ئۇ بۇ يەردە ئىشكىئاغا بولۇپ تۇرغان مەزگىللەر- دە، مانا مۇشۇ قازىكالاننى نۇرغۇن قېتىم مەسخىرە قىلغان ۋە ئەرزىمەس بىر ئەيىب بىلەن قازىلىقتىن ئېلىپمۇ تاشلىغانىدى. قازى كالانمۇ نىياز ھېكمىبەگنى بالىلىق چاغلىرىدىن باشلاپلا تونۇيتتى، چۈشەنەتتى. «بۇ- رۇن» دېگەن بۇ سۆز ئۇنىڭ كونا يارىسىنى تاتلاپ قويۇشى تۇرغان گەپ ئىدى.

زىيائىدىن داموللا «ئۇنداق قازانغا مۇنداق چۆمۈچ» دېگەندەك، نىياز ھېكمىبەگنىڭ ئۆزىنى تۇتتۇرمايۋاتقىنىنى بىلىپ، گەپنى ئېچىپلا ئېيتتى: — چاقچاق دېدىلىمۇ؟ ياق، بۇ چاقچاق ئەمەس، تەقىسىر، ئۆزلىرى ئەبۇ ئەززەگە ئوخشاش مۇقىم بىر تەرەپتە تۇرمايدىكەنلا، قايسى ھۆكۈمەت

كەلسە قانداق ھۆكۈمەتكەن دەپ سوراپ ئولتۇرمايلا خىزمەتتە بولۇۋېرىدۇ.
كەنلا. ئۆزلىرىنى ئاخىرى ئەبۇ ئەززەدەك كۈنگە قالمىسكەن دەيمەن؟
— تەقسىر، — كىمدۇر بىرى سوراپ قالدى، — ئەبۇ ئەززە قانداق
كۈنگە قالغانىدى؟

قازىكالاڭ ئاغزىغا گەپ سېلىپ بەرگەن كىشىگە مىننەتدارلىق بىلەن
دۈرگەندەك كۈلۈمسىرەپ قويدى ۋە ئۇنىڭ سوئالىغا رازىمەنلىك بىلەن
جاۋاب بەردى:

— ئەبۇ ئەززە ئوھۇد چېگىدە يەنە مەدىنە مۇسۇلمانلىرىنىڭ قولىغا
چۈشۈپ قالغان، بىراق بۇ قېتىم مۇھەممەد مۇستاپا ئۇنى كەچۈرمىگەن.
ئىككى يۈزلىمىچىلىكتە ئەيىبلەپ ئۆلۈمگە ھۆكۈم قىلغان.
سورۇن ئىچى قايناۋاتقان قازانغا سوغۇق سۇ قويغاندەكلا جىم بولۇپ
قالدى. مۇشۇ جىمجىتلىقتىن پايدىلىنىپ ئۆزىنى ئوڭشاپلىشقا ئۇرۇنغان
نىياز ھېكمەتگە: «بۇ جاھاندا پادىشاھلىق تاجىنىڭ توختالغۇسى يوق،
ئەگەر ھەزرەتلىرى بۇ تاج پالانى ھۆكۈمەتنىڭ، پالانى ئادەمنىڭ بېشىدا
توختايدۇ دەپ ئېيتىپ بېرەلگەن بولسا پىقىرمۇ ھېچ ئىككىلەنمەي شۇ
ھۆكۈمەتنىڭ، شۇ پادىشاھنىڭ خىزمىتىدە بولغان بولاتتىم» دەپ ئۆزىنى
ئاقلىغان بولسىمۇ لېكىن يەنە تېخىمۇ قاتتىقراق پەشۋاغا دۇچ كەلدى.
كۆڭلىدە قازىكالاڭغا مايىل بولۇپ سۈكۈتتە ئولتۇرغان مۇھەممەت يۈنۈس.
جاننىڭ ئارىغا چۈشۈشى بىلەن، تىل تىغلىرىنى گىرەلەشتۈرۈپ شەپقەتسىز
جەڭ قىلىۋاتقان ئىككى تەرەپ نىيىتىدىن يېنىشقا مەجبۇر بولدى. مۇنازىرە
رىدە باشتىن - ئاخىر پايدىسىز ئورۇندا تۇرۇۋاتقان نىياز ھېكمەتگە
دەردىنى ئىچىگە يۇتۇپ چىرايىغا كۈلكە يۈگۈرتتى. قازىكالاڭ بىلەن
قۇچاقلىشىپ خوشلاشتى - دە، ساراينغا قايتىپ كەلدى.

نىياز ھېكمەتگە ساراينغا كېلىپلا، قورققىنىدىن كۆزلىرى چانقىدىن
چىقىپ كەتكىلى تاس قالدى. ئۇ كۆردىكى، ئىككى نەپەر ئىشىك باقار
ياساۋۇل بوسۇغا ئۈستىدە پۇت قولى چەمبەرچاس باغلانغان ھالدا ئۆلۈك.

تەك سوزۇلۇپ ياتاتتى. قىزىل كۆڭلەك كىيگەندەك قانغا چىلىشىپ كەت-
كەن ياساۋۇل بېشىنىڭ قورسىقى قوغۇن پىچقاندەك يېرىۋېتىلگەن، كۆز
قارىچۇقى ئالايغان پېتى قېتىپ قالغانىدى. سوۋغا - سالاملارغا بولسا
ھېچكىمنىڭ قولى تەگمىگەن، قويغان يەردە قويغان پېتى تۇراتتى. بىراق،
ياقۇپبەگكە تارتۇق قىلىنىدىغان ئەڭ قىممەتلىك سوۋغاتنىڭ بىرى —
تۇتقۇن قىز گۈلنەيم سارايدىكى سولاقلىق ئۆيدىن غايىب بولغانىدى.
«خۇدايا توۋا، بۇ كىمنىڭ قىلغان ئىشىدۇ؟» — شۇنچىلىك قىسقا
ۋاقىت ئىچىدە بۇ تەرىقە چوڭ ۋەقەنىڭ يۈز بەرگىنىگە ئەقلى يەتمىگەن
نىياز ھېكمىبەگ پېشانىسىگە پاقىدە بىرنى ئۇردى - دە، تۇرغان يېرىدە
زوڭ ئولتۇرۇپ قالدى.

يىگىرمە بىرىنچى باب

چۆل ئاتلىرى ھارمايدۇ

— دەرۋىش ئانا، توختىماي بىر كېچە-كۈندۈز يول يۈردۈق، ئەمما
چۆلنىڭ چېتى كۆرۈنەي دېمەيدۇ، ئېزىپ - تېزىپ يۈرمەيلى يەنە.
— ئاسماننىڭ ئاۋۇ يېرىگە قارىغىنا، ئوغلۇم، مارجاندەك تىزىلغان
يۇلتۇزلارنى كۆردۈڭمۇ، ئۇنى تارازا يۇلتۇز دەيمىز، بۇ يۇلتۇز ئوڭ تەرد-
پىڭدىلا بولىدىكەن، ئۆزۈڭنى كۆكتېرەككە قاراپ كېتىۋاتمەن دەپ ھې-
سابلاۋەر.

كېپەك دەرۋىش بىلەن ئايىمۇھەممەت ئاتلىق كېتىۋېتىپ پاراڭلاشماقتا
ئىدى. ئۇلارنىڭ پارىڭى ئاكىسىنىڭ كەينىگە مىنگىشىپ ئۇيقۇ بىلەن
ئېلىشىۋاتقان گۈلنەيم ۋە ئېگەرنىڭ قوشىشىغا پېشانىسى تېگەي دەپ
قالغان كەرىمقۇلغا خىرە - شىرە ئاڭلىنىپ قالاتتى. يەكەندىن يولغا

چىققاندىن بۇيان بوغۇز ياكى تويغۇدەك چۆپ دىدارىنى كۆرمىگەن، كالىپۇكى ھۆل بولغۇدەك بىرەر قېتىم سۇ ئىچمىگەن ئاتلار شۇنچىلىك ئېغىر ۋە شۇنچىلىك ئاستا قەدەم تاشلايتتىكى، ئۇلارنىڭ قەدەملىرىنى ئالغاننى ئالدىغا سوزسا بەش بارماقنى يەرق ئەتكىلى بولمايدىغان زۇلمەت قاراڭغۇ-دىمۇ ئاداشماي سانغىلى بولاتتى.

ئۈچ ئاتلىق تۆت كىشى تەكلىماكان دەشتى بىلەن قاغىلىق - گۇما بوستانلىقى ئارىسىدىكى كەڭ جاڭگالدا كېتىپ باراتتى. كۆك بېتىدە چەك-چەيگەن كۆزلەردەك پارقىراپ تۇرغان يۇلتۇزلار ئەلمىساقىتىن بېرى ئادەم ئىزى چۈشمىگەن بۇ دۆڭلەر ئارىسىدا چاتقال يېرىپ كېتىۋاتقان نامەلۇم يولۇچىلارغا ھەيران بولۇۋاتقاندەك قىلاتتى. چۆل تەرەپتىن سوقۇۋاتقان سوغۇق شامال دۆڭ چوققىسىدا سەبىي قىزچاقنىڭ كوكۇلىسىدەك دىڭگە-يىپ تۇرغان يۇلغۇن شاخلىرىنىڭ، دۆڭ باغرىدىكى تىكەنلەرنىڭ ئارىسى-دىن ئۆتۈپ، سان-ساناقسىز يىلان سويلاپ كېلىۋاتقاندەك شىۋىرلىغان سادا چىقىراتتى. چۆل قويۇنىنىڭ كۈچلۈك زەربىسى بىلەن قاچاندۇر پارچىلىنىپ كەتكەن يانتاق پارچىلىرى قۇلاق تۈۋىدىن شىرقىراپ ئۆتۈپ كېتەتتى.

ئايىمۇھەممەتنىڭ كەينىدە توڭلىغىنىدىن كىرىپدەك تۈگۈلۈپ ئولتۇر-غان گۈلئايىم ئاكىسىنى ئاستا نوقۇپ تۇرۇپ:

— ئاكا، شامالدا پۇتلىرىم ئۇيۇشۇپلا كەتتى، ئازراق توختاپ ئىسىد-نىۋالسا قىمىكىن، — دېدى يەر تېگىدىن چىقىۋاتقاندەك زەئىپ ئاۋاز بىلەن. ئايىمۇھەممەت بەكلا يىلىڭ كىيىنىۋالغان سىڭلىسىنىڭ جالاقلاپ تىترەۋاتقى-نىنى خېلىدىن بېرى سېزىپ كېلىۋاتاتتى.

كېپەك دەرۋىش: — توختىساق توختايلى، ئاز - تولا ئىسىنىۋىلىپ تاڭ ئاتقاندا ماڭساقمۇ بولۇۋېرىدۇ، يەكەندىكىلەرنىڭ بۇ يەرلەرگە قوغلاپ كېلىشىمۇ ناتايىن، — دېدى گۈلئايىمنىڭ ئۆتۈنۈشىنى قوبۇل قىلىپ.

دەرۋىشنىڭ بۇ قارارى يېڭىدەك سانجىلىۋاتقان ئىزغىرىن شامالدا ئۇيقۇسى ئېچىلىپ كەتكەن كەرىمقۇلغىمۇ خوپ كەلدى. ئۇ گۈلئايىمنى قۇتۇلدۇرۇش سەپىرىگە ئاتلانغاندىن بېرى ئاغزىغا بىر بۇردا نان سالمىغان ۋە نەچچە كېچە-كۈندۈزدىن بۇيان كىرىپك قېقىپ باقمىغانىدى.

ئۇلار قاچانلاردىدۇر كەلكۈن ئېقىتىپ، پىچاق بىلەن كەسكەندەك ئويۇلۇپ كەتكەن ئىككى دۆڭ ئارىسىدىن شامال ئۆتۈشمەيدىغان بىر ئويمانلىقنى تېپىۋالدى - دە، ئاتلىرىنى دۆڭ كەينىدىكى قومۇشلۇققا قويۇۋەتتى. قۇرۇق يۇلغۇن شاخلىرى، توغراق پوستى، سۆكسۆك دېگەندەك چاۋا چاتقاللارنى يىغىپ كېلىپ گۈلخان يېقىشتى. ئادەم بويى ئۆرلىگەن ئۇلۇغ ئوت ئۈزۈن تىللىرىنى تەرەپ - تەرەپكە سوزۇپ، دۆڭ ئارىسىغا تىقىلغان قاراڭغۇلۇقنى قوغلاپ، قوللىرىنى قاقلاۋاتقانلارنىڭ جۈدىگەن چىرايلىرىنى، ئولتۇرۇشۇپ كەتكەن كۆزلىرىنى، گەز باغلىغان لەۋلىرىنى يورۇتۇۋەتتى. گۈلخان چۆرىسىدىكى ياقۇتتەك لاۋۇلداپ تۇرغان چوغ تەپ-تىدىن تېنىگە ھارارەت ئۆتكەنسىرى ئۇلار تاتلىق ئۇيقۇ ئىچىدە قالدى. مۇھەببەتلىك كۆزلىرىدىن ئۇيقۇ قېچىپ تۇرغان گۈلئايىم بىلەن كەرىمقۇل - مۇ جاھاننىڭ بىردىنلا كېڭىيىپ قالغانلىقىنى ھېس قىلدى.

ھېلىقى كۈنى سىڭلىسىنىڭ دېگەن قەرەلىدە قايتىپ كەلمىگەندىن كۆڭلى قانداقتۇر بىر ئەنسىزلىككە ئەسىر بولغان ئايىمۇھەممەت كېپەك دەرۋىشنىڭ «گۈلئايىم ئانچە بىغەم قىز ئەمەس، بەلكى قاراڭغۇدا يول يۈرمەي دەپ تۇغقانلارنىڭكىدە قونۇپ قالغاندۇ» دېگەن تەسەللىسىگىمۇ قۇلاق سالماي شور باغقا قاراپ يۈرۈپ كەتتى. ئىنىسى-جىن قالمىغان، ئادەمنىڭ قورققۇسى كەلگۈدەك جىمجىتلىق ھۆكۈم سۈرۈۋاتقان توپىلىق يولنى بېسىپ شور باغقىچە يېتىپ كەلدى.

گۈلئايىمنىڭ گۈگۈم بىلەن تەڭ بۇ يەردىن ئۇزاپ كەتكىنىنى ئاڭلىغاندا، ئايىمۇھەممەتنىڭ يۈرىكى «جىغ» قىلىپ قالدى. ئۇ: «ئاپلا، ئىش چاتاق» دېدى - دە، ساراسىمە ئىچىدە قالغان تۇغقانلىرى بىلەن خوشلىشا-

خوشلاشمايلا بوراندەك تېز كەينىگە ياندى. كەنتىمۇ كەنت، كوچىمۇ كوچا
يۈگۈرۈپ يۈرۈپ ئۇرۇغ - تۇغقان، يار - بۇرادەرلىرىنىڭ ئۆيىگە بېرىپ
سۈرۈشتۈردى. كېچە تەڭ بولغاندا كېپەك دەرۋىش بىلەن كەرىمقۇل كېلىپ
ئۇنىڭغا قوشۇلدى. «گۈلئايىم سەن قەيەردە» دېگەن سادا يول بويلىرىنى
لەرزىگە كەلتۈرۈۋەتتى. پەقەت تاڭ يورۇغاندىن كېيىنلا ئۇلار ئۈجمىلىك
دوقمۇشتىن گۈلئايىمنىڭ ھال رەڭ رومىلىنى تېپىۋېلىشتى. بوز توپىغا پېتىپ
كەتكەن يۈزۈن ئىزلارنى كۆرۈپ، بۇ بەختسىز بېچارىنىڭ قايسىبىر قاراق-
چى تەرىپىدىن تۇتۇپ كېتىلگەنلىكىنى جەزملەشتۈردى.

«ئۇ نا ئەھلىلەر نېمىدەپ گۈلئايىمغا قەست قىلىشىدۇ، ئۇ ھېچكىمگە
يامانلىقى يەتمەيدىغان بىر ناتىۋان قىز ئەمەسمىدى؟ ئاھ تەقدىر، قازانچى
ئائىلىسىنىڭ پېشىغا تاغمۇ كۆتۈرەلمىگۈدەك كۈلپەتلەرنى سالدېڭ، يەكلەي-
دىغىنىڭنى يەكلدىڭ، ئۆلتۈرىدىغىنىڭنى ئۆلتۈردۈڭ، ئەمدى مۇشۇ ئاجىز
قىزنى بولسىمۇ ئامان قويساڭ بولماسمىدى، بۇ بىزگە نى ئاھانەت، نى
تارتقۇلۇق؟!...»

ئايىمۇھەممەت سىڭلىسىنىڭ ئىزى ئۈستىدە زوڭزىيىپ ئولتۇرۇپ كە-
چىك بالدەك ھۆڭرەپ يىغلىدى. يوغان مۇشتى بىلەن ئىككى چېكىسىگە
توختىماي مۇشتلىدى. بەزگەكتەك لاغىلداپ تىتىردى. «ئاھ سىڭلىم،
ئاكاڭنى كەچۈرگىن، جېنىم تېنىمدىلا بولسا دىلىڭنى چەكتۈرمەسمەن
دېگەندىم، دىلىڭنى چەكتۈرۈپ قويدۇم، توخۇ چۈجىسىنى سادىن قوغدى-
غاندەك قوغدارمەن دېگەندىم، قاراقچىنىڭ چاڭگىلىدىن ساقلاپ قالالمى-
دىم» دەپ قوشاق قاتتى.

ئۈجمىلىك دوقمۇشتا شام تىكلىگەندەك تۇرۇپ كەتكەن ئەل -
جامائەتتىن كۆز يېشىنى يوشۇرۇۋاتقان كەرىمقۇلمۇ ۋولقاندەك تېپىۋاتقان
يىغىسىنى ئاخىرى بېسىۋالالمىدى. دە، ئۇن سېلىپ يىغلىغان پېتى ئايىمۇ-
ھەممەتنىڭ قۇچىقىغا ئۆزىنى ئاتتى. ئۇلار مەھكەم قۇچاقلاشتى. داد-پەريا-
دىمۇ، كۆز يېشىمۇ قوشۇلۇپ كەتتى.

— باللىرىم، سەۋر قىلىڭلار، ئۆزۈڭلەرگە ھاي بېرىڭلار، — باياتىن بېرى دوڭغاق ئۈجمە دەرىخىگە يۆلەنگىنىچە خىيال قاينىمىغا كىرىپ كەت- كەن كېپەك دەرۋىش ئۇلارنىڭ يېنىغا باردى ۋە غۇلىچىنى يېيىپ ئىككى- لەننىڭ يەلكىسىگە قولىنى قويدى، — بۇ كۈن، بۇ ئايلاردا تەقدىر ئىلاھىنىڭ كۆزى كور، قۇلقى گاس. ئۇنىڭغا يىغلاپ يالۋۇرغاندىن كۆرە بىرەر ھەرىكەت قىلغان ئەۋزەلرەك. قەسەم قىلىمەنكى، گۈلئايىمخان ئاللا- نىڭ ئاجىز بەندىسى، ئاللا ئاجىز بەندىسىنى ئۆز پاناھىدا ساقلايدۇ، بىز بىلەن كۆرۈشكىلى نېسىپ قىلىدۇ...

شۇ سائەتتىن باشلاپ ئۈچەيلەن ئۈچ يولغا بۆلۈندى. بۈلۈڭ- پۇچ- قاقلارغا، خالتا كوچىلارغا، ئۆستەڭ - كۆل بويلىرىغا بېرىپ گۈلئايىمنىڭ دېرىكىنى قىلدى. ھەتتا ئوردا ئالدى، ئوردا سېپىلىنىڭ دوقمۇشلىرى، دەڭ- سارايلارغىچە كۆز سېلىپ چىقتى. قازىكالان، يۈز بېشى، مېر شەپ، مېرغە- زەبلەرگىچە مەلۇم قىلىشتى. قىزنىڭ تۇتقۇن قىلىنغىنىغا بىر كېچە- كۈندۈز ئۆتكەن بولسىمۇ بىرەر يىپ ئۇچىنى تاپالمىدى. پۇقرالاردىن «توۋا خۇدايىم ، ئىست دېگۈدەك ئىش بوپتۇ!» دىگەندىن ئۆزگە جاۋاب چىقمىدى. مەنسەپدارلار بولسا: «گۈناھكارنى تۇتۇپ كەلسەڭلار ياكى تۇرار جاينى كۆرسىتىپ بەرسەڭلەر سورىقنى قىلىش بىزدىن» دەپلا بولدى قىلىشتى. ۋەقەنىڭ ئۈچىنچى كۈنى ئىشىكمۇئىشىك قاتراۋېرىپ ئاياغلىرىنىڭ چەمى تېشىلگەن ئايىمۇھەممەت بىلەن كەرىمقۇل باشلىرىنى ساڭگىلاتقان پېتى ئۆيىگە قايتىپ كىلىشتى - دە، چاي ئوتلاشتىنمۇ باش تارتىپ مىشىلداپ يىغلىغىلى تۇردى. ئۇلارنىڭ بۇ ھالى ئۆي ساقلاپ قالغان كېپەك دەرۋىشنىڭ سەپراسىنى ئۆرلىتىۋەتتى. تەسەللى بەرگىلى كىرگەن قولۇم- قوشنىلارنىڭ ئايىغى بېسىققاندىن كېيىنلا، ئۇ:

— باللىرىم، ئاللا زەئىفلەرگە يىغا، ئوغۇل بالغا چىدام بەخش ئەتكەن. كۈندۈزى كوچىمۇ كوچا قاتراپ، ئاخشىمى بېشىمىزنى قۇچاقلاپ يىغلاۋەرسەك ۋاقتىنى ئىسراپ قىلىۋېتىمىز. مېنىڭچە ئالدى بىلەن ئوبدانراق

كالا يۈگۈرتۈپ ئاندىن كېيىن بىرەر يول تۇتايلى، ئەقىل بىلەن ئىش قىلغۇچىغا خۇدامۇ مەدەتكار بولىدۇ، — دېدى سەل خاپا بولغاندەك.

ئايىمۇھەممەت كېپەك دەرۋىشنىڭ بۇ گېپىنى ئورۇنلۇق دەپ ھېسابلىدى بولغاي، كۆز يېشىنى سۈرتۈۋېتىپ ئۇنىڭغا دېدى:

— قېنى، ئاتا، بىرەر يول كۆرسەتسە، ئۇ لەنەتگەردىلەرنى تېپىپ مېڭىسىنى چۈۋۈۋەتمەسەم ئايىمۇھەممەت دېگەن ئېتىمنى يۆتكىۋېتىمەن!

— ئايىمۇھەممەت ئاكام نەق گەپنى قىلىۋاتىدۇ، دەرۋىش ئاتا، كۈچ دېسە بىزدە بار، شىجائىتىمىزمۇ كەم ئەمەس، بىراق ئۈچ كۈن يىڭنە

ئىزدىگەندەك ئىزدەپمۇ گۈلئايىمخاننىڭ دېرىكىنى قىلالمىغىنىمىزغا پەقەت ئەقلىم يەتمەيۋاتىدۇ. ئۇنىڭ بار يېرىنى بىلەلسەكلا بولاتتىغۇ...

كېپەك دەرۋىشنىڭ تەكلىپى كەرىمقۇلغىمۇ خوپ كەلدى بولغاي، ئۇ ئامالسىز قالغىنىنى گەدىنىگە ئېلىپ غۇدۇراپ قويدى. دەرۋىش دىككىدە

ئورنىدىن تۇرۇپ ئىشىكىنى ياپتى، دەم سېلىپ كۆڭلىنى تىندۇرغاندىن كېيىن پەس ئاۋازدا سۆزدى:

— يىگىتلەر، نىياز ھېكىمبەگىنىڭ بۈگۈن تاڭ يورۇماستىلا قەشقەرگە كەتكىنىنى ئاڭلىدىڭلارمۇ؟

ئايىمۇھەممەت بىلەن كەرىمقۇل «بۇنىڭ گۈلئايىم بىلەن نېمە ئالاقىسى؟» دېگەندەك، دەرۋىشنىڭ كۆزىگە تىكىلدى ۋە بېشىنى چايقاشتى.

— ھىم، ئاڭلىمىدۇق دەڭلار، — دەرۋىش ساقلىنى سىيلاپ تۇرۇپ ئۆز سوئالىغا ئۆزى جاۋاب بەردى: سىلەر ئاڭلىمىغان بولساڭلار مەن

ئاڭلىدىم. — ئاتا، نىياز ھېكىمبەگىنىڭ سەپىرى بىلەن گۈلئايىمنىڭ نېمە

ئالاقىسى بار؟ — ئالاقىسى بارمۇ، يوقمۇ، كالا ئىشلەتسەڭلارلا بىلەلەيسىلەر، قېنى

دەپ بېقىڭلار، پۈتۈنسۈرۈك بىر يۇرتنىڭ ھۆكۈمرانى نېمىدەپ ئەتىگەنمۇ ئەمەس، كەچمۇ ئەمەس، دەل تۈن ھەسسە بولغاندا سەپەرگە چىقىدۇ؟

ياساۋۇللارنىڭ ئارىسىدا كېتىۋاتقان ئاشۇ يېپىق مەپپەدە مال - دۇنيا بارمۇ
يا ئادەممۇ؟

كېپەك دەرۋىشىنىڭ ئېيتقانلىرى ئايىمۇھەممەت بىلەن كەرىمقۇلنىڭ
دىققىتىنى قوزغىدى. يولدىن ئاداشقان يولۇچىدەك تېڭىرقاپ قالغان ئىككى
يىگىت دەسلەپتە ھاياجانلانغاندەك بولدى، بىراق ئاڭلىغانلىرىنىڭ پەقەت
پەرەزدىن باشقا نەرسە ئەمەسلىكىنى ئويلاپ يەتكەنلىرىدە بولسا روھى
چۈشۈپ يەنە لاسسىدە بولۇپ قېلىشتى.

«ھۆكۈمران دېگەن بەربىر ھۆكۈمران، ئۇ ھېچكىمنىڭ ئىرادىسىگە
باقمايدۇ، خالىغان ۋاقىتتا سەپەرگە چىقالايدۇ، مەپپەمۇ، ھارۋىمۇ، ئىشقىلىپ
خالىغانلىكى نەرسىنى بىللە ئەكىتەلەيدۇ، — دەپ ئويلىدى كەرىمقۇل
ئۆزىچە بېشىنى چايقاپ، — ياق، بۇ پەقەتلا بىر گۇمان، ئۇ مەپپەدە گۈلئايىم
يوق، جەزمەن يوق...»

كەرىمقۇل ئويلىغانلىرىنى ئوتتۇرىغا تاشلاپ دەرۋىش بىلەن ئايىمۇ -
ھەممەتنى خالتا كوچىدىن قايتۇرماقچى بولۇۋىدى، ئايىمۇھەممەت ئۇنىڭغا
پۇرسەت بەرمىدى. دەرۋىشنىڭ ئەگىتىپ گەپ قىلىدىغان ئادىتىنى بىلىدى -
غان ئايىمۇھەممەت ئۇنىڭ گېپىنى ئاخىرغىچە ئاڭلاپ بولۇپ ئاندىن بىر
پىكىرگە كېلىش ئويى بىلەن سوئال تاشلىدى:

— دەرۋىش ئاتا، ئاشۇ مەپپەدە گۈلئايىمخانى بار دەپ جەزم قىلالام -
دىلا؟ — دېدى ئۇ دەرۋىشنىڭ ئاغزىنى تاتىلاپ. كېپەك دەرۋىش جاۋابەن
دېدى:

— باللىرىم، پەيغەمبەرلەر، پەرىشتىلەر ۋە ئەۋلىيالىق ماقامغا يەت -
كەنلەردىن ئۆزگە ھېچكىم غايىبىنى كۆرەلمەيدۇ، بىراق دەرۋىش ئاتاڭلار
غايىبىنى كۆرەلمىگەن بىلەن نىياز ھېچكىمبەگنىڭ ئات - ئۇلاغلىرى قاتارىدا
بىر سىرلىق مەپپەنى كۆرگەنلەر بار. سىلەر بىلمەيسىلەر، ئۇنىڭ خوتۇنى
ئۇ يەكەندىكى چېغىدىلا ئۆلۈپ كەتكەن، ئاشكارا نىكاھلىق بولغىنىنىمۇ
ھېچكىم كۆرگىنى يوق. دېمەك، ئۇنىڭ ئېلىپ ماڭغىنى ئۇنىڭ خوتۇنى

ئەمەس. «ئوغرىنىڭ يۈرىكى پوك-پوك» دېگەندەك، سىرلىق مەپنى ئېلىپ ئەل ئايغى جىمىققان چاغدا يولغا چىقىشىدىمۇ جەزمەن بىر سىر بار. — ئۇنداقتا ھاكىمبەگ گۈلئايىمخانى قەشقەرگە ئېلىپ كەتكەن بولمامدۇ؟ خۇدا ساقلىسۇن، خۇدا ساقلىسۇن... — دېدى كەرىمقۇل بىر نەرسىدىن قورققانداك ئالاق - جالاق بولۇپ.

— ھازىرچە بۇنداق قورقۇپ كەتمىسەڭمۇ بولىدۇ، بالام، — دېدى كېپەك دەرۋىش كەرىمقۇلنى بەزلەپ، — مەن پەقەت گۇمانىمىلا سۆزلەپ بېرىۋاتمەنغۇ، ئەمما بۇ گۇماننى نىياز ھېكىمبەگنىڭ خۇلق - مەجەزى بىلەن باغلاپ قارىغاندا بۇنداق ئېھتىماللىقنىمۇ يوق دېگىلى بولمايدۇ. قىياسەن ئېيتساق، نىياز ھېكىمبەگ سوغۇردەك سەزگۈر ۋە تۈلكىدەك قۇۋ ئادەم، ئۇ قەشقەرگە ماڭغانىكەن، ئادىتى بويىچە ياقۇپبەگنىڭ شەھىتى غالىب ئەركەك ئىكەنلىكىنى ھېسابقا ئالماي قالمايدۇ، قېنى ئېيتىڭلار، ئۇنداق ئادەمنىڭ كۆڭلىنى ئوۋلاش ئۈچۈن بىرەر چىرايلىق قىزنى تارتۇق قىلىۋېتىشتىن ياخشىراق چارە بارمۇ؟ يەنە كېلىپ ئۇ ھەرقانداق ئىشتا ئېھتىياتنى ئالدىنقى ئورۇنغا قويدۇ، بىر قىزنى كۈپكۈندۈزدىلا تۇتۇۋېلىپ، خوجىسىغا تارتۇق قىلىۋېتىشتىن، يامان ئاتاق ئېلىپ، ئۆزىگە ئىش تېپىۋېلىشتىن قورقىدۇ. ئۇنىڭ ئەل كۆزىنى باغلاپ، تەڭ كېچىدە سەپەرگە چىقىشنىڭ سەۋەبىمۇ دەل شۇ يەردە!

— دېگەنلىرى بەرھەق، دەرۋىش ئاتا، سىڭلىمنى جەزمەن ئاشۇ قارا يۈز ھاكىمبەگ تۇتۇپ كەتكەن گەپ، — دەرۋىشنىڭ قىياسىدىن قورقۇنۇپ - لۇق بىر جەرياننى كۆز ئالدىدىن ئۆتكۈزگەن ئايىمۇھەممەت بازغاندەك يوغان مۇشتىنى قاياققىدۇ تەڭلەپ، چىشلىرىنى قۇم چاينىغاندەك غۇچۇر - لاتتى، — خەپ، نىياز ھېكىمبەگ، شۇ تاپتا سېنى تۇتۇۋالدىغان بولسام قوۋۇرغىلىرىڭنى سۇندۇرۇپ، ئۈستىخانلىرىڭنى كۈكۈم - تالقان قىلىۋەت - سەممۇ دەردىم چىقمايدۇ. توختاپ تۇر، خۇدانىڭ كۈنى ئۇزۇنغۇ تېخى؟! —

— قوغلايلى، ئۇ بەتتە خىتتى تۇتۇۋېلىپ تۇتقان يەردە جاجىسىنى
بېرەيلى،— دېدى كەرىمقۇل يەگادا تۇرغان دەمنى قولغا ئېلىپ.
كېپەك دەرۋىش ئايمۇھەممەتنىڭ رازىلىقىنى كۈتۈپ تالاغا ئېتىلاي
دەپ تۇرغان كەرىمقۇلنىڭ ئالدىغا كەلدى — دە، ئۇنىڭ قولىدىكى دەمنى
تارتىۋېلىپ تامغا يۆلەپ قويغاندىن كېيىن:

— يىگىتلەر، ئالدىرىماڭلار، چورۇق بىلەن خامپىغا سەكرىگەننىڭ
پايدىسى يوق، دېدىمغۇ، بۇ تېخى بىر گۇمان، گۇماننى ئىسپاتلىماي تۇرۇپ
بىر ئىشقا بەل باغلىغىلى بولمايدۇ! — دېدى تەمكىنلىك بىلەن خىتاب
قىلىپ.

— دېگەنلىرىغۇ ئورۇنلۇق، دەرۋىش ئاتا، لېكىن بۇ ماڭا گۇمان
ئەمەستەكلا تۇيۇلۇۋاتىدۇ، ماقۇل، بۇنى ھازىرچە گۇمان دەپمۇ تۇرىلى،
بىراق گۇماننى يېشىپ بولغۇچە ئۇلار توختاپ تۇرمايدۇ — دە!

— ئۇنداقمۇ دەپ كەتمە، بالام، «سەۋەب قىلساڭ سېۋەتتە سۇ
توختايدۇ» دېگەن گەپ بارغۇ بىزدە. سەۋەب قىلىپ باقىلى، ئاللا مەرھىم—
تىنى ئايماس!

ئۇلار سىرلىق تېپىشماققا ئوخشايدىغان بۇ گۇماننى ئېنىقلاش ئۈچۈن
كالىسىنىڭ قېتىقى چىقىپ كەتكۈدەك باش قاتۇرۇشتى. خىلمۇخىل چىراي—
لارنى، چوڭ - كىچىك مەنسەپدارلارنى، تونۇيدىغانلىكى ياساۋۇل —
مەھرەملەرنى، ئوردا مۇلازىملىرىنى كۆز ئالدىدىن ئۆتكۈزۈپ ياردەم قولىنى
سۇنالايدىغانلارنى دەڭسەپ كۆرۈشتى. كېپەك دەرۋىش ئىشەنچلىكرەك دەپ
ھېسابلىغان ئادەملەرنى، ئايمۇھەممەت بىلەن كەرىمقۇل ئويلاپ تاپقان
چارە— ئاماللارنى كۆڭۈل ئەگلىكىدىن ئۆتكۈزۈپ تاسقاپ چىققاندىن كېيىن،
ئاخىرى ئوردىغا كۆز تىكىشتى، ئىمكان بار ئوردا تېۋىپىنىڭ مەدەتتىنى قولغا
كەلتۈرۈشنى لايىق كۆردى. دېمىسىمۇ، بۇ سىرلىق ۋە نازۇك قۇلۇپ
ئوردىدىكىلەرنىڭ ياكى ئوردا ئەھلى بىلەن يېقىن ئالاقىسى بار ئىشەنچلىك
ئادەملەرنىڭ ياردىمىسىز ئېچىلمايتتى. ياردەم قولىنى سۇنغۇچى كىشىمۇ

ناھايىتى چوڭ خەتەرگە تەۋەككۈل قىلىشى لازىم ئىدى. ئايمۇھەممەت كېپەك دەرۋىش بىلەن كېلىشىۋالغىنى بويىچە قاش قارايدىغان چاغدا دادىسىنىڭ ئاغىنىسى، ئۆزلىرىنىڭ كونا چۆپىقى تېۋىپ سىراجىدىن مەخسۇمنىڭكىگە يېتىپ باردى - دە، ھال - ئەھۋال سورىغان. دىن كېيىن مەقسەتنى ئوچۇقلا ئېيتتى.

— ئوغلۇم، — دېدى سىراجىدىن مەخسۇم ئايمۇھەممەتنىڭ كېپەك لوقما سېلىپ، — بىرەر ھاجىتىڭ بولسا قورۇنماي ئېيت، تومۇر تۇتۇرغىلى كەلگەن بولساڭ بىلىكىڭنى چىقار. چامىم يېتىدىغانلا ئىش بولسا ئىككى قولۇم كۆكسۈمدە. ئەگەر مۇڭداشقىلى كەلگەن بولساڭ ئالدىڭدا تولىمۇ خىجىلمەن. خالىساڭ ئالدىراش ئىشىمنى تۈگىتىپلا ئەتە. ئوڭۇن دۈكىنىڭغا بارارمەن، بۇ ئىلتىماسىمغا خاپا بولماسسەن؟

«يائاللا، يالغان ئېيتىش پىلسىرات كۆۋرۈكىدىن ئۆتمەكتىنمۇ تەسمۇ نېمە؟» — يۈرىكىنىڭ خۇددى ئات چاپتۇرغاندەك دۆپۈلدەۋاتقىنىنى تۇيغان سىراجىدىن مەخسۇم كەڭ پېشانىسىدىن، ئىلمەك بۇرنىنىڭ ئۈچىدىن، ئوت كەتكەندەك قىزىۋاتقان مەڭزىدىن سەل بولۇپ قۇيۇلۇۋاتقان قارا تەرنى قولىنىڭ كەينى بىلەن سۈرتكەچ، ئىچىدە خۇرسىنىۋالدى ۋە چاندۇرۇپ قويغان. قويمىغانلىقىنى بىلىپ بېقىش غەزىبىدە ئايمۇھەممەتكە «لاپ» قىلىپ قارىۋالدى.

دۇرۇس، ئەللىك نەچچە يىللىق ئۆمرىنى ئاقنى ئاق، قارىنى قارا دەپ ئۆتكۈزگەن، ھالاللىق بىلەن پۈتكەن ۋۇجۇدىغا ئىمان نۇرى بىلەن جۇلا بەرگەن بۇ خۇداگۈي تېۋىپ پەقەت زۆرۈرىيەت يۈزىسىدىنلا يالغان سۆزلەۋاتاتتى. بىراق ئۇياتسىز يالغانچىلارغىلا يارىشىدىغان بۇ كىچىككىنە ئىش ئۇنىڭغا ئالەمچە گۇناھ بولۇپ تۇيۇلۇۋاتاتتى. سۆزلەۋېتىپ تۆھپە - گۇناھىنىڭ گۇۋاھچىسى بولغان مالائىكىلەردىن ئىزا تارتاتتى. ئاللاننىڭ غەزىبىدىن قورقاتتى. ئۆزىنى ۋە يىلۇن دوزاخنىڭ ئوت - ئاتەشلىرىدە ئۆرتىنىۋاتقاندەك، تاغدەك چوڭ گۈرۈزىلەر ئاستىدا كۈكۈم - تالقان بولۇۋات-

قاندەك ھېس قىلاتتى. ئاغزىدىن ئېتىلىپ چىقىۋاتقان ئايانچلىق دەملەر تىلىنى، لېۋىنى داغمال كەبى داغلاپ ئۆتكەندە بولسا ھەر سۆزىدە ئازاتتى، ھەر جۈملىدە چاندۇراتتى، ھەر گەپتە دۇدۇقلايتتى. بۇ دۇدۇقلاش ۋە چاندۇرۇش ئەقلى يىتۈك ئايىمۇھەممەتكىلا ئەمەس، بەلكى يەتتە ياشلىق سەبىي بالىغىمۇ «ئۇ يالغان ئېيتىۋاتىدۇ» دېگەن تۇيغۇنى بېرەتتى.

تېۋىپنىڭ بىرەر مۇھىم سىرنى يوشۇرۇۋاتقىنىنى سەگەكلىك بىلەن تويۇپ تۇرغان ئايىمۇھەممەت ئۇنىڭ گېپىنىڭ راست- يالغىنىنى سۈرۈشتۈ- رۈپ ئولتۇرمىدى. ياقىدىغان گەپ بىلەن مەخسۇمنىڭ ۋىجدانى ھىسداش- لىقىنى غىدىقلاش قارارىغا كېلىپ، ئىشنى «كېسىلى» ئۈستىدىن داتلاشتىن باشلىدى:

— مەخسۇم ئاتا، يۈرەك زېدىسىنىڭ ئازابى مېنى ئالدىلىرىغا باشلاپ كەلدى. دادام يېنىمدا بولغان بولسا دەردىمنى دادامغا ئېيتار ئىدىم، سىلى بولسىلا ئاتامنىڭ ئورنىدىكى مۇرەببىم، دەردىمگىمۇ سىلدىن شىپا تىلىمەي ئامالم يوق.... — دېدى ئۆتۈنگەن ھالدا.

ئاتا كەسپىگە ۋارىسلىق قىلىپ، دېھلى، بومبايلاردا تەھسىل كۆرگەن سىراجىدىن مەخسۇم مەشھۇر تېۋىپ ۋە ئۇستا جەرراھ ئىدى. دەل ئاشۇ داڭقى ئۇنى ئوردا دەروازىسىغا جىسمانەن بەند قىلىۋالغان بولسىمۇ، لېكىن پۇقراپەرۋەرلىككە كەلگەندە ئەڭ سېخىي ساخاۋەتچىمۇ ئۇنىڭغا قول قويماي تۇرالمايتتى. ئوردا ئىشىدىن قولى بوشىغان چاغلاردا نامراتلارنىڭ كىسىلە- نى داۋالاپ، يېتىم- يېسىرلارنىڭ بېشىنى سىيلايتتى. دەردمەنلەرنىڭ يېنىدا پەيدا بولۇپ، پۇل- مېلىنى ۋە ياردىمىنى ئايىمايتتى.

ئۇ ھېلىقى ئاخشىمى تۆمۈر خەزىنىچىبەگنىڭ ئۆيىدىن ئۇزاق چىقىد- ۋېتىپ، تاسادىپەن تاغار يۈدۈپ يۈرگەن سىرلىق ئادەملەر بىلەن دوقۇرۇ- شۇپ قالدى. ئەتىسلا قاۋۇل قازاننىڭ قىزى گۈلئايىمنىڭ يوقىلىپ كەتكىنى- نى ئاڭلىدى - دە، بۇنى ئالاھىدە بىر خەۋەر تەرىقىسىدە تۆمۈر خەزىنىچى- بەگكە يەتكۈزدى. ئارىدىن ئىككى كۈن ئۆتكەندىن كېيىن نىياز ھېكمە-

بەگنىڭ بىر سىرلىق مەپنى ئارىغا ئېلىپ قەشقەر تەرەپكە كېتىۋاتقىنىنى تۆمۈر خەزىنىچىبەگ ئۆز كۆزى بىلەن كۆردى. گۈلئايمىنىڭ تۇيۇقسىز غايىب بولۇشى، سىرلىق مەپە ۋە غەلىتە سەپەر قوشۇلۇپ ئۇلارنىڭ ئالدىغا ناھايىتى زور بىر گۇماننى تاشلاپ كېتىشتى. بۇ گۇماننىڭ دەھشەتلىك مەنزىل بىلەن تۇتىشىۋاتقىنىنى بىلىپ يەتكىنىدە بولسا بۇ ئىككىيلەن سىر ساقلاش توغرىلۇق چۆچۈپ تۇرۇپ ئەھدى- پەيمانلار قىلىشتى.

بىراق ئۆز ئىچىدە يوشۇرۇنۇپ ياتقان ئاشۇ سىر ئۈچۈن يۈكۈنۈپ يالۋۇرۇۋاتقان، ئاشۇ سىردىن خەۋەر تېپىشقا ئەڭ ھوقۇقلۇق بولغان بىر بىچارە يىگىت مانا ھازىر ئالدىدا تۇرۇپتۇ. ئۇ ئەمدى قانداق قىلىشى كېرەك؟ قاۋۇل ئۈستىنىڭ يۈزىنى قىلىپ بولسىمۇ ئۇنىڭ ئۆتۈنۈشىنى قوبۇل كۆرسۈنمۇ؟

سىراجىدىن مەخسۇم ئەھدىنى ئۆز بېشىمچىلىق بىلەن بۇزۇۋېتىشىنى ئەخلاققا ۋە ئاغىنىدارچىلىق مىزانغا خىلاپ دەپ ھېسابلىدى ۋە ئايمۇھەم- مەتنى تەۋەككۈل قىلىپ تۆمۈر خەزىنىچىبەگنىڭكىگە باشلاپ باردى. سىر- نى تۆمۈر خەزىنىچىبەگنىڭ ئۆز ئاغزىدىن ئاڭلاش سىراجىدىن مەخسۇمنىڭ رايىغىمۇ مۇۋاپىق كېلىدىغان، شۇنداقلا كاۋاپمۇ، زىخىمۇ كۆيمەيدىغان ئەپچىل چارە ئىدى.

خالىمان پانىسات بىلەن موللاجى تۇراپنىڭ يۈزسىزلىكىدىن نارازى بولۇپ يۈرگەن تۆمۈر خەزىنىچىبەگ بۇ ئىككىسىنى ئەتىۋارلاپ يۈرگەن نىياز ھېكمىبەگكە چاپان يېپىمۇ كەتمىدى. ئۇ قاۋۇل قازانچىنىڭ ۋىجدان- لىق، ئاق كۆڭۈل، ئابرويلىق ئادەم ئىكەنلىكىنىمۇ ئوبدان بىلەتتى. كېيىن- كى كۈنلەردە نىياز ھېكمىبەگدىن ياكى دۈشمەنلىك كۆزى بىلەن ھومىيىپ يۈرگەن يات يۇرتلۇقلاردىن ئۆزىگە قازاۋۇ قەدەر بىرەر زەخمەت يېتىپ قالدى دېگەندىمۇ يەنىلا ئايمۇھەممەتتەك تونۇش - بىلىشلەر، يۇرتلۇقلار ئەسقىتىپ قالاتتى.

تۆمۈر خەزىنىچىبەگ ئۇلارغا: گۈلئايمىخاننى نىياز ھېكمىبەگ تۇتۇپ،

قەشقەرگە ئەكەتتى، دېگەندەك گەپلەرنى قىلمىدىيۇ، مۇشۇ مەنىدىن خېلى
روشن بېشارەتلەرنى بەردى. ئايمۇھەممەت بىلەن سىراجىدىن مەخسۇم
ئۈچۈن پەقەت مۇشۇنىڭ ئۆزىلا قاناتەتلىنەرلىك ۋە ئىشەنچلىك جاۋاب
ھىسابلىناتتى.

ئايمۇھەممەت، كېپەك دەرۋىش ۋە كەرىمقۇللار يەنە بىر قېتىم خۇپىيا-
نە باش قوشۇشتى. نىياز ھېكمىبەگنى قوغلاپ يېتىپ ئۇنى قىيما-چىيما
قىلىۋېتىش، شۇ ئارقىلىق گۈلئايىمنى قۇتۇلدۇرۇش كېرەك، دېگەن پىكىر
ئۈستىدە ئايمۇھەممەت بىلەن كەرىمقۇلنىڭ گېپى بىر يەردىن چىقتى.
بىراق، قېنى قىزىغان، يىگىتلىكى ئۇرغۇپ تۇرغان بۇ ئىككىيلەنگە كېپەك
دەرۋىش قارشى پىكىر قويدى:

— چوڭ ئىشقا تۇتۇش قىلىۋاتىمىز، يىگىتلەر، — دېدى دەرۋىش
ئۇلارنى ئاگاھلاندۇرۇپ، — سوغۇققانلىق بىلەن ئويلاپ كۆرۈلى، بىز نىياز
ھېكمىبەگنى ئۆلتۈرەمدۇق يا گۈلئايىمخانىنى قۇتۇلدۇرامدۇق؟ مېنىڭچە بۇ-
نىڭغا تالاش - تارتىش كەتمەيدۇ، ئالدى بىلەن ئادەمنى قۇتۇلدۇرۇلى،
ھاكىمبەگ بىلەن كېچىكىپرەك ھېسابلىشىۋالساقمۇ ئۈلگۈرىمىز تېخى.
— نىياز ھېكمىبەگنى ئۆلتۈرمىسەك، گۈلئايىمخانىنى قانداق قۇتۇل-
دۇرغىلى بولىدۇ؟ — سورىدى ئاقەتسىزلەنگەن يىگىتلەر.

— سىلەر نىياز ھېكمىبەگنى پىيازلىقتىكى قارانچۇق دەپ ئويلاپ
قالماڭلار، ئۇ ئالدىغا كېلىدىغان ئىشلارنى ئالدىن مۆلچەرلەپ نۇرغۇن
ياساۋۇلنى بىللە ئېلىپ ماڭماي قالمايدۇ، نىياز ھېكمىبەگكە يېقىنلىشىپ
بولغۇچە ئاۋۋال ئاشۇ ياساۋۇللار بىلەن بىر قەپەس بەل تۇتۇشۇشقا توغرا
كېلىدۇ. ئۇلار بىلەن تۇتۇشۇپ ئۆردىكىنى ئۇيان، غېزىنى بۇيان قىلىۋەت-
كۈچە نىياز ھېكمىبەگمۇ ئۇخلاپ ياتمايدۇ. مېنىڭچە، قاراپ تۇرۇپ تۇخۇم-
نى تاشقا ئۇرغاندىن كۆرە، ئەپلىك پۇرسەتنى تېپىپ ئاۋۋال گۈلئايىمخانىنى
قۇتۇلدۇرۇپ چىققىنىمىز تۈزۈك.

ئايمۇھەممەت بىلەن كەرىمقۇل كېپەك دەرۋىشنىڭ سۆزىنى ئورۇنلۇق

دەپ قارىدى ۋە «قېنى ئاتا، ئۆزۈڭ بىلىپ بىر يول كۆرسەت» دېگەندەك ئۈمىد ئۇچقۇنداپ تۇرغان كۆزلىرىنى دەرۋىشكە تىكتى. كېپەك دەرۋىشمۇ تۆمۈرنى قىزىقىدا سوقۇپ، كۆڭلىدە ئاللىقاچان پېشىپ قالغان پىلاندىن ئۇلارنى خەۋەرلەندۈرۈپ:

— خوتەنگە تەۋە ھەرقانداق يۇرتتا ياكى يول ئۈستىدىكى ئوچۇق-چىلىقتا بۇ ئىشنى بىر باشقا ئاچىققىلى بولمايدۇ يىگىتلەر، ئەڭ ياخشىسى، ئۇلار يەكەن تەۋەسىگە كىرگەندە ئاندىن بىر ئىش قىلىشىمىز كېرەك! — دېدى.

— يەكەندە؟ — ئەجەبلىنىپ سورىدى ئايمۇھەممەت.

— شۇنداق، يەكەندە، — دېدى كېپەك دەرۋىش بارمىقىنى بىر-بىرلەپ بېسىپ، — بىرىنچىدىن، نىياز ھېكمىبەگ ئۇ يەردە ئىككى-ئۈچ كۈن توختىماي قالمايدۇ، ئىككىنچىدىن، خوتەندىن ئامان - ئېسەن چىقىدۇ. ۋالدۇق دەپ بىخۇدلىشىدۇ. ئۈچىنچىدىن، ئۇ يەردە پېقىرنىڭ ئىشەنچلىك بۇرادەرلىرى بار، يەكەننىڭ ئۇجۇر-بۇجۇرىمۇ ماڭا بەش قولىدەك تونۇش، بىلىمىدىم، بۇنىڭغا سىلەر نېمە دەيسىلەر كىن؟

— نېمە دىسىلە شۇ، گۈلئايىمخاننى قۇتۇلدۇرغىلى بولىدىغانلا ئىش بولسا، بىز ئوت ئىچىگە كىرىشىكىمۇ رازى، دەرۋىش ئاتا، — كەرىمقۇل مەيدىسىگە مۇشتلاپ تۇرۇپ دېدى.

كېپەك دەرۋىش سەپەر تەييارلىقلىرىنى پۇختا ۋە ئىنچىكە ئورۇنلاش-تۈردى. كەرىمقۇل يورۇڭقاشلىق باينىڭكىدىن ئىككى يىل ئىشلەپ بېرىش شەرتى بىلەن تولۇمدەك سېمىز ئۈچ ئات قەرز ئەكەلدى. ئاتلارنى ئوبدان تويغۇزۇپ، ئازغىنا ئوزۇقلۇق ئېلىۋالغاندىن كېيىن شۇ كېچىسىلا يولغا چىقتى ۋە ئالتە كۈنلۈك چۆل يولىنى ئۈچ كۈندە بېسىپ نىياز ھېكمىبەگ-دىن بۇرۇن يەكەنگە چۈشتى. چۈمۈلىدەك ئاستا كېلىۋاتقان كارۋان يەكەن دەرياسىدىن ئۆتۈشىگىلا يەكەنلىك ئىككى دەرۋىش نىياز ھېكمىبەگنىڭ كەينىگە سايىدەك ئەگەشتى. يەكەنگە كېلىۋېلىپلا كۆڭلى ئەمىن تاپقان

نىياز ھېكمىبەگ مۇھەممەت يۇنۇسجاننىڭكىدە ياپراۋاتقان چاغدا ئۇلار قارشىلىق كۆرسەتكەن ياساۋۇل بېشىنى ئۆلتۈرۈپ، ئۇيقۇسىنى ئاچالمايۋاتقان ئىككى قاراۋۇلنى چەمبەرچاس باغلىۋەتتى. كېپەك دەرۋىش بىلەن تونۇشلۇقى بار ساراي قاراۋۇلنىڭ دەرۋازىنى ئېچىپ بېرىشى بىلەن گۈلئايمىمخانىنى قۇتۇلدۇرۇپ چىقتى. دە، نىياز ھېكمىبەگنىڭ قوغلاپ كېلىشىدىن ئەندىشە قىلىپ كەلگەن يولى بىلەن گۇمغا قاراپ ماڭدى.

— قاراڭلار، ئاۋۇ تەرەپتىن تاڭ ئېتىپ كېلىۋاتىدۇ، — دېدى ئاكسىغا يۆلىنىپ، ئوتسىنىپ ئولتۇرغان گۈلئايمىم كۈنچىقىش تەرەپكە قولىنى چىنەپ.

يولۋاس ئاغزىدىن قۇتۇلۇپ، تۇغقانلىرىنىڭ ھىمايىسىگە ئۇلاشقان گۈلئايمىم ئەمدى تولۇق ئەسلىگە قايتقان ۋە بۇ خاسىيەتلىك تاڭنى تۇنجى بولۇپ تۇيۇۋالغانىدى.

تاڭ ئاتتى. ئۇيۇق قوينىدىن سرغىپ چىققان دۈگىلەك نۇر ئاسمان ۋە زېمىن ئارىسىنى ئىللىتتى. سوغۇق بىر كېچىنى كۆكتېرەك يېزىسىغا يېقىنلا بىر يەردە ئۆتكۈزگەن بۇ تەلەپلىك ئادەملەر قۇملۇق ياقىسىغا يېپىلغان يېشىل مەخمەلدەك سوزۇلۇپ ياتقان ئانا ماكانغا مۇھەببەتلىك نەزەر بىلەن كۆز تىكىشتى. قويۇق دەرەخلەر ئۇلارنىڭ ئالدىدىلا ئايان بولدى.

يىگىرمە ئىككىنچى باب

تەتۈر ئاققان سەل

ياقۇپبەگ بىر قانچە ئايلىق جىددىي ھازىرلىقلاردىن كېيىن كۈچىگە كېلىپ، سەپراس بولۇپ تۇرغان قوشۇنىنى ئەپچىل بىر باھانە بىلەن

مارالبېشىغا يۆتكەپ كەلدى ۋە ئەمىرلەشكەر، مېڭبېشىلارنى ئالدىغا ھازىر قىلىپ:

— ئاقسۇ، كۇچا تەرەپلەرگە بېرىپ، مازار - ماشايىخلارنى تاۋاپ قىلىپ يانساق نېمە دەيسىلەر؟ — دەپ سورىدى.

ياقۇپبەگنىڭ بۇ سۆزى مازار - ماشايىخلار زىيارىتىگە بېشارەت ئەمەس، بەلكى چوڭ بىر ھەربىي ھەرىكەتتىن، جاپالىق سەپەردىن دېرەك بېرەتتى. ئۇلار خوتەن دىيارىغا ئاتلاندىرۇلغاندىمۇ «راسلىنىپ تەييار بو- لۇڭلار، مازارى شېرىپ زىيارىتىگە بارىمىز» دېگەن يارلىق بېرىلگەنىدى. شۇڭا ياقۇپبەگنىڭ ئالدىدا ئەدەب ساقلاپ، قۇلاقلىرىنى دىڭ قىلىپ ئولتۇرۇشقان لەشكەر بېشى، ئاتامانلار تەڭلا:

— ئاتلىرىمىزنىڭ تۇيىقى قىزىپ تۇرۇپتۇ، بىزگە ئالىيلرىنىڭ بىر ئېغىز پەرمانىلا لازىم، — دەپ چۇرقراشتى مەدداھنىڭ شاگىرتلىرىدەك دوست تارتىشىپ.

ئۇلار ئويلىغاندەك جاۋاب بېرىشتى. ياقۇپبەگ ئەمىرلەشكەر مرزا ئەھمەد قوشبېگى، ئۆمەر قۇل دادخاھ، ئابدۇللا پانساتلارنىڭ قوماندانلىقىدىكى توققۇز مىڭ ئاتلىق لەشكەر ۋە ئۈچ مىڭ پىيادە لەشكەرنى باشلاپ، مىلادى 1867-يىلى 5-ئاينىڭ 13-كۈنى ئاقسۇ سەپىرىگە ئات سالدى.

توپ - زەمبىرەك، مىلتىق، جەزائىل كۆتۈرگەن، ^① قىلىچ ۋە نەيزە بىلەن قوراللانغان، باش - ئايىقىغا كۆز يەتمەيدىغان بۇ قوشۇن مارالبېشى بىلەن ئاقسۇ ئارىسىدىكى چۆل-جەزىرىدە جەددال قوپقاندا چاڭ تۈزۈ- تۈپ، توپان تاشقىنىدەك تېز ئىلگىرىلىمەكتە ئىدى. ئۇ يەر، بۇ يەردە كۆكرىپ تۇرغان قامقاق، قومۇش دېگەندەك چۆل ئوتلىرى ئات تۇياقلىرىدىن كۆتۈرۈلگەن توپا يامغۇرى ئاستىدا بىردەمدىلا كۆزدىن غايىب بولاتتى. بويۇنلىرىغا قۇرئان كەرىم ئاسقان، تەكبىر ئېيتىپ ئاۋازى بوغۇلۇپ

① جەزائىل — ئوت چاچىدىغان ھەربىي قورال.

كەتكەن قارىي - ئىماملار بەش يۈز لەشكەرلىك پانساتلارنىڭ ئەڭ ئالدىدا
مېڭىشاتتى. پانساتلارنىڭ كەينىدە، بىرقانچە توغرا سەپنىڭ ئوتتۇرىسىدا
ئاددىي بوز چەكمەندىن كەڭ ئېتەكلىك سەپەر كىيىمى كىيگەن ياقۇپبەگ
ئارغىماق ئۈستىدە ئولتۇرۇپ، كۈنپېتىش تەرەپكە، ئۆزىگە ساداقەتمەن
قوشۇندەك ئەگىشىپ كېلىۋاتقان قات-قات تاغ تىزمىلىرىغا، تەكلىماكاننىڭ
تېپتىنچ ئاسمىنىغا قارايتتى.

ياقۇپبەگكە سوڭدېشىپلا، ئۇنىڭ سەپەردە كۆڭۈل خۇشى قىلىدىغان
ئالتە خوتۇنى چۈشكەن ياسىداق مەپە تۇچ قوڭغۇراقلىرىنى جىرىڭلىتىپ
كېلىۋاتاتتى. مەپەنىڭ يېنىدا، سۆلىتىگە نىشان قىلىپ كۈمۈش جابدۇقلۇق
ياۋىداق ئارغىماقلارنى يېتىلەتكەن جەسۇر قىياپەتلىك پانساتلار، ئەمىرلەش-
كەرلەر كېلەتتى. ئاتلىق - پىيادە لەشكەرلەر، چېدىر - بارگاھ ۋە ئوزۇق - تۈ-
لۈك ئارتىلغان ئات - خېچىرلار، تونۇر، قازان جايلاشتۇرۇلغان يارىار
ھارۋىلار، تۆگە يېتىلىۋېلىشقان تىجارەتچىلەر، قەلەندەر - بىكارچىلار سېپى
چۈمۈلىدەك ئاستا ھەرىكەت قىلاتتى. ئاتلارنىڭ كىشىلەشلىرى، تۆگىلەرنىڭ
بوزلاشلىرى، ئادەملەرنىڭ ۋاراڭ - چۇرۇڭى، قارىيلارنىڭ تەكبىرلىرى قوشۇ-
لۇپ، تاشقىن مەزگىلىدىكى دېڭىز سۈيىدەك شاۋقۇن كۆتۈرەتتى.

چوغدەك يېلىنچاپ تۇرغان چۆل. كۈن قىيام بولغان چاغ. ئاقسۇ
تەرەپتىن يەر - كۆك ئارىسىنى تۇتاشتۇرۇپ تۇرغان چاقپەلەك تۈۋرۈكىدەك
پىرقىراپ كەلگەن غايەت زور قويۇن قوشۇنىنىڭ قاپ بېلىنى ئۈزۈۋەتمەكچى
بولغاندەك، ئۇلارنىڭ باش ئۈستىدىنلا ئۆتۈپ كەتتى. قويۇن كەينىدىن
يەردىن ئۈنگەندەكلا پەيدا بولۇپ قالغان ئىككى ئادەم ئاتلىرىنى بولۇشىغا
قامچىلاپ، مىرزائەھمەد قوشبېگىنىڭ يېنىغا كېلىپ نېمىلەرنىدۇ دېدى.

قوشبېگى ئۇلارنى ياقۇپبەگنىڭ ئالدىغا باشلاپ كەلدى.
— ئالىيلرى، غازى پانسات بىلەن ئەدھەم باتۇرنىڭ چاغاۋۇل
لەشكەرلىرى ئاقسۇنىڭ يايىدى دېگەن يېرىدە كۇچا خوجىلىرىنىڭ بىر
بۆلۈك ئادىمىنى يوق قىلىپتۇ، — مىرزا ئەھمەد قوشبېگى ئاتلىق مەلۇمات-

چىلار ئاقسۇ تەرەپتىن ئېلىپ كەلگەن خەۋەرنى مەلۇم قىلىپ دېدى، —
يامان يېرى، جامالىدىن خوجىنىڭ ئوغلى يەھيا خوجا خىللانغان ئۈچ
مىڭ لەشكەر بىلەن ئاقسۇ دەرياسىنىڭ ئۈستىدا ھېچ ئەيمەنمەي ئالىپلاردىن
نىڭ ئالدىنى توسۇپ ياتقانمىش!

ياقۇپبەگ «ئۇقتۇم» دېگەن مەنىدە بېشىنى لىگىشتىيۇ، ئېتىغا قامچا
ئۇرۇشقا ئالدىرىمىدى. توم قارا قاشلىرى قىسقىراپ، ئۈچى تېگىشەي دېگەندە
قوشۇمىسىدا چوڭقۇر قورۇق پەيدا بولدى.

«ئۈچ مىڭ لەشكەر دېگەننىڭ كارى چاغلىق، كۆپ بولغاندا بەش
مىڭ لەشكەر چىقارساملا ئۇلارنى كونا مازنى تىتقاندىكى تىتئەۋەتكىلى
بولدۇ. بىراق ئاقسۇدىن كورلىغىچە بولغان جايلاردىكى خاقانى چىن
چېرىكلىرىنىڭ خىل قوراللىرى ئۇلارنىڭ قولىغا چۈشۈپ كەتكەن، يەنە
كېلىپ بۇ ھىلىگەر خوجىلارنىڭ يوشۇرۇپ قويغان لەشكىرى يوق دىگىلى
بولمايدۇ...»

ياقۇپبەگ ئۇششاققال، ئۈرۈمچى ئۇرۇشىدا ئاز لەشكەر بىلەن كۆپ
چېرىكنى يوق قىلىپ ئاجايىپ جەڭ ئىقتىدارىنى نامايان قىلغان ئىسھاق
خوجىنى كۆز ئالدىغا كەلتۈردى. ئىككى تەرەپ قورالنىڭ ئۈنۈمىنى
سېلىشتۇردى، ئاخىرى قىلچە بىخەستەلىك قىلىشقا بولمايدىغانلىقىنى چۈ-
شەندى — دە، ئەتراپىدىكى ئەمىر-لەشكەرلەرگە جىددىي يارلىق چۈشۈردى:
— ئولتۇرغانلار قوپسۇن، قوپقانلار يۈگۈرسۇن، ئۆگۈنلۈككە تاڭ
يورۇغان ھامان ئاتلىرىمىزنى ئاقسۇ دەرياسىدا سۇغىرىمىز، — دېدى
قىلىچىنى ئاقسۇ تەرەپكە قارىتىپ شىلتىپ.

ياقۇپبەگ دۈشمەن كۈچىدىن بىر ھەسسە ئۈستۈن ھەربىي كۈچى
بىلەن ئاقسۇ دەرياسى بويىغا يوپۇرۇلۇپ باردى. ياقۇپبەگ قوشۇنلىرىنى
يېتەرلىك كېمە بولمىسىلا دەريادىن ئۆتەلمەيدۇ دەپ ئەخمەقلەرچە ھۆكۈم
چىقىرىپ، كېمە - قولۋاقلارنى يىغىۋالغىنىغا زىيادە ئىشىنىپ كەتكەن يەھيا
خوجا دەريانىڭ ئۈستىدە كەلگەن يېرىدىن سۇ كالىستىدەك سۇ كېچىپ

ئوتكەن ھۇرراچى لەشكەرلەرنىڭ تۇنجى زەربىسى بىلەنلا قۇيرۇقىنى خادا قىلىپ قېچىپ كەتتى. تۇتقىننى قىرىپ، قاچقىننى قوغلاپ ئاقسۇ شەھىرىگىچە يېتىپ كەلگەن غازى پانسات بىلەن ئەدھەم باتۇر شەھەر مەركىزىدىكى ئوردا پەشتىقىغا ئادەم چىقىرىپ: «زامان، زامان، ياقۇپ قوشىپكىنىڭ زامانى، تىنچ بول، خاتىرجەم بول» دەپ چار سالغۇزدى ۋە ناغرا سۇناي چالغۇزۇپ شەھەرنى بېشىغا كىيدى.

ياقۇپبەگنىڭ ئۈچ مىڭ خاس يىگىتى ۋە سەرۋازلىرى كۆپ چىقىم تارتمايلا ئاقسۇ شەھىرىنى پۈتۈنلەي ئىشغال قىلىۋالدى. چاشقان تۆشۈكى ساراي بولغان ئاقسۇ ھۆكۈمدارى جامالىدىن خوجىنى تۇتۇۋېلىپ، ئارامنى قارامغا يەتكۈزمەيلا يەكەن شەھىرىگە پالئوۋەتتى. مۇھەممەت بابا يۈزبېشىنى ئەۋەتىپ ئۇچتۇرپاننى ساقلاپ ياتقان خېتىپ خوجىنىمۇ ئوخشاش قىسمەتتە. كەدۇچار قىلغاندىن كېيىن، چاپچىپ تۇرغان ئارغىمىقنىڭ بېشىنى كۇچا تەرەپكە بۇرىدى.

كۇچا شەھىرى جەنۇب بىلەن شىمالنى باغلاپ تۇرىدىغان مۇھىم بوغۇز ئىدى. ياقۇپبەگ مۇبادا شىمالىي يۇرتلارغا قول ئۇزاتماقچى بولىدۇ. كەن كۇچانى بېسىپ ئۆتۈشى، ئۈرۈمچى، ماناسلارغىچە بولغان زېمىننى ئۆز ئىلكىدە تۇتۇپ تۇرغان راشىدىن خاننى ھايالسىز كۆزدىن يوق قىلىشى كېرەك ئىدى. يول توسۇپ ياتقان بۇ يولۋاس ئۇچۇقتۇرۇلسلا ئۇنىڭغا قاراشلىق يۇرتلارنىڭ ھۆكۈمرانلىق تىزگىنىنى ئۆز قولىغا ئالالايتتى.

دەرۋەقە، ياقۇپبەگنىڭ تولۇق تىنچىتىلمىغان خوتەن زېمىنىنى نىياز ھېكىمبەگكە سۇيۇرغال قىلىۋېتىپلا قەشقەرگە قايتىپ كېلىشىدىن مەقسەتمۇ قان داغلىرى قۇرۇمىغان شەھىرىنىڭ ئۈچىنى شىمالىي يۇرتلارغا قارىتىش ئۈچۈن ئىدى. ئۇ تەرەپتىكى باي، گۈزەل شەھەرلەر ئۇنى خوتەندىنمۇ بەكرەك قىزىقتۇراتتى، ھەۋىسىنى قوزغايتتى.

لېكىن ئۇ خوتەن سەپىرىنى ئاخىرلاشتۇرغاندىن كېيىن ئاقسۇ بىلەن كۇچاغا، يەنى شىمالغا ئات سېلىشقا دەماللىققا ئالدىراپ كەتمىدى. چۈنكى

كۇچا ئۆزىنى جەلپ قىلىپ تۇرغان ئاشۇ گۈزەل، باي شەھەرلەرنى كۈچلۈك مانجۇ قوشۇنىنىڭ قولىدىن باتۇرلۇق بىلەن تارتىۋالغان راشىدىن خوجىنىڭ ئانا يۇرتى ئىدى. مانجۇلاردىن غەنىيمەت ئېلىنغان خىل ھەربىي جابدۇقلار ۋە ھېسابسىز خەزىنە، بايلىقلارمۇ مۇشۇ شەھەردە ساقلىنىۋاتاتتى. ئۇرۇش تەجرىبىسىدىن قارىغاندا، ياراملىق قورال، يەر شارائىتى ئۈستۈنلۈكى ۋە يېتەرلىك ئوزۇق - تۈلۈكى بولغان مۇنداق يۇرت نىھايەت زور ھەربىي قۇۋۋەتكە ئىگە يوشۇرۇن ئىستىھكام ھېسابلىناتتى. مۇبادا بۇنداق ئىستىھكامغا ئالدىراپ تېگىش قىلىنىدىغان بولسا خىللانغان قوشۇننىڭلا ئەمەس، يۇرت - ماكاننىڭ ئىززەت-ھۆرمىتى ئۈچۈن جېنىنى تىككەن سان-ساناقسىز پۇقرانىڭ قارشىلىقىغا دۇچ كېلىشىمۇ تۇرغان گەپ ئىدى. ياقۇپبەگ قەشقەردە بىرقانچە ئاي تۇرۇپ، پەرغانە تەرەپتىن پاناھلىق تىلەپ كەلگەن قىپچاق مەرگەنلىرى ۋە يەرلىك پۇقرا ئارقىلىق لەشكەر سانىنى كۆپەيتتى. قورال-جابدۇق ئۈستىخانلىرىنى بەرپا قىلىپ، يېڭى تىپتىكى توپ ۋە كەينىدىن ئوقلىنىدىغان ياخشى مىلتىقلارنى ياسىدى. ئاقسۇ، كۇچا تەرەپكە ھەپتىدە بىر ئايغاقچى ئەۋەتىپ، خوجىلار ئارىسىدىكى ئىچكى نىزانى سەگەكلىك بىلەن كۆزىتىپ باردى. شۇنداق قىلىپ، مۇشت ئاتىدىغان ئەپچىل پەيتىنى تەقەززالىق بىلەن كۈتۈشكە باشلىدى.

تەقدىر ياقۇپبەگنى ئاتۇمىد قويمىدى. ئارزۇ ئۇيۇقى قىزىرىپ، تەلەي قۇياشى يۈزىنى كۆرسەتتى. راشىدىن خان ۋە ئۇنىڭ ئاكىسى جامالىدىن خوجىنىڭ ئۆز نېپسۇسىگە قانائەت قىلماي، كۇچانى قان كېچىپ يۈرۈپ قولغا كىرگۈزگەن ھامىدىن خوجىغا يامانلىق سېغىنىشى بىلەن خوجىلار ئارىسىدا يوشۇرۇنۇپ ياتقان ئۆچ - ئاداۋەت خۇددى مىلتىق دورىسىغا چوغ تاشلىغاندەك پارتلاپ كەتتى.

خېتىپ خوجىنىڭ ئوغلى ھامىدىن خوجا راشىدىن خان ۋە ئۇنىڭ ئاكىسى جامالىدىن خوجىنىڭ شەرىئەت ئەھكاملىرىغا خىلاپ قىلمىشلىرىغا خېلىدىن بېرى نارازى بولۇپ يۈرەتتى. ئۇلارنىڭ سامانىنىڭ ئاستىدىن سۇ

يۈگۈرتۈپ، ئۆزىنى چەتكە قېقىۋاتقىنىنىمۇ بىلەتتى. شۇڭا ئۇ بىر كۈنى جامالىدىن خوجىنىڭ ئالدىغا كىرىپ «كۇچا ۋە ئاقسۇدا جەڭ قىلىپ كۆپ رىيازەت چەكتم، قەشقەرلىكلەر، يەكەنلىكلەر بىلەنمۇ ئۇرۇشتۇم، تارتقان رەنجى - مۇشەققەتلىرىممۇ ئاز ئەمەس، تاغام ئاقيار سەھراسىنى يېقىرغا بۇيرۇپ بەرسە، مەئىشتىمگە لازىم قىلسام»، دېدى. ھامىدىن خوجىنىڭ بۇ تەلىپى مال - دۇنيا تەمەسىدە نەپسى يوغىناپ كەتكەن جامالىدىن خوجىنىڭ كۆزىنى قىزارتاتتى. ئاقيارنى ھامىدىن خوجىغا بۇيرۇپ بەرمەكتە يوق، ئۆز پوكىنىغا باستى. بۇ يەرگە ھامىدىن خوجىنىمۇ، ھۆكۈمەت دورغىلىرىنىمۇ يېقىن يولاتمىدى.

دىلى ئازار يېگەن، غۇرۇرى قورۇنغان ھامىدىن خوجا ئاخىرى ئۆچ ئېلىش نىيىتىگە كەلدى. دەل شۇ چاغدا ئۇ جامالىدىن خوجىنىڭ «ئۇكام - نىڭ تەلىپىنى ماقۇل كۆرمەي ئوبدان ئىش قىلمىغانىكەنمەن، ئۇ ئاقسۇغا بىر كېلىپ كەتسۇن، ئوبدان مۇڭدۇشۇپ، دىدارىمىزغا قېنىشىۋالساق» دېگەن مەزمۇندىكى مەكتۇپىنى تاپشۇرۇۋالدى. ئۇ ئاكىسىنى ئىنساپقا كېلىپ قالغان چېغى دەپ ئويلاپ، ئازغىنە مەھرەملىرىنى ئېلىپلا ئاقسۇغا يېتىپ كەلدى. كىم بىلسۇن، جامالىدىن خوجىنىڭ نىيىتى بۇزۇلۇپ تۇرغانىكەن. ئۇ شەھەر دەرۋازىسىدىن كىرە - كىرمەيلا يوشۇرۇن قىلتاققا دەسسەدى، بىر كېچە - كۈندۈزدىلا كۇچاغا ئەكېلىنىپ، مىرزا قاماققا مەھكۇم قىلىندى. خوجىلارنىڭ بۇ تەرىقە پۈت تېپىشىشلىرىنى ئۆز كۆزى بىلەن كۆرۈپ تۇرغان يەلتاپان ئايغاقچىلار شۇ ھامان قەشقەرگە يېتىپ كېلىپ، ياقۇپبەككە ھامىدىن خوجا ۋەقەسىنى ئۇچۇر - بۇجۇرىغىچە سۆزلەپ بەردى. بۇنىڭغا قوشۇپ جامالىدىن خوجىنىڭ خىزمىتىدىكى ئابدۇراخمان دادخاھ، ئابدۇللا دىۋانبەگلەر نامىدىن يېزىلغان مەخپىي مەكتۇپىنى ئۇنىڭغا تاپشۇردى. مەكتۇپتا خوجىلار ئارىسىدىكى ساقايىماس نىزادىن ھالاكەت شەپسىنى سېزىپ قالغان بۇ ئىككى ساتقۇن ئۆزلىرىنى ياقۇپبەگنىڭ ئىختىيارىغا تاپشۇرغان ۋە ئاقسۇنى ئۇرۇشىسىز ئېلىپ بېرىمىز، دەپ يەتكۈچە

لاپ ئۇرغاندى. ياقۇپبەگكە قاراپ باش تاراپ، قۇيرۇق شىپاڭلاتقانلار
ئىچىدە راشىدىن خاننىڭ ۋەزىرى توختى ئىشكىئاغا بېكمۇ بار ئىدى...
ھەيۋىسى ئالەمنى ئۆرتتۈپە قىلىپ، قارا بوراندەك بېسىپ كېلىۋاتقان
ياقۇپبەگ لەشكەرلىرى كۇچاننىڭ ياقا ئېرىق دېگەن يېرىدە ئىبراھىم تۆرە،
يۈسۈپ باھادۇر باشچىلىقىدىكى تۆت مىڭ كۇچا لەشكىرىنىڭ قاتتىق
قارشىلىقىغا دۇچ كەلدى. پۇرۇخ ئىسى بۇلۇت بىلەن قوشۇلۇپ كەتتى،
نەيزىلەر گىرەلەشتى، قالقانلار تېشىلدى، ئاتلارنىڭ كىشىنەشلىرى، ئۇر-چاپ
ئاۋازى يۈرەكلەرنى قوزغىۋەتتى، يەككە-يەككە ئېلىشىشلار پومىداقلاشما
جەڭگە ئايلاندى. جەسەتلەر ساينىڭ تېشىدەك يېتىپ كەتتى. يېرىم كۈنگە
سوزۇلغان دەھشەتلىك ئۇرۇشتا ياقۇپبەگ كۇچا لەشكىرىنىڭ كۆپىنى قىرىپ
ئۈستۈنلۈك قازانغان بولسىمۇ، لېكىن، ئۆزىمۇ خېلى چوڭ زىيان تارتتى.
مىڭدەك لەشكىرىنىڭ باشسىز جەسەتلىرى توپىغا ملەندى. قالايمىقانلاشقان
لەشكەرلەرنى ئەيۋەشكە كەلتۈرۈپ، قورال-ياراغ، ئات ۋە ئادەم كۈچىنى
قايتا تەرتىپكە سېلىش زۆرۈرىيىتى تۇغۇلدى.

ياقۇپبەگ قىزىل تونىنى سېلىۋېتىپ، ئەمدىلا ئۇھ دەپ تۇرۇشىغا
كۇچا تەرەپتىن ئاسمان - پەلەك توپا-چاڭ كۆتۈرۈلدى. ھايال ئۆتمەي،
بىر تەرىپى قېلىن ئورمانلىققا تۇتۇشىپ كەتكەن كەڭ ئوچۇقچىلىقتا قويۇق
تۇغ - ئەلەمنى ۋە پارقراپ تۇرغان مىڭلاپ نەيزە ئۈچىنى كۆرۈپ قالدى.
دە، ئىختىيارسىز چۆچۈپ كەتتى. كەچكى قۇياش ئاپتېپىدا چوغدەك
تاۋلىنىپ يالت-يۇلت شولا چېچىپ تۇرغان نەيزە ئۈچلىرى تۈن قاراڭغۇلۇ-
قىدا كۆيۈۋاتقان ھېسابسىز مەشئەلنى ئەسلىتەتتى، ھەرە چىشلىق ئاق
جىيەك تۇتۇلغان تۇغ - ئەلەملەر سەلكن شامالدا خۇددى رەقىبىنى جەڭگە
چىللاۋاتقاندەك لەپىلدەيتتى.

ياقۇپبەگ يەنىلا ئۆزىنى تۇتۇۋالدى. مەيلى چۆچىسۇن، چۆچۈم-
سۇن، مەيلى قان تۆكۈلسۇن - تۆكۈلمىسۇن يەنە بىر قېتىم جەڭگە
كىرىشكە مەجبۇر ئىدى. پېشانىسىگە پۈتۈلگەنكىن، ئۇمۇ جەڭدىن ئۆزىنى

ئەپچاچمايتتى. پەقەت جەڭ مەيدانىلا ئۇنى ئوتۇش-ئوتۇلۇش نامەلۇم بولغان قىزىق تاۋكادەك جەلپ قىلالايتتى، پۇخادىن چىقىراالايتتى.

— ئى ئەمىرلەشكەرلىرىم، باتۇرلىرىم، — دەپ ۋارقىرىدى ئۇ قىزىل توننىڭ يېڭىنى سېپىۋېتىپ، — كۈچلۈك دۈشمەن ئالدىڭلاردا تۇرۇپتۇ، ئۇلارنىڭ ئاغزىغا تاش - تۇپراق تىقىڭلار، قېنىنى دەريا قىلىپ ئېقىتىڭلار! — ياقۇپبەگ ئەتىگەندىن بېرى جەڭ قىلىپ قىمىر قىلغۇدەك مادارى قالمىغان لەشكەرلىرىگە يەنە جەڭگە كىرىش بۇيرۇقىنى چۈشۈردى. بىراق، خۇددى شىمال جۇدۇنىدەك ھۇۋلاپ كېلىۋاتقان ھېسابسىز كۇچا لەشكەرلىرى ئارىسىغا ئۇچلۇق نەيزىدەك بۆسۈپ كىرىش ئۈچۈن، ئىككى كۆزىدىن ئوت يېنىپ تۇرىدىغان سەركەردىلەر ۋە كۈچلۈك لەشكەرلەر كېرەك ئىدى. ۋەھالەنكى، ياقۇپبەگنىڭ ئالدىنقى جەڭدىن ئامان قالغان لەشكەرلىرىنىڭ كۆپچىلىكى ئولتۇرغان يېرىدىلا ئۇيقۇغا كەتكەن، يارىدارلار ۋە ماتەمدارلارنىڭ ئاچچىق ئىگراشلىرى، نالە-زارلىرى ھەممە يەرنى قاپلاپ كەتكەنىدى. ياقۇپبەگ ئاتلىرىغا تۈكىنى تۈزىتىۋەتكۈدەك قامچا ئۇرۇپ تەرەپ-تەرەپتە چېپىپ يۈرگەن لەشكەر باشلىقلىرىنى كۆرۈپلا ئاز - تولا دېلىغۇل بولۇپ قالدى. ئۇلار كۆز يەتكۈسىز جەڭگاھقا قۇمدەك چېچىلىپ كەتكەن، ئولجا ئىزدەپ ساراڭلاردەك يۈگرەپ يۈرگەن لەشكەرلەرنى تېخىچە يىغالمى-ۋاتاتتى. بىر جەڭنى تۈگىتىپلا يەنە بىر جەڭگە كىرىشنى خىيالغا كەلتۈرۈپمۇ باقمىغان نەپسى بالا لەشكەرلەر ئۆز ھەلەكچىلىكى بىلەن ئاۋارە ئىدى. بۇيرۇققىمۇ قۇلاق سالمايتتى. ئابدۇللا پانسات بىلەن ئۆمەرقۇل دادخاھنىڭ تۆت - بەش مىڭچە ئاتلىق لەشكىرى قاغ باغرىدىكى سايدا ئىس پۇرقىرىتىپ تانام تەييارلاۋاتقان ئوقەتچىلەرنىڭ يېنىغا كېتىشكەنىدى. يەنە نۇرغۇن كىشىلەر جەسەتلەر ئارىسىدىن ئۆز تۇغقانلىرىنى، تونۇش-بىلىشلىرىنى ئىزدەپ يۈرەتتى.

غەزەبلەنگەن ياقۇپبەگ يېنىدىن ئۆتۈپ كېتىۋاتقان قايسىدۇ بىر يۈزبېشىنى بىكاردىن بىكار بىرقامچە ئۇرۇۋەتتى، كىمىندۇر يامان گەپ

بىلەن تىللىۋالدى. دۈشمەن ئوق ئۈزگىچە لەشكىرىنى يىغىپ جەڭگە ئاتلاندى. ئۇمۇدىسىدىن ئۈمىدىسىزلىنىپ، پۈتى كۆيگەن توخۇدەك بىئارام بولدى. ئۇ شەمشىرنى شىلتىپ، نەتىجىسىز شاپاشلاپ يۈرگەن بىر پانساننى ئۆلۈم ۋەھىمىسى بىلەن قورقۇتۇۋاتقان بىر چاغدا كۈتۈلمىگەن ئىش يۈز بەردى. شەھەر تەرەپتىن كېلىۋاتقان ھېلىقى لەشكەرلەر ئۇلار تەرەپكە ئۇچقان دەك يۈگۈرۈپ كېلىۋېتىپ، كۆزگە كۆرۈنمەس بىر تام بىلەن توسۇ-لۇپ قالغاندەك، يۈز قەدەم يىراقتا چېپىدە توختاپ قېلىشتى. تۇغ - ئەلەملەر قىسايدى، نەيزە - مىلتىقلار غايىب بولۇپ، ئادەملەر تۇرغان يېرىدىلا ئولتۇرۇۋېلىشتى.

«ياپىرىم، بۇ نېمە ئالامەت، ئاللا ئىگەم پەرىشتىلەرنى ئەۋەتىپ دۈشمەن كۆڭلىگە قورقۇنۇچ سالدۇمۇ قانداق؟ بۇ ئۇرۇشمۇ ياكى چاقچاقمۇ؟» - ياقۇپبەگ ئۆز كۆزىگە ئۆزى ئىشىنەلمەي ۋەھىمە ۋە خۇشاللىق ئارىسىدا تېنەپ يۈرگەن شۇ ئەسنادا ئالۋۇندەك قىمىرلاپ تۇرغان قارشى تەرەپتىن بىر ئاتلىق كىشى ئايرىلىپ چىقتى - دە، ئۇدۇل بۇ تەرەپكە قاراپ كەلدى. قەشقەرىيىلىك لەشكەرلەرنىڭ ئالدىنقى سېپىدە تۇرغان بىرقانچە چىغاۋۇل ئۇنى تۇتۇپ، ياقۇپبەگنىڭ ئالدىغا يالاپ كېلىشتى.

«قەست قىلغىلى ئەۋەتىلگەن بىرەر ھىيلىگەر بولمىسۇن يەنە» دەپ گۇمانسىرىغان ياقۇپبەگ بۇ يۈزۈن ئادەمنى ئۆزىدىن يەتتە قەدەمچە نېرىدا توختىتىپ قويدى ۋە سوراق قىلدى:

— ئۆزۈڭ نېمە ئادەم، قەيەردىن كەلدىڭ؟ — سورىدى ئۇ گۇمانلىق ئادەمنى بېشىدىن ئايىغىغىچە كۆزىتىپ چىققاندىن كېيىن.

قورققىنىدىن يامغۇردا قالغان ئۆچكىدەك تىترەپ تۇرغان بۇ كىشى سەل دۇدۇقلاپراق جاۋاب بەردى:

— كەمىنە قۇللىرى ھامىدىن خوجامنىڭ مىرزىسى ئابدۇۋارىس كېتىكى بولمەن، خوجام بۈيۈك سەلتەنەتلەرنىڭ سايسىدىن ئالقانچىلىك

ئورۇن ئىختىيار قىلىپ، قۇللىرىنى ئىتائەت سالماي بىلەن ئالدىلىرىغا ئەۋەتتى. پۇشتىپاناھ ئالىيلىرى بەيئىتىمىزنى قوبۇل كۆرسىلە خوجام ئۆز ئايغى بىلەن كېلىپ، دۇئالىرىغا مۇشەرىپ بولۇپ، مۇبارەك قەدەملىرىنى قۇتلۇقلىغۇسى، ئىلتىپات قىلغايلا!

ياقۇپبەگ تاسادىپىي كېلىپ قالغان بۇ ئامەتتىن كۆرەڭلەپمۇ كەتمىدى. تەقدىرنىڭ كارامىتىدىن سۆيۈندىمۇ، يا تەلىپنىڭ ئوڭلۇقىدىن خۇشال بولدىمۇ، پىسىڭكىدە كۈلۈپ قويدى ۋە پەقەت غالىبلاردىلا بولىدۇ. خان مەغرۇر تەلەپپۈز بىلەن:

— ھەدىس شەرىپتە «توۋا قىلغانلارنىڭ توۋىسىنى قوبۇل قىلىڭلار» دېيىلگەنىكەن، ھامىدىن خوجامغا خۇسۇمەت - گىنە ساقلاش بىزكەبىمۇ. سۇلمانلارغا مۇناسىپ ئەمەستۇر، خوجام كېلىمەن دېسە كېلىۋەرگەي، خۇدا بۇيرۇسا بەلكى دوستلىشىپمۇ قالارمىز، پېشانىمىزغا پۈتۈلگەننى تەڭ كۆرەرمىز، — دېدى مىرزىغا جاۋابەن.

ياقۇپبەگ ئاقسۇغا بېتىپ كەلگەندە ھامىدىن خوجا ئىسھاق خوجا بىلەن بىللە كورلىدا تۇرۇۋاتاتتى. ئۇ ئايدىن خوجىدىن تۇرپاننى تارتىۋىدۇ. لىپ، كۈچانى بېسىپ ئۆتۈپ، تا بۈگۈرگىچە قىستاپ كەلگەن لۈكچۈن خۇيزۇلىرىنى توسۇش ئۈچۈن راشىدىن خان تەرىپىدىن ئۇ يەرگە ئەۋەتىلگەنىدى. بۈگۈر تەرەپكە يولغا سېلىشتىن بۇرۇن راشىدىن خان ئۇنى مىرزا قاماقتىن خالاس ئېتىپ بىرمۇنچە ياخشى گەپلەرنى قىلدى. تون - سەرىپاي بېيىپ، كۆڭلىنى ئالدى. ئەمما ئالدىنىشىنىڭ تەمىنى تېتىپ كۆرگەن ھامىدىن خوجا بۇنداق ياخشى گەپلەر بىلەن ئېرىپمۇ كەتمەيتتى. يامغۇر ياتقاندا كىيىپ، ئاپتاپ چىققاندا تاشلىۋېتىدىغان كونا چاپانغا ئايلىنىپ قېلىشنى تېخىمۇ خالىمايتتى. خوجا - خانلاردىن كۆرگەن خورلۇقلىرىنىمۇ ئاسان ئۇنتۇپ كېتەلمەيتتى. شۇڭا ئۇ كورلىدىن چاقىرتىلىپ تۆتىمىڭ لەشكەر بىلەن ياقۇپبەگكە قارشى ئاتلاندىرۇلغان چاغدىلا بۇ ئەپچىل


پۇرسەتنى قولدىن بەرمەسلىككە بەل باغلىغانىدى. ھامىدىن خوجا ئاخىرى ئويلىغىنىدەك قىلدى. راشىدىن خانغا خىيا-
نەت يولىنى تاللاپ، ئۇنىڭ دۈشمىنى بىلەن بىر پەستىلا ئەپ بولسۇالدى.
ياقۇپبەگنىڭ شاھانە زىياپىتىگە داخىل بولۇپ، بۇ يېڭى بۇرادىرى بىلەن
كەڭ كۈشادە ئۆلپەتلەشتى. ياقۇپبەگ خېلى كۆپ پۇل، كىمخاب، تەتىللا
دېگەندەك قىممەتباھا سوۋغاتلارنى ئالدىدا قويغاندىن كېيىن، ئۇنى «بىز
قايتىپ بارغۇچە ھەققىمىزدە دۇئا - تىلاۋەت قىلغۇچ تۇرغايلا» دەپ قەشقەر-
گە يولغا سېلىۋەتتى.

ياقۇپبەگ ھامىدىن خوجا ۋە ئۇنىڭ ئەل بولغان لەشكەرلىرىنىڭ
ئىشىنى سەرەمجانلاشتۇرۇپ بولغاندىن كېيىن، كۇچا تەرەپكە قولىنى چى-
نەپ تۇرۇپ:

— ئاتلىنىڭلار، مەۋلانە ئەرشىدىن ۋەلىيۇللانىڭ^① نۇرلۇق مازارى ئەنە
ئاۋۇ تەرەپتە، — دېدى ۋە ئېتىنىڭ ساغرىسىغا بوشقىنە بىر قامچە ئۇردى.
قوشۇن كۇچا دەرۋازىسىدىن داغدۇغا بىلەن كىرىپ كەلگەندە، ئىككى
غۇلاچ كەڭلىكتىكى ئوردا سېپىلىنىڭ ئۈستىدە يېشى ئاتمىشلارغا ئۇلاشقان،
سېرىق چىراي، ئوتتۇرا بوي، قاپلان باش، چوڭ كۆزلۈك بىر كىشى ئاغزىغا
كەلگەننى ۋارقىراپ ئەركەك ئارقاردەك تاقلاپ يۈرەتتى. سەللىسى چۇۋۇۋا-
غان، تەتىللا تونى يىرتىلغان، رەڭگى - رۇخسارىنى توپا باسقان بۇ
دەردمەننىڭ ئاغزىدىن كۆۋۈك ئۆرلەيتتى. ئۇ بىر قولىدا قىلىچىنى، بىر
قولىدا قىلىچىنىڭ قىنىنى كۆتۈرۈپ يۈرۈپ:

— قېنى مېنىڭ باتۇرلىرىم، قېنى مېنىڭ پۇقرالىرىم، ئاۋۇ پەرغانىلىق.

① مەۋلانە ئەرشىدىن ۋەلىيۇللا — مەۋلانە جالالىدىن كېتىكىنىڭ ئوغلى. ئۇ مىلادى 1351-
يىلى چاغاتاي ئەۋلادى، چىڭگىزخاننىڭ يەتتىنچى نەۋرىسى تۇغلۇق تۆمۈرخاننىڭ بىر يۈز
ئاتمىش مىڭ موڭغولىنى باشلاپ ئىسلام دىنىنى قوبۇل قىلىشىغا چوڭ تەسىر كۆرسەتكەن.
مازىرى كۇچادا «ئۇلۇغ موللام» دېگەن نام بىلەن مەشھۇر.





لارنى ئۈرۈڭلار، بوغۇزلاڭلار، يۈرتىمىزدىن ھەيدەپ چىقىرىڭلار! — دەپ ئاۋازنىڭ بارىچە چۇقان كۆتۈرەتتى. باش - كۆزىگە توپا چاچاتتى، ساقلىنى يۇلاتتى. ئاسمانغا قاراپ ئىلتىجا قىلاتتى، ئاھ ئۇراتتى. ئۇنىڭ ئۆلۈم ئالدىدىكى ئاچچىق نىداغمۇ، دۈشمەن ئالدىدىكى مەسخىرىلىك كۈلكىگىمۇ ئوخشاپ كېتىدىغان بۇ ئاۋازى كۇچا تەۋەسىنى تەۋرىتىپ، ئاقسۇ زېمىنىغىچە لەرزە پەيدا قىلاتتى. قىزىق يېرى شۇكى، ھېچبىر جانلىق ياكى ھېچبىر ئىنسان ئۇنىڭ پەريادىغا پىسەنت قىلمايتتى.

ئاقسۇ شەھىرىدىن بارىكۆلگىچە بولغان بىياپان زېمىنىدا ئۈچ يىل بىر ئاي ھۆكۈم سۈرگەن، ئەمدىلىكتە ھالاكەت گىردابىدا جان تالىشىۋاتقان راشىدىن خوجىنىڭ بۇنداق ئەنسىز ۋارقىراشلىرى ياقۇپبەگ قوشىپىگىنىڭ جېنىغا تەگدى بولغاي، ئۇ ئەجەل دوقمۇشدا تەمتىرەپ يۈرگەن راشىدىن خوجىنى تۇتۇرۇپ كېلىپ مۇزخانىدەك سوغۇق بىر ئۆيگە قاماپ قويدى، بۇ تەلەپسىز ئادەمنىڭ بۇ سوغۇق ئۆيدىن چىققىنىنى ھېچكىم كۆرمىدى ۋە ئاڭلىمىدى.

ياقۇپبەگ كۇچا ۋە ئاقسۇ شەھەرلىرىدە ئىككى ئاي تۇردى. ئۆز بايلىقىدىنمۇ ئارتۇقراق قورال-جابدۇق، ئالتۇن-كۈمۈش، يامبۇ، جاۋاھىرات-لارنى يۈزلەپ تۆگىگە يۈكلەپ، خەۋپلىك تۇتقۇنلارنى ئالدىغا سېلىپ، مىلادى 1867-يىلى جامادىيەل ئاخىر ئېيىنىڭ 22-كۈنى ئاستانىسى قەش-قەرگە قايتىپ كەلدى.

خوتەن ھۆكۈمرانى نىياز ھېكىمبەگىنىڭ يەكەندىن يولغا چىقىپ قەشقەرگە يېقىنلاپ قالغان ۋاقتى ياقۇپبەگنىڭ ھاردۇقى چىقىپ قالغان، نۇسرەت تەنتەنىسىگە ئاتالغان ناغرا - سۇناي ئاۋازى سەل بېسىققان كۈنلەرگە توغرا كەلدى. بۇ كۈنلەر يەنە بىر پۇلغا ئەرزىگۈسىز لاتا قورچاققا ئايلانغان بۇزىرۇكخان تۆرە ياقۇپبەگنىڭ خەزىنىسىدىن ئون مىڭ تىللا ئىنئام ئېلىپ ھەرەم شەرىپ زىيارىتىگە جۈنەپ كەتكەن چاغلار ئىدى.

يىگىرمە ئۈچىنچى باب

چىگىش خىياللار

دوسمۇھەممەت سارىيىدا يۈز بەرگەن قانلىق ۋەقە نىياز ھېكمىبەگنى خۇددى پىرقىرىتىپ قويۇۋەتكەندەكلا گاگىرىتىپ قويدى. مانا ئەمدى بولار ئىش بولدى. ئۆلگەنلەرنىڭ خۇنىنى دېمىگەندىمۇ، تارتۇق ئۈچۈن تەييارلانغان مال - دۇنيانىڭ ئەڭ قىممەتلىكى، ئەڭ سەر خىلى بىر ئاخشامدىلا قولدىن چىقىپ كەتتى. ئەمدى يەكەننىڭ تىنچسىزلىقى بىلەن مۇھەممەت يۈنۈسجاننى ئەيىبلەپ، قاتىلىنى تېپىپ بەر، دەپ داۋراڭ سال- سۇنمۇ؟ ياق، مازارغا چالما ئاتقاندىن، ئۆز يېغىرىنى ئۆزى كۈچىلىغاندىن پىمە پايدا؟ بۇلانغان قىزنى ئىزدەشكە جاكار چىقارسۇنمۇ؟ بۇمۇ بولمايدۇ، ئىزدەۋاتقان ئۇ قىزنىڭ سالاھىيىتىنى نېمىدەپ چۈشەندۈرگۈلۈك؟ دوست بار، دۈشمەن بار، ياقۇپبەگكە قىز تارتۇق قىلماقچى بولغانلىقى، ئۇنى يېرىم يولدا يوقىتىپ قويغانلىقى سېزىلىپ قالسا، بۇ قىزىل يۈزنى نەگە قويغۇ- لۇق؟

تاڭ يورۇغچە كىرىپك قاقماي چىققان نىياز ھېكمىبەگ ئاخىرى بۇ سىر ھەققىدە ھېچكىمگە ئېغىز ئاچماسلىق قارارىغا كەلدى - دە، مەھرەم، خىزمەتكارلىرىنى يەتكۈچە ئەدەبلەپ، ئاغزىنى تۇۋاقلدى. قان داغلىرىنى يالىغاندەك سۈرتۈپ، بۇلانغان ھۇجرىلارنى پاك - پاكىز قىلىۋەتتى. ياساۋۇل بېشىنىڭ جەستىنى كىگىز بىلەن ئوراپ قۇرۇق قالغان مەپىگە جايلاشتۇردى ۋە ئۇنى ئادەم ئىزى چۈشمىگەن چۆلگە كۆمۈۋەتمەكچى بولدى. خوشلاشقىلى كەلگەن مۇھەممەت يۈنۈسجانمۇ يەكەندە تۇرىدىغان ۋاقتىنى تۇيۇقسىز قىسقارتقان بۇ ئۆلىپتىنىڭ چىرايىدىن ھېچقانداق غەيرىي

ئالامەتنى سېزىۋالامدى.

نىياز ھېكمبەگ ئۆچلۈكىنى كەلتۈرۈپ كۆزىگە غەلىتە كۆرۈنۈۋاتقان يەكەن شەھىرىدىن ئايرىلىپ شىغىللىق چۆل يولىغا چۈشكەندىلا ئاندىن ھېكمبەگنى ئوماچ قوچىغاندەك قوچىۋەتكەن بۇ كۆڭۈلسىز ۋەقە ئۈستىدە ئەتراپلىقراق ئويلىنىشقا باشلىدى.

«كىم بولسۇن ۋە قەيەرلىك بولسۇن، كۈچلۈك بىر دۈشمەننىڭ پېيىمگە چۈشكەنلىكىدە شۈبھە يوق، — دەپ كەسكىن ھۆكۈم قىلدى ئۇ بارغانچە ئاستىلاپ كېتىۋاتقان ئېتىنى (چۈ) دېيىشىنىمۇ يادىدىن چىقىرىپ، — ئۇنداقتا بۇ دۈشمەن يەردىن ئۈندىمۇ ياكى ئاسماندىن چۈشتىمۇ؟ ئادەممۇ ياكى شەيتانمۇ؟»

نىياز ھېكمبەگ ئادەتتە بىرەر قىزنىڭ بۇلاپ كېتىشىگىمۇ، ئۆلۈپ كېتىشىگىمۇ ئانچە پىسەنت قىلىپ كەتمەيتتى، بىرتوپ، ھەتتا بىرەر مىڭ ياساۋۇل قىرىلىپ تۈگىسىمۇ پەرۋايىغا ئالمايتتى. بىراق، ئۇ ئاللىقاچان تەسەۋۋۇر قىلىپ، خىيالەن سۈرەتلەپ چىققان ئادەتتىن تاشقىرى ئەقىل-پاراسەتكە ئىگە ھېلىقى دۈشمەنلا ئۇنى بىئارام قىلىۋاتقان بىردىنبىر سەۋەب ئىدى.

ئۇ ئادىتى بويىچە، قانچىلىك ئەقىللىق بولۇشىدىن قەتئىينەزەر، ئاشكارا دۈشمەننى مەنسىتىپ كەتمەيتتى. يوشۇرۇن دۈشمەنگە بولسا، ئۇ چۈمۈلىدەك ئاجىز بولسۇن ياكى پاشىدەك كىچىك بولسۇن، ھەرگىز سەل قارىمايتتى. بۇنداق دۈشمەننىڭ ھەقىقىي قىياپىتىنى بىلىۋالغاندىلا ئاندىن ئۇنى يوقىتىش تەدبىرىنى بەلگىلىۋالاتتى — دە، كۆڭلى ئارامغا چۈشەتتى. نىياز ھېكمبەگنىڭ قارا قاناتلىق خىيال كەپتىرى يەكەندىن خوتەنگە، خوتەندىن يەكەنگە قاراپ نەچچە مەرتە سەپەر قىلدى. ئۇنىڭ كۆزىگە ھەممە ئادەم گۇمانلىق بولۇپ كۆرۈندى. لېكىن گۇمان بىلەن تولۇپ كەتكەن بۇ ئىككى شەھەردىن دۈشمەن سىياقىدىكى ھېلىقى كىشىلەرنىڭ بىرىنىمۇ ئۇچرىتالمىدى.

— تۆنۈگۈن كېچە ئىش تېرىغانلار يەكەنلىكلەرمىدۇ
ياكى خوتەنلىكلەرمىدۇ،— دەپ سورىدى، خىيالىنى بىر باشقا ئاچقالمىغان
نىياز ھېكمىبەگ يانمۇيان كېتىۋاتقان شەيخۇلىئىسلامدىن گەپ ئېلىپ باق-
ماقچى بولۇپ. ئاسمان ئۆرۈلۈپ چۈشسە ئاستىدا يېتىپ مانتا يەيدىغان
بىغەم شەيخۇلىئىسلام نىياز ھېكمىبەگنىڭ سوئالىنى چالا-بۇلا ئاڭلىدى ۋە
پەرۋاسزلا جاۋاب بەردى:

— ئۇلار بىر بولسا يەكەنلىك، بىر بولسا خوتەنلىك، جانابلىرى.
يەكەنلىكمۇ، خوتەنلىكمۇ بولمىسا ئۇلارنى ئاسماندىن چۈشكەن
ئاززۇل دەپ بىلمەك كېرەك...

نىياز ھېكمىبەگ شەيخۇلىئىسلامنىڭ داڭقان پۈتى جاۋابىدىن نارازى
بولۇپ ئۇنىڭغا قاراپ ئالسىۋالدى — دە:

— ئەجەب ئۆگزىدە تۇرۇپ ھاۋانچىدا دورا سوققاندىك گەپ قىلىۋا-
تىلىغۇ، ھەزرىتىم، ئۇلارنى خوتەنلىكمۇ ياكى يەكەنلىكمۇ دەپ سوراۋاتى-
مەن،؟— دېدى دوق قىلىپ.

— ھىم، بۇ دۈشمەن مېنىڭچە جەزمەن يەكەنلىك!
— يەكەنلىك؟

— شۇنداق، ئۇنى ئالدى بىلەن يەكەندىكى كونا دۈشمەنلىرى
ئارىسىدىن ئىزدىمەك لازىم.

— ھە، كونا دۈشمەنلىرىم ئارىسىدىن؟...

نىياز ھېكمىبەگنىڭ كۆڭلىگە قارىدىن كېيىنكى سوغۇق شامالدىك بىر
ئېقىم بۆسۈپ كىردى، يۈرىكى مۇزلاپ، تومۇرلىرىدىكى قان ئۇيۇپ قالغان-
دەك بىئارام بولدى. كالا مۆرىگەندەك خورەك تارتىشتىن، سوزۇپ قىرائەت
قىلىشتىن ئۆزىگىنى بىلمەيدىغان شەيخۇلىئىسلامنىڭ يامان ئەمەس
تەكلىپ بەرگىنىگە ھەيران بولدى — دە، خىيال دەپتىرىنى ئاقتۇرۇپ،

تونۇيدىغانلىكى يەكەنلىكلەرنى تەسۋى سېپىرىغاندەك سېپىرىشقا باشلىدى. بىر چاغلاردا ئۆزىنى تۆگە تايلاق ئېتىپ بۈككىدە توغراقلىقلارغا ئەكىرىدە. خان «ئاكسى» دىن تارتىپ، ئادەم بولۇشنىڭ يولىنى ئۆگەتكەن دۈڭ دارىنغىچە كۆز ئالدىدىن ئۆتكۈزدى. بىراق ئۇلار ئارىسىدىن ئۆزىگە دۈشمەنلىك قىلالايدىغان بىرەرسىنى تاپالمىدى. «راست، ئۇلارنىڭ نەچچە چىسى ئۇ ئالەمگە كەتتى، نەچچىسى ئەجەل گىردابىغا يېقىنلىشىپ قالدى، ئەزرائىل بىلەن ئېلىشىپ يۈرگەن ئۇنداق كىشىلەردە دۈشمەنلىكنى قاملاش. تۇرالغۇدەك مادار نەدە؟ ئەگەر بار دېيىلسە، دۈشمىنىدىن ئۈچ ئالماي، پۇل - مالغىمۇ تەگمەي، ئاشۇ ئەزمەس پۇقرا قىزىنى بۇلاپ قاچارمە. دى؟»

نىياز ھېكمىبەگ ئۆزىنى يار - بۇرادەر قاتارىدا كۆرۈپ شاھانە داستىخان بىلەن مېھمان قىلغان مۇھەممەت يۈنۈسجاننى، شۇم ئېغىز قازىكالاننى تىلى شېكەر، دىلى زەھەر دۈشمەنلىرى قاتارىغا قويۇپ كۆڭۈل تارازىسىدا دەڭسەپ كۆردىيۇ، «ئۇلار قىز ئوغرىلاپ نېمە قىلاتتى، يەكەندە بۇنداق نازىنىلار ئازمىدى» دەپ گۇمانىنى رەت قىلىۋەتتى.

نىياز ھېكمىبەگنىڭ شۈبھىلىك خىيالى ئاخىرى بېرىپ خوتەنلىكلەرنىڭ، يەنى گۈلئايىمنىڭ ئۇرۇق - تۇغقانلىرىنىڭ، ھامىلىرىنىڭ ئۈستىگە كېلىپ توختىدى. «بىراق ئۇ قىزنىڭ تۇتۇپ كېلىنىڭنى ھېلىقى ئىككى ئادەمدىن ئۆزىگە بىر خۇداغا، بىر ماڭىلا ئايدىڭ ئەمەسمىدى؟ خەير، بۇ سىرنى ئۈچىنچى بىر كىشى بىلىپ قالدىمۇ دەيلى، ئۇنداقتا ئۇ ئۈچىنچى كىشى يەكەنگە ئۇچۇپ كېلىپ، ئۇچۇپ كېتەتتىمۇ؟ ئۇلار نېمىدەپ خوتەندە ئەمەس، يەكەندە قول سالىدۇ؟...»

نىياز ھېكمىبەگ قەشقەر شەھىرىنىڭ قارىسىنى كۆرگىچە بىر قېتىممۇ قاپاق ئاچمىدى، «ئېشەككە كۈچۈڭ يەتمىسە ئۇر توقۇمنى» دېگەندەك،

نياز ھېكمبەگ پۇرقراپ توپا ئۆرلەپ تۇرغان چوڭ يول دوقمۇشدا.
دىكى ھەشمەتلىك مەسچىت ئالدىدىن بەخىرامان ئۆتۈپ كېتىۋاتقىنىدا،
دەررە كۆتىرىۋالغان، قاپاقلىرى تۈرۈلگەن سالاپەتلىك بىر كىشى بىلەن
روبىرو كېلىپ قالدى. بىر باغ بېدىدەك كېلىدىغان قويۇق، ئۇزۇن ساقلى
مەيدىسى ئالدىدا خۇددى تۆگە كولدۇرمىسىدەك پۇلاڭلاپ تۇرىدىغان بۇ
كىشى مەسچىت تەرەپكە ئىشارە قىلىپ تۇرۇپ «سالات... سالات...» دەپ
ئاگاھ بەردى. نياز ھېكمبەگ ئۇنىڭ نېمە دەۋاتقىنىنى چۈشەنمىدىمۇ ياكى
قەستەن خۇپسەنلىك قىلدىمۇ، ئىشقىلىپ ئات ئۈستىدە كېرىلىپ ئولتۇرغى.
نېچە ئۆزىنى تونۇشتۇرغىلى تۇردى:

— پىقىر خوتەن دىيارىنىڭ ئالىي ھۆكۈمرانى، ياقۇپبەگ ئالىيلردى.
نىڭ يېقىن قولى نياز ھاكىمبەگدۇر مەن. ئۇ جانابنىڭ ئىجازىتى بىلەن
ئوردا بوسۇغىسىنى تاۋاپ قىلغىلى كەلدىم، شۇ ۋەجىدىن بۇ ئالتە شەھەر-
نىڭ ھەرقانداق جايىدا مەن ئۈچۈن يول ئوچۇقتۇر، — دېدى، ئۇ
قامچىسىنىڭ سېپىنى ئويىناپ تۇرۇپ. ساقاللىق كىشىنىڭ چىرايى جاللاتنىڭ
ئەپتىدەك سۈرلۈك تۈس ئالدى. ئۇ نياز ھېكمبەگنى مەنسىتمىگەندەك
دىمىقىدا كۈلۈپ قويۇۋېدى، بۇ ئاۋازسىز بۇيرۇقنى چۈشەنگەن مىرغەزەپلەر
دەررىلىرىنى سول قوللىرىغا يۆتكەپ، ئوڭ قولىنىڭ ئالدىغا تۈكۈرۈپ،
ھازىرلا بىر ئىش چىقىرىدىغاندەك قىياپەتكە كىردى.

— ئاتالىق غازى ئالىيلرىنىڭ دار سەلتەنەتلىگە قەدەم قويۇش شەردى-
پىگە مۇيەسسەر بولغان ھەر قانداق مۇسۇلمان، نەسلى - نەسەبىگە، نام-
ئەمەلىگە قارىماي نامازغا بۇيرۇلغاندۇر. كىمكى بىناماز ۋە تەركىي نامازلىق
قىلسا ئاللاننىڭ غەزىپىگە، ئىسلام ھامىيىسى بولمىش ئالىيلرى ۋە شەيخول-
ئىسلام ھەزرەتلىرىنىڭ جازاسىغا دۇچار بولغىسىدۇر، — دېدى مىرغەزەپلەر-
نىڭ بىرى شۆلگەيلىرىنى چاچرىتىپ تۇرۇپ.

گەپ ئارىلىقىدا نياز ھېكمبەگ قاراقچىدەك يول توسۇپ، كۆزلىرىد-

دىن ئوت چاچرىتىپ تۇرغان بۇ كىشىنىڭ شەيخۇلىئىسلام ئىكەنلىكىنى بىلدى - دە، دىنىي ھوقۇقنىڭ ئەڭ چوڭ نامايەندىسى بولغان بۇنداق ئادەم بىلەن زاكونلىشىشنىڭ ئۆزىگە پايدىسىز ئىكەنلىكىنى نەزەرگە ئېلىپ، ئاتتىن چۈشتى. ئۇنىڭغا بىر تالاي چىرايلىق گەپلەرنى قىلىپ ناماقۇل بولغاندىن كېيىن، ئات، ھارۋىلىرىنى ئىككى ياساۋۇلغا تاپشۇرۇپ، ئىتائەت-مەن قۇلدەك قول قوشتۇرۇپ قاراپ تۇرغان ئۆز شەيخۇلىئىسلامنى باشلاپ مەسچىتكە قاراپ ماڭدى.

مەسچىت ئانچە چوڭ بولمىسىمۇ، لېكىن ئېگىز تامللىرى، لىم، تۈۋ-رۈكلىرى نەپىس بېزەلگەنىدى. گۈپۈلدەپ ئۇرۇپ تۇرىدىغان سىر ھىدى ۋە گەج پۇرىقى ئۇنىڭ يېڭىلا پۈتكۈزۈلگەنلىكىدىن دېرەك بېرەتتى. مېھراب-نىڭ ئىككى تەرىپىگە، تام جەگىلىرىگە ئويۇلغان قاپارتما نەقىشلەر ئەتىگەندىكى پاك قاردەك ئاپئاق، پاكىز ئىدى. قىر چىقىرىلغان لىملارغا، پەرمانلارغا چۈشۈرۈلگەن رەڭلىك گۈل-گىياھ مەنزىرىلىرى يامغۇر سۈيىدە يۇيۇلغان بىر پارچە چىمەنزىرلىقتەك قېنىق، روشەن كۆرۈنەتتى.

نىياز ھېكمىبەگ ئىككى چوڭ تۈۋرۈك ئارىسىدىكى گىلەم ئۈستىگە كېلىپ، نامازخانلارنىڭ ئارىسىغا پاندەك قىسىلدى - دە، ناماز سۈرىلىرىنى يادىغا ئېلىشقا تىرىشتى. ئۇ دىنىي مەكتەپتە بىر كۈنمۇ ئوقۇمىغان، ھاكىم-يەت مانجۇلاردىن مۇسۇلمانلارغا ئۆتۈپ ناماز ئوقۇش زۆرۈرىيىتى تۇغۇلغاندىلا، ئاندىن قايسى بىر تالىپتىن بەش ۋاخ نامازنىڭ ھەر قاندىقىغا باب كېلىۋېرىدىغان تۆتلا سۈرىنى ئۆگىنىۋالغان، ئەمدىلىكتە بۇ سۈرىلەر ئەقىل ئاسمىندىن خىرەلىشىپ، نەلەرگىدۇر غايىب بولغانىدى.

— ئاللاھۇ ئەكبەر... ئاللاھۇ ئەكبەر...
نىياز ھېكمىبەگنىڭ تەلىپىگە ناماز قىسقىلا ئوقۇلدى، ئۇ باشقىلار سەجدىگە بارغاندا رۇكۇغا بېرىپ، رۇكۇغا بارغاندا سەجدىگە بېرىپ ئىككى نۆۋەت ئازدى. نەچچە سەپ نېرىدا تۇرۇۋالغان شەيخۇلىئىسلاممۇ ھېچنېمىگە ئەسقاتمىدى. سالام ۋە دۇئادا باشقىلارغا ئەگەشتى، سەپنى تۇنجى بولۇپ

بۇزۇشقا جۈرئەت قىلالماي، نېمىشقىدۇ تەرتىپ ساقلاپ تۇرغان جامائەت بىلەن تۇرۇۋەردى.

دەل شۇ چاغدا ئۇنىڭ يۈرىكى بىر ئۆرۈلۈپلا يەنە ئىزغا چۈشتى. چۈنكى ئۇ ھېچ ئويلىمىغان يەردىن ئالتە-يەتتە قامەتلىك مەھرەمنىڭ ھىمايىسىدە مۇنبەرنىڭ ئالدىدىن ئۆتۈپ مەسچىت دەرىۋازىسى تەرەپكە كېتىۋاتقان ياقۇپبەگنى كۆرۈپ قالغانىدى. ياقۇپبەگ بىلەن ئۇنىڭ ئارىسىنى پەقەت ئۇچلا سەپ ئايرىپ تۇراتتى. ئۇ مۇز چىراي شەيخۇلىسلامنىڭ ھەيۋىسى بىلەن ياقۇپبەگ ۋە باشقا ئوردا ئەمەلدارلىرى ناماز ئوقۇيدىغان مەسچىتكە كىرىپ قالغانلىقىنى سەزگەن چاغدا، ياقۇپبەگ ئاخىرقى سەپنىڭ ئۇدۇلىغا كېلىپ قالغانىدى.

— ئالىلىرى، قۇللىرى نىياز ھېكمىبەگ مەن بولمەن، ئالىلىرى... ئۇ سىلىق ئەمما ياقۇپبەگ ئاڭلىغۇدەك قىلىپ ئاشۇلارنى دېدى. ئانىسىغا تەلمۈرگەن سەبىي بوۋاقتەك قوللىرىنى پۇلاڭلاتتى. ئالدىغا قاراپ تەمشلە-تەمشەلمەيلا بايىلا ئۆزى بىلەن بىر سەپتە تۇرغان قوراللىق نامازخانلار تەرىپىدىن توسۇپ قېلىندى.

نىياز ھېكمىبەگ ئۆز سەزگۈسىگە تولۇق ئىشەنچ قىلالايتتى، ئۇنىڭ كۆرگىنى راستتىنلا ياقۇپبەگ ئىدى. ياقۇپبەگنىڭ كېتىۋېتىپ ئۆزىگە لاپ قىلىپ قاراپ قويغىنىغا، ئىلتىجاسىنى ئاڭلىغىنىغا قىلچە شۈبھىلەنمەيتتى. شۇنىڭ بىلەن «ياقۇپبەگ نېمە ئۈچۈن مېنى كۆرۈپ تۇرۇپ كۆرمەسكە سالىدۇ؟ بىرەرسى چاقمىغان، يامان گېپىمنى قىلمىغان بولسا بۇنداق بولۇشى مۇمكىنمىدى، يا بولمىسا ماڭا ئۆچ بولۇپ قالدىمۇ؟» دېگەن بىر ئوي ئۇنىڭ يۈرىكىنى سىرقىرىتىپ ئۆتۈپ كەتتى.

نىياز ھېكمىبەگ مەسچىتتىن چىقىۋېتىپ خوتەن سەپىرىدە ۋە خوتەندە بىللە بولغان، كۆزىنى تېڭىپ قويسىمۇ ئىسمىنى ئېيتىپ بىرەلەيدىغان بىر قانچە پانىساتلارنىمۇ ئۇچراتتى. ئۇلارنىڭ بەزىلىرى سالامغا سالام ياندۇرۇپلا كېتىپ قېلىشتى. بەزىلىرى يول بويىدىكى قەلەندەرگە قارىغان.

دەك ئادەتتىكىچە قاراپ قويۇپلا غاداىغان پىتى ئۆتۈپ كەتتى. كۈنۈتۈن ئارزۇ قىلغان بۇ شەھەرگە قەدەم باسقان تۇنجى كۈنىلا كۆڭلىنى چىۋىن يېۋالغاندەك غەش قىلىۋالغان نىياز ھېكمىبەگ ئادەم ۋە ئات-ئۇلاغلىرىنى باشلاپ مۇھەممەت يۈنۈسجاندىن ئاڭلىۋالغان بىر ساراىغا يۈرۈپ كەتتى.

يىگىرمە تۆتىنچى باب

خەتەرلىك كۆز يېشى

نىياز ھېكمىبەگ قەشقەردە بۇنچىلىك غېرىبىسىنىپ قالىدىغانلىقىنى زادىلا ئويلاپ باقمىغانىدى.

ئۇ مەسچىتتىن چىقىپ شەھەرنىڭ ئاۋات رەستىسىدىكى نامى بار بىر ساراىغا جايلىشىۋالدى - دە، كەچ كىرىپ قالغىنىغا قارىماي ئوردا دىۋانىيىگىنى تېپىپ ئۆزىنى مەلۇم قىلدى.

ئۇ ئېغىر قەدەملەر بىلەن ئۆتۈپ كەتكەن ئىككى كۈننى تەقەززارلىق ئىچىدە ئۆتكۈزدى. ئانىسىدىن ئايرىلغان قوزىدەك بىچارە بولۇپ، سارايدىن بىر قەدەممۇ نېرى كەتمىدى. ياقۇپبەگنىڭ قوبۇل سائىتى توغرىسىدىمۇ ھېچقانداق خەۋەر ئالالمىدى. ئوردىنىڭ مرزا چاغلىق ئەمەلدارى تۇرۇپ تۇرسۇن، «ھالىڭ نېچۈك» دەپ سوراپ قويدىغان بىرەر مۇلازىممۇ چىقماستى. شۇنىڭ بىلەن ئۆزىنى تۆت تەرىپىگە كۆز يەتمەيدىغان، يا ئۇچالغى، يا تىنالغىدىن ئەسەر بولمىغان بىپايان باياۋاننىڭ قاق ئوتتۇرىسىغا تاشلىۋېتىلگەن يېگانە ئادەمدەك، توپىدىن ئايرىلغان تەنھا قۇشتەك ھېس قىلغىلى تۇردى. ئاشۇ كۈنى كەچقۇرۇندىن باشلاپ ئەقلىدىن ئازغان ساراڭدەك بىردىنلا ئۆزگىرىپ قالغان ھاۋامۇ ئۇنىڭ بىسەرەمجان كۆڭلىگە تېخىمۇ يامان تەسىر كۆرسەتتى.

ھۇجرا تۈڭلۈكىدىن كۆرۈنۈپ تۇرىدىغان قوغۇشۇن رەڭلىك بىر پارچە تۇتۇق ئاسمان مەسچىتتە كۆرگەن ھېلىقى ھاكاۋۇر، مەمەدان پانسات-لارنىڭ چىرايىدەك سۆرۈن ئىدى. ئۆگزىنى يالاپ ئۆتۈۋاتقان شامال بەئەينى ئۇنى زاڭلىق قىلىۋاتقاندەك كۆڭۈلسىز ئۇشقىرتاتتى. جىنچىراغ كۈيىسى بىلەن قارىداپ كەتكەن ھۇجرا تاملىرى، تورۇس ۋە ئاياغ ئاستى-دىكى يەر چوڭ بىر ئىسكەنجىگە ئايلىنىپ، ئۇنىڭ ۋۇجۇدىنى قىسىۋاتاتتى. دەممۇ دەم شۈركىنىپ تۇرغان بەدىنى نەپەستىن قالغان ئادەمنىڭكىدەك سوۋۇپ، توڭلاپ بارماقتا ئىدى.

نىياز ھېكىمبەگ دۇتارنىڭ تارىسىدەك تارتىشىپ تۇرغان ئەسەبلىرىگە ئارام بەرمەكچى بولۇپ كەڭ سۇپا ئۈستىدىكى ئەتلەس كۆرپىگە تاشلاندى. كىرىپىكلىرى ئەمدىلا ئىلىنىۋېدى، قىلىچ تۇتقان ياقۇپبەگ ۋە قىلىچ ئاستىدا تىترەپ تۇرغان ئېزىزبەگ جاللات كۆز ئالدىدا ئايان بولدى. ئۇ تىزلىنىپ ئولتۇرۇپ، قىلىچنى بوغۇزىغا تىرەپ تۇرغان ياقۇپبەگكە يالۋۇراتتى:

— ئالىيلىرى، بىر قۇشۇق قېنىمدىن كەچسە، ھەممىگە

ئىقرار بولاي...

ياقۇپبەگ بۇ يالۋۇرۇشلارنى ئاڭلىمىغاندەك، ئىككى قوللاپ تۇتۇۋال-غان قىلىچنى ئۇنىڭ بويىغا ئۇردى. غەلىتە يېرى، قىلىچ ئېزىزبەگ جاللاتنىڭ ئەمەس، بەلكى ئۆزىنىڭ بويىغا چۈشتى. يەرگە ئەينەكتەك تەكشى يېپىلغان قان ئەكسىدە خىرە-شىرە ھىجىيىپ تۇرغان ھوشۇربەگ قىن - قىنىغا پاتماي چاۋاك چالدى... ھوشۇر بەگنىڭ ئەتراپىدا دۇڭ دارپىن، ئابدۇراخمان ھەزرەت، خالىمان پانسات، موللاجى تۇراپ ۋە تۆمۈر خەزىنىچىبەگلەرنىڭ بەتبەشىرە سۈرىتى پەيدا بولۇپ، ئۆزىگە قاراپ مەس-خىرىلىك كۈلۈشتى...

«توۋا، مەن نېمىلەرنى كۆردۈم، — چۈشىدىن قورقۇپ، سىلكىنىپ ئويغانغان نىياز ھېكىمبەگ بىر ھازا تامغا يۆلىنىپ ئولتۇردى ۋە، — بۇ ئوڭۇممۇ يا چۈشۈممۇ؟» دەپ ئۆزىچە پىچىرلىدى.

ئۇ كۆزلىرىنى يۈمۈپ ئاچتى، ئۇياق - بۇياق قارىدى. بىراق كۆرگەنلىرىنىڭ چۈشى ياكى خىيالى ئىكەنلىكىگە دەرھال ھۆكۈم قىلالمىدى. دە، كاللىسىنى سەگىتمەكچى بولۇپ تاشقىرىغا چىقتى. ساراي ھويلىسىغا چىقىشىغىلا قۇدالاي بىلەن ئۇچرىشىپ، بەئەينى خىزىرغا يولۇقتى. قاندىكى خۇش بولۇپ كەتتى.

قەشقەرلىكلەر قۇدالاي دەپ ئاتايدىغان بۇ كىشىنىڭ ئەسلى ئىسمى خې بۇيۇن بولۇپ، ئەللىك بەش - ئەللىك ئالتە ياشلارنىڭ قارىسىنى ئالغان قاتاڭغۇر ئادەم ئىدى. ئوق تەگكەن تۆشۈككە ئوخشايدىغان كىچىك، نۇرسىز كۆزلىرى كۈلۈمسىرەپلا تۇراتتى. چىكىم - چىچەك ئىزى بار، تازا تورلاشقان قىشلىق قوغۇندەك قورۇق باسقان يۈزلىرىدىن رەڭ كەتتى. كەن، لىڭگىرچاق تەك تومپىيىپ چىققان ياڭاقلىرىغىچە سوزۇلغان ساقلى بارماق بىلەن سانئوالغۇدەك شالاڭ ئىدى. مايمۇننىڭكىدەك نېپىز كالىپۇكلەردى ئۈستىدە دىڭگىيىپ تۇرغان بىرقانچە تال قوڭۇر رەڭ تۈك بىنەمدە ئۆسكەن شالاڭ قومۇشنى ئەسكە سالاتتى. يېشىل تاۋاردىن تاشلانغان تېرە كەمزۈلى، ئەت رەڭ گىلەپى ئىشتىنى، سۈپەتلىك ئەلتىرىدىن قىلىنغان تەلپىكى ئۇنى مۇقتا، روھلۇق كۆرسىتەتتى. بىللە كەلگەن مەھرەملەرنىڭ سۆلىتى يېڭىشەھەردە تۇرۇشلۇق ئارىلاشما قوشۇننىڭ بۇ سەردارىغا كەچىكىگەنە ھەيۋە ھەم سۈر بېغىشلايتتى.

قۇدالاي خوجا يېغىلىقى تىنچىتىلغاندىن بېرى يېڭىشەھەر قەلئەسىدىكى سۇلالە چىرىكلىرىگە سەردارلىق قىلىپ كەلگەنىدى. تارىخ چاقى چۆڭلەپ مىلادى 1864 - يىلىغا كەلگەندە، ئىسيانكار خۇيزۇ تائىپىسى توشمۇ تۈشتا توپىلاڭ كۆتۈرۈپ، سۇلالە ھۆكۈمرانلىرىنىڭ ھۆكۈمىدىن كەسكىن تۈردە باش تارتىشتى. مۇشۇنداق توپىلاڭلاردىن بېرى يېڭىشەھەر قەلئەسىدىكى خۇيزۇ چىرىكلىرى ئارىسىدىمۇ تەييارلاندى. كۈندىن - كۈنگە چوڭىيىۋاتقان بۇ يوشۇرۇن ئاپەتتىن ئالدىن خەۋەر تاپقان قۇدالاي ئۆكتىچى چىرىكلەرنى دەل ۋاقتىدا قورالسىزلاندۇرۇپ غەلۋىنى باسقان

بولسىمۇ، لېكىن سىدىقەگىنىڭ قوراللىق مۇداخىلىسى ئۇنى خېلى ھالسىردە -
 تىپ قويدى. «ئۆلمەكنىڭ ئۈستىگە تەپمەك» دېگەندەك، ئارقىدىنلا، سىدىقە-
 گە، توغرىسى، بۇزۇرۇكخاننىڭ لەشكەر بېشى ياقۇپ قوشىپىگىنىڭ قاقشاتقۇچ
 ھۇجۇمىغا دۇچ كەلدى. ئۇزۇنغا سوزۇلغان خورانتقۇچ مۇھاسىرىدە، ئوق-
 دورا، ئاش - ئوزۇق جەھەتتىن قىسىلىپ چىنى تۇمشۇقىغا كېلىپ قالغان
 قۇدالاي سۇلالە خاقانىدىن ساتقۇنلارچە يۈز ئۆرۈپ تەسلىم بولۇش يولىنى
 تاللىۋالدى، ئۇنىڭ ئۆز دىنى ۋە قوۋمىگە خائىنلىق قىلىشتىن باش تارتقان
 بىرقانچە ئاتامانى يورۇق دۇنيا بىلەن بىر يوللا خوشلاشتى. بەزى چىرىك-
 لەر بىر پاي ئوق بىلەنلا ئۆز - ئۆزىنى ھالاك قىلدى. مۇناپىق قۇدالاي
 بولسا ياۋاشلىق بىلەن بەيئەت بىلدۈرۈپ، قەلئە قوۋۇقىنى مۇھاسىرىچى
 لەشكەرلەرگە كەڭ ئېچىۋەتتى ۋە ئىمان كەلتۈرۈپ مۇسۇلمان بولدى.
 ئەتىۋارلىق گۈزەل قىزىنى قوشىپىگىگە خوتۇنلۇققا بەرگەنلىكىنىڭ شاراپىتىدە-
 دىن، ئەل بولغان ئارىلاشما قوشۇنغا سەردار قىلىپ تەيىنلەندى.
 قۇدالايىنىڭ بۇ ئەبگار قوشۇنى ياقۇبىگىنىڭ ئىشەنچىدىن يىراق
 بولغاچقىمۇ، مۇھىم ئورۇش ھەرىكەتلىرىگە قاتناشتۇرۇلمايتتى. زۆرۈر تېپىل-
 غاندا ھەرقايسى سۆتىنلەر^①گە تېرىق چاچقان دەك چېچىۋېتىلەتتى. يا زەمبە-
 رەك كۆتۈرەتتى، يا ئوقچىلىققا سېلىناتتى. چەت ئەل ئەلچىلىرىنىڭ،
 سەيياھلارنىڭ شەرىپىگە مەخسۇس مەنبۇر ئۆتكۈزۈلگەندە، كونا قوشۇننىڭ
 ھەربىي تۈزۈلمىسىنى، كوماندا ئالاھىدىلىكىنى ساقلاۋاتقان بۇ چىرىكلەر
 كۆڭۈل ئاچىدىغان كۆرگەزمە بۇيۇمىغا ئايلاندۇرۇلاتتى. ياقۇبىگىنىڭ دىتىغا
 ياقىدىغان مۇھىم ئەربابلار بۇ يەرگە باشلاپ كېلىنىپ، ئۆزگىچە قورۇما
 ۋە تائاملارغا داخىل قىلىناتتى.

① سۆتنە — ئۆز ۋاقتىدىكى ئوتتۇرا ھال بىرلىك. سۆتنە بېشى بىر قانچە دەھىشىنى
 باشقۇرىدۇ. ئۆزى بولسا پاناسقا قارايدۇ.

قۇدالاي يەكەن چېرىكچى ئامبىلى دۇڭ دارپىن بىلەن بىر يۇرتلۇق
ۋە قەدىناس ئاغىنە بولغاچقىمۇ، ئۆز ۋاقتىدا ئۇنى يىلىغا بىر دېگۈدەك
يوقلاپ تۇراتتى. قايسىبىر يىلى ئەلۋەك كۆز كۈنلىرىنىڭ بىرىدە دۇڭ
دارپىنى يوقلاپ يەكەنگە بارغاندا، ئۇ مانا مۇشۇ نىياز ھېكمىبەگ بىلەن،
توغرىسىنى ئېيتقاندا دۇڭ نىياز بىلەن تونۇشۇپ قالغانىدى. دۇڭ دارپىن
يېڭىشەھەرگە كېلىپلا قالسا ئۇنى ھەم ئوغۇل، ھەم تىلماچ قاتارىدا بىللە
ئېلىۋېلىشنى ئۈنۈملىك ئىتتى. ئۇنىڭ ئەپسۇن غاگزىسىغا ئوت تۇتاشتۇرۇشتە -
كى ئاجايىپ ماھىرلىقى، غەرق مەست بولۇپ كەتسىمۇ، قەدەھنى گەجگە -
سىدىن ئايلاندۇرۇپ ھاراق ئىچىشلىرى قۇدالايغا ياراپ كەتكەنىدى.
نىياز ھېكمىبەگنىڭ خوتەنگە ھاكىمبەگ بولغانلىقىدىن ئاللىبۇرۇن
خەۋەر تاپقان قۇدالاي ئۇنىڭ بىلەن ئۇچرىشىشنى خېلىدىن بىرى ئارزۇ
قىلىپ كېلىۋاتاتتى. بۇ پۇرسەتنىڭ ئاخىرى يېتىپ كەلگەنلىكىگە مەمنۇن
بولغاچقىمۇ، ئۇ نىياز ھېكمىبەگنى يوقلاش ئۈچۈن يېڭىشەھەر قەلئەسىدىن
ئۈدۈل مۇشۇ ساراينغا قاراپ يولغا چىققانىدى.
قۇدالايىنىڭ بۇ قۇتلۇق قەدىمى خۇددى خاسىيەتلىك باھار شامىلى -
دەك، نىياز ھېكمىبەگنىڭ چىرايىدا قېتىپ قالغان پەرىشانلىق تۇمانلىرىنى
بىراقلا ئۇچۇرۇپ كەتتى. غېرىبلىق بېسىپ، يېڭىنى زەھەر، ئىچكىنى ئوغا
بولۇۋاتقان چاغدا ئۆزىنى يوقلاپ كەلگەن بۇ ئادەم ئۇنىڭ كۆزىگە گويا
بىر پارچە ئوت بولۇپ كۆرۈنىدى. شۇنىڭ بىلەن ئۆز مەھرىمىنى قۇدالاي -
نىڭ مەپسى بىلەنلا بازارغا ئەۋەتىۋېتىپ، قۇدالايىنى ھۇجرىسىغا باشلاپ
كىردى. ئۇلار سالام - سەھەتلىرىنى ئادا قىلىپ، ھال - ئەھۋال سورىشىپ
بولغۇچە تۈرلۈك تاتلىق - تۈرۈم، ھالۋا - مۇراپىيا، ھۆل، قۇرۇق مېۋە - چېۋە،
توخۇ - ئۆردەك كاۋاپلىرى داستىخانغا تولۇپ كەتتى.
كۆرۈشمىگىنىگە بىر يىلدىن ئاشقان، لېكىن ھەر ئىككىسىگەلا ئىككى
يۈز يىلدەك ئۇزۇن تۇيۇلغان مۇشۇ كۈنلەردە تالاي ئىسسىق - سوغۇقنى
بېشىدىن كەچۈرگەن بۇ قەدىناسلار چاي ئوتلىغاچ قىزغىن پاراڭغا چۈشۈپ

كەتتى. نىياز ھېكمبەگ قۇدالايىنىڭ كېتىپ قېلىشىدىن ئەنسىرىگەندەك،
ئۇنىڭغا بودۇشقاقتەك چاپلاشتى ۋە ئاۋازىنى پەسەيتىپ دېدى:
— قۇ دارپىن، — نىياز ھېكمبەگ ئۆز ۋاقتىدا قۇدالايغا شۇنداق
ختاپ قىلاتتى، — ھال - كۈنلىرى قانداقراق، ئىككى يىلدىن بېرى
رىيازەت چېكىپ قالمىغانلا؟

قۇدالاي سىرى ئېچىلىپ قالغان ئادەمدەك ئالاق - جالاق بولۇپ
ئىشك تەرەپكە كۆز يۈگۈرتۈۋالدى ۋە نىياز ھېكمبەگنىڭ گېپى تۈگمەيلا:
— دارپىن - پارپىن دېگەنلىرى نېمىسى، تەقسىر، بۈگۈنكى كۈندە
خان قېيىن ئاتىسى بولغان ئادەم دۆلەت كۆرمەي، رىيازەت چېكەتتىمۇ؟
— دېدى قۇدالاي، نىياز ھېكمبەگنىڭ گېپىنى كۆڭلىگە ئالغاندەك دومىسىدە
يىپ تۇرۇپ.

قۇدالاي سۆھبەتدەشى بىلەن بەزىدە سۇلالە تىلى، بەزىدە قەشقەر
تىلى ئارقىلىق پاراڭلىشىۋاتاتتى. خەق تاش سانسا ئۆزى قۇم سانايدىغان،
يەتتە قات يەر تەكتىدىكى يىلاننىڭ كۆشىگىنىنى تۈيۈپ تۇرىدىغان بۇ
ئادەم نىياز ھېكمبەگنىڭ تېرىكتۈرۈش ھىيلىسىنى قوللىنىپ، ئۆزىنى سىدە -
ناپ بېقىۋاتقانلىقىنى ئاسانلا پەملىۋالدى - دە، ئۆز يېغىدا ئۆز گۆشىنى
قورۇش ھىيلىسى بىلەن ئۈلپىتىنى ھۆل خىشقا دەسسەستىپ باقماقچى
بولدى. قۇدالاي:

— دۇڭ نىياز جانابلىرى، ئۆزلىرىمۇ ئاز رىيازەت چەكمىدىلە، پەممە -
چە، چەككەن رىيازەتكە تۇشلۇق راھەت كۆرمىدىلىغۇ دەيمەن، —
دېۋىدى، پىيالىنى ئەمدىلا ئاغزىغا ئاپارغان نىياز ھېكمبەگ تۈيۈقسىز
قېقىلىپ، يۆتىلىپ كەتتى ۋە ئالمان - تالمان جاۋاب بەردى:

— يوقسۇ، جانابلىرى، كەمىنلىرى ئاتالىق غازى ئالىيلرىنىڭ دۆلە -
تى سايسىدا ئارامخۇدا يۇرت سوراپ يۈرۈپتىمەن، چەككەن رىيازەتتىمىدىن
ئېرىشكەن ئىقبال - تەلىيم بىر تال قۇم بىلەن پۈتۈنسۈرۈك بىر تاغ
نسىبىتىدە زىيادىدۇر. ئۇ ئالىيلرىنىڭ شەپقەت ئاپتىپى خان قېيىن ئاتىسىدە -

نېمۇ، كەمىنلىرىدەك قۇلىنىمۇ بارا بەر يىللىتىپ تۇرۇپتۇ، بۇنىڭ ۋايسىغۇ-
دەك يەنە نېمىسى بار تەقسىر؟

ئۇلار كۈلۈپ، ھېچىپ ئولتۇرۇپلا بىر - بىرىنىڭ يۈرىكىگە قول
سېلىپ بېقىشتى. بىراق ھېچكىم ھېچكىمگە تومۇر تۇتقۇزمىدى، ھېچكىم
ھېچكىمنىڭ دامىغا چۈشمىدى. شىددەت بىلەن بىرلا كالا قويۇشۇپ،
مۈڭگۈزلىرى سىرقىراپ ياۋاشلاپ قالغان بىر جۈپ قوچقار مىسالى، بىرەر-
دىن پەشۋا ئېتىشىپلا قىنىغا چۈشۈشتى.

دەرۋەقە، ئۇلارنىڭ بىراۋنىڭ دوپپىسىغا جىگدە سېلىش، تۈيدۈرماي
چاپۇتلاش ئۇسۇلى تومۇرداش ۋە مەنبەدەش ئىدى. كۆڭلىگە يوشۇرغان
سىرلىرىنى ھەر قانچە قىلىپمۇ بىر - بىرىدىن مەخپىي تۇتالمايتتى. يۈزىگە
تارتىۋالغان قېلىن نىقابمۇ ئۇلارنىڭ نەزەرىدە شېشىدەك سۈزۈك، قوقان
قەغزىدەك نېپىز ئىدى.

قۇدالاي بىلەن نىياز ھېكمىبەگ جۇدالىق ئالدىدا بىر - بىرىنىڭ
جامالىغا تىكىلىشكەن ئاشىق - مەشۇقلاردەك كۆزلىرىنىڭ تەگ - تېكىگە
سەپىلىشقان پىتى قېتىپ قېلىشتى. ھەيران قالغۇدەك ئوخشىشىپ كېتىدۇ-
غان كۆز قارىچۇقلىرى يالتىراق قوڭغۇزدەك غەلىتە پارقىراشقا باشلىدى.
بۇ پارقىراق قوڭغۇز بېرىپ - بېرىپ كۆز يېشىغا غەرق بولۇپ، قاينامغا
چۆكۈپ كەتكەن شېغىلدەك غايىب بولۇپ كەتتى. چاناقلاردىن تېشىپ
چىققان ياش ئۆمچىپ، شەكلىنى يوقىتىشقا باشلىغان كالىپۇكلىرى ئۈستە-
گە سرغىپ چۈشتى.

بىر پەس داۋام قىلغان بۇ جىمجىتلىق ئاخىرى بۇزۇپ تاشلاندى.
قۇدالاي زىيادە يەل بېرىلگەن پومزەكتەك «پاڭگىدە» قىلىپ ئېتىلىپ
كەتتى ۋە چوڭدەك ساڭگىلاپ چۈشكەن پوتلىسىنى كەمزۇلىنىڭ يېڭى
بىلەن سۈرتۈپ تۇرۇپ ئېغىز ئاچتى:

— دۇڭ نىياز جانابلىرى، سىلىدىن يوشۇرىدىغان ھېچبىر سىرىم
يوق، يوشۇرىمەن دەپمۇ يوشۇرالمىمەن، راست گەپنى قىلسام، مەن ئىككى

تاش تۈگمەننىڭ ئارىسىدا قالغان ئادەممەن، باشتا كۈننىڭ سېرىقىنى
 كۆرەرمەنمىكىن دەپ سۇلالىدىن يۈز ئۆرۈدۈم، بۇنىڭغا ھېلىمۇ پۇشايمان
 قىلمايمەن، پۇشايمان قىلغىنىم بىلەنمۇ ئۇلار مېنى كەچۈرمەيدۇ. بىراق،
 كۈننىڭ سېرىقىنى كۆرگىنىم قېنى، ئەتىۋارلانغىنىم قېنى؟ ئۇ قوشىپكىنىڭ
 قىزىمنىڭ يۈزىنى قىلغىنى قېنى؟ — ئۇ ئېسەدىگەچ، سۆزىنى داۋام قىلدى،
 — سىلگە مەلۇم، بىزدە «ئوغۇل بالا ئۆچ ئالىمەن دېسە، ئون يىلدىمۇ
 كېچىكمەيدۇ» دېگەن گەپ بار، قەسەم قىلىمەنكى، مېنى ئازغىنە چېرىك
 بىلەن بۇ دوزاخقا تاشلاپ كەتكەن سۇلالىدىنمۇ، بەدەلگە تۇشلۇق نەپ
 بەرمىگەن، ھايۋان ئورنىدا خارۇ - زار قىلغان ئاشۇ قوشىپكىدىنمۇ ئۈچ
 ئالماي قويمايمەن. مۆرتى كەلسە جېنىمنى قۇربان قىلىپ، ئۇ دۇنياغا ئادەم
 سىياقىم بىلەن كېتىمەن... — ئۇ سۆزىنىڭ ئاخىرىنى زاكتەك ساغرىپ
 كەتكەن شالاڭ چىشلىرىنى غۇچۇرلىتىش بىلەن تۈگەتتى.
 قىزىق، نىياز ھېكىمبەگىنىڭ كۆزلىرىدىن ھېلىلا تاشقىن كەبى يامراپ
 تۇرغان ياش، ئەمدىلىكتە پاك - پاكىز قۇرۇپ كەتكەن، مەڭزىدە ياش
 داغلىرىنىڭ ئىزىمۇ قالمىغانىدى. چىرايىدىكى غېرىبىسىنىش، قايغۇ، ھېس-
 داشلىق ئالامەتلىرى مۇغەمبەرلەرچە كۈلكىگە ئورۇن بېرىۋاتاتتى.
 بۇ ئىككىيلەن ھىيلە - مىكر بابىدا بىر دەريانىڭ ئىككى قىرغىقىدەك
 تەڭ تۇرغىنى بىلەن، قۇدالاي يەنىلا چاندۇرۇپ قويغانىدى. مانا، ئۇ كۆز
 يېشى بىلەن، دەردمەنلەرچە قىياپىتى بىلەن ئۆز بولۇپ كۆرۈنگەن ئۈلپىت-
 گە ئىشىنىپ قورساق كۆپۈكىنى چىقىرىۋىدى، ئىشەنگەن تاغدىن كېيىك
 قاچتى، بۇرادىرىنى ئالداپ ھالاكەت يارىنىڭ ئەڭ چېتىگە باشلاپ كەلگەن
 نىياز ھېكىمبەگ بىر ئۆرۈلۈپلا ئۇنى ھاڭغا ئىتتەردى...
 قۇدالاي ئۆزىگە ئەيبىكارغا تىكىلگەن قازىدەك تىكىلىپ تۇرغان نىياز
 ھېكىمبەگنىڭ چىرايىغا شۇنداق كۆز سېلىپلا بوھران مەزگىلىدىكى بەز-
 گەكتەك تىترەشكە باشلىدى، جاللات ئالدىغا سۆرەپ كېلىۋاتقانداك ئېچى-
 مىشلىق ئىگرىدى، ئۆز - ئۆزىنى بولدى دېگۈچە تەستەكلىدى ۋە ئاغزىدىن

كەتكىنىنى تەن ئالغاندەك ئېغىر خۇرسىندى، مەلۇم بىر قىزىقارلىق ئويۇننى تاماشا قىلغان قىياپەتتە ئولتۇرغان نىياز ھېكمىبەگكە قاراپ گۇناھكارلارچە بېشىنى ئەگدى.

نىياز ھېكمىبەگ بايامقى تۈزۈتلىرىنى، ساھىبخانلارچە خۇش يېتىلدۈرۈش قىلىپ بىراقلا چۆرۈپ تاشلىدى. قۇدالانىڭ مۇرىسىگە تەكەببۇرانە ھەيۋە بىلەن شاپىلاقلاپ قويدى ۋە:

— پادىشاھ قېيىن ئاتىسى جانابلىرى، ئادەمنىڭ گەپتىن، ئەللىمىنىڭ

نامازدىن ئازمايدىغىنى يوق، بەندىنىڭمۇ گۇناھ قىلمايدىغىنى يوق،

— دېدى ۋە گاسقا گەپ قىلىۋاتقاندا قول ئىشارىسى قىلغاچ پەگاھنى

بىر ئايلىنىپ چىققاندىن كېيىن سۆزىنى داۋام قىلدى، — سىلى تۈز

بەرگەننىڭ تۈزلۈقىنى چاقماقچى، نان بەرگەننىڭ قولىنى چىشلەپ كىچى

بولۇپ بىرمۇنچە يامان گەپلەرنى قىلغان بولسىلمۇ، لېكىن كەمىنە ھاكىم.

بەگلىرى بۇ سىرنى ساقلايدۇ. قۇ دارىن بۇ بۇرادەرلەرچە ئىلتىپاتقا ئىخلاس

بىلەن جاۋاب قايتۇرىدىغانلا بولسا بۇ سىرنى بەدۋەت ئالىيلىرىغا تۈگۈل،

بىرەر چۈشۈنمەس تىنمايدۇ. مەسلىھەت شۇكى، پېقىرغا ھەر ۋاقىت ھەمدەم

بولغايدا، دېگىنىمنى جان دەپ بەجا كەلتۈرگەيلا، بۇ ئالدى بىلەن ئۆزلىرىدە.

گە، ئاندىن قالسا كەمىنە ھاكىمبەگكە قىلغان خىزمەتلىرى بولۇپ قالىدۇ.

نىياز ھېكمىبەگ پەگاھدا بىر پەس ئايلانغانمۇ بولاتتى، لېكىن كۆك

پىت چىقىۋالغان ئادەمدەك ئېغىزلىرىدىن شالە ئېقىتىپ، بېشىنى ساڭگىلدە.

تىپ ئولتۇرغان قۇدالايغا قاراپ، ئۇنى يەنە بىر قېتىم نوقۇپ قويۇشنىڭ

زۆرۈرلۈكىنى ھېس قىلىپ قالدى ۋە ئۈزۈلۈپ قالغان گېپىنى ئۆلىدى:

— مۇبادا رەھىمدىل بەدۋەت ئالىيلىرى ئالتە يۈز كېنىزىكىنىڭ بىرى

بولمىش ئاجىزەلىرىنىڭ يۈزىنى قىلىپ گۇناھلىق گەپلىرىنى ئەپۈ ئېيتىشكە

ئىشەنچ قىلالىسىلا، كەمىنە ھاكىمبەگنىڭ يۈگەنسز تىلىدىن ھەزەر ئەيلەش.

نىياز ھېچبىر ھاجىتى يوق.

قۇدالاي نىياز ھېكمىبەگنىڭ ئاخىرقى گېپى بىلەن سەل - پەل

ھوشنى تاپتى - دە مۈشۈكتەك سىلىق ھەرىكەت بىلەن پەگاھقا يۈزلەندى،
پەرۋاسىز ھالدا تورۇسنىڭ نەرىگىدۇ قاراۋاتقان نىياز ھېكىمبەگنىڭ ئالدىغا
كېلىپ قۇلدەك تىزلاندى. كۆز يېشى قىلىپ تۇرۇپ، يالۋۇردى:
— ھاكىمبېگىم، خۇدا ھەققى، ئەمدى بۇنداق گۇناھلىق گەپنى
ئىككىنچى تىلىمغا ئالمايمەن، سۇنغان باش تۇماق ئىچىدە، سۇنغان قول
يەك ئىچىدە قالغاي، سىر ساقلاشقا رازى بولسىلىلا، نېمە دېسىلە شۇنىڭغا
تەييارمەن.

ناھايتى نازۇك بىر جەڭدە ئۆزىدىن قېلىشمايدىغان قۇدرەتلىك
دۈشمەن ئۈستىدىن ئەپچىللىك بىلەن غالىپ كەلگەن نىياز ھېكىمبەگ ئاياغ
ئاستىدا خۇددى قۇرتتەك تۈگۈلۈپ ياتقان قۇدالايغا قاراپ سوغۇققىنە كۈ-
لۈپ قويدى.

يىگىرمە بەشىنچى باب

بەگلەر ئۇچرىشىشى

قۇدالاي كۈن قىيىلغان چاغدا ساراي دەرۋازىسىدىن چىقىپ كەلدى.
قاراڭغۇلۇقتا ئۇچۇۋېتىپ بىردىنلا كۈچلۈك ئاپتاپقا دۈچ كەلگەن شەپەرەڭ-
دەك تېڭىرقاپ، دەرۋازىنىڭ يان ياغىچىغا يۆلىنىپ قالدى - دە، قولاشماي-
ۋاتقان قوللىرى بىلەن كۆزلىرىنى ئۇۋۇلىدى. ئاندىن، دەرۋازا سىرتىدا
دۈگدەرەپ تۇرغان قېرى مەپكەشكە مەپىنى ھەرەمباغقا ھەيدەشنى بويرۇ-
دى.

بېشىغا كىيگۈزۈلگەن ئالا تورۇدىن ئاچكۆزلۈك بىلەن بوغۇز يېۋات-
قان قاشاڭ مەپە ئېتى قامچىنىڭ «تارس» قىلغان ئاۋازى بىلەن تەڭلا
قوزغىلىپ، ساراينىڭ قارشى تەرىپىدىكى مىسكەر، تۆمۈرچى كوچىسىغا
كىرىپ كەلدى. جانان چىنىدەك جىرىڭلاۋاتقان قوڭغۇراق ساداسىمۇ بارا-

بارا سۇسلىشىپ، بولقا بازغاننىڭ چاراكى - جۇرۇڭى بىلەن بېسىلىپ قالدى. شەھەرنىڭ كۈنپېتىش تەرىپىگىرەك جايلاشقان ھويلا ئاراملىق بۇ باغ ئىسمى - جىسىمغا لايىق ھەرەمباغ ئىدى. قاچانلاردىدۇ قەشقەر بايلىرى - دىن بىرى بىنا قىلغان، كېيىنكى كۈنلەردە ياقۇپبەگنىڭ ئىلكىگە ئۆتۈپ كەتكەن بۇ باغنىڭ ئازادە، كەڭتاشا ئۆيلىرىدە قوشىپىگىنىڭ شەھۋەتلىك تۇرمۇشىغا ئاتالغان نەچچە يۈز قىز - چوكان تۇراتتى. ھەرە ئۇۋىسىدەك تۇتىشىپ كەتكەن رەڭدار ھۇجرىلاردا ھۆسن - جامالى ئون تۆت كۈنلۈك تولۇن ئايدەك قەلەمقاشلار، شەھلا كۆزلۈك مەسۇمەلەر، جەننەت ھۈرلىرىنى خىجىل قىلىدىغان نازىنىلار بار ئىدى. پەرەڭ، پەرغانە ۋە ئالتە شەھەرنىڭ جاي - جايىدىن تاللاپ كېلىنگەن مانا شۇ گۈزەللەرنىڭ تەقدىر تىزگىنى چوس مەجەز، ئېگىز بوي، توغراق كۆتىكىدەك توغرىلىق كەلگەن ئايال پانىسات توختىخان ئايىمنىڭ چاڭگىلىدا ئىدى. تۆشەك ئۈستىدە تۇلۇمچاش - قاندەك ئولتۇرۇۋېلىپ باغ ئىشىنى ئىما - ئىشارەت بىلەنلا بىر ياقلىق قىلالايدىغان بۇ ئايال خالىغان بىر قىزنى ياساپ، تاراندىرۇپ ئوردا ھۇجرىسىغا ئاپىرىپ بېرەلەيتتى، خالىسا ئۇرۇپ، خالىسا تىللايتتى. ھەربىي يۈرۈشتە ھەمراھ بولىدىغانلارنى تەيىن قىلىپ، مەخسۇس ئاغۋات ۋە مەخ - سۇس مەپە بىلەن يولغا سالاتتى. ئىشقىلىپ بۇ ئايال پانىساتنىڭ ھوقۇقى ۋە رولى ئەركەك پانىساتلارنىڭكىدىن قىلچە كەم تۇرمايتتى.

قۇدالاي نىياز ھېكمىبەگنىڭ تەۋسىيەسى بىلەن ھەرەمباغقا يېتىپ كەلدى - دە، توختىخان پانىساتقا بىر تاغار تاتلىق گەپلەرنى قىلىپ، قولغا خېلى توم بىر ھەمياننى تۇتقۇزدى. تەڭگىلەرنىڭ جىرىڭلىغان ئاۋازىنى ئاڭلاپ گۈل قەقەلىرى ئېچىلىپ كەتكەن توختىخان ئايىم قۇدالاي - نىڭ باشقا تەلەپلىرى قاتارىدا قىزى بىلەن مۇڭدېشىۋېلىشى ئۈچۈنمۇ پۇرسەت يارىتىپ بەردى.

شۇنىڭدىن كېيىن، ئۆلۈمگە ھۆكۈم قىلىنغان ۋەزىرىنى ئۇنىڭ ئەقىل - لىق قىزى قۇتۇلدۇرىغان مىڭ بىر كېچە رىۋايەتلىرىدىكىگە ئوخشاش

ئىشلار يۈز بەردى. ئارىدىن بىر كېچە ئۆتكەندىن كېيىن، نىياز ھېكمىبەگ ياقۇپبەگنىڭ دەستىكىنى ئەكەلگەن دىۋانىبېگىنىڭ رەسمىي ئوقتۇرۇشىنى تاپشۇرۋالدى ۋە بەلگىلەنگەن موھلەتتىن بېرىم كۈن بۇرۇن دىۋانغا كېلىپ، قوبۇل پەيتىنى كۈتۈپ ئولتۇردى.

ئۇ قوبۇل ۋاقتىنىڭ كەچكە ئورۇنلاشتۇرۇلغانلىقىدىن خەۋەر تېپىپ غايىبىتىن خەزىنە ئۇچرىغاندەك سۆيۈنۈپ كەتتى. دەرۋەقە، ئۇ ياقۇپبەگنىڭ خۇي - پەيلىنى خېلى ئوبدان كۆزەتكەنىدى. ناماز خۇپتەننىڭ ئالدى - كەينىدە ئۇنىڭ كەيپى ئاجايىپ سار ۋە ئوچۇق بولاتتى.

نىياز ھېكمىبەگ ئىككى كۈندىن بېرى ئۆزىنى بىھۇدە قىيىنغانلىقىغا، يوقلاڭ خىياللار بىلەن خۇن - زەرداب يۇتقىنىغا پۇشايمان قىلدى. قوبۇلخانغا كېلىۋېتىپ: « ھەتتىگىنەي، ئەسلىدە ئۇ ئارامخۇدا مۇڭدېشى - دىغان بىر پەيتىنى كۆزلەپتىكەنۇ، مەن ئۇنىڭدىن ئاغرىنىپ يۈرۈپتىمەن. ھەي، بۇنىڭدىن قارىغاندا چوڭراق بىر يۇرتنىڭ، مەسلەن، قەشقەردەك بىر يوغان شەھەرنىڭ ھاكىمبەگلىكىنى ئىنئام قىلىۋېتەمدۇ نېمە! ... » - دېگەندەك خام خىيال بىلەن كۆڭلىنى خۇش قىلدى. چىرايى ئاپتاپپەرەس - تەك ئېچىلىپ كەتكەن نىياز ھېكمىبەگ كۆزىگە قاغىدەك سوغۇق كۆرۈنۈ - دىغان شەيخۇلئىسلامغىمۇ، ياساۋۇل - مۇلازىملىرىغىمۇ مېھرىبان ئاتىدەك ئەپۇچان، غەمخور بولۇپ كەتتى. سېخىيلىقى تۇتۇپ، ئۇلارنىڭ ھەربىرىگە بىر تەڭگىدىن چاي پۇلى بېرىۋەتتى. ساندۇقلارنى ئاچقۇزۇپ ئولپان - سوۋ - غاتلارنى يەنە بىر قېتىم كۆزدىن كەچۈردى ۋە ساراي ھويلىسىدا توختىتىل - غان قۇرۇق مەپىگە قاراپ ئۇلۇغ - كىچىك تىنىپ قويدى. قوبۇل ۋاقتىدا چاندۇرۇپ قويماسلىق ئۈچۈن، ئوردا يوسۇنلىرىنى، ئېسىلزاڭلار ئەدەبلە - رىنى ئۆز رېتى بىلەن يادىدىن ئۆتكۈزدى. ياقۇپبەگكە دەيدىغان سۆزلىرى - نى كۆڭۈل يېپىغا مارجاندەك تىزىپ، يادلاپ چىقتى. ئۇيقۇسىز تۈنلەرنىڭ ھاردۇقى تۇتقان بولسا كېرەك، يىپ بازىرىدەك ۋاراڭ - چۈرۈڭلۈك دىۋاندا ئولتۇرۇۋېتىپمۇ بىرقانچە قېتىم بېشى چۈشۈپ كەتتى...

نىياز ھېكمبەگ جىمى تارتۇق - پېشكەشلىرىنى قورالسز لاندۇرۇلغان
 بەش مەھرىمگە كۆتۈرتۈپ، جامادار پەرمانچى ۋە ئالتۇن دەستەك كۆتۈ-
 رۈۋالغان ياساۋۇل بېشىغا ئەگىشىپ، سەل ئۆزگىچىرەك جابدۇلغان بىر ئۆيگە
 كىرىپ كەلدى. تېگىگە كەلگۈن نۇسخىلىق خوتەن زىلچىسى سېلىنغان،
 ئەمما ھېچقانداق تۇرمۇش بىساتلىرى بولمىغان بۇ ئۆي قارىماققا دالانغىمۇ،
 مېھمانخانغىمۇ ئوخشاپ تۇراتتى. ئۈچ تېمىدىن ئوخشاش ئۈچ ئىشىك
 قويۇلغان بولۇپ، ھەر بىر ئىشىكتە قىلىچ ئېسىپ، مىلىق تۇتۇپ يىكتەك
 تىك تۇرغان ئىككىدىن قاراۋۇل بار ئىدى. ياساۋۇل بېشى كىرىپلا دەستىك-
 نى قولتۇقىغا قىسۋالدى، ئاندىن چاق بېكىتىلگەن ھەيكەلدەك تۈز، سىلىق
 مېڭىپ ئۆينىڭ قاق ئوتتۇرىسىغا كەلدى، ئۆپكىسىنى تولدۇرۇپ بىر تىن
 ئېلىۋالغاندىن كېيىن يەنە شۇ ھالەتتە كەينىگە بۇرۇلۇپ جامەدار پەرمانچى-
 غا قارىدى. جامەدار پەرمانچى جاۋابەن بېشىنى لىگىشتى. ياساۋۇل بېشى
 قارا يامغۇردا قالغان مۇساپىردەك تەر بېسىپ كەتكەن نىياز ھېكمبەگكە
 ئۈدۈلىدىكى بىر ئىشىكنى كۆرسەتتى. جامادار پەرمانچى ئۇنى باشلاپ
 ماڭدى. نىياز ھېكمبەگ بوسۇغىدىن ئاتلاۋېتىپ، ياساۋۇل بېشىنىڭ ئۆزىگە
 ئەگىشىپ كېلىۋاتقان خاس مەھرىملىرىنى توسۇۋالغانلىقىنى تۇيۇپ قالدى
 ۋە قايرىلىپ قاراشقىمۇ پېتىنالماستىن «بېسىمىلا» دەپلا بوسۇغىدىن ئاتلى-
 دى. ئۇ كىرىپلا ئوتتۇراھال زىننەتلەنگەن ئۆينىڭ تۆر تەرىپىدىكى سۈپىدا
 چوغدانغا قولىنى قاقلىغاچ يانپاشلاپ ياتقان ياقۇپبەگنى كۆردى ۋە سەل
 تىترەك ئاۋازدا سالام بەردى:

— ئەسسالامۇ ئەلەيكۈم ئالىيلىرى، — دېدى نىياز ھېكمبەگ.
 — ۋەلەيكۈم ئەسسالام، — دېدى ياقۇپبەگ سالامنى ئىلىك ئېلىپ،
 ياقۇپبەگ چەبدەس ھەرىكەت بىلەن ئورنىدىن تۇرۇپ نىياز ھېكم-
 بەگ بىلەن قوش قوللاپ كۆرۈشكەندىن كېيىن جامادار پەرمانچىغا ئوڭ
 تەرىپىدىن، ئۇنىڭغا سول تەرىپىدىن جاي كۆرسەتتى.
 ياقۇپبەگ ئانچە كۆز چاقمايدىغان كىمخاپ ياقىلىق كەڭ تون ك-

يېپ، قاشتېشى ۋە تۇچتىن نەقىش قويۇلغان ئاددىي كەمەر باغلاۋالغانىدى.
ئوراۋالغان يېشىل سەللىسى بۇرۇت-ساقاللىرىنىڭ قويۇقلۇقىدىن قاش-كۆ-
زى ۋە بۇرنى ئاران كۆرۈنۈپ تۇرغان سۈرلۈك چىرايىغا يارىشىپ تۇراتتى.
تېنى ساغلام، تېتىك، كەيپى چاغ كۆرۈنەتتى.

نياز ھېكمىبەگ كۆرسىتىلگەن ئورۇنغا كېلىپ، نامازدا ئولتۇرغان
زاھىتتەك يۈكۈندى - دە، دۇئاغا قول كۆتۈردى. دۇئادىن كېيىن قايتا
ئورنىدىن تۇرۇپ ھۈرمەت بىلدۈرۈپ، دېدى:

— ئالىيلىرى، كەمىنە قۇللىرىنىڭ جانابلىرىدىن ھال-ئەھۋال سورىد-

شىغا ئىجازەت بەرگەيلا. كۆرۈپ تۇرۇپتىمەنكى، ئالىيلىرى شەپقەتلىك

ئاللانىڭ ئىلتىپاتى ۋە تامامى ئىتائەتمەن پۇقرانىڭ دۇئاسى بىلەن مالاھەت-

تىن خالى، چىناردەك بەرنا، يولۋاستەك بەقۇۋۋەت تۇرۇپتىلا. ئۇلۇغ تەڭرىد-

گە مىڭ قەتلە شۈكرى، ئۆزلىرىدەك ئىسلام ئەلەمدارى، يۇرت قاياشنىڭ

نۇھ^① ئۆمرىدە ياشىمىقى بەرھەقتۇر، ئىنشائاللا، ئۆمۈر دەرەخلىرى ئەبەدىل-

ئەبەد گۈللىگەي، ئارامبەخش سايىسى تا مەھشەر كۈنىگىچە بېشىمىزدىن

كەتمىگەي، ئامىن... ئامىن... ئامىن...

— ئامىن... ئامىن... ئامىن... ئامىن... ئامىن... ئامىن... ئامىن... ئامىن... ئامىن... ئامىن...

ئۈچەيلەن پاتىھەگە تەڭلا قول كۆتۈردى. دۇئادىن كېيىن نياز

ھېكمىبەگ ئۆزىنى سەل ئەركىن ھېس قىلىپ چاندۇرماي بەدەشقان قۇرۇ-

ۋالدى - دە، ئوڭ قولىنى كۆكسىگە قويۇپ، بېشىنى سەل ئېگىپ، جامەدار

پەرمانىچىغا: «ئەمدى نۆۋەت سىلگە كەلدى» دېگەندەك كۈلۈمسىرەپ

قويدى.

جامەدار پەرمانىچى يېشى ئەللىك بەشلەرگە بېرىپ قالغان، ئوتتۇرا

بوي، ئوڭى سۈزۈك ئادەم بولۇپ، يىرىك چار ساقىلى قويۇق تۈك بۇرتۇپ

① «قۇرئان» دا ئېيتىلىشىچە، نۇھ ئەلەيھىسسالام يەر يۈزىدىكى تۇنجى ئىنسان — ئادەم ئەلەيھىسسالامنىڭ ئوغلى شىس ئەلەيھىسسالامنىڭ نەسلىدىن بولۇپ، مىلادىدىن بۇرۇن 2911- يىلى دۇنياغا كېلىپ، 950 يىل ئۆمۈر كۆرگەن دەپ رىۋايەت قىلىنىدۇ.

چىققان مەيدىسىنى يېپىپ تۇراتتى. نىياز ھېكمىبەگ ياقۇپبەگكە ئانچە-مۇد-
چە گەپ يېگۈزەلەيدىغان، قولىدىن چوڭ ئىشلار كېلىدىغان بۇ كىشىگە
ئاتاپ قاشتېشى مۆھۈر ئويدۇرۇپ كەلگەن ۋە دىۋاندىلا ئۇنىڭغا سوۋغا
قىلىپ ياشاڭغىراپ تۇرىدىغان چىقىر كۆزلىرىدىن ئوت چىقىرىۋەتكەنىدى.
شۇ تاپتا ئۇ نىياز ھېكمىبەگنىڭ ئىلتىپاتىغا جاۋابەن، قوبۇلدا ئارىچى
بولۇۋاتتى.

— جانابى بۇرادىرىمىز نىياز ھېكمىبەگ گۈزەل خوتەن دىيارىنى
مۆرۈۋەتلىك ئالىيلىرىنىڭ چوڭ ئىلتىپاتى ۋە ئاماننى دەپ بىلىپ، ئادىللىق،
ئاسايىشلىقتا تەسەررۈپ قىلىپ تۇرۇپتۇ، — دېدى ئۇ ياقۇپبەگكە، نىياز
ھېكمىبەگنىڭ كۆز ئىشارىسىنى چۈشىنىپ، — ۋاقتىكى، شەھىدانە خوتەن
پۇقرالىرى مۇبارەك قىلىچلىرى ئاستىغا بەيئەت بىلدۈرۈپ، قاراڭغۇ دىل
ئۆيىنى ئىمان نۇرى بىلەن يورۇتقان بۇ كۈنلەردە قانداق ئاللا بۇ يۇرت
بېگىنىڭ كۆڭلىگە دۆلەت قۇياشنىڭ دىدارىنى كۆرۈش، ساداقىتىنى ئىزھار
ئېتىش ئارزۇسىنى سالغانىكەن. ھاكىمبەگ جانابلىرى شۇ ئارزۇنىڭ دالالى-
تىدە ئاياغلىرىغا ھازىر بولۇپ، ھۈزۈرلىرىدا مەرھەمەتلىرىدىن سۆيۈنۈپ
ئولتۇرۇپتۇ، بالىنىڭ ئاتىغا، پۇقرانىڭ پادىشاھقا ئۆزى خوپ كۆرگەن بىرەر
چارە بىلەن تەشەككۈر بىلدۈرۈپ، كۆڭلىنى ئىزھار قىلىمىقى شەرئىتىمىز-
دىمۇ، ئادەتلىرىمىزدىمۇ دۇرۇستۇر. شۇ ۋەجىدىن تاۋاپ قىلغۇچى بۇرادىر-
مىز دۇئالىرىنى سېغىنىپ، شاپائەتلىرىگە تەشنا بولۇپ بەزى تارتۇق-سالام-
لارنى ئەكەلگەنىكەن. شاھىمىز مالال كۆرمەي بۇ ئاددىي پىشكەشلەرنى
قوبۇل ئەتسە، شۇنىڭ بىلەن بۇ ۋاپادار قۇللىرىنىڭ مۇرادى ھاسىل بولسا
دېگەن ئۈمىدىمەن...

ياقۇپبەگ جامەدار پەرمانىچىدىن كۆزىنى ئېلىپ، قىلغىلى قىلىق
تاپالماي قالغان نىياز ھېكمىبەگكە قارىدى ۋە ئىجازەت بەردى:
— مەرھەمەت! — دېدى ئۇ ئادىتى بويىچە بېشىنى بىلىنەر -
بىلىنمەس لىڭشىتىپ، نىياز ھېكمىبەگ ياقۇپبەگدىن ئىجازەت ئالغاندىن

كېيىن جامەدار پەرمانچىغا قاراپ يەنە بىر قېتىم كۈلۈمسىرىدى. جامەدار پەرمانچى شۇ ھامان يېنىك چاۋاك چېلىپ بەلگە بەردى. چاۋاك ئاۋازى بىلەن تەڭ، يوغان - يوغان پەرەڭ پەتنۇسلىرىنى كۆتۈرگەن تۆت - بەش مۇلازىم قوبۇلخانا بوسۇغىسىدا پەيدا بولدى. ئۆيىچى ھەش - پەش دېگۈچە توقسان^① نەپىس يۈك گىلەم، توقسان مەشۇت گىلەم، توقسان ئەتلەس، توقسان توپ شايى، ئالتۇن-كۈمۈش ۋە قاشتېشى بىلەن بېزەلگەن توقسان ئارغىماق جابدۇقى، توقسان قاشتېشى جام، توپ ھىندى گەزلىمىسى، توقسان ھەميان تەڭگە - تىللا، خۇش پۇراق ئەشيا، ھېقىق-جاۋاھىرات بىلەن تولۇپ كەتتى. كۆزنىڭ يېغىنى يەيدىغان بۇ ئېسىل بۇيۇملار تورۇستا قۇياشنىڭ بىر پارچىسىدەك نۇر چېچىپ تۇرغان گازۋاي چىراغ شولىسىدا سىم-سىم ئۆڭكۈرىدىكى^② يوشۇرۇن خەزىنىدەك جۇلالىنىشقا باشلىدى. نىياز ھېكمەبەگ ياقۇپبەگ بۇ ئېسىل دۇنيا دەپنەنى تاماشا قىلىۋاتقان ئوبدان پۇرسەتنى قولدىن بەرگۈسى كەلمىدى:

— قوللىمىزدىن كەلسە كەمىنە قۇللىرىغا يەتكۈزگەن ئاتىدارچىلىقلارنى ئۈچۈن ئالتۇن تەخت كەلتۈرسەكمۇ ئەرزىيتتى، شۇغىنىسى، تاپقان-تەرگىنىم ئالىيلىرىنىڭ لايىقتىدە ئەمەس، — دېدى سوۋغىلىرىغا تەمەننا قويۇپ ئورنىدىن تۇرۇۋالغان نىياز ھېكمەبەگ ياقۇپبەگكە ئېڭىشىپ تۇرۇپ، — قول - ئىلكىمىزدە بولمىغان بىلەن كۆڭلىمىزدە بار، ئەرزىمەس ماللىرىمىز جانابلىرىغا مەنزۇر كەلسە كېيىنكى كۈنلەردە چېنىمىزنىمۇ تە-

① توقسان — تارتۇقنىڭ «توقسان» ئىكەنلىكىنى بىلدۈرىدۇ. ئەمەلىيەتتە بۇ تارتۇقنىڭ سانى «توقسان» بولماستىن، بەلكى توقۇز - توقۇز «سەكسەن بىر» بولىدۇ. بۇ «توقسان تارتۇق» دېيىلىدۇ.

② سىم - سىم ئۆڭكۈر - «ئەلى بابا ۋە قىرىق قاراچى» دېگەن ئەرەب چۆچىكىدىكى قاراچىلار قىممەت باھالىق بۇيۇملارنى ساقلايدىغان سىرلىق ئۆڭكۈر. بۇ ئۆڭكۈر «سىم - سىم ئۆڭكۈر» دېگەن مەخپىي بەلگە بىلەن ئېچىلىدۇ.

سەددۇق قىلارمىز، قېنى ئالىيلىرى، ئاز بولسىمۇ كۆپكە تاۋاپ قىلىپ دۇئا بەرگەيلا.

نىياز ھېكمىبەگ ياقۇپبەگنىڭ چىرايىدىن نە مەمنۇنىيەت، نە قانائەت ئالامىتىنى كۆرەلمىدى. ئۇنىڭچە بولغاندا، يەتتە شەھەر تەۋەسىدە پەقەت خوتەندىنلا تېپىلىدىغان بۇ بىباھا بۇيۇملار ئالدىدا ئۇ ھاياجانلىنىپ، ئورنىدىن دەس تۇرۇپ كېتىشى، نىياز ھېكمىبەگنى ئاغزى-ئاغزىغا تەگمەي ماختىشى، ھەتتا قۇچاقلىشىپ قايتا كۆرۈشۈشى كېرەك ئىدى. ئەمما ياقۇپبەگ ئۇ ئويلىغاندەك قىلمىدى. ئەكسىچە، مال-دۇنيادىن بىنەزەر، پانىي دۇنيانىڭ راھەت-پاراغىتىدىن قول ئۈزگەن زاھىدلاردىلا بولىدىغان تەم-كىنىلىك، مەنسىتمەسلىك نەزەرىدە قارىغانچە ئولتۇرۇۋەردى.

«ھەي قاقباش، — دەيتتى نىياز ھېكمىبەگ ئىچىدە ياقۇپبەگكە خىيا-لەن خىتاب قىلىپ، — مەن بىلىمەن، دۇنيادا مال-دۇنياغا قىزىقمايدىغان ئادەم يوق، سەنمۇ، مەنمۇ شۇنىڭ ئىچىدە، پەقەت خۇشلۇقۇڭنى يوشۇرۇپ، كەيپىڭنى ئىنقابلاپ، ھۈرمىتىمگە قەستەن پەرۋاسىز قاراۋاتسەن...»
ئەسنەك تۇتقان بولسا كېرەك، ياقۇپبەگ ئاغزىنى ئېچىپ، غولچىنى كەڭ يايىدى، كىرىشىپ كەتكەن غولنى رۇسلىۋالدى. كۆزلىرىنى چەكچەپ-تىپ ئولتۇرغان جامەدار پەرمانچىغا مۇنداقچىلا قارىۋالدى ۋە تارتۇقلارغا پاتىھە بېرىپ:

— كەرەملىك ئاللا قولى ئوچۇق بەندىسىنى دوست تۇتقۇچىدۇر، ئىلاھا ئامىن، — دەپ يۈزىنى ۋە ساقلىنى سىيپاپ قويدى.
دەرۋەقە، نىياز ھېكمىبەگ قۇشپېگىنىڭ بۇ خىل پەرۋاسزلىقىنى باشقا بىر مەنىدە چۈشىنىۋاتاتتى. دۇرۇس، خۇددى ئۆزى جەزىم قىلغاندەك، ياقۇپبەگمۇ ئادەم ئىدى، ئادەمنى ئادەملىك ماھىيىتىدىن ئېلىپ ئېيتقاندا ئۇمۇ مال-دۇنياغا قىزىقماي قالمايتتى. ئەمما قىممەت باھالىق بۇ مال-دۇنيا.

نىڭ ئالدىدا تاغدەك دۆۋىلىنىپ كېتىشى بولۇپمۇ مال-دۇنيا تارتۇق قىلغۇ-
چىنىڭ ھەددىدىن ئاشۇرۇپ ساداقەت بىلدۈرۈشى ياقۇپبەگنىڭ كۆڭلىدە
شۈبھىلەر پەيدا قىلىۋاتقانلىقى نىياز ھېكمىبەگكە تېخى قاراڭغۇ ئىدى. ئەمە-
لىيەتتە، بۇنداق ساداقەت ۋە مەردلىكنىڭ كەينىگە قانداق تەمە ۋە قانداق
ئاپەتنىڭ يوشۇرۇنغانلىقىدىن ئىبارەت بىر مۇرەككەپ تېپىشماق ياقۇپبەگنى
تولغاق ئازابىدەك قىيناۋاتاتتى. چۈنكى ئۇنىڭمۇ بىر چاغلاردا مەلۇم غەرەز
ۋە مۇددىئىغا بىلەن ئۆزىدىن چوڭ ھۆكۈمرانلارغا خۇددى نىياز ھېكمىبەگدەك
سېخىلىق بىلەن سوۋغات بېرىپ، ساداقەت بىلدۈرگەن پەيتلىرى بولغانى-
دى.

تېخى تۈنۈگۈنكىدەك يادىدا تۇرۇپتۇ: ئۇ ئۆز ۋاقتىدا ئىلگىرى -
كېيىن بولۇپ تاشكەنت ھۆكۈمرانى بولغان نارمۇھەممەت قوشىپكى ۋە
قانائەتشاھ غازىلارغا مەھرەملىك قىلدى. كېيىنچە قانائەتشاھ تەرىپىدىن
دەشتى قىپچاقنىڭ مۇھىم يېرى - ئاقمىچىت شەھىرىگە ھاكىم قىلىپ
تەيىنلەندى. ئۇ ھاكىملىق قىلىپ يۈرگەن كۈنلەردە شەھەر ئەتراپىدىكى
چارۋىچى قوۋملاردىن خېلى كۆپ غەللە-پاراق يىغدى، بەرمىسە يۇلۇۋېلىپ
يامان ئەمەس ئابروىغا ئېرىشتى.

بىراق، «ئۆردەكنىڭ گۆشىنى يېسەڭ، غازىنىڭ يېيىدا بول» دېگەن
گەپ بىكار ئەمەس ئىكەن. بۇ ئابروي ۋە بۇ ھاكىملىق ئۇنىڭ قانائەت
جامىنى تاشتۇرۇپ، يېڭى-يېڭى ۋەسۋەسىلەرگە سالغىلى تۇردى. تاشكەنت-
تەك بىرەر چوڭ شەھەرگە ھاكىم بولۇش، ھاكىملىقنى قولغا كەلتۈرگەندىن
كېيىن ئۇنىڭدىن ئۈستۈنرەك بىرەر تەختكە ئېرىشىش ئارزۇسى ئۇنى
خۇددى نىياز ھېكمىبەگ ماڭغان يولدەك بىر يولغا ئاتلاندى. كۈنلەرنىڭ
بىرىدە ئۇ توققۇز- توققۇز قىپچاق-قىرغىز قىزلىرىدىن، توققۇز- توققۇز
بەرنە يىگىتلەردىن، توققۇز- توققۇز قالماق ئاتلىرىدىن، كىمخاب، گەزلىمە-

لەردىن سوۋغات تەييارلاپ، بەئەينى بۈگۈنكىدەك ساداقەت تەزىمى بىلەن پەردازلاپ خۇدا يارخاننىڭ^① نەزەرىدىن ئۆتكۈزدى. قوقان خانلىقىنىڭ ھېچبىر شەھىرى ۋە ھاكىمىدىن بۇنداق مول، قىممەتباھا تارتۇق - سالاملارغا ئېرىشىپ باقمىغان خۇدايارخان ئۇنىڭغا مەقسىتىگە لايىق سۇ-يۇرغال ۋە ئىنئاملارنى بەردى.

كېيىن ياقۇپبەگنىڭ بېشىغا نۇرغۇن بالا - قازالار كەلدى. شۇنداق چاغلاردىمۇ ئۇ مال - دۇنيانىڭ كۈچى بىلەن خۇدايارخاننىڭ مەھرىمى ئابدۇللا يۈزبېشىنىڭ مەيلىنى ئۆزىگە قارىتىپ خاننىڭ غەزىپىدىن قېچىپ قۇتۇلدى. خۇدايارخاننىڭ دۆلەت ئاپتىپى زاۋاللىققا يۈز تۈتۈپ، مەللىخاننىڭ^② نامەت كۈنى تۇغۇپ خان بولغاندا ياقۇپبەگ يەنە شۇنداق تار-تۇق-پىشكەشلەر، تەزىم - تەۋەززۇلار ئارقىلىق مەللىخانغا ساداقەت بىلدۈرۈپ، خوجەنت شەھىرىنىڭ ھاكىملىقىنى قولغا كەلتۈرگەنىدى. كېيىنچە ئۇ مەللىخانغا خىيانەت قىلىپ بۇخاراغا قاچقان ۋە بۇخارا ئەمىرى تەرىپىدىن زىندانغا تاشلانغاندىمۇ ئالاش بى، مۇھەممەت بابالار بىلەن تىلىنى بىر قىلىپ، زىندان بېگىگە پۇل - پىچەك ئىنئام قىلىپ زىندان ئازابىدىن ھەم دار ئالدىدىن ئامان قالغانىدى...

ياقۇپبەگچە بولغاندا، ئۆتمۈش ئەمدى تەكرارلانماستىكى، باشقىلار ئۆزىنىڭ، ئۆزى باشقىلارنىڭ ئورنىغا ئۆتۈپ قالماستىكى كېرەك ئىدى. شۇ سەۋەبتىن ئۇ بۈگۈنكى قوبۇلدا ئاز گەپ قىلىپ، كۆپ ئويلىدى. ئاخىرىدا، نىياز ھېكىمبەگنىڭ ئۇزۇنغا سوزۇلغان مەلۇماتلىرىنى، ياغلىما گەپلىرىنى زېرىكىش ئىچىدە ئاڭلاپ بولغاندىن كېيىن خوتەندە ھەرخىل ئۈستىخا-

① خۇدايارخان، مەللىخان — ئاكا-ئىنى بولۇپ، ھەر ئىككىسىلا قوقان خانلىقىنىڭ خانى بولغان. مەللىخان ئۇزۇن مۇددەتلىك رىقابەت ئارقىسىدا 1858-يىلى ئاكىسى خۇدايارخاننى تەختتىن قوغلىۋېتىپ، ئۆزى خان بولغان. لېكىن، قىرغىز-قىپچاق قەبىلىسىنىڭ باشلىقى ئالىمقۇلنىڭ ياردىمىگە ئېرىشكەن خۇدايارخان مىلادى 1868-يىلى ئىنىسى مەللىخاننى تەختتىن چۈشۈرۈپ، ئىككىنچى قېتىم خان بولغان.

نەلارنى ئىشقا سېلىش، ئۈچ يىللىق غەللە - پاراقنى بىر يىلدىلا پىغىش توغرىسىدا بىرقانچە ئېغىز گەپ قىلدى ۋە ئاددىي داستىخان ھازىرلاپ چاي بەردى. چايدىن كېيىن نىياز ھېكمىبەگكە كىمخاب تون، بىر قەندىھار شەمشىرى ئىنئام قىلىپ، ئۇنىڭ كۆڭلىنى كۆتۈردى. ئاندىن جامەدار پەرمانىچىغا قاراپ:

— ئابباس مىرزا بېشىنى ھازىر قىلسىلا، — دېدى سىيلىق ئاۋازدا. — جامەدار پەرمانىچى تاشقىرىغا چىقىپ ھايال ئۆتمەيلا تۆگىدەك قامەتلىك، قارلىغاچ قانتى بۇرۇت قويۇۋالغان، ئوزايدىن تەكەببۇرلۇق تۆكۈلۈپ تۇرىدىغان ناتونۇش بىر كىشىنى باشلاپ كىردى. ياقۇپبەگ بۇ كىشىنى نىياز ھېكمىبەگكە تونۇشتۇرۇپ:

— ھەزرەتلىرىگە قوشۇپ قويىدىغان كىشى كەمىنەلىرىنىڭ شىرەم تۇغىقىنى خوجا ئابباس يۈز بېشى بولىدۇ، بۈگۈنگىچە بوش تۇرغان مىرزا بېشىلىق ئورۇننى مۆھتەرەم تۇغقىنىمىز بىلەن تولدۇرۇپ، كۆپرەك ئاتىدار-چىلىق قىلىپ قويارلا، — دېدى ئاددىلا قىلىپ.

— ئالىيلرىنىڭ مەرھىمىتىگە تەشەككۈر!
نىياز ھېكمىبەگ ياقۇپبەگنىڭ ئاغزاكى يارلىقىنى ئاڭلاپ بېشىغا چاق-حاق چۈشكەندەك بىئارام بولىدۇ، لېكىن بۇ ھالىتىنى ھېچكىمگە سەزدۈر-مىدى. «كۆتۈرەلمىسەڭ ساڭگىلىتىۋال دېگەن مانا مۇشۇ، خالىمان پانسات بىلەن موللاجى تورابىنىڭ ئاۋارىچىلىقى يەتمىگەندەك، يەنە بىر كۈشەندىنى كۆپەيتكىنىگە قارىمامدىغان» دېگەنلەرنى كۆڭلىدىن ئۆتكۈزدى. چۈنكى مەنسەپ - مەرتىۋە جەھەتتە مىرزا بېشى ھاكىمبەگ بىلەن تەڭ ماقامدا تۇراتتى، قۇلىقىنىڭ تېخىمۇ تىنچ بولمايدىغانلىقى نىياز ھېكمىبەگكە مەلۇم ئىدى.

بۇ كۆڭۈلسىز قوبۇلدىن كېيىن نىياز ھېكمىبەگ قەشقەردە ئانچە ئۇزۇن تۇرمىدى. ھوشۇربەگ ۋە قۇدالايغا خوش دېيىشكىمۇ ئۈلگۈرمەي خوتەنگە يول ئالدى.

يىگىرمە ئالتىنچى باب

قارقاشتا ئىتتىپاق

— ئاللاھۇ ئەكبەر... ئاللاھۇ ئەكبەر...
ئاقموللامنىڭ ئۆيى ئۇلۇغ يولنىڭ بويىغا جايلاشقان بولۇپ، ئۆزى
يېقىن ئەتراپتىكى كىچىكرەك بىر مەسچىتتە مۇئەزرىنلىك قىلاتتى. ئۇ
يېقىملىق كۆيگە ئوخشاپ كېتىدىغان خۇش ئاۋازى ۋە كىچىك پېشىللىقى
بىلەن نامازخانلارنىڭ ۋە ئەھلى مەھەللىنىڭ ھۈرمىتىگە سازاۋەر ئىدى.
ئۇ توۋلىغان ئەزەن قويۇق بولۇتلارنى بۆسۈپ ئۆتۈپ نە - نەلەرگە
كېتەتتى ۋە گۈگۈمدىكى ھايات شاۋقۇنلىرىنىمۇ، تاڭ خورازلىرىنىڭ چىل-
لاشلىرىنىمۇ بېسىپ چۈشەتتى.
بۈگۈن ئۇ قارقاش كوچىلىرىدا ئۇۋىسى بۇزۇلغان چۈمۈللىلەردەك
چۈۋۈلۈپ يۈرگەن شور تۇمشۇق مىرشەبلەرنىڭ نەزەرىگە چۈشۈپ قېلىش-
تىن ئەنسىرەپ، خۇپتەن نامىزغا ئۆيى ئىچىدىلا ئەزان ئوقۇدى. كېپەك
دەرۋىش، ئايمۇھەممەت قازانچى ۋە كەرىمقۇل ئۇنى ئىمام دەپ بىلىپ
ئىقتىدا قىلىشتى. نامازدىن پارىغ بولغاندىن كېيىن، تۆر تامدىكى ئوچاقنى
چۆرىدەپ ئولتۇرۇپ پاراڭغا چۈشۈپ كەتتى.
ئوچاقتا سۇ تېمىپ تۇرغان ھۆل تېرەك ئوتىنى پىشىلداپ كۆيمەكتە
ئىدى. ئۆيىچىنى بىر ئالغان كۆيگەن يېلىم پۇرىقى دىماقنى ئېچىشتۈرۈپ،
كۆزلەرنى ياشاڭغىرىتاتتى. ئوتۇن ئۇچلىرىغا تۇتۇشىپ ياغىراپ قالغان
چىراغتكە پىلىلداشقا باشلىغان ئاجىز يالقۇن ئىسسىغۇدەك ئىسسىق بېرەلمە-
سىمۇ، لېكىن ئۇلارنىڭ توپا ئۆرلەپ تۇرغان چىرايىنى ئانچە-مۇنچە


يورۇتۇپ تۇراتتى. نېمىگىدۇ ئىچى سىقىلىپ تۇرغان كېپەك دەرۋىشنىڭ ساقىلىنى تۇتاملاپ تۇرۇپ، دۈم يېتىپ پۈۋلەشلىرىمۇ ئوتنى ئۇلغايتىشتىن يىراق ئىدى.


— ھەي، ئەجەب بىر زامان بولۇۋاتىدۇ يا، — كېپەك دەرۋىشنىڭ بېھۋەدە تۇرۇنۇشلىرىدىن خىجىل بولغان ئاقموللام ئۆزىچە داتلاشقا باشلىدى. — بازارغا بىرەر كالىك تۈز ياكى بىرەر ئۇلاغ ئوتۇن چاغلىق نەرسە كىرمەس بولۇپ كەتتى. ھەرقايسىلىرىنى توڭغۇپ قالمىسۇن دەپ ئۆي كەينىدىكى قاپاق تېرەكنى كېسىپ ئوتۇن قىلغانىدىم، كىم بىلسۇن، ئۇنىڭ سۈدىن سۈزۈۋالغاندەكلا مىشىلداپ تۇرغىنىنى، ئوغلۇم رەھمەتلىك ھايات چېغىدا ... ھەي، نېمىسىنى دەي!


ئاقموللام ئايمۇھەممەتنى ئاياپلا ئوغلى ھەققىدىكى تەسىرلىك ۋە ئۇزۇن ھېكايىسىنى سۆزلەشتىن يالتىيىپ قالدى. چاناقلىرىدىن تاشاي دەپ قالغان يېشىنى چاندۇرماي سۈرتۈۋېتىپ، ھەمراھلىرىغا قاراپ ھېچ ئىش بولمىغاندەك كۈلۈمسىرەپ قويدى.

بۇ يىل توپتوغرا قىرىق بەشكە كىرگەن، قورايدەك ئورۇق، ئوتتۇرا بوي، ئاق ئۆڭلۈك كەلگەن ئاقموللام قارىقاش بازىرىنىڭ زاۋا يولى تەرىپىدىكى مەسچىتتە ئىماملىق قىلىپ يۈرگەن كۈنلەردە، تۇيۇقسىز ماتەملىك بولۇپ قالدى. تەقدىر تەتۈر كېلىپ يەتتە يېشىدىلا ئانىسىز قالغان ئوغلى ئابدۇجاپپار نەزىرە - نىياز ۋە ناماز ھەققىگە قاراشلىق بۇ نامرات مۇئەزرىنىڭ ئاتىلىق ھەم ئانىلىق مېھرىگە قېنىپ چوڭ بولغانىدى. ئۆتكەن يىلى نەق يىگىرمىگە كىرگەن كۈنلەردە ئۇ يارمۇھەممەتكە ئەگىشىپ خوتەنگە باردى ۋە چوڭ قەتلىئامدا يارمۇھەممەت بىلەن بىر كۈن، بىر سائەتتە قازا قىلىپ كەتتى. ئوغلىنىڭ مېيىتى كونا تونۇشى قاۋۇل ئۈستىنىڭ ئوغلى ئايمۇھەممەت ھەم ئەمدىلا تونۇشقان كېپەك دەرۋىش تەرىپىدىن يۇيۇپ - تارىلىپ دەپنە قىلىۋېتىلگەن بولسىمۇ، لېكىن ئوغلىنىڭ كۈلۈپ تۇرغان سىماسى تا بۈگۈنگىچە كۆز ئالدىدىن ئېرى كەتمەيتتى. ئۇنىڭ بۈركۈت









بالسىنىڭكىدەك چاقناپ تۇرىدىغان كۆزلىرى، بىللە ماڭغاندا ئۆزىدىن ئېگىزرەك كۆرىنىدىغان بوي - بەستى، ساددا، ئىتائەتچان خۇلقى كېچە - كۈندۈز ئۆزى بىلەن بىللە ئىدى. مەيلى جايىنامازدا بولسۇن ياكى تالا-تۈزدە بولسۇن، ئوغلىنىڭ سىماسى كۆزىگە كۆرۈنگەن ھامان كۆز ياشلىرى كۆكلەم يامغۇرىدەك تۆكۈلۈپ، دامان ساقلىنى چىلىق - چىلىق ھۆل قىلىۋېتەتتى.

ئاقموللام مەسچىتنىڭ ئۈچتىن بىرىنىمۇ تولدۇرالمىۋاتقان جامائەتتىن بېزىپ، يالغۇزلۇقتىن غەرىبىسىنىپ تۇرغاندا ئايمۇھەممەت ۋە ئۇنىڭ ھەم-راھلىرى كېلىپ قالدى. بۇ ئۈچەيلەن گۈلئايىمنى گۇما كۆكتېرەكتىكى تۇغقىنىنىڭ ئۆيىگە جايلاشتۇرۇپ قويۇپ پىيالما ئارقىلىق قارىقاش تەۋەسىگە كىرىپ، ئۇدۇل ئۇنىڭكىگە چۈشكەندى. ئايمۇھەممەتلەرنى كۆرۈپ، خۇددى ئوغلى تىرىلىپ قوپقاندەك خۇش بولۇپ كەتكەن بۇ مۇئەززىن ئۇلار بىلەن قەدىناسلارچە قۇچاغلىشىپ كۆرۈشتى. ئوغلىنىڭ جەستىنى ئۆز قولى بىلەن سۇغا ئېلىپ، كېپەنلەپ يەرلىكىدە قويغان كېپەك دەرۋىش بىلەن تۇنجى كۆرۈشۈشتىلا كونا تونۇشلاردەك چىقىشىپ كەتتى. شۇنىڭ بىلەن ئۇ چىشىنىڭ كاۋىكىدا ساقلاپ كەلگەن تۆت ئوچۇم گۈرۈچنى ئاچىقتى ۋە ئۆگزە تاتلاپ يۈرگەن ئۈچ چۈجىسىنىڭ بىرىنى بوغۇزلاپ، غىزا تەييارلىدى. قايسى شامال ئۇچۇرۇپ كەلدىكىن، نەچچە كۈندىن بېرى قۇمغا چۈشكەن تەڭگىدەك غايىب بولۇپ كەتكەن ھەمدەم باتۇرمۇ قىيادەك سۈرلۈك گەۋدىسىنى كۆتۈرۈپ كىرىپ كەلدى.

بىر كېچە-كۈندۈز ئاغزىغا نان سالماغان، بىر يۈتۈم سۇغا تەشنا بولغان بۇ مېھمانلار ئاقموللامنىڭ ھىممىتى بىلەن قورسىقىنى خېلى ئوبدان توقلىۋالدى. بىر ھازا پۈۋلەش، چۇخچىلاشلاردىن كېيىن ئەتىيازنىڭ ئاپتە-پىدەك ئىسسىق بېرىشكە باشلىغان ئوچاققا بەش جۈپ قول قاقلاندى. بۇ قوللارنىڭ ئىچىدە مېھمانلار قاتارىغا يېڭىلا قوشۇلغان ھەمدەم باتۇرنىڭ قوللىرى تۆگە تاپىنىدەك چوڭ ئىدى. تولۇق ئېچىلغان ئالقانلىرى بەئەينى

ئون جىڭلىق كەتمەنگىلا ئوخشايتتى. قولغا لايىق، بوي - بەستىمۇ نار
تۆگىدەك يوغان ئىدى. ئۆي ھاۋاسىنىڭ خېلىلا سوغۇق بولۇشىغا قارىماي،
قاپلاننىڭكىدەك يوغان بېشىدىن پۇرقىراپ ھور ئۆرلەپ، چېكىسىدىن تەر
قۇيۇلۇپ تۇراتتى. پۇۋلەپ قويغاندەك سېمىز يۈزى، يوغان بۇرنى، ئىككى
ئىلىك كەلگۈدەك قويۇق بۇرۇتى بىلەن ئۇ خۇددى چۆچەكلەردىكى دىۋە.
گىلا ئوخشايتتى.

ئاقموللام ئوچاق ئالدىدىكىلەرنىڭ سۇغا قانغان ئۆكۈزدەك يېنىك
پۇشۇلداشلىرى، سۈكۈت ئىچىدە ئولتۇرۇشلىرىغا قاراپ گەپ تەشمەكچى
بولدى ۋە ئون يىللىق قاپاق تېرەكنىڭ غولىدەك توم پاقالچاقلىرىنى
تەسلىكتە قولاشتۇرۇپ، ئوچاق ئالدىدا ئىككى كىشىلىك يەرنى ئىگىلەپ
ئولتۇرغان ھەمدەم باتۇرغا:

— قېنى ئۇكا، ئوچاقنىڭ ئوتىنى ئېگىشىپ تۇرۇپ تازا بىر پۇۋلۇۋەت-
مەمدىلا؟ - دېدى چاقچاق قىلىپ. ئېگىشىپ ئوت پۇۋلەش ئەمەس، بەلكى
ئۆرە تۇرسىمۇ پۇتنىڭ ئۈچىنى كۆرەلمەيدىغان ھەمدەم باتۇر:
— موللىكا، مۇشۇ كۈنلەردە كۆڭلۈم چاقچاق تارتمايدىغان بولۇپ
قالدى، باشقا چاغ بولسىدى سېلىگە ھەرگىز بوش كەلمەيتتىم، - دېدى
سەل خۇشياقمىغان ھالدا.

دېمىسىمۇ، ھەمدەم باتۇر يۇرت ئىچىدە پىقىرچىلىك، ئۈزۈكچىلىك
بولۇۋاتقان، ئۆلۈم - يېتىم كۆپىيىپ قالغان بۇ كۈنلەردە پەقەت ئەل غېمى
بىلەنلا ئاۋارە بولۇپ يۈرەتتى. بىرەر ئىش تەۋرىتەي دېسە قەيەردىن قول
سېلىشىنى بىلمەيتتى، بىرەر يولداشقا ياكى يول كۆرسىتىدىغان ئادەمگە
موھتاج ئىدى. كىشىنىڭ دەردىگە دەرمان بولىدىغان ئاقموللامنىمۇ دەل
مۇشۇ مەقسەتتە ئىزدەپ كەلگەنىدى.

ئاللا ھەمدەم باتۇرنى ياراتقاندا ئۇنىڭغا قەددى - قامەت، بوي -
بەستىنى يەتكۈچە ئىنئام قىلغاندىن تاشقىرى، ئۇنىڭغا ئوچۇق - يورۇق، شوخ
تەبىئەتلىك مەجەزنىمۇ ئاتا قىلغانىدى. تىنچ زامانلاردىكى توي - مەشرەپ -

لەر مۇ ئۇنىڭسىز قىزمايتتى، ئۇسسۇلىنىمۇ ياغاچ ئۇشتىغاندەك قاس چىقىد-
رىپ، پەيدەك لەيلەپ، قۇيۇندەك پىرقىراپ ئوينايتتى. تەڭتۇشلىرى ئۇنىڭ-
غا ئەسلى لەقىمىنى قايرىپ قويۇپ، پەقەت «ھەمدەم قارماق» دەپلا خىتاب
قىلىشاتتى. ياشقا چوڭلار ھۈرمەتلەپ «ھەمدەم باتۇر» دەپ چاقىرشاتتى.
«قارماق» دېگەن لەقەممۇ ئۇنىڭغا ياز كۈنلىرى كىيىۋالدىغان بادام دوپپى-
سىدەك يارىشۇپىرەتتى. سۇلالە چىرىكلىرى زامانىسىدىن تارتىپ جانىياز-
لىق-سىپاگەرلىكتە خېلى كۆپ تەلىم كۆرگەن بۇ كىشى جاڭگالغا تۇتاش
ئېكىنزارلىقتا پەيدا بولۇپ قالغان ياۋا توڭگۇز بىلەن ئېلىشقانىمۇ، يۇرت
ئۈستىگە باستۇرۇپ كەلگەن دۈشمەن قوۋمىگە قارشى مەيدانغا چۈشكەندىمۇ
يا قىلىچ، يا نەيزە ئىشلەتمەيتتى. روزىمىساقىتىن تارتىپ، قورال - ياراغ
قاتارىدا سانىلىپ باقمىغان يېرىم ئاي شەكىللىك ئۇچلۇق قارماق ئۇنىڭ
قولدا ئۆز كارامىتىنى كۆرسىتەتتى. ئەۋلىيا - ئەزەملەرنىڭ نامىنى زېكىرى
قىلىپ جەڭگە كىرگەندە ياۋا توڭگۇزنىڭ خەنجەردەك ئۆتكۈر چىشلىرىمۇ
دۈشمەننىڭ ئۈستىرىدەك ئىتتىك قىلىچلىرىمۇ ئۇنىڭ قارىمىقى ئالدىدا بە-
زەرىگە چىدام بېرەلمەيدىغان ئەرزىمەس بىرنېمىگە ئايلىنىپ قالاتتى.

مىلادى 1864-يىلى راشىدىن خان كۇچا شەھىرىدە ئىسلام ئېچىپ،
ئاقسۇ، كۇچا، ئۇچتۇرپانلارنى ئۆزىگە قاراتتى ۋە قەشقەر، يەكەن تەرەپلەر-
گە شەيخ نەزەرىدىن خوجىنى باش قىلىپ غازات ئەلچىلىرىنى ئەۋەتتى.
نەزەرىدىن خوجا يەكەنگە كېلىپلا ھاجى خەزىنىچىبەگ دېگەن كىشىنى
ئىككى مىڭ سەرخىل لەشكەرگە باش قىلىپ خوتەنگە يولغا سالدى. يولغا
چىقىش ئالدىدا ئۇنىڭغا: «ھاجى پادىشاھ ياۋاشلىقچە باش ئېگىپ سەلتە-
نەت تۇغىمىز ئاستىغا بەيئەت بىلدۈرسە ۋە تەختىنى بوشىتىپ خىزمەتلىرىدە
بولسا ئۆزىنىڭ بەختى. مۇبادا دالالەتتىن باش تارتىپ قاتتىق قوللۇق قىلسا
ئۇنى جىمىكى جەددى - پۇشتى بىلەن قوشۇپ ئالدىغا ھازىر قىلغايلا»
دەپ ئەمىر قىلدى.

ھاجى خەزىنىچىبەگ لەپىلدىگەن تۇغ - ئەلەملەر ئالدىدا كۆرەڭلىد-

گەن پېتى سانجۇغا كەلدى ۋە يۇقىرىقى مەزمۇندا بىر مەكتۇپ تەييارلاپ
ھەببۇللاخانغا ماڭدۇردى. تەكەببۇرلۇق، يوغانچىلىق بىلەن تولغان بۇ
مەكتۇپ ھەببۇللاخاننىڭ غۇرۇرىغا تەگدى. پەرمان بويىچە، ئوغلى ئىبرا-
ھىمخان سۇدۇر ئۈچ مىڭ لەشكەرگە سەردار بولۇپ ھاجى خەزىنىچىبەگنىڭ
ئالدىنى توستى. ئىككى تەرەپنىڭ لەشكەرلىرى زاۋىدا ئۇچراشتى ۋە ھەددى-
گەندىلا جەڭ باشلىۋەتتى. ئەمما ئويلىمىغان كېلىشمەسلىك يۈز بېرىپ،
جەڭ ئاتلىرىنىڭ تۇپىقى قىزا - قىزىمايلا ئىبراھىمخان سۇدۇر غايىب ئەجەل
بىلەن ئۇ ئالەمگە سەپەر قىلدى. باشسىز قالغان خوتەن لەشكەرلىرى
جان-جەھلى بىلەن جەڭ قىلدى، بىر قەدەممۇ ئىلگىرى باسالمايدى. دەل
شۇ چاغدا ئىبراھىمخانغا ئەلەمدار بولۇپ كەلگەن ھەمدەم باتۇر پېشىل
ئەلەمنى پۇلاڭلىتىپ، نەرە تارتقان پېتى مەيدانغا چۈشتى ۋە چېكىنىش
تەرەددۇتىغا چۈشكەن لەشكەرلەرگە قاراپ: «ھەي باتۇر لەشكەرلەر، پاسىبا-
نىمىزنى ئۆلتۈرگەن ياقا يۇرتلۇقلاردىن قانغا قان، جانغا - جان ئاللى،
ئۆلۈمدىن قورققان خوتەنلىك ئەمەس!» دەپ خىتاب قىلدى. قارمىقىنى
بېلىدىن سۇغۇرۇپ، قارا قاغىدەك بېسىپ كېلىۋاتقان كۇچا لەشكەرلىرىنىڭ
ئارىسىغا ئوقتەك شۇڭغۇپ كىرىپ كەتتى. ئۇ كىرگەن جايدىكى لەشكەرلەر
ئورغاق تەگكەن قومۇشتەك، بىر بىرلەپ يىقىلغىلى تۇردى. بەزىلىرى
پوكىنىدىن ئىلىنىپ قاقىرامغا تاشلانغان بېلىقتەك پىلتىڭلاپ، جان تالاش-
تى. يەنە بەزىلىرى قانلىرىنى ساقىتىپ پىيالما سېپىغا قاراپ قاچتى.
ھەمدەم باتۇر ئالدىغا كەلگەننىلا يوق قىلىپ ئۇلارنى تا سانجۇ سېپىغىچە
قوغلاپ باردى، - دە، غالىب لەشكەرلەر بىلەن سودۇرخاننىڭ جەستىنى،
ئولجا - غەنىمەتلەرنى ئېلىپ خوتەنگە قايتىپ كەلدى. مانا شۇ ئۇرۇشتىن
كېيىن ئۇنىڭ نامى ۋە لەقىمى يىراق يىراقلاغىچە پۇر كەتتى. زاۋا چېڭىدە
كۆرسەتكەن باھادىرلىقىنى تارتۇقلىماقچى بولۇپ ئالدىغا چاقىرتقان ھەب-
بۇللاخان ئۇنىڭدىن «مەندىن بىر نەرسە تەلەپ قىلىڭ، خالىغىنىڭىزچە
بېرەي» دېگەندە، ئۇ: «قارچىغا قۇشلاپ، ئوۋ ئوۋلاش ئۈچۈن بىر پارچە

جاڭگال بۆلۈپ بەرسىلا كۇپايە» دېگەن تەلەپنى قويدى.
ھەببۇللاخان ئۇنىڭ بۇ ئاددىي تەلەپنى شۇ ھامان ماقۇل كۆرۈپ،
قارقاشنىڭ قاراساي دېگەن يېرىدىن توغرىسىغا ۋە ئۈزۈنسىغا يېرىم كۈن-
لمۈك كېلىدىغان بىر پارچە جاڭگالنى بۇيرۇپ بەردى. ئوردىدىكى مەھرەم-
لىك تۇرمۇشىدىن زىرىكىپ، غوۋغاسىز، توششىز كەڭ دۇنيانى خالاپ
قالغان ھەمدەم باتۇر كۈدە - كۆرپىسىنى ئىككى ئېشەككە يۈكلەپ،
قارچىغىسىنى قولغا قوندۇرۇپ، ئۆزىگە تەئەللۇق بولغان بۇ جاڭگالغا
كىرىپ كەتتى. ئوۋدىن قايتىپ كېلىپ قانلىق خوتەن پاجىئەسىدىن ۋە
يېقىن ئاغىنىسى ئابدۇجايپارنىڭ ئۆلۈمىدىن خەۋەر تاپقاندا، ئۇ قارمىقىنى
مەھكەم قاماللاپ تۇرۇپ: «ھەي مېنىڭ يوق بولۇپ قالغىنىم، بولمىسا ئۇ
قانخورلارنىڭ پوكىنىدىن بىر ئەمەس، ئونلاپ تۆشۈك ئېچىپ، پاسق
قانلىرىنى دەريا قىلىپ ئاققۇزاركەنمەن» دەپ ئۆكۈندى.

ئۇ نەگىلا قارىمىسۇن، قان - زەرداب يىغلاۋاتقان تۇل مەزلۇملارنى،
بويۇن قىسىشىپ تۇرغان يېتىم بالىلارنى، خانۇ ۋەيران بولۇپ، كۈلى
كۆككە سورۇلغان مىڭلاپ ئۆيلەرنى كۆردى. ئاخىرىدا ھېچنېمىگە دال
بولالمايدىغان چۆل ھايۋانلىرىنى ئوۋلاشتىن قول ئۈزۈپ، زۇلۇمنى يوق
قىلىشنىڭ بىرەر يولىنى تېپىش قارارىغا كەلدى. دە، مەسلەھەت كۆرسىتەر-
مىكىن دەپ ئاقمۇللامنىڭكىگە كەلدى. كىچىكىدىن بىللە ئويناپ، بىللە
چوڭ بولغان، بىللە كۈلۈپ، بىللە يىغلاپ، ھاياتىنىڭ سەبىي چاغلىرىنى
بىللە ئۆتكۈزگەن ئابدۇجايپارنىڭ ناھەق ئۆلتۈرۈلگەنلىكى، تاۋىنى ئۆستۈر-
گەن ھەببۇللاخاننىڭ نومۇسىزلا چە ھالاك قىلىنغانلىقى ئۇنىڭ يۈرىكى-
نى ئېزىۋەتكەندى.

ئېغىر ياتقۇ بولغاندا ئاندىن گۈرۈلدەپ كۆيۈشكە باشلىغان ئوتقا
تىكىلىپ ئولتۇرغان ئايمۇھەممەت جىمجىتلىقنى بۇزدى ۋە:
— قاراڭلار، ئوت يېقىلسىلا ھۆل ئوتۇنمۇ ئوخشاشلا كۆيۈۋېرىدۇ-
كەن، — دېۋىدى، كېپەك دەرۋىش:

— ئەقلىڭگە بارىكالا، بالام، دىلىمىزدا بار، ئەمما ئاغزىمىزدىن چىقىرالمىۋاتقان گەپتىن بىرنى قىلدىڭغۇ زادى؟!... — دېدى، ئوتنى يەنە بىر قېتىم چۇخچىلاپ قويغاندىن كېيىن.

— توختاپ تۇرۇڭلار، ئايمۇھەممەتكامنىڭ گىپىنىڭ تېگىدە گەپ باردەك قىلىدۇ، — سۆزلەۋېتىپ كەرمىقۇلنىڭ كۆزلىرى پارقىراپ كەتتى ۋە كېپەك دەرۋىشىنى جەينىكى بىلەن توقۇپ قويۇپ دېدى، — شۇنداقمۇ، دەرۋىش ئاتا؟

— دەرۋىش ئاتاڭنى دۆت چاغلاۋاتامسەن بالا بوياقچى، دېمىسەڭمۇ چۈشىنىپ تۇرۇپتەمەن، ئۇنىڭ ئۆزىمۇ چۇخچىلىمىسا كۆيىمەيدىغانلاردىن... —

— يوقلاڭ گەپنى تاللىشىپ نېمە قىلىمىز، قېرىنداشلار، قەددىمىزنى رۇستلايدىغاننىڭ بېرەر ئامالنى قىلمايلىمۇ، — ئېغىز تىنىپ ئولتۇرغان ھەمدەم باتۇرنىڭ گۈلدۈرمامىدەك يوغان ئاۋازى ئۇلارنىڭ ئۈنىنى بېسىپ كەتتى، — مېنى ھېچكىم چاقىرمىدى، ئۆز ئايىغىم بىلەن سىلەرنى پاناھ تارتىپ كەلدىم. نېمىشقا كەلدىم، ئۆزۈممۇ بىلمەيمەن، بىلىدىغىنىم، قاننى سۇنغان قۇشقا ئوخشاش يېرىم جان بولۇپ قالغان پۇقرالار، ئۇلارنىڭ قان - ياشلىق تەقدىرى. ئاكىلار، قېرىنداشلار، ماڭا يول كۆرسىتەمسىلەر، — ھەمدەم باتۇرنىڭ كۆزلىرىدىن تارام-تارام ياش ئەگىدى، گېلى بوغۇ-لۇپ، ئاۋازى باشقىچىلا تىترەپ كەتتى.

— ئۇكام، كۆڭلۈڭ بىزگە ئايان، — دېدى ئاقموللام ھەمدەم باتۇرغا تەسەللى بەرگەندەك، — بىزمۇ مۇشۇ ئىش ئۈستىدە مەسلىھەتلىشىش ئۈچۈن بۇ يەرگە يىغىلدۇق، مۇنداق قارىسام، ئايمۇھەممەتنىڭ بايامقى گىپىنى چاقچاق دەپ چۈشىنىپ قالغاندەك قىلسەن، ئويلاپ باق. ئۇ ئەمەلدە «پۇقرا بەئەينى ھۆل ئوتۇن، ئوت يېقىلسىلا كۆيۈپ، يالقۇنغا ئايلىنىپ، نىياز ھېكمىبەگنىڭ تاجۇ تەختىنى كۈل قىلىۋېتەلەيدۇ» دېمەك-چى ئەمەسمۇ؟

ئاقموللامنىڭ گېپى تۈگىشى بىلەنلا ۋىللىدە قىزىرىپ كەتكەن ھەم -

دەم باتۇر تىترەپ تۇرۇپ دېدى:

— ھەرقايسىڭلارنىڭ مەقسىتىنى راستتىنلا خاتا چۈشىنىپ قاپتىمەن،

مەن بۇنىڭغا ناماقۇل، شۇغىنىسى مەن قارىتۇرۇك ئادەم، تىرەن گەپلەرنىڭ

تېگىگە ئانچە چۆكۈپمۇ كەتمەيمەن، نىياز ھېكمىبەگ دېگەن ئۇ جەللىگۈر

زادى قەيەردە، قاچان ئەدىبىنى پېرىمىز، مانا مۇشۇ گەپنىلا دېيىشەيلى،

بولمىسا بۇ كەلگۈندىلەرنى ئۆزۈم ئىزدەپ تاپمەن!

— سەۋر قىل، ئۇكا سەۋر قىل، — ئاقموللام لاغىلداپ تىترەپ،

كۈل ئۈستىگە چىرت - چىرت تۈكۈرگىلى تۇرغان ھەمدەم باتۇرنىڭ

مۈرىسىگە قولىنى قويۇپ تۇرۇپ دېدى، — سەن بۇلارنىڭ دەردى يوق

دەپ ئويلايمسەن؟ ياق، مانا ماۋۇ ياشانغان كىشىگە قارا، ئۇ سەن، بىز

بىلەن بىر يۇرتلۇقمۇ، تۇغقانمۇ ئەمەس، لېكىن نەچچە ئون مىڭ خوتەن -

لىكىنىڭ بىگۇناھ ئۆلتۈرۈلگىنىگە چىدىماي، ئاشۇ تاش يۈرەك مەنسەپدار -

لاردىن ئۆچ ئېلىش كويىدا يۈرۈپتۇ. مۇنۇ ئۇنىڭ ئايمۇھەممەتكە قارا،

قانخور كەلگۈندىلەر ئۇنىڭ بىر تۇغقان ئىنىسىنى ئۆلتۈرۈۋەتتى، سىڭلىسى -

نى بۇلاپ قاچتى. بۇلار ئۆچ ئېلىشنى ئويلىماسمۇ؟ ئەلۋەتتە ئويلايدۇ،

كېچىسىمۇ، كۈندۈزىمۇ ئويلايدۇ. بىراق ئۆچ ئالىمەن دەپ نىياز ھېكمىبەگ -

نىڭ ئالدىغا قۇرۇق قول بارغىلى بولمايدۇ. پەيت - پۇرسەت، قورال - ياراغ،

يەنە ئادەم بولۇشى كېرەك. ھەر ئىشنى ئەقىل بىلەن، ئاندىن كېيىن كۈچ

بىلەن قىلىش - قىساس ئېلىشنىڭ بىردىنبىر يولى.

ئاقموللامنىڭ بۇ سۆزلىرى تەسىر قىلغان بولسا كېرەك، ھەمدەم باتۇر

جىم بولۇپ قالدى. ئايمۇھەممەتلەر ئائىلىسىنىڭ كۈلپەتلىك تەقدىرىنى،

بولۇپمۇ گۈلئايىمنىڭ ئېچىنىشلىق كەچۈرمىشلىرىنى ئاڭلىغىنىدا، سەل

پولتايغان كۆزلىرىدىن سىرغىغان ياش ئوت يورۇقىدا مەرۋايىتتەك پارقىراپ،

چىڭ سىقىمىدىن ئالغان قارىقىنىڭ ئۈستىگە تامدى.

ئۆيىچى جىمجىتلىققا چۆكتى. گەپ قىلىشنىڭ پەيتى كەلگەنلىكىنى بايقىغان كىپەك دەرۋىش ئېغىز ئاچتى:

— ئۆكىمىز ھەمدەم ئېيتقاندا، ئۆچىمىزنى ئالالمىساق، نومۇس —
مىزنى ئاقلىمىساق، مەن ئەركەك دەپ بېلىمىزنى باغلاپ يۈرگىنىمىزنىڭ
قىلچە مەزىسى يوق. كۆرۈپ تۇرۇپتىمىز، خوتەنلىكلەر يەنىلا ھالاكەت
گىردابىدا جان تالىشىۋاتىدۇ، ئۆتكەن يىلى يىغىۋالغان ئازغىنە ھوسۇل
غەللە - پاراق بىلەن تۈگىدى، قالغىنى قىش كىرگۈچىمۇ يەتمىدى. ئاچ -
يالىڭاچ پۇقرا مۇشۇنداق زىمىستان كۈنلەردىمۇ باغ - ئوردا قۇرۇلۇشىدا
ھاشارغا سېلىنىۋاتىدۇ. ئاللا: «يارتىشىنى مەن ياراتتىم، يارالمىشىڭ ئۆزۈڭ -
دىن» دېگەنكەن، مۇبادا مۇشۇنداق كېتىۋەرسەك نام - نىشانىمىز ئۆلۈپ
تۈگەيمىز. يۇرتىمىزنى، ماكانىمىزنى يەجۈج - مەجۈجلەر ئاياغ ئاستى
قىلىۋېرىدۇ. شۇڭا چىنىمىزنى تىكىپ، بىر ياقىدىن باش، بىر يەڭدىن قول
چىقىرىپ ئۆچ ئېلىشىمىز كېرەك! - دېدى ئۇ، ھازىرلا پارتلاپ كېتىدىغان
ئەلپازدا.

— دۇرۇس گەپ بولدى، يېتىپ ئۆلگۈچە، ئېتىپ ئۆلگەنمۇ خوپ!
— قېنى دېسە دەرۋىش ھەزرىتىم، ئۇدۇل ئوردىغا بېسىپ كىرىمىز -
مۇ يا ئالدى بىلەن قارقاشنى قولغا ئالىمىزمۇ؟ نەگىلا دېسە، مانا بىز
تەييار!

ھەمدەم باتۇر يەڭلىرىنى شىمايلاپ، مەيدىسىگە ئۇرۇپ تۇرۇپ:
— ئۇدۇل ئوردىغا بېسىپ كىرەيلى، نىياز ھېكمىبەگنىڭ يوقلۇقىمۇ
بىر پۇرسەت، بۇ پۇرسەت ئۆتۈپ كەتسە كەلمەيدۇ! — دېۋىدى، كەرىم -
قۇلمۇ ئۇنىڭغا ئەگىشىپ ئوتتۇرىغا سەكرەپ چۈشتى.
— توختاڭلار، ئاغزىڭلاردىن ھېزى بولۇڭلار، — كىپەك دەرۋىش

قوماچ قورۇغاندەك چۇرقىرشىۋاتقان ھەمراھلىرىنى ئاگاھلاندۇردى ۋە تاقلىدىقىنى تاقلىدىتىپ كېلىۋاتقان تاك - تاكچى ئۆي كەينىدىن ئۆتۈپ كەتكەندىن كېيىن گېپىنى داۋاملاشتۇردى، — بىر ئېغىر گېپىم بار، ئاڭلىغۇڭلار كەلسە ئېيتاي، لېكىن گېپىمنى بۆلمەڭلار، بولامدۇ؟ كۆپچىلىك تەڭلا جاۋاب بېرىشتى:

— بولىدۇ، گەپ سىلىدىن، قۇلاق بىزدىن، بىمالال سۆزلەۋەرسىلە! كېپەك دەرۋىش پەرمان كۈتۈۋاتقان جەڭچىدەك ئاغزىغا تەلمۈرۈپ تۇرغان كىشىلەرگە مۇھىم بىر مەخپىيەتلىكنى ئېيتىپ بېرىۋاتقاندەك، ئاۋا-زىنى پەس چىقىرىپ دېدى:

— ئاڭلاڭلار، ئۇدۇل ئوردىغا ئۈسۈپ كىرمەك توخۇمنى تاشقا ئۇرغاندەك بىر ئەخمەقلىقتۇر، گۈلئايىمنى قۇتۇلدۇرۇپ چىققىنىمىزنى، ياسا-ۋۇل بېشىنى ئۆلتۈرگىنىمىزنى يەكەندە ئىنسى - جىنغا تۇيدۇرمىغان بولساقمۇ، لېكىن قاقباش نىياز ھېكىمبەگ ئازراق كالا ئىشلەتسىلا بۇنى گۈلئايىمنىڭ تۇغقانلىرى ياكى يېقىنلىرى قىلغانلىقىنى بىلىۋالالايدۇ، ئۇ تەختىدىن ئەنسىرەپ خوتەنگە تېز يۈرەر چاپارمەن ماڭدۇرمىدى، تەدبىر كۆرمىدى دېگىلى بولمايدۇ، — ئۇ سۆزلەۋېتىپ قېقىلىپ كەتتى، ھەمدەم باتۇر دۈمبىسىگە يېنىك مۇشتلاپ قويغاندىن كېيىن ئاندىن ئۆزىگە كەلدى، — ئۇنىڭ ئۈستىگە ئوردىدا بىزگە ھەمنەپەس بولىدىغان ئادەم يوق، بار دېگەندىمۇ قوت تەڭگە ئۈچۈن جان بېرىدىغان ئۇ توخۇ يۈرەكلەر بىلەن ئىش تاڭ ئاتمايدۇ. مىش - مىش گەپلەردىن قارىغاندا بىزگە ئانچە-مۇنچە يان باسىدىغان تۆمۈر خەزىنىچىبەگمۇ ئۆز ئەركىدىن مەھرۇم ئىكەن. شۇڭا مۇنداق قىلساق دەيمەن...

ئۇلار بېشىنى بىر يەرگە قىلىپ، خۇددى بىر ساپاق ئۈزۈمنىڭ دانلىرىدەك غۇزمەكلەشتى. تەرەت ئېلىپ، قورئان تۇتۇپ تۇرۇپ نېمىلەر-نىدۇ دەپ پىچىرلاشتى.

يىگىرمە يەتتىنچى باب

سانجۇدىكى مۇئەللەق ئۆلۈم

ياقۇپبەگنىڭ قوبۇلىدىن كېيىن نىياز ھېكمىبەگ قەشقەردە ئاران ئىككى كۈنلا تۇرالىدى. چۆتتىكىگە بىر مۇنچە ئاقچا چۈشكەندە ئاندىن ئىندەككە كەلگەن توختىخان پانسانىمۇ قايتا زىيارەت قىلالىدى. قۇدالاي ۋە ھوشۇربەگ بىلەنمۇ تۈزۈكرەك خوشلىشالىدى. ئىشقىلىپ كۆڭلىگە پۈككەن بىر تالاي ئارزۇ-ئارمانلىرى قارا بورانغا دۇچ كەلگەن مامكاپ گۈلدەك تۈزۈپ كەتتى. يېنىدا خۇددى پوقاققا سۆگەل چىققاندا كىلا پەيدا بولۇپ قالغان لەنتى ئابباس مىرزىنىڭ روچىۋىدەك كۆزىگە كىرىۋېلىپ. رودۇپايدەك چاپلىشىپ يۈرۈشلىرىدىن جاق تويۇپ، پىلاننى بىردىنلا ئۆزگەرتتى - دە، خوتەن تەرەپكە بۇرۇلدى.

«تۆشۈكىگە پاتىمغان ئۆمۈچۈك قۇيرۇقىغا غەلۋىر باغلاپتۇ، دېگەن مۇشۇ - دە! مانا ئەمدى ساڭا، نەگىلا بارما بىر خەۋپلىك ساپە سەن بىلەن بىللە، نېمە ئىش قىلساڭ ساڭا قادىلىپ تۇرىدىغىنى ئاشۇ بىر جۈپ سىنچى كۆز. ئېغىز ئاچتىڭمۇ، گەپ - سۆزلىرىڭنىڭ ھېچ ھايالىسىز ياقۇپ - بەگكە ئاڭلانمىغىنىنى كۆر!» - ياقۇپبەگنىڭ ئابباس مىرزا كەبى كۆز-قو-لاقنى ئۆزىگە قېتىپ قويغىنىغا، ھەرۋاقىت پارتلاش ئېھتىمالى بولغان بۇ خەتەرلىك توپ ئوقنى يېنىدا بىللە ئەكىتىۋاتقىنىغا تىت-تىت بولغان نىياز ھېكمىبەگ مۇشۇلارنى ئويلىدى ۋە ئىختىيارسىز ئاچچىق كۈلۈپ قويدى، - خەير بۇ ئويۇندا مېنى يېڭىپ چىقتىڭ قاقباش، لېكىن بەك بالدۇر خۇشال بولۇپمۇ كەتمە، خۇدا قۇلۇپنى ئاچقۇچى بىلەن، مۇشكۈلاتنى تەدبىرى بىلەن ياراتقان، بىلگىنىكى، ھاكىمىيىتىڭ قاراڭغۇ جاڭگالدىنمۇ يول

تېپىپ چىقىپ كەتكەن ئادەم، ئۇنىڭ ئەقىل-پاراسىتى ئەزەلدىن ئۆز
ئىگىسىنى يەرگە قاراتقان ئەمەس!»

نىياز ھېكمەتگە قان قېچىپ پاتىمچۇقنىڭ پوكىنىدەك ئاقىرىپ كەت-
كەن لەۋلىرىنى چىڭ چىشلىدى. چىشلىرىنى غۇچۇرلاتتى. مۇشتۇمىنى
تۈگۈپ، ئېگەرنىڭ قۇشپېشىغا دوڭ-دوڭ ئۇرۇپ قويدى. غورا يېگەندەك
قوشۇمىسىنى تۈرۈپ، كۆزلىرىنى يېرىم يۇمدى، لەۋلىرىنى دۈرۈت ئوقۇۋات-
قان دەك بىلىنەر - بىلىنمەس مىدىرلاتتى. بۇ ئۇنىڭ رەھىمسىز رېئاللىققا
تەن بېرىپ، پايدىسىز ۋەزىيەتنى ئوڭشاپلىشىنىڭ تەدبىرى ئۈستىدە چوڭ-
قۇر، ئىنچىكە ئويلىنىۋاتقانلىقىنىڭ ئالامىتى ئىدى.

ئۇنىڭ ئۇچقۇر خىيالى يىللار ئاسمىنى ئارىلاپ ئۆتمۈش سۈرەتلە-
رىنى كۆز ئالدىغا ئەكەلدى. بۇ سۈرەتلەر ئارىسىدا ئۇ جاھاندارچىلىقنىڭ
ئېپى ئۈستىدە ۋەز ئېيتىۋاتقان دۇڭ دارىننىڭ تونۇش چىرايىنى كۆرۈپ
قالدى.

«ئۆزگىلەرنىڭ ھېلىسىگە دۇچ كەلسەڭ، ھېلىگە ھېلى بىلەن
تاقابىل تۇرۇش يولىنى تۇت، ھېلىلەرنىڭ ئەۋزەلرەكى ئارغامچىنى ئۇزۇن
قويۇۋېتىپ پۇرسەت كۈتۈش، كالا ھارۋىسىغا ئولتۇرۇپ توشقان ئوۋلاشتىن
ئىبارەتتۇر، — خىيالىدىكى دۇڭ دارىن كۆتمەك ھاسسى بىلەن ئۇنىڭ
بىقىنىغا ئوقۇپ تۇرۇپ شۇنداق دەۋاتاتتى، — مۈشۈكنىڭ چاشقان تۇتقى-
نىنى كۆرگەنمىدىڭ، مۈشۈك چاشقانىنى كۆرگەن ھامان ئۇنىڭغا ئېتىلمايدۇ،
بىر پەس ئىختىيارىغا قويۇۋېتىپ، ھەرىكىتىنى كۆزىتىدۇ. ئاجىزلىقىنى
تېپىپ، قېچىش يولىنى بىلىۋالىدۇ. قانداق قامال سېلىش ئۇسۇلىنى بېك-
تىپ پۇرسەت يېتىلگەن ھامان پۈتۈن كۈچى بىلەن بىرلا ئېتىلىدۇ-
دە، چاشقانىنى تۈتۈۋېلىپ، يەپ تاشلىماي قويمايدۇ!»

نىياز ھېكمەتگە دۇڭ دارىن بىلەن خىيالەن مۇڭداشقاچ، ئابباس
مرزىغا كەينىدىن ھومىيىپ، ئالدىدا كۈلۈمسىرەپ دېگۈدەك يەكەن تەۋە-
سىگە كېلىپ قالدى. مۇھەممەت يۈنۈسجان ئەۋەتكەن دىۋانچى بىلەن

يول ئۈستىدىلا خوشلاشتى. «ئېشەك پۈتى ياتقان كۆۋرۈككە ئىككىنچى دەسسەمەپتۇ» دېگەندەك، كۆزىگە دوزاختەك سەت كۆرۈنۈۋاتقان يەكەن شەھىرىدىن ۋە گۇما بازىرىدىن ھالقىپ ئۆتۈپ، بىر كەچقۇرۇنلۇقى خوتەن تەۋەسىگە كىرگەندىن كېيىنكى ئىككىنچى قونالغۇ — سانجۇ^① بازىرىغا كېلىپ چۈشتى.

سانجۇ — جەنۇب تەرىپىدە قىش — يېزى قار كەتمەيدىغان ئاقباش كوئىنلۇن چوققىلىرى قەد كېرىپ تۇرىدىغان، شىمالىدا بىپايان قارا تاشلىق ساي سوزۇلۇپ ياتقان، ئالاھىزەل ئىككى-ئۈچ يۈز تۈتۈنلۈك كۈجۈم بىر بازار ئىدى. يەكەن، قاغلىق زېمىنىدىن ئايرىلىپ، خوتەن بوستانلىقىغا قاراپ يولغا چىققان كارۋان ئىككى كۈنلۈك ساي يولىنى بېسىپ بولۇپلا ئىككى يولغا بۆلۈنەتتى. سەل شىمالغىراق ماڭغىنى گۇما بازىرىغا، قىپپاش جەنۇبقا ماڭغىنى سانجۇ بازىرىغا كېلەتتى - دە، بۇ بازار ئارقىلىق قاراقاش، خوتەن تەرەپلەرگە راۋان بولاتتى.

ئۆتمۈشتە ۋە ھەبىبۇللاخان زامانىسىدا ھەرقانداق يۈرتتىن بەكرەك ئاۋاتلاشقان بۇ مۇھىم بازار باپكارنىڭ موكسىدەك ئۆتۈشۈپ تۇرىدىغان كارۋانلارنى، يولۇچىلارنى، ھۆكۈمەت پوچتىلىرى ۋە سەيياھلارنى مول مەنئىشەت، ئارامبەخش قونالغۇ بىلەن تەمىن ئېتەتتى. بولۇپمۇ كۈز كۈنلىرىدە بۇ يەرگە كېلىپ قالغان جاھانكەزدىلەر قىزلارنىڭ شوخ تەبەسسۇمىغا ئوخشايدىغان جۇلالىق كۆك شاپتۇل بىلەن قورساق توقلىمىغۇچە پۇخادىن

① سانجۇ — يەر نامى، گۇما ناھىيىسىنىڭ غەربىي جەنۇب تەرىپىدىكى كوئىنلۇن تېغىنىڭ ئارىسىغا جايلاشقان. خوتەن، گۇما، يەكەن قاتارلىق جايلاردىن تىبەتكە، ھىندىستان، كەشمىرلەرگە ئۆتىدىغان مۇھىم يول تۈگۈنى. چىيەنلۇڭنىڭ 25-يىلى (1760 يىلى) بۇ يەردە قورۇل تەسى قىلىنىپ، چېرىك تۇرغۇزۇلغان. بىر نەپەر بەشىنچى جەرىكىلىك بەگ قويۇلۇپ، يەكەن ئىش بېجىرگۈچى ئامبىلىغا قارام قىلىنغان. گۇاڭشۈينىڭ سەككىزىنچى يىلى (1882 يىلى) قاغلىق ناھىيىسىگە قوشۇپ بېرىلگەن، 28-يىلى (1902 يىلى) گۇمىغا قاراشلىق 38 كەنت قاتارىدا گۇما ناھىيىسىگە تەۋە قىلىنغان. سانجۇ ھازىر گۇما ناھىيىسىنىڭ بىر يېزىسى.

چىقمايتتى. سانجۇلۇقلار ئەنە شۇ خىزمىتى ۋە تىجارىتىگە مۇناسىپ قولغا كىرىپ تۇرىدىغان ئاقچا بىلەن قورساق ئاۋارىچىلىقىدىن ئازاد بولۇپ، روزىغارىنى تولدۇرۇپ تۇراتتى. كۈندۈزلۈك ھايات ئۆز ئىزىدا داۋام قىلسا، كەچقۇرۇنلۇق ھايات بازارلىقلارنىڭ ئۆيلىرىنى، كارۋان سارايلىرىنى ئۆزدىكى خۇش ناۋالىق بەزمىسىگە سەھنە قىلىۋالاتتى. يۇرت - يۇرتلاردىن كەلگەن كارامەت ئىگىلىرىمۇ ھۈنرىنى بىر نامايىش قىلماي بۇ يەردىن كېتىشمەيتتى. يۈرۈڭقاش، زەرەپشان ۋادىسىنى چەت مەملىكەتلەر بىلەن باغلايدىغان تاغ يولى مۇشۇ بازاردىن باشلانغاچقىمۇ، سانجۇنىڭ داڭقىمۇ دەل مۇشۇ يول بويلاپ يىراق-يىراقلىقلارغا تارپىلاتتى.

بۈگۈن بازار كوچىلىرىدا بوران ئۇچاتتى. بىر يىلدىن بېرى كارۋان-سىز قالغان ساراي - دەڭلەر مۇساپىرىنىڭ كەپسىدەك غېرىبىسىنىپ تۇراتتى. ئىشىكلىرى بۇزۇلۇپ، سەينالىرى خارابلاشقاندى. توي ناغرىسىدەك گۈم-بۈرلەپ، بازارغا جۇشقۇنلۇق ئاتا قىلىدىغان كولدۇرما ئاۋازىمۇ، قىز-كېلىن-چەكلەرنىڭ شوخ كۈلكىسىدەك جىرىڭلاپ تۇرىدىغان قوڭغۇراق ساداسىمۇ قۇمغا سىڭگەندەك يوق بولغانىدى.

گۈگۈم قۇشى تېخى قانات يايىمىغان چاغ. نىياز ھېكمىبەگ ۋە ئۇنىڭ سەپەرداشلىرى ئاچالغىچە ئالدىغا چىققان سانجۇ بېگىنىڭ باشلامچىلىقىدا بۇ جىمجىت بازارغا كىرىپ كەلدى - دە، ۋەيرانە ساراي، ئۆتمىتۈشۈك ئۆيلەرنىڭ ئالدىدىن ئۆتۈپ، بۇ بەگنىڭ ئايۋان، سارايلىق قورۇسىغا چۈشتى. كۆڭلى بىئارام بولۇۋاتقان ۋە ھاردۇق يەتكەن نىياز ھېكمىبەگنىڭ ئارتۇقچە ھەشەملەر بىلەن ھەپسىلىسى بولمىدى. مول زىياپەت ۋە قىسقىلا ئوقۇلغان خۇپتەن نامىزىدىن كېيىن ئۆزى بىلەن ئابباس مىرزىغا ئاتاپ جابدۇلغان مېھمانخانىغا كىرىپ بېشىنى تەككىگە قويدى - دە، گېلىغا پىچاق سۈرۈلگەن توپاقتەك خارتىلداپ خورەككە چۈشۈپ كەتتى.

نىياز ھېكمىبەگ چۈش كۆزدى. چۈشىدە ئۇ يەر بېغىرلاپ ئۇچۇۋا-ئاتتى. ئۇچۇپ كېتىۋېتىپ چاتقاللار ئارىسىدا قېچىۋاتقان بىر سېرىق ئىتنى

قوغلايتتى. ئۇ قانچىلىك ئىتتىك ئۇچسا ئىتمۇ شۇنچىلىك تېزلىكتە قاچاتتى. ئۇنىڭ مەيدىسى بەزىدە يەرگە تېگىپمۇ كېتەتتى، يەر يۈزىدىن يىگىندەك ئۆسۈپ چىققان ئاق تىكەنلەر يەلپۈنۈۋاتقان توننىڭ پېشىنى بوپتاسمىدەك تىتىپ تاشلايتتى. ئۇ ھېلىقى سېرىق ئىتقا يېتىشىۋالاي دېگەندە كەينىگە شۇنداق بۇرۇلۇۋېدى، ئوخشاش رەڭدىكى يەنە بىر ئىتنىڭ چىشلىرىنى ھىڭگايىتىپ، قوغلاپ كېلىۋاتقانلىقىنى كۆردى - دە، تېخىمۇ ئېگىزرەك ئۇچماقچى بولۇپ، ماغدۇرسىزلانغان قوللىرىنى تاز قارىنىڭ قاننىدەك لەپەڭشىتىپ، تاپانلىرى بىلەن ھاۋانى تەپتى. نەتىجىدە، ئۆرلىيەلمەيلا قالماي، بارغانسېرى تۆۋەنلەپ، بىردىنلا ئاق تىكەنلەر ئارىسىغا شۇڭغۇپ كەتتى. ئاق تىكەنلەر ئۈستى - ئۈستىلەپ دۆۋىلىنىپ كەتكەن ئاپئاق قۇرۇق ئۈستىخانلارغا ئايلاندى. ئۇ سەسكىنىپ كەتتى، ئۈستىخانلار ئارىسىدىن سوزۇلغان قوللاردىن قېچىشقا تەمشىلىپ جىمى كۆچىنى ئىشقا سالدى. لېكىن ھەممە ئەزاينىڭ موردىنىڭكىدەك قېتىپ قالغىنىنى، تامامەن ئىتائەت - تىن چىققانلىقىنى تۇيۇپ قالدى.

نياز ھېكمىبەگنىڭ جېنى تۇمشۇقغا كەلدى، ئەتراپىدا مىغىلدىشىپ يۈرگەن چايانلار مەيدىسىگە، بوپىغا ياماشتى. دەل شۇ پەيتتە قوغلاپ كېلىۋاتقان ھېلىقى سېرىق ئىتمۇ ئۇنىڭغا يېتىشىۋالدى، قېچىپ كېتىۋاتقان ئىتمۇ كەينىگە ياندى. ئىككى ئىت خىرىس قىلىپ ئۇنى ئارىغا ئېلىۋالدى. نياز ھېكمىبەگ جان ئاچچىقىدا توۋلىۋەتتى:

— ۋايجان، ئادەم بارمۇ؟ ...

نياز ھېكمىبەگ ئويغىنىپ كەتتى. ئۆز ئاۋازى ئۆزىنىڭ قۇلىقىغا ئاڭلاندىمۇ ياكى بىراۋنىڭ «ۋايجان» دېگەن نالىسىنى ئاڭلاپ قالدىمۇ، ئەيتاۋۇر شۇنداقراق بىر ئاۋازنى ئاڭلاپ قالدى، ئېغىر يوتقانىنى بىر تېپىپلا چۆرۈۋېتىپ، قولىنى تەككىيە ئاستىغا تىقتى - دە، شەمشىرىنى تېپىۋالدى. ئۇ ئويغىنىپ، يۈزىنى، بۇرنىنى چىمداپ كۆردى، كۆزلىرىنى بىرقانچە قېتىم ئېچىپ باقتى، ئاخىرىدا ئۆزىنىڭ قاباھەتلىك يامان چۈشتىن ئويغانغىنىغا

ئىشەندى.

بىراق، چۈشىدىكى ھېلىقى ئاۋاز ئۇنىڭ قۇلىقىغا تېخىچە ئېنىق ئاڭلىنىۋاتاتتى. ئۇ زەن قويۇپ بۇ ئىگراشنىڭ ئۆز يېنىدىن كېلىۋاتقىنىغا تېزدىنلا ھۆكۈم قىلدى - دە بىرەر كېلىشمەسلىكنىڭ يۈز بەرگىنىنى پەملىدى. بىر پەس ھەپلىشىپ تەكپە بېشىدىكى جىنچىراغنى ياندۇردى. نىياز ھېكمىبەگ جىنچىراغنىڭ غوۋا يورۇقىدا يېنىغا قاراپلا ئابباس مىرزىنىڭ قىپقىزىل قانغا مىلىنىپ، جان بېرىۋاتقان بوقىدەك خارتىلداپ، تېپىرلاپ ياتقانلىقىنى كۆردى ۋە ئۇنىڭ ئۇ يەر - بۇ يېرىنى سىيلاپ باقتى. بىلىدىكى، ئىككى غېرىچ كەلگۈدەك ئەگرى قارماقنىڭ تۆت ئىلىك ئۇچى مىرزا بېشىنىڭ بۇغدىيىكى يېنىغا يېتىپ كەتكەنىدى. قارماق باغلانغان ئۇزۇن بادىرنىڭ يەنە بىر ئۇچى تۈڭلۈكتىن چىقىپ كەتكەنىدى. بىر ئابباس مىرزىغا، بىر تۈڭلۈككە قاراپ نېمە ۋەقە يۈز بەرگىنىنى بىلىپ ئۈلگۈرگەن نىياز ھېكمىبەگ: «سۇبھانەللا، ئۆلۈم دەھشىتىدىن ئامان قىلغىنىڭغا مىڭ مەرتە شۈكرى» دەپ تىۋىنىۋالدى - دە، چالا - پۇچۇق كىيىنىپ ئىشىك تەرەپكە ئېتىلدى. ئۇ لوكداننى^① ئېلىۋېتىپ، ئىشىكنى قىيا ئېچىپ قارىۋېدى، ھويلىدا ئۇيان - بۇيان يۈگۈرۈپ يۈرگەن مەھرەم - لەر كۆزىگە چىلىقتى ۋە ئۇلارنى تىللاپلا چۈشتى:

— ھۇ نانقىپىلار، ئۆلگۈرلەر، ھوشيار تۇرۇڭلار دېمىگەنمىدىم سىلەرگە؟ — دېدى ئۇ، ئۇدۇل كەلگەن بىر مەھرەمنىڭ گېلىنى بوغۇپ تۇرۇپ.

— ھوشيار تۇردۇق، جانابلىرى، — دېدى يەنە بىر مەھرەم ئالمان - ئالمان جاۋاب بېرىپ، — ھويلا تېمىدىن ئارتىلىپ چۈشۈشىڭلار بىز ئۇلارنى كۆرۈپ قالدۇق، نېمە قىلىدىكىن دەپ مارتىلساق، بۇ تۆت ئادەمنىڭ

① لوكدان — ئىشكىنى ئىچىدىن ئاقايدىغان، ئىشىك قاناتلىرىغا بەند قىلىۋېتىلگەن ياغاچ ئەسۋاب.

بىرى ئۆگزىگە چىقىپ كەتتى، چىقىپلا يەنە قايتىپ چۈشتى. شۇ زامان
ئۇنىڭغا قول سالدۇق.

— تۇتۇۋالالدىڭلارمۇ؟

— تۇتۇۋالدۇق، تۇتقاندېمۇ دېۋىدەك يوغان بىرنى تۇتۇۋالدۇق.

— قالغان ئۈچىچۇ؟

— ئۇلارنى بىز تۇتۇۋالغان ھېلىقى يوغان باش قاجۇرۇۋەتتى، بېگىم.

— ھەي، ئۇلارنى نېمىدەپ قوغلىمىدىڭلار؟

— قوغلىدۇق، تەقسىر، ھېلىقى يوغانباش ئالدىمىزنى توسۇۋالدى،

«نىياز ھېكىمبەگى ئۆلتۈرگەن مەن، نېمە قىلساڭلار مېنى قىلىڭلار» دەپ

ئۆزىنى ئۆزى تۇتۇپ بەردى.

— نېمە، ئۇ تېخى نىياز ھېكىمبەگى ئۆلتۈردۈم دەمدۇ؟ — نىياز

ھېكىمبەگ دەسلەپتە ئەجەبلەنگەندەك بولدى، لېكىن تېزلىكتە ئۆزىنى

ئوڭشۇپ سورىدى، — ئۇ مېنى ئۆلتۈرۈپتىمۇ تېخى؟! —

— شۇنداق دېدى، جانابلىرى، مانا ماۋۇلارمۇ ئۆز قۇ-

لىقى بىلەن ئاڭلىدى، — سۆزلەۋاتقان مەھرەم سالۋادەك يېنىدا سالىپ-

يىپ تۇرۇشقان يەتتە - سەككىز مەھرەمنى كۆرسىتىپ دېدى. نىياز ھېكىم-

بەگ يەنە سورىدى:

— ئۇ قاراچى ھازىر قەيەردە؟

— چەمبەرچاس باغلاپ بېگىمنىڭ قازنىقىغا سولاپ قويدۇق، جاناب-

لىرى.

— ھىم، توختاپ تۇرۇڭلار...

نىياز ھېكىمبەگ كۆزلىرىنى يۇمۇپ، قوشۇمىسىنى چىڭ تۇردى.

ھىيلە- مىكر بىلەن توشۇپ كەتكەن كاللىسىدا شۇنداق ئەپچىل، شۇنداق

قورقۇنچلۇق بىر ئوي پەيدا بولدىكى، ھەيھات، ئۇ كەينىگە بۇرۇلۇپلا

مېھمانخانغا كىردى، ئىشىكىنى چاققىدە يىپىپ، لوكىداننى سالدى - دە،

كۆزلىرىنى مۆلدۈرلىتىپ قىمىر قىلماي ياتقان مرزا بېشىنىڭ قېشىغا كېلىپ

زوغزايىدى. نىياز ھېكمىبەگنىڭ يېنىدا پەيدا بولغىنىنى ئىلغا قىلالغان
ئابباس مىرزىنىڭ خۇن قاچقان كۆزلىرىگە بىلىنەر-بىلىنمەس كۆلكە ئۆر-
لەپ چىقتى.

— دېمىدىمۇ، مەن ئەسلىدىنلا تەلەپلىك ئادەممەن، بۇنداق تەلەپ-
نى، بۇنداق پۇرسەتنى باشقا ھېچقانداق ئادەم يالۋۇرۇپمۇ، تىلەپمۇ تاپالماي-
دۇ. ماڭا بولسا تەقدىرنىڭ ئۆزى ئەكىلىپ بېرىدۇ. بىلىپ قال مىرزا بېشى،
ئاسماندا قۇياش بىر، خوتەندە ھۆكۈمران بىر...

نىياز ھېكمىبەگ شۇنداق دەپ پىچىرلىدى-دە، ئابباس مىرزىنىڭ
ئالاق - جالاق بولۇۋاتقان كۆزلىرىگە قاراپ تۇرۇپ، گېلىغا قارىلىپ تۇرغان
قارماقنى ئىككى قوللاپ تۇتۇپ كۈچەپ باستى، يېرىمىغىچە پاتۇرۇپ
بولۇپ، تازا بىر قوچىدى. بويۇن تومۇرىنى تۇتۇپ باقتى، ئىشنى ئويلىغى-
نىدەك پۈتتۈرگىنىگە كۆزى يەتكەندىن كېيىن، جەسەتنى ئاتلاپ ئۆتتى
- دە، باش-كۆزىگە ئۇرۇپ، يىغىچى ئاياللاردەك ھۆڭرىگەن پىتى تالاغا
چىقتى. ئۇنىڭ ئېچىنىشلىق يىغىسىدىن تەئەججۈپكە چۈشكەن مەھرەملەر،
بەگلەر مېھمانخانا ئالدىغا يوپۇرۇلۇپ كېلىشتى.

— ئاھ قېرىندىشىم، ئاھ مۇرەببىم، تاش يۈرەك قاتىل سىلنى بىزدىن
ئايرىدىغۇ باتۇرۇم، ئالدىغان ئامانەتنى مەندىن ئالسىچۇ قۇرغۇيۇم، بىزنى
دەردكە تاشلاپ كەتتىلىغۇ كۆز نۇرۇم، ئەمدى مەن قانداق چىداي تۇغىد-
نىم، ئالىيلرىغا نېمە دەي قېرىندىشىم، ئاھ دەردىم، ئاھ...

نىياز ھېكمىبەگ ئابباس مىرزىنىڭ سوۋۇپ قېتىۋاتقان جەستىنى
قۇچاقلاپ شۇنداق مۇڭلۇق، شۇنداق ئەلەملىك يىغلىدىكى، ئۇنىڭ بۇ
يىغىسى مەھرەملەرنىڭمۇ، بەگلەرنىڭمۇ يۈرىكىنى پارە-پارە قىلىۋەتتى. ساد-
جۇ بازىرى ماتەم دەرياسىغا غەرق بولدى...

رەزىللىك، مۇسبەت بىلەن تولغان بۇ ئۇزۇن كېچە ئاخىرى تاڭغا
ئۇلاشتى. چىرايى پۇرلىۋەتكەن قەغەزدەك قورۇلۇپ، كۆزلىرى كۆك ياڭاق-
تەك ئىششىپ كەتكەن نىياز ھېكمىبەگ بويى قامچە سېپىدىن ئاشىدىغانلىق.

كى يۇرت جامائىتىنى بەگ ھويلىسىغا يىغدۇردى. قىل ئارغامچا بىلەن قاتمۇقات باغلىۋېتىلگەن ھەمدەم باتۇرنى توپ ئالدىغا ئاچتى. ھەمدەم باتۇرنىڭ مەغرۇر چىرايىدا ئۆكۈنۈش، پۇشايىمان ۋە قورقۇش دېگەنلەردىن قىلچە ئەسەر يوق ئىدى. ئۆزىگە ئەيمىنىش نەزەرىدە قاراۋاتقان پۇقراغا بەخىرامان كۈلۈمسىرەپ قوياتتى. بەگ-بەچچىلەر ئۆزلىرىگە چەكچىيىۋاتقان بالاخور ئادەمنىڭ قاتمۇقات باغلاقتا ئىكەنلىكىنى ئۇنتۇپ قالغاندەك، كۆزلىرىنى دالدىغا ئېلىش بىلەن ئاۋارە ئىدى. كەلگەنلا يېرىدىن قاماللاپ، دۆشكەلەۋاتقان ياساۋۇللارمۇ ئۇنىڭ چەكچىيىشىدىن دىر-دىر تىرىشەتتى.

نياز ھېكمىبەگ قوللىرىنى بېلىگە تىرەپ، ھەمدەم باتۇرنىڭ ئەتراپىنى تولۇق بىر قېتىم چۆڭلەپ يەتتە ئەزاىغا بىرمۇ بىر سەپىلىپ چىقتى، ئاندىن كېيىن مەنسىتمىگەن تەلەپپۇزدا سورىدى:

— قېنى ئېيتە، نام-نىشانىڭ نېمە؟

— ھەمدەم باتۇر تېزلا جاۋاب بەردى:

— ئاڭلاپ قوي، ھەمدەم باتۇر دېگەن ئاكاڭ مەن بولمەن!—

دېدى ئۇ خۇش ياقمىغاندەك قىلىپ.

— يۇرتۇڭ قەيەردىن؟

— خوتەندىن، شەھىدانە خوتەندىن!

— سەن كىمنى ئۆلتۈرگىنىڭنى بىلمەسەن؟

— بىلمىسەم ئۆلتۈرۈپ نېمە قىلاتتىم؟

— گەپ يورغىلاتما، زادى كىمنى ئۆلتۈردۈڭ؟

— نىياز ھېكمىبەگنى ئۆلتۈردۈم، ئۇ لەنتى بۇرۇنراق چاجىسىنى يېيىشى كېرەك ئىدى!

— ھا... ھا... ھا...

نياز ھېكمىبەگ ماتەمدار ئىكەنلىكىنىمۇ ئۇنتۇپ قاقلاپ كۈلۈۋەتتى. ئۇنىڭ شۇبىرغاندەك سوغۇق كۈلكىسىدىن ئۆگزىدە دانلاۋاتقان بىر توپ

ئاق قۇچقاچمۇ ئۆركۈپ ئۈچۈپ كەتتى. ئۇ توپ ئىچىنى ئاستا قەدەملەر بىلەن ئارىلاپ چىققاندىن كېيىن ھەمدەم باتۇرنىڭ ئالدىغا كېلىپ توختىدى ۋە سوراقنى داۋاملاشتۇردى:

— سېنىڭچە مەن كىمدەك تۇرىمەن؟ — سورىدى نىياز ھېكمىبەگ.

ھازىر جاۋاب ھەمدەم باتۇر يەنە بوش كەلمىدى:

— مېنىڭچە سەنمۇ بىر قانخور ئىت، نىياز ھېكمىبەگدىن

پەرقىڭ يوق. تۇفى...

— ھا... ھا... ھا...

نىياز ھېكمىبەگ مەيدىسىنى بېسىپ تۇرۇپ يەنە بىر قېتىم كۈلۈۋەتتە.

كەندىن كېيىن كۆرسەتكۈچ بارمىقىنى بۇرنى ئۇچىغا چىنەپ تۇرۇپ:

— بىلىپ قوي، نىياز ھېكمىبەگ دېگەن مانا مەن! — دېدى ۋە

يەنە قاقاقلاپ كۈلۈپ كەتتى. ھەمدەم باتۇر قۇلقىغىمۇ، كۆزىگىمۇ ئىشەن-

مىگەندەك، ئۆزگىپىدە چىڭ تۇرۇپ، دېدى:

— يالغان ئېيتما، قارمىقىم ئەزەلدىن خاتا كەتكەن ئەمەس. ئەگەر-

چەندە ئۆزۈڭنى مەن نىياز ھېكمىبەگ دېسەڭ، سەن يا ساراڭ، يا ئاخىرەت-

تىن كەلگەن ئەرۋاھ!

— گەپ تالىشىپ ئولتۇرىدىغانغا چولام يوق. ئالدى بىلەن ئۆزۈڭ-

نىڭ خوتەن ھاكىمىبېگى نىياز ھېكمىبەگنىڭ ئالدىدا باغلاقتا تۇرغىنىڭغا

تەن بەرگىن، ئاندىن ئالىيلىرىنىڭ تۇغىنى، خوتەن ھاكىمىبېگىنىڭ مىرزى-

بېشى ئابباس مىرزا جانابلىرىنى قارماق تاشلاپ ئولتۇرگىنىڭگە ئىقرار بول!

دەپ ۋارقىردى نىياز ھېكمىبەگ.

نىياز ھېكمىبەگنىڭ جىددىي تەلەپپۈز بىلەن ئېيتقان بۇ سۆزى

ھەمدەم باتۇرنى ئۆز قارشىدىن گۇمانلىنىشقا، ئەتراپلىقراق ئويلىنىشقا

مەجبۇر قىلدى.

«ئەجىبا، نىياز ھېكمىبەگنى ئولتۇردۇم دەپ باشقا بىرسىنى ئولتۇرۇ-

ۋەتكەن ئوخشىمىدىمەن؟»

— ھا... ھا... ھا...

ھەمدەم باتۇر نىياز ھېكمىبەگدىنمۇ قاتتىقراق كۈلۈپ تاشلىدى. يۈز مۇسكۈللىرى، چاپان ئۈستىدىن بىلىنىپ تۇرغان مۇشتۇمدەك-مۇشتۇمدەك بولجۇڭ گۆشلىرى ئالامەت سىلكىنىپ كەتتى.

— ئىقرار بولامسەن يوق؟ ئۆزۈڭنى باتۇر دەيسەنۇ، ئادەم ئۆلتۈرگەننىڭنى گەدىنىڭگە ئېلىشتىن قورقامسەن؟ — نىياز ھېكمىبەگ ئۇنى قەس-تەن رەللە قىلىپ، دېدى.

ھەمدەم باتۇر دېدى:

— تانمايمەن، ئۆلتۈرگىنىمىزىزىبېشى بولۇپ چىققان بولسا بۇنىڭ.

غىمۇ خۇشال بولمەن. قەسەم قىلايىكى، كېيىنكى نۆۋەت ساڭا! ھا... ھا... ھا...

نىياز ھېكمىبەگ شارت قىلىپ بەگ-پۇقرا تەرەپكە يۈزلەندى ۋە قاتتىق ئاۋازدا دېدى:

— ئى سانجۇ پۇقرالىرى، ئۇلۇغ بىر زاتنى شېھىت قىلغان مۇنۇ گۇناھكارغا يۇرتۇڭلاردىن يول بەرگىنىڭلار ئۈچۈن ئوتتۇز ئەركەكنىڭ جېنىنى ئېلىپ مىزىبېشىنىڭ خۇنىنى تۆلتۈۋېلىش كېرەك ئىدى. بىراق مېنىڭ گۇۋاھچىلارنى ئۆلتۈرگۈم يوق، خەير، جېنىڭلار تىنىڭلاردا ئامانەت قالسۇن! گۇۋاھلىقتىن باش تارتقانلار ئاللاننىڭ غەزىپىگە دۇچار بولىدىغىنىنى يادىڭلاردىن چىقارماڭلار!

شۇ كۈنى چۈشتىن كېيىن نىياز ھېكمىبەگ شەيخۇلىسلامغا يازدۇ. رۇپ تەييار قىلغان ئىقرارنامىگە ھەمدەم باتۇرنىڭ تەمتىكىنى باستۇرۇپ، ئالاھىزەل ئاتىش - يەتمىشچە بەگ-پۇقرانى گۇۋاھلىق بەرگۈزدى - دە، پۇتغا زەنجىر، بويىغا تاقاق سېلىنغان ھەمدەم باتۇرنى ئابباس مىزىبېشىنىڭ جەستى ياتقۇزۇلغان ھارۋىغا باغلاپ، ئون نەپەر قورۇقچى بىلەن قوشۇپ قەشقەرگە يولغا سالدى.

يىرمە سەككىزىنچى باب ئامەتلىك ئادەمنىڭ ئىشى

خۇددى ئۆزى تەمەننا بىلەن ئېيتقاندا، نىياز ھېكمىبەگ تەلەپلىك ۋە ئامەتلىك ئادەم ئىدى. ئۆز ئاتا-ئانىسىنىڭ ئۇنى بىر پارچە ھارام گۆشتەك تاشلىۋەتكىنىنى دېمىگەندە، ھوشۇقى ئالچۇ چۈشىدىغان ئۇستا قىمارۋازغا، جەڭدە ئەلىمى يىقىلمايدىغان غالىب سەرۋازغا ئوخشايتتى. تەقدىر ئىلاھى ئەۋەتكەن ئامەت مالا ئىكسى باش ئۈستىدىلا ئەگىپ يۈرەتتى. ئەنە شۇ مالا ئىكە ئۇنى چامغۇردەك تولا توزاق قويۇلغان خەتەرلىك يوللاردىن قولدىن يېتىلىگەن يېتى ئاچقاتتى. ھايات ۋادىسىدا تالاي قېتىم دەھشەت-لىك بوران كۆتۈرۈلدى، نى - نى شەمشادىلار ئۆرۈلدى. تاغلار تۈزلىنىپ، ئېدىرلار توپان ئاستىدا قالدى. يەنە شۇ مالا ئىكە ئۆز پەرۋىشى بىلەن كۆكلەتكەن بۇ ئەۋرىشىم سۆگەت بولسا ئەۋرىشىملىكىنىڭ شاراپىتى بىلەن تىرناقچىلىك تالاپەت كۆرمىدى. ئەكسىچە، كۈنسىرى چوڭقۇر يىلتىز تارتىپ، تەرەپ-تەرەپكە شاخ تاشلىدى.

بىراق، ئۆزى ئىقرار قىلغاندا، خوتەن ئۇنىڭغا ياراشمىدىمۇ ياكى ئۇ خوتەنگە ياراشمىدىمۇ، ئىشقىلىپ خوتەنگە قەدەم باسقان تۇنجى كۈندە. دىن باشلاپ ئۇنىڭ ئىشى ئوڭغا تارتمايدىغان، ئامىتى قاچىدىغان بولۇپ قالدى. ئۆمۈر بويى ھەمراھ بولۇپ كەلگەن ئامەت مالا ئىكسىنىڭ يېنىدا قارا قاننى بىلەن سايە تاشلاپ، ئەزرائىلمۇ پەيدا بولدى. ئۇنىڭ جان ئالغۇچى پەشۋاسى بەزىدە ئۈيەر-بۈيۈرگە چالا-پۇچۇق تېگىمۇ كەتتى. نىياز ھېكمىبەگنىڭ ھالسىرىغان، دىشۋارچىلىققا يولۇقۇپ روھى سۇنغان چاغلاردا ئىقرار قىلىپ قالدىغان بۇ چىن گېپىنىڭ ئالامەت - ئىزناسىنى

ئۇنىڭ تۈرۈلۈپلا تۇرىدىغان قوشۇمىسىدىن، ۋەسۋەسە ۋە ئىزتىراپ قېتىپ قالغان چىرايىدىن، گۇمان ئۇچقۇنلىرى چاقناپ تۇرىدىغان كۆزلىرىدىن، دەككە-دۈككە بىلەن گىرەلىشىپ كەتكەن يۈرۈش-تۈرۈشلىرىدىن ئېنىق كۆرگىلى بولاتتى.

ئۇ ئەسلىدە چىكى يوق ئەركىنلىكنىڭ ئەشەددىي كۈشەندىسى بولمىش ئابباس مىرزىنى ئىنتايىن ئەپچىل بىر يول بىلەن يوق قىلىپ، قۇدالايدەك كېرەكلىك تۈلكىنى خىزمىتىگە ئىختىيارەن باش ئەگدۈرۈپ بەرگەن ئاشۇ ئىنايىتى كەڭ تەقدىرگە رەھمەت - تەۋەززۇلار بىلدۈرسە، شۈكرى-قانائەت قىلسا بولاتتى. ئەمما، ئالەمگە ئاپىرىدە بولۇپ ئادەم قاتارىغا قېتىلغاندىن بېرى، شۈكرى - قانائەت دېگەنلەردىن نېسىۋە ئېلىپ باقمىغان نىياز ھېكمىبەگ بۇ كۈنلەردە بىر نان سەدىقە قىلسا ئىككىنى بەر، ئىككىنى بەرسە ئۈچىنى بەر دەپ قول ئۈزىتىدىغان، بەرمىسە ئاغزىنى بۇزۇپ تىللايدىغان ئۇششۇق قەلەندەرگىلا ئوخشاپ قالغانىدى. يەكەندە يۈز بەرگەن ھېلىقى ئاۋارىچىلىقتىن كېيىن بولسا، ئۇنىڭ بۇنداق ئوسال مەجەزى ئوت ئۈستىگە ياغ چاچقاندەك ئەزۋەلەپ كېتىۋاتاتتى.

ئەمما، بېشىنىڭ ئىچىنىمۇ، تېشىنىمۇ قاتۇرۇۋەتكەن ئابباس مىرزىنىڭ ئىشى كۈتۈلمىگەندە ئۆز ئىزىغا چۈشۈپ، ئۇنى بىر ئوبدانلا خۇش قىلىۋەتتى. شۇغىنىسى، بىتەلەي ئابباس مىرزىغا ئەمەس، ئەسلىدە دەل ئۆزىنى چەنلەپ تاشلانغان بۇ قارماق قۇلاق تۈۋىگە كېلىشتۈرۈپ تۇرۇلغان بىر مۈشتەك تۈيۈلدى، ئۇنى يەنىمۇ سەگەكلەشتۈرۈۋەتتى، سەگەكلەشكەنسى-رى كەيپى-مەجەزى بۇزۇلدى.

يولغا چىقىدىغان ئاخشىمى ئۇ ھارامتاماق ياساۋۇللىرىنى قارىمۇقارشى ئىككى سەپكە تۇرغۇزدى - دە، ئۈچ قاتىلىنى قاچۇرۇپ قويغىنى ئۈچۈن بىر-بىرىنى ئەللىكتىن تەستەك ئۇرۇشقا بۇيرۇق قىلدى. قورقۇنچاق ياسا-ۋۇللار نۆۋەت بىلەن تەستەك ئۇرۇشۇپ قاش-قاپىقىنى قانغا بويىپ، سۈرمە تارتقاندەك كۆكەرتكەندىن كېيىن ئاندىن پۇخادىن چىققاندەك بولدى. ئۇ

ئامالنىڭ يوقلۇقىدىن يەنە ئاشۇ يارىماس ياساۋۇللىرىنىڭ مۇھاپىزىتى بىلەن كېچىنى كېچە، سوغۇقنى سوغۇق دېمەي يول يۈرۈپ، قېلىن قىراۋ چۈشكەن بىر ئەتىگىنى خوتەن شەھىرى تەۋەسىگە ئۆلىشىۋالدى. يول جاپاسى ۋە ئۇيقۇسىزلىقتىن ئىككى ئىلىك ئېتىدىن چۈشۈپ، ئەۋرەز پاقىسىدەك كۆكرەپ كەتكەن نىياز ھېكمىبەگ توپچاغا يېتىپ كەلدى. ئۆزىنى كۈتۈپ ساقلاپ تۇرغان بىر توپ ئادەمنى كۆرۈپ تولىمۇ ھەيران بولدى ۋە سالام-سائەتتىن كېيىن ئەمىرلەشكەر خالمان پانساتتىن سورىدى:

— تەقىر، پېقىر ھاكىمبەگنىڭ بۈگۈن خوتەنگە قايتىپ كېلىدىغانلىقىنى كۆڭۈللىرى تۇيغانمىدى؟
قەشقەردىن قوزغالغاندىمۇ، سانجۇدىن خوتەنگە قاراپ يولغا چىققاندىمۇ نىياز ھېكمىبەگ ھېچكىمگە شەپە بەرمىگەندى، خوتەن تەۋەسىگە كىرىپ كەلگەندىمۇ ئادەتنى بۇزۇپ ئوردىغا چاپارمەن ئەۋەتمىگەن، بەلكى خوتەندىن قانداق چىقىپ كەتكەن بولسا يەنە شۇنداق قايتىپ كىرىش نىيىتىگە كەلگەندى. يول بويى ئۆز ئارغىماقلىرىدىن ئۆتۈپ كېتەلەيدىغان بىرەر كارۋاننىڭ ياكى بىرەر تەنھا يولۇچىنىڭ بۇ تەرەپكە قاراپ كېلىۋاتقىدىمۇ كۆزگە چېلىقمىغان تۇرسا، بۇلار قانداق خەۋەر تاپتى؟ مانا بۇ ھال بىرەر گۇمانلىق پاخالنىمۇ، بىرەر شۈبھىلىك شەپنىمۇ نەزەردىن ساقىت قىلىۋەتمەيدىغان نىياز ھېكمىبەگ ئۈچۈن خېلى مۇرەككەپ بىر تېپىشماق بولۇپ ھېسابلىناتتى.

ئەمىر لەشكەر خالمان پانسات نىياز ھېكمىبەگنىڭ چۈشكۈنى ئۈچۈن تىكىلگەن ۋاقىتلىق بارگاھتا ئولتۇرۇۋېتىپ، خۇددى نېمىدىندۇ خۇدۇكىسىدە رەۋاتقاندا ئەتراپىغا قارىۋالدى ۋە:

— مۆھتەرەم بېگىم، ئاللاننىڭ قۇدرىتى بىلەن ساق-سالامەت قايتىپ كەلدىلە، مۇبارەك دىدارلىرى بىزگە يەنە نېسىپ بولدى. بىز تېخى بەدۋلەت ئالىيلىرىنىڭ تاپشۇرۇق-ئىنايەتلىرىنى بېگىمدىن ئاڭلارمىز دەپ ئاغزلىرىغا

تەلمۈرۈپ تۇرۇپتىمىز. شۇغىنىسى، بۇ يەردە پۇرسەت قىس، يەنە كېلىپ نەچچە كۈندىن بېرى يول يۈرۈپ، جانابلىرىغا ھاردۇق يەتتى. ئاۋۋال ئوردىغا قايتساق، ئاندىن كېيىن كەڭ - كۈشادە مۇگدېشۋالساق بولارمى - كىن؟ — دېدى ئۇ بۇيرۇققىمۇ، تەكلىپكىمۇ ئوخشىمايدىغان بىر ئاھاڭ بىلەن.

بۇ تەكلىپ بىرەر خالىي سورۇننى كۆڭلى تارتىپ، ئالدىراپ تۇرغان نىياز ھېكمىبەگكە شۇ ھامان ماقۇل كەلدى. ھاكىمبەگ ۋە ئەمىر لەشكەر يول بويى بىر ئېغىز مۇ گەپ قىلىشىمىدى. نىياز ھېكمىبەگ قۇللۇق بىلدۈ - رۈپ ھاردۇق سوراپ كەلگەن بەگ - سپاھ، توقسابالار بىلەن كۆز ئىشارىسى ئارقىلىقلا سالاملىشىپ، ئۈستىبېشىدىكى توپىنى قېقىشىمۇ ئۇ - گۈرمەي، خالمان پانساتنى باشلاپ ئۈدۈل خاس قوبۇلخانسىغا كىرىپ كەتتى.

قوبۇلخانغا داستىخان سېلىندى. نىياز ھېكمىبەگ ئوخشىغان ئۈگۈر - گە كۆز قىرىنىمۇ سېلىپ قويمىدى. چوغدانغا قاقلىنىپ، قوللىرىنى ئۇۋۇلد - غاچ خالمان پانساتقا قاراپ:

— بايامقى سونالمنى يەنە بىر تەكرارلايمۇ، تەقسىر، — دېدى تەنە ئارىلاش.

خالمان پانسات قوبۇلخانغا كىرىپلا خۇددى چۆلدىن چىققان يولۇ - چىدەك، چايغا دۈم چۈشكەنىدى. ئۇ نىياز ھېكمىبەگنىڭ تەنسىنى چۈشەن - گەچكىمۇ، «ئۇنداق قازانغا مۇنداق چۆمۈچ» دېگەندەك، قەستەنگە جىم بولۇۋالدى. كالىپۇكلىرىغا تەگكۈزۈپ بولغان پىيالىنى قايتا ئىككى - ئۈچ قېتىم پۈۋلەپ، ئالدىرىماي ئوتلىۋالغاندىن كېيىن تاقىتى تاق بولۇپ چەكچىيىپ ئولتۇرغان نىياز ھېكمىبەگكە ئېغىز ئاچتى:

— خوش، جانابلىرى، ئېسىمنى قانچە يىغساممۇ گەپنى نەدىن باشلاشنى بىلەلمەيۋاتىمەن. راستىنى ئېيتسام كەمىنە پانساتلىرىنىڭ ئۆزلى - رىنىڭ ئالدىدا گەپ يوشۇرۇش نىيىتىمۇ يوق، — «مەن ئالدىرايمەن

كەتكىلى، ئېشىكىم ئالدىراپ ياتقىلى» دېگەندەك، خالمان پانسات زورمۇزور تىرەجەشكە باشلىدى.

نىياز ھېكىمبەگ خالمان پانساتنىڭ مەجەزى چۇس، گەپ خالىمايدىغان، غۇرۇرى غالب ئادەم ئىكەنلىكىنى بىلەتتى. ئۇنىڭ بىلەن پاراڭلاشقاندا ئىمكان بار سىلىق - سىپايە بولۇۋالاتتى. گەپ كوچىلاپ ئۇنى تېرىكتۈرۈپ قويۇشتىن ھەزەر ئەيلەيتتى. بۇنىڭ سەۋەبى ئۇنى ھۈرمەتلەيدىغانلىقىدا ئەمەس، بەلكى ياقۇپبەگ قالدۇرۇپ كەتكەن بەش يۈزچە ئاتلىق لەشكەر ۋە شۇنچىلىك ساندىكى يەرلىك لەشكەرنىڭ ئۇنىڭ ئاغزىغا قارايدىغانلىقىدا ئىدى.

نىياز ھېكىمبەگ بايامقى گېپىنىڭ ئۇنىڭ يېغىرىغا تېكىپ كەتكەنلىكىنى تۇيۇپ، مۇقامىنى ئۆزگەرتتى ۋە:

— گەپنى قەيەردىن باشلىسىلىمۇ ئىختىيار ئۆزلىرىدە ئەمىرلەشكەر، قۇلىقىم سىلىدە، — دېدى ئۇ مۇلايىمغىنە كۈلۈمسىرەپ، — بۇرادەرلىرىنىڭمۇ ئۆزلىرىگە دەيدىغان نۇرغۇن گەپلىرى بار، مەسىلەن، بەدۋەت ئالىيلىرىنىڭ خۇسۇسىي سالىمى، ۋە يەنە...

خالمان پانساتنىڭ گەپنى قەيەردىن ئەمەس، بەلكى قانداق باشلاشنى بىلمەيۋاتقانلىقى راست ئىدى. لېكىن گەپنى قەيەردىن ۋە قانداق باشلىمى. سۇن، نىياز ھېكىمبەگنى ھەيران قالدۇرالايدىغانلىقىغا، چۆچۈتۈۋېتەلەيدىغىنىغا شەكسىز ئىشىنەتتى. بىر - بىرىدىن قېلىشمايدىغان مۇھىم خەۋەر - لەرنىڭ ئەڭ چوڭى قازى رەئىس موللاجى تۇراپنىڭ نەزەربەند ئاستىغا ئېلىنغانلىقى ئىدى.

راست، نىياز ھېكىمبەگ يولغا چىققان كۈنى چۈشتىن كېيىن، موللاجى تۇراپنى ئاستىرتىن كۆزىتىۋاتقان ئايغاقچى ئۇنىڭ ھويلىسىدا تۆت - بەش ئادەمنىڭ مىلتىق سۈرتۈپ تازىلاۋاتقىنىنى، يۈرۈش - تۇرۇشى گۇمانلىق بولۇپ، بىرەر ئىشقا تەرەددۈتلىنىۋاتقانلىقىنى خالمان پانساتقا يەتكۈزدى. بۇنىڭ بىلەن ئەمىر لەشكەرنىڭ ئېشىكى تۆت چىشلىق بولدى.

چۈنكى ئۇ نىياز ھېكمىبەگ بىلەن بولغان خۇسۇسىي پاراڭدىن كېيىن موللاجى تۇراپنى دۈشمەن قاتارىدا كۆرۈپ، ئۆزىنى تونۇتۇپ قويۇشنىڭ پەيتىنى پايلاشقا باشلىغانىدى. ئەسلىدە ئۇ ئۇنى «ئالدى بىلەن قول سالماقچى بولغان» دېگەن گۇناھ بىلەن پۈت - قولنى يەرگە تەگكۈزمەي زىندانغا تاشلىۋەتكەنمۇ بولاتتى. لېكىن تېخى تۈنۈگۈنگىچە بىرەر قېتىم «سەن - پەن» دېيىشىپ باقمىغان موللاجى تۇراپقا ئوچۇق - ئاشكارا تىغ كۆتۈرۈشكە پېتىنالمى، يالڭاچلاپ بولغان قىلىچىنى قايتا قىنىغا سېلىۋەتكەنىدى.

بىراق «ئاسمانغا تاياق ئاتسا، چىلان چۈشۈپتۇ...» دېگەندەك، شۇ كۈنى كەچقۇرۇنلۇقى يۈز بەرگەن بىر ۋەقە خالمان پانساتقا ناھايىتى ئوبدان باھانە بولۇپ بەردى. موللاجى تۇراپنىڭ تاپشۇرۇقى بىلەن تاشقىد - رىغا چىققان بىر خۇسۇسىي مەھرىمى خالمان پانساتنىڭ بىر مەھرىمىنىڭ مەخپىي تاۋكادا قىمار ئوينىۋاتقىنىنى تاسادىپەن كۆرۈپ قالدى. ئۇنى قىمارخانىدىن قايتۇرۇپ كەتمەكچى بولۇپ: «مېنىڭ بىلەن ئوردىغا قايتىمىد - ساڭ بۇ ئىشنى قازى لەشكەرگە مەلۇم قىلىمەن» دەپ پويۇزا قىلدى. خالمان پانساتنىڭ خۇسۇسىي مەھرىمى: «قازى لەشكەر دېگەن قانچىلىك نېمىتى، ئەمىرلەشكەر ئالدىدا نېمىگە ئەرزىيتتى؟» دەپ جېدەللەشتى. خوجايىنىنىڭ ھاقارەتلىنىشىگە چىداپ تۇرالمىغان مەھرىم قىمارۋاز مەھرىم - نى ئاستىغا بېسىپ، تازا دۇمبالدى ۋە بولغان ئەھۋالنى مەلۇم قىلىش ئۈچۈن موللاجى تۇراپنىڭكىگە قايتىپ كەتتى. ئۆز مەھرىمىنىڭ قاتتىق دومبا يەپ گوداڭدىن چىققان ئىتتەك قىلىۋېتىلگەنلىكىنى كۆرگەن خالمان پانسات نەچچە ئون لەشكىرىنى ئەگەشتۈرۈپ موللاجى تۇراپنىڭكىگە باردى ۋە ھېلىقى مەھرىمنى چىقىرىپ بەر، دەپ غوۋغا كۆتۈردى. موللاجى تۇراپ: «قىمار ئويناش - پەرمانغا خىلاپ ئىش، پەرمانغا خىلاپ ئىشنى چەكلەش گۇناھ ئەمەس» دەپ ئۆز مەھرىمىنى ھىمايە قىلدى. بۇنى ئاچچىقىنى چىقىرىۋېلىشنىڭ ئوبدان پەيتى دەپ ھېسابلىغان خالمان پانسات لەشكەرلە -

رىنى ئىشقا سېلىپ «ھاكىمبەگ قايتىپ كېلىپ دەۋانى سورىغۇچە» دەپ قازى لەشكەرنى ئۆز ئۆيىدىلا نەزەربەند قىلىپ قويدى. بۇ ئىشتىن خەۋەر تاپقان تۆمۈر خەزىنىچىبەگ ئوچۇق - ئاشكارا ھالدا موللاجى تۇراپنىڭ تەرىپىنى ئالدى. «قازى لەشكەر جېدەللەشكەن، ناشايان ئىش قىلغان لەشكەر ئۈستىدىن كېسىم چىقىرىشقا ھوقۇقلۇق، جازالىنىدىغىنى دەل ھېلىقى قىمارۋاز مەھرەم» دېگەن گېپىدە چىڭ تۇردى، گېزى كەلسە زاكۇنلاشتى، خالمان پانساننىڭ ئېچىشىپ تۇرغان يارىسىغا يەتكۈچە تۈز سەپتى. شۇنىڭ بىلەن ساغرىسىغا كۈكۈيۈن قونىۋالغان ئېشەكتەك چىچاڭشىپ كەتكەن خالمان پانسان: «گېپىنى بىر قىلىۋېلىپ، توپىلاڭ قوزغاپ ھوقۇق تارتىۋالماقچى بولغان» دېگەن سەۋەب بىلەن تۆمۈر خەزىنىچىبەگنىمۇ مىرزا قاماققا ئالدى...

نىياز ھېكىمبەگ تەنە گەپ قىلىپ خالمان پانساننىڭ چىشىغا تېگىپ قويغىنىغا ئۆكۈندى ۋە تەلەپپۈزىنى ئۆزگەرتىپ ئۇنى يۇمشاتماقچى بولدى. لېكىن ئۇ يۇمشاش ئۇياقتا تۇرسۇن، ئەكسىچە ھاكىمبەگنىڭ تەلەپپۈزىغا ئانچە پەرۋا قىلىپمۇ كەتمىدى. خۇددى ئۇيقۇسىغا قانمىغان ئادەمدەك، غۇلجىنى كېرىپ، ئاغزىنى يوغان ئېچىپ پەرۋاسىزلاشقا ئەسنىۋالغاندىن كېيىن، ئۆزىنى كۆرسىتىپ قويماقچى بولغاندەك:

— بېگىم، ھۈرمەتلىك قازى لەشكەر ۋە قازى رەئىسىمىز توغرىسىدا بىرەر نەرسە سورىمىدىلىغۇ؟ ئۇلارنى سېغىنىمىدىلىمۇ يە؟ — دەپ سورىدى كۆزلىرىنى قىسىپ قويۇپ.

خالمان پانساننىڭ «جۇۋىلىقنى ئۇراي، جۇۋىچىغا تور كەتسۇن» دېگەندەك، ئۇ ئىككىلەننى قەستەن چىشلەپ تارتىۋاتقىنىنى تۇيۇپ تۇرغان نىياز ھېكىمبەگ: «ھىم، نىياز ھېكىمبەگ ئۇنداق ئەخمەق ئادەم ئەمەس، مېنى قىلتاققا چۈشۈرىمەن دەپ خام خىيال قىلما» دەپ ئويلىدى. دە، چىرايىنى ئۆزگەرتىمەي تۇرۇپ جاۋاب بەردى:

— سېغىنىدىم، سىلىنىمۇ، ئۇلارنىمۇ كۆرگۈم كەلدى. ھەرقايسىلىرىد-

دەك قېرىنداشلىرىمنى سېغىنماي، كىمىنىمۇ سېغىنارمەن؟ — دېدى چاڭ-
دۇرماسلىققا تىرىشىپ.

خالمان پانسات نىياز ھېكمىبەگ بىلەن مۆكۈ-مۆكۈلەڭ ئويناۋېرىپ،
ئاخىرىدا ئۆزىنىڭ ئوسال بولۇپ قېلىشىدىن خەۋىپسىرىدىمۇ، قازى لەشكەر
ۋە قازى رەئىس ھەققىدىكى ھېكايىسىنىڭ بېشىنى چىقاردى. نىياز ھېكمى-
بەگ قەشقەر سەپىرىدىن بۇرۇن بۇ ئۈچ پارچە بىنەم يەرگە ئېدىتلاپ
چىچىۋەتكەن ئاداۋەت ئۇرۇقىنىڭ بىخ سۈرۈپ، چىچەكلەپ، مۆلچەردىكى-
دىنىمۇ كۆپرەك مېۋە بەرگىنىگە ئىچ - ئىچىدىن خۇشال بولۇپ تۇرسىمۇ،
لېكىن خالمان پانساتنىڭ ھېكايىسىنى ھەيران قالغان قىياپەتتە ئاڭلاپ
ئولتۇردى. «ھە، شۇنداق بوپتۇمۇ؟» «ھە شۇنداقمۇ»، «ياپىرىم» دېگەن-
دەك ھېچقانداق رەسمىي مەنە بەرمەيدىغان سۆزلەرنى قىستۇرۇپ قويۇش-
تىن ئۆزگە، ھېچكىمگە، ھېچقايسى تەرەپكە بولۇشىمىدى. ئۈچەيلەننىڭ
ئارىسىدا يۈز بەرگەن قىياس دائىرىسىدىكى بۇ ئىشلاردىن قەشقەردىكى
چىغىدىلا مەلۇم يول ئارقىلىق خەۋەر تاپقانلىقىنى بولسا زىنھار سەزدۈرۈم-
دى.

نىياز ھېكمىبەگنىڭ قارقويۇق باش لىگىشتىۋېرىشىنى «ئۆزىگە بولۇ-
شۇۋاتىدۇ» دەپ قارىغان خالمان پانسات سۆزلەپ - سۆزلەپ، ئاخىرى
نىياز ھېكمىبەگ قىزىقىدىغان ھېلىقى تېمىغا قايتىپ كەلدى ۋە ئۇنى تېخىمۇ
ھەيران قالدۇرماقچى بولۇپ، دېدى:
— بېگىم، بايام بۈگۈن قايتىپ كېلىدىغانلىقىڭىزدىن قانداق خەۋەر
تاپقىنىمنى سورىدىلىمۇ؟

..... —

نىياز ھېكمىبەگ خالمان پانساتقا يېقىنراق كېلىپ، دىققىتىنى بىر
يەرگە يىغدى. چۈنكى ئۇنىڭ ئاڭلاۋاتقىنى ئەڭ مۇھىم، ئەڭ قىزىقارلىق
جاۋاب ئىدى. خالمان پانسات بولسا ھېلىقى مۇھىم تېپىشماقنى بىر -
بىرلەپ يېشىپ بېرىۋاتاتتى.

— بىزدە «ئۆزۈڭنى نەر چاغلىساڭ ئۆزگىنى شىر چاغلا» دەيدىغان گەپ بار ئەمەسمۇ ھۈرمەتلىك بېگىم، پو ئېتىۋاتىدۇ دەپ قالمىسلا، خۇدا سىلگە بەرگەن پەم - پاراسەتنى بىزگىمۇ بەرگەن، — خالىمان پانسات ھېلىلا لىقلاپ قويۇلغان پىيالىنى قولغا ئالدى، نىياز ھېكىمبەگىنى دوراپ ئۇياق - بۇياق مېڭىپ تۇرۇپ دېدى، — سىلى قايتىپ كېلىشتىن ئۈچ كۈن بۇرۇن قاراقاش بېگى پېقىرگە بەك مۇھىم بىر مەلۇماتنى يەتكۈزگەندە - دى. ئاڭلىسام، بىر توپ قاراقاشلىق چوماقچىلار خۇپىيانە ئادەم يىغىپ، قىلىچ - نەيزە ياساپ توپىلاڭ قوزغاشقا ھازىرلىنىۋېتىپتۇدەك. «ھەي چوماقچىلار، ئەمىرلەشكەرگە شىلتىڭ ئېتىشقا نېمە ھەددىڭ، بىرىڭنىمۇ چالا قويماي تۇتۇپ، تېرەڭگە سامان تىقمايدىغان بولسام» دېدىم - دە، ئېتىمنى قامچىلاپ، كېچىلەپ قاراقاشقا باردىم، قاراقاشلىق بىر موزدۇزنىڭ چۆتىكىگە ئۈچ تەڭگە شۇڭغۇتۇپلا توپىلاڭچىلارنىڭ ئارىسىغا كىرگۈزدۈم. مەلۇم بولدىكى، ئۇ ئۆلگۈرلەر «بىرنەچچە ئادىمىمىز نىياز ھېكىمبەگىنىڭ ئالدىغا كەتتى، ئۇنى ئۇچۇقتۇرۇپ قايتىپ كەلگەن ھامان ئوردىغا تېگىش قىلىمىز» دېيىشىۋېتىپتۇ. شۇنىڭ بىلەن ئۇ پەسەندىلەرنى بىراقلا قولغا چۈشۈرۈپ، ئانىسىنى كۆزىگە كۆرسىتىپ، جېنىنى جەھەننەمگە يوللىدىم - دە، ھاكىم - بېگىمگە بىرەر زەخمەت يەتمىگىدى دەپ كۆپ بىئارام بولدۇم، شۇ بىئارام - لىقتا توپچاغا چىقىپ ساقلاپ تۇردۇم... — دېدى ۋە ئۇ يەردە نىياز ھېكىمبەگىنىڭ ئۆلۈم خەۋىرىنى كۈتۈپ تۇرغانلىقىنى، نىياز ھېكىمبەگىنىڭ تاۋۇت ئىچىدە ئەمەس، ئات ئۈستىدە ئولتۇرۇپ كېلىۋاتقانلىقىنى كۆرگىنىدە چەكچەيگەن كۆزلىرىنى نەچچە رەت ئۇۋۇۋۇلىۋەتكىنىنى قىلچە چاندۇرمىدى. نىياز ھېكىمبەگ خالىمان پانساتنىڭ بىر ئاي ئىچىدە بۇنچىۋالا مېھرى - بان، ساداقەتمەن، ئالدىن كۈرەر ئەۋلىيا بولۇپ كەتكىنىگە زادىلا ئىشىنەل - مىدى، يالغانچىلىقىنى يۈزىگە سېلىپ: «جېنىمغا خەۋپ يۈزلەنگىنىنى ئاڭلاپسەنۇ، نېمىدەپ ئالدىمغا چاپارمەن ئەۋەتىپ خەۋەر بەرمەيسەن، ھېچ بولمىسا زاۋا بازىرىغىچە ئالدىمغا بېرىپ ئامانلىق سورىمايسەن؟» دەپ ئۇنى

ئېشەكتىن چۈشكەندەك لەت قىلىۋەتمەكچىمۇ بولدى. لېكىن كېيىنكى
ئىشلارنى كۆزلەپ، ئاغزىنىڭ ئۇچىغا كەلگەن گەپنى ئىچىگە يۈتۈۋەتتى.
چىرايىغا بىردىنلا قايغۇلۇق تۈس بېرىپ:

— دېگەنلىرى راست، ئۈچ - تۆت توپلاڭچى سانجۇغا بېرىپ،
قەست قىلىشىغۇ قىلدى، بىراق ئاللاتائالا شاھادەت شەرىپتى ئىچىش
شەرىپىنى پېقىرغا نېسىپ قىلماپتىكەن، ئاخىرى ئابباس مىرزىبېشى شېھىتە-
لىك ماقامغا يېتىپ، ئاللاننىڭ دەرگاھىغا راۋان بولدى. رەھمەتلىكنىڭ
جايى جەننەتتە بولغاي، ئامىن... — دېدى ۋە كۆزلىرىگە ياش ئېلىپ،
بۇرنىنى تارتىپ قويدى.

— ئابباس مىرزا؟ — بىردىنلا سەگەكلەشكەن خالمان پانسات
قايتۇرمىلاپ سورىدى، — قايسى ئابباس مىرزا ئۇ؟ پەرغانلىقمۇ - يا
قەشقەرىيەلىكمۇ؟

نىياز ھېكمىبەگ جاۋاب بېرىپ، دېدى:

— ئۇ زات پەرغانلىق ئىكەن، ئاتالىق غازى ئالىيلرىغا شىرەم تۇغقان
كېلىدىكەن تېخى! ئالىيلرى بۇ قېتىم ئۇنى مىرزىبېشىلىققا تەيىن قىلىپ
بىزگە قېتىپ قويغاندى.

— مىرزا ئابباس ... مىرزا ئابباس ... ئاشۇ مىرزا ئابباس شۇ
ئىكەن - دە!، — خالمان پانسات ئۆپكىدەپ تۇرۇپ ئاھ ئۇردى، —
خۇدايا، ئۇ بىر تۇغقاندىن چارە يېقىن بۇرادىرىم ئىدى، تەقدىرنىڭ كۆزى
كور بوپتۇ، كور، «يامانغا ئۆلۈم يوق، ياخشىغا كۆرۈم» دېگەن شۇ -
دە!

نىياز ھېكمىبەگ يەردىن بېشىنى كۆتۈرمەي مىشىلداپ ئولتۇرغان
خالمان پانساتقا بولۇپ ئۆتكەن ۋەقەنى ئىنتايىن قايغۇلۇق قىلىپ سۆزلەپ
بەردى ۋە قاتىللارنى بولۇشىچە قارغىدى. بىر - بىرنىڭ كۆز بېشىنى
سۈرتۈپ، ئۆزئارا تەسەللى بېرىشتى. نىياز ھېكمىبەگ ئاخىرىدا كۆڭلىدە
قالغان بىر تۈگۈچنى يەشمەكچى بولۇپ:

— ئەمىرلەشكەر جانابلىرى، ئابباس مىرزىغا قەست قىلغان قاتىللار-
 نىڭ بىرىنى تۇتۇۋالدۇق، يەنە نەچچىسى قېچىپ كەتتى، ئۇ قاچقۇن
 قاتىللارنىڭ كىملىكى، نەگە قاچقانلىقى تېخى مەلۇم ئەمەس. قاراقاش
 توپىلاڭچىلىرىدىن تىرىك قالغان بىرەرى بولسا زۇۋانغا كەلتۈرسە كىمكىن!
 — دېۋىدى، خالىمان پانسات بىر نەرسىنى ئېسىگە ئالغاندەك بولۇپ:
 — ھە، سورىمىسلا ئۇنتۇپ قالغۇدەككەنمەن، توپىلاڭچىلارنى باش-
 لاپ، پالاقشىپ يۈرگىنى تۆت - بەش كۈنلۈكى قالغان بىر قېرى دەرۋىش
 ئىكەن. ئۇنى تۇتۇپ، كېيىن ئەسقىتىپ قالار، دېگەن ئويىدا زىندانغا
 تاشلاتقۇزغانىدىم، مىرزا ئابباسنىڭ قىساسىنى شۇ قېرى دەرۋىشتىن ئالىمىز-
 دە، ئەمدى، — دېدى، تېز - تېز سۆزلەپ.
 — قېرى دەرۋىش؟ — نىياز ھېكمىبەگ تەكرارلىدى، — بىر قېرى
 دەرۋىش دېسەلە؟ ...

يىگىرمە توققۇزىنچى باب تاغ يولىدىكى كىشىلەر

يىراقتا، تىك چوققىلىرى بىلەن كۆك ئاسماننى تىرەپ تۇرغان
 بەھەيۋەت تاغ بىر - بىرى بىلەن گىرەلىشىپ تۇراتتى. ئاشۇ تاغلارنىڭ
 تۆۋەن تەرىپىدە تاغنىڭ بالىسىغا ياكى نەۋرىسىگە قىياس قىلغىلى بولىدىغان
 كىچىكرەك بىر تاقىر تاغ چوقچىيىپ تۇراتتى. كىچىك تاغ تۆپىسىدىكى
 قورام تاشلارنىڭ كۈنگەي تەرىپىدىكى قارلار ئېرىپ، قوڭۇر رەڭدە تاۋلىنات-
 تى. تۇمانلىق تەسكەيدىكى قار پارچىلىرى بولسا ئېدىتلاپ سۈرتۈلگەن
 كۈمۈش لېگەندەك پارقراپ تۇرغان قىش قۇياشنىڭ ئاجىز نۇرىدا غۇۋا
 ئاقىرىپ كۆرۈنەتتى. كۈز كىرمەي تۇرۇپلا يالىڭاچلانغان پاكار تاغ ئۆسۈم-

لۈكلىرى، پارچە - پارچە دائىرىگە بۆلۈنگەن قۇرۇق ئوت - چۆپلەر تاغ قاپتىلىدىن پەسكە سوزۇلغانسىرى ئېگىزلەپ باراتتى ۋە تاغ بىلەن كۆز يەتمەس ساي ئارىسىدىكى بىر پارچە ئويمانلىق بىلەن تۇتىشىپ كېتەتتى. تومۇز كۈنلىرى سانجۇ دەرياسىنىڭ تاشقىنى ۋە سەل سۈيى بىلەن كۆك-رىدىغان بۇ ئويمانلىقتا يۇلغۇن، جىغان، ئاق تىكەندىن باشقا، يەنە ئىككى ئادەم بويى كەلگۈدەك قومۇشمۇ ئۆسەتتى. ئويمانلىقنىڭ كۈنچىقىش تەرىپىدە توڭلاپ، تاشتەك قېتىپ كەتكەن بولاق بويىدا ئون نەچچە تۈپ جىگدە دەرىخى كۆرۈنەتتى. يۇلغۇن شېخى بىلەن قورشام قىلىنىپ، كاكىل لاي بىلەن سۇۋالغان، كەپىدىن ئانچە پەرقلىنىپ كەتمەيدىغان ئىككى ئېغىز ئۆي ئاشۇ جىگدىلەرنىڭ ئارىسىدا چوخچايغانىدى. پۆپۈكلىرى ئۆگ-زىدىن بىر غۇلاچچە ئېشىپ تۇرىدىغان قومۇشلار بۇ پىنھان ماكاننى يات كۆزلەرنىڭ نەزەرىدىن يوشۇرۇپ تۇراتتى.

كەچكى قۇياش ئۇپۇق سىزىقىغا تاشلاپ قويۇلغان ئوت شارىدەك قىزارغان چاغدا، كالتە جۇۋا كىيگەن، چورۇق تارتقان، ئەللىك ياشلار چامسىدىكى بىر كىشى ساي تەرەپتىن تېز - تېز قەدەملەر بىلەن چىقىپ كەلدى. ئۇ كەينىگە قايرىلىپ ساي تەرەپكە سىنچىلاپ قارىۋالغاندىن كېيىن ئويمانلىقتىن ئۆتۈپ، چاتقاللار ئارىسىغا شۇڭغۇپ كەتتى. قومۇش پۆپۈك-لىرى يېنىك سىلكىنىدى، سىلكىنىگەن قومۇشلۇقتىن پۇررىدە ئۇچۇپ چىققان بىر توپ بوز تورغاي ئاسمانغا كۆتۈرۈلدى - دە، نېمىدىندۇ نارازى بولغاندەك ۋىچىرلاپ قويۇپ بۇلۇتلار ئارىسىدا غايىب بولدى. شۇ ئارىدا ئاق سالۋا تەلپىكىنى قولىتۇقىغا قىستۇرۇۋالغان ھېلىقى كىشى جىگدىلىك ئالدىدا يەردىن ئۈنگەندەك پەيدا بولۇپ، مورسىدىن سۇس تۈتۈن ئۆرلەپ تۇرغان پاكار ئۆيگە كىرىپ كەتتى.

— مېھمانلىرىم، سەت ئىش بولدى، سىلەرنى ساقلىتىپ قويدۇم، — دېدى ئۇ پەگاھدا تۇرۇپلا قايتىپ كەلگەنلىكىدىن خەۋەر بېرىپ. ئۇنى كۈتۈپ كۆزى تۆت بولغان ئايمۇھەممەت بىلەن ئاقبوللام:

— ھېچۋەقەسى يوق، ھاشمكا، سىلنى خەتەرلىك ئىشقا بۇيرۇپ
 قويۇپ ئاز خىجىل بولمىدۇق، ھېلىمۇ ياخشى، خۇدانىڭ ئىلتىپاتى بىلەن
 ساق - سالامەت قايتىپ كەپتەنلا، — دېيىشتى ئالدىراپ پەگاھقا چۈشۈپ.
 ھاشمئاخۇن ئىشك تۈۋىدىكى سوغىدىن بىر نوگاي سۇ ئېلىپ
 گۈپۈلدىتىپ ئىچىۋەتتى، ئاندىن سۈپىنىڭ قىرغىغا ئولتۇرۇۋېلىپ، جاۋغايلد-
 رىنى سۈرتۈپ تۇرۇپ دېدى:
 — دېسەم، دېمىسەم ھەمراھىڭلارنىڭ خەۋىرىنى ئاڭلاشقا ئالدىراۋاتىد-
 سىلەر. مەن كۆردۈم، ئۇنى ئۆز كۆزۈم بىلەن كۆردۈم، — ساي يولىدا
 يۈگۈرۈۋېرىپ ھارغانلىقتىنمۇ ياكى ھاپاچاندىنمۇ، ھاشمئاخۇننىڭ كۆكى
 بىر كۆتۈرۈلۈپ، بىر پەسىيىپ تۇراتتى، — ھېلىقى ھەمدەم قارماق دېگەن
 ھەمراھىڭلار تازا ئوغۇل بالا ئىكەن، پۈت - قولى چەمبەرچاس باغلاقلىق
 تۇرۇپمۇ نىياز ھېكمىبەگ دېگەننى تىللاپ ۋەتۋەرىكىنى چىقىرىۋەتتى. بىر
 پەسەندە قىلىچىنى بوغۇزىغا تەگكۈزۈشمۇ مەت قىلمىدى.
 — ئۇ نىياز ھېكمىبەگنى تىللىدىمۇ؟ — سورىدى ئايمۇھەممەت سەل
 ھەيران بولۇپ.
 — ھەئە تىللىدى، تېخى ئۇنىڭ پىت كۆزىگە راسا كېلىشتۈرۈپ
 بىرنى تۈكۈردى!
 — ئاكا، كۆزلىرى تورلاشمايدىغاندۇ؟
 ئايمۇھەممەتنىڭ بۇ سوئالىغا ھاشمئاخۇن سەل خاپا بولغاندەك
 جاۋاب بەردى:
 — نەدىكى گەپنى قىلىۋاتىدىلا ئۇكام، ئەللىك قەدەم نېرىدىكى
 توشقاننىڭ كۆزىگە قاراپ ئەركەك - چىشىنى پەرق قىلالىسام، بۇ بىر
 جۈپ تۆشۈكنى كۆزۈم بار دەپ كۆتۈرۈپ يۈرىمەنمۇ؟
 — دەيمىنا ئەمدى...
 ئايمۇھەممەتنىڭ ياشلىق قىلىپ ھاشمئاخۇننى تېرىكتۈرۈپ قويۇش-
 دىن ئەنسىرىگەن ئاقموللام دەرھال گەپنى تارتىۋالدى - دە، ئاسماقچىلاپ

سوردى:

— ھاشىمئاخۇن، ئۇ مۇناپىق ھاكىمبەگ بەلكى بۇ چاغقا دوزاخنىڭ تەكتىدە كۆيۈپ كۈل بولدىغۇ دەيمەن.

— ھىم... توختاپ تۇرۇڭلار، ھاشىمئاخۇن مېھمانلىرىنىڭ تىزىنى بېسىپ قويۇپ دېدى، — سىلەر ھەمدەم قارماق نىياز ھېكمبەگنى ئۆلتۈرۈپ، جېنىنى جەھەننەمگە يوللىۋەتتى دەپ قالساڭلار كېرەك. ئۇ قارماقچىمۇ شۇنداق ئويلاپتىكەن. بىراق ئۆلگۈچى نىياز ھېكمبەگ ئەمەس، بەلكى قەشقەردىن نىياز ھېكمبەگ بىلەن بىللە كەلگەن يېڭى مىرزىبېشى خوجا ئابباس دېگەن كىشى بولۇپ چىقىپتۇ.

— يېڭىلىشىمغانلا ئاكا؟

— يەنە دېسەم يەنە شۇ گەپ، قارماقچى بالىنىڭ ئۆز ئاغزىدىن ئاڭلىدىم، قارماقچى نىياز ھېكمبەگنىڭ قارىغا سانجىدىم دەپ ئابباس مىرزىنىڭ گېلىغا سانجىپتۇ. ئۇ يەردە نىياز ھېكمبەگدىن ئۆزگە ئادەم يوق دەپ ئويلىغان بولسا كېرەك. ھېلىمۇ ياخشى، ئەجرى بىكار كەتمەپتۇ، خوتەنلىكنىڭ بېشىدا توپا سورۇيمەن دەپ كەلگەن يەنە بىر پەسەندىنى يەر چىشلىتىپتۇ. پۇقرانى دەپ شۇنداق قىلغاندىكىن ئاللا ئۇنىڭغا ئاسانلىق بېرەر...

ھاشىمئاخۇننىڭ سانجۇ بېگى بىلەن جېدەللىشىپ قېلىپ، مەھەللىنى تاشلاپ مۇشۇ چاتقاللىقنى ماكان تۇتقىنىغا ئىككى - ئۈچ يىلچە بولۇپ قالغانىدى. ياز كۈنلىرى بۇلاق سۈيىدىن پايدىلىنىپ ئارپا، پۇرچاق تېرىپ، قىش كۈنلىرى ئۆزى ياسىۋالغان روچاق^① بىلەن توشقان ئوۋلاپ جېنىنى جان ئېتىپ كېلىۋاتاتتى. تەنھا تۇرمۇش، مۇشەققەتلىك ھايات ئۇنىڭغا سۆگەت نوتىسىدەك چۈرۈك، يۇلغۇن شېخىدەك چىداملىق مەجەزنى ئاتا قىلغانىدى. قىشۇياز قىراۋداپ، ئاچچىق بۇس ئۆزلەپ تۇرىدىغان شورلۇق

① روچاق — ئاددىي ئوقيا.

تۇپراق ئۇنىڭ مەجەزىگە تەسىر كۆرسەتتىمىكىن، خۇي - پەيلى كەسكىن
ۋە چۇس ئىدى.

ھاشىمئاخۇن ئەكەلگەن بۇ خەۋەرلەر ئايمۇھەممەت بىلەن ئاقموللام -
نىڭ ئويلىمىغان يېرىدىن چىقىپ قالدى. ئۇلار ئەسلىدە ھەمدەم باتۇر،
كەرىمقۇللار بىلەن بىللە سانجۇغا كېلىپ نىياز ھېكمىبەگنىڭ كېلىشىنى
كۈتۈپ، يوشۇرۇنۇپ تۇرۇشقانىدى، نىياز ھېكمىبەگ سانجۇ بېگىنىڭ
قورۇسىغا جايلاشقاندىن كېيىن، ئۇلار تون نىسبى بولغاندا ئېگىز ھويلا
تېمىدىن ئارتىلىپ چۈشۈپ ھېچ تىۋىش چىقارمايلا ھويلىغا كىرىۋېلىشتى.
ئاۋۋال ئايمۇھەممەت بىلەن كەرىمقۇل تاغدەك ئېغىر ھەمدەم باتۇرنى تام
ئارقىلىق شىپاڭلىق مېھمانخانىنىڭ ئۆگزىسىگە يۆلەپ چىقاردى.
ھەمدەم باتۇر تىۋىش چىقارماي ئۆمىلىگەن پىتى تۈڭلۈك بېشىغا
يېرىۋالدى - دە، بىر قارماق بىلەنلا ئىشنى تۈگەتتى. بىراق ئۇ ئۆگزىدىن
چۈشۈۋاتقاندا ھويلىنى چارلاپ يۈرگەن بىر قاراۋۇل ھەمدەم باتۇرنىمۇ،
تامغا يامىشىۋاتقانلارنىمۇ كۆرۈپ قالدى - دە، بىردىنلا ھودۇقۇپ، ۋارقىراپ
تاشلىدى. ھەمدەم باتۇر بۇ قاراۋۇلنى بىر مۇشت بىلەن يەر چىشلەتكەن
بولسىمۇ، لېكىن ئۇنىڭ ئەنسىز ئاۋازىدىن چۆچۈپ ئويغانغان نەچچە تون
ياساۋۇل ئۇۋىسى چۈۋۈلغان ھەرىدەك يوپۇرۇلۇپ كەلدى. بەئەينى تۈڭدەك
كۈچىگە كەلگەن ھەمدەم باتۇر ھەمراھلىرىغا قاراپ: «سەلەر مېڭىپ
تۇرۇڭلار، بۇ چۈپرەندىلەرگە ئۆزۈم تېتىيمەن» دەپ ۋارقىرىغان پىتى
ياساۋۇللارنىڭ ئالدىنى توستى. ھەمدەم باتۇرنىڭ سالامەت قۇتۇلۇپ كېتە -
لەيدىغانلىقىغا ئىشەنچ باغلىغان ئۈچەيلەن ھويلا سىرتىغىچە قوغلاپ چىق -
قان ياساۋۇللارنى كەينىدە قالدۇرۇپ، ئۇدۇل كەلگەن تەرەپكە قاراپ
قاچتى. ئايمۇھەممەت بىلەن ئاقموللام تاڭ ئاتقان چاغدىلا ئاندىن مۇشۇ
چاتقاللىقنىڭ چېتىدە ئۇچرىشىپ، ھاشىمئاخۇننىڭ كەپسىدە پاناھلاندى
ۋە ھەمدەم باتۇر بىلەن كەرىمقۇلنىڭ خەۋىرىنى ئالماي ھاشىمئاخۇننى
سانجۇ بازىرىغا ئەۋەتتى. بۇ خەتەرلىك ئىشقا رازىمەنلىك بىلەن تەۋەككۈل

قىلغان بۇ ياشانغان كىشى ھەمدەم باتۇرنىڭمۇ، نىياز ھېكىمبەگنىڭمۇ خەۋىرىنى ئەكەلدى...

— تۇخۇمۇڭ قورغۇر ئەبلەخ، يەيدىغان رىزىقىڭ بار ئىكەن، ئامان قاپسەن، ئاللاغا قەسەمكى، تەلىپىڭ ھەممىشەم بۇنداق ئوڭ كېلىۋەرمەيدۇ، پۇقرانىڭ ئاھۇ زارى ھامان بىر كۈن ئەزرائىلنى ئالدىڭغا چىللاپ كېلىدۇ، — دېدى ئايمۇھەممەت غەزەپلىك كۆزلىرىنى سانجۇ تەرەپكە تىكىپ تۇرۇپ.

ئۇلار كەپنىڭ جىمجىتلىقىنى بۇزغۇسى كەلمىگەندەك، بىر ھازاغچە بېشىنى سېلىپ ئولتۇردى. شەكسىزكى، دولقۇنلىنىۋاتقان ھېس دېڭىزىنىڭ گىرىمىسەن گىرۋىكىدە خۇددى خىيالىي ئالۋۇندەك پەيدا بولغان ئۈمىدىسىز-لىك تۇيغۇسىنىڭ جان ئالغۇچى ئازابى ھەممەيلەننىڭ يۈرىكىنى گويا ئوتلۇق لاخشىگىردەك قىسماقتا ئىدى. چۈنكى تېخى تۈنۈگۈنلا ئۇلارنى ئىللىق ئاپتېپى بىلەن ئۈمۈتۈلدۈرۈپ تۇرغان ئامەت قۇياشى بۈگۈن بۇ ئۈمۈتۈلگۈچىلەرنىڭ كەينىدە، يەنى ھەقىقەتنىڭ تەقسىمىدە قۇياش شولىسىدىن زەررىچىلىك نېسىۋە بۇيرۇلمىغان ئاللىكىمىلەرنىڭ بېشىدا پارلاۋاتاتتى. بىر دەقىقىدە، كۆپ بولسا بىر تىنىق ئىچىدە يۈز بېرىدىغان بۇنداق شىددەتلىك ئۆزگىرىش ئۆز زەربىسى بىلەن تىرىكىنى ئۆلۈككە، جانلىقنى جانسىزغا، تىللىقنى تىلسىزغا ئايلاندۇرۇشقا قادىر ئىدى. مانا مۇشۇنداق ئۆزگىرىشتىن كېيىنلا ۋۇجۇدقا كېلىدىغان زور سىلكىنىش، زور تەۋرىنىش يا تەندىن جان ئالاتتى، يا ئۈمىد ھامىلىسىنى ئىككىنچى قېتىم كۆز ئاچقۇزىدىغان كۈچلۈك تولغاققا گىرىپتار قىلاتتى.

ئۇلار بىر پەس داۋام قىلغان سۈكۈت ئىچىدە بۇ مۇرەككەپ جەرياننىڭ ھەممىسىنى بېشىدىن كەچۈردى. ئۈمىد بىلەن يارالغانلار يەنە ئۈمىد قۇچقىدا تېپچەكلەشكە باشلىدى. ئايمۇھەممەت بىرىنچى بولۇپ خىيالىدىن بېشىنى ئالدى.

— ھاشىمكا، بايامقى گەپلىرىمگە خاپا بولمىسىلا، — دېدى ئۇ،

ھاشىمئاخۇنغا يېڭىچە نەزەر بىلەن قاراپ، — ئەمدى بىزگە ھەمدەم باتۇر توغرىلۇق سۆزلەپ بەرسىلە، بايام ئۇنى كۆردۈم دېگەندەك قىلىۋېدىلىغۇ؟ ھاشىمئاخۇن قاتتىق - قۇرۇق گەپلىرى ئۈچۈن خىجىل بولغاندەك گەدىنىنى تاتلىدى - دە، ئوچۇق چىراي بىلەن جاۋاب بېرىپ دېدى: — قارىسام ئۇ باتۇرنىڭ پۈت - قوللىرى چەمبەرچاس باغلاقلق تۇرۇپتۇ، ئالدى - كەينىدە مىلتىق - نەيزىلىرىنى تەڭلىشىپ دۆشكەلەپ تۇرغان لەشكەرلەرگىمۇ، نىياز ھېكمىبەگكىمۇ بوي بېرىدىغاندەك ئەمەس. ئۇ تېخى ئابباس مىرزا دېگەننى ئۆلتۈرگىنىنى قورقماي گەدىنىگە ئالدى. نىياز ھېكمىبەگكە يۈزەۋيۈز تۇرۇپ: «سېنى ئۆلتۈرمەي قويمايمەن» دېدى. بۇنى ئاڭلاپ نىياز ھېكمىبەگ تاتىرىپ، ساقاللىرى دىر-دىر تىترەپ كەتتى. ئاندىن، خۇددى ئەقلىدىن ئازغاندەك قاقاقلاپ كۈلدى. — كېيىن قانداق بولدى، ئۇنى بىر نېمە قىلمىغاندۇ؟ — ھېچنېمە قىلالىدى، پەقەت پۈت - قولغا تاقاق سېلىپ، ئابباس مىرزىنىڭ جەستى بىلەن بىللە قەشقەر تەرەپكە يولغا سېلىۋەتتى، ياقۇپبەگ دەمدۇ، يەنە بىرى دەمدۇ، ئىشقىلىپ بىر بەگنىڭ ئالدىغا ئەۋەتكۈدەك، بەگ ئۇنى ئۆز قولى بىلەن دارغا ئاسار ئىشىمىش... — ئۇنىڭ يېنىدا ئون توققۇز — يىگىرمە ياشلاردىكى بىر يىگىت بارمۇ، ئاق چىراي، قارا تەلپەك، پاختىلىق چاپان كىيىپ، سېرىق پوتىدا بىلىنى باغلىۋالغان؟ — يوقسۇ، يوقسۇ، — ھاشىمئاخۇن بېشىنى چايقاپ تۇرۇپ دېدى، — ئۇنداق ئادەم يوق، بولغان بولسا كۆرمەي قالمايتتىم. — ھە، مۇنداق دېسىلە، نىياز ھېكمىبەگ قوزغالغاندەكمۇ، ھېلىمۇ بەگنىڭ ھويلىسىدا تۇرۇۋاتامدۇ - يا؟ — ئۇ مۇغەمبەر بەگ قېچىپ كەتكەن ئادەملەرنى تۇتۇشنى سانجۇ بېگىگە قايتا-قايتا جىكىلەپ خوتەن تەرەپكە كەتتى بولغاي. — سانجۇ بېگى قاتىلىنى ئىزدەيدىغاندەكمۇ؟

— سىلەر سانجۇ بېگىنى ئوقمايدىغان ئوخشاپسىلەر، ئۇمۇ نىياز
ھېكمىبەگدىن قېلىشمايدىغان ئۇششۇق، چىدەلىنى پۇلغا سېتىۋالىدىغان
ئىپلاس. خوجىسى بۇيرۇدىمۇ، ئۇ دۇنيادا بارلىكى ئەسكىلىكلەرنىڭ ھەممى-
سىنى قىلىدۇ. «خوتەندە شامال ئەگسە، سانجۇدا بوران چىقىپتۇ» دېگەن-
دەك، نىياز ھېكمىبەگنىڭ تىنىقىنى مۆھۈر بىلىدىغان سانجۇ بېگى تۇشمۇ-
تۇشتا قاپقان قۇردى. نىياز ھېكمىبەگنىڭ قارىسى كۆزدىن يىتمەي تۇرۇپ
تەرەپ - تەرەپكە ئادەم ئەۋەتتى. پۇقرالارغا: «قايسىڭكى قېچىپ كەتكەن
قاتىللارنىڭ خەۋىرىنى ئەكەلسەڭ، قانچە پۇل دېسەڭ بېرىمەن، قايسىڭكى
قاتىللارنى يوشۇرساڭ، كۆرۈپ تۇرۇپ كۆرمەسكە سالىساڭ، بېشىڭنى قۇچ-
قاچنىڭ بېشىنى ئۈزگەندەك ئۈزۈۋېتىمەن» دەپ بىر ھازا كاپشىدى. مەن
ئۇنىڭ كۆزىدىن ئۈزۈمنى قاچۇرۇپ ئادەملەر ئارىسىدىن غىپىدە سۇغۇرۇ-
لۇپ چىقتىم. سانجۇ دەرياسىنىڭ ئۇ تەرىپىدىكى دەرەخزارلىقتا كېلىۋاتسام،
بىرمۇنچە لەشكەر ساي تەرەپتە كىمىڭدۇ ئىزىنى ئىزلاپ يۈرگەندەك
قىلىدۇ.

— بۇ تەرەپلەرگە كېلىپ قالارمۇ؟

— بۇنىڭغا بىر نېمە دېگىلى بولمايدۇ. ئىشقىلىپ سانجۇ بېگى
ئىچىدە توڭگۇز قاترايدىغان ئەسكى نېمە، ئۇنىڭ قولىدىن ھەر
بالا كېلىدۇ...

ھاشىمئاخۇن ئۆيىچىدە بىر ھازا تىمسىقلاپ يۈرۈپ ئىككى ئوچۇم
كەلگۈدەك ئارپا قاچىلانغان بىر بۆز خالتىنى تېپىپ چىقتى. بۇ ئارپىنى
يارغۇنچاقتا ئېزىپ، ئۇلارغا مەرزىلىككەنە ئىككى قاچا ئوماچ ئېتىپ بەردى.
بىر كېچە - كۈندۈزدىن بېرى ئۇرۇلۇپ-سوقۇلۇپ يۈرۈپ ئۈچەيلىرى
تارتىشىپ كەتكەن ئايمۇھەممەت بىلەن ئاقموللام قىزىق ئاشنى سوغۇق
سۇ سۈمۈرگەندەك سۈمۈرۈپ، بىردەمدىلا قۇرۇتتۇۋەتتى.

دۇئادىن كېيىن ئايمۇھەممەت جىددىي تەلەپپۇزدا دېدى:

— موللىكا، بۇ يەردە ئەمدى ئۇزۇن تۇرغىلى بولمايدۇ، بەگنىڭ

چوماقچىلىرى كېلىپ قالسا ھاشىمكامغا ئاۋارىچىلىق تېپىپ بېرىمىز، شۇڭا خوش دېسەك قانداق؟

— شۇنداق قىلساق قىلايلى، لېكىن... —

— ئاقموللامنىڭ سەل ئارىسالدى بولۇۋاتقىنىنى تۇيغان ھاشىمئاخۇن دەرھال ئۇنىڭغا بولۇشتى:

— ئەجەب بىر گەپ بولدىغۇ بۇ، بۇ يەردە تۇرساڭلار گەجگەمگە مىنىۋالمايسىلەر، ئېغىرىڭلارنى يەر كۆتۈرىدۇ، ئالدى بىلەن خۇدا، ئاندىن قالسا مەن بار، نېمىدىن غەم يەيسىلەر، — دېدى، ئايمۇھەمبەتكە قاراپ دومسۇيۇپ.

ئاقموللام ھاشىمئاخۇننىڭ قېيداۋاتقىنىنى بىلىپ، ئالقانلىرىنى جۈپ-لىدى:

— دېگەنلىرى دۇرۇس ھاشىمئاخۇن، بىراق، بىزنىڭ قىلمىساق بولمايدىغان بەك زۆرۈر ئىشىمىز بار ئىدى. ئىنىمىز شۇڭا ئالدىراۋاتقان چىغى، شۇنداقمۇ ئۇكا! — دېدى ئاقموللام ئارىغا چۈشۈپ.

— شۇنداق موللىكا، «بىر ياخشىلىق ئۇنتۇلماس، بىر يامانلىق» دەپتىكەن، ھاشىمكامنىڭ بىزگە قىلغان ياخشىلىقى بىزدىن يانمىسا خۇدادىن يانار... —

ئۇلار ئۇنى دەپ، بۇنى دەپ ئاخىرى ئۆزلىرىگە بىر كېچە - كۈندۈز پاناھلىق بەرگەن ھاشىمئاخۇن بىلەن، ئىسسىق ئورۇن بەرگەن يالغۇز كەپە بىلەن خوشلاشماقچى بولۇشتى. چاتقاللىقتىن بۇلاق بويىغا، ئاندىن تاغ ئارىسىغا كىرىپ كەتسلا، ئۇلارنى يەتتە كۈزلۈك ئالۋاستى بولسىمۇ تاپالمايتتى. بىراق، كېتىشىنىڭ كېتەر، تاغ بويلاپ، ئېقىن بويلاپ، چاتقاللار، مۈزلۈقلارنى ئارىلاپ كېتىۋېرەر، لېكىن، مۇشۇ مېڭىشىدا قەيەرگە، كىمنىڭ پاناھىغا بارىدۇ؟ ئاۋۋال قايسى تەرەپكە مېڭىش كېرەك؟

مۇشۇ ئىشتا ئۇلارنىڭ بېشى قاتتى. سازلىقتىكى ئۇچۇش ئالدىدا تۇرغان قۇش بارماقلىرىنى لاۋا-لاتقىلاردىن سۇغىرىۋالالمىغاندەك، قانداقتۇر

بىر نەرسىنىڭ ئاياغلىرىغا يېپىشىۋېلىۋاتقانلىقىنى، ھەتتا تۈگمەن تېشىدەك
 ئېسىلىپ قەدەم ئالدۇرمايۋاتقىنىنى ھېس قىلىشتى. شۇ سەۋەبتىن ئۇلار
 خېلى كەسكىن دەتالاش قىلىشتى. ئايمۇھەممەت باشتا يەكەن ياكى يېڭى-
 سارغا چۈشۈپ ھەمدەم باتۇرنى قۇتۇلدۇرۇش، كەرىمقۇلىنى ئىزدەپ تېپىش
 پىكرىدە چىڭ تۇردى. ئاقموللام بولسا ئۆز - ئۆزىنى ئۆلۈمگە تۇتۇپ
 بېرىدىغان بۇ پىلانغا قوشۇلمىدى ۋە قاراقاشقا قايتىپ، كەنت ياقىسىدىكى
 پىنھان جايلاردا بىر مەزگىل يوشۇرۇنۇپ تۇرۇش، كېپەك دەرۋىشىگە بۇرۇن-
 راق خەۋەر يەتكۈزۈپ، ئۇنى بىھۇدە ئاۋارىچىلىكتىن ساقلاپ قېلىش دېگەن-
 نى ئوتتۇرىغا تاشلىدى. ئايمۇھەممەت بىر ھازا ئويلىنىۋالغاندىن كېيىن
 ئاندىن: «قانداق چىقىرىپ ئۇچساقمۇ قاراقاشقا نىياز ھېكمىبەگدىن بۇرۇن
 يېتىپ بارالمايمىز، كېپەك دەرۋىش زېرەك ئادەم، خەۋەر يەتكۈزمىسەكمۇ
 ئەھۋالغا قاراپ يول تۇتىدۇ» دېدى ۋە تاغ تەرەپكە ئىچكىرىلەپ كىرىپ،
 دۇۋا، ① لاڭرۇ ② ئارقىلىق قاراڭغۇ تاغقا ③ ئۆتۈپ، ئالتۇن، قاشتېشى ئالۋىنىغا
 تۇتۇلغانلارنى ئىزدەپ تاپقاندىن كېيىن كۈچ توپلاپ، پىشە، ④ بويى ⑤ يولى
 بىلەن چىرىغا چۈشۈپ، لوپ ۋە يۇرۇڭقاش بازىرىنى تارتىۋېلىش، ئاندىن
 خوتەنگە ھۇجۇم قىلىپ نىياز ھېكمىبەگنى تۇتۇش پىلانىنى چۈشەندۈردى.
 ئاقموللامنىڭ قارشىچە، جاپالىق بولسىمۇ بۇ خېلى ئوبدان چارە
 ئىدى. ئۇلارنىڭ تاغ يولى ئارقىلىق قاراڭغۇ تاغقا بېرىش، كۈچ توپلاپ
 خوتەنگە كۈنچىقىش تەرەپتىن ھۇجۇم قىلىش پىلانى نىياز ھېكمىبەگنىڭ
 ئۇخلاپ چۈشىگمۇ كىرمەيتتى. ئۇنىڭ ئۈستىگە چىرا، لوپ ۋە يۇرۇڭقاش-
 لاردىن خېلى كۆپ ئادەمنى بۇ ئىشقا جەلپ قىلغىلى بولاتتى.

① دۇۋا،
 ② لاڭرۇ،
 ③ قاراڭغۇتاغ،
 ④ پىشە،
 ⑤ بويى — يەرنامىلىرى، خوتەن شەھىرىنىڭ جەنۇبى ۋە شەرقىي جەنۇبىغا توغرا كېلىدۇ.

ئۇلارنىڭ گېپى ئاخىرى بىر يەردىن چىقتى. ھاشىمئاخۇن قومۇشلۇق ئارىسىدىن ئىككى ئاتنى يېتىلەپ كەلدى. ئۇلار كۆز باغلانغان مەھەلدە ھاشىمئاخۇن بىلەن كۆز يېشى قىلىپ خوشلىشىپ، قار بىلەن قاپلانغان تاغلار ئارىسىغا كىرىپ، جەنۇبقا قاراپ يۈرۈپ كەتتى.

ئوتتۇزىنچى باب چۆلدىكى ئاشق

— چاپسان قېچىڭلار، بۇ ئۆلۈمتۈكلەرگە ئۆزۈم تېتىمەن، دېدى يوغان گەۋدىسى بىلەن سەلدەك يوپۇرۇلۇپ كېلىۋاتقان ياساۋۇللارنى تو- سۇپ تۇرغان ھەمدەم باتۇر. ھەمدەم باتۇرنىڭ غەزەپلەنگەن شىردەك گۈركىرىشى ۋە ئۇنىڭغا بولغان ئىشەنچ ئۇلارنى ئاتلىرىغا قامچا ئۇرۇشقا مەجبۇر قىلدى. ئۇلار قاچتى. ھەمدەم باتۇرنى يالغۇز تاشلاپ كېتىشكە كۆزى قىيمىسىمۇ، لېكىن ئىككىلىنىشكە پۇرسەت بولمىدى. كەرىمقۇلنىڭ ئاستىدىكى تېپىرلاپ تۇرغان جەدە ئاتمۇ ساداقتىن ئايرىلغان ئوقنەك تېز ئۇچۇپ، بىپايان ساي بىلەن قۇچاقلىشىپ تۇرغان قاراڭغۇلۇق ئىچىگە كىرىپ كەتتى.

ياش كەرىمقۇلنىڭ بۇنچىۋالا كۆپ دۈشمەنگە دۇچ كېلىشى ئۈمىرىدە تېخى تۇنجى قېتىملىق ئىش ئىدى. جەدە ئات بار كۈچى بىلەن چاپاتتى، كەرىمقۇلمۇ قۇشپېشىنى مەھكەم تۇتۇۋېلىپ، ئاتقا بار كۈچى بىلەن قامچا ئۇراتتى. قېچىۋېتىپ، يۈرىكى قەپەسكە بەنت قىلىنغان ياۋا قۇشتەك تېپىر- لايىتى. ۋۇجۇددىكى جىمى قان بېشىغا تېپىپ چىكە تومۇرلىرىنى كۆپتۈ- رەتتى. ئوتقا قاقلانغان داپتەك چىڭىپ كەتكەن قۇلاق پەردىلىرى ھازىرلا يېرىلىدىغاندەك لوقۇلدايتتى، ۋىزىلداپ ئۇرۇلۇۋاتقان سوغۇق شامال يۈز-

كۆزنى توڭلىتاتتى. نېمى قېچىپ مىدىرلىيالماس بولۇپ قالغان كۆز قارىچۇقلىرىغا تاشلىنىۋاتقىنى چىكى يوق قاراڭغۇلۇق ۋە قارا تاشلىق ساي ئىدى.

كەرىمقۇل جەدە ئاتقا قامچا تەسىر قىلماس بولۇپ قالغاندىلا ئاندىن ئېسىنى يىغىۋالالدى ۋە «مەن نەدە، قاياققا قاراپ كېتىپ بارمەن، كۈنچىقىشقىمۇ يا كۈنپېتىشقىمۇ؟» دەپ ئۆزىگە سوئال قويدى. چىلىق - چىلىق تەردىن تۈكلىرى تېرىسىگە چاپلىشىپ كەتكەن جەدە ئات ئەمدى قەدەمدە بىر سەنتۇرۇلمەكتە ئىدى. كەرىمقۇل ئات ئۈستىدە ئولتۇرۇپ بېشىنى بىر سىلكىۋەتتى - دە، تۆت ئەتراپىغا نەزەر تاشلىدى. پۈتۈن دىققىتىنى يىغىپ ھەمراھلىرىنىڭ تىۋىشىنى ئاڭلىماقچى بولۇپ قۇلاق سېلىپمۇ باقتى، خېلى زەن قويۇپمۇ بىرەر تىۋىش ئاڭلىيالمىدى. خاندىن كېيىن، ئۇيۇشۇپ ياغاچتەك قېتىپ كەتكەن ئاياغلىرىنى ئۈزەڭدىن تەسلىكتە يۇلۇۋېلىپ پاختىدەك يۇمشاق بوش تۇپراققا دەسسەگەندىلا، ئاندىن ئۆزىنىڭ سايىدىمۇ، بىرەر مەھەللىدىمۇ ئەمەس. بەلكى جاڭگالدا تۇرۇۋاتقىنىنى بىلدى.

«توۋا، خۇدا ئۇردى دېگەن مۇشۇ ئوخشايدۇ. ھەمراھلىرىمدىن ئايرىلىپ قالغاننىڭ ئۈستىگە ئېتىمدىنمۇ قۇرۇق قالامدىمەن نېمە؟» كەرىمقۇل سىياھدەك قاراڭغۇدا ھورۇن كالىدەك گاللىشىپ، يەل قاچقان تۈلۈمدەك پۇشۇلداۋاتقان يېرىم جان ئېتىنى سۆرەپ كېتىۋېتىپ مۇشۇلارنى خىيالىدىن ئۆتكۈزدى.

بىراق كەرىمقۇلنى خۇدا ئۇردى دېگىلى بولمايتتى. خۇدا رەھىمدىلەملىقى، ئادالەتپەرۋەرلىكى بىلەن زالىمغا مۇشت كۆتۈرۈپ، ھەققانىيەت يولىنى تۇتقان بۇ ساددا، ئاق كۆڭۈل بويلاقچى يىگىتنى ئۇرۇپ - جازالاپمۇ يۈرمەيتتى. پەقەت ھەمدەم باتۇرنىڭ بۇيرۇقى، ئۆزىنىڭ ئىش كۆرمىگەنلىكىلا ئۇنى ھەمراھلىرىدىن ئايرىپ، ئادەمزات ئاياغ باسمايدىغان بۇ چۆلكە ئەكىلىپ تاشلىغانىدى.

دۈرۈس، ئۇ ھەمدەم باتۇرنىڭ سۆزىنى پەقەت چالا - پۈچۈقلا ئاڭلىيالىدى. ئايىمۇ ھەممەت بىلەن ئاقمۇللامنىڭ ئاللىقاياقلارغا قاراپ ئات سېلىشى بىلەن تەڭلا ئەزەلدىن كۆرۈلۈپ باقمىغان بىر خىل قورقۇنچ ئۇنىڭ ۋۇجۇدىغا چاڭگال سالدى. جەدە ئاتقا قامچا ئۇرغان شۇ دەققىدىن باشلاپ تا ھازىرغىچە باش - كۆز يوق قېچىۋەردى، ئەجەل ئەلچىسى نەشتىرىنى تەڭلەپ قوغلاپ كېلىۋاتقاندا، دۇنيادا قېچىشتىن باشقا يول قالمىغاندەك قاچتى. قاچقانسىرى قورقتى، قورققانسىرى قاچتى...

گاھ - گاھ ئۇرۇپ تۇرىدىغان سوغۇق چۆل شامىلى كەرىمقۇلنىڭ نېرۋىلىرىنى ئويغىتىپ، تۈزۈپ كەتكەن تۇيغۇسىنى، ئۇچۇپ كەتكەن سەزگۈسىنى نەدىندۈ تېپىپ كېلىپ، ئۇنىڭ ئۆزىگە قايتۇرۇپ بەردى. بۇ چاغدا ئۇ يۇلغۇن ۋە ئاقتىكەن بىلەن قاپلانغان پاكار دۆڭ باغرىدا، ئاللىقاچان ھەرىكەتتىن قالغان بىچارە ئېتىنىڭ يېنىدا ھازىردا يېتىمدەك تۈگۈلۈپ ئولتۇرماقتا ئىدى. چوققىسىدىن تاپىنىغىچە يېپىلغان، مانا كۆڭل - كىنى دۈمبىسىگە چاپلاشتۇرۇۋەتكەن ئىسسىق تەر مانا ئەمدى قۇرۇپ، تېنىنى ئۇششۇك ئۇرغان غازاڭدەك تىترىمەكتە ئىدى.

كەرىمقۇل كۆزىنى يۇمۇپ - ئاچقۇچە يۈز بەرگەن ھەممە ئىشنى تاڭ ئاتقۇچە بولسىمۇ يادىدىن چىقىرىۋېتىشكە تىرىشتى، كېچە جىمجىتلىق - دىن زېرىككەندەك، ئۈستىنى تۈگمەن تېشىدەك بېسىپ تۇرغان ئاسمانغا كۆز تىكتى.

كۆزنىڭ نۇرىنىمۇ قارا قىلىۋېتەلەيدىغان قاراڭغۇ ئاسمان كەرىمقۇل قارىغانسىرى ئاچ كۆك رەڭگە، بېرىپ - بېرىپ قېنىق كۆك رەڭگە ئۆزگەرگىلى تۇردى. ئۇ كۆزلىرىنى چىمچىقلىتىپ تۇرۇپ ئويلىنىپ قالدى: «بۇ رەڭ مەن بوياپ، گۈل بېسىپ چىقىراالايدىغان گۈللۈك ماتانىڭ تېڭىگە نېمىدېگەن ئوخشايدۇ - ھە؟ تازا پىشقان بىر ساپاق ئۈزۈمدەك ئېسىلىپ تۇرغان ھۈكەر يۇلتۇزى ئاشۇ كۆك ماتانىڭ گۈلى ئەمەسمۇ، توۋا، شۇنچە كەڭ ئاسماننىڭ قەھرىگە ئاسقۇدەك بۇنچە كەڭ گۈللۈك ماتا قايسى

ئۈستىنىڭ قولىدىن چىققاندۇ، ئۆزىنىڭمۇ يە؟...»

كېيىن ئاسمان گۈمبىزىنىڭ قاق ئوتتۇرىسىدىن ياق، ئاشۇ گۈللۈك كۆك ماتادىن ساقىغان بىر تال يۇلتۇز، كۆك يۈزىدە كۈمۈش ئارغامچىدەك بىر تال ئىز قالدۇرۇپ بېياپان بوشلۇقتا غايىب بولدى. كەرىمقۇلنىڭ بىر جۈپ كۆزى سىرلىق ئاق ئىز قالدۇرۇپ، ئۇن - تىنسىز تۈزۈپ كېتىۋاتقان ئاشۇ يۇلتۇزغا، توغرىسى، ئاشۇ بىر تال گۈلگە قادالغان پېتى ھەرىكەتتىن قالدى.

ئۇ ھېلىقى ئاق گۈل غايىب بولغان قېنىق كۆك بوشلۇققا قادىلىپ تۇرۇپ، بۇ يىل يازدا ئۆزى كۆڭۈل قويۇپ بوياپ چىققان كۆك تەگ، ئاق گۈللۈك ماتا بىلەن گۈلئايىمنىڭ ھېيتىنى مۇبارەكلىگىنىنى يادىغا ئالدى. دەل ئاشۇ بوشلۇقتا، غايىب بولغان گۈلنىڭ ئورنىدا يارشىملىق ئۇزۇن كۆڭلەك كىيىۋالغان گۈلئايىم پەيدا بولدى. دە، چېچىنى ئويىناپ تۇرۇپ كەرىمقۇلغا قاراپ تاتلىققىنە كۈلۈمسىرىدى...
«ئاه خۇدا، بۇ نېمە كارامەت؟!»

كەرىمقۇل گۈلئايىمنىڭ باھار ئاپتېپىدەك ھارازەتلىك كۆزلىرىنى، ئىنچىكە، ئەگم قاشلىرىنى، قارا يىلاندىك تولغىنىپ تۇرىدىغان ئۇزۇن چاچلىرىنى، بىلىنەر - بىلىنمەس ھىمىرلىدىغان لەۋلىرىنى ئېنىق كۆردىمۇ، داۋاملىق كۆرۈۋېرىشكە تاقەت قىلالمىغاندەك، كۆزلىرىنى يۇمۇپ، ئېغىرلى-شىپ كەتكەن بېشىنى تىزغا قويدى.

چۆل كېچىسى جىمجىت ۋە قورقۇنچىلۇق ئىدى. باش باھار كېچىسىدە - نىڭ گامى - گامدا ئۇشقىرتىپ تۇرىدىغان تىنمىسىز شامىلىلا بۇ جىمجىت - لىقنى بۇزۇپ تۇراتتى. بىراق كەرىمقۇلنىڭ شىددەتلىك بورانغا دۇچ كەلگەن دېڭىزدەك داۋالغۇۋاتقان ئويغاق پىكرى تىتىلىپ كەتكەن كۈرەك جۈۋىسىدىن ئۆتۈپ تۇرىدىغان سوغۇقتىنمۇ، چۆل تەشۋىشىدىنمۇ، كېچە جىمجىتلىقىدىنمۇ بىخەۋەر ئىدى. ئۇنىڭ ئەس - يادى يەنىلا كۆك ئاسمان - دەك كۆك كۆڭلەك كىيگەن گۈلئايىم بىلەن بەنت ئىدى.

«ھەي چوۋىنلار، نېرى كېتىڭلار، ماڭا بىردەم بولسىمۇ ئارام بېرىڭلار!»

ئۇ ئۆزىمۇ چۈشەنمەيدىغان بىرنېمىلەرنى دەپ گاھ ئوڭ قولىنى، گاھ سول قولىنى چىۋىن قورغاندەك سىلكىتتى. ئەمەلىيەتتە ئۇ ئۇخلىمىغان، ئۇخلاپ قېلىشىمۇ مۇمكىن ئەمەس ئىدى. لېكىن چىن مەنىسى بىلەن ئۇنى ئويغاق دېگىلىمۇ بولمايتتى. رېئال دۇنيادىن، ماكان ۋە زاماندىن مۇستەسنا ھالەتكە ئۆتكەن تۇيغۇسى كۈندۈزدەك يورۇقلۇق، گۈگۈمدەك مەۋھۇملۇق ئارىسىدا ھەرىكەت قىلىۋاتاتتى. ئۆزى ئەڭ ئېغىر كۈن دەپ ھېسابلىغان ئاشۇ چاغدىن بېرى خۇددى قاشاڭ چىۋىندەك كەينىگە كىردى. ۋالغان بىر ئۆلگۈر گۇمان ھېلىمۇ ئۇنىڭ بىلەن بىللە ئىدى. بۇ ئۆلگۈر چوۋىنلار قورغانسېرى شۇنچە چاپلىشاتتى، ھەتتا تومۇر - تومۇرلىرىدىن تېشىپ ئۆتۈپ يۈرىكىگە كىرىۋالاتتى - دە، چاقىدىغىنىنى چاقاتتى، غاجلايدىغىنىنى غاجلايتتى...

ئۆزى كۆيۈپ - پىشىپ يۈرگەن گۈلئايىم ئىز - دېرەكسىز يوقىلىپ كەتكەندە، كەرىمقۇل نېمە قىلارنى بىلمەيلا قالدى. ئۇيان - بۇيان قاتراپ باقتى، ئاھ ئۇردى، ياش تۆكتى، يۈرىكى بېغىشىدىن ئۈزۈپ تاشلانغاندەك پۇچۇلاندى. قىزنىڭ بۇلانغانلىق خەۋىرى يېتىپ كەلگەندە بولسا نومۇس ئوتىدا كۆيۈپ كۈل بولدى، ئۈمىدىنىمۇ تەرك ئەتمىدى، يەكەن يولىنىڭ ھارغىنلىقى يېنىدىنىمۇ ئۆتمىدى. گۈلئايىمنى دوسمۇ ھەممەت سارىيىدىن ئاچققاندا ئۆچۈپ كەتكەن بەخت قۇشى قايتىپ كەلگەندەك، تىنىپ كەتكەن بۇلاقتىن زۈمرەت سۇ ئېتىلىپ چىققاندەك خۇشال بولدى. ئۇنى كۆكتېرەكتە يوشۇرۇپ قويۇپ، ئايىمۇ ھەممەت، كېپەك دەۋرىشلەرگە ئەگىشىپ خوتەن تەرەپكە ئاتلانغاندا يۈرىكىنىڭ بىر يېرى پىژژىدە قىلىپ ئۆتۈپ كەتتى.

بىراق، كۆپ ئۆتمەي ئۇ ئىختىيارسىز ئۇھ تارتىدىغان بولۇپ قالدى. بىر يامان ئوي گۈلئايىمنى پايدىغا قىلىنغان، بىمەھەل تۈزۈپ كەتكەن

گۈل سىياقىدا ئۇنىڭ كۆڭۈلخانسىغا سۆرەپ كىردى. خېلىدىن بېرى بىر كۆرۈنۈپ، بىر كۆرۈنمەي ئەگىپ يۈرگەن ئاشۇ چىۋىنلار ئەتراپىدىن بىر قەدەممۇ نېرى كەتمەيدىغان بولۇۋالدى...
چوڭ قىرغىندىن كېيىن، كېپەك دەرۋىش ئايىمۇھەممەتلەرنىڭكىگە كېلىپ. كېتىپ يۈرگەن كۈنلىرىنىڭ بىرىدە ئايىمۇھەممەتكە مەنلىك قىلىپ مۇنداق دېگەندى:

— ئوغلۇم، گۈلئايىمخان بىر چىرايلىق قىز بولدى. قىزبالا دېگەن بەئەينى بىر پارچە سېمىز گۆش، گۆشكە ياماشمايدىغان چىۋىن يوق، يەنە كېلىپ جاھان تىنچ ئەمەس، بۇنداق كۈنلەردە گۈلئايىمخانغا كۆپرەك ئاتىدارچىلىق قىلمىساڭلار بولمايدۇ. ئالىمادىس بىرەر ئىش بولۇپ قالسا ئەل - جامائەت ئالدىدا سەت تۇرىدۇ، قىز بالا دېگەن ئىپتى بىلەن قىز بالا...» كەرىمقۇل ئىختىيارسىز ئاڭلاپ قالغان بۇ گەپكە ئۇ چاغدا ئانچە ئېرەن قىلىپمۇ كەتمىگەندى. ئەمدىلىكتە بولسا ئۆز ۋاقتىدا ئادەتتە - كىچە ئاڭلانغان بۇ گەپ ئۇنىڭ قۇلاق تۈۋىدە خۇددى ھاۋا گۈلدۈرلىگەن - دەك گۈلدۈرلەپ تۇراتتى.

«دۈرۈس، قىز بالا دېگەن ئىپتى بىلەن قىز بالا، — دەيتتى ئۇ ئۆز - ئۆزىگە، — بۇ ئىشتا گۈلئايىمخانمۇ ئەيىبلىك ئەمەس، ئەيىب ئاشۇ نومۇسىز قاراچىلاردا، بىراق...»
كەرىمقۇل پەقەت مۇشۇ يەرگىچلا ئويلىيالايتتى، ئۇنىڭ نېرسىنى ئويلاشقا جۈرئەت قىلالمايتتى. بىراق ئوي دېگەن بەربىر ئوي - دە، بولۇپمۇ گۇمانلىق ئوي تۇغان ياكى تاقاق بىلەن توسۇۋالغىلى بولىدىغان كەلكۈنگە ئوخشمايدۇ، نەيزە - كالتەك بىلەن قوغلىۋەتكىلى بولىدىغان دۈشمەنگە تېخىمۇ ئوخشمايدۇ. ئۇ ۋۇجۇدۇڭغا كىرىپ - چىقىشتا ئىجازدە - تىڭنى كۈتۈپ تۇرمايدۇ، خۇددى بىر ئەركىن قۇشتەك، بۇلۇتلار باغرىدىن ئاچرىغان يامغۇر تامچىسىدەك، توسقۇنسىز كۈن نۇرىدەك خىيال ئاسمىنىڭ - نىڭ ھەرقانداق يېرىدە، خالىغان چاغدا پەيدا بولالايدۇ، قانات قاقالايدۇ.

قەلبىڭنىڭ ئەڭ سۈزۈك، ئەڭ روشەن يېرىگە سايە تاشلىيالايدۇ، داغ چۈشۈرەلەيدۇ، ئۇنى يوق قىلىۋېتىمەن دەپمۇ يوق قىلىۋېتەلمەيسەن، قۇتۇلماي دەپمۇ قۇتۇلالمايسەن.

كەرىمقۇل ئەنە شۇنداق داغ ۋە سايە ئاستىدا قالغان چاغلاردا پىكىر ئەركى ئىختىيارىدىن قاچاتتى - دە، سۆيگىنىنى ئاقمۇ ئەمەس، قارىمۇ ئەمەس بىر ھالەتتە كۆز ئالدىغا كەلتۈرەتتى.

«پەۋەس بوياق قاپىلانغان كۆپكە تاشلانغان ئاق ماتانىڭ كۈپتىن ئاق پېتى چىققىنى نەدە بار؟»

كەرىمقۇل ئادەم بىلەن ماتانى تەڭ ئورۇندا كۆرۈپ ئەڭ چوڭ خاتاغا يول قوياتتى - دە، مۇشۇ خاتادىن ئۇچقۇندىغان رەشك ئوتىدا ئۆزى كۆپەيتتى. مۇھەببەتسىز دۇنيا ۋە مۇھەببەتسىز ھايات ئۇنى ئۈمىدسىزلىك گىردابىغا باشلاپ باراتتى. قۇلقىغا كىرگەنلىكى شەپە مازاق كۈلكىسى بولۇپ ئاڭلىناتتى. بۇنداق چاغلاردا ئۇ ئۆزىنى بۇ دۇنيادىن، ھايات ئادەملەر ئارىسىدىن غايىب بولغاندەك، ئىككىنچى بىر دۇنياغا تەۋە بولۇپ كەتكەندەك ھېس قىلاتتى.

تۈيۈقسىز يۈز بەرگەن بىرەر ۋەقە ياكى بىرەر ئوي خىيال يېپىنى كېسىپ تاشلاپ، كەرىمقۇلنى يەنە بۇ دۇنياغا قايتۇرۇپ كېلەتتى. ئارقىدىنلا يامان چۈشتىن ئويغانغاندەك چۆچۈيتتى، چوغ تۇتۇۋالغاندەك ئازابلىناتتى. گوماننىڭ قۇرۇق خىيال، قۇرۇق ۋەسۋەسە ئىكەنلىكىگە ئۆزىنى ئىشەندۈرەتتى. لەنتى شەيتاننىڭ كەينىگە كىرىپ سەت ئىش قىلىپ قويغاندەك، قۇلاقلىرىغىچە قىزىرىپ، ئۆزىنى قويدىغانغا يەر تاپالماي قالاتتى. ئۇنىڭچە گۈلئايىمخانغا ھېچكىم داغ تەڭگۈزەلمەيتتى. ئۇنىڭ بارلىقى ھېلىھەم پاك، غۇبارسىز ئىدى.

بىراق ئاسمان بىلەن زېمىن ئارىسى كېچە بىلەن كۈندۈزنىڭ، قاراڭغۇلۇق بىلەن يورۇقلۇقنىڭ ئالمىشىپ تۇرىدىغان ماكانى بولغىنىدەك، كەرىمقۇلنىڭ قەلب ئاسمىنىمۇ ياخشى - يامان ھۆكۈمنىڭ ئالمىشىپ

تۇرىدىغان سەھنىسىگە ئايلىنىپ قالغانىدى. ناھايىتى كەڭ، شۇنداقلا ناھايىتى تار بولغان بۇ ئاسماندا گام كۆيدۈرگۈچى ياز ئاپتىپى جىلۋە قىلسا، گامدا قورقۇنچلۇق كېچە زۇلمىتى ھۆكۈم سۈرەتتى. گامدا تىنچلىق، ئاسايىشلىق ئۆزىنى كۆرسەتسە، گامدا چاقماق چىقىلىپ، قارا بوران كۆتۈرۈلەتتى، بۇ ھال ئىنسان بالىسىنىڭ ئىختىيارىدىن تاشقىرى تۇرىدىغان تەبىئەت ھادىسىسىدەك، خالىغىنىچە ئالمىشاتتى، خالىغىنىچە داۋام قىلاتتى.

كەرىمقۇل ۋەقە يۈز بەرگەن ھېلىقى كۈندىن بۇيان بىر - بىرى بىلەن گىرەلىشىپ كەتكەن بۇ خىياللارنىڭ بىئارام قىلىشىدىن زىنھار خالى بولالمىدى. بۇ خىياللار يەكەن سەپىرىدىمۇ، سانجۇغا ئاتلانغاندىمۇ، ياسا- ۋۇللار بىلەن دوقۇرۇشقاندىمۇ، جەدە ئېتىنىڭ ساغرىسىغا قامچا ئۇرغاندىمۇ، نىشانسىز مەنزىلگە ئات سالغاندىمۇ ئۇنىڭ بىلەن بىللە بولۇۋالدى. خۇددى قوغلاپ كېلىۋاتقان قوراللىق لەشكەردەك، ئۇنىڭغا بىر پەسمۇ ئاراملىق بەرمىدى...

كەرىمقۇلنىڭ كەينى تەرىپىدىن «گۈپ» قىلىپ ئۇرغان كۈچلۈك شامال ئۇنى كىچىككە تاشلاۋەتكەندەكلا ئەندىكتۈرۈۋەتتى. كۆزلىرىنى ئۇ- ۋۇلاپ، قارىچۇغىنى توسۇپ تۇرغان ياش پەردىسىنى كۆتۈرۈۋەتتى - دە، كۈنچىقىش تەرەپكە، تېخى ھېلىلا گۈلئايىم كۈلۈمسىرەپ تۇرغان بوشلۇققا قارىدى.

ئۇ يەردە ئەمدى گۈلئايىم يوق ئىدى. ئۇ تۇرغان جاي ئۈستە قىلىنغان تولىمىدەك ئاقىرىپ كەتكەن. قۇياش ئاشۇ ئاقارغان بوشلۇقتىن، قۇملۇقنىڭ ئۇ تەرىپىدىن، غايەت زور مۇز پارچىلىرىدەك ئېغىر بۇلۇتلار ئارىسىدىن ئېرىنچەكلىك بىلەن ئۆرلەۋاتاتتى، قۇياشنىڭ قان رەڭلىك شولىسى پەس بۇلۇتلارنىڭ گىرۋەكلىرىنى خۇددى قىزىل شايدىن چىلتەك تۇتۇلغاندەك قىزارتقانىدى.

كەرىمقۇل يېنىغا قارىدى. ئۇنىڭ كۆرگىنى سۇنايلىنىپ ياتقان جەدە ئېتى بولدى. ئۈچ كۈنلۈك تەشنىلىق ۋە ئېغىر يول ئازابىغا بەرداشلىق بېرەلمىگەن بۇ بىچارە جانىۋار نەپەستىن توختاپ، قېتىپ كەتكەن، ئىگە-سىنى لاپچىندەك جەۋلان قىلدۇرغان مەزمۇت ئاياغلىرى تۆت تال ياغاچتەك تۈپتۈز سوزۇلغان، قىراۋداپ، پۈتۈپ كېتەيلا دەپ قالغان بۇرۇنلىرى كېڭىيىپ - تارىيىشتىن توختىغانىدى. ئاچلىق ۋە تەشنىلىق ئۇيۇپ قالغان كۆزلىرى ئارمان بىلەن كەتكەن ئاشىقنىڭ كۆزلىرىدەك ئوچۇق تۇراتتى. ئۇنىڭسىزمۇ كۆڭلى يېرىم بولۇپ، باغرى سۇنۇپ تۇرغان كەرىمقۇل ئۆزىنى ۋە غەملىك تېنىنى يۈدۈپ يۈرگەن، ياۋۇز دۈشمەنلىرى ئارىسىدىن قويۇندەك ئېتىلىپ چىققان سادىق ھەمراھىنىڭ ئۆلۈمىگە قاتتىق قايغۇردى. ئەمدىلا قۇرغان كۆزلىرىدىن يەنە ياش سرغىپ چىقتى. ئۇ تۇرغان يېرىدىن بىر ئوچۇم قۇمنى ئېلىپ ئاتنىڭ بېشىدىن تارتىپ قۇيرۇققىغىچە سورۇپ چىقتى - دە، بىر دەم سۈكۈتتە تۇرغاندىن كېيىن يان تەرەپتىكى ئۇچلۇق دۆڭ تۆپىسىگە چىقىپ ئەتراپىغا نەزەر تاشلىدى.

قاياققا قارىمىسۇن قۇم دېڭىزى چايقىلاتتى، يېقىن ئەتراپتىكى بوز توپىلىق دۆڭلەر بولسا يانمۇيان چۆكۈرۈلگەن بېھىساب تۆڭلەرنىڭ لوكدە-سىدەك تۇتىشىپ كەتكەنىدى. دۆڭ چوققىسىدا باش ئەتىيازنىڭ تەپتىنى سېزىپ ئۈلگۈرگەن يۇلغۇن شاخلىرى سۇس قىزىرىپ تۇراتتى. دۆڭ يامزاللىرىدا بېلىدىن سۇنغان پۈپەكسىز قۇرۇق قۇمۇشلار، يىلتىزى ئۈزۈ-لۈپ، دىر - دىر تىترەپ تۇرىدىغان قامغاقلار، قۇش ئۈستىخىنىدەك ئاقىرىپ كەتكەن ئاقىكەن غوللىرى تولۇپ ياتاتتى. كۆز يېتىم يەردە، ئېگىز دۆڭلەر ئارىسىدىكى قۇمۇشلۇقتا قۇرۇق ياكى ھۆللۈكنى بىلگىلى بولماي-دىغان بىرقانچە تۈپ توغراق كۆچتىمۇ كۆزگە تاشلىناتتى. كۆچەتلەرنىڭ ئەتراپى خۇددى ئۇن چېچىۋەتكەندەك ئاق ئىدى.

كەرىمقۇل تۇرغان جايىدا تۇرۇپ بىرقانچە قېتىم پىرقىراپ چىقتى،
پىرقىراۋىرىپ بېشى قايدى، قاراۋىرىپ كۆزى تالدى. ئاسمان گۈمبىزىنىڭ
ئوتتۇرىسىغا يېقىنلىشىپ قالغان قۇياش بىلەن قۇم بارخانلىرىغا باش
قويغان يۇمىلاق ئۇيۇق گىرۋىكىنى باغلاپ بېقىمۇ قايسى تەرەپنىڭ سانجۇ
ئىكەنلىكىنى پەرق ئېتەلمىدى. ئەمدى ئۇ قايقا يول ئالدى؟ ئات بولسا
ئۆلگەن، يېنىدا يا بىرەر قاپاق سۇ، يا بىرەر بۇردا نان يوق، مۇشۇ چۆلدە
نام - نىشانىز ئۆلۈپ كەتسۇنمۇ؟ ياكى تارازا يۇلتۇزىنىڭ ئوڭ تەرەپتىن
كۆرۈنۈشىنى كۈتۈپ يەنە بىر كېچە تۈنەش كېرەكمۇ؟

ئۇ دۆڭ ئۈستىدە زوڭزىيىپ ئولتۇرۇپ باش قاتۇرۇشقا باشلىدى.
«دۇرۇس، — دېدى ئۇ تۇيۇقسىز ئەقلىنى تاپقاندەك جانلىنىپ، —
ھەمراھلىرىمنى ئىزدەيمەن، كەلگەن ئىزىم بىلەن قايتىپ سانجۇغا بارىمەن.
دە، ئۇدۇل تاغ تەرەپكە چىقىپ كېتىمەن!»

كەرىمقۇل بىر ئاش پىشىمچە ئويلىنىپ كەلگەن ئىزى بىلەن سانجۇغا
بېرىپ ھەمراھلىرىنى تېپىش قارارىغا كەلگەنىدى. كەلگەن ئىزىنىڭ ئۇنى
سانجۇغا، يەنى دۈشمەنلىرىنىڭ ئالدىغا ئېلىپ بارىدىغانلىقىنى بىلەتتى.
بىراق ئۇ ئادەمزاتسىز چۆلدە ئۆلۈپ كېتىشتىن سانجۇدا، ئادەملەر ئالدىدا
جان بەرگىنىم ياخشىراق، دەپ ھېسابلايتتى. تەلىيى ئوڭدىن كەلسە،
ياخشى ئادەملەرنى يولۇقتۇرۇپ قالسا جەزمەن ئامال تاپالايتتى. ھېچ
بولمىسا ھەمراھلىرىنىڭ ئىز - دېرىكىنى ئالالايتتى. مۇبادا تەلىيى تەتۈر
كېلىپ دۈشمەن قولىغا چۈشۈپ قالغان تەقدىردىمۇ چېنىغا ئانچە ئىچ
ئاغرىتىپ كەتمەيتتى.

كەرىمقۇل دۆڭدىن چۈشتى. ئېتىنىڭ جەستى بىلەن ئاخىرقى قېتىم
خوشلىشىۋالغاندىن كېيىن، ئات تۇپقىنىنىڭ شامال تەگمىگەن ئىزىنى
بويلاپ ئىككى دۆڭ ئارىسىغا كىرىپ كەتتى.

ئوتتۇز بىرىنچى باب ھاكىمبەگ قۇم سانايدۇ

نياز ھېكمبەگ قەشقەردىن قايتىپ كېلىپ ئۇزۇن ئۆتمەي ئۇنىڭ نامىدىن تارقىتىلغان نەزىر باغقى پۈتۈن خوتەن شەھىرىنى خۇددى قەھرىتان قىشتىكى قار ئۇچقۇنلىرىدەك قاپلاپ كەتتى. چوڭ - كىچىك مەنسەپدارلار، موللا - مۇئەزرىنلەر، مەسچىت جامائەتلىرى، مازار شەيخلىرىدىن ئۆزىگە، ئاددىي شەھەر پۇقرالىرى، سودىگەر - ئوقەتچىلەرنىڭمۇ نۇر - غۇنى مەرھۇم مىرزا ئابباسنىڭ يەتتە نەزىرسىگە چاقىرىلغان باغاقنى تاپشۇ - رۇۋپلىشتى. نياز ھېكمبەگنىڭ سەپەرگە چىقىپ كەتكىنىدىن خەۋىرى بارلار باغاق تاپشۇرۇۋالغاندىن كېيىن ئاندىن ئۇنىڭ قايتىپ كەلگەنلىكىنى بىلىشتى. بەزىلەر ئۆزىنى ئەمەس، ھەتتا سايسىنىمۇ كۆرۈپ باقمىغان بىر ھاكىمبەگنىڭ ئۆزىگە باغاق بەرگىنىگە ھەيران بولۇشتى. «دېدەك زىرە سالسا كىرمىگەن ئۆي قالماس، قۇل ئاتقا مىنسە چاپمىغان دۆڭ قالماس» دېگەندەك، بەزى نادانلار ئىككى ئىلىك كەڭلىكتىكى، بىر غېرىچ ئۇزۇنلۇق - تىكى بۇ باغاقنى ئۇچرىغانلا ئادەمگە كۆرسىتىپ، كۆز - كۆز قىلىشتى. بەزىلەر بولسا بۇ ئىشتىن ھەيرانلىق ھېس قىلىپ: «ھاكىمبەگ قانداق چۈش كۆرۈپ خوتەنلىكلەر ئۆزىنىمۇ كۆرمىگەن، ئېتىنىمۇ ئاڭلىمىغان بىر كىشىنىڭ نەزىرسىگە چاقىرىپ قالغاندۇ؟» دېيىشسە، ئەھۋالنى ئوقىمىغانلار: «ئابباس مىرزا دېگەن كىم ئىكەن ئۇ، قانداق بولۇپ قازا قىلىپتۇ؟» دەپ سوراشتى. كۆپ كىشىلەرنىڭ كاللىسىدا كېزىپ يۈرگەن بۇ غۇۋا سوئال ئاخىرى: «ئۇ خوتەنگە ئەۋەتىلگەن يېڭى مىرزابېشى ئىكەن، ساند - جۇغا كەلگەندە كىملىرىدۇ قارماق تاشلاپ ئۆلتۈرۈۋېتىپتۇ» دېگەن جاۋاب

بىلەن تولۇقلاندى. «بۇنداق چوڭ ئىشنى پەقەت ھەمدەم باتۇرلا قاملاشتۇ-
راللايدۇ» دېيىشتى بەزىلەر ۋە ئەتراپىغا قورقۇپقىنە قاراپ قويۇشتى. ئايدا-
يىلدا قازان ئاسالمايدىغان قولى قىسقا پىقىرلەر، مۇساپىرلار بىر قېتىملىق
تويۇۋېلىش پۇرسىتىنى بەرگەن ئاللاغا ھەمدۇسانالار ئېيتىشتىيۇ، نېرى -
بېرىسى بىلەن كارى بولمىدى. باغاق تەگمىگەنلەر خاپا بولۇپمۇ كەتمىدى.
«توختاپ تۇرۇڭلار، ئوڭ-تەتۈرنى ئۇققىلى بولمايدىغان بۇنداق نەزىرنىڭ
كەينىدە ھە قاچان بىر ئويۇن بار، بارمىغىنىمىزمۇ خوپ» دېگەنلەرمۇ
بولدى.

كىم نېمە دېسۇن ۋە نېمىلەرنى ئويلىسۇن، پەيشەنبە كۈنى چوڭ
جامە يېنىدىكى تۈنەكخانىدا ۋە تۈنەكخانا ئالدىدىكى ئۈستى يېپىق سەينادا
بەش كالا سويۇلۇپ، ئون سەككىز چارەك گۈرۈچ بېسىلغان كاتتا نەزىر
بولۇپ ئۆتتى. خالىغانلار كەلدى، خالىمىغانلار كەلمىدى. كەلگەنلەر مۇشت-
تەك - مۇشتتەك موزاي گۆشى بېسىلغان، گۈرۈچى بىلەن سەۋزىسى
بۆلەك-بۆلەك پارقىراپ تۇرىدىغان ئوخشىغان پۈلۈدىن تويغۇچە يېيىشتى
ۋە بۇ نەزىردىن: «خوجا ئابباس مىرزىبېشى دېگىنى پالانىنىڭ شىرەم
تۇغىنى ئىكەن، ئۇنى ئۆلتۈرگەن ھەمدەم قارماق شۇ كېچىسىلا تۇتۇلۇپ،
قەشقەر زىندانغا ئەۋەتىلىپتۇ. يەنە ئۈچ قاتل قېچىپ كېتىپتۇدەك، ھاكىم-
جەگ بۇلارنى ئاسمانغا چىقىپ كەتسە تاپىنىدىن، يەرگە كىرىپ كەتسە
كوكۇلىسىدىن تۇتۇۋېلىپ دارغا ئاسار ئىشىش، ئۇلار بىلەن باردى - كەلدى-
سى بارلارنىڭمۇ بىرىنى ساق قويماشىش» دېگەن قورقۇنچلۇق گەپنىمۇ
زەللە قاتارىدا بىللە ئېلىپ قايتىشتى.

ئەمما بۇ قورقۇنچلۇق گەپلەرنىڭ تاۋاق كۆتۈرۈپ، چاي قويۇپ
يۈرگەن بىرقانچە موللىچاقلار تەرىپىدىن مەقسەتلىك ھالدا تارقىتىلغانلىقىغا
ھېچكىممۇ دىققەت قىلمىدى. بۇ خالىس نەزىرنىڭ نىياز ھېكمىبەگىنىڭ
كېچە- كۈندۈز باش قاتۇرۇپ ئويلاپ چىققان پىلانىنىڭ تۇنجى قەدىمى
ئىكەنلىكىنى ھەم خىيالغا كەلتۈرۈشمىدى.

نیاز ھېكمبەگ ئەسلىدە ئۆزى ئىنتايىن مۇھىم دەپ بىلگەن قەشقەر سەپىرى ئارقىلىق ئويلىمىغان يەردىن خالتا كوچىغا كىرىپ قالغانىدى. بۇ خالتا كوچىدىن چىقىپ كېتەلىشىگە كۆزى يېتەتتىيۇ، لېكىن ئامال ئىزدەپ ئاۋارە ئىدى. بولۇپمۇ خالمان پانساتنىڭ چېكىدىن ئاشۇرۇۋېتىشى بىلەن پەيدا بولغان ئۈچ تەرەپنىڭ ئاداۋىتى نىياز ھېكمبەگنىڭ بېشىنى بەكرەك قاتۇرۇپ تۇراتتى. ئۇ گېزى كەلگەندە پايدىلانغىلى بولىدىغان ئۈچ يانتاياق-نىڭ ئاداۋىتىنى جەزمەن بىرتەرەپ قىلىشى، بىرتەرەپ قىلغاندىمۇ ئۆزىگە-مۇ، ئۆزىگىمۇ پايدىلىق بولۇشى كېرەك ئىدى. ۋەزىپىسىنى كۆڭۈلدىكىدەك ئورۇنداپ بولغان بۇ ئاداۋەتلەر ئەمدى ئۆز ئەھمىيىتىنى يوقاتقاندى. مرزا ئابباسنىڭ ئۆلۈمىمۇ قىلدىن قىيىق كەتسە ئاقىۋىتى باشقا چىقىدىغان نازۇك مەسىلە ئىدى. گەرچە ئىش شامال كىرمىگۈدەك ئۈستە-لىق بىلەن بىر ياقلىق قىلىنغان بولسىمۇ، ئەمما قىلنى قىرىق يارىدىغان ياقۇپبەگ ئويلىمىغاندا يۈز بەرگەن بۇ ۋەقەنىڭ ئۆتمۈشىگە — سىرىغا قىزىقماي قالمايتتى. ھەمدەم باتۇر ئابباس مىرزىنى ئۆلتۈرگىنىنى تەن ئالغان ۋە پۈتۈن سانجۇ ئەھلى گۇۋاھلىقتىن ئۆتكەن تەقدىردىمۇ، ئۇ قىلىدىغىنىنى قىلىۋېرەتتى. شۇ سەۋەبلىك، نىياز ھېكمبەگ ئۆز تەقدىرىگە بىۋاسىتە تەھدىت ئەكىلىدىغان بۇ مەسىلىگە ھەرگىزمۇ سەل قارىيالمايتتى. ياقۇپبەگ ئۆز ئاغزى بىلەن تاپىلغان «ئۈچ يىللىق پاراقنى بىر يىلدا يىغىش، بىر يىللىق پاراقنى بىر قېتىمدىلا تاپشۇرۇش» تەك ئېغىر يۈكمۇ ئۇنى يوغان تاغدەك بېسىپ، نەپسىنى سىقىپ تۇراتتى. يۈزمۇيۈز تۇرۇپ ۋەدە بەرگەندەك، بۇ پەرماننىڭ ئىجراسىنى بىر كۈنمۇ كەينىگە تارتالمايتتى. توپ - زەمبىرەك قۇيىدىغان، شايى - ئەتلەس، زىلچە-گىلەم توقۇيدىغان ئۈستىخانلارنى بەرپا قىلىش، ئالتۇن كولاش، قاشتېشى يىغىش ئىشىنى جېدەللىتىشنىڭ مۈشكۈللۈكىمۇ ئۇنىڭغا چۈشىنىشلىك ئىدى.

ئەڭ يامىنى، خىيالدا پات - پات پەيدا بولۇپ قالىدىغان بىر توپ كۈچلۈك دۈشمەن نىياز ھېكمبەگ ئۈچۈن ئەڭ چوڭ تەھدىت ئىدى.

يەكەندە گۈلئايىمنى تۇيدۇرماي ئېلىپ قاچقان، سانجۇدا تىغ تەڭلىگەن، قاراقاشتا توپىلاڭغا بەل باغلىغان بۇ كىشىلەر دەل خوتەندە، ئۆز يېنىدا، ھەتتا تەختىنىڭ ئاستىدا پۇرسەت كۈتۈپ ماربلاپ يېتىشەتتى، خەنجىرىنىڭ ئۆتكۈر ئۈچىنى ساقلىق ئاستىغىلا تەڭلەپ تۇراتتى. ئابباس مىرزىنىڭ قان ئىچىدە جان تالىشىۋاتقان ئېچىنىشلىق كۆرۈنۈشى، ئالايغان كۆزلىرى ئۇنىڭ يادىدىن چىقمايتتى. ئەگەر بۇ خەتەرلىك دۈشمەننى تاپمايدىكەن، ئۇنىڭغا مەڭگۈ ئاراملىق يوق ئىدى...
نىياز ھېكمەت ئادىتى بويىچە ئۆزىگە پايدىلىق ۋە پايدىسىز بولغان ھەممە تەرەپلەرنى ئالدىنقىغا قويۇپ دەڭسەپ باقتى. نەتىجىدە پايدىسىز تەرەپنىڭ سالمىقى خېلىلا ئېغىر بولۇپ چىقتى. ئۇ خوتەندە پۈت تىرەپ تۇرىمەن ۋە ھازىرقىدىنمۇ چوڭراق ئىش قىلىمەن دەيدىكەن، يولىنى توسۇۋالغان پۈتلىكاشاڭلارنى تامامەن سۈپۈرۈپ تاشلىشى زۆرۈر ئىدى. غىلاپنى لازىم قىلىپ پىچاقنى تاشلىۋېتىشكە ياكى پىچاقنى لازىم قىلىپ، غىلاپنى چۆرۈۋېتىشكە بولمايتتى.
نىياز ھېكمەت ئاخىرقى ھېسابتا بىرقانچە لەڭلەكنىڭ يېپىنى بىر قوللۇق تۇتۇپ، بۇ يىپلار ئارقىلىق لەڭلەكلەرنىڭ ئۇچۇشىنى، چۈشۈشىنى، كۆتۈرۈلۈشىنى، پەسىيىشىنى تىزگىنلىمەكچى بولدى - دە، ئىشنى ئالدى بىلەن مىرزىبېشىنى قەستلىگەن چاتاقچىلارنى تۇتۇش، چاتاقچىلار بىلەن باردى - كەلدىسى بارلارنى جازالاپ، دۈشمەنلىرىنىڭ يۈرىكىنى مۇجۇپ قويۇش ئويىغا كەلدى.
بۇ ئوي شۇنداق بىر ئوي ئىدىكى، بۇ ئارقىلىق ئۇ دۈشمەنلىرىنى چامغۇر قازغاندەك قېزىپ چىقىرىپ، يوشۇرۇن خەۋپنى يوقىتالايتتى، ياقۇپ - بەگنىڭ كۆزىگە توپا چېچىپ، سۇنى لېيىتىپ بېلىق تۇتالايتتى. ئابباس مىرزىنىڭ ئەنتىنى ئېلىش نىقابى ئاستىدا، خالىمان پانىسات، موللاجى تۇراپ، تۆمۈر خەزىنىچىبەگنى ئەپلەشتۈرەلەيتتى. پۇقرا ئىچىدە ھەيۋە پەيدا قىلىپ خالىغان كىشىنى تۇتالايتتى. گۇناھىنى يۇغۇچىلارنى بىر پۇللۇق ھەق

بەرمەيلا ھاشارغا سالغىلى بولاتتى. يەتتە شەھەرنى تىترىتىپ تۇرغان ياقۇپبەگنىڭ شىرەم تۇغقىنىغا باغلانغان بۇ ئىشقا قاپ يۈرەك ئادەممۇ ھۆرت. پۇرت قىلالمايتتى. «يولى كەلسە، پاختىدىن پىلىك ئېشىپ تاشقا قاقالايمەن» دەپ مەيدىسىگە مۇشتلايدىغان نىياز ھېكمىبەگ ئاخىرى يۇقىرىقى مەقسەتلىرىگە يول ئاچىدىغان بۇ خالىس نەزىرنى كۆتۈرۈپ چىققاندى.

ئۇنىڭ بۇ چارىسى پەرىزىدىكىدەك ئۈنۈم بەردى. ئالاھىدە ئەۋەتىلگەن باغاقنى تاپشۇرۇۋالغان موللاجى تۇراپ بىلەن تۆمۈر خەزىنىچىبەگ: «باغاقنى ھاكىمىبەگم ئەۋەتىپتۇ، بۇ نەزىرىگە بارماي ئىلاجىمىز يوق!» دېيىشىپ، خالمان پانساتنىڭ قاراۋۇللىرىنى ماقۇل كەلتۈردى ۋە نەزىرنىڭ تۆرىدىن ئورۇن ئېلىشتى. ئۇلار بىلەن داستىخان ئۈستىدىلا دوقۇرۇشۇپ قالغان خالمان پانسات نىياز ھېكمىبەگنىڭ ئارىغا چۈشۈشى بىلەن دۈشمەنىگە قول بېرىشكە، بىر تاۋاقتىن ئاش يېيىشكە مەجبۇر بولدى. مەخسۇس تاپشۇرۇق ئالغان موللىچاقلارنىڭ تىنماي سۆزلىشى بىلەن ئابباس مىرزىنىڭ ئۆلۈم ۋەقەسى بۈلۈك - پۇچقاقلارغىچە تارقىلىپ كەتتى.

نىياز ھېكمىبەگ تۆمۈرنى قىزىقىدا سوقۇپ، نەزىرنىڭ ئەتىسىلا ئوردىدا يۇرت بەگلىرىنىڭ چوڭ كېڭىشىنى ئۆتكۈزدى ۋە بۇ كېڭەشكە شەھەر مەنەسپدارلىرىدىن ئۆزىگە، ئەمىرلەشكەر، قازى لەشكەر، قازى رەئىسلەرنىمۇ، ئىناۋەتلىك بەزى يۇرت كاتتىلىرىنىمۇ جەم قىلدى.

نىياز ھېكمىبەگ كېڭەش ئەھلى يىغىلىپ بولغاندا ئاندىن دىۋانغا چىقتى. ئۇ ھەممەيلەن بىلەن بىر مۇبىر سالاملىشىپ چىققاندىن كېيىن، ئادەتتىكى بەگلەر ئارىسىدىن ئورۇن ئالغان خالمان پانسات، موللاجى تۇراپ ۋە تۆمۈر خەزىنىچىبەگلەرگە ئالاھىدە ئىلتىپات كۆرسەتتى:

— قېنى تۆرگە مەرھەمەت قىلىشىلا، ھەرقايسىلىرىدەك يۇرت كاتتىلىرىنىڭ جايى يۇرت ھاكىمىبەگنىڭ يېنىدۇر، — دېدى ئارقىمۇئارقا تەكەللۇپ قىلىپ.

ئۇلار تۈزۈت قىلمايلا نىياز ھېكمىبەگ ئولتۇرىدىغان مانجۇچە تەخت يېنىغا كېلىپ ئۆرە تۇرۇشتى. بۈگۈن بۇ ئۈچەيلەننىڭ كەيپى خېلىلا جايىدا ئىدى، تەخت تەرەپكە قاراپ ماڭغاندا بىر - بىرىگە ئەدەب بىلەن يول بېرىشەتتى. كۈلكە ئالامەتلىرى كۆرۈنۈپ تۇرغان چىرايىدا ئىشەنچ، خاتىر - جەملىك ئەكس ئېتەتتى. تېخى بىر كۈن ئىلگىرىلا قان چېچىشىدىغان ئەلپازدادۇشمەنلىشىپ يۈرگەن بۇ كىشىلەر نىياز ھېكمىبەگنىڭ ئۈستىلىق بىلەن ئەپلەشتۈرۈشى نەتىجىسىدىلا بۈگۈنكىدەك ياۋاش، چىقىشقا، قان - دىلىك ئادەملەرگە ئايلانغانىدى...

نىياز ھېكمىبەگ تەختكە ئوبدان جايلىشىۋالدى - دە، دىۋانغا توپلانغان ئوتتۇزچە ئادەمنى ئالدىرىماي كۆزىتىپ چىقتى. قايسىدۇ بىر بەگ يېنىدا ئولتۇرغان دورغا بېگىنى: «ھاكىمبەگكە ئوبدانراق سەپىپ - لىسپ باق!» دېگەندەك نوقۇپ قويدى. يەنە بىرەيلەن نېمىشقىدۇر سو - زۇپ ئۇھ تارتىۋالدى. سۆزسىزكى، كېڭەش ئەھلى نىياز ھېكمىبەگنىڭ قىسقا ۋاقىت ئىچىدىلا گۆشىنى شۇلۇۋالغاندەك يادا، چېكە قورۇقلىرى كۆپىيىپ، كۆزلىرى گويا كونا گەمدەك ئولتۇرۇشۇپ، ئاپتاپقا سالغان ئەش شاپتۇلدەك قورۇلۇپ كەتكىنىگە ئەجەبلەنمەكتە ئىدى. شۇ ئەسنادا نىياز ھېكمىبەگ گېلىنى قىرىپ كېڭەشتىكىلەرنىڭ دىققىتىنى ئۆزىگە قاراتتى - دە، خاتىپ خۇتبە ئوقۇغاندەك تەلەپپۇز بىلەن سۆز باشلىدى:

— بىسىللاھىر رەھمانىر رەھىم، ھەرقايسى يۇرت كاتتىلىرىغا ئالدى بىلەن دۆلەت قۇياشى، دىنىمىزنىڭ ھامىيىسى، يەتتە شەھەرنىڭ خوجىسى بەدۆلەت ئالىيلىرىدىن سېغىشلىق دۇئايى سالام! — ئۇ ئىككى يېنىدا ئولتۇرغان ئەمىر لەشكەر، قازى لەشكەر ۋە قازى رەئىسلەرگە قاراپ بېشىنى ئېگىپ ئالاھىدە سالام يەتكۈزگەندىن كېيىن ئاۋازىنى سەل كۆتۈرۈپ، دېدى، — كاتتىلىرىمىزغا مەلۇم، كەمىنە خوتەن ھاكىمىبېگى قۇتلۇق بىر سائەتتە قەشقەر دار سەلتەنىتىدە ھازىر بولۇپ، غازى ئالىيلىرىنىڭ مۇبارەك دىدارىنى كۆرۈپ، شېرىن - سۇخەن سۆھبىتىنى ئاڭلاشقا مۇشەرزەپ

بولدۇم ھەم ھەرقايسىلىرىغىمۇ كۆپتىن كۆپ دۇئايى سالام، ياخشى تىلەك-
لەرنى ئېلىپ قايتتىم. ئۇ ئالىيلىرى خوتەندە ئىستىقامەت قىلغۇچى ئەزىزلەر
ۋە پۇقرالارنىڭ خان ئەمرىنى تۇتۇپ، ھەقىقى - ھۆرمىتىگە دۇئا قىلىپ،
مۇسۇلمانچىلىقنى بەجا كەلتۈرۈۋاتقىنىنى ئىشتىپ كۆپ خۇرسەن بولدى.
جانابى ئەمىر لەشكەر، جانابى قازى لەشكەر كەبى كونا بۇرادەرلىرىنىڭ،
قازى رەئىس كەبى يېڭى يارەنلىرىنىڭ ئۆم-ئىتتىپاق بولۇپ، پىقىر ھاكىم-
بەگنىڭ ئەمرىگە پەرمانبەردارلىق كۆرسەتكىنىگە تەشەككۈر-تەۋەززۇلار
بىلدۈردى...

دېۋان ئىچى چىۋىن ئۇچسا ئاڭلانغىدەك تىمتاس ئىدى. ۋەز ئاڭلاۋات-
قانلار نىياز ھېكىمبەگنىڭ سۆزىنىڭ ئەمدى قايسى يۆنىلىشكە بۇرۇلىدىغان-
لىقىنى بىلىۋالماقچى، سۈنى كۆرۈپ، ئاندىن ئۆتۈك سالماقچى بولغاندەك
جىمجىت ئولتۇرۇشاتتى.

نىياز ھېكىمبەگ سۆزىگە زور قىزىقىش بىلەن قۇلاق سېلىۋاتقان
بەگلەرگە قاراپ، قاناتت ھاسىل قىلدى ۋە يېنىك ھۆتىلىپ قويۇپ،
سۆزىنى داۋام قىلدى:

— ئۇلۇغ ئاللا مۇبارەك ۋەھىيلىرىنىڭ بىرىدە «ئادەم ھەممە نەرسە-
دىن بەھاجەت بولغاندا ئۇنىڭ ۋۇجۇدىدا ئىسيانكارلىق باش كۆتۈرىدۇ»
دەپ بېشارەت بېرىپ، بەزى بەندىلىرىنى ئاگاھلاندۇرغانىكەن. ھالا بۈگۈن-
كى كۈندە بۇ ئاگاھ خوتەن پۇقرالىرىغا كۆپرەك لايىقتۇر. ھالبۇكى،
شەپقىتىمىز تۈپەيلى قورسىقى تويۇپ، دولىسى ئاپتاپ كۆرگەن ئىمانى
سۇس پۇقرا نان بەرگەننىڭ قولىنى چىشلەپ، تۈز بەرگەننىڭ تۈزلۈقىنى
چېقىشقا تۇتۇندى. ئاتالىق غازى ئالىيلىرى كەمىنە ھاكىمىيىتىگە مەرھىمىتى-
نى ئايىماي قولقات ۋە ھەمدەم بولغاي دەپ تەيىن قىلغان مىرزا ئابباس
جانابلىرىغا قەست قىلىپ، ئۆزلىرىنىڭ ياۋاش، ساداقەتمەن دېگەن داڭقىغا
چوڭ داغ چۈشۈردى. ئاڭلىسام، مۇرتەد بولۇپ كەتكەن بىر توپ باشباش-
تاق قاراقاشلىق بىر ساراڭ دەرۋىشىنىڭ كەينىگە كىرىپ، بەتئىيەت دۈشمەن-

لىرىمىزگە مەدەتكار بوپتۇدەك، — ئۇ ئاغزىنى مىدىرلىتىپ دۈرۈت ئوقۇۋال-
غاندىن كېيىن سۆزىنى داۋاملاشتۇردى، — پېقىر ئوچۇقتىن-ئوچۇق
توپىلاڭ تونىنى كىيگەن ئۈچ قاتىل ۋە ئۇنىڭ ھىماتلىرىدىن ئۆزگە ئازغان
مۇسۇلمان بەندىلەرنىڭ دىلىغا ئىمان، تەبىئىتىگە ئىنساپ، نىيىتىگە تەۋپىق
تىلەيمەن. ئاللانىڭ بىر سۈپىتى راھماندۇر، ئۇ توۋا قىلغانلارنى كەچۈر-
گۈچىدۇر...

نىياز ھېكمىبەگ سۆزلەپ مۇشۇ يەرگە كەلگەندە، كۆزلىرى يىراقتىن
كۆرۈنگەن سازلىقتەك پىلىدىغىلى تۇردى. ئاۋازى ياغسىراپ قالغان چىغرىق
ئاۋازىدەك ئىنچىكىلەپ كەتتى. ئاغزى ئۆمچىيىپ، موللىسىدىن تەنبە
ئاڭلىغان تالىپنىڭ ئۆزىگىلا ئوخشاپ قالدى.

— «ۋاپاغا جاپا بارمۇ دېسە، ئىزدىسەڭ تىپىلار» دەپتىكەن. كۆڭلۈم-
دىكىنى ئېيتسام، مەن خوتەنلىكلەردىن خاپا بولدۇم. شۇنچە يىراق يۇرت-
تىن ئۇرۇق - تۇغقانلىرىمنى، دوست - بۇرادەرلىرىمنى، پاراۋان مەئىشتىم-
نى تاشلاپ بۇ يەرگە كېلىشىمدىن مەقسەتمۇ يۇرتنى ئامان، پۇقرانى باياشات
قىلىش ئۈچۈن ئەمەسمىدى؟ ئەمدى مەن پۇقرالاردىن نېمە كۆرۈۋاتىمەن؟
ئاتالىق غازىنىڭ تۇغقىنى شېھىت قىلىندى، ئەمدى ئۇنىڭ يۈزىگە قانداق
قارايمەن، بۇ مەن بىچارىگە نى ئاھانەت، نى نومۇس؟

دىۋاندا پىچىرلاشلار باشلاندى. كىمدۇر بۇرنىنى تارتىپ مىشىلىدىدى.
يەنە بىرنەچچە ئادەم دەمداردەك بوقۇلداپ يىغلاپ تاشلىدى. نىياز ھېكمى-
بەگ كۆزلىرىنى ئۇۋۇلاپ تۇرۇپ سۆزىنى داۋاملاشتۇردى:

— ھاكىمبېگىڭلار ئاش بەرگەننىڭ قازىنىنى چاققان، ئاتالىق غازى
ئالىلىرىغا تۈزكۈرلۈك قىلغان، باج - خىراج تاپشۇرۇشتىن باش تارتقان
بىنومۇسلارغا ئەسلىدە قىلىچ - نەيزە بىلەن جاۋاب بەرسە بولاتتى. بۇنى
ئاللامۇ، شاھ ئالىلىرىمۇ مۇۋاپىق كۆرەر ئىدى. بىراق پېقىر كىچىكىدىن
يۇمشاق كۆڭۈل، ساددا، مېھرىبان بولۇپ چوڭ بولغانىكەنمەن. شۇڭا قان-
پان دېگەننى كۆرسەملا ئىچىم ئېلىشىدۇ. ئاتامنى ئۆلتۈرگەن دۈشمەن

بولسىمۇ، بىرلا يىغلىسا مومدەك ئېرىپ كېتىمەن. نېمە ئىلاج، دۈشمەنلىك-
 رېمىنىڭ، ئازغۇنلارنىڭ كۆڭلىگە جايىنامازدا ئولتۇرۇپ ئىنساپ تىلىمەكتىن
 ئۆزگە ئىش قولۇمدىن كەلمەيدۇ، — ئۇ بىرنىڭ مۇرىسىگە بىرى بېشىنى
 قويۇپ ئانىسى ئۆلگەن يېتىم ئوغۇلدەك ياش تۆكۈۋاتقان كىشىلەرگە قاراپ
 ئاتىلارچە تەلەپپۇز بىلەن دېدى، — سەۋر قىلىڭلار بەگلىرىم، سەۋر
 قىلىڭلار، «سەۋر قاچىسىنىڭ تېگى ئالتۇن» دېگەننىكەن ئاقىللار، مېنىڭ
 تېخى سىلەرگە دەيدىغان سۆزۈم بار. بىر يىلدىن بۇيان خوتەنلىكلەرگە
 پاراۋانلىق كۆزلەپ كۆيدى - پىشتى بولۇپتىمەن، بىر ئاي ئاتالىق غازىنىڭ
 قوبۇلىدا يۈرۈپتىمەن، ئەمدى ئاجىز تېنىمگە ھاردۇق يېتىپ، پۈت-قولۇم-
 دىن ماجال قېچىپتۇ. تومۇرۇمنى تۇتۇپ كۆرگەن ھۆكۈمالارنىڭ دېيىشى-
 چە، سوغىقىم ئېشىپ، ئوزايىمدىكى كۆيگەن خېلىتلار كېسەلگە چىقىپتۇ.
 ئون بەش- يىگىرمە كۈن شەربەت ئىچىپ شىپا تاپمىسام بولمىغۇدەك،
 شۇڭا يۇرت سوراش ئىشىنى ۋاقتىنچە ئەمىرلەشكەر خالىمان پانسات جانابلى-
 رىغا ھاۋالە قىلماقچىمەن، كۆرۈۋاتىسىلەر، بۇرادىرىمىز موللاجى تۇراپ
 بىلەن قازى رەئىس جانابلىرى ئەمىرلەشكەرنىڭ يېنىدا كۈچلۈك تىرەك
 بولۇپ تۇرۇپتۇ. «موزايىنىڭ بېشىغا كەلگەن كۈن ئۇيىڭمۇ بېشىغا كەپتۇ»
 دېگەن ماقال بار، بۈگۈن مىرزا ئابباس جانابلىرىنى ئولتۇرگەن قارا
 يۈرەكلەر ئەتە قايسى بەگ، قايسى يۇرت بېشىنىڭ گېلىغا خەنجەر ئۇرىدۇ؟
 بۇ خۇداغا ئاشكارا، بەندىگە قاراڭغۇدۇر. قوينىدا پىچاق ساقلاپ يۈرگەن
 بۇنداق گۇناھكارلارنى قانداق قىلىسىلەر، گۇناھكارلارغا مەدەت بەرگەنلەر-
 نى قانداق ئەدەبلەيسىلەر، باج-خىراج تۆلەشنى رەت قىلغانلارغا نېمە
 دەيسىلەر، قاراپ بېقىپ يول تۇتارسىلەر، ھەر ئىشتا خالىمان پانسات
 جانابلىرىنىڭ ئاغزىغا قارارسىلەر...

شۇنداق قىلىپ، نىياز ھېكمىبەگ ئۆلۈم ئالدىدا بالا-چاقىلىرىغا
 ۋەسىيەت قىلغاندەك ھېسابسىز ۋەز - نەسەت ۋە ساناقسىز بېشارەتلەرنى
 قالدۇرۇپ، ئىچ ئاغرىتىش نەزەرى بىلەن ئۆمچىيىپ تۇرغان كېڭەش

ئەھلىنىڭ كۆزىچىلا تەختىنى بىكارلىدى. ئۈچ-تۆت مۇلازىمىنىڭ تەرەپ -
تەرەپتىن يۆلىشى بىلەن يۆتىلىپ - قېقىلىپ، مۇشتۇمى بىلەن ئومۇرتقىسى -
نى پېنىك ئۇرغان پېتى خاس قوبۇلخانىسى تەرەپكە قاراپ ماڭدى.
ھاكىمبېگىنى تۇنجى قېتىم مۇشۇنداق بىچارە ھالەتتە كۆرگەن ئون نەچچە
كشى ئۇنى گۆرگە كېتىۋاتقاندا ھېس قىلىشىپ، كەينىگە ئەگىشىۋېدى،
شۇ ھامان خالمان پانساننىڭ زەردىسىگە دۈچ كەلدى. يېڭى ھۆكۈمران
خالمان پانسان خېلى قاتتىق تەلەپپۈز بىلەن دىۋاندىكىلەرنى تەرتىپكە
چاقىردى ۋە:

— شەرئەت ئۆلىماسى، مۇفتى ئاخۇنلۇقۇمنىڭ گۇۋاھلىق بېرىشىچە،
ئۇلۇغ ھەدىس شېرىپتە «جەننەت قىلىچىنىڭ ساپىسى ئاستىدا» دېگەن گەپ
بار ئىمىش. بۇ ئايەتنىڭ مەنىسىنى مۇفتى ھەزرەتلىرىدىن ئاڭلاڭلار،—
دېۋېدى، موللاجى تۇراپ دېمەكچى بولغانلىرىنى كۆڭلىگە مارجان تىزغان -
دەك تىزىپ تەييار تۇرغان مۇفتىغا «قېنى باشلىسىلا» دېگەندەك ئىشارەت
قىلدى.

ئوتتۇز ئىككىنچى باب

كېچىكىپ كەلگەن باھار

قىشنىڭ جانغا پاتقان سوغۇق دەملىرى بارا - بارا ئاجىزلاپ، باش
ئەتىيازنىڭ ئىللىق نەپەسلىرى گۈپۈلدەپ ئۇرۇلۇشقا باشلىدى. قىش بويى
ئاسماننى غۇۋالاشتۇرۇپ تۇرغان كۈل رەڭ تۇمان باھار شامىلىنىڭ زەربىسى
بىلەن ئاستا - ئاستا كۆتۈرۈلۈپ كەتتى. ھاۋا سۈزۈلۈپ، كوئىنلۇن
تاغلىرىنىڭ يىراق چوققىلىرىمۇ بىر قاراشتىلا كۆزگە چېلىقىدىغان بولدى.
ئۆگزىلەرنىڭ بۇرچىكىدە، تۇرخۇن كەينىدە، تام - قاشالارنىڭ تەسكەي

تەرىپىدە يىغىلىپ قالغان قار - مۇزلار بىر كېچىدىلا ئېرىپ تۈگىدى. لاي ئارىلاش ئەگىزگە ئايلانغان مۇز پارچىلىرى ئورنىدىن چىم-چىغىرتماق، كاككۇككۈلى دېگەندەك يۇمران ئۆسۈملۈكلەر ئۈنۈپ چىقىپ تەبىئەت ھۆسنىگە يارىشىملىق رەڭ بەردى. بىرەر تال دان ئىزدەپ كۈللۈكلەردە، كونا خامانلاردا سەرسان بولۇپ قىش قىيىنچىلىقىدىن جاق تويغان قۇش-قاچلار ئەمدى تېرەك پوتلىلىرى ئارىسىدا ئەركىن يايىپ ئۆز ناخشىنى توۋلاشقا باشلىدى. باھار يىللاردىكىدىن كېچىكىرەك كەلگەن بولسىمۇ لېكىن بەربىر يېتىپ كەلدى. ئۇ ئۆزى بىلەن بىللە تەبىئەتكە، گۈل-گۈل-ياھلارغا، قۇشلارغا يېڭى سېزىم، يېڭى جان ئەكەلدى. باھار تىۋىشىغا ئەڭ سەزگۈر، ئەڭ تەشنا بولغان ئىنسان قەلبىگە ھېچقانداق ئىللىقلىق ئاتا قىلالىدى.

ئۈزۈكچىلىك مەزگىلىدە «ئانا، نان» دەپ كۆزلىرىگە تەلمۈرگەن نىمجان بالىسىنىڭ دەردىدە ساراڭ بولاي دەپ قالغان بىچارە ئانىلار باھار قۇشلىرىنىڭ نەغمىسىدىن بىخەۋەر ئىدى. «ئايىاس مىرزىغا قەست قىلدى» دېگەن بەتنام بىلەن زەي زىندانغا تاشلانغان، ئېغىر ھاشاغا مەھكۇم قىلىنغان ئاتلارنىڭ تېنى ئەتىيازنىلا ئەمەس، بەلكى قىش بىلەن يازنىڭ ھارارەت پەرقىنىمۇ سەزمەس بولۇپ قالغانىدى. ئاچ - يالىڭغاچلىقتىن دەرمانى ئۈزۈلگەن سەبىي بالىلارنىڭ توپا توزۇپ تۇرغان چىرايلىرىدىن كۈلكە دېگەن نەرسىنىڭ ئىزناسىمۇ تېپىلمايتتى. ئۇلار ئەمدى تىنچ زامانلا دىكىدەك تال سۆگەتتىن نەي ياساپ باھار نەغمىسى قىلالمايتتى. ھەتتا يېزا-قىشلاقلاردا ھۈپپىدە ئېچىلىپ كەتكەن ئۆرۈك چىچەكلىرىمۇ ئۇلارنىڭ نۇرسىز كۆزىگە ھازىدار ئادەمنىڭ ماتەم كىيىمىدەك كۆرۈنەتتى. باھار ئەلچىسىنىڭ يۈگۈرۈك قەدىمى بۇ كۈنلەردە ئوردا ئىچىگىمۇ، ئوردىغا يانداش پادىشاھلىق باغقىمۇ يېتىپ كەلگەنىدى. چىملىق يىلانباغرى ئېرىقلاردا ناخشا توۋلاپ ئېقىۋاتقان سۈزۈك سۇ، غۇژمەك-غۇژمەك بولۇپ ئېچىلىپ كەتكەن قىپقىزىل شاپتۇل چىچەكلىرى، چىچەك چوقۇلاپ،

بىر-بىرىنى قوغلىشىپ يۈرگەن قۇشلارنىڭ تىنماي سايراشلىرى بۇنىڭغا
گۇۋاھلىق بېرەتتى. بولۇپمۇ كۆك ئاسمان، پارقىراپ تۇرغان ھارارەتلىك
قۇياش ۋە مەڭزىگە ئاپتاپ سىڭگەن يېشىل ھاياتلىق باھار شاۋقۇنىدا يېنىك
چايقىلىۋاتقان بۇ باغقا سېھرىي كۈچ ئاتا قىلاتتى. ئەتىياز كۈنلىرى كەمدىن
كەم ئۇچرايدىغان بۇنداق ئوچۇق ھاۋا بۈگۈن باغنىڭ چىمەنلىك بىر
يېرىدىن ئورۇن ئالغان نىياز ھېكمىبەگنىڭ كەيپىنى خېلىلا كۆتۈرۈۋەتكەندە-
دى. گەرچە ئۇ كېسەل باھانىسى بىلەن ئەل كۆزىدىن ئۆزىنى قاچۇرۇپ،
باشقىلارنىڭ قولى بىلەن مۇرادىنى ھەل قىلىپ يۈرگەن بولسىمۇ، لېكىن
چىرايىدا كېسەللىك ئالامەتلىرىدىن ئەسەرمۇ يوق ئىدى. راستىنى ئېيتقاندا،
دا، ئۇنىڭ كەيپىنىڭ كۆتۈرۈلۈشىگە ئەتىياز ھاۋاسى، باغ مەنزىرىسى
ئەمەس، بەلكى ئامەت قۇشىنىڭ ئۆزىگە يېقىن بىر يەردە ئەگىپ يۈرگەنلى-
كى سەۋەب بولۇۋاتاتتى.

نىياز ھېكمىبەگ دېۋاندىن خاس قوبۇلخانىسىغا، قوبۇلخانىدىن باغقا
يۆتكەپ كېلىنگەن مانجۇچە ياسىداق تەختتە شاھىنشاهلاردەك كېرىلىپ
ئولتۇراتتى. ئىككى ئاللىقىنى بىلەن تەختنىڭ ئىككى تەرىپىدىكى ئەجدىھا
بېشىنى مەھكەم سىقىمداپ، ئىسكىلاچ مەيسە كىيىۋالغان ئاياغلىرىنى تەخت
ئالدىدىكى كۇرسىغا قويۇۋالغانىدى.

ئۇ قوبۇلخانىدا بولغان چاغلىرىدا خۇددى پارالىچ ئادەمدەك، قاتمۇ-
قات كۆرپىلەر ئۈستىدە ئېغىناپ، مامۇق ياستۇقلارغا يانپاشلاشقا ئادەتلەنگە-
نىدى. بىراق بىر مەزگىل دېۋانغا بارمايدىغان بولغانلىقتىن ئۇ ھېلىقى
كېڭەشتىن كېيىنلا تەختىنى ئۆزى بىلەن بىللە قوبۇلخانىغا ئەكىلىۋالدى.
بۇنىڭدا دېۋاندا ئىشلەۋاتقان خالمان پانساننىڭ تەختكە مېھرى چۈشۈپ
قىلىشىنىڭ ئالدىنى ئېلىشىمۇ، يېنىدا ساقلاپ روھىنى كۆتۈرۈشىمۇ نەزەرگە
ئالغاندەك قىلاتتى. باغ ئىچىدە تەختتە ئولتۇرۇش گەرچە ئېشەككە ئېگەر
توقۇغاندەك قاملاشمىغان ئىش بولسىمۇ، لېكىن ئۇ شۇنداق قىلىشنى
خالايتتى. تەخت ئۇنىڭ نەزەرىدە ھۆكۈمرانلىقنىڭ نىشانىسى، ھۆكۈمران-

نىڭ بىردىنبىر مۇقەددەس مۈلكى بولۇپ ھېسابلىناتتى، ئۇنىڭچە جەڭ مەيدانىدا جان بېرىدىغانلارمۇ، جان ئالدىغانلارمۇ پەقەت تەخت ئۈچۈنلا شۇنداق قىلاتتى. ئۇلارنىڭ تەختتىن ئۆزگە مەنپەئىتىنىڭ بولۇشى زادىلا مۇمكىن ئەمەس ئىدى. ئاسىيلىق، مۇناپىقلىق ۋە ھىيلە - نەيرەڭ ھېسابغا ئېرىشكەن مۇشۇ تەختتە ئولتۇرغاندىلا ئۇ ئۆزىنى ئەڭ بەختلىك، ئەڭ بىخەتەر ھېس قىلاتتى.

ئۇ بۈگۈن چۈشتىن بۇرۇن قەشقەردىن كەلگەن ھۈدەيچىنى مۇشۇ تەختتە ئولتۇرۇپ قوبۇل قىلدى. ياقۇپبەگ مۆھۈر باسقان پىچەتلىك خەتنى مۇشۇ تەختتە ئولتۇرۇپ تاپشۇرۇۋالدى. ئارقىدىنلا قۇدالاي ئەۋەت-كەن مەلۇماتچى بىلەنمۇ مۇشۇ تەختتە ئولتۇرۇپ كۆرۈشتى.


تەختنىڭ كارامىتىدىنمۇ ياكى تەدبىرنىڭ خىسلىتىدىنمۇ، ئىشقىلىپ قەشقەردىن كەلگەن مەلۇماتنىڭ ھەر ئىككىسىلا خۇش خەۋەر بولۇپ چىقتى. ياقۇپبەگ ئۆز خېتىدە: نىياز ھېكمىبەگنىڭ ساداقەت يۈزىسىدىن ئابباس مىرزىغا قەست قىلغۇچىنى ئۆز ۋاقتىدا تۇتۇۋېلىپ قەشقەرگە يوللاپ بەرگىنىگە، نەزىر - نىياز ئۆتكۈزۈپ ئۆلگۈچىنىڭ روھىنى خۇش قىلغىنىغا ئاپىرىن ئوقۇغان ۋە ھەمدەم باتۇرنىڭ دارغا ئېسىلغانلىقىدىن ئۇچۇر بەرگە-ئىدى.

گەرچە ياقۇپبەگنىڭ «ھەمدەم قارماقنى دارغا ئاستۇق» دېگەن ئۇچۇرى بىلەن، قۇدالايىنىڭ «ھەمدەم قارماق جامائەتنىڭ كۆزىچىلا چىپىپ تاشلاندى» دېگەن گېپى ئارىسىدا خېلى چوڭ پەرق بولسىمۇ، لېكىن نىياز ھېكمىبەگ بۇ پەرققە ئانچە ئېتىبار قىلىپمۇ كەتمەيتتى. مەيلى دارغا ئېسىلسۇن ياكى چىپىپ ئۆلتۈرۈلسۇن، پەقەت ئۆلتۈرۈلگەن بولسىلا كۇپايە قىلاتتى. شۇنىڭ بىلەن ئۇ ئۆزىنى تەشۋىشلەندۈرۈپ تۇرغان بىر چوڭ ۋەقەنىڭ كۆڭۈلدىكىدەك ئاخىرلاشقانلىقىغا ئىچ - ئىچىدىن مەمنۇن بولدى ۋە: «ئى تەڭرىم، مۇشكۈلۈمنى ئاسان قىلغىنىڭغا رەھمەتلەر بولسۇن» دەپ پىچىرلاپ قويدى.

— جانابى ھاكىمبەگ ئالىلىرى، — دېدى تەختنىڭ ئۈچ قەدەم نېرىسىغا كېلىپ توختىغان بىر مۇلازىم بېشىنى كۆتۈرمەي تۇرۇپ، — دەرۋازا ئالدىدا بىر كىشى بېگىم بىلەن كۆرۈشىدىغان زۆرۈر ئىشىم بار ئىدى، دەۋاتىدۇ. بېگىمنىڭ ئارامىنى بۇزما، دېسەك تېخى ئۈنمايدۇ، شۇڭا ئۆزلىرىگە خەۋەر قىلدۇق...

نىياز ھېكىمبەگنىڭ تەختى ئىككى ئادەم بويى ئېگىزلىكتىكى قېلىن ئەنجان تېمى بىلەن قورشالغان كەڭ باغنىڭ ئوتتۇرىسىدىكى بىر پارچە ئوچۇقچىلىققا جايلاشتۇرۇلغانىدى. ئالاھىدە تاللىۋالغان ھەم تىلسىز، ھەم گاس بىر مۇلازىم تەخت كەينىدە سايىۋەن تۇتۇپ تۇراتتى. تولۇق قوراللانغان ئالتە - يەتتە مەھرەم ئۇنى ئون نەچچە قەدەم نېرىدا تۇرۇپ مۇھاپىزەت قىلاتتى.

ئۇ دەرۋازا ئالدىغا كەلگەن كىشىنىڭ تەقى - تۇرقىنى ئىنچىكىلىك بىلەن سۈرۈشتە قىلغاندىن كېيىن ئۇنى باشلاپ كېلىشكە ئىجازەت بەردى ۋە سايىۋەن تۇتۇپ تۇرغان مۇلازىمغا «ئۆزۈڭنى چەتكە ئال» دېگەندەك ئىشارەت قىلدى. نىياز ھېكىمبەگ زىل ۋە مەخپىي ئىشلار ئۈستىدە باشقىلار بىلەن سۆھبەت قۇرغاندا يېنىدا ھېچكىمنى تۇرغۇزمايتتى. سايىۋەنچى مۇلازىمنىڭ تۇغما تىلسىز ۋە گاسلىقى بىرقانچە قېتىملىق ئاشكارا ۋە يوشۇرۇن كۆزىتىشلەر ئارقىلىق تولۇق ئىسپاتلانغان بولسىمۇ، لېكىن ئۇ يەنىلا گۇماندىن خالىي ئەمەس ئىدى. ئۇنىڭ يالغاندىن گاس - گاچا بولۇۋالغىنىنى ياكى ئاڭلاش، سۆزلەش ئىقتىدارىنىڭ تۇيۇقسىز ئەسلىگە كېلىپ قېلىش ئېھتىمالىنى چەتكە قاقمايتتى. ئۇزۇن ئۆتمەي، ئۈستىبېشى مازار-ماشايىخلارغا ئېسىلغان پۇرۇچ قورچاققا، چىرايى ھەبەش زەڭگىلىرىگە ئوخشايدىغان پاكىنەك بىر ئادەم تەخت ئالدىدا پەيدا بولدى. ئۇ پۈكۈلۈپ تەزىم قىلغاندىن كېيىن، قۇدۇق ئاستىدىن چىققانداك ئاجىز ئاۋاز بىلەن: — ئەسسالامۇ ئەلەيكۈم بېگىم، پەرمانلىرىغا بىنائەن يېتىپ كەلدىم، — دېدى ۋە بۇرنىنى تارتىپ قويدى.



1
2
3

نىياز ھېكمىبەگ نېمىدىندۇر يىرگەنگەندەك چىرايىنى پۈرۈشتۈرۈپ
تۈرۈپ ئەتراپىغا زەن سېلىۋالغاندىن كېيىن:
— قېنى سۆزلە شېرىپ شەيتان، ئىشلىرىڭ قانداقراق، قازى رەئىس-
نىڭ ئارغىماقلىرى ئوبدانمۇ؟ — دەپ سورىدى كىرگەن كىشىدىن. ئۇنىڭ
باشقىلارنىڭ لەقىمىنى تىلغا ئالغىنى ئەركىلەتكىنى بولۇپ ھېسابلىناتتى.
ھاكىمبەگنىڭ ئۆزىنى بىراقلا «شەيتان» دەۋەتكىنىدىن ئون تەڭگە ئىنئام
ئالغاندەك خۇش بولۇپ كەتكەن شېرىپ شەيتان قوللىرىنى خۇددى
كىرىنى ئېزىۋاتقاندەك ئۇۋۇلاپ تۈرۈپ جاۋاب بەردى:
— قازى رەئىسنىڭ ئارغىماقلىرى راسا سەمىرىپ كەتتى ھاكىمبېگىم،
شۇ تۇرقدا ساغرىسىدا تۇخۇم قويسا توختىغۇدەك...
— شۇنچىلىك ياپتا گەپنىمۇ چۈشەنمەسەن شەيتان، بېگىڭنىڭ
خەقنىڭ ئارغىمىقى بىلەن نېمە ئىشى، — نىياز ھېكمىبەگ سەل تېرىكتى،
ساغرىسى تەختتىن ئازراق كۆتۈرۈلدى، — ساڭا نېمە قىل دېگىنىم
يادىڭدىمۇ؟

— يادىمدا بېگىم، يادىمدا، نېمىدەپ يادىمدا بولمىسۇن...
— ھە، گەپنىڭ پوسكاللىسىنى قىل ئەمەسە!
— ماقۇل، ماقۇل، بېگىم، — شېرىپ شەيتانمۇ ھاكىمبەگنى دوراپ،
ئەتراپقا ئېھتىيات بىلەن قارىۋالغاندىن كېيىن دېدى، — تاپشۇرۇقلىرىغا
بىنائەن ئات باققاچ، ھويلا - ئارامنىڭ بۇلۇڭ - پۇچقاقلرىنى، قازناقنىڭ
ئۇجۇر - بۇجۇرىنى قويماي ئاقتۇرۇپ چىقتىم، ئاتخانىنىمۇ توڭگۇزدەك
قىزىۋەتتىم، لېكىنئە، ئالتۇن ئەمەس، بىرەر پارچە مەسۇمۇ ئۇچرىتالمى-
م...

— ھەي لامزەللە، مەن قازناققا كۆپرەك دىققەت قىل، ئۇ يەردە
كۆپ ياكى تۆگە ساندۇقى دېگەندەك نەرسىلەر بارمىكىن دېمىدىمۇ،
ئاتخانىنى قېزىپ نېمە قىلاتتىڭ؟ مۇبادا قازى رەئىس ياكى ئۇنىڭ خو-
تۇن-بالىلىرى گۇمانلىنىپ قالسا قانداق قىلسەن؟

— تېنىۋالىمەن، بېگىم.

— ئۈرۈپ قىينسا ياكى پۇل-مال بەرسىچۇ؟

— ئىقرار قىلمايمەن!

— ھەببەللى، دېگەنبىلەن ئەقلىڭ خېلى جايدا جۇمۇسېنىڭ —

نياز ھېكمىبەگ شېرىپ شەيتاننى ماختاپ قويۇپ سۆزىنى داۋام قىلدى،

— دېگەندەك، قازى رەئىسنىڭ ئاتلىرىنى ئوبدان باق، ئۇلارنى تۈلۈمدەك

سەمرىتتە، ئاتقا مىنگەندە ئېگىشىپ دۈمبەڭنى تۇتۇپ بەر. ئۇ سەندىن

رازى بولۇۋەرسۇن، ساڭا ئىشىنىۋەرسۇن، سەنمۇ چاندۇرماي يۈرۈپ قىل.

دىغىنىڭنى قىلىۋەر، قاچانكى بىر دۆۋە تىللانىڭ دېرىكىنى ئالالساڭ،

كۆڭلىكىڭنى يۇيۇپ ئاتخاننىڭ ئۆگزىسىگە ئاس!

— قۇللۇق، تەقسىر، دېگەنلىرىدەك قىلىمەن.

— مانا ماۋۋىنى ئېلىپ چاپسان يولۇڭغا ماڭ، ئېسىڭدە مەھكەم تۇت،

مەن سېنى كۆرمىدىم، سەن مېنى كۆرمىدىڭ. تىلىڭغا، بېشىڭغا ھېزى

بول!

— ماقۇل، تەقسىر... —

تۆت ئايدىن بېرى تۆمۈر خەزىنىچىبەگكە مىراخور بولۇۋېلىپ، نەچچە

چارەك ئالتۇننىڭ ئىز-دېرىكىنى قىلىۋاتقان شېرىپ شەيتان نەچچە يارماق

چاي پۇلىنى چۆنتىكىگە سالدى. دە، «خوش، خوش» دېگىنىچە باغدىن

چىقىپ كەتتى.

شەيتان لەقەملىك بۇ پاكىنەك، سېمىز كىشى ئەسلىدە قازى رەئىس

تۆمۈر خەزىنىچىبەگكە ئانا جەمەت تۇغقان كېلەتتى. ئۇنىڭ ئانىسى ئالەم.

دىن ئۆتكەندىن كېيىنكى كۈنلەردە خوتەن ھاكىمى بولغان ئەلىشىر بەگ

تېخى بەگلىك مەنسىپىدە ئىدى. تۆمۈر خەزىنىچىبەگ بولسا مەدرىسىدە

ئوقۇيتتى. ئانىسى سەكراتتا يېتىپ ئوغلىغا: «ناۋادا بېشىڭغا كۈن چۈشۈپ

قالسا ئانا تەرەپ بەگ تۇغقىنىڭ ئەلىشىرنى ئىزدە» دەپ ۋەسىيەت قالدۇرۇپ

كۆز يۇمدى. تۆمۈر خەزىنىچىبەگنىڭ ئانىسى بىلەن شېرىپ شەيتاننىڭ

ئانىسى خېلى بۇرۇن ئۆلۈپ كەتكەچكىمۇ، شىرەم تۇتقانلىقى ھەر ئىككىسى -
گىلا قاراڭغۇلۇق بولۇپ قېلىۋەردى. بۇرۇنقى خەت تارتماستلا ئاتا -
ئانىسىدىن يېتىم قالغان شېرىپ ئاتا كەسپىنى ئۈدۈم قىلىپ ئېشەك بازىرىدا
دېگۈدەك چوڭ بولدى. بېدىكىلىك ھاياتى ۋە بېدىكىلەرچە ھىيلە - نەيرەڭ
ئۇنىڭ مەجەزىگە قۇۋلۇق - شۇملۇقنى يەتكۈچە سىڭدۈردى. ئۇنى ئالداپ،
بۇنى شۇلۇپ، ئەرزىن ئېلىپ، قىممەت سېتىپ يۈرۈپ خارابىدىكى ئۆمۈ -
چۈككە ئوخشاش، باشقىلار باغلىغان تورغا ئېلىشىپ، ئۆزىمۇ باشقىلارغا
تور سېلىپ يۈرۈپ كۈنىنى كۈن ئەتتى، بىراۋنىڭ قولىغا قاراپمۇ قالمىدى،
ئانىسىنىڭ ۋەسىيىتى، ئەلىشىر بەگ دېگەنلەرمۇ يادىدىن چىقىپلا كەتتى.
بىر كۈنى ئۇ يورۇڭقاشلىق بىر كىشىدىن تۇرغان يېرىدىن بىر
غېرىچمۇ سىلجىمايدىغان بىر ماددا ئېشەكنى ئەرزىنلا سېتىۋالدى - دە،
ئېشەكنىڭ تېزەكلىكىگە چىمەلتەك بارماق چوڭلۇقىدىكى نۆشۈدۈرنى تىقىدۇ -
ۋەتتى. نۆشۈدۈرنىڭ ئاچچىقى بىلەن سەكرەپ، چاچىپ تۇرغان بۇ
ئېشەكنى خانئېرىقلىق بىر دېھقان ئەسلى باھاسىدىن بىر ھەسسە ئارتۇق
باھا بىلەن سېتىۋالدى. بىراق، نۆشۈدۈرنىڭ كۈچى كېتىشى بىلەنلا ئېشەك
تېزلا ئەسلى ھالىتىگە قايتىپ كەلدى. شېرىپ شەيتاننىڭ ئېشەك بازىرىدا -
كى كۈشەندىسى بولسا كېرەك، كىمدۇ بىرى بۇ دېھقانغا ئېشەك ساتقۇچى -
نىڭ ھىيلە - مىكرىلىك قىلمىشىنى پاش قىلىپ قويدى. دېھقان ئالدىغان -
لىقىنى بىلىپ، ئېشەك بازىرىنى بېشىغا كىيدى. لېكىن شېرىپ شەيتان
ئاغزىغا توپا سۈركەپ قىلغان - ئەتكىنىنى ھەرگىز گەدىنىگە ئالمىدى. شۇنىڭ
بىلەن بۇ كاج بېدىك دەۋاگەر دېھقاننىڭ ئەرزى سەۋەبلىك مىرغەزەپنىڭ
قولىغا چۈشۈپ قالدى ۋە ھايالىسىز قازىخانا سولاقخانىسىغا ھەيدەپ كېلىندۇ.
قىزىق ياشنىڭ قارىسىنى ئالغان بىر بېدىكىنىڭ ئاجايىپ ئالدامچىلىقى
ھەققىدىكى بۇ ھېكايە ئېغىزدىن - ئېغىزغا كۆچۈپ يۈرۈپ نىياز ھېكمىبەگ -
نىڭ قۇلقىغىچە يېتىپ كەلدى. ئۇ دەسلىپىدە بۇ قىزىق ئالدامچىلىقنى

ئاڭلاپ ئۈچىيى ئۈزۈلگۈدەك كۈلۈپ كەتتى. كېيىنچە بۇ كىشىنىڭ ئادەم-
زاتىنىڭ ئەقلىگە كىرىپمۇ چىقمايدىغان ھېلىنى ئويلاپ تاپالغانلىقىغا
قىزىقىپ، ئۇنى شەخسەن ئۆزى سوراق قىلماقچى بولدى.
ئۇ كۈلكىسىنى تەسلىكتە بېسىپ، تۇرقى بەئەينى بىر كۈپكە ئوخشاپ
كېتىدىغان بۇ دوغىلاق بېدىكتىن سورىدى:

— ھەي كاززاپ، ئېتىڭ نېمە؟

— شېرىپ شەيتان، تەقسىر.

— جاۋاب قىل، ئالدامچىلىقنىڭ گۇناھ بولىدىغانلىقىنى بىلمەسەن؟

— بىلىمەن، تەقسىر، ئالدامچىلىق دېگەن سېزىلىپ قالسا گۇناھ

بولىدۇ، سېزىلمەي قالسا ھۈنەر بولىدۇ.

— «لەقەمنى خىزىر بېرىدۇ، دېگەن گەپ راست بولسا كېرەك، —

دەپ ئويلىدى نىياز ھېكمىبەگ، شېرىپ شەيتاننىڭ پەمىگە، گەپدانلىقىغا

زوقلىنىپ، — خىزىر ئۇنىڭغا لايىق لەقەم بېرىپتۇيۇ، شەيتانلىق قىلىدىغان

زېمىن بەرمەپتۇ، ئېشەك بازىرىدا زايا كېتىپتۇ، زايا...»

— نېمىدەپ باشقىلارنى ئالدايسەن؟ — ھاكىمبەگ سورىدى.

— تىجارەت دېگەن شۇ تەقسىر، مەن باشقىلارنى ئالدىمىسام،

باشقىلار مېنى ئالدايدۇ. تىجارەتتە ئالدىمايدىغانلارمۇ، ئالدىمايدىغانلارمۇ

يوق.

— ئېشەكنىڭ تېزەكلىكىگە ئۆشۈدۈر قويدىغان شۇملۇقنى نەدىن

ئۆگەندىڭ؟

— ئۆزۈم ئويلاپ تاپتىم، ياق، ئۇ ئەسلىدىلا كاللامدا بار ئىدى،

تەقسىر.

— ئالدامچىغا قانداق جازا كېسىلىدىغانلىقىنى بىلمەسەن؟

— بىلىمەن، تەقسىر، يامىنى كەلسە باش كېتىدۇ شۇ!...

بىراق شېرىپ شەيتان ئاخىرقى بىر سۆزنى ئاغزىدىن چىقىرىپ

بولۇپ بىردىنلا قورقۇنۇپ ئىچىدە قالدى. «ئالدىمدا تۇرغان بۇ ھۆكۈمران

ئۈچۈن باش كېسىش دېگەن ئوغۇل بالىنى خەتنە قىلغانچىلىك بىر ئىش تۇرسا، بېشىنى شۇنداقلا لىگىشتىۋەتسە قانداق قىلغۇلۇق؟» دېگەنلەرنى ئويلىغىنىدا پۈتۈن بەدىنى تىكەنلىشىپ كەتتى. بىردەملىك ئېسەنكرەش ۋە ھودۇقۇش نەتىجىسىدە ئۇ ئۆزىدىن ھېساب ئېلىۋاتقان، خالسا ئۆلۈمگە بۇيرۇپ، خالسا گۇناھىنى كەچۈرۈۋېتەلەيدىغان بۇ سۆلەتلىك كىشىنى بەلكى ئەلشىر ھاكىم بولسا كېرەك، دەپ قىياس قىلدى. دە، ئانىسىنىڭ ۋەسىيىتىنى يادىغا ئېلىپ ئۆزىنىڭ ئۇنىڭغا تۇتقان كېلىدىغانلىقىنى ئېيتتى. بىراق بۇ، بەگدىن ئېشەككە كۆپرەك قىزىقىدىغان، جاھان غوۋغاسىدىن ئېشەك سودىسىنى چوڭ بىلىدىغان بىر بىغەم بېدىكىنىڭ ئادەتتىكى خاتاسى ئىدى. ئۇنىڭ تۇغىنى ئەلشىر ھاكىم بۇ دۇنيادىن مەڭگۈلۈك غايىب بولغان، نىياز ھېكىمبەگىنىڭ بىلىدىغىنى ئەلشىر ھاكىمدىن قالغان بىر يالغۇز ئوغۇل ۋە بۇ ئوغۇلغا مىراس قالغان بىرقانچە چارەك ئالتۇن ئىدى. شۇ ئەسنادا نىياز ھېكىمبەگىنىڭ كاللىسىغا ئەلشىر ھاكىمغىمۇ، تۆمۈر خەزىنىچىبەگكىمۇ ۋە كۆز ئالدىدىكى ئەقىللىق، ھىلىگەر بېدىكىكىمۇ چې-تىشلىق بولغان بىر ئوي كىرىپ كەلدى. شېرىپ شەيتاننى ئالدامچىلىقنىڭ جازاسى بىلەن تازا قورقۇتقاندىن كېيىن پىلىكتەك يۇمشىتىۋەتتى ۋە ئۇنى ئۆز خاھىشى بويىچە موللا قىلىپ تۆمۈر خەزىنىچىبەگنىڭ ئالدىغا ئەۋەتتى. ئەۋلاد سۈرۈشتۈرۈپ، نام-نشان بېرىشكەندىن كېيىن تۆمۈر خەزىنىچىبەگ ئېشەك بازىرىدا تاشلىنىپ قالغان بۇ شىرەم تۇغىنىغا ئىچ ئاغرىتتى ۋە ئۇنى ناھايىتى ئاسانلا ئۆز ھىمايىسىگە ئالدى. ئىگىلىكىنىڭ خوجىدار-لىقى بىلەن ئەڭ ئامراق ئارغىماقلىرىنىڭ مىراخورلىقىنى ئۇنىڭغا تاپشۇردى...

شېرىپ شەيتان يوقىلىشىغىلا پەيدا بولغان خالمان پانسات ۋە ئۇنىڭ سالام ئاۋازى، كۆزلىرىنى يېرىم يۇمۇپ ئالتۇن چۈشى كۆرۈۋاتقان نىياز ھېكىمبەگىنى قاتتىق چۆچۈتۈۋەتتى. ئەگەر باشقا بىرى بولسىدى، ئۆز

بېشىمچىلىق قىلغان گۇناھى ئۈچۈن ئۇنى قىرىق دەرىجە ئۇرغۇزغانمۇ بولار ئىدى. بىراق تەكەببۇر خالمان پانسانىڭ ياساۋۇل - مەھرەملەرنىڭ ۋە مۇلازىمىلارنىڭ توشۇسلىرىغا پىسەنت قىلمايدىغانلىقى ئۇنىڭغا ئايان ئىدى. شۇڭا ئۇ ئارتۇقچە كايىپ ئولتۇرمىدى ۋە ئىنجىقلاپ تۇرۇپ سالامنى ئىلىك ئالدى.

— ھاكىمبەگ جانابلىرى، سالامەتلىكلىرى قانداقراقىن؟ — سورىدى، ئەمىر لەشكەر تەخت ئالدىدا ئۆرە تۇرۇپ.

نياز ھېكمبەگ خالار - خالىماس جاۋاب بېرىپ دېدى:

— خۇدانىڭ ئىلتىپاتى ۋە ئۆزلىرىنىڭ دۇئاسى بىلەن كۈندىن - كۈنگە ئوبدان بولۇپ كېتىۋاتىمەن، تېۋىپنىڭ دېيىشىچە، ئۇزايىمدا ھېلىمۇ سەپرا غالىبمىش، سەپرانى كېسىدىغان شەرىپەت ئانچە خىل كەلمەيۋاتىدۇ، بېشىمنىڭ يېرىمى ئاغرىغىنى ئاغرىغان...

نياز ھېكمبەگ ئون يىل ئاغرىق تارتقان ئادەمدەك دادلىنىپ، پىخىلداپ تۇرۇپ يۆتىلىۋالغاندىن كېيىن «ھە، نىمە خىزمەت» دېگەندەك خالمان پانسانقا قارىدى.

ھاكىمبەگنىڭ بۇ قارىشىنى چۈشەنگەن خالمان پانسان:

— ئالىيلارغا مەلۇم بولغاچكى، قاراقاش ۋە ئىلچى تەۋەسى ئون نەچچە كۈن قاتتىق تىنىتىلىپ، ئۈچ يۈز توپىلاڭچى زىندانغا تاشلاندى، مەرھۇم ئابباس مىرزىغا قەست قىلغان قاچقۇنلار ۋە ھېلىقى نامەھرەم خوتۇننىڭ ئىز - دېرىكىنى قىلىشقا يۇرت - يۇرتلارغا ئادەم ئەۋەتتۇق. ئىككى مىڭچە پۇقرانى ئالتۇن كولاشقا تاغ تەرەپكە يولغا سالدۇق. شۇغىنىدە - سى، خوتەن ئالتە شەھەردىن يىغىپ كېلىنگەن مىڭ نەچچە ھۈنەرۋەنگە ئۈستىخانا يېتىشمەيۋاتىدۇ. ئۇلارنىڭ بەش يۈزىنى يۇرۇڭقاش دەرياسىنىڭ بېشىغا ئەۋەتىپ قاشتېشى يېغدۇرساقمىكىن دەيمەن. يەنە بىر گەپ، ھېلىقى

ساراڭ دەرۋىشىنى دارغا ئېسىپ ئەل - جامائەتكە ئىبرەت قىلمىساق بولمىغۇ -
دەك، — دېدى نىياز ھېكمىبەگكە مەلۇمات بېرىپ.
نىياز ھېكمىبەگ چىشلىرىنىڭ ئارىسىدىن چىقىرىپ تۇرۇپ بىرقانچە
قىتىم ئىگرىۋالدى - دە، بېشىنى بىر قىسىملا ھەرىكەتلەندۈردى.
ئۇنىڭ «ماقۇل» غىمۇ، «ياق» قىمۇ تەۋە بولمىغان باش ھەرىكىتىدىن
خالىمان پانسات ھېچنېمىنى ئاڭقىرالمدى. نىياز ھېكمىبەگ ئاخىرىدا:
— بۈگۈن كېچە بىر چۈش كۆرۈپتىمەن، چۈشۈمدە خوجا ئابباس
مىرزا ئايان بولۇپ: ئەمىرلەشكەر قاتلىمىنى جەزمەن تېپىپ بېرىدۇ، روھىم -
نى ۋە ھاكىمىبەگ جانابلىرىنى خۇش قىلىدۇ، دېگەندەك قىلدى، — دېدى
خالىمان پانساتقا مەنلىك قىلىپ.



تۆتىنچى قىسىم

قىساس ئوتى ئۆچمەيدۇ

— ئى تۇپراق، مەن نۇر چېچىپ تۇرىدۇ.
غان بىر گۆھەر، ئەتە. ئاخشام قاراڭغۇ ئۆيلەر.
نى يورۇتمەن، دوزاختا دۈشمەنلەردىن ئىنتىقام
ئالمەن، — دېدى ئوت.

— نەسىردىن بۇرھاندىن ئوغلى رابغۇزى

خمسة وعشرون

في تاريخها من سنة

...
...
...
...
...

...
...

ئوتتۇز ئۈچىنچى باب قارلىق تاغدىكى گۈلخان

— ماڭا قارىسلا موللىكا، بۇنداق ئېگىز قارلىق داۋاندىن ئادەم بالىسى تۇرماق، ئۇچار قۇشۇمۇ ئۆتۈپ كېتەلمىگۈدەك، باشقا بىرەر يول تاپمىساق ئۆلۈكىمىز تاغ ئارىسىدا قالارمىكىن دەيمەن!

— ئاغزىڭنى ئۇششۇتمە ئۇكا، ياخشىسى، باش ئۈستۈڭگە بىر قارىۋېتىپ ئاندىن گەپ قىل، قارا، ئاۋۇ تاغدىن ئۆتۈۋاتقان قۇش بولماي نېمە؟

ئايىمۇھەممەت چورۇققا چاپلىشىپ كەتكەن ئاياغلىرىنى تاغ يولىنىڭ خەتەرسىزىرەك بىر يېرىگە مەھكەم جايلاشتۇرۇۋالدى. دە، دۈمچىدە- يىۋېرىپ كىرىشىپ كەتكەن گەۋدىسىنى ئاستا رۇسلىدى، تەلپىكىنى بېسىپ تۇرۇپ ئاسمانغا قارىدى.

ئۇلار كېتىۋاتقان چىغىر يول نەچچە يۈز غۇلاچ ئېگىزلىكتىكى قارلىق چوققىدىن پەسكە قاراپ تامدەك تىك چۈشكەن كەسمە قىيانىڭ قاق بېلىدىن ئۆتەتتى. دەريانىڭ ئۇ تەرىپىمۇ ئوخشاشلا تىك ئىدى. ئىككى قىيا ئارىسى كۆپ بولسا ئىككى - ئۈچ يۈز قەدەملا كېلەتتى.

خۇددى تۈڭلۈكتىن قارىغاندەك قاراۋاتقان ئايىمۇھەممەتنىڭ كۆزىگە ئالدى بىلەن تار ۋە ئۈزۈنچاق كۆك ئاسمان كۆرۈندى. ئاندىن كېيىن، ئاشۇ كۆك ئاسماننىڭ قەھرىدە بۇلۇتقا دۈمبىسىنى يېقىپ بەھۇزۇر قانات

قېقىۋاتقان تاغ بۈركۈتى ئۇنىڭ نەزەر دائىرىسىگە كىرىپ كەلدى.
«توۋا، بۈركۈت دېگەننىڭ قاننى توڭلىمامدىكىنا؟»

بۈركۈت ئۇزۇن ۋە مەزمۇت قاناتلىرىنى توختىماي لەپىلدەتتەتتى. ئۇ قىش ئاسمىنىدا، قار-مۈزلۈك تاغ ئارىسىدا ئەمەس، تەپتى تونۇردەك قىزىق تومۇز كۈنلىرىدە، يېشىللىققا پۈركەنگەن يىللىق دالا ئاسمىنىدا ئۇچۇۋاتقاندا. دەك ئۇچاتتى. گاھ تىك كۆتۈرۈلەتتى، گاھ پەسكە شۇڭغۇيتتى. قانات قېقىشى نەغمىگە تەڭكەش قىلىپ ئۇسسۇل ئوينىۋاتقاندا نەپىس ۋە رىتمىلىق ئىدى.

ئۇ كەڭ كېرىلگەن مەزمۇت قاناتلىرى ئاستىدىكى ئاق قار، كۆك مۇزغا پەرۋا قىلمايتتى. تەبىئەتنىڭ سوغۇق دەملىرىمۇ ئۇنىڭغا دال بولالمايتتى. ئۇزاق مەنزىلدىكى ۋىسال شادلىقى ئۇنىڭ قارا بۇلۇتلارنىڭ باغرىنى تېشىپ ئۆتۈشىگە كۈچ - قۇۋۋەت بېرىۋاتقاندا قىلاتتى. بۇ تەنھا بۈركۈت كۆككە تاقاشقان تاغ تىزمىسىنىڭ ئەڭ ئېگىز چوققىسىدىن چەب-دەسلىك بىلەن ئۇچۇپ ئۆتتى - دە، تاغ ئارىسىدىكى بىر جۈپ سەپەرداش-نىڭ يۈرەكلىرىگە ئالەمچە ئۈمىد ۋە بەھىساب شىجائەت بېغىشلاپ ئاستا-ئاستا كۆزىدىن غايىب بولدى.

— مولىكا، مېڭىپ كەتتۇق ئەمەسە!

ئۇلار ھاشىمئاخۇن بىلەن خوشلىشىپ سانجۇ بازىرىنىڭ جەنۇبىدىكى تاغ ئارىسىغا كىرگەندىن بۇيان بىر ھەپتىچە ۋاقىت ئۆتۈپ كەتتى. خېلى داغدام كارۋان يولى تۈگەپ، قوتاز ماڭالايدىغان چىغىر يولغا چۈشتى. ئامال قانچە، ئىككى ئاتنى ئىككى قوتازغا تېگىشىۋەتتى. قوتاز يولى تۈگەگەندە بولسا، ئۆز سېزىمىغا ۋە پۈتلىرىنىڭ مادارىغا تايىنىشتى. ئەتىياز ئايلىرى كىرىپ قالغىنىغا قارىماي تاغ يولى مۇزخاندا سوغۇق ۋە ئەينەكتەك تېپىلغاق ئىدى. تۈكۈرگەن تۈكۈرۈك يەرگە چۈشە-چۈشمەيلا مۇزغا ئايلىناتتى. تەقدىرى تەتۈر كېلىپ بۇنداق قار - مۇز دۇنياسىغا كىرىپ قېلىشنى خىيالغا كەلتۈرمىگەچكىمۇ، قاراقاشتىن چىققاندا.

كېيىۋالغان كۈزلۈك يەكتىكى ۋە ھاشىمئاخۇن بەرگەن كونا جۇۋىلا ئۇلار -
نىڭ تېنىنى ئانچە - مۇنچە ئىللىتىپ تۇراتتى.

ئۇلار ئامال بار توختاپ قالمايتتى، ناگان - ناگاندا ئۇچراپ قالىدىغان
تاغ ئۆڭكۈرلىرى بىردەم - بىرىمدەم كۆز يۈمۈپ، ھاردۇقىنى چىقىرىۋالغان
ئىسسىق ئارامگاھى ھېسابلىناتتى. جاي - جايدا ھۇۋلاپ يۈرىدىغان ئاچ
بۆرە ۋە باشقا يىرتقۇچلارنىڭ ھۇجۇمىدىن پەخەس بولمايمۇ بولمايتتى.
كېچىلىرى ئۇلار پەقەت نۆۋەتلىشىپلا ئارام ئالالايتتى.

تاسادىپەن سەپەرگە ئاتلانغان بۇ ئىككى يولۇچى يول بويى سۇدىن
قىسلىمايتتى. تاغ يان باغرىلىرىدا، جىرالار ئارىسىدا مۇز تۇتمىغان بۇلاقلار
ۋە ئېقىنلار ئۇچراپمۇ قالاتتى. يامنى كەلسە بىرەر كاپام قارنى ئاغزىغا
سېلىپلا تەشنىلىقىنى باسالايتتى. بىراق ئۇلارنى قاتتىق قىيناۋاتقىنى يەنىلا
ئاچارچىلىق ئازابى ئىدى.

سەپەرنىڭ دەسلەپكى كۈنلىرىدە ئۇلارغا توشقان، قىرغاۋۇل، كەكلىك
دېگەندەك تاغ جاندارلىرى ئۇچراپ تۇردى. بىر كۈنلۈك ياكى ئىككى
كۈنلۈك مۇساپىدە بىر يولۇقۇپ قالىدىغان ئاق كۆڭۈل چارۋىچىلارمۇ
ئۇلارغا ئارپا نېنى، تالقان دېگەندەك يېمەكلىكلەرنى بېرىپ تۇردى. ئەمما
تاغقا ئىچكىرىلەپ كىرگەنسىرى ئەھۋال يامانلاشتى. كۈن - كۈنلەپ بىر
بۇردا نان يېيەلمىدى، ھەتتا نەچچە كۈنلەپ ئاچ قالىدىغان چاغلىرىمۇ
بولدى. ئىلىك - ئىلىكتىن ئۆتۈپ كېتىدىغان سوغۇق، ئاچلىق ۋە قاش
بىلەن كىرىپك ئارىسىدىكى ئۆلۈم خەۋپى ئۇلارنىڭ قەدىمىنى ئاستىلىتىشقا
باشلىدى.

تاغ ئارىسىدىكى كۈن قىشنىڭ ئەڭ قىسقا كۈنلىرىدىنمۇ قىسقا
بولاتتى. ئەتىگەنلىك قۇياشنىڭ ھۇرۇنلۇقىنى دېمىگەندىمۇ، تېخى كەچ
كىرمەستىنلا يېيىلىدىغان سۈت رەڭلىك تۇمان تاغۇتاشلارنى، تاغ بىلەن
تاغ ئارىسىنى، يانباغرىلاردا شالاڭ ئۆسىدىغان جىغانلارنى ئاچكۆزلۈك
بىلەن دەم تارتىپ، بىر كۈننىڭ ئاخىرلاشقىنىدىن دېرەك بېرەتتى. تاغ

كەينىدىكى بىر كۈننىڭ تەڭ يېرىمىغىمۇ يەتمەيدىغان قىسقا كۈندۈزلا يولۇچىلار يول يۈرەلەيدىغان ئەڭ قىممەتلىك پۇرسەت بولۇپ ھېسابلىناتتى. پەقەت تاغ تېكىسىلا ماڭالايدىغان خەتەرلىك چىغىردا جېنىنى ئالغىنىغا ئېلىپ قويۇپ ئېغىر قەدەملەر بىلەن ئىلگىرىلەۋاتقان بۇ ئادەملەرگە خۇدانىڭ رەھىمى كەلدىمۇ ياكى تەقدىر ئىلاھىنىڭ مەردلىكى تۇتۇپ قالدىمۇ، ئۇلار تېخى كەچكى تۇمان يېيىلماستىلا تارجرادىن چىقىپ، ئۈچ تەرىپى تاغ بىلەن تۇتاشقان بىر پارچە تۈزلەڭلىككە يېتىشىۋالدى. تۈزلەڭلىك دېگەن بىلەن بۇ يەر توغرىسى ۋە ئۇزۇنسىغا ئاران يۈز نەچچە قەدەم كەلگۈدەكلا بىر چاتقاللىق ئىدى. ئۆلۈم پۇراپ تۇرىدىغان خەتەرلىك يار لېۋىدە يۈرەك ئالدى بولۇپ ئۈچ كۈن سۆرۈلۈپ يۈرگەن بۇ كىشىلەر ئۈچۈن بۇ يەر نازۇنېمەتلىرى تولۇپ كەتكەن باغى ئېرەمدىن دېرەك بېرەتتى.

بوشلۇققا كېلىپلا تېنىنى كېڭىيىپ قالغاندەك ھېس قىلغان ئاقموللام قورام تاشقا يۆلىنىپ پايتىمىسىنى ئوڭشاۋاتقان ئايمۇھەممەتكە قاراپ دېدى: — ئۇكا، ئاز - تولا قۇرۇق چاتقال تېرىپ كەل، گۈلخان يېقىپ تازا بىر ئىسسىنئواللى.

ئايمۇھەممەت كۆزلىرىنى يوغان ئېچىپ دېدى:

— چاقچاقلىرىنى قويسىلا موللىكا، يا گۈگۈت، يا چاقماق تاش بولمىسا، نەدىكى گۈلخاننىڭ گېپىنى قىلىپ...

— ئالدى بىلەن چاتقىلىڭنى يىغمامسەن، موللىكاڭ ئىسمى ئەزەمنى

بىرلا ئوقۇسا گۈلخاننىڭ گۈرۈلدەپ كۆيمىگىنىنى كۆر!

مىدىرلىغۇچىلىك ھالى قالمىغان ئايمۇھەممەت ۋايسىغاچ يۈرۈپ بىر

قۇچاق قۇرۇق چاتقال تېرىۋالدى، چاپان ئورنىچىلىك يەردىكى قارنى

سۈپۈرۈۋېتىپ، چاتقالنى تاشلىدى.

ئاقموللام دېگىنىنى قىلدى. قوللىرىنى ئاسمانغا سوزۇپ، ئايمۇھەممەت

مەت چۈشەنمەيدىغان بىرنېمىلەرنى دەپ پىچىرلىدى - دە، «يا پىرىم»

دەپلا ئاللىقىندا ئىككى پارچە چاقماق تاشنى پەيدا قىلدى. بۇلارنىڭ ھەممىسى ئۇنىڭ چاقچىقى بولۇپ، ئەمەلىيەتتە ئۇ قاراقاشتىن يولغا چىققان. دىلا ئىككى تال چاقماق تاشنى قوينغا سېلىۋالغانىدى.

ئاقمۇللام ئىسمى ئەزەمنى ئوقۇپ، تاشلارنى كۈچ بىلەن ئۈرۈۋېدى، تاش ئارىسىدا كىچىككىنە ئۇچقۇن پەيدا بولدى. ئۇ ئۇچقۇن چۈشكەن بىر تۇتام مازنى پۈۋلەپ تۈرۈپ پاخال ئارىسىغا قىستۇردى. قورۇق پاخالغا ئوت تۇتۇشپ ئەجدىھاننىڭ تىلىدەك تولغىنىپ ئولغىيىشقا باشلىدى. چوق-چىيىپ تۇرغان قۇرام تاشلارمۇ، تاغ قاپتاللىرىمۇ بەدەخشان ياقۇتىدەك قىزاردى. ئۆز ئۆيىدە ئوت سۈنۈۋاتقاندا خۇش بولۇپ كەتكەن سەپەر-داشلارنىڭ يۈزلىرىمۇ ئوت رەڭگىنى ئالدى. ئۇيۇپ قالغان قانلىرى قايتىدىن ئېرىپ، تومۇرلىرىدا شوخ سۈدەك ئويناقتىپ ئېقىشقا باشلىدى. گۈلخاندىن تاراۋاتقان ئوت تەپتى ۋۇجۇدىغا تارقىلىپ، ئون نەچچە كۈنلۈك سوغۇق ئازابىنى نەلەرگىدۇر ئەكەتتى. ئايىمۇھەممەت چىلىق - چىلىق سۇ بولۇپ كەتكەن پايىتىمىسىنى ئوتقا قاقلاۋېتىپ دېدى:

— موللىكا، دەپ باقسىلىچۇ، يۇرت - ماكانىمىزدىن ئايرىلىپ،

سەرسان بولۇپ يۈرىدىغان بۇ كۈنلەرمۇ تۈگەرمۇ؟

— خۇدا ھەممىنى بىلگۈچىدۇر، ئۇكام، — پوتىسىنى يېشىپ، مەيدىد-

سىنى ئوتقا قاقلاۋېتىپ جاۋاب بەردى ئاقمۇللام، — بەندىنىڭ قانداق كۈن

كۆرۈشى پەقەت خۇدانىڭ ئىرادىسىگىلا باغلىق.

— بىراق، موللىكا، سىلى، بىزلەر ئىمانىمىز پاك، تەقۋادار مۇسۇلمان-

لار، ئۆمرىمىزدە ھېچكىمنى بوزەك قىلمىغان، ھېچكىمگە يامانلىق سېغىنىم-

غان تۇرساق، نېمىشقا ئارامخۇدا كۈن كۆرەلمەيمىز؟

— توختاپتۇر، ئۇكا، خۇدا دېگەن بەكمۇ رەھىمدىل زات، ئۇ ئۆز

بەندىلىرىگە ياخشى كۈن بەرمەي قالمايدۇ، بىراق نىياز ھېچكىمگە گدەك يامان

ئادەملەر ئۇنى بىزگە كۆرسەتمەيدۇ. خۇدانىڭ ئىلتىپاتىنى خۇددى قارا

بۇلۇت كۈن نۇرىنى توسۇۋالغاندەك توسۇۋالىدۇ.

— خۇدا نېمىشقا بۇنداق ئەسكى ئادەملەرنى جازالىمايدۇ؟

— مەنمۇ بەزىدە شۇنداق ئويلاپ قالسىمەن ئۇكا، لېكىن يادىڭدا بولسۇنكى، ئاللاننىڭ ئارغامچىسى بەك ئۇزۇن، ئۇ زات بەندىلىرىگە سەۋر-تاقەت بىلەن مۇئامىلە قىلىدۇ. ئەسكىلەرگە يول قويۇپ تۇرۇپ مۆمىنلەر-نىڭ ئېتىقادىنى سىنايدۇ. پەرىشتىلەرنى ئەۋەتىپ، ھەق يولدىن ئازغانلارنى توۋا - ئىستىغپارغا دالالەت قىلىدۇ. ۋاقتى - سائىتى كەلگەندە، توۋا قىلمىغان ئۇ گۇناھكارلارنىڭ بېشىغا شۇنداق جازالارنى ياغدۇرۇدىكى، ئۇلارنىڭ ھالىغا ۋاي...

ئايىمۇھەممەت تونۇر بېشىدا مومىنىڭ يېنىغا كىرىۋېلىپ تۈرلۈك سوئاللارنى ياغدۇرىدىغان سەبىي بالىدەك سوئال سوراشنى داۋام قىلىۋەر-دى:

— خۇدا نىياز ھېكمىبەگىمۇ جازالارمۇ؟

— جازالايىدۇ، جەزمەن جازالايىدۇ، ئۇ قىلمىشى چەكتىن ئاشقان بىر مۇناپىق، قوۋمىنى قان يىغلاتقانكەن، خۇدامۇ ئۇنى بوش قويۇۋەتمەيدۇ. — ئۇنى قاچانراق جازالار؟

— بىلسەڭ ئۇنى ھازىرمۇ جازالاۋاتىدۇ. بىزنىڭ ئۇنىڭ يېنىگە چۈشۈپ تىغ كۆتۈرۈشمىزنىڭ ئۆزىمۇ خۇدانىڭ ئىرادىسى بىلەن بولغان ئىش، خۇدادىن بىسوراق قىلمۇ تەۋرىمەيدۇ! ئۇلارنىڭ سۆھبىتى بارغانسېرى شاخلاپ، يېقىندىلا بولۇپ ئۆتكەن ۋەقەلەرگە بېرىپ تاقالدى.

— توۋا خۇدايىم، نىياز ھېكمىبەگىنى ئۆلتۈردۈك دەپ يۈرسەك، ئۆلتۈرگىنىمىزنىڭ باشقا بىر پەسەندى بولۇپ چىققىنىنى قارىمامدىغان؟ — دېدى ئايىمۇھەممەت كۆڭلى يېرىم بولۇپ.

— دېدىمغۇ، بۇمۇ خۇدانىڭ ئىرادىسى بىلەن بولغان ئىش، ئۇكام، خۇدا ئۇنىڭ جېنىنى ئالمىغان بىلەن، يېنىدا ياتقان باشقا بىرىنىڭ جېنىنى ئېلىپ ئۇنىڭغا ئۆلۈمنىڭ دەھشىتىنى كۆرسىتىپ قويدى. ئېھتىمالم، نىياز

ھېكمبەگنىڭ يەيدىغان رىزقى تېخى تۈگىمگەن چېغى، — دېدى ئاقمول-
لام ئايمۇھەممەتكە جاۋابىن.

— يەنە كېلىپ كەرىمقۇلنىڭ يوقىلىپ كەتكىنىچۇ، ھاشىمئاخۇنىكام-
نىڭ ئېيتىشىچە، ئۇ يا نىياز ھېكمبەگنىڭ، يا سانجۇ بېگىنىڭ قولىغا
چۈشۈپ قالغاندەكمۇ ئەمەس، يەنە نەلەردە سەرسان بولۇپ يۈرىدىغاندۇ
ئۇ بىچارە؟

— خۇدا پاختا ئىچىدە چوغ ساقلىغۇچىدۇر، چېنى تەندە بولسلا
ھامان بىر كۈنى كۆرۈشمىزغۇ.

ئاقموللام ئارقىدىنلا كېپەك دەرۋىشىنى تىلغا ئېلىپ قالدى:
— ھەي، بىچارە دەرۋىش، ئاتىشتىن ئاشقان ئادەم ئىدى. قاراقاشتا
ئالمادىس بىرەر پېشكەلچىلىك يۈز بېرىپ قالسا، ئۈنىڭمۇ كۈنى تەس
بولدۇ - دە!

— ئۇنى بىر دېمىسىلە، موللىكا، بۇ قېرىسال ئادەمنىڭ قاراقاشتا
تەكەندەك يالغۇز قالغىنىنى يادىغا كەلتۈرسەملا كۆڭلۈم بۈزۈلدۇ. ھېلىھەم
خۇدا ئۇنى ئۆز پاناھىدا ساقلا، ساق - سالامەت كۆرۈشكىلى نېسىپ
قىلار.

ئايمۇھەممەتنىڭ كېپەك دەرۋىشىنى ئاتىسىنى ھۈرمەتلىگەندەك ھۈر-
مەتلەيدىغانلىقى ئاقموللامغا ئايان ئىدى. شۇڭا ئۇ:

— كۆڭلۈڭنى بۇزما، ئۈكام، ھازىرچە ئۇنى دۇئادا ياد ئېتىپ
تۇرىلى، — دەپ تەسەللى بەردى ۋە گۈلخان يېنىدىلا تۇرۇپ خۇپتەن
نامىزغا ئەزان توۋلىدى، جىمجىت تاغ ئارىسى ئەزان ئاۋازى بىلەن لەززىگە
كەلدى...

تاڭ يورۇپ قالغان، ئاخشامقى قويۇق تۇمانمۇ ئاستا - ئاستا كۆتۈرۈ-
لۈپ، قىيالار ئارىسىدا ئۇۋا تۇتقان تاغ تۇرغايلىرىمۇ ئەتىگەنلىك ناخشىسىنى
باشلىۋەتكەنىدى. ئايمۇھەممەتلەر ئوتى ئۆچۈپ، ئاداققى ھارارىتىنى چې-
چىپ تۈگەتكەن گۈلخانغا دۈمبىسىنى قىلىپ لايدەك ئېزىلىپ ئۇخلاۋاتاتتى.

چولپان بىلەن تەڭ تۇرۇپ ئۆگىنىپ قالغان ئاقموللاممۇ ئۇزاق كۈنلەردىن كېيىن نېسىپ بولغان بۇ شېرىن ئۇيقۇنىڭ بىردەملىك لەززىتى بەدىلىگە، بامدات نامىزىنىمۇ قازا قىلىۋەتكەنىدى.

ئايىمۇھەممەت تۈگۈلۈۋېرىپ يوغان بىر بوخچىغا ئوخشاپ قالغانىدى. چۈش كۆرۈۋاتسا كېرەك، گەز باغلاپ كەتكەن كالىپۇكلىرى بىلىنەر-بىلىنەر مەس مىدىرلايتتى، تۇرۇپ كۈلۈمسىرەيتتى، تۇرۇپ قوشۇمىسىنى تۇرۇپ كىمگىدۇ ئاچچىق قىلاتتى.

«بۇ نېمە ئاۋازدۇ، دادىسى ئۇنى چاقىرىۋاتامدۇ - يە؟ ياق، بۇ دادىسىنىڭ ئاۋازىغا ھېچ ئوخشىمايدۇ، قاپلاننىڭ ھۆركىرىشىمۇ - يە؟ ياق، قاپلان ئادەمدەك گەپ قىلالامدۇ؟...» ئۇ چۈش كۆرۈۋېتىپ غەلىتە بىر ئاۋازنى ئاڭلاپ قالدى ۋە چالا ئۇيقۇلۇق يېتىپ كۆڭلىنى ھەر تەرەپكە يۈگۈرتتى. تېخى تولۇق سۈزۈلۈپ كەتمىگەن تۇمانلىق ئاسماندەك غۇۋال-شىپ تۇرغان كۆڭۈل ئەينىكى ئۇنىڭغا ھېچقانداق بىر قىياپەتنى روشەن كۆرسىتىپ بېرەلمىدى. ئۇ كىمنى كۆز ئالدىغا كەلتۈرمىسۇن، ئۇنىڭ ئاۋازىنى قۇلاق تۈۋىدىلا جاراڭلاۋاتقان بۇ ئاۋازغا زادى ئوخشىتالمىدى. ئاخىرى كۆزىنى ئېچىپ ئۆزىگە گۈلىپ قاراپ تۇرغان بىر ئادەمنىڭ چىرايىنى كۆرۈپلا سەل ھودۇقتى ۋە يېنىدا ياتقان ئاقموللامنى ئوقىدى. — نېمە ئادەملەرسىلەر، نام - نىشانىڭلارنى چاپسان مەلۇم قىلىڭلار! ئىسراپىلنىڭ كانىيىدەك جاراڭلاۋاتقان بۇ ئاۋاز تىك چوققىلارنىڭ ئەكس ساداسى بىلەن قوشۇلۇپ، تاغ يېرىلغاندەك، ئېقىن تاشقانداك زور زىلزىلە پەيدا قىلدى. شېرىن چۈش بۆشۈكىدە تەۋرىنىۋاتقان ئاقموللاممۇ چۆچۈپ ئويغاندى. كۆردىكى، ئېگىز بوي، تۈك يۈز، توغرىلىق كەلگەن بىر بەتبەشرە ئادەم ئۇلارنىڭ باش ئۈستىدىلا قاراپ تۇراتتى. گەۋدىسىنىڭ چوڭلۇقى، تەلەتنىڭ سۆرۈنلۈكى چۆچەكلەردىكى رەھىمسىز مەخلۇقلارنى ئەسلىتەتتى. كۆتۈرۈۋالغان كالتىكىنىڭ توملۇقىلا ئادەمنىڭ يوتسىچىلىك بار ئىدى. ئۇلار «بۇ نېمە كارامەت» دېگەندەك بىر - بىرىگە قارىشۋال.

دى - دە، سەل ئەيمىنىپەرەك ئورۇنلىرىدىن تۇرۇشتى. ئاقموللام ئۆزىنى تۇتۇۋېلىپ، بارچە دېۋىلەرنىڭ خۇجىسى بولغان سۇلايمان پەيغەمبەرگە ھەمدۇسانا ئوقۇدى - دە، ئۆزىنى ئىمكانقەدەر تەمكىن تۇتۇشقا تىرىشىپ، سەل كۈلۈمسىرەپ سالام بەردى:

— ئەسسالامۇ ئەلەيكۈم...

بەتبەشرە كىشى دەسلەپتە نېمىشقىدۇ تېكىرقىغاندەك بولدى، كېيىن كۆزلىرىنى چەكچەتتى، ئۇلارنىڭ كۆزلىرىگە تىكىلدى، ئۇ:

— ۋەئەلەيكۈم ئەسسالام، — دېدى ۋە قولىدىكى كالتەكنى قۇرام تاشقا يۈلەپ قويۇپ، ئۇلارغا قول بەردى.

سالام - سائەت ئۇلار ئارىسىدىكى جىددىي كەيپىياتنى بىردىنلا پەسەيتتۈۋەتتى. بەتبەشرە كىشىنىڭ چىرايىدىمۇ خاتىرجەملىك ئالامەتلىرى پەيدا بولدى. ئاقموللام ئاغزىنى ئۈمۈللەۋاتقان ئايمۇھەممەتكە «ئاتىكاچىلىق قىلما» دېگەندەك قاراپ قويدى - دە، سەل ئويلىنىۋالغاندىن كېيىن:

— ئاكا - ئىنى ئىككىمىز قاراقاشتىن، چۆلدە كېيىك قوغلاپ يۈرۈپ ئېزىپ قالدۇق، — دېدى ئىپادىسىز كۆزلىرىنى ئۈزۈپ قاراپ تۇرغان ھېلىقى كىشىگە ئۆزلىرىنى تونۇشتۇرۇپ.

بەتبەشرە كىشى نېمىشقىدۇ چىرايىنى پۇرۇشتۇردى، قورام تاشنىڭ كەينىدە تۇرغان مىلتىق بىلەن قىلىچغا يالت قىلىپ قاراپ قويۇپ، پاخما بېشىنى ئاستا چايقىدى:

— ھىم، ئوۋ ئوۋلىدۇق دەڭلار، — دېدى ئۇ كىنايە ئاھاڭدا ئالاھىدە سوزۇپ، — كېيىك ئوۋلاپسىلەر، لېكىن كېيىكنى قىلىچ كۆتۈرۈپ قوغلىغىنىڭلار نېمىسى، بىر قارىسا ئوڭلۇق ئادەمدەك قىلىسىلەر، بىر قارىسا گەپلىرىڭلار قولاشمايدۇ، ھەي، نېمە بولۇۋاتىدۇ بۇ جاھاندا...

بۇ ناتونۇش كىشىدە ئارتۇقچە گۇمان تۇغدۇرۇپ قويۇپ ئويلىمىغان كۆڭۈلسىزلىكنىڭ يۈز بېرىپ قېلىشىدىن ئەندىشە قىلغان ئاقموللام ئاخىرى راست گەپ قىلىشقا مەجبۇر بولدى، ئۇ بايامقى گەپ بىلەن بۇ كىشىنى

چېكىپ كۆرگەن ۋە بىردەملىك كۆزىتىشتىن كېيىن ئۇنىڭدىن تەپ تارتىش-
نىڭ ھاجەتسىز ئىكەنلىكىنى ھېس قىلىپ يەتكەنىدى.
— ھەي ئۇكا، قارىڭا، سىزمۇ كالتەك بىلەن ئوۋ قىلىۋېتىپسىزغۇ؟
— دېدى ئاقموللام ئۇ كىشىگە قارىسىغىلا «ئۇكا» دەپ خىتاب قىلىپ.
ئۇ كىشىمۇ ئاخىرى پاراقىدە كۈلۈۋەتتى ۋە:
— بىز ... بۇ تاغ دېگەندە... — دەپ گەدىنىنى قاشلاپ قويدى.
شۇنداق قىلىپ، ئۇلار بىر - بىرىگە سىر بېرىشتى، كەچمىشلىرىنى
سۆزلىشىپ، دەرد - مۇڭ تۆكۈشتى.
ئۇ كىشىنىڭ ئىسمى ئابدۇسادىق بولۇپ، يۈرۈڭقاش بازىرىدا گۆش-
گىردىچىلىك قىلىدىكەن. ھېلىقى قەتلىئام كۈنى ئۇ بىر توپ ئوقەتچىلەر
بىلەن نېرى - بېرىسىنى سۈرۈشتۈرۈپ ئولتۇرمايلا ئادەم ئېقىمىغا قوشۇلۇپ
خوتەنگە قاراپ يولغا چىقىپتۇ ۋە دەريادىن ئۆتۈشىگىلا يول توسۇۋاتقان
لەشكەرلەرنىڭ قولىغا چۈشۈپ قاپتۇ. پېشانىسىگە شۇنداق پۈتۈلگەن چې-
خى، خوتەندە نېمە ۋەقە بولغىنىنى، نېمە گۇناھ قىلغىنىنى ئاڭقىرىپ
بولغۇچە، ئۆزىنى قاراڭغۇ تاغدىكى ئالتۇن كاندا كۆرۈپتۇ. ئەمما خېمىر
يۇغۇرۇشقا ئۆگىنىپ كەتكەن قولى تاش بىلەن ھەپلىشىدىغان كان
ئەمگىكىگە زادىلا چىداشلىق بېرەلمەپتۇ. ئېغىر ئەمگەك تۇرۇپ تۇرسۇن،
ئۇ يەردە كان بېگىلا ئەمەس، ئادەتتىكى بىر ياساۋۇلمۇ قىر كۆرسەتكەن
ئادەمنى ئۆز ئالدىغا ئۆلتۈرۈۋېتەلەيدىكەن، كىچىككىنە بىر سەۋەب بىلەن
ھەپتە - ھەپتە قىلىپ قامىۋېتەلەيدىكەن، قامالغانلارغا ئاش - ئوزۇق تۈگۈل،
سۈمۈ بېرىلمەيدىكەن.
ئابدۇسادىق بىر كۈنى مىتىن چېپىشتا سۇسلۇق قىلدى دېگەن باھانە
بىلەن ھەپسىگە تاشلىنىپتۇ. قامالغاننىڭ تۆتىنچى كۈنى يا ئۆلۈم، يا كۆرۈم
دەپتۇ - دە، ھەپسە قاراۋۇلىنى ئۆلتۈرۈپ، قېچىپ قۇتۇلۇپتۇ. يۇرتىغا بارسە -
مۇ ئامان قالمايدىغىنىغا كۆزى يېتىپ، مۇشۇ تاغ ئارىسىغا كېلىپ چېنىنى
ساقلاۋاتقانىكەن.

— مەن تېخى سىلەرنى يۇرۇڭقاش بېگىنىڭ يا بولمىسا باشقا بىر بەگنىڭ ئادەملىرىمىكىن دەپ قاپتىمەن، مۇبادا ئەسسالامۇئەلەيكۇم دېگەن ئۇلۇغ بىر كەلىمە سۆزنى ئېغىزىڭلارغا ئالمىغان بولساڭلار بەلكى... ھا... ھا... ھا...

كۆپ بولسا ئوتتۇز بەش - قىرىقلارغا كىرگەن، ئەمما كۆرۈنۈشىدىن يەتمىش ياشلىق بوۋايغىلا ئوخشاپ قالغان بۇ كىشى يېڭى تونۇشلىرىغا بىرقانچە ئېغىز چاقچاق قىلدى ۋە چىن كۆڭلىدىن چىقىرىپ تازا بىر كۈلۈۋالدى.

— ئابدۇسادىق ئاكا، نەگلا قارىسا تاغ، قايىققلا قارىسا تاش كۆرۈنىدىغان بۇ يەردە شۇنچە ئۇزۇن تۇرۇپ قاپتۇلا، زېرىكىمىدىلىمۇ، ئاش - ئوزۇقنى نەدىن تاپتىلا؟ — ئايمۇھەممەت قانچە ئويلاپمۇ تەكتىگە يېتەلمىگەن قىيىن سوئالنى تارتىنىپ تۇرمايلا ئوتتۇرىغا تاشلىدى ۋە دىققىتىنى ئابدۇسادىقنىڭ ئاغزىغا قاراتتى. ئابدۇسادىق ئېچىلىپ - يېيىلىپ جاۋاب بېرىپ دېدى:

— ھا... ھا... ھا... ئادەم يوق دەمىسەن، ئۇكا، مانا سىلەر ئادەم ئەمەسمۇ، مېنى زېرىكىپ قالمىسۇن دەپ يىراقتىن كەلگىنىڭلارنى ئۇقمام - سىلەر؟ ھا... ھا... ئاش - ئوزۇق دەمىسەن؟ ئاڭلاپ تۇر، خۇدا ئۆز ئۈمىتىنى ياراتقان چاغدا رىزقىنىمۇ قوشۇپ ياراتقان. كۆرۈۋاتسەنغۇ، يالىڭىغاچ قاپتۇمەنمۇ، ئاچ - زارلىقتا ئۆلۈپ قاپتۇمەنمۇ - يا؟ ھا... ھا... — ئۇ نېمىشقىدۇ كۈلكىسىنى بىراقلا توختىتىۋالدى، كۆز قارىچۇق - لىرى پارقىراپ، بۇرنى كېڭەيگىلى تۇردى. چىرايى تۇمانلىق ئاسماندەك تۈتۈلدى. كىچىك بالدەك تىرنىقىنى كولاپ ئولتۇرۇپ، سۆزىنى ئۆلدى، — ئويلاپ بېقىڭلار، كىمىڭمۇ بۇنداق ھايۋاندەك ياشىغۇسى كەلسۇن، كىمىڭمۇ ئۆز بالا - چاقىسىدىن، ئىسسىق ئۆيىدىن، ئەھلى - مەھەللە، تونۇش - بىلىشلىرىدىن ئايرىلغۇسى كەلسۇن؟ مەنمۇ يۇرتى، بالا - چاقىسى بار ئادەمغۇ ئاخىر... ھېلىمۇ خۇداغا مىڭ مەرتە شۈكرى، ئۇ زات شەپقەت

قىلىپ مېنى بىر خىزىر سۈپەت ئادەمگە ئۇچراشتۇردى، ھالىمغا يىتىدىغان
بىر ئەۋلىياغا ئۇلاشتۇردى...

ئابدۇسادىق بېشىنى كۆتۈرۈپلا يېڭى تونۇشلىرىنىڭ «قېنى سۆزلە»
دېگەندەك ئۆزىگە تىكىلىپ تۇرغىنىنى كۆردى ۋە يۈرەكلىك ھالدا سۆزىنى
داۋاملاشتۇردى:

— سىلەرگە دېسەم، ئاۋۇ تاغنىڭ ئۇ تەرىپىدە بىر ئۇلۇغنىڭ
مازىرى بار، — دېدى ئۇ زاڭقى بىلەن كۈنچىقىش تەرەپتىكى ئېگىزرەك
بىر تاغنى ئىما قىلىپ، — بۇ يەرگە يېڭى كەلگىنىمدە كەچ بولغان يەردە
يېتىپ، تاڭ ئاتقان يەردىن قوپۇپ، ساراڭدەك تاغ كېزىپ يۈردۈم. كۈنلەر-
نىڭ بىرىدە ئاخىرى ھېلىقى ئۇلۇغنىڭ مازىرىغا بېرىپ قاپتىمەن. ھە، مازار
ھۇجرىسىدا كىمنى كۆردۈڭ دېمەمسىلەر؟ ساقىلى ئۇچتەك ئاق، مەڭزى
ئانارنىڭ دانىسىدەك قىزىل بىر مويىسىپىتنى كۆردۈم. خۇدا ماڭا رەھىم
قىلىپ خىزىر ئەلەيھىسسالامنى يولۇقتۇرغان چېغى دەپ ئۇ مويىسىپىتكە
سالام بەردىم. سالىمىنى ئىلىك ئالدى. نۇر يېغىپ تۇرغان لەۋلىرىنى
مىدىرلىتىپ مېنى ھۇجرىسىغا باشلىدى. شۇنىڭ بىلەن بۇ ئەۋلىيانى پات-
پات يوقلاپ تۇرىدىغان بولدۇم. ئىشىم ئوڭدىن كېلىپ بىرەر ئۇلاي ياكى
كەكلىك تۇتۇۋالسام شۇنى ئېلىپ بارىمەن، پىشۇرۇپ بىللە يەيمىز. ئېتىكاپ-
تا ئولتۇرغاندا بېرىپ قالسام، ئاپارغان نەرسىنى ئىشىك تۈۋىگىلا قويۇپ
ئۆز يولۇمغا كېتىۋېرىمەن. ئېتىكاپتىن خالاس بولغان چاغلىرىدا ئانچە -
مۇنچە مۇڭدېشىۋالسىمەن. بىلەمسىلەر، ئۇ ئېتىكاپتا شۇنداق چىڭ ئولتۇرد-
دۇكى، ھەي... ھەي...

ئابدۇسادىقنىڭ ھېكايىسىگە قىزىقىپ قالغان ئاقموللام:

— مالال كەلمىسە بىر سوئال سورىسام، ئۇ ئەۋلىيانىڭ نام - شەرىپى

نېمىكەن؟ — دەپ سورىۋېدى، ئابدۇسادىق:

— ئوقىدىم، ھەرقانچە سورىساممۇ «بۇنى بىلىشىڭنىڭ زۆرۈرىيىتى

يوق» دەپ ئۆزىنى قاچۇردى، — دەپ جاۋاب بەردى.

— ئەسلى قەيەرلىككەن؟

— ئۇقىمىدىم .

— بۇخارايى شەرىپ يا ئەجەم ۋىلايەتلىرىدىن كەلگەن بىرەر ئىشان،

ئەللامە بولمىسۇن يەنە؟

— ئۇنىمۇ ئۇقىمىدىم. خالساڭلار سىلەرنى ئۇ يەرگە باشلاپ باراي،

مازار بۇ يەردىن بىر كۈنلۈكلا يول... .

ئوتتۇز تۆتىنچى باب

پانسات زىنداندىكى مەھبۇس

ھاكىمبەگ ئوردىسىنىڭ كۈنپېتىش تەرىپىدىن ئانچە يىراق بولمىغان يەرگە، يەنى ئوردا يېنىدىن ئەگىپ ئاقىدىغان چوڭ ئۆستەڭ بويىغا بەكمۇ ھەيۋەتلىك ۋە سىرلىق بىر قۇرۇلۇش جايلاشقاندى. قىزىق يېرى، بەش غۇلاچ ئېگىزلىكتىكى بۇ قۇرۇلۇشنىڭ يەر ئۈستىدىكى بۆلىكى ئاران كەت-مەن سېپىنىڭ ئېگىزلىكىگە باراۋەر كېلەتتى. قالغان تۆت غۈلچى يەر تەكتىنى ئويۇپ ياسالغاندى. تاغ تەرەپتىكى سەھرا بىلەن خوتەن شەھىرىنى تۇتاشتۇرىدىغان ئۇلۇغ يول بۇ غەلىتە قۇرۇلۇشنىڭ قاق ئوتتۇرىسىغا تاقىلاتتى - دە، ئىككى تارماققا بۆلۈنەتتى. قۇرۇلۇشنى يېرىم دائىرە ئايلىنىپ ئۆتكەندىن كېيىن يەنە قوشۇلۇپ، ئۇلۇغ يول يېتى تا خوتەن شەھىرىگىچە سوزۇلاتتى. سەھرادىن شەھەرگە، شەھەردىن سەھراغا بارىدىغان يولۇچىلار دەل مۇشۇ يەرگە كەلگەندە ئىككى تارماق يولىنىڭ خالىغان بىرىگە كىرىپ، ھەممىگە ۋەھىمە سالدىغان، ھەممىنى ئالاقزادە قىلىۋېتىدىغان بۇ قۇرۇلۇش-نىڭ يېرىمىنى ئايلىنىپ ئۆتۈشكە مەجبۇر بولاتتى. ئەل ئىچىدە «پانسات زىندانى» دەپ نام ئالغان بۇ پادشاھلىق زىندان ئەمىر لەشكەر خالمان

پانسات تەرىپىدىن قوقان ۋە بۇخارا زىندانلىرىغا تەقلىد قىلىپ ئاتاپتەن ياسالغانىدى. كېچە- كۈندۈز ئاڭلىنىپ تۇرىدىغان نالە - زار زىندان يېنىدىن ئۆتكەن ھەرقانداق ئادەمنىڭ يۈرەك - باغرىنى ئېزىپ، تەنلىرىگە تىترەك ئولاشتۇراتتى. بەختسىز مەھبۇسلارنىڭ نالسىگە چىداپ تۇرالمىغان ياكى نەزىر - نىياز قىلىپ بۇنداق كۈننىڭ ئۆز بېشىغا كېلىپ قېلىشىدىن خالاس بولماقچى بولغان كۆڭلى يۇمشاق تەقۋادارلار زىندان پەنجىرىسىدىن ئۆز ئاتىغىنىنى تاشلاپ كېتىشەتتى. مەھبۇسلارنىڭ ئۇرۇق - تۇغقانلىرىمۇ ئەنە شۇنداق قىلىشقا ئادەتلەنگەنىدى.

سۇقۇنۇۋالغان ساتقۇننىڭ ئاشكارىلاپ قويۇشى بىلەن قاراقاشتا تۈت- قۇن قىلىنغان كېپەك دەرۋىشمۇ دەل مۇشۇ زىندانغا تاشلانغانىدى. زەي- كەشتەك ھۆل، لەھەتتەك قاراڭغۇ، ئادەمنىڭ ئىچىنى ئېلىشتۇرىدىغان بەتبۇي پۇراق ۋە پىت- بۈرگىلەر بىلەن توشۇپ كەتكەن پانىي ئالەمدىكى بۇ دوزاخ ئۇنىڭ جىسمىغا ۋە مەنىۋىيىتىگە ئانچە زور تەسىر كۆرسىتەلمەي- گەن، دۇئاگۈيلۈقى ۋە خۇش چاقچاقلىقى ھېلىمۇ ئۆز يولى بىلەن كېتىپ باراتتى. نى- نى ئەركەكلەرنىڭ بېلىنى ئېگىپ، ئىرادىسىنى سۇندۇرۇۋېتىپ- دىغان زىندان ئازابىنى پىسەنتكىمۇ ئېلىپ قويمايۋاتقىنىغا ھەيران بولغان ھەمراھلىرىغا ئۇ: «يەر تەكتىدىكى زىنداندا ياشىغاننىڭ يەر ئۈستىدىكى زىنداندا ياشىغاندىن نېمە پەرقى بار دەيسىلەر، يەنە كېلىپ بىز دەرۋىشلەر داق يەردە يېتىپ، داق يەردىن قوپۇپ، تاپساق يەپ، تاپالمساق ئاچ يۈرۈپ قېتىپ كەتكەن ئادەملەر. دىلىمىزدا ئاللا، تىلىمىزدا ئىمان بار، ئاللانى دوست تۇتۇپ، ھەق- ئادالەت يولىدا جەبىر چەككەنلەرگە ئاللانىڭ ئۆزى قۇۋۋەت بېرىدۇ، كىمكى بۇنداق قۇۋۋەتكە مۇشەررەپ بولىدىكەن، ئۇنىڭ كۆڭلى توق ۋە تېنى سالامەت بولغىسىدۇر» دەپ مەدەت بېرەتتى.

ھاۋانىڭ ئەمدىلا ئىسسىغىنىغا قارىماي، زىندان ئىچى دىمىق ۋە سېسىق ئىدى. شور ئۆزلەپ تۇرىدىغان مىچ - مىچ توپا مەھبۇسلارنىڭ ئاياغلىرىنى پاقىنىڭ پوكىنىدەك ئاقارتىۋەتكەن، قوزغىلا مايدىغان بىتابلار-

نىڭ ماغدۇر - ماجالىنى تامامەن شوراپ تۈگەتكەندى. ھەر خىل نىجاسەت-
لەرگە ئۆگىنىپ قالغان قۇرت - قوڭغۇزلارنىڭ ھېسابى يوق ئىدى. تام-
تورۇسلاردىن ئۇۋا تۇتقان تۇلۇمچاشقانلار ئادەملەردىن قىلچە تەپ تارتمايت-
تى. كېچە - كۈندۈز ۋىچىرلىشىپ ھېچكىمگە ئارام بەرمەيتتى. ئاچ
قالغانلىرىدا بولسا ئادەملەرگە ھۇجۇم قىلىشتىنمۇ يانمايتتى. كىمكى
قۇرت-قوڭغۇز ياكى باشقا جان-جانىۋارلارغا ئازار بەرمەكچى بولىدىكەن،
ئۇ شۇ ھامان كېپەك دەرۋىشىنىڭ تەنبەھسىگە دۇچ كېلەتتى.

— بىلەمسىلەر مۇسۇلمانلار، — دەيتتى ئۇ سەل قىزىشىپراق، —
سىلەرنى كىم ياراتقان؟ ئاللا ياراتقان، قۇرت-قوڭغۇزلارمۇ، جانىۋارلارمۇ
سىلەرگە ئوخشاشلا جان ئىگىسى، ئۇلارنىمۇ ئاللا ياراتقان، ئۇلارنىڭمۇ
ئېھتىمال سىلەرگە ئوخشاش بالىسى باردۇر، ئۇلارنى ئۆلتۈرۈپ بالىنى
ئاندىن، ئاتىنى بالىدىن ئايرىۋېتىپ گۇناھكار بولاي دەمسىلەر، ئۇنداقتا
سىلەرنىڭ نىياز ھېكمىبەگدىن نېمە پەرقىڭلار قالدۇ؟

بۇنداق چاغلاردا زىندان ئىچىدە ئالامەت بىر تىمتاسلىق، تەرتىپ
ھۆكۈم سۈرەتتى. مەيلى ياش ۋە مەيلى قېرى بولسۇن، ئۆزلىرى ھۈرمەت
قىلىدىغان بۇ دەرۋىشىنىڭ سۆزىنى قۇلاق سېلىپ ئاڭلايتتى. باشلىرىنى
لىگىشتىپ قايىللىق بىلدۈرەتتى. ئاچىزلارغا ياردەم قولىنى سوزىدىغان،
تۆڭلۈكتىن تاشلاپ بېرىلىدىغان غىزانى تالاشقانلارنى ئىنساپقا ئۈندەپ،
كۈچلۈك بىلەن ئاچىزنى، ساق بىلەن بىمارنى تەڭ بەھرىمەن قىلىدىغان،
قىزىق پاراڭ ۋە رىۋايەتلەرنى سۆزلەپ بېرىپ، دىلى سۇنۇقلارنىڭ كۆڭلىنى
كۆتۈرىدىغان بۇ ھۈرمەتلىك دەرۋىش مەھبۇسلارنىڭ قەلبىدە ئالاھىدە بىر
ئورۇننى ئىگىلەپ تۇراتتى.

كېپەك دەرۋىش ئۇزۇن كېچىلەرنى ئۇيقۇسىز ئۆتكۈزەتتى. زىندانغا
تاشلانغاندىن بېرى ماكان تۇتۇپ كېلىۋاتقان بىر بۇلۇڭغا تىقىلىپ ئولتۇ-
رۇپ چىن ئىخلاسى بىلەن ئىستىقامەت قىلاتتى. مازار-ماشايىخلارنىڭ نامىغا
دۇئا - تىلاۋەت قىلاتتى، پېشىن ۋە جۈمە نامازلىرىغا ئىماملىق قىلاتتى،

ئەزەننىمۇ ئۆزى توۋلايتتى. نامازدىن پارىغ بولغان چاغلىرىدا قاراقاشلىق ھەمراھلىرى بىلەن بېشىنى بىر قىلىپ، نېمىلەر ئۈستىدىدۇر پىچىرلىشاتتى. ئاچچىقى كېلىپ قالدىمۇ، نىياز ھېكمىبەگنىڭ جەددى - جەمەتنى تىللاشقا، قارغاشقا باشلايتتى. تىللىمىغان خالىمان پانسانمۇ قالمايتتى. زىندان قاراۋۇللىرىنىڭ ھەيۋىسىمۇ، زىندان بېگىنىڭ دەرىگە باسىمەن دەپ پوپۇزا قىلىشلىرىمۇ ئۇنىڭ ئاغزىنى تۇۋاقلىيالمىتتى.

بىر كۈنى قاش قارايدىغان مەزگىلدە زىندان ياساۋۇلىنىڭ ئاچقۇچلىرى خۇددى ساپايى چالغاندەك شاراقلاپ قالدى. ئارقىدىنلا زىندان ئىشىكى ئېچىلىپ، زىندان بېگىنىڭ مومايلارنىڭكىدەك چىرقىراق ئاۋازى كەلدى: — ھەي دەرۋىش، چاپسان بۇ ياققا چىق، ساڭا شوتا چۈشۈرۈپ بەردۇق، — دېدى ئۇ زەردە بىلەن. زىندان ئىچى جىم بولۇپ قالدى. مېچكىم ئۈنلۈكرەك گەپ قىلىشقا ياكى چوڭراق تىنىشقا يېتىنالمىدى. چۈنكى زىندان ئەھلى بىرەر بەختسىز مەھبۇسنىڭ ئەجلى توشقاندا زىندان بېگىنىڭ ئۇنى دەل ئاشۇنداق تەلەپپۇزدا چاقىرىۋالدىغانلىقىنى بىلىشەتتى. چۈشۈرۈلگەن شوتىدىن چىقىپ كەتتىمۇ، ئۇنداق مەھبۇس ئىككىنچىلەپ قايتىپ كەلمەيتتى، زىندان تېشىغا چىققان ھامان دارغا ئېسىلاتتى، تاش بوران قىلىپ ئۆلتۈرۈلەتتى. ئۇنىڭغىچە شوتىمۇ چۈشۈرۈلدى. ئىككى قاراۋۇل كېلىپ دەرۋىشنى تارتىۋالماقچى بولۇپ قول ئۇزاتتى. كېپەك دەرۋىش:

— ئۆزۈم چىقىمەن، ئاخىرقى ئۆمرۈمدە ئىپلاس قوللىرىڭ بىلەن پاك قولۇمنى بۇلغىمايمەن، — دېدى ۋە «لائىلاھە ئىللەللاھۇ مۇھەممەدۇن رەسۇلۇللا» دەپ كەلمە شاھادەت ئېيتقاچ، ھەمراھلىرى بىلەن كۆزى ئارقىلىق خوشلىشىپ شوتا ۋاخىنىسىغا قەدەم قويدى...

زىندان بېگى كېپەك دەرۋىشنىڭ بېشىغا بىر مەينەت قارا خالتىنى كىيگۈزدى، يەنە بىرقانچە قاراۋۇل ئۇنى ئەمانى يېتىلىگەندەك يېتىلەپ، ئىتتىرىپ، دۈشكەرلەپ دېگۈدەك نامەلۇم بىر تەرەپكە ئېلىپ ماڭدى.

«دار ئالدىغا ئەكىتىۋاتسا كېرەك، — دەپ ئويلىدى كېپەك دەرۋىش كەلىمە شاھادەتنى تەكرارلاۋېتىپ، — ھەي ئىست، زاراتگاھلىقتىن ئەكەل-گەن ئۇ ئىتنىڭ بالىسىنى ئۆز قولىم بىلەن بوغۇپ ئۆلتۈرەرمەن دېۋىدىم، ئۆمرۈم يار بەرمەيدىغان بولدى، ھېلىمۇ خەير، ئۇنىڭ بىلەن مەشھەرگاھدا كۆرۈشۈپ قالمىزغۇ تېخى...»

ئاجايىپ ئىش، كېپەك دەرۋىش ئېگىز-ئېگىز بوسۇغىلاردىن، بىر ئەمەس، بىرقانچە بوسۇغىدىن ئاتلاپ ئۆتتى، ئوتتۇۋېتىپ پىچىرلاشقان ئاۋازلارنى، تاراق - تۇرۇقلارنى ئاڭلاپ قالدى، بۇرنىغا سەندەلنىڭ خۇش پۇرىقى ئۇرۇلدى. ئۇ ئۆزىنىڭ نەگە ئەكىتىلىۋاتقىنىنى ئاڭقىرىپ بولغۇچە قانداقتۇ بىر يەردە توختىتىلىپ، بېشىدىكى خالتا ئېلىۋېتىلدى.

«ئاه خۇدا، مەن كىمنى كۆرۈۋاتىمەن، بۇ نىياز ھېكمىبەگقۇ! مەن پانىي دۇنيادىمۇ، يا ئاخىرەتكە كېلىپ قالدىممۇ؟...» — ئۇ نىياز ھېكمى-بەگنى كۆرۈپ ئۆزىنى يوقىتىپ قويغىلى تاس قالدى، چوققىسىدىن كىرگەن تىترەك تاپىنىدىن چىقىپ كەتتى. «رەقىبەلەر تار كوچىدا ئۇچىرد-شپتۇ» دېگەن شۇ بولسا كېرەك، تاسادىپىي يۈز بەرگەن بۇ ئۇچرىشىش ئۇنىڭغا تەسۋىرلىگۈسىز قاتتىق تەسىر كۆرسەتكەنىدى.

كېپەك دەرۋىش بېشىنى سىلكىۋېتىپ، تۇرغان يېرىگە، تام - تورۇس-لارغا بىر-بىرلەپ قاراپ چىقتى. نىياز ھېكمىبەگنىڭ يىرگىنىشلىك چىرايىغا يەنە بىر قېتىم سىنچىلاپ سەپسالدى. پەقەت شۇ چاغدىلا ئۆزىنىڭ جازا مەيدانىدىكى دار ئالدىغىمۇ ۋە باشقا بىر يەرگىمۇ ئەمەس، بەلكى نىياز ھېكمىبەگنىڭ ئالدىغا ئەكىلىنگەنلىكىنى بىلىپ يەتتى. «ھېنى بۇ ئىت ئۇۋىسىغا ئەكەلگۈچە ئاشۇ پىتلىق زىنداندا قويۇۋەرسە بولماسمىدى، ياق، بۇ يەردە جەزمەن بىر گەپ بار، ئۇ نائەھلى تېگى-تەكىمنى بىلىۋالغان چىغى، بىلىۋالسا يەنە نېمىدىن قورققۇلۇق؟» دېگەن ئوي كاللىسىدىن چاقماق تېزلىكىدە ئوتتۇپ كەتتى.

نىياز ھېكمىبەگ كۆرپە ئۈستىدە ئۆرە بولدى. مال بازىرىدىكى

قاقباش بېدىكلەردەك، دەرۋىشنىڭ يالڭايانلىرىدىن ئۆسكىلەڭ چاپلىرىغىچە
كۆزىتىپ چىققاندىن كېيىن:

— قېنى، سونالىمغا جاۋاب بېرىڭ دەرۋىش، ھاكىم بىلەن پۇقرا
ئۇچراشقاندا كىم كىمگە ئاۋۋال سالام بېرىشى كېرەك، — دەپ سورىدى
قولدىكى پىيالىنى چايقاپ تۇرۇپ. كېپەك دەرۋىش تېنىمەي، تەمتىرىمەي
جاۋاب بەردى:

— پۇقرا ھاكىمغا، كىچىك چوڭغا ئاۋۋال سالام بېرىشى كېرەك.

— ئۇنداقتا سىز نېمىشقا ماڭا سالام بەرمەيسىز، دەرۋىش؟

— ھاكىم زالىم بولسا، پۇقرانىڭ سالام بېرىشى جايز ئەمەس، چوڭ

بەتئەخلاق بولسا، كىچىكنىڭ سالام بېرىشى جايز ئەمەس!

— مەن قايسى خىلغا تەۋە؟

— ھەر ئىككى خىلغا!

نىياز ھېكىمبەگ كۈتۈلمىگەندە قاقلاپ كۈلۈپ كەتتى. كۈلكىدىن

ئۆزىنى ئاران توختىتىۋېلىپ بىر ئوتلام چاي ئىچىۋالدى.

— گېپىڭىز ئوچۇق ئىكەن، — دېدى ئۇ شالاڭ ساقلىنى بارماقلى-

رى بىلەن تاراپ تۇرۇپ، — ھازىرچە مەن زالىم ۋە بەتئەخلاق بولغان

بولاي، ئەمدى رەسمىي سۆھبەتكە كۆچەيلى، سونالىمغا مانا مۇشۇنداق

ئوچۇق جاۋاب بەرگەيسىز.

— مالال كەلمىسە مەنمۇ بىر سورىۋالاي، بۇ سۆھبەتمۇ ياكى قازى

بىلەن گۇناھكار ئارىسىدىكى سوراق - جاۋابمۇ؟ — كېپەك دەرۋىش بوينى-

نى نىياز ھېكىمبەگ تەرەپكە سوزۇپ تۇرۇپ سورىدى.

نىياز ھېكىمبەگ ئۇنىڭ نېمە دېمەكچى بولغىنىنى ئاڭقىرالماي سەل

گاڭگىرىغاندەك بولدى ۋە:

— سۆھبەت، سۆھبەت، ئەلۋەتتە سۆھبەت، سىزنى ھېچ بولمىسا

خانامدىن ئايرىلغۇچە گۇناھكار دەپ قارىمايمەن، — دېدى تىلىنى چايناپ.

كېپەك دەرۋىش ئۇلاپلا دېدى:

— ئۇنداقتا قۇلاق سېلىڭ، ھاكىم، سۆھبەتتە سۆھبەتداشلارنىڭ ئورنى باراۋەر بولۇشى كېرەك، بىراۋ ئۆزىنى سۆھبەتدەشسىدىن ئۈستۈن ھېسابلايدىكەن، ئۇ ھالدا بۇ سۆھبەت ئەمەس، بەلكى قازى بىلەن گۇناھكار ئارىسىدىكى ئىش بولۇپ قالىدۇ. مەسلەن ئالايلىق، مەن ئۆرە تۇرسام...

— ئولتۇرۇڭ... ئولتۇرۇڭ. ئولتۇرۇڭ دېيىشنى ئۇنتۇپ قالغىنىمنى قاراڭ، ھەي، مۇشۇ كېسەلرە...

نىياز ھېكمىبەگ ئۆزىنىڭ ھە دېگەندىلا ئوسال بولۇپ قالغانلىقىنى تۇيۇۋالدى، دەرۋىشكە ئالمان - تالمان پەگاھنىڭ يۇقىرىسىدىنراق ئورۇن كۆرسەتتى. كېپەك دەرۋىش تۈزۈت قىلمايلا باداشقان قۇرۇپ ئولتۇردى. نىياز ھېكمىبەگ قەشقەر سەپىرىدىن قايتىپ كېلىپ ئۇزاق ئۆتمەيلا بىر ساراڭ دەرۋىشنىڭ تۇتۇپ كېلىنگىنىنى ئاڭلاپ، خالمان پاناسقا: «ھە، شۇنداقمۇ بىر دەرۋىش بارمىكەن تېخى؟» دەپلا دىققىتىنى كۆز ئالدىدىكى ئىشلارغا بۇرۇۋەتكەندى. ئۇ چاغدا قەپەستىن قاچقان قۇشتەك يۈرەكئالدى بولۇپ كەتكەن نىياز ھېكمىبەگنىڭ قىلىدىغان ئىشى بېشىدىكى چېچىدىنمۇ تولا ئىدى. قانداقتۇر بىر دەرۋىش ئۈستىدە ئويلىنىپ ئولتۇرۇشقا چولپىسى تەگمەيتتى.

ئۇ ئوردىدىكى بىر - بىرىگە ئورا كولىشىپ يۈرگەن قىتغۇر مەنسەپ - دارلارنى بىر مەقسەت يولىدا بىرلەشتۈردى، ئابباس مىرزىنىڭ يەتتە نەزىرىسىنى بېرىۋەتتى. قەشقەردىن كەلگەن خەۋەر ئۇنىڭ بېشىنى بېسىپ تۇرغان تۈگمەن تېشىنىمۇ ئۆرۈۋەتتى. ئەمدى ئۇ دۈشمەنلىرىنىڭ ئىشىنى بىر ياقلىق قىلىش ئۈچۈن كونا ھېساباتنى قولغا ئالالغۇدەك پۇرسەت چىقىرالىدى.

ئۇ رە قىبلىرىنى ۋە رەقىب بولۇپ چىقىش ئېھتىمالى بارلىكى كىشى - لەرنى تەسۋىي سىيرىغاندەك سىيرىپ ئۆتكۈزۈۋېتىپ، يوشۇرۇن خەۋىپى ئەڭ زور بولغان دەرۋىشلەر توپىنىڭ بىر ئەزاسى - كېپەك دەرۋىشنىڭ

ئىسمىنى ئۇچرىتىپ قالدى. كۆرۈنۈشتە تائەت - ئىبادەتتىن باش كۆتۈر-
مەيدىغان، ئەمەلدە ئۆزىگە چوڭ باش ئاغرىقى تېپىپ بەرگەن ھېلىقى بىر
توپ چاتاقچى دەرۋىشىنى ئۆچمەنلىك بىلەن يادىدا ساقلاپ كەلگەن نىياز
ھېكمىبەگ كېپەك دەرۋىشكە ھەرگىز سەل قارىيالمىتتى. ئۇنىڭ ئىچىگە
كىرىپ چىقىمغۇچە ھەرگىز بولدى قىلىۋەتمەيتتى.
شۇڭا ئۇ پانسات زىندانغا مارقى ئۈۋەتىپ بۇ دەرۋىشنىڭ گەپ-
سۆزلىرىنى ئاڭلاپ، مەجەز - خۇلقىنى كۆزىتىشكە باشلىدى. ئاخىرىدا
ھېچكىمدىن ۋە ھېچنىمىدىن قورقمايدىغان، مىڭلاپ پۇقرانى ئاغزىغا قار-
تىپ، چوڭ يەرگە مۇشت ئاتالغان بۇنداق ئادەمنى ئاشكارا ياكى يوشۇرۇن
يوق قىلىۋېتىشنىڭ ئۆزى ھەرىنىڭ ئۇۋىسىغا ياغاچ تىققاندىكىلا بىر ئىش
بولدىغانلىقىنى ئويلاپ يەتتى. ئەگەر ئۇ ئۆلتۈرۈۋېتىلىدىغان بولسا، قايس-
بىر مازاردا ئىستىقامەت بىلەن بولۇپ كەتكەن ھېلىقى باشباشتاق دەرۋىش-
لەر قايتا يوپۇرۇلۇپ كېلىشى، ھەتتا قولىدىن ھەر بالا كېلىدىغان خوتەن-
لىكلەرنىڭ قايتا چاتاق چىقىرىشىغا تۇتۇرۇق بولۇپ بېرىشى مۇمكىن ئىدى.
نىياز ھېكمىبەگ «جاھىل ۋە بىر پىكىرلىك ئادەم بەئەينى كەلكۈنگە
ئوخشايدۇ. ئۇنى ئۆز ئەركىگە قويۇۋەتسەڭ خانىمانىڭنى ۋەيران قىلىپ،
مۆلچەرلىگۈسىز زىيان كەلتۈرىدۇ. توغان بىلەن توسۇپ ئۆز ئېرىقىغا
باشلىۋالساڭ، باغلىرىڭنى سۇغىرىپ، تۈگمىنىڭنى چۆرۈيدۇ. جاھىلنى
جاھىل دېمەي ئۆز سىزىقىغا كىرگۈزسەڭ، مىڭ ياۋاشنىڭ قولىدىن
كەلمىگەن ئىش بىر جاھىلنىڭ قولىدىن كېلىدۇ» دېگەن ئوي بىلەن
كېپەك دەرۋىشىنى ئالدۇرۇپ كەلگەن ۋە يەكمۇ يەك تۇتۇشۇپ بېلىنى
ئەگمەكچى، ئالدىغا توغان سېلىپ ئۆز سىزىقىغا كىرگۈزمەكچى بولغانىدى.
بىراق، تۇنجى قېتىملىق بەل تۇتۇشۇش ئۇنى خېلى ھالسىرىتىپ
قويدى. شۇنىڭ بىلەن ئۇ رەقىبىنى بىر پەشۋا بىلەن مات قىلماقچى
بولۇپ، گەپنى ئۇنى كەمسۈندۈرۈشتىن باشلىدى:
— دەرۋىش بىلەن تېجىمەنلىك نېمە پەرقى بار؟ — سورىدى ئۇ

بىر قىسما ھىجىيىپ. كېپەك دەرۋىش تېزلا جاۋاب ياندۇردى:
— پەرقى كۈندۈز بىلەن كېچىدەك روشەندۇر، دەرۋىشلەر ئاللاغا
ئىشتىياق قويغان ئاشىقلاردۇر، تېجىمەللەر ئىشتىياق سېزىمىدىن مەھرۇم
بەختسىزلەردۇر.

نىياز ھېكمىبەگ تونۇردا تۇرۇۋاتقاندا تەرلەشكە باشلىدى، ئىككى
چېكىسىدە، بۇرنىنىڭ ئۈچىدا پەيدا بولغان تېرىقتەك - تېرىقتەك تەر
تامچىلىرى پۈتكۈل يۈزىگە يامرىدى. ئۇ مۇنازىرە بىلەنلا بولۇپ كېتىپ
تەرنى سۈرتۈۋېلىشنىمۇ يادىدىن چىقاردى - دە، قىيىن دەپ ھېسابلىغان
سوئالدىن يەنە بىرنى ئوتتۇرىغا تاشلىدى. ئۇ:

— دەرۋىشلەر ئاللا، ئاللا دەيسىلەرۇ، ئاللا نىلەرگە نېمىدەپ رىيازەت-
تىن ئۆزگىنى بەرمەيدۇ؟ — دېدى ۋە «ئەمدى نېمە دەرسەنكىن» دېگەن-
دەك سەل كېرىلىۋالدى. كېپەك دەرۋىشمۇ ھەرگىز بوش كەلمىدى. شەھەر
ئالغان ئاتاماندا ھىجىيىپ ئولتۇرغان نىياز ھېكمىبەگكە كۆزىنىڭ قۇيرۇ-
قىدا قاراپ قويۇپ دېدى:

— روزىمىساقتا ئادەم ئەۋلادلىرىدىن كاپىر ۋە مۆمىنلەر ئايرىلغان
چاغدا، ئاللا بەندىلىرىنىڭ ئالدىغا ئىشقى - مۇھەببەت، ئىلىم - مەرىپەت،
ئەمەل - مەنسەپ، دۇنيا دەپنە ۋە خارلىق، رىيازەتلەرنى قويۇپ بەندىلىرىد-
ىگە: «خالغىنىڭلارنى ئېلىڭلار» دېگەن. مۇشەققەتنى خالىغانلار ئىشقى -
مۇھەببەتنى، ھىدايەت تاپقانلار ئىلىم - مەرىپەتنى، ئاچكۆزلەر ئەمەل-
مەنسەپنى، نەپسى بالا تويماسلار دۇنيا دەپنەنى ئالغان. بۇ دۇنيانىڭ
راھىتىدىن كېچىپ، ئۇ دۇنيالىقنى كۆزلىگەن دەرۋىشلەر بولسا خارلىق
بىلەن رىيازەتنى ئىختىيار قىلغان. بۇ دۇنيانىڭ رىيازىتىمۇ، ئۇ دۇنيانىڭ
راھىتىمۇ ئوخشاشلا ئاللا ئىگەمنىڭ بىز دەرۋىشلەرگە قىلغان ئىنتامى
ئەمەسمۇ؟

نىياز ھېكمىبەگ يېلى قاچقان تۈلۈمدەك لاسسىدە بولۇپ قالدى.
ئۇ بۇ ئۆمرىگىچە بۇنداق زۇۋاندار، ھازىر جاۋاب ئادەمنى زادىلا كۆرۈپ

باقمىغاندى. بۇنداق ئادەم مەيلى دەرۋىش بولسۇن، ياكى تېجىمەل بول-
سۇن ئېتىبار تارازىسىدا ئېغىر سالماقنى ئىگىلەيتتى.
«ئەقىللىق سۆزمەنلەر بەئەينى قىنىدا جىم تۇرمايدىغان ئۆتكۈر
شەمشەرگە ئوخشايدۇ. سېپى سېنىڭ قولۇڭغا ئۆتسە دۈشمىنىڭنىڭ ھالىغا
ۋاي، دۈشمىنىڭنىڭ قولىغا ئۆتسە سېنىڭ ھالىڭغا ۋاي...»
قىسقىلا داۋام قىلغان بۇ تومۇر تۇتۇش خالمان پانسانىڭ نەزەرىدىكى
بۇ ساراڭ دەرۋىشنى بىردەمنىڭ ئىچىدىلا ئەقىللىق بىر ئەۋلىيا دەرىجىسىگە
كۆتۈرۈۋەتتى. «ھېلىمۇ خۇدا ساقلاپتۇ، ئەگەر ئۇ دەل ۋاقتىدا زىندانغا
تاشلانمىغان بولسا جەزمەن بىرەر ئىش تېرىپ قوياركەن» دېگەن بىر ئوي
ھاكىمبەگنىڭ خىيالىدىن «يالت» قىلىپ ئۆتۈپ كەتتى - دە، «يا بۇ
شەمشەرنى قولۇمغا ئالمەن، يا ئۇنى كۈكۈم - تالقان قىلىپ تاشلايمەن»
دەپ قەسەمياد قىلدى، بىتاقەت بولۇپ، مەقسىتىنى ئوچۇقلا ئېيتتى.
— دەرۋىش ئاتا، — دېدى ئۇ يېلىنغاندەك تەلەپپۈز بىلەن، —
سىلنى زىنداندىن ئازاد قىلىۋېتەي، خالىسىلا جىمى مازارلارنىڭ ۋەخپىسى-
نى قوللىرىغا تۇتقۇزاي، خالىسىلا ئۆي - جاي ئىنتام قىلىپ، تەمىنات
بەلگىلەپ بېرەي...
— ئاغزىڭنى يۇم مۇناپىق، مېنى نېمە دېسەڭ دە، لېكىن ئاتا دەپ
نامىنى بۇلغىما!

— يا... ياساۋۇل!
كېپەك دەرۋىشنىڭ قۇتىرىغان قاپلاندىك ئېتىلىپ كېلىۋاتقىنىنى كۆر-
گەن نىياز ھېكىمبەگنىڭ يۈرىكى يېرىلىپ كەتكىلى تاسلا قالدى. ئىختىيار-
سىز كەينىگە داچىپ تامغا چاپلىشىپ قالاي دېگەندىلا ياساۋۇللار ئېتىلىپ
كىرىپ، دەرۋىشنى تەرەپ - تەرەپتىن ئارىغا ئېلىۋالدى.
كېپەك دەرۋىش «دەرۋىش ئاتا» دېگەن سۆزنى ئاڭلاپلا نىياز ھېكىم-
بەگنىڭ رەزىللىك ۋە ھىيلىگەرلىككە تولغان ئۆمۈر كۆرۈنۈشلىرىنى كۆز
ئالدىدىن ئۆتكۈزۈپ ئۈلگۈردى. قۇلاقلىرىنىڭ قىچقى كېلىپ، تېنى قورۇل-



دى. نومۇستىن چوغدەك قىزىرىپ كەتكەن يۈزى سىڭلىغان چۈمۈلە ئۆمۈ-
لەپ يۈرگەندەك چىمىلداپ كەتتى. خورلۇق ۋە ئاھانەت تاقەت پىلتىسىگە
ئوت ياقىتى، غەزەپ چاقىمىقى چىقىلىپ، نەپرەت ساداسى گۈلدۈرلىدى...
ھاكىمبەگ بىلەن «ساراڭ» دەرۋىشىنىڭ پارىڭىدىن كېيىنكى بىر
جۈمە كۈنى. شەھەر شاماللىق بولسىمۇ، ھاۋا يەنىلا ئوچۇق ئىدى. نامازدىن
يانغان ۋە تۇرمۇش ھەلەكچىلىكىدە بازارغا ماڭغان ئادەملەر غول كوچىلاردا
ئىتتىك قەدەملەر بىلەن كېتىپ باراتتى. قايناۋاتقان قازاندەك پورۇقلاپ
تۇرىدىغان بۇ قەدىمكى بازار گەرچە تىنچ كۈنلەردىكىدەك ئاۋات بولمىسىمۇ،
لېكىن پۇقرا نەزەرىدە ئۇ يەنىلا بازار ھېسابلىناتتى. ئاندا - ساندا ئوچۇق
تۇرغان دۇكانلارنىڭ سودا - سېتىقى يامان ئەمەس يۈرۈشۈپ تۇراتتى.
كونا - يېڭى مال يايىملىرى، تۆمۈرچىلىك، مىسكەرچىلىك دۇكانلىرى
بازارنىڭ ئىككى تەرىپىنى بويلاپ خېلى يىراقلارغىچە سوزۇلاتتى. ئاش-
نان ياكى پېشۇرۇلغان كاۋا- كۆكتات ساتىدىغان غالتەكچىلەر چېنىنىڭ
بارىچە ۋارقىراپ خېرىدار چاقىرىشاتتى...

— ئەيىۋەنناس، ئىشتىڭلار ئامۇ خاس، مەندىن دېمەكلىك، سىلە-
دىن ئىشتىمەكلىك، چاكا شۈلكى، دەرۋىشلەرنىڭ دەرۋىشى، مۆمىنلەرنىڭ
مۆمىنى جانابىي كېپەك دەرۋىش قىلغان گۇناھىنى گەدىنىگە ئېلىپ، توۋا
- ئىستىغپار ئېيتقىنى سەۋەبلىك، بەدۋەت ئالىيلرىنىڭ شولسى، ئەھلى
مۇسۇلمانلارنىڭ غەمخورى بولمىش نىياز ھاكىمبېگىمنىڭ ئەپۇسى بىرلە،
ئۇلۇغ جۈمە كۈنى مۇشۇ ئۇلۇغ بىر سائەتتە زىندان ئازابىدىن ئازاد
قىلىندى. ئۇ زات ئەبەدىلئەبەد ھاكىمبېگىمىزنىڭ ھامىيلىقىدەدۇر. ئەيىۋ-
ھەنناس، ئىشتىڭلار ئامۇ خاس...

پىلدەك ئېگىز قارا توپاققا مىنىپ، مانجۇلاردىن قالغان مىس چاغى
جاراڭلىتىپ خوتەن ئاسمىنى تىرتىتۋەتكەن ئوردا جاكارچىسى بازارنىڭ
كۈنچىقىش تەرىپىدىن كىرىپ كۈنپېتىش تەرىپىدىن چىقىپ كەتتى. ئۇنىڭ
ھاۋا گۈلدۈرلىگەندەك يوغان، بوغۇق ئاۋازى بازاردا خېلى ئۇزۇنغىچە

جاراڭلاپ تۇردى.

— ئاھ ئۇلۇغ خۇدا، بەندەڭنى بۇنداق كۈنگە قويغۇچە ئالدىغان ئاماننىڭنى ئالساڭ بولماسمىدى، — نىياز ھېكمەبەگنىڭ قوبۇلخانىسىدىن ئۈدۈل زىندانغا ئەكىلىپ تاشلانغان، بۈگۈن ئەتىگەندە تۇيۇقسىز قويۇپ بېرىلگەن، ئەمما نېمە سەۋەبتىن قويۇپ بېرىلگىنىنىڭ تېگى - تەكتىگە يېتەلمەي بىر بېسىپ، ئىككى بېسىپ بازارغا كېلىپ قالغان كېپەك دەرۋىش بۇ ئەجەللىك جاكارنى ئاڭلاپ داڭقىتىپلا تۇرۇپ قالدى.

كىمدۇ كېپەك دەرۋىشكە قولىنى چىنەپ تۇرۇپ بىر توپ ھەقەمسايى-

لىرىغا:

— قاراڭلار، ھاكىمبەگنىڭ ھامىيلىقىغا كىرگەن كېپەك دەرۋىش دېگەن ئەنە شۇ! — دېدى.

ئوتتۇز بەشىنچى باب

قىساس ئوتى لاۋۇلدايدۇ

ئۇلار تاغ ئارىسىدا خېلى ئۇزاق يول يۈردى. قارلىق تاغ ۋە مۇزلۇق ئېقىنلاردىن كېسىپ ئۆتۈپ، كۈن قايرىلغان مەھەلدە داۋاندىن پەسكە سىيرىلدى. ئابدۇسادىق ئالدى تەرەپتىكى جىلغا ئارىسىدىن ئۈچى چىقىپ تۇرغان دەرەخلەرنى كۆرسەتتى.

— ئەنە، يېتىپ كەلدۇق، ئاۋۇ ئاسمان - پەلەك ئېگىز دەرەخلەر مازارنىڭ تېرەكلىرى، — دېدى ئۇ ھاياجانلىنىپ.

ئايىمۇھەممەتنىڭ ئاياغلىرىغا بىردىنلا ماغدۇر كىرىپ قالدى. ئىشىپ، تېلىپ تۇرغان يوتىلىرى بوشىشىپ، قەدەملىرى شامالداك تېزلىشىپ كەتتى. ئۇ ئەمدى تاغ يولىدا ئەمەس، بەلكى باغ سەيلىسىدە كېتىۋاتقاندەك يەڭگىل كېتىپ باراتتى. ياشلىقىغا قايتقاندەك روھلانغان ئاقمۇلاممۇ ئايىمۇ-

ھەممەتكە سوڭدېشىپلا قىلىۋورغىدەك يورغىلايتتى.

ئۇلار ئىككى جىلغىدىن ئۆتۈپ مازار ئالدىغا يېتىپ كەلدى. پۇتاقلىدى.
رى بۆرتۈپ، غوللىرى كاداڭشىپ كەتكەن تۆت - بەش تۈپ قېرى تېرەك
مازارنى ۋە مازار يېتىدىكى تاشتىن قوپۇرۇلغان ئاددىي ھۇجرىنى ئوراپ
تۇراتتى. ئېھتىمال، بىرەر ئۇلۇغ زاتنىڭ قەبرىسى ياكى قەدەمگامى بولسا
كېرەك، يۇلغۇن، زېرىق، ئالقات ۋە باشقا نامەلۇم چاتقاللار بىلەن پۈركەند.
كەن قەبرىسىمان دۆڭ يېنىدا بىر بۇلاق داشقازاندەك قايناۋاتاتتى. ئىسسىق
بۇلاق سۈيى تا تاغ باغرىغىچە ئېرىق بولۇپ ئېقىپ چۈشەتتى - دە،
چۈشكەن يېرىدە سوۋۇپ، خېلى كەڭ بىر پارچە مۇزلۇقنى پەيدا قىلاتتى.
چاتقاللىق دۆڭ ئۈستىگە قويۇق خادا تىكلەنگەن، خادىلارغا سامان تىقىلغان
تۈلۈملەر، شەددىلەر ۋە رەڭگا- رەڭ پۇرۇچلار ئېسىلغانىدى. گىرۋەكلىرى
تىلىپ، رەڭگى ئوڭۇپ كەتكەن ئۈچ بۇرجەك ئەلەملەر تاغ شامىلىدا
لەپىلدەپ، چاۋاك چالغاندەك ئاۋاز چىقراتتى.

ئابدۇسادىق چاققانلىق بىلەن ھۇجرا ئالدىغا بېرىپ، ھىم يېپىقلىق
تۇرغان ئىشىكنى ئېھتىيات بىلەن ئىتتەردى، كەينىگە بۇرۇلۇپ «شەپە
چىقارماڭلار» دېگەندەك ئىشارەت قىلدى. ئايمۇھەممەتلەرمۇ پۈتتىنىڭ ئۇ.
چىدا دەسسەپ، ئابدۇسادىقنىڭ كەينىدىنلا ھۇجرىغا كىرىپ كەلدى.
كىچىككىنە ھۇجرا كۈن نۇرى چۈشمەيدىغان چوڭقۇر جىرادەك غۇۋا
يۈرۈپ تۇرغاچقىمۇ ياكى مازارغا تام تۇتاش بولغاچقىمۇ، كىشىنى خېلىلا
ئەيمەندۈرەتتى. تام تۈۋىگە رەتلىك تىزىپ قويۇلغان قازان - قومۇچ ۋە
بىرقانچە پارچە ئاشلانمىغان قوي تېرىسىدىن ئۆزگە، ھۇجرىدا ئارتۇقچە
بىسات كۆرۈنمەيتتى.

ھۇجرا ئىشىكىنىڭ ئۇدۇلىغا — تۈڭلۈكتىن ئېتىلىپ كىرىۋاتقان بىر
دەستە شولىنىڭ ئاستىغا ئاپئاق كىگىز جايىناماز سېلىنغان، جايىنامازدا
قامەتلىك كەلگەن بىر كىشى ئىشىككە كەينىنى قىلىپ ئولتۇرۇپ ئىستىقا.
مەت قىلىۋاتاتتى، يەلكىسى ئۈستىدىن كۆرۈنۈپ تۇرىدىغان قويۇق گېجەك

ساقلى دۈرۈت ئاۋازغا ماس ھالدا رىتملىق تەۋرىنەتتى. ئاللا بىلەن بىر جان، بىر تەن بولۇپ كەتكەن ۋۇجۇدى سەزگۈ ئەزالىرىنىڭ جىمى سېزىمىنى تاشقى دۇنيادىن تامامەن يۇلۇۋالغاندەك قىلاتتى.

ۋاقىت قەدەممۇ قەدەم يىراقلاشماقتا ئىدى. ئاياغ ئاستىدا سوزۇلۇپ ياتقان پايانسىز قار - مۇز دۇنياسىنى ئىللىتىش ئاۋارىچىلىكىدە تالچىققان قۇياش تاغ چوققىسىغا باش قويدى. ئۇلار تىنىقىنى ئىچىگە يۈتۈپ، تاقىتىنى يۈگەنلىگەن پېتى خېلى ئۇزاق ساقلاپ تۇرغاندىن كېيىنلا بوۋاي جۈپلەنگەن ئالىقانلىرىنى پەسكە چۈشۈردى ۋە ئالدىرىماي ئورنىدىن تۈرۈپ، كەينىگە بۇرۇلدى. ئۆرە تۇرۇۋېرىپ تىنىقتىن قالغاندەك قېتىپ قالغان كونا- يېڭى مېھمانلىرىغا يۈزلىنىپ ئوڭ قولىنى كۆكسىگە قويدى:

— ئەسسالامۇ ئەلەيكۈم ئەزىز مېھمانلار، خۇش كېلىشىپلا، — دەپ ئىللىقنا سالام بەردى ۋە ئۇلارغا قول ئۇزاتتى.

بوۋاي ئابدۇسادىق ۋە ئاقموللام بىلەن، ئاخىرىدا ئايىمۇھەممەت بىلەن كۆرۈشتى. ئىككى جۈپ مەزمۇت قول مەھكەم گىرەلەشتى.

«ئاھ، نېمىدېگەن ئىسسىق قوللار بۇ؟»

ئىككىيلەن شۇنداق ئويلىدى ۋە تەڭلا بىر - بىرىگە قاراشتى. تەننەججۈپ ۋە مۇھەببەت تەپتىدىن تېخىمۇ بەكرەك روشەنلەشكەن كۆز نۇرلىرى سۇغا سۇ قېتىلغاندەك سىڭىشىپ، ئۆزلىشىپلا كەتتى. ئەزىم دەريادەك دولقۇنلىنىپ تۇرغان كۈچلۈك سەزگۈ بىر - بىرى بىلەن مەھكەم گىرەلەشتى. قولدىن - قولغا ئۆتكەن ئوتتەك ھارارەت تومۇر بويلاپ سەلدەك ئېقىپ يۈرەكلەر دېڭىزىغا قۇيۇلدى - دە، يۈرەكتىن يەنە ۋۇجۇدقا تارقىلىپ تەسەۋۋۇردىن تاشقىرى زىلزىلە پەيدا قىلدى.

— دادا، ئاھ دادا! — ئىسسىق ياش ئايىمۇھەممەتنىڭ كۆزلىرىدىن گويا بۇلاق بولۇپ ئېتىلىپ چىقتى. بوۋايمۇ ئايىمۇھەممەتنى مەھكەم قۇچاڭ-لاپ، ھۆڭرەپ يىغلاپ تاشلىدى. ئۇ: «ئوغلۇم ئايىمۇھەممەت... بۇ سەنمۇ؟» دېگەن بىرلا سۆزنى تەكرارلايتتى، ئايىمۇھەممەتنىڭ باش -

كۆزىگە توختىماي سۆيەتتى. ئاقموللام بىلەن ئابدۇسادىق بۇ ئۇلۇغ ئەمما ئاددىي ئۇچرىشىنى ئەقلىگە سىغدۇرالمىي ئاۋارە ئىدى. ...
تەقدىرنىڭ چاقچىقى شۇنچىلىك قىزىق ۋە شۇنچىلىك ئاسادىپ بولىدىكەنكى، بەزىدە ئادەمنى يىغلىتىدىكەن، بەزىدە كۆلدۈرىدىكەن. تەقە-
دىرنىڭ ئەنە شۇنداق چاقچىقى تۈپەيلى دىدارلىرىدىن مەھرۇم بولغان،
پەقەت خىيالى بىلەن چۈشىدىلا كۆرۈشۈپ يۈرگەن بىتەلەي ئاتا - بالا
يەنە بىر چاقچاق بىلەن بۇ تاغ ئارىسىدا ئۈشتۈمۈت ئۇچرىشىپ قالدى.
كۆزلىرىنىڭ تەگ - تەگلىرىگە قاراشتى. پاراڭ بىر يەرگە بارغاندا ئايىمۇھەم-
مەت خاپا بولغان ھالدا:

— دادا، پادىشاھتىن كۆڭلۈم قالدى دەپ ئۆيدىن چىقىپ كەتكىنىدە-
ڭىز نېمىسى، يا بىرەر پارچە خېتىڭىز يوق، يا بىرەر ئېغىز سۆزىڭىز يوق،
ئەنسىرەپ ئون جېنىمىزنىڭ بىرى قالمىدى. مانا ئەمدى تۇرۇۋاتقان بېرىدە-
ڭىزنى دېمەمدىغان تېخى، — دېۋىدى، دادىسى شۇ ھامان گەپنى تارتىۋې-
لىپ، چۈشەندۈردى:

— مەندە نېمە ئىلاج، ئوغلۇم، ھۈنرىم بار دەپ توپ قويۇپتىمەن،
نەدىن بىلەي، شۇ توپ بىر بىگۇناھ ئادەمنىڭ جېنىغا زامىن بولدى. ئۇ
ئادەمنىڭ ھاۋاغا پۈتۈن كۆتۈرۈلۈپ يەرگە تۆت پارچە بۆلۈپ چۈشكىنى
خىيالىمدىن زادى نېرى كەتمىدى. قانچە ئويلساممۇ ئۆزۈمنى كەچۈرەلمە-
دىم، قانداق قىلسام گۇناھىمنى يۇيالايمەن دەپ قازىكالاڭنىڭ ئالدىغا
بېرىپ تەبىر سورىدىم، قازى كالان: «خۇن گۇناھىغا شىرىك بولغانلار
يا توققۇز كۆۋرۈك ياساتمىقى، يا توققۇز قۇدۇق، توققۇز كۆل قازدۇرمىقى
لازم. ئەگەر بۇنداق ساۋابلىق ئىشقا قۇربى يەتمىسە، ئادەمزاتتىن خالىي
مازار - ماشايىخلارغا بېرىپ، ناپاك ئىنسانغا يۈز بەرمەي، ئون توققۇز ئاي
ئېتىكاپتا ئولتۇرۇپ ئىستىقامەت قىلمىقى كېرەك. شۇندىلا خۇن قەرزى
گەدەندىن ساقىت بولغۇسىدۇر» دەپ پەتىۋا بەردى. توققۇز كۆۋرۈك،
توققۇز كۆلگە بىزدە پۇل نەدە؟ شۇنىڭ بىلەن گۇناھىمنى يۇيمەن دەپ

ھەممىڭلارنى قىيىنغىم كەلمىدى، بارىدىغان يېرىمىنىمۇ ئېيتىمىدىم. سىلەرنى خۇدانىڭ يولىدا تاشلاپ قويۇپ بۇ يەرگە كېلىپ پاناھلاندىم. ئوغلۇم، مېنى كەچۈرگىن، گۇناھىمنى يۇيۇش بىلەن بولۇپ كېتىپ، سىلەرنى تاشلىۋەتتىم ...

ئايىمۇھەممەت كۆزىگە يەنە ياش ئېلىپ، دادىسىدىن كەچۈرۈم سوردى.

دى.

— ئوغلۇم، — بوۋاي ئوغللىنىڭ يۈزىنى سىيلاپ تۇرۇپ دېدى، — سىڭلىڭ سالامەت تۇرۇۋاتىدىغاندۇ، ئىنىڭچۇ، ئۇنىڭ كۆزى ھۈنەرگە خېلى پېشىپ قالدغۇ دەيمەن؟

تاغ ئارىسىدىكى جىمجىتلىقتا سىقىلىپ تۇرغان بۇ ھۇجرا «تىرىق» قىلغان شەپە ئاڭلانسا كۆكۈم - تالقان بولۇپ كېتىدىغاندەك تىنچلىققا چۆكتى. تىنچلار توختىدى، قانلار ئېقىشنى ئاستلاتتى. بۇنداق جىمجىتلىق - تىن ئىزىتراپقا چۈشكەن قاۋۇل ئۈستىنىڭ تاقەت قاقچىسى ئاخىرى ۋاقىدە قىلىپ يېرىلىپ كەتتى:

— گەپ قىلغىنا ئوغلۇم، داداڭنى بۇنچە تەقەززا قىلما! — دېدى ئۇ قانداقتۇ بىر كېلىشمەسلىك يۈز بەرگىنىنى سەزگەندەك بىئارام بولۇپ: يىغىسىنى ئىچىگە يۈتۈپ. لېۋىنى مەھكەم چىشلەپ ئولتۇرغان ئايىمۇ. ھەممەت دادىسىنىڭ بۇ گېپى بىلەن تەڭ دادىسىنىڭ بوينىغا يېڭىباشتىن گىرە سېلىپ، بۇقۇلداپ يىغلاپ كەتتى.

— ئۇكام — ئۇ ... رەھمەتلىك ...

— نېمە؟ نېمە دېدىڭ، بالام؟

—

ئايىمۇھەممەت دادىسىنى كۆرگەندىلا ئۇنىڭ ئارىدىن ئون يىل ئۆت-كەندەك تېز قېرىپ، يادا، مۇكچىيىپ كەتكىنىنى ھېس قىلغان، ئۇنىڭغا ئېغىر كەلمىسۇن دەپ ئەل - يۇرت ۋە ئىنى - سىڭىللىرىنىڭ پېشىغا كەلگەن بالايىئاپەتتىن ۋاقىتىنچە خەۋەرلەندۈرمەسلىك قارارىغا كەلگەنىدى.

بىراق، ئۇنىڭ مۇڭلۇك كۆزلىرى دادىسىنىڭ ئۆتكۈر قاراشلىرىغا بەرداشلىق بېرەلمىدى، «ئاغرىقنى يوشۇرساڭ ئۆلۈمى ئاشكارا» دېگەندەك، ماتەملىك چىرايى، غەمكىن قاراشلىرى، ئاشىقلارنىڭكىدەك ئۆسۈپ كەتكەن ساقال-بۇرۇتلىرى دادىسىغا ھەممە سىرنى پاش قىلىپ قويدى. ئاخىرى ئۇ ئۆزىنى توختىتىۋېلىپ، بولغان ۋەقەنى دادىسىغا بىر - بىرلەپ سۆزلەپ بەردى. ھەبىبۇللاخاننىڭ تەقدىرى، ياقۇپبەگنىڭ قىرغىنى، نىياز ھېكمىبەگنىڭ ئەسكىلىكى، بولۇپمۇ يارمۇھەممەتنىڭ قازاغا يولۇقۇشى، گۈلئايىمنىڭ بەختسىزلىكى قاتارلىقلاردىن خەۋەر تاپقان قازانچى قانداقتۇر بىر سۈرنى پىچىرلاپ ئاللاغا ھەمدۇ. - سانا ئېيتقاندىن ئۆزگە، يىغا-زارىمۇ قىلمىدى، ياقا يىرتىپ ئاھ ئۇرۇپمۇ كەتمىدى. پەقەت قىبلە تامغا ئالدىنى قىلىپ، ھۇجرا سىرتىدىكى نامەلۇم ئۇلۇغنىڭ قەبرىگە تەرەپكە يۈزلەندى - دە، قوللىرىنى كۆكسى ئۈستىدە ئالماشتۇرۇپ، بېشىنى تۆۋەن سالدى.

ئۇ دىل ئۆيىنىڭ تەنھا خاقانى بىلەن خىيالەن مۇڭداشتمۇ ياكى ھۈرمەت تەختىدىن ئورۇن ئالغان مازايى زاتقا داد ئېيتتىمۇ، بۇنى ھېچكىم بىلمىدى. ۋاقىت ئۆتۈپ، تۈڭلۈكتىن چۈشۈۋاتقان بىر دەستە يورۇق ھۇجرا ئىچىدىن غايىب بولغاندىلا، ئاندىن كەينىگە بۇرۇلۇپ توغاچتەك قىزىرىپ كەتكەن كۆزلىرىنى ئايمۇھەممەتكە تىكتى.

— ئوغلۇم، — دېدى ئۇ كەڭ ئالقىنىنى ئايمۇھەممەتنىڭ يەلكىسىگە قويۇپ كەسكىن تەلەپپۈز بىلەن، — «ئەرگە بىر نۆۋەت، يەرگە بىر نۆۋەت» دېگەن تەمسىلنى ئاڭلىغانىدىڭ؟

دادىسىنىڭ دېمەكچى بولغان گېپىنىڭ چەت - چۆرىسىنى يايىقاپ ئۈلگۈرگەن ئايمۇھەممەت ئىككىلىنىپ تۇرمايلا جاۋاب بەردى:
— ئاڭلىغان، دادا، دەل سىزدىن ئاڭلىغان.

قاۋۇل ئۇستا ئاقموللام بىلەن ئابدۇسادىقنىڭ ئالدىغا بېرىپ، ئۇلار-نىڭ كۈچىنى سىناپ باقماقچى بولغاندەك، مۇرىسىدىن قاماللاپ بىرمۇ بىر سىلكىپ چىقتى - دە، ئۈچەيلەنگە قارىتىپ:

— ئاللا بىزگە شۇنداق بىر نۆۋەتنى بەخشەندە قىلىپتۇكى، بۇ دورەم يا جان ئالماق كېرەك، يا جان بەرمەك كېرەك. ئىنشائاللا، خوتەندە بىز بار، نىياز ھېكمىبەگ يوق، ئۇ بار، بىز يوق، — دېدى قەسەمىياد قىلغاندەك تەنتەنە بىلەن.

قاۋۇل ئۇستا ئېتىكاپتا ئولتۇرۇشتىن چورتلا ۋاز كەچتى. تولۇق بىر كېچە كېڭىشىش نەتىجىسىدە، ئوغلى بىلەن ئاقموللامنىڭ دەسلەپكى پىلا-نىنى مۇۋاپىق كۆردى. ئۇلار چاقارتاغ مازىرىدا ماكان تۇتۇپ، ئالتۇن كاندىكى ھاشارچىلار بىلەن ئالاقە قىلماقچى، ھاشار بەگلىرىنى ئۇچۇقتۇ-رۇۋىتىپ، چىرا ئارقىلىق يۇرۇڭقاشقا، ئاندىن خوتەن شەھىرىگە تۇيۇقسىز تېگىش قىلماقچى بولۇشتى.

ئۇلار ئاڭ بىلەن تەڭ يولغا چىقىپ، قاش قارايدىغان مەھەلدە ئاندىن چاقارتاغ مازىرىغا يېقىنلاپ كەلدى. ئەل ئاغزىدا نامى بار بۇ مازارنىڭ كۈنچىقىش تەرىپى تاغقا پانداشقان بولۇپ، كۈنپېتىش تەرىپىدىن بوغۇز دەرياسى ئېقىپ ئۆتەتتى. كۆككە تاقاشقان دەل - دەرەخلىرى، سۈمە، خانىقاللىرى، تاۋايچىلار چۈشىدىغان ھۇجرا - خانىلىرى بىلەن قوشۇلۇپ چوڭ ۋە ھەيۋەتلىك كۆرۈنەتتى. قاراڭغۇ تاغ ۋە ئالتۇن كانغا بارغىلى بولىدىغان يالغۇز ئاياغ چېغىر يول بۇ مازاردىن يېرىم كۈنلۈك يىراقلىقتىكى جىلغا ئىچىگە جايلاشقانلىقتىن، بۇ جاي ئاتايىن كېلىدىغان تاۋايچىلاردىن ئۆزگە ھېچكىمنىڭ دىققىتىنى تارتمايتتى. مازار بىلەن ئالتۇن كان ئارىسى ئۇدۇل چېغىر بىلەن پىيادە ماڭغاندا پەقەت بىر كۈنلۈكلا مۇساپە ئىدى. ئۇلار كاكچىدەك نېپىز مۇز قاتقان بوغۇز دەرياسىدىن ئۆتۈپ يىلان-باغرى چېغىر يول بىلەن تاغ قاپتىلىغا قاراپ ئۆرلىدى ۋە قاراڭغۇ چۈش-مەستىلامەنزىلگاھىغا يېتىپ كېلىشتى. مازاردا چارۋىكەشمۇ، تاۋايچىلارمۇ كۆرۈنمەيتتى، ھۇجرا ئىشىكلىرىمۇ ھاڭغىرقاي ئوچۇق تۇراتتى. كەلگەنلەر

ئوچۇق ھۇجرىلارنىڭ بىرىگە كىرىپلا جايلىشىۋالدى - دە، ئوت يېقىپ،
ئانچە - مۇنچە ئىسسىنىۋالغاندىن كېيىن داق يەردىلا يېتىپ قېلىشتى.
تۈزلەڭ يۇرتلاردا ئۈجمە پىششىقى بولۇشىغا قارىماي، ئەتىياز شامىلا -
نىڭ قەدىمى تاغ ئارىسىغا ئەمدىلەتتىن يېتىپ كېلىۋاتاتتى. جىرامۇ جىرا
ئارىلاپ، تاغۇ تاغ ئۈسسۈپ يۈرگەن ئەنسىز شامال شاخلار ئارىسىدا
گۈرۈلدەيتتى، ئۆلگۈجىكى بوشاپ كەتكەن ھۇجرا ئىشىكلىرىنى توختىماي
تاقىلداتتى. نەلەردىندۇر ئۇچۇرۇپ كەلگەن توپا - چاڭلارنى تۈڭلۈكلەر -
دىن، ئىشىك يوقۇقلىرىدىن، تام تۆشۈكلىرىدىن ھۇجرا ئىچىگە تاشلاپ
كېتەتتى.

تۈن ھەسسە بولۇپ قالغىنىغا قارىماي، يانمۇيان ياتقان ئاتا - بالا
قازانچىلار نېمىشقىدۇر ئۇخلىيالمىۋاتاتتى. تاغ كېچىسىنىڭ ھۆل سوغۇقىمۇ،
تۈيۈقسىز ئۇچرىشىشنىڭ ھاياجىنىمۇ، يارمۇھەممەت بىلەن گۈلئايىمنىڭ
قىساسمۇ ئۇلارنىڭ ئۇيقۇسىنى ھەيدەپ تۇراتتى. دادىسىنىڭ ئۇيان ئۆرۈ -
لۈپ، بۇيان ئۆرۈلۈپ ئۇخلىيالمىۋاتقىنىنى تۈيۈپ قالغان ئايىمۇھەممەت
ئۇنى توڭلىغان بولسا كېرەك، دەپ پەرەز قىلدى ۋە كۈرەك جۈۋىسىنى
يېپىپ قويماقچى بولدى. ئوغلنىڭ غەرىزىنى چۈشەنگەن قاۋۇل ئۇستا
ئوغلى تەرەپكە ئۆرۈلدى - دە، جۈۋىنى ئىتتىرىپ تۇرۇپ:

— ئۇخلىيالمىۋاتقىنىڭنى تۈيۈپ تۇرىمەن، ئوغلۇم، مېنىڭمۇ كۆزۈم -
دىن ئۇيقۇ قېچىپ تۇرىدۇ. مۇڭداشقاچ ياتمىساق بۇ ئۇزۇن كېچە تاڭ
ئاتىدىغاندەك ئەمەس، — دېۋىدى، بۇ گەپ ئايىمۇھەممەتكىمۇ يېقىپ كەت -
تى.

«گەپنى نەدىن باشلىسام بولار؟»
ئايىمۇھەممەت مازارغا كېلىۋېتىپ دادىسىغا دەيدىغىنىنى دەپ بولغانى -
دى. ئەمدى يەنە نېمىلەرنى سۆزلەپ بېرىشى كېرەك؟ ئۇ دادىسىغا كېپەك

دەرۋىش ھەققىدە تېخى ھېچنېمە ئېيتىپ بەرمىگىنىنى يادىغا ئالدى. شۇنداق، ئۇ دەرۋىش دادىسىنى كونا ئاغىنەم دېگەنىدى. ئولتۇرسا-قوپسا ئۇنى ئېغىزىدىن چۈشۈرمەيتتى، ئۆزلىرىگىمۇ ئاتىلىق مېھرىنى يەتكۈزگەنىدى. شۇڭا ئۇ يېنىك خورەك تارتىۋاتقان ئىككى ھەمراھىنىڭ ئۇيقۇسىغا دەخلى قىلماسلىق ئۈچۈن، دادىسىدىن پىچىرلاپ دېگۈدەك سورىدى:

— دادا، سىز يەكەنلىك بىر دەرۋىشنى تونۇمتىڭىز؟

— يەكەنلىك دەرۋىشنى؟ — قاۋۇل ئۇستا ئوغلىدىن قايتۇرۇملاپ

سورىدى، — ئېتى، لەقىمى نېمىكەن ئۇ دەرۋىشنىڭ؟

— بىلىدىغانلار ئۇنى كېپەك دەرۋىش دەيدىكەن، ئىسمى شۇنداق

بولسا كېرەك ئېھتىمالم.

— كېپەك دەرۋىش؟ — ئوڭدا ياتقان قاۋۇل ئۇستا گەجگىسىگە

تەكشۈرۈپ قىلىپ قويۇۋالغان قولىنى چۈشۈرۈپ ئوغلى تەرەپكە ئۆرۈلدى.

دە، — ياق، ئوغلۇم، كېپەك دەرۋىش دەيدىغان ئادەمنى تونۇمايدىكەنمەن،

يەكەنلىك دەرۋىش دېسەڭ ھېلىقى قۇراق دەرۋىشىمىكىن دەپ قايتۇمەن.

ئۇ ئارقىدىنلا كېپەك دەرۋىشنىڭ چىرايى - شەكلىنى، تەقى - تۇرقىنى

سوراشتۇردى ۋە، — مەن تونۇيدىغان ئۇ دەرۋىش قۇراق جەندە كىيىپلا

يۈرەتتى، — دەپ قوشۇپ قويدى.

— سىز دېگەندەك، ئۇ دەرۋىشمۇ قۇراق جەندە كىيىپ يۈرىدۇ، يېشى

ئاتمىشلاردىن ئاشقان ئادەم، چىرايى قارىغا مايىل، ئورۇق ...

— ئېھتىمال ئاشۇ قۇراق دەرۋىش بولۇشمۇ مۇمكىن. بۇ ئات، بۇ

لەقەمنى ئون نەچچە يىل بۇرۇن بىز بىرقانچىمىز ئىمامى جەئفەر سادىق

مازىرىغا تاۋاپقا بارغاندا قويۇپ قويغاندۇق. ئۇ دەرۋىشنىڭ ئەسلى ئېتىنى

سوراپ بېقىش ھېچقايسىمىزنىڭ يادىغا كەلمەپتۇ. لېكىن ئۇ ئەپلاتۇندەك

ئاقىل، خىزىردەك ئاق كۆڭۈل ئادەم ئىدى. ھە راست، ئۇ تاۋاپتىن

قايتىشىدا بىزنىڭ ئۆيىمىز خېلى ئۇزاق تۇرغان، ئۇ چاغدا سەن تېخى
ئېغى يوق ئىشتان كىيىپ يۈرەتتىڭ، ئوغلۇم! ئۇ ئاناڭ رەھىمىنىمۇ
يەرلىكىدە قويۇپ بەرگەندى.

ئايىمۇھەممەت ئەمدىلا گەپ قىلاي دەپ تۇراتتى، دەملەنمىگەن ئىشك
«تاراققىدە» قىلىپ ئېچىلىپ كەتتى. ئۇ دەررۇ بېشىنى كۆتۈرۈپ شۇنداق
قارىۋىدى، ئىككى گەۋدىنىڭ ئىشك ئالدىدىن لىپىدە قىلىپ ئۆتۈپ
كەتكەنلىكىنى كۆرۈپ قالدى.

ئۇ دادىسىنى تارتقۇشلاپ، پىچىرلىدى:

— دادا، ئىشك تېشىدا ئىككى ئادەمنىڭ قارىسىنى كۆرگەندەك
قىلدىم. جىن - شاياتۇن ياكى ئىزىمىزغا چۈشكەن بىرەرسى بولۇپ
قالمىسۇن يەنە؟

ئۇ قورقۇمسىراپ تۇرۇپ دادىسىغا شۇنداق دېدى - دە، بالىلىقىنى
قىلىپ، دادىسىغا يېقىنراق سۈرۈلدى. كىچىكلىكىدە ئاڭلىغان «مازاردا جىن
بار» دېگەن گەپ ئۇنىڭ يادىدىن كەچكەن ئىدى.

قاۋۇل ئۇستا ئاشۇ چەت مازاردا تىغدەك يالغۇز تۇرۇپمۇ جىن - ئەرۋاھ
دېگەن نەرسىنى زادىلا كۆرۈپ باقمىغانىدى. شۇڭا ئوغلىنى خاتىرجەم
قىلىش مەقسىتىدە تالاغا قاراپ باقماقچى بولۇپ ئورنىدىن تۇردى، جۇۋدە -
سىنى پېيىنچاقلاپ، ئىشككە قاراپ ماڭدى. ئۇ بوسۇغىدىن ئاتلاپلا ئۈنلۈك
ۋارقىرىدى:

— سىلەر كىم، ئادەممۇ يا ئەرۋاھمۇ؟

دادىسىنىڭ ئاۋازىنى ئاڭلىغان ئايىمۇھەممەت تالاغا چىقىپلا نېمە قىلا -
رىنى بىلمەي قېتىپ قالدى. ئادەممۇ، جىنمۇ، ئىشقىلىپ ئون نەچچە گەۋدە
كالتەك، توخماقلارنى كۆتۈرگەن ھالدا ئىشك ئالدىدىلا دېۋەيلىشىپ تۇ -
راتتى. ئادەم بولسىمۇ، جىن بولسىمۇ ئەلپازى خېلىلا يامان ئىدى.

— زۇۋانگىلار يوقمۇ، جىن بولساڭلار مەن جىن دەڭلەر، جىنلارنىڭ پادىشاھى بولساڭلارمۇ جاڭاڭلار ئايەتەلكۈرس، ئادەم بولساڭلار بىز ئادەم دەڭلار، قورقتىمىز دەپ بىكار ئاۋارە بولماڭلار! — قاۋۇل ئۈستىنىڭ فازار ئاسمىنى تىرتىۋەتكەن ئاۋازى ئاقموللام بىلەن ئابدۇسادىقنىمۇ ئويغىنىدۇ. ۋەتتى. «جىن» لارمۇ ئاخىرى زۇۋانغان كەلدى:

— بىز ئادەم، مۇشۇ يەرنىڭ ئىگىلىرى، ئۆزۈڭلار نېمە ئادەمسىلەر؟ ئۇلارنىڭ سوتالغا ئاقموللام جاۋاب بەردى:

— نېمە ئادەم بولاتتۇق، بۇ يەردە ياتقان ئۇلۇغلارنىڭ روھىنى سېغىنىپ تاۋاپقا كەلگەنلەر!

«جىن» لارنىڭ ئارىسىدىن بىرىلەن:

— ھىم، تاۋاپقا كەپتۈمىش تېخى، ئەڭ ياخشى نىياز ھېكمىبەگنىڭ يالاقچىسى ئىكەنلىكىڭلارنى ئىقرار قىلىڭلار ئەمدى، بۇ يەردىن ساق - سالامەت چىقىپ كېتەرمىز دەپ خام خىيال قىلىشماڭلار!

— نىياز ھېكمىبەگنىڭ ئادىمى؟ نېمىدەپ بىزگە ھاقارەت قىلىسىلەر؟ — ئۇلارنىڭ جىن ئەمەسلىكىگە ئىشىنىپ پۈت - قولغا جان كىرگەن ئايىمۇھەممەت «نىياز ھېكمىبەگنىڭ ئادىمى» دېگەن گەپكە قورسقى كۆ. پۈپ شۇ زامات غەزەپكە كەلدى. بىراق قاۋۇل ئۈستى ئۇلارنىڭ گېپىنىڭ تېگىدە گەپ بارلىقىنى پەملەپ، يەنە سورىدى:

— نېمىدەپ قارىسىغا گەپ قىلىپ بىزگە تۆھمەت چاپلايسىلەر؟ — ئەمەس نېمىدەپ بۇ يەرگە قورال - ياراغ كۆتۈرۈپ كېلىسىلەر؟ — ھە، گەپ مۇنداق ئىكەندە! سىلەر كىم بولىسىلەر؟ — بىز يەتتە ئىقلىمغا چېچىلغان رىزقىمىزنى تېپىپ يەپ، ھازاىي - ماشايىخلارغا دۇئا قىلىپ ساۋاب ئىزدەيدىغان دەرۋىشلەرمىز!

— دەرۋىش؟

ئىككى تەرەپ تېگى - تەكتىنى، مەقسەت - مۇددىئالىرىنى بىلىپ بولغۇچە تاڭمۇ سۈزۈلۈپ قالدى. چىراي كۆرۈشۈپ، تىل ئالماشتۇرۇشقاندىن كېيىنلا ئاندىن ھەممەيلەننىڭ ئەندىشىسى تۈگەپ، ئارا ئوچۇق بولدى.

يېرىم كېچىدە غوۋغا كۆتۈرگەن بۇ كىشىلەر ئەسلىدە ھېلىقى بىر توپ دەرۋىشلەر ئىدى. ئۇلار خوتەن شەھىرىنى تاشلاپ كەتكەندىن كېيىن ئىمامى جەننەت سادىق،^① ئىمامى جەننەت تەيران،^② لاچىنئاتا^③ قاتارلىق مازارلارنى تاۋاپ قىلىپ بولۇپ، چاقارتاغ مازىرىغا كېلىپ تۇرۇپ قالغىنىغا ئۈچ-تۆت ئايلا بولغانىدى. ئۇلار قايسىلا مازارغا بارمىسۇن، ئاللاغا ۋە مازار غوجام ئەرۋاھىغا نىياز ھېكمىبەگ ئۈستىدىن دات - شىكايەت قىلىشاتتى. شاخ يېرىپ، ياغ پۇرتىپ ئۇنىڭغا زاۋال تىلەيتتى. تۈنۈگۈن ئۇلار تۆت ئادەمنىڭ قورال - ياراغ كۆتۈرۈپ بۇ تەرەپكە كېلىۋاتقىنىنى كۆرۈپلا ئۇلارنى يوشۇرۇن كۆزىتىشكە باشلىغانىدى. «گۇمان ئىماننى قاچۇرار» دېگەندەك، بۇ ناتونۇش قوراللىقلارنى نىياز ھېكمىبەگ ئەۋەتكەن ئايغاقچىلار دەپ جەزملەشتۈرگەن دەرۋىشلەر تۈن تەڭ بولغاندا بىرلا ھۇجۇم بىلەن بۇ «ئايغاقچى» لارنى يوق قىلىۋېتىش قارارىغا كەلگەنىدى. ئۇلارنىڭ ئارىسىدىكى ئۇزۇن ساقال دەرۋىش ئەپۇ سورىغان تەلەپ-پۈزدا دېدى:

— كەچۈرۈڭلار، تۇغقانلار، سىلەرگە قاراملىق قىلىپ قويغىلى تاس-

تاماس قاپتۇق.

— ئارقىدىنلا يەنە بىر دەرۋىش گەپ قىستۇرۇپ دېدى:

① خوتەن ئەۋەسىدىكى مازار.

② خوتەن ئەۋەسىدىكى مازار.

③ خوتەن ئەۋەسىدىكى مازار.

— قارىغاندا خۇداۋەندە كېرىم دۇئاپىمىزنى ئىجاۋەت قىلغان ئوخشايدۇ، مانا ئەمدى سىلەرنى بىزگە يەتكۈزدى، كۈچىمىزمۇ ئۇلغايدى. نىياز ھېكمىبەگنى قوغلاپ چىقىرىپ، ئەللامە ئالائىددىن مۇھەممەت خوتەننىڭ^① روھىنى بىر خۇشال قىلىۋەتمەيلىمۇ!

— دۇرۇس، قانغا قان، جانغا جان ئالدىغان پەيت كەلدى!

— يا ئۆلۈم، يا كۆرۈم!

— ساق قالساق غازى، ئۆلسەك شېھىت! ...

ئۇلار دەۋرىشلەرنىڭ يوغان ھۇجرىسىغا جەم بولۇپ كۆيۈۋاتقان گۈلخاننى چۆرىدەپ ئولتۇرۇشتى. بار - يوقنى تەڭ يەپ ناشتا قىلىۋالغاندىن كېيىن، كېيىنكى ئىشلار توغرىلۇق جىددىي مەسلىھەتكە كىرىشىپ كەتتى. ھەركىم ئۆزى بىلگەنچە سۆزلىدى، ئۆز پىلانىنى ئوتتۇرىغا تاشلىدى، ئاخىرىدا ئايىمۇھەممەتلەرنىڭ ھېلىقى پىلانى ماقۇللۇقتىن ئۆتتى. ساقاللىق دەرۋىش ئورنىدىن تۇرۇۋېلىپ بۇ پىلانى چۈشەندۈرۈشكە باشلىدى. يەنە بىر دەرۋىش ئۇنىڭ سۆزىگە لوقما سالدى ۋە چاقچاق ئارىلاش دېدى:

— ناننى چايناپ يېگۈزىدىغانغا بىز كىچىك بالا ئەمەس، ئاغىنە،

① ئەللامە ئالائىددىن مۇھەممەت خوتەننى مىلادى 1150 - يىلى قەدىمكى خوتەن شەھىرىنىڭ ئىزلىرىدىن بىرى بولغان يۇرتىغا دېگەن يەردە خوجامۇھەممەت ئائىلىسىدە دۇنياغا كەلگەن. ئۇ قەشقەردىكى بىلىم يۇرتى «مەدرىس ساچىيە» دە ئوقۇپ، دىنىي ۋە تىببىي ئىلىم تەھسىل قىلغان ۋە ئەللامە ئۇنۋانىغا ئېرىشكەن. خوتەنگە قايتىپ مەدرىس ئېچىپ، موللا، تالىپ ۋە تېۋىپ يېتىشتۈرگەن. ئوقۇغۇچىلىرى ئۈچ مىڭدىن ئاشقان. تىبابەتچىلىك ئەسەرلىرىنى يازغان. چىڭگىزخانغا بويسۇنۇشتىن باش تارتىپ شىنجاڭغا قېچىپ كەلگەن كۈچلۈكخانغا ئالىم، تالىپ ۋە خەلقىنى ئۇيۇشتۇرۇپ قاتتىق قارشىلىق كۆرسەتكەن. كۈچلۈكخان خوتەننى بېسىۋالغاندىن كېيىن ئۆزىنى چوڭ تۇتۇپ ئىلىم - بىلىمدە ئەللامە ئالائىددىن بىلەن مۇنازىرىلەشكەن ۋە يېڭىلىپ قالغان. خەلقى ئالىم ئالدىدا رەسۋا بولۇپ ئىزاغا چىدىمىغان كۈچلۈكخان مىلادى 1222 - يىلى ئەللامە ئالائىددىن خوتەننى مەدرىس قوۋۇقىغا مىخلاپ ئۆلتۈرگەن. ئۇ خوتەن ئىلىم ئەھلىنىڭ ئۈلگىسى.

ئەڭ ياخشىسى گەپنىڭ ئۆزىگە كېلىشى، مەسىلەن، ئالتۇن كاندىكى
ھاشارچىلار بىلەن كىم كۆرۈشىدۇ، قورال - ياراغنى نەدىن تاپىمىز؟
باياتىن بېرى ئۈندىمەي ئولتۇرغان بىر پاكاز دەرۋىش ئورنىدىن دەس
تۈردى - دە:

— قاراڭغۇ تاغقا مەن باراي، چىغىر يول ماڭا تونۇشلۇق، يەنە
كېلىپ ئۇ يەردە بىر قانچە تونۇشلىرىم بار، ماڭا خالىغان بىرەر ئىگىلەر ھەمراھ
بولساڭلارلا بولدى، — دەپ ئۆزىنى مەلۇم قىلدى.
— چاقار، نورى، بويا، پىشلىرىدىكى پالۋانلارنى يىغىلى، مۇشۇ
كۈنلەردە ئۇلارمۇ نىياز ھېكمىبەگنىڭ تۈلكە، سۇغۇر تېرىسى ئالۋىڭىدىن
چاق تويۇۋاتىدۇ!

— چىرىدا پېقىر بىلىدىغان ئۈچ - تۆت قونداقچى بار، ئۇلار
ئەلىشىر بەگ زامانىسىدا مانجۇلارنىڭ قۇرخانىسىدا قورال ياسىغانلار، ئۇلار
رنى چىلاپ كېلىشكە مانا مەن بار!

— ماقۇل كۆرسەڭلار، پېقىر چاقارنىڭ ئۆزىدىنلا يىگىرمە - ئوتتۇز
تۆمۈرچىنى تۆت كۈندىلا ھازىر قىلالايمەن.
—

ئوتتۇز ئالتىنچى باب

تىرىلگەن مۇردا

گۇما بوستانلىقى پەۋقۇلئاددە بىر بەلباغقا جايلاشقانمىكىن، بىر يىل
— ئۈچيۈز ئاتىش كۈنىنىڭ يېرىمىدا دېگۈدەك قۇتراپ تۇرىدىغان كەپسىز

شامال بەزىدە باغقا، بەزىدە تاغقا قاراپ سوقۇپ تۇرىدۇ. ئەتىياز ۋە كۈز كۈنلىرىدە بولسا بۇنداق شاماللار كۆكتېرەك يېزىسىنىڭ ھاۋا بوشلۇقىدا دوقۇرۇشۇپ قالىدۇ، - دە، بۇ يېزىغا ئىللىق بىر كىلىمات بەخش ئېتىدۇ. ئەتىياز بالدۇر كېلىدۇ، كەچ كۈز قىراۋسىمۇ كېچىكىرەك چۈشىدۇ. بىراق، بۇ يىل تېرەك يېرىلغۇدەك قاتتىق سوغۇق بولغان بولسىمۇ، ئەتىياز يەنىلا ئۆز قەرەلىدە يېتىپ كەلدى. ئاي-ئايلاپ ئۇيقۇدا ياتقان كەڭ تەبىئەت ئەتىياز تىۋىشىنىڭ تۈرتكىسى بىلەن بىر كېچىدىلا چۈچۈپ ئويغاندى. شىرىلداپ ئېقىۋاتقان ئەگىز سۇلىرى شوخ ناخشىسىنى باشلىدى. ۋەتتى. باھار ئاپتېپىغا كۆكسىنى قاقلاپ ياتقان كەڭ ئېتىزلار ئۆپكىدەك ئېسىلىپ، تۇنجى ئۇرۇقنى قوينىغا ئېلىشقا تەييارلاندى. تۇتاش كەڭ باغلار ھۈپپىدە ئېچىلغان ئۆرۈك چىچىكىدىن ياسانچۇق قىزلاردەك ئاق لىباس كىيىشتى. ئەتە-ئاخشاملىرى كۆك تېرىشكە ئالدىرىغان بالىلارنىڭ سەبىي كۈلكىسى ۋەخپە بېدىلىكىگە تۇتىشىدىغان توپىلىق يولنى باشقىچە جانلاندى. دۇرۇۋەتتى...

كۈن ئېگىلىگەن چاغ. كۆچۈم سەھرا ئۆيلىرىنىڭ چېتىگىرەك جايلاش-قان قاشالىق ھويلىنىڭ ئىشىكى ئېچىلدى. يەتتە - سەككىز ياشلاردىكى بىر ئوغۇل بالىنى كەينىگە سېلىۋالغان، شاپتۇل چىچىكى رەڭلىك داكا ياغلىق بىلەن يۈزىنى يۆگىگەن، ھاۋارەڭ گۈللۈك كۆڭلەك كىيگەن، ئىككى قولىدا بىردىن چۆگۈن كۆتۈرۈۋالغان زىلۋا بىر قىز ھويلا ئىشىكىدىن چىقىپ، ئەتراپقا مۇمدانچىلا قارىۋەتكەندىن كېيىن، مەھەللىنىڭ ئايغىدىكى سۆگەتلىككە قاراپ يۈرۈپ كەتتى.

ئىككىيلەن كۆپ ماڭمايلا ئەمدىلا جالا باغلىغان سۆگەتلىك ئارىسىدىكى كۆل بويىغا يېتىپ كەلدى. كۆل بويىدىكى ئۇزۇن نودا قوشتىن چىققان ئۆكۈزلىرىنى سۇغىرىۋاتقان ئۈچ-تۆت يىگىت قىز تەرەپكە ئىشارەت قىلىشىپ پىچىرلاشقىلى تۇردى.

— قاراڭلار، مەن خەمەت قازانچىنىڭكىدە تۇرىدىغان گۈلئايىم دېگەن

قىز ئەنە ئاشۇ.

— ياھ، ئۇنىڭ قامىتى ئاۋۇ سۆڭەت تاللىرىغىلا ئوخشايدىكەن!
— سەن قامىتى بىلەن قايسەن تېخى، چىرايىنى كۆرسەڭچۇ،
بەھوش بولۇپ تۇرغان يېرىڭگىلا يىقىلىپ چۈشسەن!
كىچىك بالا گۈلئايىمنىڭ چۆڭۈنلىرىنى تولدۇرۇپ، كۆل بويىغا
ئاچقىپ بەردى. گۈلئايىم شامالدا يەلپۈنۈپ تۇرغان ئېتەكلىرىنى بىر قولى
بىلەن تۈزەشتۈرگەچ، چۆڭۈنلەرنى قولغا ئالدى. ئۆزىگە يېۋەتكۈدەك
تىكىلىشىپ تۇرغان يىڭىتلەرگە، كۆز قىرىنىمۇ سالماي، تېز-تېز قەدەملەر
بىلەن يۈرۈپ كەتتى.

— ئاچا، ئاچا، ئاۋۇ تەرەپكە قارىغىنە، ئات كېلىۋاتىدۇ، ئات...
گۈلئايىم تۇغقىنى مەنەخمەتنىڭ كىچىك ئوغلى كۆرسەتكەن تەرەپكە
قارىدى. ئۇنىڭ ئۆتەر يولىنى كېسىپ ئۆتىدىغان چوڭ يولدا راستىنلا
تورۇق ئات مىنىۋالغان بىر ئادەم كېلىۋاتاتتى. ئاتقا نېمىدۇ سۆرىتىلگەن،
ئات كەينىگە كىرىۋالغان بىر توپ ئويۇنچى بالا ئىشىكلىرىدىن بېشىنى
چىقىرىشىپ قاراپ تۇرغان چوڭلارغا چۈشىنىكسىز بىر نېمىلەرنى دەپ
چۇرۇقلىشاتتى، ھەمراھلىرىنى چاقىرىشاتتى.

گۈلئايىم چۆڭۈنلىرىنى يول بويىدا قويۇپ «قىنى، ئات ئۆتۈپ
كەتمسۈنمۇ» دېگەندەك بەخىرامان قاراپ تۇرۇۋەردى. ئۇنىڭغىچە ئاتمۇ،
ئات كەينىگە خۇددى كۆكۈيۈندەك ئولشىۋالغان بالىلارمۇ ئۇنىڭغا يېقىنلاپ
قالدى. بالىلارنىڭ ئالدىغىچە يۈگۈرۈپ بېرىپ، يەنە ئاتنىڭ ئالدىغا چۈشۈپ
قايتىپ كەلگەن بالا ئاچىسىنىڭ يېنىغا كەلدى:

— قا... قاراڭ، ئاچا، — دېدى ئۇ ھاسراپ، بۇرنىنى تارتىپ
تۇرۇپ، — توختاخۇن قۇش جاڭگالغا توشقان تۇتقىلى بېرىپتىكەن،
بارغان يېرىدىن ئۆلۈپ قالغان بىر ئادەمنى تېپىۋاپتۇ.

گۈلئايىم بالىغا «شۇنداق بوپتۇمۇ» دېگەندەك قاراپ قويۇپ، چۆڭۈ-
نىنى قولغا ئېلىشقا تەمشەلدى. مەھەللىدە يۈز بەرگەن بۇنچىۋالا چوڭ

ئىشتىن بىخەۋەر قالمىسۇن دېدىمۇ، بالا ئۇنىڭ قولىدىن كاپلا قىلىپ تۇتتى
ۋە ئۇنىمىغىنىغا ئۇنىماي ئات كەينىدە سۆرىلىپ كېلىۋاتقان چىرغا يېنىغا
باشلاپ كەلدى.

ئۈچ غۇلاچ كەلگۈدەك ئىككى تال توغراق بادىرىسىنى بىر-بىرىگە
چېتىپ ياسالغان چىرغىنىڭ بىر بېشى ئېگەرنىڭ ئىككى تەرىپىگە چىكىل-
گەن، يەنە بىر بېشى يەردە سۆرىلىپ تۇراتتى. ئىككى بادرا ئارىسىدا
جۈل-جۈل كالتە جۇۋا كىيىۋالغان بىر ئادەم كۆزلىرىنى يۈمۈپ ئوڭدىسىغا
ياتاتتى. بىر قولى كۆكسىدە، بىر قولى چىرغىدىن ساڭگىلاپ تۇراتتى.
چىرغا گۈلئايىمنىڭ ئالدىغا كەلدى. ئۇ بوينىنى سوزۇپ، چىرغىغا
ئولشىۋالغان بالىلارنىڭ بېشى ئۈستىدىن ھېلىقى «ئۆلۈك» كە قارىدى.
قارىدىيۇ، كۆز گۆھرىدە «يالت» قىلىپ ئەكس ئەتكەن بىر تونۇش چىراي
ئۈدۈل يۈرىكىگە قول سالدى. گۈلئايىم ھېلىقى بالىنىمۇ، چۆگۈنلىرىنىمۇ
تامامەن يادىدىن چىقاردى - دە، قارچىغىسىنى قولغا قوندۇرۇپ، قامچىسى-
نى پولاڭلىتىپ كېتىۋاتقان توختاخۇن قۇشقا قاراپ، قوللىرىنى سوزۇپ
تۇرۇپ مۇراجىئەت قىلدى؛

- ئاكا، خاپا بولماي چىرغىنى توختاتسىلا... ئاكا...

توختاخۇن قۇش شۇ ھامان ئېتىنى توختاتتى. چىرغىمۇ توختىدى.
گۈلئايىم يېقىن كېلىپ، چىرغىدىكى تونۇغۇسىز بولۇپ كەتكەن ئادەمگە
ئىگىشىپ تۇرۇپ قارىدى. دە، بىردىنلا چىرغىغا ئۆزىنى ئاتتى. «كەرىمقۇل،
كەرىمقۇل» دەپ نالە قىلغىنىچە ئوق تەگكەن كېيىكتەك گۈپپىدە يىقىلىپ
چۈشتى...

كەرىمقۇل مەنئەخمەت قازانچىنىڭ ئۆيىدە ھوشىغا كەلدى. ھوشىغا
كېلىپلا بېشىدا يۈم-يۈم ياش تۆكۈپ تۇرغان تونۇش چىراي، تونۇش
كۆزلىرىنى، ئەتراپىدا پەرۋانىدەك پىرقىراپ يۈرگەن گۈلئايىمنى، گۈلئايىم-
نىڭ تۈزۈپ كېتىۋاتقان گۈلدەك سولغۇن چىرايىنى كۆردى. ئۇ چاك-چاك
يېرىلىپ كەتكەن لەۋلىرىنى تەستە مەدىرلىتىپ، دېدى:

— مەن... مەن ھازىر... نەدە؟

كەرىمقۇلنىڭ ئاۋازى بەكمۇ زەئىپ ۋە مەسكىن ئىدى. سۆزلىرىمۇ ئۇلاشمايتتى. كۆيۈپ كۈسەيدەك قارىداپ كەتكەن چىرايىدىن، كىرىپكىدىن، بۇرۇنىدىن، غىچچىدە توپا يېغىپ تۇراتتى. جاۋغىيىدىن، كۆز چاندەن، قىدىن شور تۆكۈلەتتى. يېرىم كۈن بەھوش ياتقان كەرىمقۇلنىڭ ھوشىغا كېلىشى مەنئەخمەت قازانچىنى بۆلەكچىلا خۇش قىلىۋەتتى.

— خاتىرجەم بول، ئوغلۇم، گۈمدا ئۆز ئۆيۈڭدە تۇرۇۋاتسەن، — دېدى ئۇ كۆزلىرىدىن تېشىپ تۇرغان خۇشاللىق يېشىنى سۈرتكەچ، بىر چەتتە قاراپ تۇرغان بومباساقال ئادەمنى كۆرسىتىپ، — ئالانىڭ قۇدرىتى بىلەن توختاخۇن ئاكاڭ سېنى قۇملۇقتىن تېپىۋاپتۇ، ئۇ چاغدا سەن نەپەستىن قالغانىكەنسەن، توختاخۇن بىر مۇسۇلماننىڭ جەستى چۆلدە قالسا قانداق بولغىنى، دەپ ئويلاپ، قىلىدىغان ئىشىنىمۇ تاشلاپ سېنى بۇ يەرگە ئاچقىپتۇ، خۇداغا شۈكرى، يەيدىغان رىزىقنىڭ بار ئىكەن ئانچە-مۇنچە زىمات قىلىۋىدۇق، مانا سەللىمازا ئوڭشىلىپ قالدىڭ. ئىگەمنىڭ قۇدرىتى نېمىدېگەن ئۇلۇغ...

كەرىمقۇل ھەممىنى چۈشەندى. يول تاپالماي چۆل - جەزىرىدە خېلى كۈنلەرگىچە تېڭىرقاپ يۈرگەنلىكىنى، يېقىلغان يېرىدىن ئۆمۈلەپ مېڭىپ بىر قۇم بارخىنىنىڭ يېنىغا بارغانلىقىنى خىرە-شىرە يادىغا كەلتۈردى ۋە مەنئەتدارلىق يېشى ئوخچۇۋاتقان كۆزلىرىنى توختاخۇنغا ئاغدۇردى. باياتىن بېرى ئۈندىمەي ئولتۇرغان توختاخۇن:

— كۆڭلۈڭنى بۇزما، ئۇكا، بىر ئىرادە بىلەن ئۆلۈمدىن قۇتۇلۇپ قالدىڭ، مەندىن ئەمەس خۇدادىن مەنئەتدار بولساڭ بولىدۇ، مۇبادا خۇدا ئوۋغا چىقىشنى دىلىمغا سالمىغان بولسا،... — دېدى-دە، كەرىمقۇلنىڭ يوتقىنىنى تۈزەشتۈرۈپ قويۇپ، چىقىپ كەتتى. توختاخۇننى ئۈزۈپ بولۇپ قايتىپ كىرگەن مەنئەخمەت ئاكا ئۆيدىكىلەرگە دېدى:

— خەتەر ئۆتۈپ كەتتى. ئەمدى تازا قېنىپ بىر ئۇخلىۋالسا ئوڭايلا

ئوڭشىلىپ كېتىدۇ. ئۇنى بىردەم يالغۇز قويۇڭلار.

كەرىمقۇل يالغۇز قالدى. پەقەت شۇ چاغدىلا قۇمدەك چېچىلىپ كەتكەن پىكرىنى بىر يەرگە يىغىپ، خىيال كەپتىرىنى ئەركىن پەرۋاز قىلدۇرۇش پۇرسىتىنى تاپتى.

ئادەم بەئەينى تەقدىرنىڭ قولىدىكى ئويۇنچۇققا ئوخشايدۇ. گەرچە ئۇ ھاياتلىق ئالىمىدىكى ئەڭ ئەقىللىق مەخلۇق بولسىمۇ، تەقدىرنىڭ تىزگىنىدىن بىر دەقىقىمۇ ئايرىلالمايدۇ. ئادەم كۈلدۈم، دەيدۇ، بىراق تەقدىرنىڭ ئىرادىسى بىلەن كۈلگىنىنى ئۆزى تۇيمايدۇ؛ يىغلىدىم دەيدۇ، تەقدىرنىڭ خاھىشى بىلەن يىغلىغىنىنى ئەسلا سەزمەيدۇ. ئۇنىڭ ئۆز خاھىشىغا بېرىلگىنى — دەل تەقدىر تەرىپىدىن ئەخمەق قىلىنغىنى... ئوخشاشلا، كەرىمقۇلمۇ تا مۇشۇ مىنۇتقىچە تەقدىرنىڭ كەڭ ۋە چەكلىك ئالقىنىدا ھەرىكەت قىلدى. بىراق ئۇ تەقدىرنىڭ ئۆزىنى ئەتتۈر-لىغىنىنى ياكى ئۆگەيلىگىنىنى زادىلا چۈشىنەلمىدى. ئەتتۈرلىدىمىكىن دېسە، تەقدىر بىر سەۋەب بىلەن ئۇنى ھەمراھلىرىدىن ئايرىپ، پايانسىز باياۋاندىكى ئۆلۈم دۇنياسىغا رەھىمسىزلەرچە تاشلىۋەتتى. ئۆگەيلىدىمىكىن دېسە، ئۇنى يەنە بىر سەۋەب بىلەن توختاخۇن قۇشقا، گۈلئايىمغا ئۇچراش-تۈردى. تېخىمۇ چۈشىنىكسىز پېرى شۇ ئىدىكى، تەقدىر ئۇنىڭ يۈرىكىگە گۈلئايىمنىڭ ئوتىنى سالدىيۇ، يەنە بىر سەۋەب بىلەن ئۇنىڭ مۇھەببىتىگە گۇمان سۈيىنى سەپتى. تېخىمۇ قىزىق بولغىنى بارخان يېنىدا يىقىلىپ جېنى تۇمشۇقىغا كەلگەندە، يەنە شۇ ساراڭ تەقدىر ئۇنى ئۆز قولى بىلەن ئەزرائىلنىڭ ئىلكىدىن قۇتۇلدۇرۇۋالدى. يەنە شۇ تەقدىر شامىلى ئۇنى باشقا يەرگە ئەمەس، دەل گۈلئايىمنىڭ يېنىغا، سۆيگىنىنىڭ قېشىغا ئۇچۇرۇپ كېلىپ، ئۇنىڭ كۆز ئالدىدا تىرىلىشكە نېسىپ قىلدى.

كەرىمقۇل ئويچان كۆزلىرىنى تورۇسقا تىكىپ، خىيال قاينىمىدا غۇلاچ تاشلاشقا باشلىدى. ئايىمۇھەممەت ۋە ئاقموللام قىلىچ ئوينىتىپ ئات چاپتۇرغان پېتى كۆز ئالدىدىن ئۆتۈپ كەتتى. ھەمدەم باتۇرنىڭ «چاپسان

قېچىڭلار، بۇ ئۆلكۈرلەرگە ئۆزۈم تېتىمەن» دېگەن ياڭراق ئاۋازى قۇلاق تۈۋىدە قايتا جاراڭلىدى. تورۇستىكى ئاشۇ بوشلۇقتا، يورۇقلۇق بىلەن قاراڭغۇلۇق ئارىسىدا كېپەك دەرۋىشىنىڭ سۈرىتى پەيدا بولۇپ «ھەي پوچى يىگىت، ھالىڭ شۇمىدى» دەپ مەسخىرىلىك كۈلۈپ قويدى. ئۇ يەنە چاپقۇر ئاتلارنىڭ ناغرا ئاۋازىدەك تاراسلىغان تۇياق ئاۋازىنى ئاڭلىدى. ئارقىدىنلا ئاچ قاپلاندى قوغلاپ كېلىۋاتقان بەگ ياساۋۇللىرىنىڭ ئايانچلىق تەلەتى كۆرۈنۈپ قالدى. كەرىمقۇلنىڭ قۇلاقلىرى زىڭىلداپ، تېنى ئىختى- يارسىز شۈركۈنۈپ كەتتى.

«بۇ يەردىن كېتىپ ھەمراھلىرىمنى تېپىۋېلىشىم كېرەكمۇ، ياق، ئۇلارنىڭ كەينىگە كىرىش تۈگمەس جەڭگى-جېدەلدەن، قان تۆكۈلۈش-تىن، چېكى كۆرۈنمەس جاپا-مۇشەققەتتىن دېرەك بەرمەندۇ؟ دۇرۇس، يەكەن يولىدىن يالتايمىدىم، باش كېتىشتىن قورقىدىم، بىراق، بۇلارنىڭ ھەممىسى پەقەت گۈلئايىم ئۈچۈنلا ئەمەسمىدى؟ سانجۇدىكى تەۋەككۈل-چىكىمۇ خورلانغان سۆيگۈنىڭ ئاخىرقى ئۆچ ئېلىشىغۇ؟» ئۇ ئاخىرى ئۆچ ئالدى، پۇخادىن چىقتى. مۇھەببىتىنى خورلىغان، ئاددىي بوياقچىنى كۆزگە ئىلمىغان ھايۋان نەسلى نىياز ھېكمىبەگ ئەمدى بۇ دۇنيادا يوق، بۇ دۇنيادا قالغىنى پەقەت كەرىمقۇل بىلەن گۈلئايىملا. ئەمدى ئۇلار كۈشەندىسىز، ئارامخۇدا ياشايدۇ، ھېچكىممۇ قىزنى بۇلاپ كېتەلمەيدۇ. خالسا بۇ چەت يېزىدا ئۇنىڭ بىلەن بىللە قېلىۋېرىدۇ. خالسا ئۇنى خوتەنگە — ئۆز يۇرتىغا ئېلىپ بارىدۇ - دە، ھالىغا يارىشا توي قىلىپ، خاتىرجەم كۈن ئۆتكۈزىدۇ. جان تەندە ئامان بولسلا ئۇلار تېخى بالىلىق بولىدۇ، قىز بولسا گۈلئايىمدەك چوڭ قىلىدۇ، ئوغۇل بولسا ھۈنرىنى ئۆگىتىدۇ. ناھايى-تى كۆمەكلىك بىر جەمەت — كەرىمقۇل بوياقچىنىڭ جەمەتى ئۆز ئابرويى بىلەن ھەممىگە تونۇلىدۇ...

ئىشك قىيا ئېچىلىپ، گۈلئايىمنىڭ بېشى كۆرۈندى، ئىشكىنىڭ غىچىرلىشى بىلەن خىيال يېپى كېسىلگەن كەرىمقۇل بېشىنى كۆتۈرۈپ،

جەينەكلىرىنى تەكشىگە تىرەپ، بېلىچە ئۆرە بولدى. سۆيگىنىنى ئوچۇق
كۆڭۈللۈك بىلەن قارشى ئالدى.

— قېنى گۈلئايىم، يېنىمغا كېلىڭا، — دېدى ئۇ گۈلئايىمغا قاراپ
يالغاندىن دومىسىپ، — شۇنداق بىقوۋۇل بولۇپ ياتساممۇ قېشىمغا كېلىپ
ھال-ئەھۋال سوراپمۇ قويمايسىز...

گۈلئايىم ئىشىكىنى ئاۋايلاپ ياپتى، سۈپىغا چىقىپ ئولتۇرۇۋالغاندىن
كېيىن يەرگە قاراپ تۇرۇپ:

— خاپا بولماڭ، كەرىمقۇل، چوڭلار قاراپ تۇرسا نېمىمۇ قىلالايتتىم،
ھېلىمۇ ئوغرىلىقچە كىرگىنىم يېتىپ ئاشار، — دېدى تاز بىلەن كۈلۈمسە-
رەپ.

— ئۆزىنى ئۆلدۈم دەپ ھېسابلاپ ھايات تىزگىنىنى ئەزرائىلنىڭ
ئىختىيارىغا تاپشۇرۇپ بولغان كەرىمقۇل، ئۆلمەيلا قالماي، بەلكى گۈلئايىم-
نىڭ قېشىغا كېلىپ قالغىنىنى تامامەن خۇدانىڭ ئەپچىل ئورۇنلاشتۇرۇشى،
ياخشىلىقنىڭ ئالامىتى دەپ چۈشەندى، يۈرىكىنى غاجلاۋاتقان گۇمانىنى
بىردىنلا يەتتە قات ئاسماننىڭ قەھرىگە چۆرۈپ تاشلىدى. ئۇنىڭچە، گۈلئا-
يىم پاك بولمىسا تەقدىر ئۇلارنى قايتا ئۇچراشتۇرمىغان، ۋىسالغا يەتكۈزمە-
گەن بولاتتى. قايتا ئۇچراشقانىكەن، ئەمدى ھەرگىز ئايرىلماسلىقى كېرەك
ئىدى. ئايرىلىشنىڭ ئۆزى تەقدىرنىڭ ئىرادىسىگە مۇخالپ كېلەتتى.

— گۈلئايىم، بايامقى گېپىمگە خاپا بولماڭ، سىزگە مەستلىكىم كېلىپ
مۇنداقچىلا چىقىشىپ قويدۇم، — بايامقى تەنە گېپىنىڭ گۈلئايىمنى خاپا
قىلىپ قويۇشىدىن ئەنسىرىگەن كەرىمقۇل شۇھامان ئەپۇ سورىدى. چېچى-
نىڭ ئۇچىنى ئويىناپ ئولتۇرغان گۈلئايىم كەرىمقۇلنىڭ گېپىگە جاۋابەن
تاتلىققىنە كۈلۈپ قويدى.

كەرىمقۇل چۆل-باياۋاندىن ئەمەس، بەلكى ھېلىلا باغدىن كەلگەن-
دەك روھلىنىپ كەتكەنىدى. ساماندىك سارغايغان چىرايىغا قان يۈگۈرۈپ
قالغان، كۆزلىرىدە نۇر ۋە كۈلكە جىلۋە قىلاتتى. يۈرىكىمۇ شوخلۇق

قىلىشقا باشلىغانىدى. مانا ئەمدى ئۇ كۆرپە ئۈستىدە باداشقان قۇرۇپ
ئولتۇرۇپ گۈلئايىمنىڭ چىرايىغا، كۆزلىرىگە مەجنۇنلارچە نەزەر بىلەن
سەپىلىۋاتاتتى.

ئۇ قانچە سەپسالسىمۇ، گۈلئايىم يەنىلا بۇرۇنقى ئېۋەنسز گۈلئايىم
ئىدى. بىراق، ئۆلۈم چاڭگىلىدىن قۇتۇلغان ئادەمگە ھايات تېخىمۇ گۈزەل
ۋە تېخىمۇ قەدىرلىك تۇيۇلغىنىدەك، بىر ئايچە ئايرىلىشتىن كېيىن گۈلئايىم -
مۇ ئۇنىڭغا باشقىچە چىرايلىق ۋە لاتاپەتلىك كۆرۈنمەكتە ئىدى. ئۇنىڭ
جانغا ئاپەت سالىدىغان شەھلا كۆزلىرىدىن ئەمدى جان ئالىدىغان ئوت
ئېتىلىپ چىقاتتى. كۈلكىسىنىڭ يارشىقى بولغان نۇقۇتتەك زىنقى ئەمدى
ئاشىقىنى دەم تارتىدىغان تەگسىز غارغا ئايلانغانىدى. لەۋلىرىنىڭ جەزىدار -
لىقى ئاشىقىنى ساراڭ قىلالغۇدەك سېھىر تاپقان، توغاچتەك مەڭزى ئاھ
تارتقان مەجنۇننىڭ ئاغزىدىن ئېتىلىپ چىققان ئوت مىسالى قىزىل ئىدى
كەرىمقۇلنىڭ كۆزىگە كىرىپ كەتكۈدەك بولۇپ قاراۋېرىشىدىن ئىزا
تارتىمۇ، گۈلئايىم ئاستا كۆزىنى ئەپقاچتى. ياغلىقى بىلەن يۈزىنى دالدا
قىلىپ كەرىمقۇلغا:

— كەرىمقۇل، يېتىۋېلىپ ئارام ئالغاي، قانداق بولۇپ چۆلگە كىرىپ
قالغىنىڭىز توغرىلۇق سۆزلەپ بېرىڭ، ئاكام ھەققىدىمۇ بىر نەرسە دەپ
بەرمىدىڭىزغۇ تېخى، — دېدى ئاستا پىچىرلاپ.

نېپىز داكا ياغلىق گۈلئايىمنىڭ تولۇن ئايدەك ھۆسن - جامالىنى
ئاي يۈزىنى توسقان ئاق بۇلۇتتەك توسۇپ تاشلىدى. تولۇن ئاي تاماشى -
سىدىن مەست - بەھوش بولۇپ، ئەرشىئەلادا قانات قېقىپ يۈرگەن
كەرىمقۇلنىڭ كۆڭۈل خۇشلۇقى قېچىپ، بىر موللاق بىلەن بۇ دۇنياغا
چۈشۈشكە مەجبۇر بولدى. گۈلئايىمنىڭ سوئالى قايتا تەكرارلانغاندىن
كېيىنلا ئاندىن ئېغىز ئاچتى. نىياز ھېكمىبەگنى «ئۆلتۈرۈش» تە قانداق
باھادىرلىق كۆرسەتكىنىنى ئاغرى - ئاغزىغا تەگمەي سۆزلەشكە باشلىدى:
— گۈلئايىمخاننى ئوغرىلىغان لەنتى ئوغرى سەنمۇ دەپ نىياز

ھېكمبەگنىڭ كۆكسىنى نىشانلاپ شۇنداق بىر تىخ ئۇرۇۋىدۇق، ئۇ لەنتى
غىڭ قىلمايلا جان بەردى. بۇ خۇش خەۋەرنى سىزگە يەتكۈزۈشكە شۇنداق
ئالدىرىدىمكى، ھەيھات، نېمىسىنى دەيسىز، ئاتنى بولۇشىغا قامچىلاپتىمەن،
ئايىمۇ ھەممەت ئاكامنىڭ، ھەمدەم باتۇرنىڭ، ئاقموللامنىڭ قايسى تەرەپكە
ماڭغىنى بىلەنمۇ كارىم بولماپتۇ. گۇمغا ماڭدىم دەپ مېڭىپتىمەن، مېڭىپتە.
مەن، تاڭ ئاتقاندا قارىسام ئېتىم ئۆلۈپ يېنىمدا يېتىپتۇ. ئۆزۈم جەھەننەم.
دەك ۋەھىملىك چۆلدە تۇرۇپتىمەن، — كەرمىقۇل سۆزلىگەنسىرى قىزد.
شىشقا باشلىدى. جاۋغايلىرىغا ماغزاپتەك ئاق كۆپۈك ئۆرلەپ چىقتى، —
قارىسام-قارىسام چېتى كۆرۈنمەيدۇ بۇ كاساپەتنىڭ، يا يەيدىغانغا يوق يا
ئىچىدىغانغا يوق، شۇنداق قىلىپ، سەن چۆل بولساڭ، مەن دېگەن مەن،
ئېتىم بولمىسا پۈتۈم بار، نان سۇ بولمىسا قۇۋۋىتىم بار دەپلا بېلىمنى
چىڭىتىپ يولغا راۋان بولدۇم. قانچە مۇشەققەت تارتساممۇ بۇ خۇش
خەۋەرنى گۈلئايىمغا يەتكۈزمەي قويمايمەن، دەپ قەسەم قىلدىم...
گۈلئايىم كەرمىقۇلنىڭ ھېكايىسىنى زەن قويۇپ ئاڭلىدى. ئۇنىڭ
ئۆزى ئۈچۈن ئۈچ ئالىمەن دەپ چېنىنى تىككىنىگە ئىچ-ئىچىدىن سۆيۈن-
دى.

— دەپ كەلسەم، ئۇنداق چۆلنى سىز زادىلا كۆرۈپ باقمىغان، كۆز
يەتكۈدەك يەردە ئادەممۇ، ئۇچار قاناتلارمۇ كۆرۈنمەيدۇ. يا بىر چىغىر، يا
بىر نىشانمۇ يوق. مانا شۇنداق قۇملۇقتا «گۇما سەن نەدە، گۈلئايىمخان
سىز قەيەردە» دەپ ئۈچ كېچە-كۈندۈز مېڭىپتىمەن. تەشئالىق يەتسە
سىزنى ئويلىساملا تەشئالىقم بېسىلدى. مادارىم قاچسا ئېتىڭىزنى زىكرى
قىلساملا پۈت - قولۇمغا مادار قېتىلدى. ئاھ خۇدا، گۈلئايىمخاننى بىر
كۆرۈۋالسام چېنىمنى ئالساڭمۇ ئارمانىم يوق، دەپ خۇداغا سېغىندىم، خۇدا
بىزدەك ئاق كۆڭۈل كىشىنىڭ تىلىكىنى ئىجاۋەت قىلىدىكەن، ساقلايمەن
دېسە پاختا ئىچىدە چوغ ساقلىغاندەك ساقلىيالايدىكەن... بىر چاغدا
قارىسام...

گۈلئايمنىڭ بارغانسېرى كۈچىيىۋاتقان مىشلىدىشى كەرىمقۇلنىڭ
ھېكايىسىنى ئۈزۈپ قويدى. كەرىمقۇل تىترەپ تۇرغان قولىنى گۈلئايمنىڭ
تىزغا قويدى - دە، ئۇنى بەزلىدى:
— كۆڭلىڭىزنى يېرىم قىلماڭ، مانا مەن ھايات تۇرۇپتىمەنغۇ،
خۇدانىڭ ئىرادىسى بىلەن قايتا تېپىشتۇق، ئەمدى ئايرىلمايمىز، ئۆلگۈچە
بىللە ياشايمىز.

يەلكىسى قورۇلۇپ، تىترەك ئولاشقان گۈلئايىم:
— بىر ئامال قىلىپ خوتەنگە قايتىلى، ئاكامنى، دادامنى كۆرگۈم
كېلىپ كەتتى، — دېدى كەرىمقۇلغا يېلىنغان قىياپەتتە. كەرىمقۇل:
— ئەمدى نىياز ھېكىمبەگ يوق، ئازابمۇ تۈگىدى. شۇغىنىسى نىياز
ھېكىمبەگنىڭ ئادەملىرى جەزمەن بىزنى ئىزدەيدۇ، تۆت-بەش ئايغىچە
جاھان تىنچمايدۇ. بۇنداق چاغدا خوتەنگە قايتىمىز دەپ ئۆزىمىزنى
ئۆزىمىز تۇتۇپ بەرمەيلى. مېنىڭچە شامال ئۆتۈپ كەتكۈچە مۇشۇ يەردە
پاناھلىنىپ تۇرايلى. تۇغقانلارمۇ قاراپ تۇرۇپ بىزنى ئوتقا ئىتتەرمەس،
— دېدى ئالمان-تالمان چۈشەندۈرۈپ.

گۈلئايىم ئېتىراز بىلدۈرگەندەك كەرىمقۇلغا لايىدە قاراپ قويۇپ:
— دادامدىن ھازىرغىچىلىك بىرەر خەۋەر ئالالمىدۇق، ئاكام بول-
يالغۇز، مۇشۇنداق كۈندە ھالىغا ھال، مۇڭغا مۇڭ بولمىساق بولماس،
— دېۋىدى، كەرىمقۇل ئالقانلىرى بىلەن قۇلاقلىرىنى ئېتىۋېلىپ توۋل-
ۋەتتى.

— ياق... ياق، خوتەنگە قايتقۇم يوق، جەڭگى-چېدەلدىن جاق
تويۇپ كەتتىم، تويۇپ كەتتىم!
دىلى سۇنۇق گۈلئايىمنىڭ ئۆزىنى دەپ مىڭ ئۆلۈپ، مىڭ تىرىلگەن
كەرىمقۇلغا ئىچى ئاغرىپ قالدى، تۇغقانلارمۇ ئەلۋەتتە ئۇلارنى قوغلىۋەتمە-
دى. شۇنداق قىلىپ ئۇلار «شامال ئۆتۈپ كەتكۈچە» بۇ چەت يۇرتتا
تۇرۇپ قالدىغان بولدى.

ئوتتۇز يەتتىنچى باب

دەرۋىش پىغلايدۇ

— ئى كەرەملىك ئاللا، ئىككى ئالەمنىڭ پەرۋەردىگارى، كۈللى مەخلۇقاتنىڭ پادىشاھى بىرلا ئۆزۈڭسەن. سەن كارامىتىڭ بىلەن قارا تۇپراقتىن ئادەم سۈرىتىنى ياساپ، شەپقىتىڭ بىلەن جىسمىغا جان بەردىڭ. ئادەم ئەۋلادىنى جىمى مەۋجۇداتلار ئارا مۇنەۋۋەر قىلدىڭ. بەندىلىرىڭنىڭ ئەۋۋەلى ۋە ئەۋزەلى بولمىش پەيغەمبەرلىرىڭنى ئارىمىزغا ئەۋەتىپ، دىلىمىزغا دىنىي ئىسلامنى ئورناتتىڭ. ھىدايىتىڭ بىلەن جاھىلىيەتتىن خالاس ئەيلىپ، توغرا يولغا باشلىدىڭ. بىز سېنى ئۇلۇغلايمىز، ساڭا تىۋىنىمىز.

— ئى جانابىي ھەق، بەندىلىرىڭنىڭ ئاجىزى، قۇللىرىڭنىڭ قولى بولغان مەنكى بىر دەرۋىش مەرھىمىتىڭگە سېغىپ پەرمانىڭنى تىلەيمەنكى، ھۆكۈمىڭ ۋە ئىرادەڭدىن تاشقىرى گۇناھ ئۆتكەن بولسا، پەزلى كەرەمىڭ بىلەن ئەپۇ قىلىپ مېنى ئىپلاسلىق بىلەن تولغان بۇ رەزىل دۇنيادىن پاك دەرگاھىڭغا چاقىرغىن. يا بولمىسا يامان نام، يامان ئات بىلەن شەيتان سۈپەت لەنەتكەردىلەر ئالدىدا خار قىلمىغىن. ساڭا كۆرگىلى كۆز، ئىشتەكىلى قۇلاق بەھاجەت. بىراق ياراتقۇچىغا خاس سەزگۈڭ بىلەن كۆرۈپ ۋە ئىشتىپ تۇرۇپسەنكى، بىر ئۆمۈر سەجدە - ئىبادىتىڭدە بولۇپ، مازار-ماشايىخلىرىڭنىڭ چىرىغىنى ياندۇرۇپ كەلگەن بىر دەرۋىشنىڭ بىر مۇناپىق، ئابىسى ھۆكۈمراننىڭ قەستى بىلەن پاك نامى بۇلغىنىپ، يۈزىگە قارا سۈركەلدى. ئىمانغا شەك كەلتۈرۈلۈپ، گۇمان تىغى بىلەن يۈرە-باغرى پارە-پارە تىلغاندى. ئى خۇدايا خۇدا ۋەندە، ئالدىڭدا بىلىپ-بىلمەي قىلغان گۇناھىم بەلكى تاغدىنمۇ زور، قۇمدىنمۇ كۆپتۈر، شۇ سەۋەبلىك جازايىڭغا،

ھۆكۈمىڭگە ھەر زامان تەييارمەن ۋە مىڭ مەرتە رازىمەن. لېكىن، سەن ۋە دوستۇڭ مۇھەممەتتىن ئۆزگە ھەرقانداق بەندىنىڭ ھۆكۈمىگە ئۇ ئالەم، بۇ ئالەم رازى ئەمەسمەن.

— ئى ھەزرىتى ھەق سۈبھانەھۇ ۋەتائالا، بىلىپ ۋە تۇيۇپ تۇرۇپ- سەنكى، تۆھمەت، مالاھەتتىن روھىم سۈنۈقتۇر، تېنىم زەئىپ، ماجالىم كەمدۇر. سەن روھ ئاتا قىلغۇچىسەن، ماغدۇر بەرگۈچىسەن. تىلەيمەنكى، بەندەڭنىڭ تۆھمەت، قەست قىلغۇچىغا خۇسۇمەت، گىنە ساقلىغىنىنى كەچۈرگىن ۋە تۆھمەتخوردىن قىساسنى ئالغۇچى دەرۋىشىڭنى پاناھىڭدا ساقلىغىن، ئەزرائىلىنى يىراق قىلغىن، ئامىن...

كېپەك دەرۋىش كېچىچە ئەنە شۇنداق نالە قىلىپ چىقتى. توپىچا مازىرىنىڭ كىچىككىنە كۈنگۈرىسىدىن ئېتىلىپ كىرگەن كۈمۈشتەك تاڭ شولسى دەرۋىشنىڭ قۇرۇمدەك قارىداپ كەتكەن چىرايىنى، ياش لىغىرلاپ تۇرغان كۆز چاناقلىرىنى، نەملەنگەن ئاپئاق كەكە ساقلىنى يورۇتۇۋەتتى. قىسقىلا ئىككى ئاي ئۇنىڭ قېرىلىقىغا قېرىلىق قوشقان، بار- يوق كۈچ- قۇۋۋىتىنى خۇددى يالماۋۇزدەك سۈمۈرۈۋالغانىدى. لەشتەك بوششىپ، قو- رۇق بېسىپ كەتكەن تېرىلىرى قۇراق جەندىسىنىڭ يىرتىقلىرىدىن ئېنىق كۆرۈنۈپ تۇراتتى.

ئۇ دۈرۈت ئوقۇغاچ ئالدىغا ئېڭىشتى ۋە چوكىدەك ئىنچىكە بارماقلى- رىنى سوزۇپ كۆك توپىغا تىرىدى. ئالدى بىلەن ساغرىسىنى، كېيىن بېشىنى كۆتۈرۈپ، ئىگراپ تۇرۇپ قەددىنى رۇسلىدى. ئوڭ قولى بىلەن بېلىگە مۇشتلىغاچ، تالاغا چىقتى. تۈن قاراڭغۇلۇقىغا ئۆگىنىپ قالغان كۆزلىرى نەيزە بويى ئۆرلىگەن قۇياشنىڭ كۈچلۈك نۇرلىرىغا بەرداشلىق بېرەلمىدى. ئالدىقى بىلەن كۆزلىرىنى دالدا قىلغاچ ئۇلۇغ يولغا تۇتشىدۇ- خان تار كوچىغا قاراپ ئاجىز قەدەملىرىنى تاشلىدى.

كېپەك دەرۋىش ھېلىلا سۇدىن چىققان چۈمۈلىدەك ئاستا ماڭاتتىيۇ، نورمىدىن زىيادە يۈك كۆتۈرگەن ھاممالدەك ھاسىرايىتى، ھاسىراش بىلەن

تەڭ، ئۈچەي-باغرى قېچىپ چىققۇدەك قاتتىق يۆتىلىپ كېتەتتى، يۆتەلنى ياندۇرالمىدى قىيىنلىق كەتكەن چاغلىرىدا چىرايى ئوسمىدەك كۆكرىپ كەتكۈچە قېقىلاتتى، يول بويىدىكى دوڭغاق سۆڭەتكە يۆلىنىپ بىر پەس ئارام ئېلىۋالاتتى، يۈرەك رىتىمى ئىزىغا چۈشۈپ، نەپىسى راۋانلاشقاندا ئاندىن ئورنىدىن قوپۇپ، يولنى داۋاملاشتۇراتتى.

ئۇ مىڭ قەدەمچە يولنى يېرىم كۈندە بېسىپ، ئاخىرى شەھەرنىڭ ئاۋات رەستىلىرىدىن بېرىگە ئۆلىشىۋالدى. ئازراق دېمىنى ئېلىۋېلىش ئۇ-چۈن قىيا ئېچىقلىق تۇرغان بىر دەريانىڭ پەشتىقىغا كېلىپ ئولتۇردى. ئىككى ئايدىن بېرى ئۇ بۇ كوچىغا ھەر كۈنى دېگۈدەك كېلىپ تۇراتتى. تىرىكچىلىكىمۇ، مۇھەببىتىمۇ، نەپرىتىمۇ مۇشۇ كوچا بىلەن چې-تىشلىق ئىدى. ئۇنى تونۇمايدىغان چەت يۇرتلۇقلار، يولۇچىلار، ئوقەتچى-لەر بېرىپ تۇرىدىغان ئاز-تولا سەدىقىلا بۇ نىمجان دەرۋىشىنى ھاياتلار قاتارىدا ساقلاۋاتاتتى. ئۇ تونۇيدىغان كىچىككىنە بىر دەريانىمۇ دەل مۇشۇ كوچىدا ئىدى. ئۇ ھەر قېتىم مۇشۇ دەريانىڭ ئالدىدىن ئۆتكەندە قەدىناس ئۆلىپتى قاۋۇل قازانچىنىڭ، كۈچتۈڭگۈر يىگىتلەرنىڭ، قىزىدىن چارە گۈلئايىمنىڭ سىماسىنى ئىزدەيتتى. كېچە-كۈندۈز پۇشۇلداپ تۇرىد-غان كۈيەك ئاۋازىنى، قېلىپقا چويۇن قويۇۋاتقانلارنىڭ چۇقان-سۈرەنلە-رىنى، گۈلئايىمنىڭ تۈچ قوڭغۇراققەك كۈلكىسىنى ئاڭلىغاندەك بولۇپ بىر ھازا تۇرۇپمۇ ئالاتتى. ئەڭ يامىنى، ئۆزىنى قان چىقارماي ئۆلتۈرگەن ھېلىقى جاكارنىمۇ ئۇ دەل مۇشۇ دەريانىڭ ئەللىك قەدەم نېرىسىدا تۇرۇپ ئاڭلىغانىدى. ئۇ مۇشۇ يەرگە كەلگەندە جاكارچىنىڭ بوغۇق ئاۋازى قۇلاق تۈۋىدە قايتا جاراڭلاپ، يۈرىكىدە يېڭى غەزەپ ئويغىتاتتى. مۇشۇنداق چاغلاردا ئۇ خۇدادىن مەقسىتىگە پۇرسەت ۋە مەقسەتكە يەتكۈچىلىك ئۆمۈر تىلەيتتى.

كېپەك دەرۋىش بۇ كوچىغا دۈشمىنىگە ئۆچ بولغاندەك ئۆچ ئىدى. يەنە كېلىپ بۇ كوچىغا ھۈرمىتى بار ئىدى، بۇ كوچىغا تايىناتتى،

تەلپۈنەتتى. دەل مۇشۇ سەۋەب ئۇنى ئۆز يۇرتىغا ياكى باشقا بىر يۇرتلارغا كېتىپ جان بېقىش خىيالىدىن ياندۇرۇپ، زەقىبىنىڭ يېنىدا ياشاپ، پۇرسەت كۈتۈش كويىغا سالغانىدى.

ئۇ ئادەتتە يىلدەك ئۇزۇن تۇيۇلىدىغان كۈندۈزنى مۇشۇ كوچىدا ئۆتكۈزۈپ جېنىنى جان ئېتەتتى. قۇربىنىڭ يېتىشىچە خەۋەر تىڭ - تىڭلايتتى. لەشكەرلەرنىڭ يۆتكىلىشىگە، كۆپىيىپ، ئازىيىشىغا قاراپ نېمە - لەرنىدۇر قىياس قىلاتتى. قۇياش قاراقاشنىڭ ئۇ تەرىپىدىكى قۇملۇققا باش قويغاندا بولسا يالغۇز ئاياغ يول بىلەن شەھەر سىرتىدىكى گۆرستانلىق تەرەپكە جۈنەيتتى - دە، يارمۇھەممەتنىڭ قەبرىسى بېشىدا تىلاۋەت قىلىپ، قونۇپ قالاتتى. كەچ قالمىسا توپىچا مازارىدا دۇئا - تەكبىر بىلەن تاڭنى كۈتۈۋالاتتى. تاڭ ئاتاتتى، كەچ كىرەتتى، لېكىن كېپەك دەرۋىشىنىڭ سەر - سانە كۈنلىرى ئۆز ئىزى بىلەن داۋام قىلىۋېرەتتى.

بىر چاغدا قوللىرى قىلقۇيرۇق قىلىنىپ، بىلەكتەك توم چۈپۈ، ئارغامچا بىلەن كارۋان تۆگىلىرىدەك چېتىلغان ئەللىك - ئاتمىشىچە ئادەم تامغا يۆلىنىپ ئولتۇرغان كېپەك دەرۋىشىنىڭ ئالدىدىن ئۆتۈپ كەتتى. ئۇلار ئارىسىدىن كىمدۇر بىرى ئۇنىڭغا قارىتىپ شالاققىدە تۆكۈرۈۋېتىپ، يەپ كەتكۈدەك ھومىيۋالدى. دەرۋىش نامەلۇم كىشىلەرنىڭ بۇنداق ئاھانىتىگە كۆنۈپ كەتكەچكىمۇ، ئۇلاردىن خاپا بولۇپمۇ كەتمىدى. ئەكسىچە بېشىنى چاپقاپ سوغۇق كۈلۈپ قويدى. بىرەر كونا چاپان ياكى كونا تېرىنى ئۆشنىسىگە تېڭىۋالغان، يۈز - كۆزلىرىنى بىر غېرىچ توپا باسقان بۇ يالىڭىئا - ياغلارنىڭ كۆپىنچىسىنى بېلى مۈكچەيگەن قېرىلار ۋە ئاغزىدىن ئانا سۈتى كەتمىگەن سەبىي بالىلار تەشكىل ئېتەتتى. توققۇز كۈنلۈك قاراڭغۇ تاغ مۇساپىسىنى پىيادە باسالايدىغان ئەركەكلەرنىڭ ھەممىسى ئالتۇن ئالۋىڭىغا ھەيدەلگەچكە، شەھەر ئىچىدىكى «چېكىتلىك باغ» ۋە چوڭ جامە ھاشارى ئەمدى مۇشۇ ياشتىكىلەرنىڭ زىممىسىگە چۈشكەنىدى. ئۆلۈمدىن ئېغىر كېلىدىغان بۇنداق ھاشاردىن ھېچكىم باش تارتالمايتتى. باش تارتقانلار

دەرىگە بېسىلاتتى. قاچقانلارنىڭ بىرىمۇ قۇتۇلۇپ كېتەلمەيتتى. پانىي ئالەمدىكى ۋەيلۇن دوزاخقا ئايلانغان بۇ يۇرت تۆمۈر تاپان ئاستىدا ئېغىر تىن ئالماقتا ئىدى.

كېپەك دەرىۋىش ياساۋۇللارنىڭ زەھەرلىك يىلاندىك ۋىزىلىداپ تۇردى. دىغان قامچىسى ئاستىدا بارغانچە ئۇزاقلاپ كېتىۋاتقان ھاشارچىلارنىڭ كەينىدىن قاراپ چوڭقۇر ئۇھ تارتىپ قويدى ۋە «ئىمان شاراپىتى بىلەن ساقلى ئاقارغان قېرىلارغا، ۋۇجۇدىغا گۇناھ چېڭى قونمىغان نارەسىدىلەرگە نېمە كەلگۈلۈك بۇ ئەمدى؟ ئۇلارنىڭ ئاھىدىن سىتەمكارلارنىڭ تەختىگە ئوت تۇتىشىدۇغۇ ئاخىر!...» دېگەنلەرنى ئاستا پىچىرلىدى.

كېپەك دەرىۋىشنىڭ خىيالى تېخى بىر باشقا چىقماستىلا ئىككى قەدەم نېرىسىدىكى ئىشىك تۇيۇقسىز تاراقلاپ كېتىۋېدى، ئۇ بۇنىڭغا ئانچە ئىرەن قىلىپمۇ كەتمىدى. بىراق، ئىشىك قاناتلىرى ئارىسىدىن ياغلىقنى چۆكۈ-رۈپ چەككەن، يېشى توختىغان بىر ئايالنىڭ يېشى كۆرۈندى - دە: — مانا ساڭا، ئىت دېگەنگە يۈندىدىن ئۆزگىسى بىكار! — دېگەن تەئەددى بىلەن تەڭ تولۇق بىر تەڭنە يۈندا دەرىۋىشنىڭ باش-كۆزىگە خۇددى قارا يامغۇردەك تۆكۈلدى.

كېپەك دەرىۋىش ئەندىكىپ، سىلكىنىپ كەتتى. ئورنىدىن تۇرماقچى بولۇپ كۈچەپ باقتى، لېكىن تۇرالمىدى. كۆزلىرىنى سۈرتۈۋېتىپ ئەلەم بىلەن قارىۋېدى، ئىشىكنىڭ يەنە بۇرۇنقىدەك تاقالغانلىقىنى كۆردى. «ئەي مالائىكىلەر، گۇناھىمدىن يەنە بىرى ساقىت بولدى» دەپ پىچىرلىغاچ، چىلىق-چىلىق ھۆل بولۇپ كەتكەن كۇلاسىنى سىلكىۋەتتى. دە، مىڭبىر مۇشەققەتتە بېلىنى رۇسلاپ، ئالدىغا قاراپ يۈرۈپ كەتتى.


ئۇ ئەمدىلا ئايىغى چىققان بالدەك تاپتاڭلاپ مېڭىپ، ئايىمۇھەممەت... لىرىنىڭ تونۇش دەرىۋازىسى ئالدىغا يېتىپ كەلدى. ئاچلىقتىن ئۈچەيلىرى چاپلىشىپ كەتكەن دەرىۋىشنىڭ ياشاپ قېلىش ئېھتىياجى بىر بۇردا نان ۋە بىر نوگاي سوغۇق سۈنى تارتىپ تۇرسىمۇ، لېكىن ئۇ ئايىغلىرى يەرگە


مىخلىنىپ كەتكەندەك توختاپ قالدى. ئىگىسىز، پەرۋىشىز قالغان دەرۋا.
زىنىڭ يان ياغىچىغا يۆلىنىپ تۇرۇپ دەرۋازىنىڭ قاغىراپ، مەدىكارنىڭ
ئالدىقىدەك چاك كەتكەن قاناتلىرىنى سىيلاپ باقتى. ئۆي ئىگىلىرىنىڭ
پېشانىسىگە پۈتۈلگەن قىسمەتنامىنى ئوقۇغاندەك، ئىرىماش - چىرماش
سىزىقلارغا تىكىلىپ قارىدى. نەچچە ئەۋلاد قازانچىلارنىڭ، شۇنداقلا ئۆزى.
گە بۇرادەرلىك، پەرزەنتلىك مۇھەببىتىنى ھېس قىلدۇرغان ھۈرمەتلىك
كىشىلەرنىڭ قولى تەگكەن تەۋەرۈك زەنجىرنى شىرىقلىتىپ كۆردى. «ئاي-
مۇھەممەت ئاڭلىمايۋاتامدىكىن، دەرۋىش ئاتىسى مۇڭداشقىلى كەلسە نې-
مىشقا ئىشك ئاچمايدىغاندۇ؟ يارمۇھەممەتچۇ، ئۇ ئۇخلاپ قالدىمىكىنا،
ھەي، ياش بالا دېگەننىڭ ئۇيقۇسى قاتتىق بولىدۇ. دە! نېھتىمال، ئايىمۇ-
ھەممەت ئۆيدە بولمىسا كېرەك. يارمۇھەممەتمۇ مەيلى ئۇيقۇسىغا قېنىۋال-
سۇن، ئاچچىقى يامان دادىسىنىڭ ئالدىدا كۈيەك بېسىپ ھېرىپ كەتكەندۇ
ئۇ بىچارە. گۈلئايىمخان بەكمۇ زېرەك بالا بولىدىغان. ئۇ شىپىرلىغان ئايغ
تۈۋىشىدىنلا دەرۋىش ئاتىسىنىڭ كەلگىنىنى تۇيۇۋالاتتى. ئۇ يېڭنە ئىشى
قىلىۋاتامدىكىن يا ھەپتىيەكنى يادلاۋاتامدىكىن؟ بولىدىلا، ئۇمۇ ئۆز ئىشى
بىلەن بولۇۋەرسۇن، ئۇنى ئاۋارە قىلغۇدەك زۆرۈرىيەت يوققۇ، ئەجەبا
قاۋۇلئاخۇن بولسىمۇ ئاغىنىدارچىلىقنىڭ يۈزىنى قىلىپ ئىشكىنى ئاچمايۋا-
تىدىغۇ؟ دۇرۇس، ئۇنىڭمۇ ئۆزىگە تۇشلۇق ئىشى بار. بىر ئۆيىنىڭ ئېغىرىنى
زىممىسىگە ئالغان بولغاندىكىن كالىدەك ئىشلەيدىغان گەپ - دە! يا
بىرەرسى بۇيرۇتقان قازىنىنى جىدەللىتىپ يېنىدا قاراپ تۇرىدىغاندۇ، بول-
دىلا، كېيىنرەك كېلەر مەن بولمىسا...»

كېپەك دەرۋىش ياش پەردىسى بىلەن خىرەلەشكەن كۆزلىرىنى ئۇۋۇ-
لىۋەتتى. بىر تالاي سوئاللىرىنى جاۋابسىز قالدۇرغان دەرۋازىغا قەدەمدە بىر
بۇرۇلۇپ قارىغاچ، رەستىنىڭ ئىچكىرىسىگە قاراپ يۈرۈپ كەتتى.
قاۋۇل ئۇستىنىڭ دۇنيانىڭ قانداقتۇر بىر بۇلۇڭىدا ياشاپ يۈرگەنلى-
كىنى ئۇنىڭ كۆڭلى تۇيۇپ تۇراتتى. «ئۆلمىگەن جاندا ئۈمىد بار، ئۇنىڭ

بىلەن قاچانلا بولسۇن يۈز كۆرۈشمەنغۇ» دەپ ئويلايتتى. گۈمىنىڭ بىر يېرىدە پاناھلىنىۋاتقان گۈلئايىمىدىنمۇ ئانچە خاۋاتىرلىنىپ كەتمەيتتى. دەر-
ۋىشنىڭ پۈتۈن ئەس-يادى ئايىمۇھەممەت ۋە ئۇنىڭ ھەمراھلىرىدىلا ئىدى.
راست، ئۇلار قاراقاش بازىرىدا خۇپىيانە باش قوشتى. تۆتەيلەن
يۇرت بېشىغا كەلگەن جىمى بالا-قازانىڭ مەنبەسى بولغان نىياز ھېكمىبەگ-
نى يېرىم يولدىلا ئۇچۇقتۇرۇۋېتىپ، ئارقىدىنلا خوتەن شەھىرىگە يۈرۈش
قىلىش نىيىتىگە كېلىشتى. تۈزكۈر نىياز ھېكمىبەگنى ئۇنىڭغا ئاش - نان
بەرگەن قولى بىلەن جەھەننەمگە يوللاپ، ياشلىقىدىكى سەۋەنلىكىنى
يۇيۇپ تاشلاش قەسىمىنى ئېسىگە ئالغان كېپەك دەردۋىشنىڭ بۇ غەنىمەت
پۇرسەتنى قولدىن بەرگۈسى كەلمىدى. ئۇ مەقسىتىنى مۇنداقچىلا ئوتتۇرىغا
تاشلىدى، ھەمراھلىرىنىڭ گېپىنى يىرىشقا ئامالسىز قالدى. دۈرۈس، ئۇ
كۆڭلىنىڭ چوڭقۇر يېرىدە بىر ئۆمۈر ساقلىنىپ كەلگەن قەسىمىنى ئوتتۇ-
رىغا تاشلاپ، ئۇلارغا پۇرسەت بېرىش توغرىلىق تىزلىنىپ تۇرۇپ يالۋۇرغان-
مۇ بولار ئىدى. لېكىن ئۇ چاغدا قورقۇنچلۇق ئاقسۆڭەك يۈز بېزەتتى،
«گىلەم كىگىزنى، كىگىز بورىنى سۆرەپتۇ» دېگەندەك، نىياز ھېكمىبەگ
بىلەن بولغان مۇناسىۋىتى چېنىپلا قالاتتى. نىياز ھېكمىبەگ ئۆلتۈرۈلمە-
تىن تۇرۇپ بۇنداق ھاقارەتلىك مۇناسىۋەتنى ئاشكارىلاشقا بولمايتتى.
مۇشۇنداق بىر نائەھلىنى ئادەم قىلىپ قاتارغا قوشۇپ قويغىنى ئۈچۈن
ئۇ خوتەنلىكلەرنىڭ يۈزىگە قانداق قارايدۇ؟ چۈشەنگەنلەرغۇ ئايىمۇھەممەت
چۈشەنگەندەك چۈشەنەر، بەلكى ھېسداشلىقمۇ قىلار، چۈشەنمىگەنلەر نېمە
دەر؟

ئاخىرىدا ئۇ ئۆز رازىلىقى بىلەن قاراقاشتا قالدى. ئىككى يۈزگە يېقىن
ئادەمنى غازاتقا تەييارلاپ، قورال-ياراغ تەقلەشكە تۈتۈندى. كىم بىلسۇن،
پۇرسەت ئىشىكى ئېتىلدى، كېلىشمەسلىك يۈز بەردى. ئۇ ھەننىۋا ئادەملى-
رى بىلەن قوشۇلۇپ بىر كېچىدىلا خالمان پانساتنىڭ قولىغا چۈشۈپ
قالدى، دەھشەتلىك قىيىن - قىستاقلارغا ئېلىندى، زىندانغا تاشلاندى. بىراق





ئۇ گاڭگىراپ قالدى. نېمە، سەۋەبتىن ئاشكارىلىنىپ قالغىنىنى، ئايمۇھەممەت-
 لەرنىڭ ئىشىنىڭ قانداق بولغانلىقىنى زادىلا پەرەز قىلالىدى. پەقەت نىياز
 ھېكمىبەگنى تىرىك ھالەتتە، كۆرگەندىن كېيىنلا ئىشىنىڭ ئەپلەشمىگىنىنى
 بىلىپ قالدى. ئايمۇھەممەتلەرنىڭ تەقدىرىنى ھەرخىل قىياپەتتە كۆز ئالدى-
 غا كەلتۈردى. نىياز ھېكمىبەگنىڭ ئەجەللىك ئالدىمغا چۈشۈپ، دەرۋىش-
 تىن قاتتىق كۆڭلى قالغان خوتەنلىكلەر ئۇنىڭغا ھېچ نەرسە دەپ بەرمەس-
 لىككە قەسەم ئىچىشتى.
 «ئوغلۇم ئايمۇھەممەت، سەن بۇ دۇنيادا ھاياتمۇ، ھايات
 بولساڭ نەلەردە سەرسان بولۇپ يۈرۈپسەن؟ قازاۋۇ قەدەر ئەجەل
 يەتكەن بولسا قەبرەڭ قەيەردە؟»
 دەرۋىش بىر بېسىپ، ئىككى بېسىپ بوس-بوخوناق ۋە كۆكۈچ ئىس
 بىلەن قاپلانغان ئاشپۇزۇللار، باققال يايىملىرى كۆپرەك بىر يەرگە يېتىپ
 كەلدى. بېلىگە قىستۇرۇۋالغان ساپايىسىنى سۇغۇرۇۋالدى. دە، ئۇنى مۇرد-
 سىگە قويۇپ شاراقلىتىپ چېلىشقا باشلىدى:
 مۇناجاتىم قوبۇل ئەت يا ئىلاھى،
 ئۆزۈڭسەن بارچە ئالەم پادىشاھى.
 سېغىنىدىم ساڭا ئەي ھەق ئىماندىن،
 جەننەتتىن بىزگە سەن بەر پاناھى
 يادوست... يائاللا...
 ئۇ كۆزلىرىنى يۇمۇپ، بېشىنى ئۇيان-بۇيان تاشلاپ، يۈرەككە تېگ-
 دىغان بىر مۇڭلۇق ئاھاڭدا مۇناجات ئوقۇماقتا ئىدى. قۇرۇپ، چاپلىشىپ
 كەتكەن بوغۇزىدىن ئېتىلىپ چىققان سەل بوغۇق، خىرقىراق ئاۋاز ساپايە
 ھالقىلىرىنىڭ ئاجىز شىرىقلىشىغا شۇنداق ماس كېلەتتىكى، ئاڭلىغاننىڭ
 دىلىنى ئېزەتتى، سۈنۈق كۆڭۈللەرنى يىغىغا زورلايتتى. ئاللانىڭ مۇبارەك

نامنى ئىشتىياق بىلەن زىكرى قىلغىنىدا ئاغزىدىن گويا بىر پارچە ئوت
ئېتىلىپ چىقاتتى. كۆز چاناقلىرىدا ياش ئەگىيتتى. بۇرنىنىڭ تۆشۈكلىرى
گاھ كېڭىيىپ، گاھ تارىيىپ، گۈرەن تومۇرلىرى دەرەخ يىلتىزىدەك كۆپۈپ
كېتەتتى. بىر قەۋەت تېرىسى سويۇلۇپ، چىلاندىك قىزارغان قېلىن كالىپۇك-
لىرى ئىككى تال گۈل بەرگىدەك تىترەيتتى. *بۇ يەردە قىزىق...*
كېپەك دەرۋىش تىلەمچىلىك قىلىۋاتاتتى. پەيلىرى قارا تاندىك
كۆبجۈپ چىققان چەپ قولى ئوتتۇرىسىدىن دەز كەتكەن كونا ئاياقنى
ئاران كۆتۈرۈپ تۇراتتى. ئاۋازىدا بىچارىلەرچە يېلىنىش، قاراشلىرىدا
ھاجەتمەنلەرچە تەلمۈرۈش ئەكس ئېتەتتى. دەرۋىشلەر تائىپىنىڭ زامان
- زامانلاردىن بېرى داۋام قىلىپ كەلگەن ئادىتى بويىچە مازار-ماشايىخلا-
ردىن مەدەت ئېلىپ، سېخى مۇسۇلمانلارنىڭ ئاتىغىنىنى يەپ، ئىززەت-
ھۈرمىتى بىلەن ياشاپ كەلگەن كېپەك دەرۋىش مانا ئەمدى غۇرۇرىنى بىر
ياققا قايرىپ قويۇپ، ئەھلى ئاۋامغا قول ئۈزۈشقا مەجبۇر بولغانىدى.
دۇرۇس، ئۇ پەقەت ياشاش ئېھتىياجى ئۈچۈنلا شۇنداق قىلىۋاتاتتى. ياشاش
ۋە قىساس ئۈچۈنلا ئىمانى بىلەن ۋىجدانىدىن ئۆزگە جىمى نېمىسىنى
قۇربان قىلىشقا رازى ئىدى. *بۇ يەردە قىزىق...*

— يا دوست ... يائاللا... چىقال... *بۇ يەردە قىزىق...*

باققالمۇ باققال، دۇكانمۇ دۇكان ئۈسۈپ يۈرگەن بۇ تىلەمچى دەر-
ۋىشنىڭ پۈۋ دېسە ئۈچۈپ كەتكۈدەك ئاجىز، قاتاڭغۇر قىياپىتى، ئۈزۈپ-ئۈ-
زۈپ ئېيتىۋاتقان مۇڭلۇق مۇناجاتى تاش يۈرەك ئادەمنىڭمۇ باغرىنى ئېرىت-
مەي قالمايتتى. لېكىن ئۇنىڭ چەپ قولىنى بەئەينى يارغۇنچاق تېشىدەك
بېسىپ تۇرغان كونا ئايىقى ھېلىغىچە قۇرۇق تۇراتتى. بەزىلەر كۆزىگە
ياش ئالاتتى. بەزىلەر خىجىلچىلىقتىن يەرگە كىرىپ كەتكۈدەك بولۇپ
كۆزلىرىنى ئەپچاچاتتى. بەزىلىرى قەستەن كۆرمەسكە سالاتتى. *بۇ يەردە قىزىق...*
بىراق ئادەملەردە نېمە گۇناھ، نېمە ئىلاج؟ باققالنىڭمۇ، يايىمچىنىڭمۇ
ئۆزىگە تۇشلۇق دەردى، نان دېسە نان دەپ نالە قىلىۋاتقان ئۇشاق

بالىلىرى بار-دە! ئاچلىقتىن كۈنىگە نەچچە جىنازا نامىزى چۈشۈرۈلۈۋاتقان،
بىر تال دان بىر چوكا ئالتۇن باراۋىرىدە ئەتىۋارلىنىۋاتقان بۇ كۈنلەردە،
بالىلىرىنىڭ يەيدىغىنىنى تارتىۋېلىپ، بىرنى ئىككى قىلىش مەقسىتىدە
بازارغا ئاچققان كىشىلەرنىڭ بىر ناتونۇش تىلەمچىنىڭ ئايىقىغا بىر تىيىن،
بىر بۇردا نان، ئەقەللىسى بىر تال قاق تاشلاشقا كۆزى قىيسۇنمۇ؟ زامان
شۇنداق تۇرسا ئەمدى كىمدىن ئاغرىنغۇلۇق؟

— يا دوست... يائاللا...

بىر دەممۇ ئارام بەرمەيۋاتقان چاپلاشقاق يۆتەل كىپەك دەرۋىشىنىڭ
مۇناجاتىنى بىرقانچە قېتىم ئۆزۈپ قويدى. گېلىدىن كىمدۇر بىرى قىل
ئارغامچا بىلەن بوغۇۋالغاندەك قېقىلىپ، بوغۇلۇپ، تۇرغان يېرىدىلا ئولتۇ-
رۇپ قالدى. يۆتەل سەل ئارام بەرگەندە بولسا تىرىشىپ - تىرىشىپ يەنە
ئورنىدىن تۇرۇپ كەتتى. لېكىن ئۇ جېنىغا قەست قىلىۋاتقان قارغىشتەككۈر
يۆتەلگە، ئاياغلىرىنىڭ سۇغا تاشلانغان چالمىدەك بوشىشىپ كېتىشلىرىگە
يەنىلا بوي بەرمىدى. يۆتلىنى يۆتلىۋېتىپ، چېكىسىدىن تامچىپ تۇرغان
تەرنىنى سۈرتۈۋېتىپ، ياشاش يولىغا يەنە قەدەم قويدى.

— يا دوست... يائاللا...

كوچىنىڭ ئاخىرىمۇ كۆرۈنۈپ قالدى. خۇدانىڭ رەھمى كەلدىمۇ يا
تەقدىرنىڭ ئىچى ئاغرىدىمۇ، كوچا بويىدىكى يايىمدا ئولتۇرۇپ سوغۇق
سۇ بىلەنلا نان يەۋاتقان ياشانغان باققال ئۈمىدىسىز ھالدا كېتىۋاتقان
دەرۋىشىنى توختىتىۋېلىپ، ئايىقىغا يېرىم زاغرىنى تاشلاپ قويدى.

كىپەك دەرۋىشىنىڭ تۇمان باسقان ئۈمىد ئاسمىنىدا تۇيۇقسىز قۇياش
چاقناپ قالدى. ياش دېغى قېتىپ قالغان كۆزلىرى يوغان - يوغان
ئېچىلدى. قورۇق باسقان چىرايى تېخىمۇ قورۇلۇپ، كۈلكىگە ئوخشايدى.
كېتىدىغان ئالامەتلەر پەيدا بولدى. لەغمەن پىلتىسىدەك يۇمشاپ، ئېگىلىپ
كەتكەن پۇتلىرى بىردىنلا رۇسلاندى. ئۇ ساپايىسىنى بېلىگە قىستۇرۇپ،
ئايىقىنى يەرگە قويدى. ئالتۇندەك سېرىق يېرىم زاغرىنى كۆزلىرىگە سۈرت-

كەندىن كېيىن ئالغانلىرىنى جۈپلەپ، كەمدىن كەم تېپىلىدىغان بۇ
ساخاۋەتچىگە چىن دىلىدىن دۇئا قىلدى: *ئەي ئاللاھ، بۇ كىشىنىڭ قولىدىكى نەرسىنى
مېنىگە بەر، مېنىڭ قولىمدا بىر نەرسە يوق!* ئاللاھۇ ئەكبەر! *ئەي ئاللاھ، بۇ كىشىنىڭ
قولىدىكى نەرسىنى مېنىگە بەر، مېنىڭ قولىمدا بىر نەرسە يوق!*

— توختاپتۇر دەرۋىش!
مېڭىشقا تەمشەلگەن كېپەك دەرۋىش قەدىمگە چەك قويدى نەرە
تارتقاندەك گۈلدۈرلىگەن ئاۋاز بىلەن ئەڭ كەينىگە بۇرۇلۇپ تەنەججۈپ
بىلەن قارىدى - دە، ئىتتىك قەدەملەر بىلەن قوغلاپ كېلىۋاتقان ھېلىقى
ساخاۋەتچىنى كۆردى. ئۇ تېخى ھېلىلا ئۈچ - تۆت ئادەمنىڭ ئۇنىڭ يېنىغا
يۈگۈرۈپ كېلىشكىنىنى، ئۇنى ئوربۇپ ئېمىلەرنىدۇ پىچىرلاۋاتقىنىنى،
بارماقلىرى ۋە زاڭاقلىرى بىلەن ئۆزىنى ئىما قىلىۋاتقىنىنى كۆرگەندەك
قىلغانىدى.

«ساخاۋەتچى» دەرۋىشنىڭ ئالدىنى توردى - دە، بۇرنى تېگىپ
كەتكۈدەك يېقىن تۇرۇپ، مەسخىرە يېغىپ تۇرغان كۆزلىرىنى ئۇنىڭ
كۆزلىرىگە مەھكەم قارىدى. كۆرسەتكۈچ بارمىقىنى دەرۋىشنىڭ بورنىغا
تەرەپ تۇرۇپ دېدى: *ئەي ئاللاھ، بۇ كىشىنىڭ قولىدىكى نەرسىنى مېنىگە بەر، مېنىڭ
قولىمدا بىر نەرسە يوق!*

— سەن تېخى دوپپىمىزغا جىگدە سالاي دەپسەنا ئالدامچى، كېچىلدە
رى ھاكىمىيىگىڭنىڭ بەتتە پولۇسىنى يەيسەن، كۈندۈزلىرى قەلەندەر
سۈرىتىگە كىرىۋېلىپ گەپ تىڭ تىڭلايسەن، ھۇ دۆيۈز، ساتقىن، ئاغزىڭغا
خۇدانىڭ نامىنى ئېلىشتىنمۇ ئەيمەنمەيسەن تېخى... *ئەي ئاللاھ، بۇ كىشىنىڭ
قولىدىكى نەرسىنى مېنىگە بەر، مېنىڭ قولىمدا بىر نەرسە يوق!*

ئۇلىشىپلا، بايام «ساخاۋەتچى» گە پىچىرلاۋاتقان بىرەيلەن دېۋەيلەپ
كەلدى، كېپەك دەرۋىشنىڭ قولىدىكى يېرىم زاغرىنى كاپلا قىلىپ تارتىۋې-
لىپ، يېقىنلا يەردە قۇيرۇقىنى شىپاڭلىتىپ تۇرغان قوتۇر ئىتقا تاشلاپ
بەردى ۋە تۈكۈرۈكلىرىنى چاچرىتىپ تۇرۇپ دېدى: *ئەي ئاللاھ، بۇ كىشىنىڭ
قولىدىكى نەرسىنى مېنىگە بەر، مېنىڭ قولىمدا بىر نەرسە يوق!*

— سەندەك بىنومۇس دەرۋىشتىن مانا بۇ ئىت ياخشىراق، ماڭ بۇ
يەردىن تېز يوقال، ئىككىنچى كۆزىمىزگە كۆرۈنگۈچى بولما!
دەرۋىشنىڭ كۆز ئالدى گۇيا كۈن كۆيگەندەك قاراڭغۇلاشتى، ئاسمان

كۆمتۈرۈلۈپ، زېمىن يېرىلدى، دەسسەپ تۇرغان يېرى شىددەت بىلەن چايقالدى. تىلى ئىتائەتتىن قېچىپ، زوۋانى تۇتۇلدى. بېشى پىرقىراپ پالاققىدە يىقىلىپ چۈشتى...

ئارىدىن قانچىلىك ۋاقىت ئۆتتىكىن، كېپەك دەرۋىش ئۆزىگە ناتو- نۇش بىر مۇھىت ئىچىدە ھوشىغا كەلدى. ئېغىرلىشىپ كەتكەن قاپاقلارنى كۆتۈرۈپ لىملىرى نەقىشلەنگەن كەڭ تورۇسنى، ئاندىن ئاغزىغا پىيالىە بىلەن سۇ تېمىتىۋاتقان پاكىنەك ئادەمنى كۆردى. ئۇ ئادەم كىمگىدۇ «كۆزىنى ئاچتى» دەپ خەۋەر بەردى.

كېپەك دەرۋىش ھوردالغان ئەينەكتەك خىرە تۇيغۇسى بىلەن مەن- سەپدار ياكى بايلارغا خاس چوڭ ياسىداق ئۆيدە، گىلەمنىڭ ئۈستىدە ياتقىنىنىلا پەملىيەلدى. «بۇ كىمنىڭ ئۆيىدۇ؟ كىمنىڭ بولاتتى، بىرەر چوڭ مەنسەپدارنىڭ ياكى زەردارنىڭ ئۆيى - دە! مېنى نېمىشقا بۇ يەرگە ئەكىلىشتى، بۇ يەنە نېمە شۇملۇقلاردىن دېرەك بېرىدۇ؟»

ئۇ كوچىدا يۈز بەرگەن ئاخىرقى كۆرۈنۈشنى يېڭىباشتىن يادىغا كەلتۈردى. كۆزلىرىگە قاراڭغۇلۇق تىقىلغان چاغدا كىملەرنىڭدۇ بۇ يەرگە ئەكەلگىنىگە چىنپۈتتى. نىياز ھېكىمبەگىنىڭ كۈتۈلمىگەندە قىلغان «خەيرى خاھلىقى» نىڭ تەمىنى تېتىپ قالغاقچىمۇ، نى-نى گۇمانلار كۆڭلىدىن كەچتى. ئۇ «بۇ يەردىن ئۆمىلەپ بولسىمۇ كېتىۋېلىشىم كېرەك، بىراۋ بۇنداق كاتتا ئۆيدە ياتقىنىمنى كۆرۈپ قالدىمۇ، ئىشنىڭ ئوخشىغىنى شۇ. ئۇ چاغدا ئۆلمەكنىڭ ئۈستىگە تەپمەك دېگەندەكلا ئىش بولىدۇغۇ!» دەپ ئويلىدى - دە، كۈچىنى يىغىپ، تۇرۇپ كېتىشكە تەمشەلدى.

تۆمۈر خەزىنىچىبەگىنىڭ بۇ ئۆيدە ئۈستۈمتۈت پەيدا بولۇشى، گەۋدە- سىنى كۆتۈرەلمەي ئاۋارە بولۇۋاتقان كېپەك دەرۋىشنى يەنە بىر قېتىم ھاڭ-تاڭ قالدۇردى. تۆمۈر خەزىنىچىبەگ ئۇنىڭ يېنىغا كېلىپ كۆيۈنگەن ھالدا:

— قوزغىلىمەن دەپ ئاۋارە بولمىسىلا، دەرۋىش، قوزغالغان بىلەنمۇ

ماڭماقنىڭ ئۆزى بىرگەپ، — دېدى ۋە پىيالى تۇتۇپ تۇرغان پاكىنەك كىشىگە، — شىرىۋاخۇن، سەن چىقىپ ئاتلارغا قاراۋەرگىن، — دەپ ئىجازەت بەردى.

ئەسلىدە پېشى نامىزىدىن قايتىپ كېلىۋاتقان قازى رەئىس كوچىدا بېھوش ياتقان كېپەك دەرۋىشىنى ئۇچراتقان ۋە مەھرىمى ئارقىلىق ئۇنى ئۆيىگە ئەكەلدۈرۈپ، مىراخور شېرىپ شەيتانغا تاپشۇرغانىدى. تۆمۈر خەزىدە ئىچىبەگ ئاچلىق ۋە ئاھانەت دەستىدە ئۆلەر ھالەتكە يەتكەن بۇ دەرۋىشنىڭ كەچۈرمىشلىرى ۋە دەرۋىشكە باغلىنىشلىق بەزى سىرلاردىن خەۋەردار بولغاچقىمۇ، ئۇنىڭ مۇنداقچىلا ئۆلۈپ كېتىشىگە قول قوشتۇرۇپ قاراپ تۇرالمايتتى. كۆڭلىنىڭ چوڭقۇر يېرىدە ساقلىنىپ ياتقان خۇسۇسى ئويلىرىمۇ ئۇنى تەۋەككۈل قىلىشقا ئۈندەپ تۇراتتى. يەنە كېلىپ، ھاكىمبەگ زىنداندىن ئازاد قىلىۋەتكەن ۋە ئۆز ھىماتىدىكى ئادەم دەپ جاكارلىغان يەردە، ئۆلۈۋاتقان بۇ دەرۋىشكە ئانچە-مۇنچە خەپىرى خاھلىق قىلغىنى ئۈچۈن ئۇنى ھېچكىممۇ، ھەتتا نىياز ھېكىمبەگنىڭ ئۆزىمۇ ئەيىبە بۇيرۇ-يالمايتتى.

ئوتتۇز سەككىزىنچى باب

يېڭى مىرزا، يېڭى خەۋەرلەر

كۈن ۋە ئايلار كارۋان تۆڭلىرىدەك قاتارلىشىپ، بىرىنىڭ كەينىدىن بىرى ئۆتۈۋەردى. يەر — زېمىننى تونۇردەك قىزىتسۇۋەتكەن تومۇز تەپتى ئازراق سوۋۇپ قالدى. پەسىل قەدىمى كۈز ئايلىرىنىڭ قارىسىغا يېقىنلاشتى. باش باھار كىرىشى بىلەنلا ساپان ياكى كەتمەن تەگمىگەن تاشلاندىق ئېتىزلاردىن ئۈنۈپ چىققان ئوت-ئۆسۈملۈكلەر، باشاقلرى كۆكباش پېتى

يەپ تۈگىتىۋېتىلگەن قوناقلىقلار بالدۇرلا سارغىيىشقا باشلىدى. چۈتتىن ئاشقان مېۋىلىرى ياز كىرمەيلا يىگىلەپ تۈگىگەن سۇسىز باغلارمۇ مەزگىل. سىز خازان بولدى. نەچچە ئاي داۋام قىلغان تومۇزدىمۇ يۈرەك — باغرى مۇزخانىدەك توڭلاپ تۇرغان ئادەملەر يا ئەتىيازنىڭ ئىللىقلىقىنى سەزمەدى، يا يازنىڭ خوۋلۇقىنى كۆرمىدى. ئاتىنى بالىدىن، بالىنى ئانىدىن، ئەرنى ئايالدىن، قېرىنداشنى قېرىنداشتىن ئايرىۋەتكەن تۈگىمەس ھاشارلار، ئالتۇن قەستىدە جۇۋان-سېكىلەكلەرنىڭ قۇلاقلىرىغا ئېسىلىپ، ئەركەكلەر-نىڭ چىشىنى چىقىپ، كونا قازناقلىرىنى، بوغچا-تۈگۈچلەرنى قويماي ئاخ-تۈرۈپ چىققان زاكاتچى-سەركارلار پۇقرانى پوستىنى سويۇۋەتكەن پىياز-دەك يالىڭاچلاپ قويدى.

«كۆسەي ئۈزۈن بولسا قول كۆيمەيدۇ» دېگەن ھېكمەتنى كىچىك-دىلا ئۆگىنىۋالغان نىياز ھېكمەتگە، خالمان پائىساتىن ئىبارەت بۇ «كۆ-سەي» ئارقىلىق نۇرغۇن مۇددىئالىرىنى روياپقا چىقاردى. جاي - جايلاردا يېلىنچاشقا باشلىغان ئىسيان ئوتلىرى مۇشۇ «كۆسەي» نىڭ چۈخچىلىشى بىلەن ئۆچۈرۈپ تاشلاندى. ھاللىقلارنىڭ ھويلىسىدىن، نامراتلارنىڭ ئۈ-چىسىدىن تارتىۋېلىنغان گىلەم ۋە ماتالار لاداخ يولى بىلەن كەشمىر، ھىندىستانلارغا، يۈزگە يېقىن ئۈستىخانلاردا تەييارلىنىۋاتقان شايى - ئەتلەسلەر تېرەكداۋان، ئۇش ئارقىلىق پەرغانە شەھەرلىرىگە توشۇلۇپ تۇرىدىغان بولدى. ئالتۇن كانىدىن ۋە پۇقرا بىساتىدىن كېلىدىغان ئالتۇن بىلەن چۆنتەكلىرىمۇ خېلى تومپايدى. مۇشۇلارنىڭ ھەممىسى خۇددى مېھ-رىگىياھدەك مەنپەئەت قىلىپ، نىياز ھېمىكبەگنىڭ «كېسەل» دىن خالاس بولۇپ، سەللىمازا ساقىيىپ قېلىشىغا سەۋەب بولدى.

بۈگۈن ئاللانىڭ ئۇلۇغ كۈنى بولغاچقىمۇ، ھاۋا شېشىدەك سۈزۈك ئىدى. بىر پارچىمۇ بۇلۇت بولمىغان زەڭگەر ئاسمان كۆك دېڭىزدەك تاۋلىناتتى. تېخى ئەتىگەنگىچە يەر بېغىرلاپ، توپا توزۇتۇپ يۈرگەن شوخ شامالمۇ ئەمدى ئۆزىنى چەتكە ئالغانىدى. بىراق، شامالسىز، بۇلۇتسىز

ھاۋانى ئانچە ئىسسىق دېگىلىمۇ بولمايتتى. *بۇ ئىسسىق ھاۋا ئانچە ئىسسىق بولمايتتى.*
«بىتاپ» بولۇپ، «ئورۇن تۇتۇپ يېتىپ قالغان» بىر نەچچە ئايدىن
بېرى، ئوردا ئەھلى ۋە جامائەتكە تۇنجى قېتىم چىراي كۆرسىتىۋاتقان نىياز
ھېكمىبەگ بۈگۈن خېلى خۇش خۇي كۆرۈنەتتى. ئۇ ئادىتى بويىچە،
ياقۇببەگنىڭ ھۇزۇرىغا يۆللىنىدىغان ئازىلىق تارتۇقنى چوڭ مەسچىت
ئالدىدىنلا يولغا سېلىۋەتكەندىن كېيىن، چوڭ جامە قۇرۇلۇشىغا قاراپ
پىيادە كېتىۋاتاتتى. بىر قولىنى قىلىچىنىڭ سېپىدىن ئايرىماي، جەڭگاھقا
كېتىۋاتقاندا مەيدىسىنى كېرىپ كېلىۋاتقان خالىمان پاتىقىمۇ، سول
تەرىپىدە پايپاسلاپ مېڭىۋاتقان موللاجى تۇراپقىمۇ ئۆزىچە چاقچاق قىلىپ
قوياتتى. كېلىۋېتىپ، قول ئۇزىتىۋاتقان ھاجەتمەنلەرگە مىرزىلىرى ئارقىلىق
پۇل-پۇچەك تاشلاپ بېرەتتى. ھەتتا ئادىتىنى بۇزۇپ ئۇلارنىڭ دۇئاسى
تۈگىگۈچە تاقەت قىلىپ، ساقلاپ تۇراتتى. خوتەنگە ئاياغ باسقاندىن بېرى،
ئۇنىڭ توپىغا دەسسەگىنىنى ھېچكىم كۆرمىگەنگە ئوخشاش، خەير -
ساخاۋەت قىلغىنىنىمۇ ھېچكىم كۆرمىگەن ۋە ئاڭلىمىغانىدى. ئۇ ئۆزىنى
ھەرقانداق چاغدىكىدىنمۇ بەكرەك بىخەتەر ۋە كۆكسى - قارنى كېڭىيىپ
قالغاندا ھېس قىلىۋاتاتتى. *كالىم ھەم يەنىلا ئىشقا تەييار.*
ھاكىمبەگ، مەنسەپدار ۋە مەھرەملەر بولۇپ، ئەللىك نەچچە كىشى
ئانچە ئۇزۇن ماڭمايلا شەھەرنىڭ كۈنچىقىش تەرىپىگىرەك جايلاشقان
قۇرۇلۇش ئورنىغا يېتىپ كەلدى. زامانلاردىن بېرى قەد كۆتۈرۈپ تۇرغان
قەدىمكى مەسچىت چىقىپ تاشلىنىپ، نەچچە ئون مىڭ ئادەم بىمالال ناماز
ئوقۇيالايدىغان بۇ چوڭ جامەنىڭ ياسىلىۋاتقىنىغا بىر يىلدىن ئاشقاندى.
بەگلەرنىڭ، ئىش باشلىرىنىڭ تامچىلارنى دۆشكەلەشلىرى، ئاسمان - پەلەك
مۇنارلارغا لاي تارتىۋاتقانلارنىڭ ئەندىشىلىك چۇقانلىرى، لىم كۆتۈرگۈچە -
لەرنىڭ ھە-ھۇلىرى، تۆشۈك تېشىۋاتقان، ياغاچ ھەرىدەۋاتقان ئۈستىلار -
نىڭ تاراق - تۇرۇقى پۈتكۈل ئىش مەيدانىنى خۇددى ئازنە بازاردەك
قىزىتىپ تۇراتتى. ئېگىزرەك بىر پەشتاقتا لەشكەر - چېرىكلەرنىڭ سىپاگەر -

لىكىنى تاماشا قىلىۋاتقاندا كىمكى تۇرغان خالىمان پانسات «غوجا ئاكاڭنىڭ قولىدىن ئىش كېلەمدىكەن» دېگەندەك، نىياز ھېكىمبەگكە مەغرۇرانە نەزەر بىلەن قاراپ قويدى. ئەپلىك بىر باھانە بىلەن ئۆزىنى پەردە ئارقىسىغا ئالغان ھاكىمبەگدىن توپىلاڭچىلارنىڭ ئۇۋىسىنى قېزىش، باغ - جامە قۇرۇلۇشىغا باشچىلىق قىلىش يارلىقىنى تاپشۇرۇۋالغاندىن بۇيان، ئۇ بۇ پەردە قىلىچ ۋە قامچىنىڭ كۈچى بىلەن ئىش تەۋرىتىۋاتاتتى. — بېگىم، ئىشلىرىمىز قانداقراق بويۇتۇ؟ — دەپ سوراپ قالدى ئەمىرلەشكەر، ھەيرانلىقىنى باسالماي تۇرغان نىياز ھېكىمبەگدىن. — قالىتس ئىش بويۇتۇ، قالىتس. ئەھلى مۇسۇلمانلارنىڭ سەجدىگا- ھى بولغان بۇ كاتتا ئىمارەتكە سىڭدۈرگەن ئەجر - مېھنەتلىرى ئۈچۈن ئاللاتائالا سىلىگە ھەددى - ھېسابسىز ساۋاب ئاتا قىلغۇسىدۇر، — دېدى نىياز ھېكىمبەگ جاۋابەن. ئۇ ئۈزۈنلۈقى سەككىز غۇلاج، توملۇقى ئىككى غۇلاج كەلگۈدەك تاراشلانغان سەگۈ ياغىچىنى يەللىرىدە كۆتۈرۈپ كېلىۋاتقان بىر توپ ئادەملەرگە قولىنى چىينەپ سورىدى: — بۇنداق سەرخىل ياغاچنى ئۇلار نەدىن ئەكىلىۋاتىدىكەن؟ — نەدىن بولاتتى، بۇ يەرگە ئاتلىق بىر كۈنلۈك كېلىدىغان يەردىن بولمامدۇ؟ ئۇ يەرنى تارشىلىق لەڭگەر دېيىشىدۇ. بۇنداق چوڭ ياغاچنى ئەكەلگۈچە نەق ئۈچ كۈن ۋاقىت كېتىدۇ، — مەنىستىمگەن تەلەپپۇزدا جاۋاب بەردى خالىمان پانسات. — يۈرسىلە ئەمىرلەشكەر جانابلىرى، ئۇ يىگىتلەرنىڭ ھال - ئەھۋالىنى سوراپ قويايلۇق... ئەمىرلەشكەر جانابلىرى، ئۇلارنىڭ قولىدا نىياز ھېكىمبەگ نېمىشىقىدۇ دېمىقىنى قېقىپ، بېشىنى چايقاۋاتقان ئەمىرلەشكەرنى باشلاپ پەسكە چۈشتى - دە، يەللىرىنى تاغدەك بېسىپ تۇرغان چوڭ ياغاچنى ياغاچچىلارغا تاشلاپ بېرىپ، ئەمدىلا ئۆرە بولۇۋاتقان ھاشارچىلارنىڭ يېنىغا كەلدى. كۆپىنچە ھاشارچىلارنىڭ ماتا كۆڭلىكىنىڭ مۇرىسى تىتما - تىتما بولۇپ كەتكەنىدى. ئېچىلىپ قالغان يارىدىن قان

تەپچىپ تۇراتتى. دۈمبە ۋە گەدەنلىرىدە يول - يول تامچە ئىزى كۆرۈنەتتى.
تى. ھارغىن چىرايلىرىدىن توپا ئۆرلەيتتى. پۈتكۈل ئەزايى يامغۇردا
قالغاندەك ھۆل بولۇپ كەتكەنىدى.
يۇرت كاتىلىرىنىڭ قارىسىنى كۆرگەن ئىش بېشى ئولتۇرۇۋاتقان
يېرىدىن چاچراپ تۇرۇپ كەتتى ۋە:
— چاپسان سەپ بولۇڭلار، ئۆلۈمتۈكلەر، — دەپ چالۋاقىغان پېتى
ئۈچ - تۆت ھاشارچىنىڭ بېشىدا قامچە ئوينىتىپ ئۈلگۈردى.
— ھاي... ھاي، ئىنساپ... ئىنساپ...
ئىش بېشىنىڭ قامچە كۆتۈرگەن قولى نىياز ھېكمىبەگنىڭ ئىترازى
بىلەن تەڭ ھاۋادىلا ئېسىلىپ قالدى. ئۇ قانداق سەۋەنلىك ئۆتكۈزگىنىنى
ئاڭقىرىلمىغاندەك، بىر ھاكىمبەگكە، بىر ئەمىرلەشكەرگە قارىدى. نىياز
ھېكمىبەگ ھاڭۋېقىپ تۇرغان ئىش بېشىغا ئاللىيىپ قويۇپ، ھاشارچىلارغا
قاراپ چوڭقۇر تىن ئالدى - دە:
— ئەسسالامۇ ئەلەيكۇم، دۇئاگوۋى مۇسۇلمانلار، — دېدى ئاۋازىنى
تىرتىپ، — جانابى ھەقىنىڭ خاھىشى، يۇرت بېگىنىڭ پەرمانى بىلەن،
پاك ئىمان ئەمىرلەشكەر جانابلىرىنىڭ ھەيدەكچىلىكىدە ئاللا ئۈچۈن ئۆي،
ئۆزۈڭلەر ئۈچۈن بىر كاتتا سەجدىگاھ بەرپا قىلىپ ھەددىي - ھېسابسىز
ساۋاب تاپتىڭلار، بۇ ساۋابنىڭ ھىممىتىنى كەرەملىك ئاللا بۇ دۇنيادا
بەرمىسە، ئۇ دۇنيادا بەرگۈسىدۇر. ئابا - ئەجدادلىرىڭلارنىڭ روھىنى
جەننەتكە چىللاپ، تامامى گۇناھىڭلارنى مەغپىرەت قىلغۇسىدۇر، قېنى
تەقۋادار مۇسۇلمانلار، پانىي ئالەمنىڭ راھىتىدىن كېچىپ، باقىي ئالەمنىڭ
پاراغىتىنى كۆزلىگەن ئاقىللار، سىلەرنى ساۋاب ئىشقا دالالەت قىلغان
ئەمىرلەشكەر جانابلىرىنىڭ ئەمرى بىلەن ئۇلۇغ ئىشىمىزنى چاپسانلىتايملى،
ئامىن...
— ئامىن... ئىلاھا ئامىن...
كېرەك بولسا نادانلىق دېگەن مانا! دۈشمىنى زىنھار كەچۈرمەيدىدۇ.

غان، لېكىن ئۆزگىنىمۇ ئۆزىدەك چاغلايدىغان، بىراۋنىڭ ئاللاننىڭ نامى بىلەن قىلغان ئىككى ئېغىز يۇمشاق گېپىگە چوغقا چۈشكەن مومدەك ئېرىپ كېتىدىغان خوتەنلىكلەر «ئاللا ھاكىمبەگكە تەۋپىق بەرگەن بولسا ئەجەب ئەمەس» دەپ، قامچە ئىزى چۈشكەن قوللىرىنى دۇئاغا كۆتۈردى. بەزىلەر ئۆز دۇئاسىدا ھاكىمبەگنىڭ دىيانتىگە شۈكرى - رەھمەتلەر ياغدۇردى. گەۋدىسىنى كۆتۈرۈشكە ئاجىز كەلگەن ئاياغلىرى بىردىنلا دەرمانغا تولدى. دە، ئارقان - توقۇناقلىرىنى كۆتۈرگىنىچە تارشىلىق لەڭگەر يولغا راۋان بولدى ...

نىياز ھېكمبەگ جەڭگە ماڭغان جەڭچىلەردەك جەسۇر قەدەملەر بىلەن كېتىپ بارغان ھاشارچىلارنىڭ قارىسىغا قاراپ پىسىڭىدە كۈلۈپ قويدى. ئۇ ئاغزىنى ئاچقان پېتى ھاڭۋېقىپ قالغان خالمان پانسانغا بۇرۇلۇپ:

— جانابلىرى، بۇنچە ھەيران قالغۇدەك نېمە ئىش بولدى بۇ يەردە — دەپ سوراپ قويدى قېرىشقاندەك. خالمان پانسان ئالمان - تالما، ئېسىنى يىغىپ چۈشىنىكسىزلا بىر نېمىلەرنى دېدى:

— بۇ ... بۇ دەيمەن ئەمدى ... خالمان پانساننىڭ ھەيران قالغانلىقىنى مازاق قىلغاندەك پىخىلداپ كۈلۈپ كەتتى - دە، يەنە سورىدى:

— ئەمىر لەشكەر جانابلىرى، كۆڭۈللىرىگە كەلمسە بىر سوئال سوراي، خوتەن دىيارىدا نېمە سەۋەپتىن مازار - ماشايىخلار بۇنچىۋالا كۆپ؟

خالمان پانسان نېمىدەپ جاۋاب بېرىشنى بىلمەي كۆزلىرىنى چىم - چىقىلىتىپ تۇرۇپلا قالدى. بۇنداق زىل سوئالغا كاللىسىدىن كۆرە قولى بەكرەك كارغا كېلىدىغان خالمان پانسانلا ئەمەس، بەلكى خېلى - خېلى ئادەملەرنىڭمۇ قانائەتلىنەرلىك جاۋاب بېرەلمەيدىغانلىقىغا كۆزى يەتكەن نىياز ھېكمبەگ بۇ سوئالغا ئاخىرى ئۆزى جاۋاب بەردى:

— دۇرۇس، خوتەندە مازار - ماشايىخلار ساماندەك تولا، دېمەك خوتەندە، خوتەنلىكلەرنىڭ قولىدا شېھىت بولغان سەركەردە، ئەلەمدارلارمۇ ساماندەك تولا. ئۇلار شەمشەر يالىڭاچلاپ، تۇغ تارتىپ قايىقلاردىندۇ كېلىپ بۇ گۈزەل يۇرتنى ئەل قىلماقچى بولۇشقانۇ، خوتەنلىكلەرنىڭ مەجەز - خۇلقىنى، خۇي - پەيلىنى ھېسابقا ئالمىغان. مانا مۇشۇ چوڭ خاتالىق ئۇلارنى ئەجەل ئاغزىغا سۆرەپ ئاپارغان. ئەرەب دەشتىنى، خارەزىم داللىرىنى تىترەتكەن ئەرەب، پارس سەركەردىلىرىنىڭ سەۋەنلىكىمۇ، ئىككى كى ئەۋلاد قاراخانلار سۇلتانلىرىنىڭ خاتاسىمۇ دەل مۇشۇ يەردە. خولاس، خوتەنلىك جاھىللار بىلەن يۈزمۇ يۈز تۇتۇشقان ھەرقانداق ئەخمەق سەركەردە خوتەندە ئەزەلدىن نۇسرەت قازىنالمىغان. جەڭگە ئەمەس، رەڭگە، يەنى، ئەقىلگە تايانغانلارلا بۇ زېمىندا پۈت دەسسەپ تۇرالىدغان...

— بىئەدەبلىك بولسىمۇ كىچىككىنە بىر سوئالىم بار ئىدى، — باياتىن بېرى قۇلاقموللىسى بولۇپ بىر چەتتە قاراپ تۇرغان موللاجى تۇراپ نىياز ھېكىمبەگدىن ئىجازەت ئالغاندىن كېيىن: — خوتەنلىكلەر ئۆز زامانىسىدا ئۇلارنى دۈشمەن دەپ بىلىپ ھالاك قىلغانكەنۇ، بۈگۈنكى كۈندە يەنە نېمىدەپ ئۆز قولىدا شېھىت بولغانلارغا مازار تىكلەپ باش تۇرىدىغاندۇ؟ — دەپ سورىدى.

— بەللى، بەللى، گەپنىڭ تۈگۈنى مانا مۇشۇ يەردە ئەمەسمۇ؟ — نىياز ھېكىمبەگ «قىزىم ساڭا ئېيتاي، كېلىنىم سەن ئاڭلا» دېگەندەك، موللاجى تۇراپنى خالمان پانسانىڭ يۈزىچىلا ماختاپ قويدى ۋە ئېچىلىپ-يېيىلىپ سۆزلىگىلى تۇردى، — دوست بىلەن دۈشمەننى نېمە بەلگىلەيدۇ؟ پەقەت مەنەن مايىللىقلا بەلگىلەيدۇ، ئالايلىق، ئۆز ۋاقتىدا خوتەن بۇد-دستلىرىنىڭ دىنىي ئىسلامغا مەنەن مايىللىقى بولمىغاچقا، قەشقەرىيىدىن كەلگەن ئىسلام سەركەردىلىرىنى دۈشمەن چاغلاپ جان تىكىپ ئېلىشتى ۋە ئۇلارنى شېھىت قىلدى. كېيىنچە، ئالاھەزەل يىگىرمە نەچچە يىل

ئۆتكەندىن كېيىن خوتەنلىكلەر ئاللاننىڭ ئىرادىسى ۋە يۈسۈپ قادىرخاننىڭ^① شىجائىتى بىلەن دىنىي ئىسلامنى قوبۇل قىلدى، مەنەن مايللىقىمۇ ئۆزگەردى. شۇنىڭ بىلەن ئىسلام سەركەردىلىرىنى شېھىت قىلىشتا جانبازلىق كۆرسەتكەن داڭدار سەركەردىسى سەنسىۋېلىنى^② كاپىر چاغلان قەبرىسى بېشىغا تاھارەت قىلىشنى ئۈدۈم قىلدى. ئۆز قولى بىلەن شېھىت قىلغان ئىمام - سىپاھلارغا بولسا يەنە ئۆز قولى بىلەن مازار تىكلەپ ئۇلۇغلىرى قاتارىدا كۆرۈپ تاۋاب قىلىشتى. بىلىش كېرەككى، پۇقرانىڭ مەنسىۋېتىنى رام قىلمىغۇچە يۇرتىنى ئەل قىلغىلى بولمايدۇ، يۇرت ئالغاندا قىلىچ ياكى پەمگە، يۇرت سورىغاندا ئەقىلگە تايىنىشتىنمۇ ئوبدانراق چارە بولمىسا كېرەك ...

موللاجى تۇراپ ھاكىمبەگىنىڭ ئېيتقانلىرىغا قايىللىق بىلدۈرۈپ بېشىنى لىگىشتى. باياتىن بېرى خۇددى بۈرگە چىقىۋالغاندەك بىئارام بولۇۋاتقان خالمان پانىسات نىياز ھېكىمبەگىدىن سورىدى:

— تەقىسر، ئۇنداقتا «جەننەت قىلىچنىڭ سايىسى ئاستىدا» دېگەن ئايەتكە قانداق مەنا بېرىش لازىم؟

— شۇنىسى دىققەتلىرىنىڭ تېشىدا قالمىغاچكى، — دېدى نىياز ھېكىمبەگ جاۋابىن، — ئاللا جەننەتنى قىلىچنىڭ سايىسى ئاستىدا، دېگەن، ھەرگىز قىلىچنىڭ ئۆزىدە دېمىگەن. پېقىر ھاكىمبەگلىرى يەكەن مەدرىسلىرىدە نى - نى ئۆلىما - ئەللامىلەرنىڭ خۇسۇسىي سۆھبىتىدە بولغانمەن. قۇرئان كەرىم ۋە ھەدىس كىتابلىرىنى كۆپ مۇتالىئە قىلغانمەن.

① يۈسۈپ قادىرخان — سولتان سوتۇق بۇغراخاننىڭ نەۋرىسى ھەسەن بۇغراخاننىڭ ئوغلى. مىلادى 1013-1014 - يىللىرى يەكەنگە، مىلادى 1014-1015 - يىللىرى قەشقەرگە ھۆكۈم - رانلىق قىلغان. شۇنداقلا قاراخانىيلار سۇلالىسىنىڭ خوتەننى ئىسلاملاشتۇرغان تۇنجى خانى. سىتەيىن يۈسۈپ قادىرخان قىرىق مىڭ ئىسلام لەشكىرى بىلەن خوتەنلىكلەرگە قارشى يېڭىرمە تۆت يىل ئۇرۇش قىلغان، مىلادى 1006 - يىلى خوتەن بۇددىستلىرىنى بويسۇندۇرغان دەپ قارايدۇ. ئۇ مىلادى 1031 - 1032 - يىلى ئارىسىدا ۋاپات بولغان.

② سەنسىۋېل — ئىسلامىيەتتىن بۇرۇنقى خوتەن بۇددىستلىرىنىڭ ھەربىي سەركەردىسى.

سەككىز جەننەتنىڭ ھېچبىرىدە قىلىچ - نەيزە كۆتۈرگەن سىپاھ -
سەركەردىلەرنىڭ بارلىقىنى ئاڭلىمىدىم. رىۋايەت قىلىنىشىچە، جەننەت
مۇئەككىلى مالىك رىزۋانمۇ جەننەت دەرۋازىسىدا قىلىچ - نەيزە تۇتۇپ
تۇرماستىن!

— پاه... پاه... نېمىدېگەن قانائەتلىنەرلىك جاۋاب بۇ...
— موللاجى تۇراپنىڭ يۈز تۇرانە دوست تارتىشى خالمان پانسانىڭ
ئېچىشىپ تۇرغان كونا يارىسىغا تۈز سېپىۋەتتى. ئۇ پوپۇزا قىلىپ، ئادىتى
بويىچە قىلىچىنىڭ سېپىنى تۇتۇپ قويدى. «ئېشەككە كۈچۈڭ يەتمىسە
ئۇر توقۇمنى» دېگەندەك، موللاجى تۇراپقا ئالىيۋېلىپ دەردىنى چىقىرىۋال-
دى.

بەزىدە مۇشۇكتەك يالىشىپ، بەزىدە ئىتتەك تالىشىپ يۈرىدىغان بۇ
ئىككى مەنسەپدار خۇددى سەزگۈر تارازىنىڭ ئىككى بېشىدىكى ئىككى
پارچە يۈككە ئوخشايتتى. ئۇلارنىڭ يالىشىشىمۇ، تالىشىشىمۇ، سالمىقىمۇ
نىياز ھېكمىبەگ تەرىپىدىن ئۈستىلىق بىلەن بەلگىلىنەتتى. زۆرۈرىيەت
تۇغۇلىدىكەن، ئۇ ئۇلارنى تۈيدۈرماي دوستلاشتۇرۇپ قوياتتى. خالسا
چاندۇرماي دۈشمەنلەشتۈرۈۋېتەتتى. ئىككىسىنىڭ نىياز ھېكمىبەگنىڭ كۆ-
ڭۈل تارازىسىدىكى ئورنىمۇ توختىماي ئۆزگىرىپ تۇراتتى. كىمدىن كۆسەي
ئورنىدا پايدىلانماقچى بولىدىكەن، ئۇنىڭ سالمىقىنى ئاشۇراتتى. مۇرادىغا
يېتىۋالغان ھامان بىر ئامال قىلىپ ئۇرۇپ چۈشۈرەتتى ياكى بىرىنى يەنە
بىرىنىڭ ئالدىغا توسۇق قىلىپ قوياتتى. نىياز ھېكمىبەگ بىلەن موللاجى
تۇراپنىڭ يېقىندىن بېرىقى يېقىنلىشىشىمۇ ھەرگىز تاسادىپىيلىققا ياتمايتتى.
ئىش قىلسا ئويلاپ قىلىدىغان، قىلنى قىرىق يارىدىغان ھاكىمبەگ خالمان
پانسانىڭ رولىنىڭ بىر يەرگە بېرىپ قالغانلىقىنى، ئۇنىڭ كۈنسىرى ئىت-
تىكلەپ كېتىۋاتقان شەمشىرىنىڭ بىسىنى ياندۇرۇپ قويدىغان ۋاقىتنىڭ
يېتىپ كەلگەنلىكىنى بىلىپ قالغانىدى.

ئوردا ياساۋۇل بېشىنىڭ ئوردا تەرەپتىن ئات چاپتۇرغان پىتى يېتىپ

كېلىشى ئۇلارنىڭ قاتمالمىغا يۈزلەنگەن سۆھبىتىنى چورتلا ئۈزۈپ تاشلىدى.
دى، چىرايى جىددىي تۈس ئالغان ياساۋۇل بېشى قاندىدە بويىچە ئۇلاردىن
ئون نەچچە قەدەم ئېرىغا كېلىپ تىزگىن تارتتى. ئاتتىن سەكرەپ چۈشۈپ،
نياز ھېكمىبەگنىڭ ئالدىغا كەلدى. ئۇنىڭغا بىرنېمىلەرنى دەپ پىچىرلىدى.
ھاكىمبەگ ياساۋۇل بېشىنىڭ دېگەنلىرىنى قايتا بىر قېتىم ئاڭلىدى ۋە
بىردىنلا جىددىيلىشىپ مەھرەملىرى تەرەپكە بۇرۇلۇپ: —

تەختىراۋەن، — دەپ ۋارقىردى. —
نياز ھېكمىبەگ ۋە ئۇنىڭ ئەمىرلىرى ئوردىغا يېتىپ كەلگەندە
ياقۇببەگ ئەۋەتكەن يېڭى مىرزا بېشى ئاللىقاچان يېتىپ كەلگەندى. يېشى
ئەللىكلەرگە تاقىغان، قۇلاقلىرى بىلەن تۇتۇشىپ كەتكەن قارا ساقىلى ۋە
قويۇق بۇرۇتقا بىر تالمۇ ئاق كىرىمگەن ئېگىز بوي، گەۋدىلىك بۇ
ئادەمنىڭ دىۋاننىڭ تۈرىگە جايلاشتۇرۇلغان ئامراق تەختىگە ئولتۇرۇۋالغان.
لىقى نياز ھېكمىبەگكە ئانچە ياقىمىدى. لېكىن ئۇ كىرىپلا ئادەتتە بەگ.
ئەمىرلىرى تۇرىدىغان يەردە تۇرۇپ سالام بېرىشكە مەجبۇر بولدى.
— ئەسسالامۇ ئەلەيكۇم مىرزابېشى، ھارمىغايلا! —
مىرزابېشى تەختتە ئولتۇرۇپ بېشىنى ئازراق ئەگدى ۋە ئوڭ قولىنى
كۆكسىگە قويۇپ سالام قايتۇردى: —
ۋە ئەلەيكۇم ئەسسالام!

«ياقۇببەگ نېمىدەپ يەنە مىرزابېشى ئەۋەتىدۇ، مىرزابېشى نېمىدەپ
ئالدىن خەۋەر قىلىۋەتمەيلا تۇيۇقسىز يېتىپ كېلىدۇ؟ بۇ ياخشىلىقتىن
دېرەك بېرەمدۇ ياكى يامانلىقتىنمۇ، ئابباس مىرزانىڭ ئۆلۈمى ئۇنىڭدا
گۇمان قوزغاپ قويدىمۇ - يە؟» - نياز ھېكمىبەگ تەخت ئالدىغا بېرىپ
مىرزابېشىغا قول بېرىپ بولغۇچە نۇرغۇن نەرسىلەرنى ئويلاپ ئۆلگۈردى.
يېڭى مىرزابېشى تەختتىن چۈشۈپ نياز ھېكمىبەگكە قول بەردى.
نياز ھېكمىبەگنىڭ ئەمدىلا جايغا چۈشكەن يۈرىكى ياقۇببەگنىڭ مۆھۈرى
بېسىلغان يارلىقنى كۆرۈپلا يەنە قالايمىقان سوقىلى تۇردى. ياقۇببەگ

ئۆز يارلىقىدا بۇ يېڭى مرزبېشىنى: «ئېسىل نەسەبلىك، ئەلەمدە ۋە قەلەمدە كامالەتكە يەتكەن زات» دەپ تەرەپلىگەن، يەنە كېلىپ ئۇنى مەرھۇم ئابباس مرزىنىڭ قېرىنداش ئىنىسى دەپ ئەسكەرتىپ ئۆتكەنىدى. يارلىقنى ئوقۇۋېتىپ، نىياز ھېكمىبەگنىڭ يۈزىكى ئۆرۈلدى - دە، ئۆزىنى يوقىتىپ قويغىلى تاس قالدى.

نىياز ھېكمىبەگ: «يارەببىم، بەندەڭگە مەدەت بەرگىن، غەيرەت ئاتا قىلغىن، يات ئادەمنىڭ ئالدىدا شەرمىساز قىلمىغىن» دەپ ئاللادىن مەدەت تىلىدى ۋە ئۆز- ئۆزىگە چىدام بەردى، بارلىق مۇسكۇللىرىنى ئىشقا سېلىپ، پەيلىرىنى ھەرىكەتكە كەلتۈرۈپ، تېزدىنلا ئۆزىنى ئوڭشوالدى. كەڭ گىرۋەكلىك قاما تۇماق، زەر ياقىلىق تون كىيگەن سالاپەتلىك ئىلياس مرزبېشىنىڭ تەلىپى بىلەن ئۇنى خاس قوبۇلخانىسىغا باشلاپ كىردى. كېتىۋېتىپ ئۆز يېنىدا غايىب ئەرۋاھتەك پەيدا بولۇپ قالغان بۇ مرزبېشىنىڭ نىياز نىيەت - ئىقبالى ئۈستىدە مۇلاھىزە يۈرگۈزدى. ئېھتىمالغا قارشى تاقابىل تۇرۇشنىڭ چارىلىرى ئۈستىدە خېلى ئوبدان ئويلىنىۋالدى. بىراق، ئۇ ئۆزىنى قىيناپ تۇرغان بىر مۇھىم مەسىلىگە، يەنى بۇ يېڭى مرزىنىڭ ئويلىمىغاندا خوتەنگە كېلىشى ئابباس مرزىنىڭ ئۆلۈمى بىلەن ئالاقىدارمۇ ئەمەسمۇ دېگەن سوئالغا زادىلا جاۋاب تاپالمىدى.

نىياز ھېكمىبەگ ئىلياس مرزىغا ئادىتىگە خىلاپ ھالدا قوبۇلخانىسىدا دىلا غىزا تارتقۇزدى. ئولجىسىز قالغان ئاچ بۆرىدەك ئېچىرقاپ كەتكەن ئىلياس مرزا ئوخشىغان پۇلۇنى قوزا بېشى قىلىپ ئاغزىغا ئاتقىلى تۇردى، ساغرىپ پىشقان بىر پارچە گۆشنىمۇ ئۈستىخانىغا يەتكۈزۈپ غاچلىۋەتتى. لېكىنگە قول ئۇزاتقان بولۇپ، مرزبېشىنىڭ ئىشتىھاسىنى ئاستىرتىن كۆزىتىپ ئولتۇرغان نىياز ھېكمىبەگ تۆت مەدىكارنى تويغۇزغۇدەك يوغان بىر لېگەن پۇلۇنى كۆردۈم دېمەي سوقۇۋەتكەن مرزا ئۈستىدىن تۇنجى ھۆكۈمنى چىقاردى ۋە ئۇنى «ئانچە ئەقىللىق ئادەم ئەمەس» دەپ جەزمە - لەشتۈرۈپ، ئۈستىنى بېسىپ تۇرغان تۈگمەن تېشىنى بىراقلا ئىرغىتىۋەتتى.

— ھاكىمبەگ ئالىيلرى، — مرزىبېشى داستىخاننىڭ يىغىشتۇرۇلۇ-
شنى كۈتمەيلا سۆز باشلاپ دېدى، — چىن گېپىمنى قىلسام، ئەسلىدە
بۇ يۇرتقا كەلگۈمۈمۇ يوق ئىدى، قەشقەرىيىدىكى كۈنلىرىمۈ يامان ئەمەس
ئۆتۈۋاتاتتى. بىر كۈنى ئاتالىق غازى ئالىيلرى ھۇزۇرىغا چىللاپتۇ، بېرىۋې-
دىم، ئالىيلرى: «خوتەنگە مرزىبېشى بولۇپ بېرىپ، قېرىندىشىمىز خوجا
ئابباسنىڭ قاتىلىنى ئۆز قولى بىلەن تۇتۇپ كېلىشىنى خالامدىلا؟»
دەپ سوراپ قالدى. كەمىنلىرى ئالىي پەرمان ئالدىدا نېمىمۇ دېيەلەيتە-
تىم. شۇنداق قىلىپ قېرىندىشىمنىڭ قىساسنى ئېلىش ئۈچۈنلا بۇ يەرگە
كېلىپ قالدىم.

— مرزىبېشىنىڭ قاتىلىنى؟ — «ئوغرىنىڭ يۈرىكى پوك-پوك»
دېگەندەك، مرزىبېشىنىڭ «قاتىل» دېگەن سۆزىنى ئاڭلاپ نىياز ھېكمىبەگ
بىردىنلا ساراسىمىگە چۈشتى ۋە سورىدى، — خەۋەرلىرىدە بارمىكىن، ئۆز
ۋاقتىدا ھەمدەم قارماق دېگەن قاتىلى ئالىيلرىنىڭ كېسىمىگە يوللاپ
بەرگەندۇق، ئاڭلىسام ئۇ قاتىل جىنايىتىگە تۇشلۇق جازاينى تارتىپتۇ.
بىلىمىدىم، يەنە قايسى قاتىلى تۇتمىزكىن؟

— ھەمدەم قارماققۇ تارتقۇلۇقنى تارتتى، — دېدى ئىلياس مرزا
نىياز ھېكمىبەگنىڭ سوئالىغا جاۋاب بېرىپ، — لېكىن جانابلىرىغا قاراڭغۇ
بولسا كېرەك، قېرىندىشىمغا قەست قىلغان قاتىلنىڭ يەنە ئىككىسى يىراق
تاغلاردا قېچىپ يۈرگۈدەك، يەنە بىرى گۇما تەرەپتە ئارامخۇدا ياشاۋېتىپتە-
مىش...

ئىلياس مرزا قاتىل دېگەندە، ئۆزىنى ئەمەس، بەلكى ئاللىكىمىلەرنىدۇ
كۆزدە تۇتۇۋاتقىنىنى چۈشەنگەن ھامان نىياز ھېكمىبەگ خۇددى دوزاخ
بوسۇغىسىدىن قايتىپ كەلگەندەك خۇشال بولدىيۇ، بۇ خۇشاللىقى بىردەم-
دىلا قايغۇ بىلەن ئالماشتى.

ئەگەر ئىلياس مرزىنىڭ دېگىنى راست بولسا، تاغ ۋە گۈمبىدىكى
قاتىللارنىڭ سانجۇدىن قېچىپ كەتكەن ھېلىقى ئۈچ ئاتلىق كىشى ئىكەنلى-

كىگە قىل سىغمايتتى. خالىمان پانسات ئۈچ - تۆت ئاي ۋاقىت سەرىپ قىلىپمۇ تۇتالمىغان ئۇ كىشىلەرنىڭ ئاشۇنداق يىراق يەرلەردە يۈرۈشمۇ ئەلۋەتتە مۇمكىن ئىدى. بىراق نىياز ھېكمىبەگنى تەشۋىشلەندۈرگىنى قاتىل-لار توغرىسىدىكى بۇنداق مۇپەسسەل مەلۇماتنىڭ كىملىرى تەرىپىدىندۇ ياقۇببەگكە يەتكۈزۈلگەنلىكى ئىدى.

«قورققانغا قوش كۆرۈنەر» دېگەندەك، ئۇ ئويلاۋەرگەنسىرى، ئەتراپىدا چۆرگىلەپ يۈرگەن خالىمان پانساتمۇ، موللاجى تۇراپ، تۆمۈر خەزىنى-چىبەگمۇ، ياساۋۇل - مەھرەملىرىمۇ كۆزىگە بىنومۇس ئايغاقچى قىياپىتىدە كۆرۈنگىلى تۇردى. بۈگۈن تۆمۈر خەزىنىچىبەگنىڭ سالامغا كەلمىگەنلىكى ئۇنىڭ بۇ گۇمانىنى تېخىمۇ كۈچەيتىۋەتتى.

«خوتەنگە قېقىلغان مەخپىي قوزۇقلارنى جەزمەن بىلىۋېلىشىم زۆرۈر، بولمىسا ماڭا بىر كۈنمۇ ئامانلىق يوق!» - نىياز ھېكمىبەگ ئۈمىدىنى مىرزىبېشىنىڭ ئەقىلسىزلىقىغا باغلاپ «تېرىكتۈرۈپ دامغا چۈشۈرۈش» ھىي-لىسىنى قوللاندى ۋە:

— تەقسىر، كەمىنە بۇرادەرلىرى ئابباس مىرزىنىڭ قاتىلىنى تۇتۇپ قىساس ئالمىغۇچە تەككىگە باش قويمايمەن دەپ قەسەم ئىچكەن ئادەممەن. ئۇلارنىڭ تاغدا، گۈمدا بولۇشى ئەسلا مۇمكىن ئەمەس، بار دېيىلسە، ئۇلارنى كىم كۆرگەن بولسا شۇ ئادەم ئالدىمدا ماڭسۇن، ئۇلارنى تۇتۇپ ئالىيلىرىنىڭ كېسىمىگە ئەۋەتىپ بەرمەيدىغان بولسام ... — دېۋىدى، ئىلياس مىرزا بىلىپ-بىلمەي دامدىن يالتايدى:

— ئۇلارنى كىم كۆرگەنلىكىگە كەلسەك، بۇ كەمىنلىرىگە نامەلۇم، بىراق، ئۇلارنى يا خوتەنلىكلەر كۆرگەندۇ، يا ئالىيلىرى ئەۋەتكەن خادىملار كۆرگەندۇ، ئىشقىلىپ بۇ ئانچە مۇھىم ئەمەس. مۇھىمى تاغدىكى قاتىللارنى ۋە سىلى - بىزگە خىرىس قىلىپ تۇرغان ئىككى يۈزچە چوماقچىنى يالدۇرراق يوق قىلىش! - دىدى ئۇنىياز ھېكمىبەگكە قورققان سېلىپ.

— ئىككى يۈزچە چوماقچى؟ - تەكرارلىدى نىياز ھېكمىبەگ. ئىلى-

ياس مرزا ئۇنى چۆچۈتكۈدەك گەپتىن يەنە بىرنى قىلدى:
— دۇرۇس، ئىككى يۈزچە چوماقچى خېلىدىن بېرى تاغنى ماكان
تۈتۈپ، قورال - ياراغ غەملەۋاتىدۇ، ئادەم يىغىۋاتىدۇ، ئۇلار مىڭغا يەتكەندە
بۇ يەرگە تېگىش قىلماقچى.
— توۋا، مۇنداق ئىش مۇ بار دېسە تېخى؟! ...

ئوتتۇز توققۇزىنچى باب

ھاكىمبەگنىڭ پىلانى

كەچ كىرە - كىرمەيلا توخۇدەك ئۈگدىگىلى تۇرغان ئىلياس مىرزىنى
ئوردا تەككىخانسىغىچە ئۈزىتىپ بارغان نىياز ھېكىمبەگ ئۇنىڭ بىلەن
ئىشك تۈۋىدىلا خوشلىشىپ مەھرەملىرىنىڭ ھەمراھلىقىدا كەينىگە ياندى.
بۈگۈن ئۇنىڭ نېمىشقىدۇر قوبۇلخاندا تۈنىگىسى كېلىپ قالدى ۋە خانە
ئەتراپىدا سانجاق - سانجاق تۇرۇپ كەتكەن ياساۋۇللارنى كۆزدىن كەچۈ-
رۈپ كۆڭلىنى تىندۇرغاندىن كېيىنلا، ئاندىن قوبۇلخانغا كىرىپ ئىشكىنى
ياپتى، چىراغنىمۇ ئۆز قولى بىلەن ياقتى.

ئۇ ئادەتتىكىدەك كۆرىپكە ئۆزىنى تاشلاپ، لىغىرلاپ تۇرغان تاۋار
تەككىگە يانپاشلىمىدى. قەدەملىرىنى تېز-تېز يۆتكەپ خانىنىڭ تۈر تەرىپىگە
كەلدى ۋە ئالتۇن يىپ بىلەن زىننەت بېرىلگەن يىپەك يوپۇقنى ئاستا
كۆتۈرۈۋېدى، قەشقەر پاسونىدا بېزەلگەن يوغان بىر ساندۇق كۆز ئالدىدا
ئايان بولدى.

نىياز ھېكىمبەگ ئاياغلىرىنى جۈپلەپ، قەددىنى يىكتەك رۇسلىدى،
تونىنىڭ يەڭلىرىنى «پاق-پۇق» قىلىپ قېقىۋېتىپ، ساندۇق ئالدىدا تىزلى-
تىپ ئولتۇردى. ساندۇق ئۈستىدىكى نېپىز تۇزاننى يېڭى بىلەن ئاۋايلاپ

سۈرتۈپ چىققاندىن كېيىن، تاۋۇت ئالدىدىكى ھازىدار ئادەمدەك بىر پەس سۈكۈتتە تۇردى - دە، تىترەپ تۇرغان بارماقلىرىنى ساندۇق تەرەپكە ئۇزاتتى. مۈشۈك بېشىچىلىك كېلىدىغان ئۈچ قۇلۇپنى ئارقا - ئارقىدىن ئېچىپ، ساندۇقنىڭ ئاغزىنى كۆتۈردى.

بۇنىڭدىن نەچچە ئون يىل مۇقەددەم دۇڭ دارپىن ئۇنى ئۆيلەپ قويغاندا ھەدىيە قىلغان بۇ تەۋەرۈك ساندۇقتا ئالتۇن - كۈمۈشمۇ، ھېقىق - جاۋاھىراتمۇ ۋە ياكى ئۈنچە - مەرۋايىتمۇ كۆرۈنمەيتتى. پەقەت يوغان بىر قارا بوغچىلا دۈم ياتقان قارا تونلۇق ئادەمنىڭ دۈمبىسىدەك چوخچىيىپ تۇراتتى.

نىياز ھېكىمبەگ يەڭلىرىنى ئېدىتلاپ تۇرۇپ، ئاللىقانلىرىنى پېشىگە سۈرتۈۋېتىپ، ئۆزىگە نەچچە ئون يىل ھەمراھ بولغان بۇ سىرلىق ساندۇق ئىچىگە ئېڭىشتى. ھېلىقى قارا بوغچىنى ئەينەك بۇيۇمنى كۆتۈرگەندەك ئاۋايلاپ كۆتۈردى - دە، گىلەم ئۈستىگە ئېھتىيات بىلەن قويۇپ، بارماقلىرى - نىڭ ئۈچى بىلەن تۈگۈچىنى يەشتى.

بوغچىدا قارا يىلاندىكى يۆڭشىپ ياتقان بىر ئۆرۈم ئۈزۈن چاچ تۇراتتى. ئۇ بۇ چاچنى قوش قوللاپ كۆتۈرۈپ، تويغۇچە سىنچىلاپ قاراۋالغاندىن كېيىن بوغچىنىڭ بىر تەرەپىگە قويۇپ قويدى. ئۇچىسىدىكى زەرباب توننى سېلىپ پەگاھ تەرەپكە چۆرۈۋەتتى. قاتلاقلق تۇرغان يېپىڭى ئەجدىھا سۈرەتلىك دۈردۈن پەرىجىنىڭ ياقىسىدىن تۇتۇپ يېنىك سىلك - ۋەتكەندىن كېيىن ئۇچىسىغا كىيدى. بەشىنچى جەرىكىلىك سولالە مەز - سەپدارلىرىنىڭ مەرتىۋە بەلگىسى بولغان قاشتېشى نىشانلىق قارا ئوتۇغات ئۇنىڭغا باشقىچە بىر سالاپەت بەخش ئەتتى.

ئۇ كۆتەكتەك توم بېلىنى بەش ئىلىك كەڭلىكتىكى كۆن كەمەر بىلەن مەھكەم باغلىۋالغاندىن كېيىن قوللىرىنى كەينىگە تاشلاپ گىرەلەش - تۈردى. چاترىقىنى كېرىگەن پېتى چوڭ - چوڭ قەدەم تاشلاپ خانىنىڭ دەل ئوتتۇرىسىغا كەلدى. بېشىنى لىككىدە كۆتۈرۈۋېدى، ئوتۇغاتنىڭ

چوققىسىدىكى بىر تۇتام قىزىل پۆپۈك خۇددى شامال سوققاندا كىلا لەپىلا - دەپ كەتتى. تام بىلەن تورۇس ئارىسىدىكى قانداقتۇر بىر نۇقتىغا مەغرۇرا - نە نەزەر بىلەن تىكىلدى.

نىياز ھېكمىبەگ تىكىلگەن يەردە، يەنى تام بىلەن تورۇس تۇتاشقان بوشلۇقتا ئاجايىپ بىر مۆجىزە يۈز بېرىپ ئېگىز يۆلەنچۈكلۈك بامبۇك كۆرسىدا پۇتلىرىنى ئالماشتۇرۇپ ئولتۇرغان دۇڭ دارپىن پەيدا بولدى. ئۇنىڭ تاماكا خالىتىسىدەك ساڭگىلىغان قاپاقلرى ئارىسىدىكى يېرىم يۇمۇق كۆزىدىن غەزەپ ئۇچقۇنلىرى چاقنايتتى، شالاڭ سىم ساقاللىرى دىر - دىر تىترەيتتى. ئاپئاق بۇرۇتى توختىماي لىكىلدايتتى. ئۇ بوغۇم - بوغۇم بامبۇك ھاسسىنى بۇرنىغا چىنەپ تۇرۇپ نىياز ھېكمىبەگنى سوراق قىلىۋا - تاتتى:

— دۇڭ نىياز، مەن ساڭا ھەدىيە قىلغان قاشتېشى قۇلۇپ بوينۇڭدا كۆرۈنمەيدۇغۇ؟ — دەيتتى ئۇ ئۇنى ئەيىبلەپ.

—

دۇڭ دارپىن ئون ئۈچ ياشلىق نىياز ھېكمىبەگكە ئۆز پۇشتىدىن تامغان ئون ئالتە ياشلىق ئوغلىدىنمۇ بەكرەك ئامراق ئىدى. بىر پۇتى گۆرگە ساڭگىلىغان چاغدا تاپقان ئىككى ئوغلىنىڭ دۆتلۈكى، كەلگەننى يەۋىرىپ چوشقىدەك سەمرەپ كەتكەنلىكى، بىغەم، توخۇ يۈرەك چوڭ بولغانلىقى توغرىسىدا كۆرگەنلا كىشىگە دادلاپ بېرەتتى. باقما بالىسى دۇڭ نىيازنى بولسا «مۇئەللىمنىڭ ساۋىقىنى ئاسانلا ئۆگىنىۋالالايدۇ، كەلگۈسىدە چوڭ ئىش تەۋرىتىدىغان، دۇڭ جەمەتنىڭ چىرىغىنى ئۆچۈرمەيدىغان قابىل ئادەم بولىدۇ» دەپ ماختاپ كېتەتتى. شۇڭا ئۇ چاغان ھارپىسىدا خوتەن ھاكىمى ئەلىشىر بەگ تارتۇق قىلغان قاشتېشى قۇلۇپنى ئوغۇللىرى - نىڭ ئالدىدا دۇڭ نىيازغا سوۋغا قىلىۋەتكەنىدى. تېخى چاغانلىق پوجاڭزا ئاۋازى بېسىقمايلا بۇ خاسىيەتلىك قاشتېشى قۇلۇپنى ئىچى تار چوڭ ئوغلىنىڭ يانچۇقىدىن تېپىۋالغان دۇڭ دارپىن ئوغلىدىن ئەمەس، بەلكى

قاشتېشىنىڭ قەدرىگە يەتمەي، ئوغرىلانغانلىقىنى سەزمەي يۈرگەن دۇڭ
نىيازدىن خاپا بولۇپ كەتتى. —
دۇڭ نىياز لام - جىم دېمەي، بېشىنى تاتلاپ تۇرۇۋەردى، دۇڭ
دارېن قاشتېشى قۇلۇپنى قوينىدىن چىقىرىپ، ئۇنىڭ كۆز ئالدىدا پۇلاڭلا-
تىپ تۇرۇپ تەڭگىلى تۇردى:
— بۇ خاسىيەتلىك تاش كىمنىڭ؟ — سورىدى ئۇ زەردە بىلەن.
— ئۆزلىرىنىڭ دۇڭ دارېن ئاتا، — دۇڭ نىياز جاۋاب بەردى.
— ھە؟ — دۇڭ دارېن ئاچچىققا چىدىماي ۋارقىرىۋەتتى، —
ئۆزۈڭگە تەۋە نەرسىنى نېمىشقا مېنىڭ دېيىشكە جۈرئەت قىلالمايسەن
قورقۇنچاق؟! —

..... —
— ھىم، ئېيتە، بۇ خاسىيەتلىك قاشتېشى قۇلۇپنى كىمنىڭ ئوغرىلا-
ۋالغىنىنى بىلەمسەن؟ —

..... —
— بىلىمسەڭ ئېيتىپ بېرەي، بۇنى ئاكاڭ ئوغرىلىغان!
دۇڭ نىيازنىڭ كۆزلىرى جامدەك ئېچىلدى ۋە دېدى:
— يوقسۇ دادا، ئاكام ئۇنداق ئىشنى ھەرگىز قىلمايدۇ، مەن ئۇنىڭغا
ئىشىنىمەن!

— ئۇنىڭغا نېمىشقا ئىشىنسەن؟ —
— ئۇ مېنىڭ ئاكام تۇرسا؟ —
— ھەي ھاماقەت، — دۇڭ دارېن كۆرسىدىن چۈشۈپ، دۇڭ
نىيازنىڭ ئالدىغىچە قىستاپ كەلدى ۋە، — كىم سېنى ئاكاڭغا ئىشەن-
دەپتۇ، ھېلىغۇ ئاكاڭ ئىكەن، ئاتاڭ بولسىمۇ گۇمانلان، ئاناڭ بولسىمۇ
گۇمانلان، گېزى كەلسە ئۆزۈڭدىنمۇ گۇمانلان! — دەپ چالۋاقتى.
ئارقىدىنلا «سىپاھ بەگ، بۇ دۆت چوشقىنى قىرىق دەررە ئۇر، ئادەم بالىسىغا
ئىشەنگەننىڭ جازاسىنى تارتسۇن!» دەپ پەرمان قىلدى.

دوڭ نياز تۇلۇقتەك يۇمىلاندى. ئېچىنىشلىق چىرقىراپ، ئاللا-توۋا
 كۆتۈردى. سىپاھنىڭ قانغا بويالغان دەرىسى ئۇنىڭ يالىڭاچلانغان ساغرى-
 سىدا يول-يول سۆسۈنە ئىزلارنى قالدۇردى. ئۇ ھوشىغا كەلگەن ھامان
 لەۋلىرىنى چىشلەپ تۇرۇپ «خەپ، ئادەم بىلىشىغا ئىشىنىدىغان
 بولسام...» دەپ قەسەم قىلىۋەتتى...
 «ئىلياس مىرزا دېگىنى زادى كىم، ئۇ راستتىنلا ئەقىلسىز ئادەممۇ
 ياكى قۇيرۇق كۆرسىتىپ، ئۆپكە ساتىدىغان ھىلىگەرمۇ؟ يوقاتماقچى
 بولغىنى تاغ قاراقچىلىرىمۇ ياكى...»
 نياز ھېكمىبەگ مانجۇچە ئۈستىباش بىلەن ئۆرە تۇرغان پىتى تا
 تۇن تەڭ بولغۇچە خىيال سۈردى، خىيالىدىن قانائەتلەنگۈدەك بىرەر
 نەتىجە چىقىرىۋالدى. ئاخىرىدا ئۈمىدىنى قۇدالاي ۋە ھوشۇر مەھرەمگە
 باغلىدى. قەشقەردىن پات-پات كېلىپ تۇرىدىغان ئايغاقچىلار بىرەر ئى-
 شەنچىلىك مەلۇمات ئەكەلگۈچە شامالغا قاراپ ئارا ئېتىش، ئىلياس مىرزا-
 نىڭ مۇددىئاسىغىمۇ، ئۆز پىلانغىمۇ مۇۋاپىق كېلىدىغان تاغ چوماقچىلىرى-
 نى يوق قىلىش ئىشىنى قولغا ئېلىپ تۇرۇش نىيىتىگە كەلدى. ئۇنىڭ
 قىياسى بويىچە بولغاندا، مىرزا ئابباسنىڭ قاتىللىرى قولغا چۈشۈپلا قالسا،
 ئىلياس مىرزا يا ئۇلارنى ئالدىغا سېلىپ قەشقەرگە قايتاتتى، يا خوتەندە
 قېلىپ ھەقىقىي مۇددىئاسىنى ئاشكارىلاشقا مەجبۇر بولاتتى.
 دوڭ نياز تاڭ ئاتاي دېگەندە ئاندىن مانجۇچە ئۈستىباش بىلەنلا
 تەككىگە يانپاشلىدى ۋە كىرىپكى ئىلىنار - ئىلىنماي چۈش كۆرگىلى
 تۇردى. چۈشىدە ھەيۋەت چوڭ ۋە ئېگىز بىر ھەشمەتلىك ساراي ئايان
 بولدى. تولدۇرۇپ سېلىنغان چوغ رەڭلىك گىلەمدىن ئۆزگە ھېچقانداق
 جابدۇق بولمىغان بۇ سارايدا غايەت زور ئىككى بامبۇك كۆرس تۇراتتى.
 غەلىتە يېرى، كۆرسىلارنىڭ بىرىدە قېرىپ ئاغزىدا چىشى قالمىغان دوڭ
 دارىن، يەنە بىرىدە يەتتە ئەزاينىڭ ھەممىسىدىن قان تېمىپ تۇرغان
 ئابباس مىرزا ئولتۇراتتى. دوڭ دارىنمۇ، ئابباس مىرزمۇ شۇنچىلىك چوڭ-

يېپ كەتكەندىكى، بېشى تورۇسقا، مۇرىسى تامغا تاقشاتتى. كويىنقاپتەك
يوغان ئېغىزلىرىنى ئېچىپ نىياز ھېكمىبەگنى دەم تارتماقچى بولاتتى.
قۇلاقىنى ياك قىلىۋەتكۈدەك نەرە تارتىپ «بۇ دۆت چوشقىنى
قىرىق دەررە ئۇر!» دەپ ۋارقىرايتتى. ساراي تۈۋرۈكىدىنمۇ توم، لىملىرى-
دىنمۇ ئۇزۇن قوللىرىنى سوزۇپ گېلىنى كۈچ بىلەن بوغاتتى. نىياز
ھېكمىبەگنىڭ دېمى سىقىلاتتى. دېمى قانچە سىقىلغانسېرى شۇنچە قاتتىق
تېپىرلايتتى، بۇ ئۇزۇن ۋە كۈچلۈك قوللاردىن قۇتۇلۇش ئۈچۈن باز جېنى
بىلەن تېپچەكلەيتتى ...

ئىشك زەنجىرىنىڭ قاتتىق شىرىقلىشى نىياز ھېكمىبەگنى يامان
چۈشتىن ئويغىتىۋەتتى. ئۇنىڭ پۈتۈن ئەزايى ھېلىلا سۇغا چۈشكەندەك
ھۆل بولۇپ كەتكەندى. رىتىمدىن ئازغان يۈرىكى كۆكرەك قەپسىگە
بازغاندەك گۈپۈلدەپ ئۇرۇلاتتى، گېلى سىزىقراپ ئاغرىيتتى.

— كىم؟
— ئىلياس مىرزىبېشى كەلدى، جانابلىرى!

«ئىلياس مىرزا بېشى كەلدى؟ قاق سەھەردىلا ئورنىدىن تۇرۇۋالغىنىغا
قارىغاندا ئەقلى - ھوشى جايدا ئادەممۇ بۇ نېمە؟»

نىياز ھېكمىبەگ بىر ئېغىناپلا ئورنىدىن تۇردى، ئالاقزادىچىلىك
ئىچىدە ئۈستىبېشىنى سېلىپ ساندۇققا پومداقلاپ تىقتى. - دە، قۇلۇپلارنى
ئەتتى، كەشتىلىك يوپۇقنى يېپىپ بولۇپ، ئالمان قال - ئالمان ئىشكىنى
ياچتى.

ئويغىنىپ، ئىشكىنى ئاچقۇچىلىك بولغان قىسقىلا بىرنەچچە دەقىقە
نىياز ھېكمىبەگنىڭ تۇيغۇسىغا بۇرۇلۇش پۇرسىتىنى بېرەلمىگىنى ئۈچۈنمۇ،
ئۇنىڭ دىققىتى ھېلىمۇ چۈش بىلەن رېئاللىق ئارىسىدا قانقىپ يۈرەتتى.
قاپاق تەك ئېسىلگەن كاللىسىدىكى ۋاقىت ۋە ماكان سېزىمى نامازشام گۈگۈ-
مىدەك غۇۋا ئىدى. بىراق، گۈپىدە ئۇرۇلغان سالقىن ھاۋا ئۇنىڭ خامۇش
نېرۋىلىرىنى ئويغىتىۋەتتى. يەنە كېلىپ، بوسۇغا ئالدىدىلا تۇرغان ئىلياس

مرزىنىڭ ئۇدۇل تىكىلگەن كۆزلىرى ئۇنى سەگەكلەشتۈرۈپ، سۆز -
ھەرىكىتىنى بىردىنلا نورمال ھالەتكە كەلتۈردى.
— ئەسالامۇ ئەلەيكۈم، — سالام بەردى نىياز ھېكمىبەگ ئىلياس
مرزىنى كۆرۈپلا، — ئوبدان تۈردىلىمىكىن مرزام؟ قېنى، قوبۇلخانامغا
ئىلتىپات قىلغايلا!
ئىلياس مرزا خالار - خالىماس سالام ياندۇردى. قوبۇلخانغا كىرىۋې-
تىپ دېدى:
— پەممىچە خېلى ساغلامدەك تۇرىدىلا ھاكىمىيىگىم، تەن دۇرۇس
ئادەم دېگەننىڭ ئۇيقۇسى ئوبدان بولىدۇ - دە!
ئۇ قوبۇلخاننى تۇنجى قېتىم كۆرۈۋاتقاندا، ئۇياق - بۇياققا كۆز
يۈگۈرۈتۈشكە باشلىدى. نىياز ھېكمىبەگ:
— نېمىسىنى دەيدىلا، مرزام، كەمىنلىرى خۇدانىڭ ئىلتىپاتى
بىلەن تېخى يېقىندىلا بىر ئۆلۈمدىن قۇتۇلدۇم. ھۆكۈمالارنىڭ تەبىر
بېرىشىچە، يۇرت ئىشىنى دەپ ئۆزۈمنى بەك ئالدۇرۇپ قويۇپتىمەن، —
دېدى ۋە بېلىنى تۇتۇپ، گەۋدىسىنى كەينىگە تاشلاپ دادلىۋالغاندىن كېيىن
سۆزىنى داۋاملاشتۇردى، — ھەر كۈنى كەچتە دىۋاندىن قايتىپ كېلىپلا
ئالاھەزەل تۈن ھەسسىگىچە جايىنامازدا ئولتۇرىمەن، ئازراق يېنى بولۇپ
كۆزۈمنىڭ ئاچچىقىنى چىقىرىۋېلىپلا، ناماز بامداتتىن پارىغ بولۇپ، تا
مۇشۇنداق چاغىچە توۋا - ئىستىغپار ئېيتىمەن.
ئىلياس مرزىنىڭ ئۇيقۇچان ئادەم ئىكەن دەپ مەنسىتمەي قېلىش-
دىن ئەندىشە قىلغان نىياز ھېكمىبەگ ئۆزىنى يەتكۈچە چۈشەندۈرۈۋالدى -
دە، گەپنى بۇرۇۋەتمەكچى بولۇپ سوزىدى:
— مرزام، يۇرتىمىزنىڭ ئابى - ھاۋاسى يېقىپ قالغاندەكمۇ ئۆزلىرى-
گە؟

— ياقمامدىغان، بېگىم، ياقمامدىغان، سىلىگە ياققان ھاۋا بىزگىمۇ
ياقمدۇ - دە! خۇدا نېسىپ قىلسا مۇشۇنداق خۇش ھاۋالىق يۇرتتا بىر

ئۆمۈر ياشاپ قالسا كىشى ...
 «بىر ئۆمۈر؟ — تەكرارلىدى نىياز ھېكىمبەگ ۋە سۆھبەتچىگە چۈشۈپ،
 — ھاۋاسى ياقتى دەپ كەتمەي قالمىغىدى بۇ رودۇپاي.»
 ناشتىلىق تارتىلدى. تۈرلۈك تاتلىق تۈرۈملەر، قەنداللات، مۇرايىبالار،
 جىنەستىدەك قىزىرىپ پىشقان ياغلىق توقاچلار، ھەسەل، قايماقلار، ئەنجۈر،
 شاپتۇل، ئۈزۈم دېگەندەك ھۆل - قۇرۇق مېۋىلەر داستىخانغا بىر كەلدى.
 ئىشتىھالىق ئىلياس مرزا ئۈچۈن تەكەللۈپىڭمۇ لازىمى يوق ئىدى. ئۇ
 ھەممە لېگەنلەرگە بىردىن قول ئۈزۈپ قورسىقىنى راسا جۈندىۋالدى -
 دە، چاي ئوتلاۋىتىپ گەپ تەشتى:
 — قەشقەر دەيمىز، خوتەن دەيمىز، ئۇ دەيمىز، بۇ دەيمىز، لېكىن
 جاھاندا بىزنىڭ پەرغانىگە يېتىدىغان يەر يوق جۈمۈ، پاه ... پاه ..
 . پاه... دەريالىرىدا سۇ ئەمەس، بال ئېقىپ تۇرغان، باغلىرىدىن جەننەت
 خىجىل بولۇۋاتقان، ھۈر - پەرىلىرى تالچىۋىقتەك تولغىنىپ ئۈسسۈل ئوينا-
 ۋاتقان، دۇتارلىرى سايراۋاتقان، ھەي، ئۇ يەرلەر دۇنيادە، دۇنيا! — دېدى
 ئۇ باشقىچە جانلىنىپ.
 مرزىنىڭ ماختاشلىرىنى قۇلاق سېلىپ ئاڭلاپ ئولتۇرغان نىياز
 ھېكىمبەگ ھاياجانلانغانىدىن قانات چىقىرىپ ئۈچۈپ كەتكۈدەك يەرگە
 يەتتى. ئېغىزىنى بىرقانچە مەرتە تامشۇۋالغاندىن كېيىن:
 — سائىتى كېلىپ ئاللا يول بەرسە بىزمۇ ئاشۇ پەرغانىلەرنى كۆرۈپ
 كۆزىمىزنى ئېچىپ كەلسەك، ئۆزلىرى راست دەيدىلا، مرزام، قەشقەر،
 يەكەن، خوتەن دەپ ئاغزىمىزغا چوڭ ئالىمىز، لېكىن بۇ يۇرتنىڭ يا جاننى
 يايىراتقۇدەك راھىتى يوق، يا جاننى ئاغرىتقۇدەك يامان يېرى يوق. ئۇ
 ياققا قارىساڭمۇ قۇم، بۇ ياققا قارىساڭمۇ قۇم، ھەي بۇ جانزە، — دېدى
 ھەسرەت چېكىپ.
 نىياز ھېكىمبەگنىڭ دوست تارتىشىدىن ئىلياس مرزا تومۇزدا دوغ
 ئېچىۋالغاندەكلا راھەتلىنىپ كەتتى ۋە تەمەننا بىلەن دېدى:

— كۆرۈنگەن تاغ يىراق ئەمەس، بېگىم، ئالىيلرى قەشقەرىيىدىن
ئۆتۈپ جۇڭغارىيىنى ئىلكىگە ئالسلا پەرغانە تەرەپكە يۈرۈش قىلماي
قالمايدۇ. ...

ئىلياس مىرزا نىياز ھېكمىبەگنىڭ ئالدىدا ئۆزىنى كۆرسەتمەكچى
بولغاندەك گېپىنىڭ داۋامىنى يۈتۈۋەتتى. ئۇلار ئۆز تۇيغۇسىدا پەيدا بولغان
شېرىن چۈش كەبى بىر خىيالىي دۇنيانىڭ ئىككى كۈچىسىغا كىرىپ، بىر
پەس ئات چاپتۇرغاندىن كېيىن ھەقىقىي دۇنياغا، يەنى خوتەنگە قايتىپ
كېلىشتى.

ئېسىدىن يەنە نېمىلەر كەچتىكىن، ئىلياس مىرزا قوبۇلخاننىڭ تۆت
تەرىپىگە سەپسالغىلى تۇردى. نىياز ھېكمىبەگ «بۇ ھارامزادىنىڭ ھېلىقى
ساندۇققا كۆزى چۈشۈپ قالمىغىدى» دەپ خاۋاتىرلىنىپ تۇرغاندا ئۇ
تۈلۈمدىن توقماق چىققاندەكلا سوراپ قالدى:

— بېگىم، بالا - چاقىلىرى قەيەردە تۇرۇۋاتىدۇ، يەكەندىمۇ يا
خوتەندىمۇ؟

ئىلياس مىرزا بۇ يەرگە كېلىپلا نىياز ھېكمىبەگنىڭ ھۆكۈمەت
ئىشىدىمۇ، ئاش - غىزادىمۇ، دۇئا - تىلاۋەتتىمۇ بۇ قوبۇلخاندىن چىقماي-
دىغانلىقىغا دىققەت قىلغانىدى. نىياز ھېكمىبەگنىڭ ھېچ تەييارلىقسىز
تۇرغان پەيتتە قويۇلغان بۇ قىيىن سوئالدىن ئۆزىنى قاچۇرالمىدىغىنىغا
كۆزى يەتتى - دە، ئادىتى بويىچە رەڭگۈزلىققا ئۆتتى. ئۇنىڭ ھېلىلا كۆز
ئاسمىنىدەك ئوچۇق تۇرغان چىرايى بورانلىق ئەتىياز ھاۋاسىدەك تۇتۇلدى.
ياش لىغىرلاپ تۇرغان كۆزلىرىنى ئۇۋۇلاپ، يېتىم بالىدەك بېشىنى قىيساي-
تىپ، بۇرنىنى تارتقىلى تۇردى. نىياز ھېكمىبەگنىڭ كەپپىياتىدىكى بۇ
ئۆزگىرىشتىن ئەجەبلەنگەن ئىلياس مىرزا:

— بېگىم، ھېلى بىر ئوبدان تۇراتتىلا، ساقسىز بولۇپ قالمىغاندىلا؟
— دەپ سوراپ قويۇۋېدى، نىياز ھېكمىبەگ ھازىردا ئادەمدەك مۇڭلىنىپ:
— مەرھۇمە رەپقەمنىڭ گېپى چىقىسلا كۆڭلۈم بۇزۇلىدۇ، ئۇ بەكلا

ئوبدان مەزلۇم ئىدى، — دېۋىدى، ئىلياس مىرزا يەنە كوچىلاپ سورىدى:

— ئۇ رەھمەتلىك قاچانراق ۋاپات بولغانىدى، بېگىم؟

— بۇنىڭغا خېلى يىللار بولۇپ قالدى، ئاران ئىككى كۈنلا ئورۇن

تۇتۇپ يېتىپ ئۈچىنچى كۈنى كۆز يۇمدى، خۇدا بەرگەن رىزقى شۇنچە.

لىك بولسا كېرەك.

— ياتقان يېرى جەننەتتە بولغاي، — ئىلياس مىرزا سەل توختىۋې-

لىپ يەنە سوئال قويدى، — مەرھۇمدىن نەچچە پەرزەنت قالدى بېگىم؟

—

ئەسلىدە نىياز ھېكىمبەگ ئەمدىلا بالاغەتكە يېتىپ مەھرەم بېشى

بولۇپ يۈرگەن كۈنلىرىدە، دۇڭ دارېن ئۇنى كاتتا مۇراسىم ئۆتكۈزۈپ

ئۆيلەپ قويغان، يېشى قىرىقلاردىن ھالقىغاندا تېخى پەرزەنتلىكىمۇ بولۇپ

قالغانىدى. چۆلدىكى سەرەپتەك ئۆزگىرىپ تۇرىدىغان يەكەن ۋەزىيىتى

كۈنلەرنىڭ بىرىدە سۇلالە ھۆكۈمىتى ۋە سۇلالە مەنسەپدارلىرىغا پايدىسىز

بىر ھالغا كېلىپ قالدى. سەرگەردانلىقتىن قۇتۇلدۇرۇپ ئاتلىق مېھرىنى

بەرگەن، تەربىيىسىگە ئېلىپ ئۆز پۇشتىدىن تامغان ئوغلىدىنمۇ چارە

بىلگەن دۇڭ نىيازنىڭ يۈزسىزلىك قىلىپ، ئىسيانچىلار تەرەپكە ئۆتۈپ

كېتىشى دۇڭ دارېنغا چىدىغۇسىز ئەلەم قىلدى. دۇڭ دارېن خورلىنىشى،

ۋىجدان سېتىشىنى ئۆلۈمدىنمۇ ئېغىر بىلىپ ئاخىرىدا خوتۇن-بالىلىرىنى

باشلاپ ئوق - دورا ئامبىرىنىڭ ئۆگزىسىگە چىقتى - دە، بىردەم يىغا-زارە

قىلىشقاندىن كېيىن غاڭزىسىنىڭ ئوتىنى دورا ئۈستىگە قاشتى، يەر-زېمىنىنى

تترەتكەن پارتلاش ئاۋازى بىلەن تەڭ ئۇلار بۇ ۋاپاسىز ئالەم بىلەن بىراقلا

خوشلاشتى. كىشىنىڭ كۆڭلىنى يېرىم قىلىدىغىنى، ئىززەت-ھۆرمىتىنى

ھەممىدىن ئۈستۈن بىلىپ، ئۆلۈم يولىنى تاللىۋالغان بۇ پىداكار جەمەت

ئارىسىدا يەنە نىياز ھېكىمبەگنىڭ خوتۇنى ۋە ئون بىر ياشلىق ئوغلىمۇ

بار ئىدى. دۇڭ دارېننىڭ شەپقىتىگە ئېرىشىپ، مەرتىۋىلىك ئائىلىنىڭ

ئەتىۋارلىق ئەزاسى بولۇپ قالغان بۇ لەڭپۇڭچىنىڭ قىزى ئېرىنىڭ كىچىك-

كىنە مەنسەپنى دەپ ئۆز قوۋمىگە، دۇڭ دارىنغا تۈز كورلۇق قىلىشىغا زادىلا چىداپ تۇرالمىدى. ئالدىدا تېزلىنىپ يالۋوردى، يىغلىدى، قاقشىدى. بىراق يېڭى ھۆكۈمەتنىڭ قولتۇقىغا كىرىۋېلىش ئۈچۈن ھەممە نېمىسىنى قۇربان قىلىشقا تەييار تۇرغان نىياز ھېكمىبەگ كۆز يېشىغىمۇ، يېلىنىپ-يالۋۇ-رۇشلارغىمۇ پىسەنت قىلمىدى، ئۇ ئىسيانچىلارنىڭ كۈچىنى تونۇپ يەتكەن چاغدىلا دۇڭ دارىن ۋە ئۇ ئېلىپ بەرگەن خوتۇن بىلەن ئارىنى ئوچۇق قىلىۋېتىش ئويىغا كەلگەنىدى. شۇنداق قىلىپ، ئۇنىڭ پەس تەبىئىتى ئاخىر غالىب كەلدى، بىچارە خوتۇننى باش-كۆزى قان بولغۇچە دۇمبالاپ ئوغلى بىلەن قوشۇپ ئۆيىدىن ھەيدەپ چىقاردى، ئەل-جامائەتتىنمۇ ئۇيالمىدى. ئاخىرىدا ئېرىدىن يىرگەنگەن ۋە ئېرى ئۈچۈن نومۇس قىلغان بىچارە ئايال ئوغلىنى يېتىلىگەن پىتى دۇڭ دارىن بىلەن بىللە ئۆگزىگە چىقتى...

ناشتىلىق داستىخان يىغىشتۇرۇلدى. ئۈلپىتىنىڭ ئۆتمۈشىگە قىزىقىپ كېتىپ ئىشتىھا چىكىنى يادىدىن چىقىرىپ قويغان ئىلياس مىرزا تاۋۇزدەك تومپايغان قورسىقىنى سىيلاپ قويدى ۋە كېكىرىۋالدى. دە مۇڭلىنىپ ئولتۇرغان نىياز ھېكمىبەگكە:

— قېنى، بېگىم، بىر دۇئا قىلىۋەتسىلە، — دېدى ئۇنى دۇئاغا تەكلىپ قىلىپ. ئىلياس مىرزا دۇئاغا تەكلىپ قىلىش يولى بىلەن نىياز ھېكمىبەگنىڭ پاراكەندە كۆڭلىنى كۆتۈرۈپ قويماقچى ۋە چېچىلىپ كەت-كەن دېققىتىنى بىر يەرگە جەم قىلىپ، رەسمىي گەپكە جەلپ قىلماقچى بولۇۋاتاتتى. ئۇ:

— ھاكىمبېگىم، يەيدىغاننىمۇ يېيىشتۇق، دەيدىغاننىمۇ دېيىشتۇق، ئەمدى تاغ ئارىسىدا چىشىنى بىلەپ تۇرغان نەچچە يۈز چوماقچىنىڭ ئىشىنى ئۇنتۇپ قالساقمۇ بولماس، بۇنىڭغا ئۆزلىرى نېمە دەيدىلىكىن؟ — دەپ سورىدى.

— كەمىنلىرى نېمىمۇ دەيتتىم، مېنىڭچە بولسا ئۇ ئوغرىلارنى بۈگۈن-

نىڭ ئۆزىدىلا قىلغۇيرۇق قىلىپ ئالدىلىرىدا ھازىر قىلغۇم، بار، —
نىياز ھېكمىبەگ ئالدى بىلەن ئىلياس مىرزىنى كۆلدۈرلىتىپ باقمىچى
بولۇپ، ئۇنىڭ ئاغزىغا قارايدىغان قىياپەتكە كىرىۋالدى - دە، دېدى، —
قېنى، ئۆزلىرىدىن كەلسۇن، سىلى چوڭ ئاستانىدىن، يەنە كېلىپ ئالىيلە-
رىنىڭ ئالدىدىن كەلگەن ئادەم.
— يوقسۇ، سىلى بۇ يەرنىڭ ھاكىمىيىتى، خوتەننىڭ ئوي -
چوڭقۇرىنى ئوبدان بىلىدىلا، ئۆزلىرىدىن كەلگەن...
— خوش، «قوينى قاسساپ سويسۇن» دېگەن گەپ بار، يەنىلا
ئۆزلىرىدىن كەلگەن ئوبدان. قېنى، قولىقىم سىلىدە.
— ئاڭلىسام، ئاستانىدىن تارتىپ بۇ يۇرتلارغىچە ھەممە ئادەم ئۆزلى-
رىنى پەم - پاراسەتتە توشۇق، جانبازلىقتا كامىل، دەپ تەرىپلىرىنى
قىلىشىدىكەن. خوتەنلىكلەرنىڭ خۇي - پەيلىمۇ ئۆزلىرىگە يۇلتۇزدەك
يورۇق، ئاپتەپتەك روشەن، دېمەكچىمەنكى، سىلى ئەمىرلەشكەر ۋە ئۇنىڭ
لەشكەرلىرىگە باش بولۇپ تاغلىقلارنىڭ ئىشىنى ئۆز قولىرى بىلەن بىر
ياقلىق قىلىۋەتسە، كەمىنلىرى يۇرتنى ھالىغا يارىشا ئىدارە قىلىپ،
ھەرقايسىلىرىغا ھە-ھۈدەپ تۇرسام، گۈمىدىكى قاتىللارغا كەلسەك، ئۇلارنى
تاغنى تىنچىتىپ قايتىپ كەلگەنلىرىدە ئاندىن ئەھۋالغا قاراپ بىر
ئىش قىلارمىز... — دېدى ئىلياس مىرزا بەخىرامان ئولتۇرۇپ.
نىياز ھېكمىبەگ ئىلياس مىرزىنىڭ «ئاقىلانە» پىلانىنى زور چىدام
بىلەن ئاڭلاپ ئولتۇردى، ئۇنىڭ گېپى تۈگىمەستىلا بېشىدىن بىر نوڭاي
مۇز سۈيى قويۇۋەتكەندە كىلا چۆچۈپ كەتتى.
ئۇنىڭ تەسەۋۋۇرىدا بۇ گەپلەر لامزەللە ئىلياس مىرزىنىڭ ئەمەس،
بەلكى مەلۇم بىر كىشىنىڭ ئاغزىدىن چىقىۋاتاتتى. پەقەت شۇ كىشىلا مانا
مۇشۇنداق ئەپچىل، ئەتراپلىق پىلانلارنى ئويلاپ تاپالايتتى. ئۇ ئۆزى
ياقتۇرمايدىغان، ئۇياق-بۇياق قىلىۋەتسىمۇ كۆپ زىيىنى تەگمەيدىغان كە-
شىلەرنىلا ئۆزىگە تۇتىشىۋاتقان ئوت ئىچىگە مانا شۇنداق ئىتىرەتتى.

نەتىجىدە يا ئوتنى ئۆچۈرەتتى، يا ئىتتىرىلگۈچىنى كۆيدۈرۈپ كۆزىدىن يىراق قىلاتتى. ئاممى كېلىپ قالسا ئوتمۇ ئۆچەتتى، ئادەممۇ كۆپەيتتى، ئۆزى بولسا تېرىقچىلىك زىيان تارتمايتتى.

«ھەي، ئويلاپ تاپقان چارەگنى قارىمامدىغان، ئوچۇق قاپقانى ئالدىغا قويۇپ دەسسە دېسەم دەسسەۋېرىدۇ دەپ ئويلىدىڭمۇ؟ ھىم، قېنى كۆرەرمىز، بۇ قاپقانىغا ئاخىرى كىم دەسسەيدىكەن؟!»


دەرۋەقە، قوشىپكىنىڭ قورسىقىدا قانداق چىن بارلىقى نىياز ھېكمە-بەككە ئايان ئىدى. نىياز ھېكمەبەگنىڭ نىيەت - ئىقبالىمۇ قوشىپكى ئۈچۈن سىر ھېسابلانمايتتى. پەقەت تېخى پەيتى كەلمىگەن ئارزۇ-ئىستەك-لەر ئۈچۈنلا ئىككى قوچقارنىڭ بېشى بىر قازاندا قايناۋاتاتتى. ئوتقا سۇ، سۇغا ئوت ئارىلىشىپ تۇراتتى.


قوشىپكىنىڭ ئۆزىگە بولغان ئالا كۆڭۈللىكى ئاشكارىلىنىپ قالغان تەقدىردىمۇ ئەقىللىق نىياز ھېكمەبەگ بۇ كۈنلەردە ھەرگىز ئاللىقاچان تۈكۈ-رۈپ مەيدانغا چۈشمەيتتى. ئارىنى ئوچۇق قىلىۋېتىش، ھەتتا ئالدى بىلەن قول سېلىش دېگەنلەرنىڭ ھەممىسى ئۇنىڭچە يولۋاسنىڭ ئاغزىغا بېشىنى تىقىپ بەرگەندەكلا ئىش بولاتتى. بېشىغا تىغ تەڭلەپ تۇرسىمۇ چىرايىغا كۈلكە يۈگۈرتۈش، يالغاندىن ساداقەت بىلدۈرۈش، قەستەن كالۋا بولۇۋېتىش، خەتەرلىك داۋانلاردىن پەم بىلەن ئاتلاپ ئۆتۈپ، بىر يىل، ئىككى يىل، ھەتتا ئون يىللاردىن كېيىن يېتىپ كېلىدىغان غەنىيمەت پەيتلەرنى چىدام بىلەن كۈتۈشلا ئەڭ ئاقىلانە تەدبىر ھېسابلىناتتى.

— پاه، پاه، ئاجايىپ ئوبدان پىلان ئىكەنغۇ بۇ، ئابباس مىرزىنىڭ قىياسىنى ئالدىغان پۇرسەت ئاخىرى يېتىپ كەپتۇ-دە! — دېدى نىياز ھېكمەبەگ ئىلياس مىرزىنى زورمۇزۇ ئۇچۇرۇپ.

— ئوبدان گەپ قىلدىلا، ھاكىمىيىگىم، بۇنداق پۇرسەت ھەرگىمگە نېسىپ بولۇۋەرمەيدۇ-دە! — دېدى ئىلياس مىزرا نىياز ھېكمەبەگنىڭ ئاسانلا دامغا چۈشكەنلىكىدىن قانائەت ھاسىل قىلىپ.

— كەمىنلىرى بىلەن ئەمىرلەشكەرنىڭ ئالدىدا ئىككى-تۆت تال
تاغ چوماقچىلىرىغۇ چۈمۈلىدەك ئاجىز بىرنىمىلەر، — نياز ھېكمىبەگنىڭ
كۆز قارىچۇقلىرى كىچىككىنە كۆزى ئىچىدە ئەينەك ساقىدەك بىرلا پىرقە-
رىۋېدى، كاللىسىدا كەم - زىيادىسى يوق بىر ئەقىل پەيدا بولدى ۋە
قورۇنغاندەك دېدى، — شۇغىنىسى، كۆڭلۈم بىر ۋەھىمنى تۇيۇپلا تۇرىدۇ،
دەي دېسەم تېخى، دېمەي دېسەم تېخى ...
ئىلياس مىرزا دەرھال ئۇنىڭ ئالدىغا ئۆتۈۋېلىپ: —
— سىلى - بىز دېگەن ئۆز ئادەم، ھەرقانداق گەپلىرى بولسا
تارتىنماي دەۋەرسىلە، قولىمىزدىن كېلىشىچە ياردەمدە بولىمىز، — دېدى
ئۇنى ئىلھاملاندۇرۇپ.
— ماقۇل ئەمەسە، دېسەم دەي، — نياز ھېكمىبەگ ئالەمشۇمۇل
بىر سىرنى ئاشكارىلاۋاتقاندا، ئاغزىنى ئىلياس مىرزانىڭ قولىغا يېقىن
ئەكىلىپ دېدى، — بۇ خوتەنلىكلەر نىھايەت يامان خەق، كېچە-كۈندۈز
توپىلاڭ قىلىش قەستىدە يۈرگىنى يۈرگەن. سىلىگىمۇ ئايان، ئاز لەشكەر
بىلەن تاغ چوماقچىلىرىغا تەڭ كەلگىلى بولمايدۇ، لەشكەرنىڭ ھەممىسىنى
تاغقا ئاتلاندىرساق بۇ جاھىل خەق پۇرسەتنى غەنىيمەت بىلىپ توپىلاڭ
كۆتۈرۈپ قالسا، ئۇ چاغدا ھۈرمەتلىك مىرزامنىڭ جېنىغا تالاپەت يېتىپ
قالمىسىدى دەپ ئەنسىرەيمەن.
— بۇ خەقلەر شۇنداقمۇ قىلارمۇ؟ — كۆزلىرىنى مۆلدۈرلىتىپ
سورىدى ئىلياس مىرزا.
— ھەي، خەقلەرنى بىرنىمە دېگىلى بولمايدۇ جۈمۈ، مەسىلەن
ئېيتساق، ئابباس مىرزا...
— بولدى، بولدى، ئاخىرنى دېمەيلا قويسىلا، — بىراۋ پوكۇنغا
خەنجەر تەڭلىگەندەك ئالاقزادە بولۇپ كەتكەن ئىلياس مىرزا نياز ھېكمى-
بەگنىڭ گېپىنىڭ يېلىگە تەپتى، قوشۇمىسىنى تۈرۈپ بىر پەس خىيال
سۈرۈۋالغاندىن كېيىن «ئەمەسە قانداق قىلغۇلۇق» دېگەن نەزەردە ئۇنىڭغا





تىكىلدى. ئۆز ھىيلىسىنىڭ ئۈنۈم بەرگەنلىكىگە ئىشەنگەن نىياز ھېكمىبەگ
دەرھال ھۇجۇمغا ئۆتتى:

— ھۈرمەتلىك مىرزىغا بىر مەسلىھەت بار، سىلى - بىز بۇ يەردىن
بىر قەدەممۇ قوزغالماساق، تاغ چوماقچىلىرىمۇ ئۆز ئايىغى بىلەن كېلىپ
قىلىچىمىزغا بېشىنى تۈتۈپ بەرسە قانداق دەيدىلا؟
— بۇ مۇمكىن بولارمۇ؟

— مۇمكىن بولمايدىغان نېمىسى بار؟ پەقەت كەمىنلىرىنىڭ مەسلى-
ھىتىگە قۇلاق سالىسىلا قالغىنى ئاسان.
— قۇلبىقىم سىلىدە، ھاكىمىپىكىم...

نىياز ھېكمىبەگ چاققانلىق بىلەن ئورنىدىن تۇرۇپ ئىشىككە تاقاق
سالدى. قايتىپ كېلىپ ئىلياس مىرزىغا روبرو ئولتۇردى. بىرىنىڭ قۇلقى
بىرىنىڭ ئاغزىغا، بىرىنىڭ ئاغزى قۇلقىغا چاپلاشتى...

قىرىقچى باب

ئاجايىپ ھىيلىلەر

جىمكى مۇقەددەس كىتابلارنىڭ يارالمىش قىسسەلىرىدە تەقدىر ئىز-
سان بالىسىنىڭ پېشانىسىدە دېيىلىدۇ. لېكىن ھەزرىتى ئادەم، ھەزرىتى
ھەۋۋادىن تارتىپ ① ئۇلارنىڭ پۈشتىدىن تارالغان ئەۋلادلارغىچە ھېچكىم
بىراۋنىڭ پېشانىسىدە تەقدىرنىڭ قىل چاغلىق ئىزىنى كۆرگىنى يوق.
يەنە بەزىلەر ھەركىمنىڭ تەقدىرى ھەركىمنىڭ ئۆز ئالدىدا دېيىشىدۇ.

① ھەزرىتى ئادەم، ھەزرىتى ھەۋۋا — ئادەمئانا، ھاۋا ئانا — قۇرئان قىسسەلىرىدە ئادەم مىزانىنىڭ
تۇنجى ئاتىسى ۋە تۇنجى ئانىسى دېيىلىدۇ.

بىراق ئەلمساقىتىن تارتىپ تا مۇشۇ كەمگىچە جاھاننى بويسۇندۇرغان پادىشاھلارمۇ، ئاددىي ئوتۇنچىلارمۇ ئۆز تەقدىرىنىڭ تىزگىنىنى ئۆز ئىلكىدە تۇتالىغىنى يوق. ئەقەللىيسى، تەقدىر دېگەن نەرسىنىڭ ئۆزىنىمۇ كۆرگەن ئادەم يوق. ئەگەر ئۇ راستتىنلا مەۋجۇت دېيىلسە، تەقدىر پۈتكۈل تەسۋىرى ۋە سۈپىتى بىلەن ساغلام سەزگۈسىدىن ئايرىلغان بىر ئەسەبىي ساراڭغا ئوخشايدۇ. بۇ ساراڭ ئادەمزات ئارىسىدا قۇيۇندەك پىرقىراپ يۈرىدۇ، ھېچ بەۋەبسىزلا بىراۋنى خورلايدۇ، بېشىغا تاش ئېتىپ، چىشىنى سۇندۇرىدۇ، خالىسا كۈلدۈرىدۇ، خالىسا يىغلىتىدۇ؛ ئىككىنچى قەدەمدە ياكى ئەتە نەگە بېرىپ نەدە توختايدىغىنىغا، يەنە كىملىرىنى يىغلىتىپ، كىملىرىنى كۈلدۈرىدۇ. دىغىنىغا ھېچكىممۇ، ھەتتا مۇنەججىم-قۇرئاندازلارمۇ ئالدىن بىرنېمە دېيەلمەيدۇ.

تەقدىر يەنە شۇنىڭ ئۈچۈنمۇ ساراڭكى، ئۇ ھەق - ناھەق ئالدىدا قارىغۇ، تەلەپسىزگە كاج، تەلەپلىككە سېخىي. ئاجىزنى ئانىي تاپىدۇ، ياماننى بېشىدا كۆتۈرىدۇ، چاڭقاق يەرگە سۇ بەرمەيدۇ، دەريا ئۈستىگە يامغۇر ياغدۇرىدۇ. توڭلىغان ۋۇجۇدىنى مۇزلىتىدۇ، جۇۋىلىق تەنلەرگە ئاپتاپ ئاتا قىلىدۇ. تۈرلىشىپ چۈشكەن قوغۇننىڭ تۈۋىگە قېرىشقاندىكى شۇمبۇيا ئۈندۈرىدۇ.

مانا بۈگۈن تەقدىر ئۆز تەبىئىتى بىلەن يەنە ساراڭلىق قىلدى. بۇرۇنمۇ تىلىگىنىنى بەرگەندەك، نىياز ھېكمىبەگكە يەنە بىر قېتىم تىلىگىنىنى بەردى. «قۇدالاي بىلەن ھوشۇربەگمۇ بىكار ياتماس» دەپ تەخمىن قىلغان كۈننىڭ ئەتىسىلا جەندە-كۈلاھ كىيگەن ئىككى ئاشىق شەھەرنىڭ ئىككى دەرۋازىسىدىن غىپىدە كىرىپ كەلدى - دە، ئىككى ۋاقىتتا باغنىڭ ئىككى تەرىپىدە نىياز ھېكمىبەگ بىلەن خۇپپانە ئۇچراشتى. قۇدالاي ۋە ھوشۇربەگ مەھرەمدىن ئاغزاكى مەلۇمات ئەكەلگەن بۇ ئىككى ئاشىقنىڭ ئېيتقانلىرى خۇددى كېلىشىۋالغاندەكلا ئوخشاش بولۇپ چىقتى.

«ئاشىق» لارنىڭ ئېيتقانلىرىدىن مەلۇم بولدىكى، سانجۇدا ئۇ ئالەمگە

سەپەر قىلغان ئابباس مىرزىبېشىنىڭ بىر تۇتقان ئىنىسى ئىلياس مىرزا تەكەببۇر، مال-دۇنياغا، مەنسەپكە ئامراق، لەشكەر ئىشىدىن بىخەۋەر، بۇر-نىنىڭ ئۇچىنىلا كۆرىدىغان ئەخمەق، قورقۇنچاق ئادەم ئىكەن. ئاكىسى خوجا ئابباس ياقۇپبەگ بىلەن قەشقەرىيەگە كەتكەندىن كېيىن، ئۇ پەرغا-ئىدە موللا ئالىمقۇلنىڭ يېنىدا قاپتۇ. بىراق، ئاكىسى كېتىپ يەتتە ئايدىن كېيىن موللا ئالىمقۇل تاشكەنت شەھىرىنىڭ قېشىدىكى مىڭئۆرۈك دېگەن يەردە ئۇ رۇسلار بىلەن ئۇرۇشۇۋاتقاندا ئوق تېگىپ ئۆلۈپتۇ، ئۆز ۋاقتىدا موللا ئالىمقۇلنى دەپ خۇدايارخاندىن يۈز ئۆرۈگەن ۋەلىخان تۆرە، كاتتا-خان تۆرە، بەگ مۇھەممەت قۇرچى دېگەن ئاتامانلار قوقانغا قايتا خان بولغان خۇدايارخاننىڭ يەنە پاناھلىق بېرىشىگە كۆز يەتكۈزەلمەپتۇ - دە، قالدى - قاتتى يەتتە مىڭ لەشكىرىنى باشلاپ بۈزرۈكخان تۆرىنىڭ يېنىغا قېچىپ كەپتۇ. بۇ يەتتە مىڭ قاچاق ئارىسىدا ياقۇپبەگكە ۋە ئاكىسى خوجا ئابباسقا زور ئۈمىد باغلىغان خوجا ئىلياسمۇ بار ئىكەن. بىراق، ۋەلىخان تۆرە قەشقەر شەھىرىگە كىرىپلا بۈزرۈكخان تۆرىگە بەرگەن ۋەدىسىگە ۋاپاسزلىق قىلىپ كوچا-كويىلارغا ناغرىچى-سۇنايچىلارنى چىقىرىپتۇ ۋە «زامان، زامان، ۋەلىخان تۆرىنىڭ زامانى» دەپ جار سالغۇزۇپتۇ. بۇ ھالىنى كۆرۈپ قۇيقا چاچلىرى تىك تۇرۇپ كەتكەن ياقۇپبەگ بۇلارنى بىر يەرگە جەم قىلىپ ناغرا-سۇنايچىلارنى قىلىچتىن ئۆتكۈزۈپتۇ. ۋەلىخان تۆرىنى يېڭىسارغا ئەۋەتىپ كۆزدەن يوقىتىپتۇ، باشقا ئاتامان ۋە لەشكەرلەرگە ئامانلىق بېرىپتۇ. ئەمما، مۇھەممەت قۇرچى ۋە باشقا ئاتامانلار ياقۇپبەگنىڭ يەكەن خۇيزۇلىرى بىلەن ھەپلىشىۋاتقان پۇرسىتىدىن پايدىلىنىپ، بۇر-رۈكخان تۆرىنى قەشقەرگە ئېلىپ قېچىپ ئۇنى ياقۇپبەگكە قارشى قويۇپتۇ. غەزەپلەنگەن ياقۇپبەگ قەشقەرگە كېلىپ بەگ مۇھەممەت قۇرچىنى ھەي-دەپ چىقىرىپ، ئۇنىڭ ئاتامان-لەشكەرلىرىنىڭ بېشىنى تېنىدىن جۇدا قىپتۇ. پەقەت خوجا ئىلياسنىلا كەچۈرۈم قىلىپ، خوجا ئابباسنىڭ يۈزى بىلەن ئۆز خىزمىتىدە ئېلىپ قالغانىكەن.

ۋەقە يۈز بېرىپ بىر نەچچە ئايدىن كېيىن خوجا ئابباس خوتەن تەۋەسىدە ئۆلتۈرۈلگەندە، خوجا ئىلياس دىۋاندا مەزىلىق قىلىۋاتقان چاغلار ئىكەن. ئۇ ئاكىسىنىڭ ئۆلۈمىگە چىدىمىغانمۇ ياكى بۇ ئۆلۈم بەدىلىگە بىرەر ئەمەل-مەنسەپ ئۈندۈرۈۋېلىشنى كۆزلىگەنمۇ، ياقۇپبەگدىن ئاكىسى-نىڭ قان قەرزىنى ئۆز قولى بىلەن تۆلىتىۋېلىشنى ئىلتىماس قىلغىلى تۈرۈپتۇ. خوتەندىكى ئايغاقچىلىرىدىن سانجۇدىن قېچىپ كەتكەن بىرنەچچە قاتلىنىڭ خەۋىرىنى ئېلىپ، تاغقا توپلاشقانلارنىڭ ئىشىنى تېزدىن بىر ياقلىق قىلىش كويىغا چۈشكەن ياقۇپبەگ بىر چالامدا ئىككى پاختەك سوقماقچى بولۇپ خوجا ئىلياسنى خوتەنگە ئەۋەتكەنىكەن. ئۇنىڭ خوجا ئىلياسنى مەزىبېشى مەنسىپى بىلەن خوتەنگە ئەۋەتىشىدىكى مۇددىئاسىمۇ نىياز ھېكمىبەگنىڭ قىياسى بىلەن ئانچە پەرقلەنمەيدىكەن.

«ئاشق» لار بىلەن ئۇچرىشىشتىن كېيىن نىياز ھېكمىبەگنىڭ كۆز الدى پاللىدە يورۇپ كەتتى. ئۆزىنى باقىي ئالەمدەك سىرلىق تۇيۇلغان ئىلياس مەزىنىڭ سىرىدىن خەۋەرلەندۈرۈپ، زۇلمەتتەك قاراڭغۇ جاڭگالدىن يول ئېچىپ بەرگەن قېرى تۈلكە قۇدالايىدىن، ساداقەتمەن قۇل ھوشۇربەگدىن ئەمەس، بەلكى ئۆزىگە يەنە بىر قېتىم ئوڭ كۆزىدە قارىغان تەقدىردىن خۇشال بولۇپ، تېنى ياپراپ، قىن - قىنىغا پاتمايلا قالدى. «ئاشق» لارنى سېخىلارچە ئىنئام بىلەن يولغا سېلىۋەتكەندىن كېيىن، ئىلياس مەزىنى بىر تېپىككە ئەرزىمەيدىغان ئۆلۈمتۈك لەقۋا سۈرىتىدە كۆز ئالدىغا كەلتۈرۈپ ئىختىيارسىز كۈلۈپ تاشلىدى.

«ھەي قوشىپكى، ھەي قوشىپكى، سەن ئۆزۈڭنى دانا چاغلانسەن تېخى؟ ياق، سەن دانا ئەمەس. دانا بولساڭ ئىلياس مەزىدەك بىر نانقېپىنى يېنىمغا ئەۋەتەرمىدىڭ مانا مۇشۇنداق ئەقىلسىزلىقنى چاندۇرۇپ قويدىغان چاغلارنىڭمۇ بار ئەمەسمۇ؟ سوراپ باقاي، سەن سەزگۈر قۇشنىڭ قاپقاننىڭ يەمچۈكىنى ئېھتىيات بىلەن يېۋىلىپ، بەخىرامان ئۇچۇپ كەتكەننى كۆرگەنمۇ؟ بىلىپ قوي، مەن ئەنە شۇنداق سەزگۈر قۇش، سەزگۈر

قوش ئالدىدا يەمچۈكىنىڭمۇ، قاپقىنىڭنىڭمۇ ھالىغا ۋاي!»
يەنە بىر كېچىنى ھىيلە ئۆيىگە چالما تىزىپ ئۆتكۈزۈۋەتكەن نىياز ھېكمبەگ ئەتىسىلا ئىلياس مىرزا بىلەن ئۇچراشتى. ئۇنى يېڭىچە نەزەر بىلەن، توغرىسى، ئۇزۇندىن بۇيان ئۆزىنىڭ سايسىدە لوقما - نېسىۋىسىنى سېغىنىپ لەۋ يالاپ يۈرگەن مەھرەملىرىگە مۇئامىلە قىلغاندەك بىر خىل تۇيغۇدا كۈتۈۋالدى. خالار-خالىماس سالاملىشىپ، ئاغزىنىڭ يېرىمىدىلا كۈلۈپ قويدى. ئۇنىڭ بۇ كۈلكىسىدە بەھساب مەسخىرە ۋە مەنىستەسلىك ئالامەتلىرى يوشۇرۇنۇپ ياتاتتى. قاراشلىرىمۇ ھالىغا باقماي مەيدانغا چۈش-كەن رەزگى چېلىشىچىغا مۇغەمبەرلەرچە ئىچ ئاغرىتىش نەزەرى بىلەن كۆز تاشلاۋاتقان يېڭىلمەس پالۋاننىڭ قاراشلىرىغا ئوخشاپ كېتەتتى.
ئۇلار يەنە لەھەتتەك قاراڭغۇ قوبۇلخانغا مەھكەم بېكىنىشتى. باشقىدە-چە روھلىنىپ قالغان نىياز ھېكمبەگ ئىلياس مىرزا كۆرسۈن دېگەندەك، ئۇزۇن بىلەكلىرىنى خۇددى لەغمەن سۈزۈۋاتقاندا كېرىپ، ئاغزىنى تېرەك كامىرىدەك ئېچىپ كۆزلىرىدىن ياش چىقىپ كەتكۈچە ئەسنىۋالدى. بىر كېچىنىڭ ئىچىدىلا بوش تاغاردەك سولشىپ، جۇغى كىچىكلەپ قالغاندەك كۆرۈنۈۋاتقان ئىلياس مىرزاغا قاراپ:
— تەقسىر، تاغدىكى چوماقچىلارنىڭ ئىشىنى قانداق قىلىمىز، كەمىنە ھاكىمبەگلىرى ئەمىرلەشكەر بىلەن بىللە لەشكەر تارتىپ ئۇ يەرگە بارايمۇ؟
— دېدى ئېرەنسزلا قۇلىقىنى كولاۋىتىپ.
ئىلياس مىرزا پۈتى كۆيگەن توخۇدەك تۇرالمايلا قالدى.
— يوقسۇ، جانابلىرى، تاغقا ھەرگىز كەتمىسە، تۈنۈگۈنكى گەپلە-رىگە قارىغاندا تاغقا بارماي تۇرۇپمۇ ئۇلارنىڭ پۈتىنى بىر پاي ئۆتۈككە تىقىشنىڭ ئامالى بار ئىكەنمۇ، — ئىلياس مىرزا خۇددى نىياز ھېكمبەگ ھازىرلا يېنىدىن كېتىپ قالىدىغاندەك چاققانلىق بىلەن ئۇنىڭ يېڭىنى تۈتۈۋېلىپ يىلىنغان ئاھاڭدا دېدى، — ھاكىمبېگىم، سېلى - بىز كۆپ ئاۋارە بولمىغۇدەك بىر يول تاپىلى، ماقۇلمۇ؟ مۇبادا كېتىپ قالسىلا...

ئەگەر ئىلياس مرزىنى بۇرنىدىن چۈلۈك ئۆتكۈزۈلگەن ئۆكۈزدەك خالىغان تەرەپكە يېتىلىپلەيدىغانلىقىغا ئىشەنچ قىلالىمىغان بولسىدى، نىياز ھېكمىبەگ بۇنداق سوئالنى ئوتتۇرىغا تاشلاپ ئولتۇرمايتتى. ئۆزى سۇ كىرمەيدۇ دەپ قارىغان بىر يۈرۈش مۇرەككەپ پىلان ئۇنىڭ كاللىسىدا ئاياقتىكى ئاشتەك تەييار بولۇپ قالغانىدى. ئۇ پەقەت ئەرمەك ئۈچۈنلا ئىلياس مرزىنى قاپاق تەك كولدۇرلىتىۋاتاتتى. رەقىبىنى بۇنداق كولدۇرلەش، قورقۇتۇش، ساراسمىگە سېلىش ھەتتا يېلىندۇرۇش ئۇنىڭغا چەك-سىز راھەت ۋە ھۇزۇر بېغىشلايتتى. قان-قېنىغا سىڭىپ، تومۇرلىرىغا تارقىلىپ كەتكەن مەنمەنچىلىك خۇمارىمۇ شۇنىڭ بىلەن ئاز-تولا يېسىق قالاتتى.

نىياز ھېكمىبەگ ئۇيان - بۇيان مېڭىپ، قوبۇلخاننىڭ ئوتتۇرىسىدا ئولتۇرغان ئىلياس مرزىنى باھا قويۇۋاتقان مېلىنىڭ قىممىتىنى دەڭسەۋات-قان قېرى بېدىكتەك كۆزىتىپ چىقتى. كۆزىتىۋېتىپ، مۈشكى - ئەنبەر پۇراۋاتقان دەك خۇمارلاشقان كۆزلىرىنى ئىلياس مرزىدىن زادىلا ئۈزۈمىدى. ئۇنىڭ ئالدىغا كەلگەندە چىپىدىلا توختاپ:

— ھۈرمەتلىك مرزام، «گەپ يۈزدە ياخشى، ئۇسسۇل تۈزدە» دېگەن بىر گەپ بار، كەمىنلىرى گېپى ئوچۇق ئادەم، دەيدىغاننى ئالدىلا-رىدا دەۋالاي، بىرىنچىدىن، كەمىنلىرىنىڭ دېگىنىگە كۆندىلا، ئىككىنچىدىن، ئۈزۈمنى يەيدىلايۇ، سېپىنى سورىمايدىلا. ئۈچىنچىدىن، ئاغزىلىرىغا ئىگە بولۇپ، مەقسەتكە يەتكۈچە ئارىمىزدا بولغان گەپ - سۆزلەرنى ھېچكىمگە تىنمايدىلا، گەپ مانا مۇشۇ. ماقۇل دېسە مەيلى، ماقۇل دېمىسە كەمىنلىرى ئاتالىق غازىنىڭ يولىنى تۇتۇپ تاغ چوماقچىلىرىنىڭ ئۈستىگە ھازىرلا لەشكەر تارتىمەن، قالغىنىنى ئۆزلىرى بىلگەيلا، گەپ تامام ۋەسسالام، — دېدى.

نىياز ھېكمىبەگ گېپىنى چورتلا ئۈزۈۋەتتى. قولىنى جاللات گۇناھ-كارنىڭ بويىغا قىلىچ سالغاندەك سىلكىدى، ھازىرلا مۇشتىلىشىدىغاندەك

جىددىي تۇس ئالغان چىرايى ئۆلۈم ۋەھىمىسىدىن ئىزتىراپقا چۈشكەن
ئىلياس مىرزىنى تېخىمۇ قورقۇتۇۋەتتى.

— رەھ... رەھمەتلىك ئاكىمنىڭ قاتىلىنى تۇتۇپ، ئاتالىق غازى
ئالىيلارنىڭ تاپشۇرۇقىنى بەجا كەلتۈرىدىغانلا ئىش بولسا نېمە دېسە
شۇ، جانابلىرى، — دېدى ئۇ يىلىنغان ھالدا.

نىياز ھېكمىبەگنىڭ غورا يىۋاتقاندا تۈرۈلگەن قوشۇمىسى بىردىنلا
ئېچىلىپ كەتتى. بۇرنى بىلەن يۈز گۆشلىرىنى ئايرىپ تۇرىدىغان ئىككى
يول قورۇق تېخىمۇ چوڭقۇرلىشىپ، لەۋلىرىگە قانات كۆلكىسى ياماشتى.
سەل قىزىرىپ، ياشاڭغۇراپ تۇرىدىغان كۆز جىيەكلىرى ئەتراپىدىمۇ بىر
قانچە تال كۈندىلەڭ سىزىق پەيدا بولدى. ئۇ بالىسىنى ئەركىلەتكەن
مېھرىبان ئاتىدەك، ئىلياس مىرزىنىڭ دۈمبىسىگە بىر قانچىنى شاپىلاقلىدى
ۋە دۇڭ دارىنىڭ تەلەپپۇزىنى دوراپ:

— يارايدۇ، مىرزىبېشى يارايدۇ، — دەپ قويدى.

ئىلياس مىرزىنىڭ قەشقەردىن ئەكەلگەن مەخپىيىتىنىڭ قېلىن پەردى-
سى كونا قەغەزدەكلا يىرتىپ تاشلاندى. نىياز ھېكمىبەگ گۈمبىدىكى
«قاتىل» نىڭ يوشۇرۇنغان يېرىنى ئۇچۇر-بۇجۇرغىچە بىلىۋالغان ھامان
خۇسۇسىي مەھرەملىرىدىن ئون نەچچە كىشىنى سەپكە تۇرغۇزدى. قامچى-
سىدىن قان تامىدىغان بىر ياساۋۇل بېشىنى باش قىلىپ، ئىنىس-جىنىغا
تويدۇرماي گۇما تەرەپكە ئاتلاندى. پۈتكۈل پىلانغىلا ئەمەس، بەلكى
ئۆزىنىڭ تەقدىرىگىمۇ ئالاقىدار بولغان بۇ تۇنجى قەدىمىنى ئېھتىيات بىلەن
بېسىش ئۈچۈن بۇ ئىشنى ئەمىر لەشكەر ۋە قازى لەشكەرلەردىنمۇ پىنھان
تۇتتى.

نىياز ھېكمىبەگ «قاتىل» نى تۇتۇشقا ئالدىراۋاتاتتى، لېكىن «جىن-
نىڭ قەستى شاپتۇلدا» ئىدى. «قاتىل» نىڭ يېنىدىكى چىرايلىق ئايال
ئۇنى «قاتىل» دىنمۇ بەكرەك قىزىقتۇراتتى. ئەگەر ئاشۇ «چىرايلىق ئايال»
نى قولغا چۈشۈرەلسە پۈتكۈل ئىشى تاغ تۆپىسىدىن دوھىلىتىۋېتىلگەن

قورام تاشتەك، ئۆزلۈكىدىن يۈرۈشۈپ كېتەتتى.

شۇنداق قىلىپ، شەھەر دەرۋازىسىدىن چولپان تۇغماستىلا چىقىپ كېتىشكەن ھېلىقى كونا چاپانلىق مەھرەملەر ئارىدىن بىر ھەپتە ئۆتە-ئۆتە-مەيلا، باش-كۆزى قانغا بويالغان كەرىمقۇل بىلەن ئۇنىڭ تەلەپسىز خوتۇنى گۈلئايىمنى چەمبەرچاس باغلاپ ئالدىغا سالغان پېتى ئوردىغا قايتىپ كېلىشتى. نىياز ھېكمىبەگ ئۇلارنى بىر ئېغىز سوراق قىلمايلا «پانسات زىندانى» غا قامىۋەتتى.

ئەسلىدە، كەرىمقۇل بىلەن گۈلئايىم «شامال ئۆتۈپ كەتكۈچە» كۆكتېرەكتە تۇرۇپ قېلىشنى قارار قىلغاندىن كېيىن مەنەخمەت ئاكىلار لايىقىدا توي ئۆتكۈزۈپ ئۇلارنىڭ بېشىنى قوشۇپ قويغانىدى. تويىدىن كېيىن مۇراد-مەقسەتلىرىگە يېتىپ ۋىسالغا قېنىشقان ياش ئەر-خوتۇن كىچىككىنە بىر ھۇجرىنى ماكان تۇتۇپ، غەم - غۇسسسىز تۇرمۇش كەچۈرۈشكە باشلىدى. كەرىمقۇل بىكار يۈرۈشنى خالىمىدى، تۇغقانلىرىنىڭ ئېتىز - ئېرىق ئىشلىرىغا قارىشىپ ئۇلارنىڭ قولىنى سوۋۇتتى. قولى گۈل گۈلئايىم بولسا قوشنا-قولۇملارنىڭ يېڭنە ئىشىنى قىلىشىپ ئاز - تولا پۇل تېپىپ، ئاش - تائامغا تەم قوشتى.

بۇغداي ئورمىسى باشلانغان تومۇز كۈنلىرى ئىدى. ئۆي كەينىدىكى ئۆرۈكلەر تۆكمە بولغان، قايماقتىندۇر ئورمىچىلارنىڭ ۋاراڭ-چۈرۈڭلىرى، مۇڭلۇق ۋە لەرزىلەر خامان ناخشىلىرى ئاڭلىنىپ تۇراتتى. ئەشۇ ۋاراڭ - چۈرۈڭ، ئاشۇ ناخشىلار قۇلىقىغا كىرىپ قالدىمۇ يا ئۆيدە يالغۇز ئولتۇرۇۋېپ-رىشتىن زېرىكتىمۇ، گۈلئايىم بىر بېسىپ، ئىككى بېسىپ ئانچە يىراق بولمىغان يەردىكى بۇغداي خامىنىغا كېلىپ قالدى. ئون مو ئىجارە يەرنىڭ بۇغدىيىنى بۇرۇنراق يىغىۋېلىشقا ئالدىراۋاتقان مەنەخمەت ئاكىمۇ، ئايشەم-خان ئاچمۇ، كەرىمقۇلمۇ تاڭ سەھەردىن بۇيان مۇشۇ يەردە ئىدى. باش ئۈستىدىلا ساڭگىلاپ تۇرغان قۇياش ئوتقاشتەك يېلىنچاپ، زېمىن ئۈستىگە ئوت چاچماقتا ئىدى. يازنىڭ تونۇردەك قىزىق تەپتىدە

قۇرۇپ، قۇرۇق بېدىدەك چۈرۈكلەشپ كەتكەن بۇغداي غوللىرى خامان ئوتتۇرىسىدىكى موما ياغاچنى دەۋر قىلىپ چۆگىلەۋاتقان ئېشەك ۋە توپاقلارنىڭ ئايغىدا چارسىلداپ ئېزىلەتتى. كەرىمقۇلنىڭ قۇلاقلىرىنى ماما پوتىدەك ساڭگىلىتىپ كېتىۋاتقان ھۇرۇن ئېشەكلەرگە قامچا ئۇرۇشلىرى خامان ئەتراپىدىكى باراقسان ئۆرۈك دەرەخلىرىگە قونۇۋېلىپ، دان ماربلاپ ياتقان قۇچقاچلارنى چۆچۈتۈۋېتەتتى. شەھەردە تۇغۇلۇپ، شەھەردە چوڭ بولغان گۈلئايىمغا بىر توپ ھايۋاننىڭ بىر تال ياغاچنى چۆگىلەپ توختىماي پىرقىراشلىرى قىزىق تۇيۇلدى بولغاي، خامانغا نوتىلىرىنى ساڭگىلىتىپ تۇرغان چېقىر ئۈجمىدىن بىر غۇلاچ كەلگۈدەك بىر تال چىۋىقنى سۇندۇرۇۋالدى. ئۇنى ھاۋادا پۇلاتلاتقان پىتى قاشاڭ توپاقلارنى ساۋىدىغىلى تۇردى. خۇددى بىر دۆۋە ئۈنچىنى ھازىرلا ئېزىپ قىپقىزىل چەش قىلماقچى، تاغلارغا قاچىلاپ ئەكەتمەكچى بولغاندەك، بىردەممۇ ئارام ئالمىدى. ئۇ كىچىك ئوغۇل ئەكەلگەن مۇز سۈيىنى ئوتلاپ بولۇپ ئەمدىلا بېشىنى كۆتۈرۈشكە، خاماندا ساپايى ئاۋازى ئاڭلاندى:

خاماننىڭغا خىزىر كەلدى، يا دوستلار،

زاكاتىڭنى بەر بەندەڭگە، يا دوستلار.

سېخىيلارنىڭ جايى بولغاي جەننەتتە،

شېرىك قىلغىن نەسۋەڭگە، يا دوستلار،

يا ئاللاھۇ، يا ئاللا...

يەتمىش قوراق جەندە كىيگەن بىر دىۋانە خاماندا خۇددى شامال ئۇچۇرۇپ كەلگەندەكلا پەيدا بولۇپ قالدى. ساپايى ۋە مۇناجات ئاۋازى بىلەن تەڭ، ئۆز ئىشى بىلەن بەند بولۇۋاتقانلارنىڭ ھەممىسى بېشىنى كۆتۈرۈشتى:

— كۆرۈپ تۇرۇپتۇلا، تېخى چەش چىقمىدى، ئاخۇنۇم، — دېدى

مىرئەخمەت ئاكا خامانغا ئۈنچە تاشلاۋېتىپ، — ئەتە - ئۆگۈن كېلەرلا،
شۇ چاغدا نېسىۋىلىرىنى جەزمەن قوللىرىغا تەگكۈزۈمەن.
دىۋانە تىكلەپ قويغان قارانچۇقتەك، تۇرغان يېرىدىن ئازراقمۇ قە-
مىرلاپ قويمىدى. ئۇ مىرئەخمەت ئاكىنىڭ سۆزلىرىنى ئاڭلىمىغاندەك،
كېيىك مۈڭگۈزىدىن قىلىنغان كىچىك ساپايىسىنى خۇددى تۈگمەن تېشىنى
كۆتۈرگەندەك كۈچ بىلەن كۆتۈرۈپ ھەدەپ مۇرىسىگە ئۇراتتى. ئېچىرقاپ
كەتكەن بوۋاقنىڭ يىغا ئاۋازىدەك ئىنچىكە ئاۋازى بىلەن توختىماي مۇنا-
جات ئوقۇيتتى. جاۋغايلىرىدا پەيدا بولغان نوقۇت چوڭلۇقىدىكى ئاپئاق
كۆپۈك ساپايە رىتىمىغا ئەگىشىپ كۆتۈرۈلۈپ - پەسىيەتتى. بىنەمدىكى
ياۋا چۆپتەك ئۆسۈپ كەتكەن ساقال-بۇرۇتلىرى ئارىسىدىن مۇردىنىڭكىدەك
تاتارغان چىرايى ئاران - ئاران كۆرۈنۈپ تۇراتتى. ئەپتىدىن بىچارىلىك
يېغىپ تۇرغان بۇ كىشىگە ئىچ ئاغرىتىپ قالدىمۇ، گۈلئايىم يۈگۈرۈپ بېرىپ
ئۈجمە ئاستىدىكى ئالا خۇرجۇندىن بىر زاغىنى سۇغۇرۇۋالدى، ئاندىن
قاشاڭ توپاقلارنى ئالدىرىتىۋاتقان كەرىمقۇلنىڭ قۇلىقىغا بىرنېمىلەرنى دەپ
پىچىرلىدى. كەرىمقۇل ئايالىنىڭ كۆڭلىنى قايتۇرغۇسى كەلمىدى بولغاي،
ھېلىقى دىۋاننىڭ ئالدىغا بېرىپ، گۈلئايىم بەرگەن زاغىنى ئۇنىڭ قولىغا
تۇتقۇزدى.

ساپايىمۇ، مۇڭلۇق ئىلتىجامۇ بىردىنلا توختاپ قالدى. دىۋانە زاغىنى
ئېلىپ ئوغرى مۈشۈكىنىڭكىدەك پارقراپ تۇرىدىغان كۆزلىرىگە بىرقانچە
مەرتە سۈرتۈۋالدى - دە، كەرىمقۇلغا نىجاتچىسىغا قارىغاندەك قاراپ تۈزۈپ
دۇئاغا قول كۆتۈردى:

— ماڭا بىرنى بەرگەن بولساڭ ساخاۋىتىڭ رەھىمىتىگە ئالا ساڭا
ئىككىنى بەرسۇن، بالام، گۇناھىڭنى مەغپىرەت قىلىپ كۆرۈنەر-كۆرۈنمەس
بالادىن، ئاغرىق-سىلاقتىن، ياماننىڭ كۆزىدىن ئىككىلا ئالەم ئامان
قىلىسمۇ، ئامىن ئاللاھۇئەكبەر...

دۇئادىن كېيىن كەرىمقۇل كەينىگە يانماقچى بولۇۋېدى، دىۋانە

ئۇنىڭغا:

— ئى ئاللاننىڭ مۆمىن بەندىسى، ئى سېخىي ئوغۇل، نام - شەرىپىڭنى ئېيتىپ بەرگىن، ئۇنى تا قىيامەتكىچە كۆڭلۈمنىڭ تۆرىدە ساقلاي، دۇئادا ياد ئېتەي، - دېدى.

كەرىمقۇل ئۆزىگە خىزىردەك تىكىلىپ تۇرغان بۇ مەسكىن كىشىنى نائۇمىد قويغۇسى كەلمىدىمۇ، ئەيتاۋۇر تۈزلا جاۋاب بەردى:

— ئېتىم كەرىمقۇل، مەن ئەخمەت ئاكامنىڭ تۇغقىنى بولمەن.

— سېنى ساۋابلىق ئىشقا دەۋەت قىلغان ئاۋۇ مەسۇمەنىڭ نام - شەرىپىچۇ؟ - دېۋانە توپاق ھەيدەپ كېتىۋاتقان گۈلئايىم تەرەپكە كۆزلىرى بىلەن ئىشارەت قىلىپ سورىدى.

كەرىمقۇل ساۋابقا شېرىك بولسۇن دېگەندەك، ئايالنىڭ ئىسمىنى

تىلغا ئالدى:

— خوتەندىكى قاۋۇل قازان دېگەن ئادەمنىڭ داڭقىنى ئاڭلىغانمۇ، ھە، گۈلئايىمخان ئاشۇ قاۋۇلئاخۇن قازاننىڭ قىزى بولىدۇ.

دېۋانە خاماندا قانداق تۇيۇقسىز پەيدا بولغان بولسا يەنە شۇنداق تۇيۇقسىز كۆزدىن غايىب بولدى. بىراق ئۇنىڭ چوماققا پۇتاق چىققانداك غەلىتە سوتاللىرى مەن ئەخمەت ئاكامنىڭ كۆڭلىگە سايە سېلىپ ئۆتۈپ كەتتى...

ئارىدىن ھەپتە ئۆتتىمىكىن ياكى ئاي ئۆتتىمىكىن، بۇ گۇمانلىق سايە ئاخىرى ئاپتەپتەك روشەن بولدى. كۆكتېرەك مەھەللىسى شېرىن ئۇيغۇغا چۆمگەن بىر كېچىسى، مەن ئەخمەت قازانچىنىڭ ھويلىسىغا ئۈشتۈمۈتۈ باستۇرۇپ كىرگەن ئون نەچچە كىشى كەرىمقۇل بىلەن گۈلئايىمنى ياتقان يېرىدىنلا تۇتۇۋېلىشتى. مەن ئەخمەت ئاكا قاراقچىدەك قۇتىرىغان بۇ ناتونۇش ئادەملەر بىلەن ياقىلىشىۋېتىپ، ھېلىقى بېزەك دېۋانىنىڭ ھېچكىمنىڭكىگە ئوخشىمايدىغان يىرگىنىشلىك ئەپتىنى غىل - پال كۆرۈپ قالدى... كۆكتېرەككە ئۇششۇك تەگدى، نىياز ھېچكىمبەگ ئۆزىگىمۇ، ئىلياس

مرزىغىمۇ كېرەكلىك بولغان ئىككى كوزۇرنى بىرلا ئەپسۇن بىلەن ئۆز ئالدىدا ھازىر قىلدى. زىندان بېگىنى چاقىرىپ، گۈزەتچىلىك ئىشىنى پۇختا جايلاشتۇرۇۋەتتى. ئاندىن ئوردىنىڭ ئاكابىر-ئەشرەپلىرىگە، بەگ-بەچچە، يۇرت مۆتىۋەرلىرىگە، ئەقەللىيسى مەسچىت - جامەئەلەرنىڭ ئىمام، خەتپ-لىرىغىچە زۆرۈر كېڭەش ئۆتكۈزۈلدىغانلىقى توغرىسىدا پەرمان چۈشۈردى. خەزىنىچىبەگىنى كېڭەشكە چىللاش ۋەزىپىسىنى بولسا ھېچ ئىككىلەنمەي ئۆز زىمىنىگە ئالدى.

نىياز ھېكمىبەگ يېقىندىن بېرى تۆمۈر خەزىنىچىبەگدىن ئانچە خا-ترجەم بولالمايۋاتاتتى. ئالتۇن چۈشى بىلەن بەند بولۇپ، ئۇنى ئۆز ئىختىيارىغا قويۇۋەتكەن پۇرسەتتە ئالدىن مۇشت ئېتىپ قالمىسۇن دەپ ئەتراپىدىكى كۆز-قۇلاقنىمۇ كۆپەيتكەندى. بولۇپمۇ ئۇنىڭ ھېچكىمدىن تەپ تارماي كېپەك دەرۋىشىنى ئۆيىگە باشلاپ كېلەلەيدىغان يەرگە يەتكەن-لىكى نىياز ھېكمىبەگدە خېلى زور تەشۋىش تۇغدۇرغانىدى. ھېلىقى جۈمە كۈنى ساقسىزلىق باھانىسى بىلەن چوڭ جامەنى كۆزدىن كەچۈرۈشتىن باش تارتقانلىقىمۇ ئۇنىڭ كۆڭلىنى خۇددى ئاچچىق ياغ ئىچىۋالغاندەك بىئارام قىلىپ تۇراتتى. ئۇنى يۈز تۇرانە كۆزىتىشنىڭ ئۆزىلا بۇ تەشۋىش ۋە بىئاراملىققا بەرھەم بېرىشنىڭ ياكى باشقىچە يول تۇتۇشنىڭ ئەڭ ئاقىلانە چارىسى ئىدى.

تۆمۈر خەزىنىچىبەگ تاشچىلار مەھەللىسىگە يېقىن بىر يەردىكى قويۇق ياڭاق دەرەخلىرى بىلەن قورشالغان ئاتا مىراس كونا قورۇدا ئولتۇراتتى. ئوردىدىن بۇ يەرگە پىيادە ماڭغاندىمۇ چوڭۇن قاينىغۇچىلىك پۇرسەتتە يېتىپ كەلگىلى بولاتتى.

نىياز ھېكمىبەگ تۆمۈر خەزىنىچىبەگنىڭكىگە كۈن پېتىۋاتقان مەھەل-دە يېتىپ كەلدى. خاس مەھرەملىرى بىلەن تەختىراۋاننى دەرۋازا ئالدىدا توختىتىپ قويۇپ، ئوردا تېۋىپىنى باشلاپ ھويلىغا كىردى. ئۇ مەھرەمسىز كىرسە ئۆي ئىگىسىدە ئۆزىگە قارىتا ئىشەنچ پەيدا قىلالايتتى. ئالىمادىس

بىرەر قەست يۈز بېرىپ قالغان تەقدىردىمۇ شېرىپ شەيتاندىن لايىقىدا ياردەم ئالالايتتى.

تۆمۈر خەزىنىچىبەگ نەقىشلىك پېشايۋان ئاستىدىكى كەڭرى سۈپىدا قېلىن بىر كىتابنى ۋارقلاپ ئولتۇراتتى. نىياز ھېكىمبەگ ئۇنى كۆرۈپلا ئالتە قەدەم ئارىلىقتىن ئوچۇق چىرايى سالام بەردى. ئەتە-ئاختاملىرى ئىشك ئارىلايدىغىنىنى ئاڭلاپمۇ باقمىغان نىياز ھېكىمبەگنىڭ بۇنداق كەچتە پەيدا بولۇشى تۆمۈر خەزىنىچىبەگكە سەل غەلىتىرەك تۇيۇلدى. تۈن كېچىلىرى پاخپاق تېرەككە قونۇۋېلىپ شۇملۇق تىلەيدىغان ھۇقۇشنى كۆرگەندەك كۆڭۈلسىزلەنگەن بولسىمۇ، ئىلاجسىز ئورنىدىن تۇردى. ئور-نىدىن تۇرۇۋېتىپ ئۇنىڭغا «سېنى قايسى تەتۈر شامال ئۇچۇرۇپ كەلدى» دېگەندەك قارىۋالدى ۋە ئادەمگەرچىلىك يۈزىسىدىنلا سالام ياندۇردى. نىياز ھېكىمبەگ:

— ھەزرەتلىرىنىڭ ساقسىز بولۇپ قالغىنىنى ئاڭلاپ، كۆڭلۈم بەكمۇ يېرىم بولدى، — دېدى ئىچ ئاغرىتقان قىياپەتتە، — كۈندۈزلىرى ھۆكۈ-مەت ئىشى بىلەن باش قاشلىغۇدەكمۇ ئارام يوق. شۇڭا كەچ بولۇپ قالغان بولسىمۇ، ئادەتنى بۇزۇپ ئۆزلىرىنى يوقلاپ كەلدىم.

ئەتىدىن - كەچكىچە چىرايى ئېچىلمايدىغان بۇ ھاكىمبەگنىڭ ئەۋرىد-سىنىڭ تويىنى كۆرگەن مومايلاردەك خۇش خۇي، تۈزۈتلۈك بولۇپ قېلىشى تۆمۈر خەزىنىچىبەگنى ئەجەبلەندۈرمەي قالمىدى. راست گەپنى قىلغاندا، ئۇ جۇۋاز كالىسىدەك يوۋاش، تاپقانغا شۈكرى قىلىدىغان كېپەك دەرۋىشىنى بىر سۇيىقەست بىلەن «ئۆگزىگە چىقماڭ سامساق تاز، يەرگىمۇ چۈشمەڭ سامساق تاز» دېگەندەك قىيىن ئەھۋالغا چۈشۈرۈپ قويغاندىن بۇيان، ئۇنىڭ بۇ كىشىگە بولغان ئىشەنچىسى تاڭدىكى تۇماندەك تارقىلىپ كەتكەن، ئىشەنچ ئورنىنى يىرگىنىچ، خەۋپسىرەش تۇيغۇسى ئىگىلەپ بولغانىدى. «مېنى نېمە ئۈچۈن ياقۇپبەگنىڭ قىلىچى ئاستىدىن قۇتۇلدۇ-رۇۋالدى» دېگەن ئويلىنىشلار نەتىجىسىدە كۆڭلىنىڭ چوڭقۇر يېرىدە

چۆكۈپ تۇرغان گۇمانمۇ ئەمدى ئاستا-ئاستا لەيلەپ چىقماقتا ئىدى.
لېكىن، ئۇ «قانداق ئادەم بولسا بولسۇن، بەربىر ئۆيۈمگە كەلگەن
مېھمان ئەمەسمۇ؟» دەپ ئويلىدى - دە، ھاكىمبەگنىڭ ئالدىغا داستىخان
سېلىپ چاي قويۇشنى مۇۋاپىق كۆردى. نىياز ھېكىمبەگ گەپ ئارىلىقىدا
ئوردا تېۋىپقا تۆمۈر خەزىنىچىبەگنىڭ تومۇرىنى تۇتتۇردى. قىلىشىدىغان
گەپ بىر يەرگە بېرىپ قالغاندا نىياز ھېكىمبەگ چاي قويۇپ، ئۇنى -
بۇنى توشۇپ يۈرگەن شېرىپ شەيتاننى ئىما قىلىپ تۇرۇپ خۇپسەنلىك
بىلەن سورىدى:

— تەقسىر، ئۇ كىشى كىم بولىدىكىن؟

تۆمۈر خەزىنىچىبەگ جاۋاب بېرىپ دېدى:

— ھە، مۇنۇ شىرىۋاخۇننى دېدىلىمۇ، ئۇ بىزگە ئانا جەمەت تۇتقان

كېلىدۇ، ئىگىلىكىمنىڭ خوجىدارلىقىنى قىلغاچ ئاتلارغا قاراۋاتىدۇ.

— ھە، شۇنداقمۇ تېخى، — نىياز ھېكىمبەگ شېرىپ شەيتانغا لاپ

قىلىپ كۆز تاشلىۋالدى - دە، تۆمۈر خەزىنىچىبەگنىڭ قۇلقىنى چىشلىۋال-

غۇدەك يېقىن كېلىپ پىچىرلىدى، — تەقسىر، يۇرت ئىشى توغرىلۇق

ئازراق مەسلىھەتم بار ئىدى، كۆرگەنلا ئادەمگە ئىشىنىپ بولمايدۇ بۇ

كەمدە...

تۆمۈر خەزىنىچىبەگ ھاكىمبەگنىڭ نېمە دېمەكچى بولغانلىقىنى چۈ-

شەندى، «ھېچقىسى يوق، ئۇ ئىشەنچلىك ئادەم» دېمەكچى بولدى،

كۆڭۈلچەكلىكى يەنە ئۈستۈن كەلدى، شېرىپ شەيتاننى ئاتلارغا قاراپ

بېقىشقا بۇيرۇۋەتتى. نىياز ھېكىمبەگ ئۇ ئىشىكتىن چىقىپ بولغۇچە كەينى-

دىن قاراپ تۇردى ۋە:

— رەئىس بېگىم — دېدى ئېھتىيات قىلغاندەك پەس ئاۋاز بىلەن،

— ئۆزلىرى شەرىئەت ئىلمىدا يېتىشكەن ئادەم، دىنىي ئىسلامنىڭ قائىدە-

مىزانلىرى سىلگە بەش قولىدەك تونۇش، بىلىمدىم، نىكاھسىز بىر ياستۇققا

باش قويغان بىدئەتلەرگە قانداق جازا جايىزكىن؟

— ھاكىمىيىتىم، ئەجەب بۇنى سوراپ قالدىلىغۇ؟

— ئۇنداق بولسا ئوچۇقنى ئېيتاي، تەقسىر، نىكاھسىز بىر ئۆيگە كىرىۋالغان ئاشۇنداق ئىككى مۇرتەد قولىمىزغا چۈشۈپ قالدى. ئۇلارغا جازا بېرىش ئەلۋەتتە رەئىسنىڭ، قازى رەئىسنىڭ ئىشى. ئۆزلىرى ئۇلارنىڭ گۇناھىنى دەڭسەپ بېقىپ بىر جازا ھۆكۈم قىلغايلا. بۇ جازا شۇنداق بىر جازا بولسۇنكى، پۈتكۈل يۇرت ئەھلى ئىبرەت ئېلىپ، ئىككىنچى بۇنداق جىنايەتنى سادىر قىلمايدىغان بولسۇن.

— خوش، كىتاپتا شۇنداق قەيت قىلىنىدۇركى، بۇنداقلارنىڭ يۈزىگە كۈيە سۈركەپ، ئېشەككە تەتۈر مىندۈرۈپ سازايى قىلماق، يا كۆشۈككە سېلىپ چالما - كېسەك قىلماق كېرەك! شەرئەتنىڭ جازاسى مانا مۇشۇ!...

كۆپ ئۆتمەي، نىياز ھېكىمبەگ ئەللىك نەچچە ئادەم قاتناشقان كاتتا بىر كېڭەش ئۆتكۈزدى. كېڭەش ئاخىرىدا توقۇمدەك بىر كىتابنى قولتۇققا قىستۇرۇۋالغان مۇفتى ئاخۇنۇمغا سۆز بەردى. مۇفتى ئاخۇنۇم ئايال زاتىنى تالىشىپ دۈشمەنلىك قىلىشقان قابىل بىلەن ھابىلنى^① خوتۇن ئالدىدا ئازغان ھارۇت بىلەن ھارۇتنى^② تىلغا ئېلىپ شەھۋەتپەرەسلىكنىڭ چوڭ گۇناھ بولىدىغانلىقىنى دەلىللەپ ئۆتتى. ساقسىز بولۇپ قېلىپ كېڭەشكە

① قابىل بىلەن ھابىل — ئىسلامنىڭ يارالمىش قىسسەلىرىدە قابىل، ئىقلىمە، دەممە، ھابىل — ئادەم ئەلەيھىسسالام بىلەن ھەۋۋا ئانىنىڭ پەرزەنتلىرى، ئادەم ئەلەيھىسسالام بىلەن ھەۋۋا ئانا قابىل بىلەن قوشكېزەك تۇغۇلغان ئىقلىمەنى ھابىلغا ئېلىپ بەرگەن، ھابىل بىلەن قوشكېزەك تۇغۇلغان دەممەنى قابىلغا ئېلىپ بەرمەكچى بولغان. لېكىن قابىل ئىقلىمەنى ئېلىشتا چىڭ تۇرغان ۋە شەيتان ۋەسۋەسىگە كىرىپ ھابىلغا دۈشمەنلىك قىلغان. ھابىل جاڭگالدا قوي بېقىۋاتقاندا ھابىل كېلىپ ئۇنى تاش بىلەن ئۇرۇپ ئۆلتۈرگەن.

② ھارۇت — ھارۇت — ئىسلام رىۋايەتلىرىدىكى ئىككى پەرىشتە، ئاللا ئۇلارنى سىنىماق بولۇپ يەر يۈزىگە چۈشۈرگەن، ھارۇت مۇفتى بولغان. ئۇلار بىر بۇزۇق خوتۇنغا ئالدىنىپ ئاسىي بولۇپ كەتكەن.

كېلەلمىگەن قازى رەئىسكە ۋە كالىتەن «گۇناھكارنىڭ يۈزىگە كۈيە سۈرتۈ-
لۇپ، كۆشۈككە سېلىنىپ، بىر ھەپتىگىچە چالما-كېسەك قىلىنسۇن» دەپ
كېسىم چىقاردى. بۇ كېسىم شۇ كۈنىلا توپاق مىنىۋالغان ئوردا جاكارچىسى
ئارقىلىق يەتتە ياشتىن يەتمىش ياشقىچە بولغان جىمى پۇقرالارغا ئاڭلىتىل-
دى. يۈزىگە قويۇق كۈيە سۈركەلگەن بىر ناتونۇش ئايال ئولتۇرغۇزۇلغان
چوڭ كۆشۈك ئەتىسى ئەتىگەندىلا شەھەرنىڭ ئەڭ قايناق بىر كوچىسىغا
ئېسىپ قويۇلدى.

قىرىق بىرىنچى باب قىلتاق

ئەتىياز كېتىپ، ياز كەلدى، تاغ ئارىسىدا پەقەت ئىككى ئايلا مېھمان
بولغان ياز ئىسسىقىمۇ ناتونۇش قىز - يىگىتلەرنىڭ تەبەسسۇمىدەك ھەش-
پەش دېگۈچىلا ئۆتۈپ كەتتى. يۇرت تەرەپتىن يۇرت ھىدىنى، يۇرت
ئەھلىنىڭ ئىللىق دەملەرنى، گۈل - گىياھلارنىڭ خۇش بۇيىنى ئەكېلىدۇ-
غان ھارارەتلىك شامال شىپا تاپقان بىمارنىڭ ئىسسىقىمىدەك ئاستا -
ئاستا سوۋۇشقا باشلىدى. قايتالاردا سوغۇق شامال ئاۋۇدى، ئېقىنلارنىڭ
چەت - ياقلىرى ئەينەكتەك نېپىز مۇز تۇتتى. تاغ چوققىلىرىدا تومۇز
تەپتىنىڭ ئۆرلىشىگە ئەگىشىپ كىچىكلەپ بارغان ئاپئاق قار دۆۋىلىرى يەنە
چوڭايغىلى تۇردى. بىراق، تەبىئەت پەسلىگە باقمىدىمۇ يا پەسل تەبىئەت-
نىڭ تىزگىنىگە بوي بەرمىدىمۇ، چاقارتاغ مازىرىنىڭ كۈنپېتىش تەرىپىدىن
ئۆتىدىغان بوغۇز دەرياسى كۈز ئايلىرىنىڭ يېقىنلىشىۋاتقىنىنى سەزمىگەن-
دەك، بىر خىل شارقىراپ ئېقىۋاتاتتى. ئىككى تاقىر جىلغا ئارىسىدىن
ئوقتەك ئېتىلىپ چىقىپ، ئەگمىدىكى قىيا تاشقا شىددەت بىلەن ئۇرۇلىدۇ.

غان سۇ، ھېلىھەم تۈگمەن ئاۋازىدەك گۈلدۈرلىگەن سادا تارقىتاتتى. مەۋسۇم سۈپەتلىرىگە مۇخالىپ كېلىدىغان بۇنداق بىنورمال ھالەتنى كۆر- گەن مۇساپىرلارنىڭ بىرى:

— دەريا سۈيى بۇ ۋاقىتتا كەلگەندىمۇ تارتىلاي دېمەيۋاتىدۇ، يېقىن كەنتلەردىكى ئۆرۈكلەرنىڭ ئىككىنچى قېتىم چېچەكلەپ كەتكىنىنى دېمەم- سىلەر تېخى، بوۋام ماڭا دېگەن، بۇلارنىڭ ھەممىسى نەسلىكنىڭ پېشارد- تى، نەس يىلدا ئادەمنى نەس باسماي قالمايدۇ ئاغىنىلەر، — دەپ ئۆزىگىمۇ، كۆپچىلىكىگىمۇ قورقۇنۇچ سالاتتى.

— ئاغزىڭنى ئۇششۇتمە، ئاداش، ئادەمنى يىغا باسقاندەك، تاغلارنىمۇ يىغا باسىدىغان چاغلار بولىدۇ، بەلكى تاغلار يىغلاۋاتىدىغاندۇ، يىغلسا تاغ يىغلاپتۇ، بىزنى ئېمىدەپ نەس باساتتى، — دەيتتى يەنە بىر مۇساپىر ئاغىنىسى بىلەن چېقىشىپ.

مەيلى تاغ يىغلسۇن ۋە مەيلى ئۆرۈك، شاپتۇللار قايتا چېچەكلەپ كەتسۇن، بۇ تەبىئەتنىڭ ئىشى. كىمنى نەس باسىدۇ، كىمنى باسمايدۇ، بۇمۇ تەقدىر ئىلاھىنىڭ خاھىشىغا باغلىق نەرسە. بىراق ئېتىراپ قىلماي بولمايتتىكى، يىغلاڭغۇ تاغنى، تاغ باغرىدىكى قەدىمىي مازارنى ماكان تۇتۇپ ياتقىنىغا بىر نەچچە ئاي بولغان بۇ بىر توپ مۇساپىرنىڭ ئىشى راستتىنلا ئوڭغا تارتىمايۋاتاتتى. قاراڭغۇ تاغقا ئەۋەتىلگەن ئادەملەرنىڭ ئىككىلا قېتىم ھاشار بېگىنىڭ چاڭگىلىغا چۈشۈپ قېلىشى، تۆمۈرچى، قونداقچى دېگەندەك بىرقانچە غوللۇق ھۈنەرۋەننىڭ تاغ ھاۋاسى ۋە جاپا- سىغا كۆنەلمەي پېشىنى قېقىپ كېتىپ قاتارلىق كۆڭۈلسىزلىكلەر مەلۇم نەسلىكتىن دېرەك بېرەتتى. قىسقىسى، بويا، پىشە، چىرا، چاقار ۋە يۈرۈڭقاشتىن كېلىپ سەپكە قوشۇلغان ئىككى يۈزچە ئادەم ئايمۇھەممەت- لەرنىڭ سېپىنى زورايتقاندىن ئۆزگە، بۇ يەرگە كېلىدىغان ئادەملەرنىڭ ئايىغى ئۈزۈلۈپ قالغانىدى. سوقۇلغان نەيزە - قىلىچ، ياسالغان ئوق-كە- رىچلەر مۇشۇنچىلىك ئادەم ئۈچۈن ئاران يېتەتتى. نۇرى، چاقار كەنتلىرى

ئارقىلىق كېلىپ قوشۇلغان يەنە ئەللىكچە ئادەم ئۆزلىرى ئەكەلگەن تاپاق - چوقماقلارنىلا كۆتۈرۈپ يۈرەتتى. دۇئا - تىلاۋەتتىن كېچە - كۈندۈز باش كۆتۈرمەيدىغان دەۋرىشلەر بولسا قولغا قورال ئالغىلى ئۇنىماي، جۇدا قىلىپ، ياغ پۇرۇتۇپ ئىمان كۈچى بىلەن ئۈچ ئېلىشتا چىڭ تۇرۇۋاتاتتى. ھالقا سېلىپ، كېپەك كۆيدۈرۈپ نىياز ھېكمىبەگنى قارغاپ، مازار غوجامغا دادلىغىنى داتلىغانىدى.

ئۇلار قاراڭغۇ تاغدىكى ئالتۇن كانغا ئۈچىنچى قېتىم ئەۋەتكەن ئادىمىنىڭ قايتىپ كېلىشىنى ۋە دەريا سۈيىنىڭ تارتىلىشىنى كۈتۈپ تۇرغان كۈنلەردە تاغقا بىر خۇش خەۋەر ھەم بىر شۇم خەۋەر تەڭلا يېتىپ كەلدى. بۇ خەۋەرلەر ئۇلارنى خېلىلا گاڭگىرىتىپ قويدى. — بىر ھەپتىدىن كېيىن تاغ تەرەپتىن تۆت يۈز ھاشارچى كېلىدىغان بولدى. ئۇلار قاش دەرياسىنىڭ سۈيى تارتىلغاندىلا ئاندىن بۇ تەرەپكە ئۆتەلەيدىكەن، — دەپ خۇش خەۋەر ئەكەلدى قاراڭغۇ تاغدىن قايتىپ كەلگەن بىرەيلەن. خوتەن شەھىرىدىن «يا ئۆلۈم يا كۆرۈم دەپ يولغا چىققان» يەنە بىرەيلەن، بۇ يەرگە يېتىپ كېلىپ ئايمۇھەممەتنى خالىي بىر يەرگە باشلاپ باردى - دە، قوينىدىن لاتىغا يۆگەلگەن كىچىككىنە بىر چويۇن چىراغنى چىقىرىپ ئۇنىڭغا كۆرسەتتى. ئايمۇھەممەت چىراغنى قولغا ئېلىپلا ئۇنى تېخى بىر يىل ئىلگىرىلا تۆمۈر خەزىنىچىبەگكە ئۆز قولى بىلەن قويۇپ بەرگىنىنى يادىغا ئالدى ۋە چىراغ ئەكەلگۈچىگە سوئال نەزەرىدە تىكىلدى.

خەۋەرچى چىراغ ئارقىلىق تونۇشلۇق بېرىپ، كېلىش مۇددىئاسىدىن ئايمۇھەممەتنى ۋاقىپلاندىردى - دە، تۆمۈر خەزىنىچىبەگنىڭ «ئولتۇرغان بولسا قوپسۇن، قوپقان بولسا ماڭسۇن، ماڭغان بولسا يۈگۈرسۇن، گۈلئا - يىمخانىنىڭ جېنى تېنىدە بارىدا قۇتۇلدۇرۇۋېلىشنىڭ ئامالىنى قىلسۇن» دېگەنلىكىنى ۋە ۋەقەنىڭ ئۆتمۈشىنى ئېيتىپ بەردى. ئايمۇھەممەتنىڭ كۆزىدىن كەلكۈندەك ياش كەتتى. قۇلاققا مۇشت

ئۇرغاندەك ئاڭلانغان بۇ شۇم خەۋەر بىردەمدىلا قاۋۇل ئۈستىنىڭ، ئاقمولا-
لامنىڭ، ئابدۇسادىقنىڭ قۇلاقلىرىغىچە يېتىپ باردى. ئايىمۇھەممەت ئاتا-
بالا يىلتىزغا ھەرە قويۇلغان سەگۈدەك بىر - بىرىگە يېقىلىپ، قۇچاقلىشىپ
يىغلاپ كېتىشتى. چوڭ بىر كېلىشمە سىلىكنىڭ ئالامەتلىرىنى سەزگەن
دەرۋىشلەرمۇ چۆچۈگەن ھالدا ئىبادىتىنى تەرك ئېتىشتى.
— دادا، ئەمدى پىچاق سۆڭەككە يەتتى، — دېدى ئايىمۇھەممەت
يىغىدىن بوغۇلۇپ تۇرۇپ، — دەرھال خوتەنگە بېرىپ نىياز ھېكمىبەگنىڭ
ئەدىبىنى بەرمىسەك سىڭلىم ئۇنىڭ قولىدا ناھەق ئۆلۈپ كېتىدۇ.
قېرىنداشلىق مېھرىگە سېغىنىش ئوتلىرى قوشۇلغان مۇشۇ مىنۇتلاردا
سىڭلىسىنىڭ نىياز ھېكمىبەگنىڭ قولىغا چۈشۈپ قېلىشى ئۇنىڭغا قاتتىق
تەسىر قىلغانىدى. ئۇ ئەسەبلىرى كاردىن چىققاندا ئۆزىنى يوقىتىپ،
ئايىغلىرىنى توختىماي يەرگە ئۇراتتى. دادىسىنىڭ بىلەكلىرىنى سىلكىپ
تۇرۇپ ئۈنلۈك ئاۋاز بىلەن مۇراجىئەت قىلاتتى.
ئادەتتە سىلىق - سىپايە، كەم سۆز ئايىمۇھەممەتنىڭ ئەقلىدىن
ئازغاندەك بىچارە ھالغا چۈشۈپ قالغىنىغا چىداپ تۇرالمىغان ئاقموللام
جامائەتكە قاراپ دېدى:

— جامائەت، ھاقارەت، خورلۇق دېگەن مانا مۇشۇ، ھەرقانداق
ئىشنىڭ ۋاقتى - سائىتى بولىدۇ، بۈگۈن گۈلئايىمخانىنى قۇتۇلدۇرۇشىڭمۇ،
لەنتى نىياز ھېكمىبەگنىڭ جاجىسىنى بېرىشىڭمۇ تازا ئوبدان پەيتى.
نېمىشقا دېسەڭلار، نىياز ھېكمىبەگ چالما - كېسەك قىلماقچى بولغان بۇ
ئاجىزەنىڭ ئۇرۇق - تۇغقانلىرىنىڭ، يۇرتداشلىرىنىڭ بۇ يەردە پەيت
كۈتۈپ تۇرغىنىنى زىنھار ئۇقمىغان گەپ، بولمىسا ئۇ بۇنچىلىك ھەددىدىن
ئېشىشقا يېتىنالمىتتى. ئۇنىڭ غەپلەتتە ياتقان پەيتى دەل بىزنىڭ قول
سالىدىغان پەيتىمىز، مېنىڭچە ۋاقتىنى ئەمدى كەينىگە سۈرمەيلى.
— ئاقموللام دۇرۇس گەپ قىلدى، نىياز ھېكمىبەگ جەزمەن غەپلەت-
تە قالغان گەپ. خوتەنگە مۇشۇنداق ۋاقىتتا تېگىش قىلمىساق، كېيىن

پۇشايماننى ئالدىغان قاچا تاپالماي قالسىمىز، ئاغىنىلەر!
مەيدىسىگە ئۇرۇپ ئوتتۇرىغا چىققان ساقاللىق دەرۋىشنىڭ كەسكىنى
ئىپادىسى غۇلغۇلىنى ئەۋجىگە كۆتۈرۈۋەتتى:
— ئۇلۇغ ئاللا ھەق - ئادالەت يولىدا تەۋەككۈل قىلغۇچىلارنى
دوست تۇتىدۇ، بىزمۇ تەۋەككۈل قىلىلى، ئاغزىمىزدا ئىمان، قولىمىزدا قورال
تۇرغان يەردە يەنە نېمىدىن قورقاتتۇق؟
— شۇنداق قىلىلى، بۇ تاغدا يېتۈەرگۈچە تەۋەككۈل قىلىپ باققانمۇ
تۈزۈك!

— نىياز ھېكىمبەگنىڭ ئۈلۈمتۈك لەشكەرلىرىدىن قورققان جاننى ئىتقا
تاشلاپ بەرگۈلۈك!

يېنىدا دادىسى بولمىغىنىدا، ئايمۇ ھەممەت پەيمانى توشۇپ تاغۇتاش-
لارنى كۆكۈم - تالقان قىلىۋەتكۈدەك ئەلپازدا تۇرغان بۇ ئەزىمەتلەرنى
باشلاپ خوتەن تامان يۈرۈپ كەتكەنمۇ بولاتتى. شۇغىنىسى، دادىسى
يېنىدا بار — دە! شۇنداقتىمۇ ئۇ نەرە تارتىشىۋاتقان پىدائىيلارنىڭ يۈرەك
ساداسىنى ئاڭلاپ تۇرۇپمۇ لام - جىم دېمەي، يۈم-يۈم يىغلاۋاتقان دادىسى-
نىڭ ئاياغلىرىغا خۇددى ھەشقىپچەكتەك ياماشتى - دە:

— دادا، بىزگە دۇئا بەرسىلە، سىڭلىمىنىمۇ قۇتۇلدۇرۇپ قالايسى، ئۇ
لەنتىگىمۇ مۇشتىمىزنىڭ تەمىنى تېتىتىپ قوپايلى، — دېدى يالۋۇرۇپ.
قاۋۇل ئۇستا ئوغلىنى يۈلەپ تۇرغۇزدى - دە، ئۇنىڭ ياشلانغان
كۆزلىرىگە قارىدى. ئوغلىنىڭ كۆز گۆھىرىدە كۆرمىگىلى ئىككى يىلچە
بولغان ئامراق قىزىنىڭ سۆرىتىنى كۆردى. ئۇ بىچارە كۈلىدىن توقۇلغان
چوڭ كۆشۈكتە دۈگدەرەپ، تۈگۈلۈپ ئولتۇراتتى. ئون تۆت كۈنلۈك
تولۇن ئايدەك جامالى قويۇق كۈيە ئاستىدا نۇرسىزلانغان، قار - يامغۇردەك
ئۈچۈپ كېلىۋاتقان تاش بوران باش-كۆزىنى تارغاق سالغاندەك تىلغىۋەت-
كەندى. پېشانىسىدىن شۇرۇلداپ قان ئېقىۋاتاتتى. زۈلمەتتەك قارا كۈيە
ئارىسىدا خۇددى سىيادان ئىچىگە تاشلاپ قويۇلغان بىر جۈپ خرۇستالدەك

پارقراپ تۇرغان كۆزلىرى تاغ تەرەپكە، ئۆزىگە قاراپ قېتىپ قالغانىدى. بۇ كۆزلەردىن ئېتىلىپ چىققان پاك نۇر ئىچىدە تەلمۈرۈش، ئۈمىد، ئىلتىجا ئەكس ئېتەتتى. قارا تۇپراق ئۈستىگە تاشلانغان قىزىلگۈل غۇنچىسىدەك لەۋلىرى «دادا، ئاكا، سىلەر قەيەردە، مەن سىلەرنى سېغىنىدىم، سىلەر بىلەن دىدارلاشقۇچە ئۆلۈپ كەتكۈم يوق، چاپسان كېلىپ قۇتۇلدۇرۇۋېيىڭلار» دەپ مىدىرلاۋاتقاندا قىلاتتى.

شۇنداق، قىزىنىڭ قىل ئۈستىدە قالغان ھايات - ماماتى بىر ھېسابتا قاۋۇل ئۈستىنىڭ ئالدىدا ئىدى. ئۇ ئوۋغا تەمىشلىپ قانات راسلاپ تۇرغان قارچىغىدەك بىتاقەت بولۇۋاتقان ھەمراھلىرىغا بىرلا ئىشارەت قىلسا كۇپايە قىلاتتى. ئۆزىمۇ، قىساس ئوتىدا پۇچۇلىنىۋاتقان بۇ بىر توپ قارچىغىمۇ ئۇدۇل خوتەنگە قاراپ ئۇچقان، قاغا - قۇزغۇنلارنىڭ بېشىغا بېگىزدەك ئۆتكۈر تىرناقلىرىنى سانجىپ، ئامبۇردەك قامال سالغانمۇ بولاتتى. بىراق، بۇنداق ئاددىي ئىشارەتنىڭ ۋەزنى تۈگمەن تېشىدىنمۇ ئېغىر ئىدى. ھەمراھلىرىنىڭ، خوتەن زېمىنىنى ناپااكلارنىڭ تاپىنى ئاستىدىر قۇتۇلدۇرالايدىغان بۇ ياش كۈچنىڭ تەقدىرى بىلەن ئوينىشالمايتتى. شۇ تاپتا، ئۇنىڭ كاللىسىدا نىياز ھېكمىبەگنىڭ سانى نامەلۇم لەشكەرلىرى بىلەن ئۆز ھەمراھلىرى ئارىسىدا خىيالەن بىر جەڭ كېتىپ باراتتى. ئۇنىڭ قىياس ئاسمىنىدا بەزىدە پارچە - پارچە قارا بۇلۇتلار پەيدا بولۇپ، نۇسرەت قۇياشنىڭ يۈزىنى توسۇۋالاتتى. بەزىدە ئۈمىد شامىلى كۆتىرىلىپ بۇ بۇلۇتلارنى سۈرۈپ تاشلايتتى، بۇلۇتلارنىڭ ئورنىدا «يالت» قىلىپ ئىشەنچ ئوتى چاقناپمۇ قالاتتى. بىراق، توختالغۇسى يوق بۇ ھال ئەتىيازدىكى تاغ ھاۋاسىدەك ئۆزگىرىپلا تۇراتتى.

قاۋۇل ئۈستىنىڭ: «قىزىققانلىق قىلىپ قويۇپ پۇشايماندا قالمايلى، ئۆزىمىزنى چاغلان بېقىپ ئاندىن بىر قارارغا كېلەيلى» دېگۈسىمۇ كەلدى. بىراق، بېشىدىن بىر چېلەك قىزىل بوياق تۆكۈۋەتكەندەك قانغا بويالغان قىزى ئۇنىڭ ئوي - خىيالىنى تامامەن بەند قىلىۋالدى. قىزىنىڭ ئېچىنىش -

لىق ئىلتىجاسى قۇلاق تۈۋىدە جاراڭلاۋەردى. نىياز ھېكىمبەگ ئۇنىڭ كۆز ئالدىدا چىشلىرىنى ھىڭگايىتىپ، قان يۇقى ئاغزىنى بىر گەز كېلىدىغان ئۇزۇن تىلى بىلەن يالاۋاتقان يىرگىنچلىك يالماۋۇز قىياپىتىدە پەيدا بولدى. جەننەتتىنمۇ يا باشقا بىر تەرەپتىنمۇ، يارمۇھەممەتنىڭ قىساس نىداسى ئاڭلاندى، بۇ نىدا ئۇنى بىر ئېغىز سۆزىگە تەلمۈرۈپ تۇرغان ئوغلى ۋە سەۋر قاچىسى تاشاي دەپ قالغان ھەمراھلىرىغا يۈزلەندۈردى، ئۇ:

— ئۇلۇغ پەرۋەردىگار، دوستۇڭ مۇھەممەتنىڭ يولىنى تۇتۇپ غازات تونىنى كىيدۇق، مەقسەتلىرىمىزگە قانات، بىلەكلىرىمىزگە كۈچ-قۇۋۋەت ئاتا قىلغايسەن، دۈشمەنلىرىمىز ئالدىدا شەرمىساز قىلمىغايسەن، — دەپ دۇئا قىلدى ...

ئۇلار يولغا چىقتى. ئىككى ئاياغلىق ئۇزۇن پاۋان مىلتىقى، قىلىچ-نەيزە ۋە تاياق-توقماق كۆتۈرۈۋالغان كىشىلەر توپى دەريا سۈيى تارتىلىپ، ئېقىن مىقدارى ئەڭ تۆۋەن چەككە چۈشكەن پېشىن ۋاقتىدا دەريادىن ئۆتۈپ، تاغ ئارىسىغا كىرىپ كېتىشتى. قاۋۇل ئۈستىنىڭ مەسلىھەتى بىلەن ئۇلار تاغ ۋە ساي يولى ئارقىلىق ئۈدۈل يۈرۈڭقاشقا چۈشمەكچى بولۇشتى. ئەگەر يولنىڭ ئاسىنى تاللاپ چىرا ياكى لوپنى بېسىپ ئۆتسە ئۇخلاپ ياتقان يىلاننى ئويغىتىپ قويۇشى، بۇ يۇرتلاردىكى بەگ-توقسابالار بىلەن ئېلىشىشقا مەجبۇر بولۇشى مۇمكىن ئىدى. ئەڭ يامىنى ۋاقت ئۇزۇرۇپ كېتىپ، ئۆزلىرىنىڭ بېسىپ كېلىۋاتقىنى نىياز ھېكىمبەگكە ئاڭلىنىپلا قالسا ئىش بۇزۇلۇپ، چاتاقنىڭ چوڭى چىقاتتى.

تاغدىن كېلىۋاتقانلار چىرا دەرياسىنىڭ كۈنپېتىش تەرىپىنى بويلاپ بىر كېچە-كۈندۈز يول يۈردى. ئاندىن بىراقلا كۈنپېتىشقا بۇرۇلۇپ، لوپ تاغلىرى ئارقىلىق ئاچچىق دەرياسىنىڭ بېشىدىن كېسىپ ئۆتتى، ئۈچىنچى كۈنى تاڭ بىلەن تەڭ يۈرۈڭقاش بازىرىغا كېلىپ چۈشتى.

بىراق يۈرۈڭقاش بازىرىنىڭ مازاردەك چۆلدەرەپ قالغىنى ئۇلارنى بەكلا ھەيران قالدۇرۇۋەتتى. خوتەن شەھىرى بىلەن يۈرۈڭقاش دەرياسى

ئارقىلىق ئايرىلىپ تۇرىدىغان بۇ كۆچۈم بازار ئادەتتە ئوخشىمىغان بۇلاق-
تەك قايناپ تۇراتتى. بۇرۇنقى چاغلاردىكى ئاۋات مەنزىرىنى كەلمەسكە
كەتتى دېگەندىمۇ، لېكىن بوران ئالدىدىكى جىمجىتلىققا ئوخشاپ كېتىدۇ.
غان بۇ خىل سۈكۈنات كىشىگە غەيرىيلىك تۇيغۇسىنى بېرەتتى. تاڭ
تولغىقىدا قىينالغان قۇياش چۈيۈندەك ئېغىر بۇلۇتلارنى يېرىپ چىقىپ
نەيزە بويى ئۆرلەپ قالغىنىغا قارىماي، ئەخلەتلىكلەردە دان تاتلاپ يۈرگەن
بىرقانچە توخۇ ۋە سۆڭەك ئىزدەپ ئاۋارە بولۇۋاتقان لالما ئىتتىن ئۆزگە،
بىرەر جانلىقنىڭ سايىسىمۇ كۆرۈنمەيتتى. يول بويىدىكى ئېرىقلاردا ئېقىۋات-
قان سۇ شارقىراشلىرىنى توختاتقاندى. يوپۇرماقلىرىغا بىمەھەل سېرىقلىق
يەتكەن دەل - دەرەخلەر تۇيۇقسىز يۈز بېرىدىغان پارتلاشتىن قورقۇپ
قۇلاقلىرىنى يوپۇرۇۋالغان ئادەمدەك، ئازراقمۇ لىگشىپ قويمىتتى. خوتەن-
دىن كۈنچىقىشتىكى يۇرتلارغا، كۈنچىقىشتىكى لوپ، چىرا، كىرىيە ھەتتا
چەرچەن، چاقىلىقلاردىن خوتەن شەھىرىگە ئۆتۈشۈپ تۇرىدىغان تۆگە
كارۋانلىرىنىڭ، رەۋەندە ئېشەكلىرىنىڭ ئاياغ ئىزى ئۆچكەن، داپ چالغان-
دەك دىگىنلار تۇرىدىغان كولدۇرمىلارمۇ ئىچىگە قوغۇشۇن قۇيۇۋەتكەن-
دەك جىمىپ كەتكەندى.

«توۋا، بۇ نېمە كارامەتتۇ، يۈرۈڭقاشلىقلارنى مالائىكىلەر ئاسمانغا
ئۇچىقىپ كەتتىمۇ يا يەر دەم تارتىپ كەتتىمۇ؟»

دەل شۇ چاغدا، ئەتىگەنلىك شەپقەتنىڭ قىزىللىقى يوقالمىغان ئاسمان-
دا قايىقتىن كەلدىكى، ھەددى - ھېسابسىز توڭ قاغىلار پەيدا بولدى.
قاغىلار قۇلاقنى ئاغرىتقۇدەك قاقلىدىغان پېتى بازار مەركىزىدە داڭقىتىپ
قالغان ئادەملەرنىڭ بېشىدا بىر نەچچە قېتىم پىرقىراپ چىقتى-دە، ئاستا-
ئاستا كۆزدىن غايىب بولدى.

قاۋۇل ئۇستا بېشىنى كۆتۈرۈپ، ئالدىنى پېشانىسىگە سايىۋەن
قىلىپ تۇرۇپ قاغىلارغا قارىدى، يۈرىكى بىر ئۆرۈلۈپلا يەنە جايىغا چۈشتى.
قانداقتۇر بىر دۈرۈتنى تەكرارلاپ قاق ئاشتىدا قاقلىدىغان شۇم قاغىلارنى

قاغۇۋەتكەندىن كېيىن، يول يۈرۈپ ھالىدىن كەتكەن ئادەملەرگە نەزەر
سالدى. بەزىلەر دەرەخلەرگە يۆلىنىپ ئۇيقۇغا كەتكەنىدى. بەزىلىرى نەيزىد.
لىرىگە تايىنىپ ئارام ئېلىۋاتاتتى. يەنە بەزىلىرى ئۈزۈمدەك - ئۈزۈمدەك
قاپزىپ چىققان ئاياغلىرىنى ئۇۋۇلاپ ئولتۇراتتى. ئۇ غۇژمەكلىشىپ ئول-
تۇرغان تۆت-بەش كىشىنىڭ ئالدىغا باردى - دە، زوڭزايىدى:
— بۇ يەردىكى غەلىتىلىكىمۇ، شۇم قاغىلارنىڭ قاق ناشىدا قاقلىدۇ.
شىمۇ ياخشىلىقنىڭ ئالامىتى ئەمەس. خوللاس، ھەممىمىز تۇيۇق يولغا
كىرىپ قالغۇچە بىرىمىز دەرد تارتقىنىمىز تۈزۈك. مۇنداق بولسۇن، سىلەر
كەينىڭلارغا قايتىپ، ئامال بار ئاچچىق دەرياسىنىڭ بېشىغا ئۆتۈپ كېتىڭلار،
مەن يەيدىغاننى يەپ، ياشايدىغاننى ياشاپ بولغان ئادەم، تەۋەككۈل قىلىپ
شەھەرگە يالغۇزلا كىرەي، پىشانەم ئوڭ بولسا قىزىمنى قۇتۇلدۇرارمەن،
بولمىسا تەقدىرىمدە پۈتۈلگىنىنى كۆرەرەمەن. بۇنىڭغا نېمە دەيسىلەر؟—
دېدى ئۇ ئايىمۇھەممەتكە، ئاندىن ھەمراھلىرىغا ئۆتۈنۈش نەزەرى بىلەن
قاراپ.

— دادا، بۇ نېمە دېگەنلىرى، قايتىدىغان ئىش بولسا باشقىلار
قايتسۇن، لېكىن مەن سىلى بىلەن بىللە بارىمەن،— دېدى ئايىمۇھەممەت
دادىسىنىڭ گېپىگە ئېتىراز بىلدۈرۈپ. ئارقىدىنلا ئاقموللامۇ گەپ قىستۇ-
رۇپ دېدى:

— كەينىمىزگە قايتساقمۇ بۇ ھالىمىز بىلەن بەربىر تاغقا يېتىپ
بارالمايمىز، ئوبدان پۇرسەتنى قولدىن بېرىپ قويۇپ، ئەل - جامائەت
ئالدىدا لەت بولغاندىن كۆرە، ئاللاغا سېغىنىپ چىنىمىزنى تىكىلى!
— يۈرۈڭقاش دېگەن ئۆز يۇرتۇم، بۇ يەردە قېلىپ ئۇرۇق -
تۇغقانلىرىم بىلەن كۆرۈشمەن دېسەممۇ سىلەر خاپا بولۇپ كەتمەيسىلەر،
ئەمما مەن ئۇنداق قىلمايمەن، ئىككى يىلدىن بېرى يېمىگەن مانتىنىڭ
پۇلىنى تۆلەپتىمەن، ئەمدى سىلەر بىلەن بىللە بېرىپ، پىشانەمگە پۈتۈل-
گەننى كۆرەي دەيمەن...

ھاسسىغا تاپىنىپ دىڭگوسلاپ يېتىپ كەلگەن ساقاللىق دەرۋىش گەپ قىلىۋاتقان ئابدۇسادىقنى ماختىغاچ، توپ ئارىسىغا سىغدىلىپ كىردى: — نەچچە ۋاقىتتىن بېرى بىز دەرۋىشلەرمۇ بىكار ياتىمدۇق، ئاللا ئاھۇزارىمىز ۋە تائەت-ئىبادىتىمىزنىڭ ساۋابى ئۈچۈن بولسىمۇ بىزگە ئوڭايلىق بېرىدۇ. مېنىڭچە، قايتساق تەڭ قايتىلى، شەھەرگە كىرسەك تەڭ كىرىلى. ياخشىسى، قۇرئان تۇتۇپ قەسەم قىلغانىكەنمىز، كەينىمىزگە قايتمايلى، — دېدى كەسكىن قىلىپ.

جامائەت ئايمۇھەممەت ۋە ساقاللىق دەرۋىشنىڭ ئېيتقانلىرىنى بىر ئېغىزدىن قوللاپ - قۇۋۋەتلىدى. قاۋۇل ئۈستىمۇ لەۋلىرىنى چىشلىرى يېتىپ كەتكۈدەك قاتتىق چىشلىدى - دە، جامائەت رايىغا رازىلىق بىلدۈردى. يۈرۈڭقاشتىن كۈن قايرىلغان چاغدا يولغا چىققان بۇ كىشىلەر ئۇيۇق يۈزى جەڭدىن كېيىنكى جەڭگاھتەك قىزارغان چاغدىلا يۈرۈڭقاش دەريا-سىنىڭ بويىغا يېتىپ كېلىشتى.

دەريا قىرغاقلىرىمۇ، دەريا سۈيىمۇ شەپەق سۇغا چۆمۈلگەندەك رەڭ ئالغانىدى. پەسىل خاھىشىغا بوي بەرمەي ئوق سۈرۈشتىدە ئېقىۋاتقان دەريا سۈيى قويۇق قارا يىلتىزلار چىرىمىشىپ كەتكەن بوز توپىلىق قىرغاققا ھەدەپ ئۆزىنى ئۇراتتى. يۈرۈڭقاشنىڭ ئۆيدەك - ئۆيدەك زور دولقۇنلارنى ئاسمانغا ئېتىپ، ئالا توپاقتەك ھۈركىرەپ ئاقىدىغان كەلكۈن مەزگىلى ئۆتۈپ كەتكەن بولسىمۇ، لېكىن بۇ قېتىدىن ئۇ قېتىغا كۆز يەتمەيدىغان ئېقىن شىددىتىنى ھەرگىز سەل چاغلىغىلى بولمايتتى. دەريا قىرغىقىدا كېمىچىلەرمۇ، كېمىچىلەرنىڭ كېمە، سال، تۈلۈم دېگەندەك نەرسىلىرىمۇ كۆرۈنمەيتتى. شەھەر تەۋەسىگە قەدەم قويمىقچى بولغانلىكى ئادەم جەزمەن ئۆتمىسە بولمايدىغان بۇ دەريا، توختىماي لۆمشۈپ تۇرىدىغان تىنىمىسىز ئەجدىھادەك، ئايمۇھەممەتلەرنىڭ يولىنى توسۇپ تۇراتتى.

ئۇلار دەريا بويىدىكى ئۈجمىزارلىقتا بىر كېچە قونۇپ، ھېچقانداق خەتەرسىز تاڭغا ئۇلاشتى. ئېھتىيات ئۈچۈن قويۇلغان ئىككى كۆزەتچى

ئۇخلاپ قېتىپ قالغان ئەھۋال ئاستىدىمۇ ھېچبىر تالاپەت كۆرمىگەن بۇ كىشىلەر: «نىياز ھېكمىبەگ راستتىنلا غەپلەتتە قاپتۇ، ئوردا بوسۇغىسى ئالدىغا كېلىپ بىر كېچە ئۇخلىساقمۇ ھېچكىم تۇيىمىدى» دېيىشىپ، دەريا-دىن ئۆتۈش ھازىرلىقىنى باشلىۋەتتى.

دەريا بويىدا ئىككى رەكەت شۇكرانە ناماز ئوقۇلدى. دەرۋىشلەرمۇ ئۆز قائىدىسى بويىچە پىر - ماشايىخلارغا سېغىنىپ، سەپىرىگە نۇسرەت تىلىدى. بۇ ناماز ۋە تىلاۋەت مەقبول بولدىمۇ يا قاۋۇل ئۈستىنىڭ چارە-ئا-مالى ئۈنۈم بەردىمۇ، ئىشقىلىپ ئۆزلىرى ياسىۋالغان سال ئارغامچىسىدىن قولى ئاجراپ كېتىپ ئېقىپ كەتكەن بىر كېسەل دەرۋىشتىن ئۆزگىلەر دەريادىن ئامان - ئېسەن ئۆتۈۋالدى. كىيىملىرى بەدىنىگە چاپلىشىپ، بۇچقاقلرىدىن نودىن قۇيۇلغاندەك سۇ تۆكۈلۈۋاتقىنىغا قارىماي، قىرغاقتىن انچە يىراق بولمىغان ئوچۇقچىلىقتا جەم بولۇشتى. ئۇلار كىيىملىرىنى سىقىپ، قۇرۇتۇشقا تەرەددۇتلىنىۋاتقاندا، شەھەر تەرەپتىن ئاڭلانغان بىر ئەنسىز ئاۋاز ھەممەيلەننى ئۆزىگە جەلپ قىلدى.

— يۇرتداشلار، ھەي قېرىنداشلىرىم، ئىزداھام^① بۇ يەردىن كېتىڭ-لار، سىلەر قىلتاققا چۈشۈپ قالدىڭلار!...

— ھوي، ئاۋۇ ئادەم قىلتاقنىڭ گېپىنى قىلىۋاتامدۇ نېمە؟

— ياۋا ئۆردەك تۇتقىلى قويغان قىلتاقتۇ بەلكىم، بىز يا ئۇنىڭ ئۆردىكىنى ئۈركۈتۈۋەتكىلى كەلمىسەك!

غۇلغۇلا ئاخىرلاشماي تۇرۇپلا ھېلىقى «ئۆردەك تۇتقۇچى» مۇ يىقىد-لىپ قويۇپ دېگۈدەك يۈگرەپ، ئۇلارغا يېقىنلاپ كەلدى. كېلىۋاتقان كىشىنى خېلى يىراقتىنلا تونۇۋالغان ئايىمۇھەممەت دادىسىنى نوقۇپ:

— دادا، قارىسىنلا، ئاۋۇ كېلىۋاتقىنى دەرۋىش ئاتام ئەمەسمۇ، توۋا، ئۇ قانداق بولۇپ بۇ يەرگە كېلىپ قالغاندۇ، — دېدى - دە، ئۇچقاندەك

① ئىزداھام — شېۋە. دەرھال، ھازىرلا، چاپسان دېگەن مەنىدە كېلىدۇ.

يۈگۈرۈپ كېپەك دەرۋىشنىڭ ئالدىغا باردى. ئاخىرقى دەرمانى تۈگەپ تىلى
بىر غېرىچ ساڭگىلاپ قالغان كېپەك دەرۋىش ئايىمۇھەممەتنىڭ قۇچقىغىلا
يىقىلدى. قاۋۇل ئۈستىمۇ، دەرۋىشلەرمۇ، بۇ كۈتۈلمىگەن «مېھمان» غا
قىزىققانلارمۇ گۈررىدە كېلىپ ئۇلارنىڭ ئەتراپىغا ئولاشتى.
ئۇرۇقلاپ، جەينەكتەك بولۇپ قالغان كېپەك دەرۋىشنىڭ چىرايى
خۇددى ھاك سۈرتۈپ قويغاندەك تاتىرىپ كەتكەنىدى. ئۇ كۆزلىرىنى
مۆلدۈرلىتىپ، بىر ئايىمۇھەممەتكە، بىر قاۋۇل ئۈستىغا قاراپ ئاچ كۈل
رەڭگە كىرگەن كالىپۇكلىرىنى ئاران-ئاران مىدىرلىتىپ:
— كېتىڭلار، بۇ... بۇ يەردىن چاپ... چاپان كېتىڭلار، نىياز
ھېكمىبەگنىڭ قىلتىقى بار... — دېدى مەقسىتىنى تىل بىلەن ئۇقتۇرالمى
قالارمەنمىكىن دېگەندەك، سۈيى قاقچان تەرخەمەكتەك يۇمشاپ كەتكەن
بىلەكلىرىنى تەسلىكتە كۆتۈرۈپ شەھەر تەرەپكە ئۇزاتتى.
ئەسلىدە، گۈلئايىمنىڭ ناھەق ئۆلۈپ كېتىشىگە، ھاكىمبەگنىڭ رە-
ھىمسىزلىكىگە چىداپ تۇرالمىغان تۆمۈر خەزىنىچىبەگ تاغقا مەخپىي ئادەم
ئەۋەتىپ يۇرتداشلىق بۇرچىنى ئادا قىلغانىدى. كىم بىلسۇن، ئۇ ساۋابلىق
ئىش قىلمەن دەپ، نىياز ھېكمىبەگنىڭ «چاتاقچىلارنى تاغارغا سولاپ
يوقىتىش» ئۈچۈن ئۈستىلىق بىلەن نىقاپلاپ قويغان قاپقىنىغا دەسسەپ
سالدى. ئۇ بۇنى سېزىپ ۋە پۇشايمان قىلىپ ئۈلگۈرگىچە، تاغدىن كېلى-
ۋاتقانلارنى چوڭ بىر قىلتاقنىڭ كۈتۈپ تۇرغىنىدىنمۇ بۈگۈن ئەتىگەندىلا
خەۋەر تاپتى. دە، تاغلىقلارنى ئۇچرىغان يەردە ئاگاھلاندىرۇش ئارقىلىق
بۇ زور زىيانكەشلىكتىن ساقلاپ قېلىش مەقسىتىدە ئۆزى ئىشەنچلىك دەپ
قارىغان كېپەك دەرۋىشنى يۈرۈڭقاش تەرەپكە ئاتلاندىردى. ئاپەت ۋە بۇرچ
ئالدىدا زىيادە جىددىيلەشكەن، ئۆلە - تىرىلىشىگە باقماي يۈگۈرۈپ دېمى
كېسىلگەن دەرۋىش دەريا بويىغا كېلىپلا ئۇلارنى يولۇقتۇرغان
ئىدى...
دىدار كۆرۈشمىگەن بىرقانچە يىل ئىچىدە، كېپەك دەرۋىشكە قېرىلىق يېتىپ،

باشقا بىر ئادەمگە ئوخشاپ قالغانىدى. لېكىن ئۇنىڭ چوڭ - كىچىكلىكى بىلىنەر - بىلىنمەس پەرقلىنىپ تۇرىدىغان قىيسىق كۆزلىرى، ئوڭ مەڭزى - دىكى تىرناقچىلىك ياپىلاق سۆڭىلى قاۋۇل ئۈستىغا تونۇشلۇق بېرىپ تۇراتتى. قاۋۇل ئۈستى مۇشۇ ئالامەتلەر ئارقىلىق كونا قەدىناسنى تونۇۋال - دى ۋە ئۇنىڭ سۆزلىرىگە ئېتىبار بىلەن قۇلاق سالدى، قول ھەرىكىتىگىمۇ ئالاھىدە زەن قويدى. ئۆزلىرىنىڭ راستتىنلا چوڭ بىر خەتەر ئالدىدا تۇرۇۋاتقانلىقىنىمۇ چۈشەندى، يول بويى يولۇققان غەلىتىلىكلەر تۈپەيلى چىگىشىپ - چىرمىشىپ كەتكەن گۇمان يېپىمۇ بىردىنلا يېشىلدى. قاۋۇل ئۈستى:

— جامائەت، بۇ دەرۋىشنىڭ گېپىنى ئاڭلىدىڭلارمۇ؟ — دەپ سوردى - دى ھەمراھلىرىدىن، تېز - تېز نەپەس ئېلىپ تۇرۇپ.

— ئاڭلىدۇق، — ئۇلار تەڭلا جاۋاب بېرىشتى.

— ئاڭلىغان بولساڭلار بىرىنچە دەپ بېقىڭلار، كۆز ئالدىمىزدىكى بۇ بالايى - قازادىن ئۆزىمىزنى ۋاقىتنىچە چەتكە ئېلىپ تۇرامدۇق قانداق؟

— نېمىدەپ كەينىمىزگە يانغۇدەكمىز ئاقساقال؟

— ئەستاغپۇرۇللا، ماۋۇ دەرۋىش بۇ يەردە نىياز ھېكمىبەگنىڭ قىلتىقى بار دەۋاتىدۇ، بۇنى مېنىڭ كۆڭلۈمۈمۇ تۇيۇپ تۇراتتى.

ساقاللىق دەرۋىش بىر بېسىپ، ئىككى بېسىپ قاۋۇل ئۈستىنىڭ ئالدىغا كەلدى. ئايمۇ ھەممەتنىڭ قۇچقىدا تېپىرلاپ ياتقان كېپەك دەرۋىش - كە تىكىلىپ قارىۋالغاندىن كېيىن تاڭلىپىنى قېقىپ، دىمىقىدا كۈلدى ۋە دەرۋىشكە بارمىقىنى چىنەپ تۇرۇپ:

— قاۋۇل ئۈستام، بۇ كىشىنى تونۇيدىكەنلايۇ، خۇپىنى تېخى بىلمەيدىكەنلا، نىياز ھېكمىبەگكە ھە - ھۇ دېيىشىپ مۇساپىرخانىمىزنى كۆپ - دۈرۈۋەتكەنمۇ مۇشۇ ئادەم، قاراقاشلىق غازاتچىلارنى تۇيدۇرماي تۇتۇپ بېرىپ، نىياز ھېكمىبەگنىڭ قولىقىغا كىرىۋالغانمۇ يەنە مۇشۇ ئاسىي دەرۋىش. ئىشەنمىسە ئۆزىدىن سوراپ باقسىلا، نىياز ھېكمىبەگ دېگەن

قۇۋ ئوغرى بىزگە كۈچى يەتمەيدىغىنىنى تۇيۇپ قېلىپ، بۇ تۈزكۈر
دەرۋىشنى قورقاق سالغىلى ئالدىمىزغا ئەۋەتكەن گەپ، — دىۋىدى، ئۇنىڭغا
يەنە بىر دەرۋىش دوست تارتتى:

— ئۇنى قانداقمۇ دەرۋىش دېگىلى بولسۇن، ئۇ ھەق يولدىن ئازغان
گۇمراھ، بۇنىڭغا مانا بىز شەھىد!

ئون نەچچە دەرۋىش تەڭلا چۇقان كۆتۈرۈشتى. ئۇلار كېپەك
دەرۋىشنىڭ «نىياز ھېكمىبەگنىڭ ھىمايىسىگە كىرگىنى» توغرىسىدىكى
ئەپقاچتى گەپلەردىن ئاللىبۇرۇن خەۋەر تاپقاچقىمۇ، ئۇنىڭ «ئاسى» بولۇپ
كەتكىنىگە ئىمانىنى كېپىل قىلىپ تۇرۇپ گۇۋاھلىق بېرىشتى.

— تۆھمەت! — دەپ ۋارقىرىۋەتتى كېپەك دەرۋىشنى يۆلەپ ئولتۇر-
غان ئايمۇھەممەت، — سىلەر قاراپ تۇرۇپ ياخشى ئادەمگە ئۇۋال قىلىۋاتى-
سىلەر!

— تىنچلىنىڭلار، — قاۋۇل ئۈستىنىڭ ۋارقىرىشى بىلەن تەڭ، دەر-
ۋىشلەرنىڭ ئۇنى ئىچىگە چۈشۈپ كەتتى، — ھازىر كىم ياخشى، كىم يامان
تاسقاپ ئولتۇرىدىغان چاغ ئەمەس، مەيلى قىلتاق بولسۇن - بولمىسۇن،
يولۋاس ياتقان تاغقا ئاياغ باستۇق. ئۆلۈم بىلەن كۆرۈم قاش بىلەن
كىرىپك ئارىسىدىلا تۇرۇپتۇ. ئەمدى بىزگە دۈشمەن بىلەن تىغمۇتىغ
ئېلىشماقتىن ئۆزگە يول يوق!

قاۋۇل ئۈستىنىڭ گېپى بىلەن دەرۋىشلەر ئوتىنى تارتىۋەتكەن قازان-
دەك جىمپ قالغان بولسىمۇ، بىراق قاۋۇل ئۈستىنىڭ ۋە دەرۋىشلەرنىڭ
گۇۋاھلىقى بىلەن تاغلىقلارنىڭ كاللىسىدا باشقىچە بىر ئويمان پەيدا بولۇپ
قالدى:

«ئىنساپ بىلەن تەۋپىق كۆتۈرۈلۈپ كەتكەن، دوست دۈشمەنگە،
دۈشمەن دوستقا ئايلىنىپ تۇرىدىغان بۇ زاماندا ئادەمگە ئىشەنگىلى بولام-
تى؟»

«دېمىسىمۇ، جاھاندا ئازمايدىغان ئىنسان يوق، بۇ خۇداگۇي دەر-

ۋىشلەر ئۆز تائىپىسىدىكى بىر ئادەمدىن بىكاردىن - بىكار گۇمانلىنارمۇ،
توختاپ تۇر، كېپەك دەرۋىش بىلەن دەرۋەتتە تۇرۇپ سۆزلىشىپ باقساق
قانداق بولار؟»

قىرىق ئىككىنچى باب

قانلىق قىرغاق

ئايىمۇھەممەت بىر ئوچۇم سۇ ئەكېلىپ كېپەك دەرۋىشنىڭ قۇرۇپ،
گەز باغلاپ كەتكەن لەۋلىرىگە تېمىتى، ئۇنىڭ بىر باغلام لاتىدەك قۇرۇل-
غان گال تېرىسىگە ۋە ياڭاق تەك تومپىيىپ تۇرغان بۇغدىيىكىگە ئاستا -
ئاستا جان كىردى. قاپاقلىرى لىكىلداپ، كۆزلىرى ئېچىلدى. ئۇ قاپاھەتلىك
چۈشتىن ئويغانغاندەك سىلكىنىپ ئەتراپىدا ھالقىسىمان دائىرە بولۇپ،
تىكىلىپ تۇرغان ئادەملەرگە قاراپ ئاغزىنى ئۆمەللىدى. بىراق، كېپەك
دەرۋىشمۇ، كېپەك دەرۋىش بىلەن يۈزلىشىشنى كۈتۈپ تۇرغان قاۋۇل
ئۈستىمۇ ئېغىز ئېچىشقا ئۈلگۈرەلمىدى. تۆت تەرەپتىن تەڭ كۆتۈرۈلگەن
جەڭ دۈمبىقىنىڭ ئاۋازى ھەممەيلەننى ئويغا سېلىپ قويغان جىمى سىرنى
بىراقلا ئاشكارىلاپ بەردى.

ئوچۇق ھاۋادا چاقماق چىقىلدى، ئۆزلىرىنىڭ ئالدىنىپ، قىلتاققا
چۈشكەنلىكىنى تۇيۇپ يەتكەن ئادەملەر جەڭ دۈمبىقىنىڭ گۈمبۈرلىشى
بىلەن تەڭلا خۇددى غايىب بىر قول گەجگىسىدىن باسقاندەك، ئۈكۈنۈش
ئىچىدە يەزگە قاراشتى. پۇشايىماندىن تۇغۇلغان خىجىلچىلىق غايىل يۈرەك-
لەرنى تىغىدەك تىلغاپ ئۆتۈپ كەتتى. ئۈشتۈمۈت يۈز بەرگەن بۇ ۋەقە،
تاغ كەلكۈنىدەك بېسىپ كەلگەن بىر قورقۇنچ ئۇلارنى تىك تۇرغۇزۇلغان
مومىيادەك قاتۇرۇپ قويدى. لېكىن بۇ ھالەت ئۇزۇنغا داۋام قىلمىدى.

ئاچچىق ھەقىقەتنىڭ زەربىسىگە چىداپ، ئەقىل تىزگىنىنى قولىدىن بەرمە-
گەنلەر ئالدى بىلەن بىر-بىرىنىڭ كۆزلىرىگە، ئاندىن ئاۋاز كەلگەن
تەرەپكە قاراشتى.

ئۇلار كونا تۈگمەن ئۆگزىسىدە، كويلا بويىدىكى سۆڭەتلەر ئارىسىدا،
ئەگرى- بۈگرى ئېرىقلاردا، دەريا بويلاپ يىراققا سوزۇلغان سازلىقتىكى
گوداڭلاردا مىلتىقلىرىنى بەتلەپ، ئوقلىرىنى كىرىچلىرىگە تىزەپ، نەيزىلە-
رىنى پارقىرىتىپ تەق بولۇپ تۇرغان ئۆلۈم ئەلچىلىرىنى كۆردى. كەينىگە
— دەريا تەرەپكە كۆز سېلىۋېدى، يۈرۈڭقاشقا تەۋە قىرغاققا سەپ تۈزۈپ
تۇرۇپ كەتكەن لەشكەرلەرنى چېلىقتۇردى. شۇ چاغدىلا ئۇلار ئۆزلىرىنىڭ
يېرىم ئاي شەكىللىك مۇھاسىرە چەمبىرىكىنىڭ دەل ئوتتۇرىسىدا تۇرۇۋاتقىد-
ىنى چۈشەندى.

مانا بۇ ئاقىۋەت، مانا بۇ مۇھاسىرە نىياز ھېكمىبەگ باش قاتۇرۇپ
تۈزۈپ چىققان پۈتۈنسۈرۈك پىلاننىڭ ئەڭ ئاخىرقى ھەل قىلغۇچ باسقۇچى
بولۇپ ھېسابلىناتتى. ئۇنىڭغا روشەن ئىدىكى، ئەگەر تاغقا لەشكەر ئەۋەتسە،
بۇ لەشكەرلەرگە يا خالمان پانسات، يا ئۆزى باشچىلىق قىلىشى كېرەك
ئىدى. خالمان پانساتنى لەشكەر تارتتى دېگەندىمۇ، ئۇ يا لەشكىرى بىلەن
قوشۇلۇپ ھالاك بولاتتى، يا تاغلىقلار ئۈستىدىن غالىب كېلەتتى. بىراق
بۇ ئىككى خىل نەتىجىنىڭ ھەر ئىككىسىلا نىياز ھېكمىبەگكە زىياندىن
باشقا نەرسە ئەكەلمەيتتى. تاغلىقلار كۆرەڭ، تەكەببۇر خالمان پانساتنى
يەر چىشلەتسىغۇ بىر نۆرى، بىراق ئۇنى يەر چىشلىتىپلا توختاپ قالمايتتى،
خالمان پانساتنىڭ بېشىنى كەسكەن قىلىچنى كۆتۈرۈپ ئۈدۈل خوتەنگە
بۆسۈپ كىرەتتى - دە، مۇداپىئەسىز قالغان ئوردىغا ۋە ئۆزىگە بىۋاسىتە
تەھدىت سالاتتى. مۇبادا خالمان پانسات غالىب كەلسە، ئۇ پۈتۈن تۆھپىنى
ئۆز نامىغا يازاتتى - دە، خورىكى تېخىمۇ يوغىناپ كېتەتتى. بۇ ئىش
ياقۇپبەگكە يەتكۈزۈلسە ئۆزىنىڭ ھاكىمىبەگلىك ئورنىغىمۇ شامال تېگەتتى.
ئۆزى باش بولۇپ لەشكەر تارتسا خالمان پانسات دۇچ كېلىش ئېھتىمالى

بولغان ئىككى خىل ئاقبۇتەتنىڭ ھەرقاندىغىغا دۇچ كېلەتتى. تەلىپى ئوڭ-
دىن كەلسىغۇ مەيلى، ئوڭدىن كەلمەي قالسا چېنىنى ساقلاپ قالايماسلىق-
قى، ھەتتا خوتەننى قولدىن بېرىپ قويۇشمۇ مۇمكىن ئىدى. ئۇ چاغدا
بۇ مەغلۇبىيەتنى كىمگە دۆڭگەيدۇ؟ يەنە كىمدىن پاناھ تىلەيدۇ؟ پاناھ
تىلەپ نەگە بارىدۇ؟ خوتەندەك ئالتە شەھەرلىك بىر يۇرتنى قولدىن بېرىپ
قويغان ھاكىمبەگكە ياقۇپبەگنىڭ كەڭچىلىك قىلىشى مۇمكىنمۇ؟ تۈرلۈك-
تۈمەن كۈشەندىلىرى چىش بىلەپ تۇرغان يەكەن شەھىرى ئۇنى ئۆز
قوينىغا ئالارمۇ؟

نىياز ھېكىمبەگنىڭ كاللىسى ئۇر - چاپ ساداسى بىلەن تولغان
جەڭگاھقا ئايلاندى. ھەر خىل تەخمىنلەر قىلىچ - قالقانلىرىنى گىرەلەشتۈ-
رۈپ بۇ جەڭگاھقا توپتوغرا بىر كېچە - كۈندۈز جەڭ قىلدى. ئاخىرى
ئۇ كىچىك ۋاقىتدا مۇئەللىمى سۆزلەپ بەرگەن «يولۋاسنى تاغدىن ئايرىۋې-
تىش» ھىيلىسىنى تۇنجى قېتىم بۇ پىلانغا تەتبىقلىدى ۋە تاغدىكىلەرنى
ئالداپ يۈرۈڭقاش دەرياسىنىڭ بۇ تەرىپىگە باشلاپ كەلمەكچى، ئاتايەن
ئېچىپ قويۇلغان تاغارنىڭ ئاغزىنى بىراقلا ئېتىپ، دەريا سۈيى ئارقىلىق
ئۇلارنىڭ چېكىنىش يولىنى ئۈزۈپ تاشلىماقچى بولدى.

بىراق، تاغدىكى يولۋاسنى قانداق قىلىپ بۇ يەرگە باشلاپ كېلىش
كېرەك، دېگەن قىيىن مەسىلە ئۇنى خېلىلا قىيناپ قويدى. ئويلا - ئويلا،
ئاخىرى ئۇنىڭمۇ چارىسىنى تاپتى ۋە تورنى بىراقىن تاشلىدى. ئۇ ئاۋۋال
گۈلئايىمنى قولغا چۈشۈرۈپ، ئۇنى قايقان يەمچۈكى قىلماقچى بولدى.
ناھايىتى مەخپىي ۋە ئەتراپلىق چارە بىلەن گۈلئايىمنى ئاخىرى تۇتۇپ
كەلدى. چالما - كېسەك قىلىپ، سازايى قىلىش پەرمانىنى يۈرتمۇيۇرت
جاكارلاپ، ئۇلۇغ - ئۇششاق ھەممە ئادەمگە بىلدۈرۈۋەتتى. ئۇنىڭ پەرىزىچە
مىجەزى چۈس ئايىمۇھەممەت سىڭلىسىنىڭ تاش بوران ئىچىدە ئۆلۈپ
كېتىشىگە قول قوشتۇرۇپ قاراپ تۇرالمىيىتى. ئادەملىرىنى باشلاپ كېلىپ
بۇ يەمچۈكنى تارتىۋېلىشقا ھەرىكەت قىلاتتى. شۇڭا ئۇ بۇ خەۋەرنى

تاغدىكىلەرگە، يەتكۈزۈش، ئەمما ئۇلارنى شۈبھىلەندۈرۈپ قويماسلىق ئۈچۈن، ئىشنى تۆمۈر خەزىنىچىبەگنى ئارىغا سېلىشتىن باشلىدى ۋە ئۆزى قانات سۆرەپ كېلىپ ئۇنى «يوقلاش» ئويۇنىنى ئويناپ چىقتى. بۇ ئويۇننىڭ ئاقىۋىتى شۇنچىلىك قىزىق بولدىكى، ئەقىل كۆزى ئادەمگەرچە - لىك تۇمانى بىلەن توسۇلغان تۆمۈر خەزىنىچىبەگ ئۆزى ئىنتايىن مۇھىم ۋە مەخپىي دەپ ھېسابلىغان تاغقا بېرىش ۋەزىپىسىنى باشقا بىر كىمگە ئەمەس، دەل شېرىپ شەيتانغا يۈكلدى. «دۆۋە - دۆۋىگە يىقىلىپتۇ» دېگەندەك، تەقدىر نىياز ھېكمىبەگكە يەنە بىر قېتىم ئامەت ئاتا قىلدى. يوشۇرۇن قىلتاققا قاراپ ئۆز ئايغى بىلەن كېلىۋاتقانلارنى چۆچۈتۈپ قويماسلىق ئۈچۈن، ئۇ يۈرۈڭقاش بازىرىنى ئادەمسىز شەھەرگە ئايلاندۇرۇپ، تاغلارنىڭ ئاغزىنى چوڭ ئاچتى، شۇنداقلا بىغەم، قورقۇنچاق قىياپەتكە كىرىۋالدى، تاغدىن تا دەريا بويىغىچە بولغان ئارىلىقتىكى بارلىق توسۇقنى بىكار قىلدى. پەقەت بۈلۈك - پۇچقاقلارغا يوشۇرۇنغان بىرقانچە جۈپ روشەن كۆزلا ئۇلارنىڭ ھەربىر ھەرىكىتىنى ناھايىتى ئۈستىلىق بىلەن كۆزىتىپ باردى. ئۇ كۈتكەن ھاياجانلىق دەقىقىلەر ئاخىرى يېتىپ كەلدى. پۈتۈن ئولجىنىڭ ئالقىنىغا كىرىپ بولغانلىقىغا تولۇق ئىشەنچ قىلغان چاغ - دىلا، ئاندىن ئۇ دۇمباق ئۇرۇشقا ئىجازەت بەردى. سېھىرلەنگەندەك قىمىر - لىيالىمايۋاتقان تاغلىقلارغا قاراپ قاققلاپ كۈلدى:

— ئى ئازغان بەندىلەر، ئىقرار بولۇڭلاركى، سىلەر ئۇلۇغلارغا تىخ كۆتۈرۈپ كەچۈرگۈسىز گۇناھ قىلدىڭلار، پادىشاھنىڭ ئەمرىدىن باش تارتىپ ئاسىي بولدۇڭلار، شۇ ۋەجىدىن ئاللا سىلەرنى غاپىل ئەيلەپ، سىياسەت تىغىنىڭ ئاستىغا ھازىر قىلدى ۋە جازا قامچىسىنى پىقىر يۇرت بېگىنىڭ قولىغا تۇتقۇزدى. ھالا بۇ پەيتتە خاھ بېشىڭلارنى غەزەپ قىلىچىد - دىن ئۆتكۈزەي، خاھ قېنىڭلارنى ئاۋۇ دەريادەك ئاققۇزاي، بۇنىڭ ھەننىۋا - سى ئاللاننىڭ ئىرادىسىدىن تاشقىرى ئەمەستۇر. بىراق قان تۆكۈش مەنئىي قىلىنغان بۇ ئاينىڭ ھۈرمىتىنى ساقلاش يۈزىسىدىن ئىككى ئېغىز نەسبەت

قىلايىكى، شەيتاننىڭ ۋەسۋەسى بىلەن قولۇڭلارغا ئالغان نەيزە - قىلىچ -
لىرىڭلارنى تاشلاپ، بېشىڭلارنى ئېگىڭلار، ئالدىدا تىزلىنىپ، توۋا قىلىڭ-
لار. گۇناھىڭلارنى تىلەڭلار، — دېدى ئۇ لەشكەرلەر ئارىسىدىن بېشىنى
ئاران چىقىرىپ تۇرۇپ.

نىياز ھېكمىبەگنىڭ يېنىدا تۇرغان خالىمان پانسات كۆرەڭلىك بىلەن
ئالدىغا چىقىپ تاپانچىسىنى ئاسمانغا قارىتىپ پاك - پۇڭ قىلىپلا ئىككى
پاي ئوق ئېتىۋەتتى.

قۇرخانىدا بارلىكى قوراللارنىڭ ھەممىسىنى كۆتۈرۈپ چىقىشقان
تۈركۈم - تۈركۈم لەشكەرلەر ئوق ئاۋازى بىلەن تەڭ قىلىچلىرىنى پۇلاڭلى-
تىپ بىرىنى بىرىگە دەپ چوقراشتى، دۇمباقلار يەنە گۈمبۈرلەپ، دەريا
بويىنى تىرتىۋەتتى. نىياز ھېكمىبەگنىڭ تەكەببۇرانە كۈلكىسى ۋە مەمەدا-
نىلىك چىقىپ تۇرغان سۆزى خۇددى كۈشەندىسىنى كۆرگەن ئەركەك
شەردەك ھۈرىپىپ تۇرغان كىشىلەرنىڭ قۇلاقلىرىغا زۇلمەت قىچقىرىۋاتقان
ھۇقۇشنىڭ ھۇۋلىغىنىدەك يېقىمسىز ئاڭلاندى. يۈرۈڭقاش ئاسمىنىدا قاقلى-
دىغان ھېلىقى شۇم قاغىلارمۇ ئۇلارنى بۇ تەرىقە بىزار قىلالمىغان، يۇ
يىرگىنچلىك، سەت ئاۋازنى ئاڭلاۋېرىشتىن نومۇس قىلغان بىرنەچچە كىشى
قۇلاقلىرىنى مەھكەم ئېتىۋېلىشقانىدى.

بىراق، ئەللىك - ئاتمىش قەدەملا كېلىدىغان يەردە قان چېچىشقا
تەييار بولۇپ تۇرۇشقان نەچچە يۈز ياساۋۇل - لەشكەرلەرمۇ، يالماۋۇزنىڭ
كۆزىدەك پارقراۋاتقان قىلىچ - نەيزىلەرمۇ، ئاغزىدىن ئەجەل ئوتى پۇر-
كۈيدىغان توپ - زەمبىرەك، جەزائىلارمۇ ئۇلارنى قورقۇتالمىدى. خالىمان
پانساتنىڭ ئوق چىقىرىپ ھەيۋە قىلىشىمۇ ئۇلارغا رەۋەندە قامچىسىنىڭ
تارىلىدىغىنىچىلىكىمۇ بىلىنمىدى.

ئۆزلىرىنىڭ بارى-يوقى يۈز ئەللىكچە ئادىمىنىڭ قاتمۇقات مۇھاسىرى-
دە تۇرغان بۇنچىۋالا نۇرغۇن لەشكەرگە تەڭ كېلەلمەيدىغانلىقى تاغلىقلارغا
ئايان ئىدى. ھايات - ماماتى قىل ئۈستىدە تۇرغان مۇشۇ دەقىقىدە بىرەر

كاتتا مۆجىزە يۈز بېرىپ، كۈچ سېلىشتۇرمىسىنى ئاستىن-ئۈستۈن قىلىۋې-
 تىشىمۇ ئېھتىمالدىن يىراق ئىدى. پەقەت ئۆلۈم — جىمى جانلىقلارنى
 دىر-دىر تىرتىدىغان، ئەمما نۆۋىتى كەلگەندە ھېچبىرىنى ئاياپ ئولتۇرماي-
 دىغان شەپقەتسىز ئۆلۈملا ئۇلارنى بىتاقەت بولۇپ كۈتۈپ تۇراتتى. ئاتا
 - بالا قازانچىلارنىڭمۇ، قازانچىلار بىلەن بىلەكلىرىنى گىرەلەشتۈرۈپ تۇر-
 غان كېپەك دەرۋىشىنىڭمۇ، توختىماي دۈرۈت ئوقۇۋاتقان دەرۋىشلەرنىڭمۇ
 ئۆلۈمىگە كۆزى يېتىپ، ئويۇلتاشتەك قېتىپ كەتكەن يۈرەكلىرى ئەمدى
 سالماق رىتم بىلەن سوقۇۋاتاتتى. شۇتاپتا ئۇلار تەقدىرىدە تايىن تاپقان
 شېھىتلىق شەرىپى ئۈچۈن دۈشمەن ئوقىغا كۆكرىكىنى تۇتۇپ بېرەلەيتتى.
 لېكىن ئۇلارنى توسۇپ تۇرغىنى ئۆلۈم ۋەھىمىسى ئەمەس، بەلكى كۆڭل-
 دىكى گېپىنى گۆرىگە بىللە ئەكېتىشنىڭ قورقۇنچى ئىدى. دەر ھەققەت،
 نەپرەت بىلەن يۇغۇرۇلغان ھەق ئاۋازىنى، كېيىنكىلەرگە ئاتالغان ئىبرەتلىك
 نىداسىنى ئاخىرقى تىنىقىدىمۇ ئاشكارىلىيالمىي ھەسرەت بىلەن ئۆلۈپ
 كېتىش ئەڭ ئازابلىق ۋە ئەڭ ئەپسۇسلىنارلىق ئۆلۈم ئەمەسمۇ؟
 — ھەي لەنەتگەردى تۈز كور ھاكىمبەگ، بىزنى ئالدىڭدا تىزلىنار-
 مىكىن، بىر قوشۇق قېنىنى تىلەپ يېلىنارمىكىن دەپ خام خىيال قىلما.
 بىلىپ قويكى، سەن ئىپلاس ئايغىڭ بىلەن دەسسەپ تۇرغان بۇ ئەزىز
 زېمىندىن ئالىملارمۇ، زالىملارمۇ، زەردار - قەلەندەرلەرمۇ چىققان. لېكىن،
 يۇرت دۈشمىنىگە ئۆزىنى ياكى ئۆزىگىنى ساتقان مۇناپىق چىقىپ باققان
 ئەمەس، — قاۋۇل ئۇستا مەردانە قىياپەت بىلەن بىر قەدەم ئالغا سىلجىدى
 - دە، تونچە ياقىلىق يەكتىكىنىڭ ياقىسىنى شارىتىدە قايرىپ، قويۇق تۈك
 باسقان مەيدىسىگە ئۇرۇپ تۇرۇپ دېدى، — ئىست، ئەركەكمەن دەپ
 بېلىڭنى باغلاپ يۈرگىنىڭ بىلەن، بەكمۇ نامەرد، ناچىنىس بىرنېمە ئىكەن-
 سەن، نېمە ئۈچۈن دەمسەن؟ ئاڭلا، سەن بىزنى كۈچكە ئەمەس، بەلكى
 ھىيلە - مىكرگە تايىنىپ قىلتاققا چۈشۈردۈڭ، ئەمدى قولۇڭدىن كەلگىن-
 نى قىل، خالىساڭ ئات، خالىساڭ چاپ، ئەگەر نوچى بولساڭ بىرگە بىر

مەيدانغا چۈش!

مۇددىئا - مەقسىتىنى تا مۇشۇ چاغقىچە مەخپىي تۇتۇپ كەلگەن نىياز ھېكمىبەگ، بىردىلا كارامەت كۆرسىتىپ ھەممىنى ھەيران قالدۇرۇش نىيىتىدە يۇرت كاتىبلىرىنىڭ بىرىنىمۇ قالدۇرماي بۇ يەرگە ئەكەلگەنىدى. «تاماشا» كۆرگىلى تەكلىپ قىلىنغانلار ئىچىدە موللاجى تۇراپمۇ، ھاكىم - بەگ ئۈچۈن بىر كۈپ ئالتۇننى ساقلاپ بېرىۋاتقان تۆمۈر خەزىنىسىچىبەگمۇ بار ئىدى. ھاكىمبەگكە ئەيمەنمەي تىل تەگكۈزۈۋاتقان قاپ يۈرەك تاغلىق - لاردىن قورقۇپ تېنى جۇغۇلداپ كەتكەن ئىلياس مىرزا بىر قولىغا تاپانچا، بىر قولىغا قىلىچ ئېلىپ چوقۇشقاق خورازدەك ھۈرىپىپ تۇرغان خالمان پانسانىڭ كەينىگە ئۆتۈۋالغانىدى. ئۇنىڭ تۇرقى بەئەينى قەلەندەردىن قورقۇپ كونا تام كەينىگە مۆكۈنۈۋالغان كىچىك بالغا ئوخشايتتى. ئىلياس مىرزانىڭ كەينىدە - ياساۋۇل - لەشكەرلەرنىڭ ئارىسىدا كىچىكرەك بەگ، ئاقساقاللارمۇ كۆرۈنۈپ قالاتتى.

نىياز ھېكمىبەگ ئەسلىدە تاغلىقلارنى، ئەزرائىل قىياپەتلىك لەشكەر - لەرنى كۆرۈپلا جېنىدىن ئۈمىد ئۈزىدۇ، ئۆلۈمتۈك قۇرتتەك تۆت پۇتلۇق بولۇپ ئۆمىلىگەن پىتى ئالدىغا كېلىپ كەچۈرۈم سورايدۇ، ھېچ بولمىسا بىرقانچە غوللۇق ئادىمىنى ئۆز قولى بىلەن تۇتۇپ بېرىپ، جانلىرىغا ئامانلىق تىلەيدۇ، دەپ ئويلىغانىدى. بىراق ئۇنىڭ چوتتى خاتا سوققانلىقى ئەمدىلەتنى ئاشكارا بولۇۋاتاتتى. بولۇپمۇ ئۆزىگە تېخى ناتونۇش بولغان بۇ بومبۇر ساقال، قورقۇمسىز ئادەمنىڭ زەھەردەك ئاچچىق گەپلىرى يۇرت چوڭلىرىنىڭ، ياساۋۇل - لەشكەرلەرنىڭ ئالدىدا ئۇنىڭ يۈزىنى چۈشۈرۈپ، ئېشەكتىن يىقىلغاندەك لەت قىلىۋاتاتتى. ئەگەر خالمان پانسان ياكى باشقا بىرى بولسىدى، بۇنداق گەپلەرگە چىداپ تۇرالماي ھەدىگەندىلا قان تۆكۈپ، قىيامەتنى ئاللىقاچان ئاشكارا قىلغان بولاتتى. بىراق، نام - ئاتاققا، يۈز - ئابرويغا باشقىلاردىن بەكرەك ئەھمىيەت بېرىدىغان نىياز ھېكمىبەگ ھەرگىز ئۇنداق قىلالمايتتى. «قىلغان گەپ - ئاتقان ئوق، ئۇنىڭ گېپى

بەربىر ئاغزىدىن چىقىپ بولدى. قىلىچ بىلەن غالىب كېلىشىنىغۇ كېلەر-
مەن، بىراق، گەپتە ئۇتتۇرۇپ قويسام باشقىلار مېنى نېمە دەيدۇ؟ ئەڭ
ياخشىسى ئۆزۈمنى تۇتۇۋېلىپ، ئۇ قېرىنى گەپتە تازا بىر يانپاشقا ئېلىۋالاي-
دە، ئاندىن قىلىچقا مۇراجىئەت قىلاي» دېگەن ئويغا كەلگەن نىياز
ھېكمىبەگ، تىترەپ تۇرغان قولىنى قاۋۇل ئۈستى تەرەپكە شىلتىپ دېدى:
— ھەي، چاڭگا ساقال ئادەم، ئەجەب گەپدان نېمىكەنسىنا، ئېتىڭ
نېمە، ئۆزۈڭ كىم بولسىن؟ نام - نىشانىز ئۆلۈپ كېتىپ يۈرمە يەنە!
قاۋۇل ئۈستى يەنە بوش كەلمىدى، كەكە سېپىدەك توم بارماقلىرىنى
نەيزىدەك چىنەپ تۇرۇپ نىياز ھېكمىبەگدىن سورىدى:

— مەن مۇشۇ يەرلىك بولغاچقا ئاۋۋال سەندىن سوراي، ئۆزۈڭ
كىم بولسىن، نەدىن كېلىپ قالدىڭ، بىرەرسى چىلاپ كەلدىمۇ يا ئۆزۈڭ
كەلدىڭمۇ؟

— مەن خوتەن ئالتە شەھەرنىڭ ھاكىمىيىگى بولمىن!
— ئېتىڭنى تىلغا ئېلىشتىن نومۇس قىلىۋاتامسەن تۈزكۈر، يا ئاتاڭ
ئېتىڭنى ھاكىمىبەگ قويۇپ، تەخت ئۈستىگە تاشلاپ قويغانىدى؟

.....
نىياز ھېكمىبەگنىڭ تىلى تۇتۇلدى. «تاشلاپ قويغانىدى» دېگەن
گەپنى ئاڭلاپلا يۈرىكى بىر ئۆرۈلدى - دە، «ئەجەبا بۇ ئادەم تەكىمنى
بىلەمدۇ نېمە؟» دېگەنلەرنى ئويلاپ ئۈلگۈردى. قاۋۇل ئۈستى ئاياغلىرىنى
تىك تۇرغۇزۇلغان جۇۋاز قايچىسىدەك كېرىپ تۇرۇپ گېپىنى داۋاملاشتۇر-
دى:

— سەن ئېتىڭنى ئېغىزغا ئېلىشتىن نومۇس قىلساڭ، مانا مەن
نومۇس قىلمايمەن، ئېتىم قاۋۇل، كەلگۈندى ئەمەسمەن، ئابا - ئەجدادىم-
دىن تارتىپ مۇشۇ يۇرتقا كىندىك قېنى تۆكۈلگەن پاك نەسەب قازانچى-
نىڭ ئەۋلادىمەن. سەن قان تۆكۈپ تاج كىيگەن ھۆكۈمران بولساڭ،
مەن مۇشۇ يۇرتنىڭ پەرزەنتى بولمىش تاجسىز ھۆكۈمرانمەن!

نىياز ھېكمىبەگ يىگنە يۇتۇۋالغاندەك تولغىنىپ تۇرۇپمۇ يەنە پەرۋا-
سىز قىياپەتكە كىرىۋالدى ۋە زورىغا كۈلۈمسىرەپ، مازاق قىلغان ئاھاندا
دېدى:

— قاراڭلار جامائەت، ماۋۇ قازانچىنىڭ ئۆزىنى تېخى ھۆكۈمران
دەۋالغىنىنى، خەسچىلىك قەدرى بولمىغان بىر قازانچى ئۆزىنى ھۆكۈمران
دېسە ئادەمنىڭ كۈلگىسى كېلىدىكەن... ھاھ... ھاھ... ھاھ...
قاۋۇل ئۈستىمۇ تىل نەشتىرىنى ئۈدۈل نىياز ھېكمىبەگنىڭ يۈرىكىگىلا
توغرىلىدى ۋە دېدى:

— سەن تېخى ئۆزۈڭنى قەدىرلىك چاغلامسەن، تۇفي سېنىڭ
ئەقلىڭگە! سەندەك ئۆز قوۋمىگە ياخشىلىق كەلمەيدىغان مۇناپىق ھۆكۈم-
راندىن ئۆز قوۋمىگە ئاش بېرىدىغان بىر قازانچى ياخشى، ئۆز قوۋمىنىڭ
مازارىغا دۇئا قىلىدىغان ماۋۇ دەرۋىشلەر ياخشى، نان بېرىپ باققان ئىگىسى-
نىڭ ئۆيىنى چۆڭلەپ قاۋاپ بېرىدىغان ئىتمۇ ياخشى! قانداق دېدىم،
جامائەت؟

— كۆڭلىمىزدىكى گەپنى قىلىدىلا، قاۋۇل ئاكا، خۇدا تىللىرىغا دەرد
بەرمىسۇن، — دەپ سۈرەن سېلىشتى قاۋۇل ئۈستىنىڭ كەينىدە تۇرغان
بىرقانچە كىشى. دادىسىنىڭ بۇنچىلىك گەپدانلىقىنى ئۆمرىدە تېخى تۇنجى
قېتىم كۆرۈۋاتقان ئايمۇھەممەتمۇ ئىپتىخارلانغان ھالدا دادىسىغا قاراپ،
رازىمەنلىكىنى بىلدۈردى.

— ئى قازانچى ئەۋلادى، «تىل يۈگۈرۈكى باشقا» دېگەن گەپنى
ئاڭلىمىغانىدىڭ؟ — نىياز ھېكمىبەگنىڭ گېلىنى بوغۇۋالغاندەك خىرىلداپ
چىقىۋاتقان ئاۋازى توختىشى بىلەن، قاۋۇل ئۈستى ئۇنىڭغا جاۋابەن:

— سەنمۇ «ئىتتىن قورققان قەلەندەر بولماپتۇ» دېگەن گەپنى
ئاڭلىمىغانىدىڭ قانخور؟ گەپكە گەپ ياندۇرالمىي قۇرۇق تېرە تاراقشىتىپ
ئاۋارە بولغۇچە قولۇڭدىن كەلسە ياغ چاپنىمامسەن؟ تازا قىلساڭ رەھمەتلىك
ئوغلۇم يارمۇھەممەتنى ئۆلتۈرگەندەك ئۆلتۈرەرسەن، قىزىم گۈلئايىمنى

خورلىغاندەك خورلارسەن، لېكىن شۇنى بىلىپ قال، قازانچىلار جەمەتتە-
نىڭ، ئەل يۇرتنىڭ بېشىغا كەلگەن بۇ كۈن كۈنلەرنىڭ بىرىدە سېنىڭ
بېشىڭغىمۇ كېلىپ قالدۇ تېخى...» — دېۋىدى، نىياز ھېكمىبەگ قانسىرد-
تىلغان ئۆپكىدەك ئۆگۈپ كەتتى. لەۋلىرى بەزگە كىنىكىدەك تىترەپ، دېمى
چورتلا بوغۇلدى. كۆزلىرىنىڭ ئېقى چوڭىيىپ چانقىدىن چىقىپ كېتەي
دەپ قالدى. ئۇ تاقەتسىزلەنگەن ھالدا ياساۋۇللىرىغا:

— بېرىڭلار، ئاۋۇ ساقالنىڭ بېشىنى ئەكېلىڭلار، — دەپ ۋارقىردى،
يەل توشقۇزۇلغان كۈيەكتەك چىڭقىلىپ تۇرۇپ.

«باخشىنىڭ دېمى يېرىلسا گەردىشى مايمۇنغا ئويۇنچۇق بوپتۇ»
دېگەندەك، سۆزمەنلىكتە ئۆزىنى ھېچكىمگە تەڭ قىلمايدىغان نىياز ھېكمى-
بەگنىڭ ئاددىي بىر قازانچىغا تاقابىل تۇرالمىغانلىقىدىن خالمان پانسانىڭ
ياللقى يېيىلىپ كەتتى. «ھەي قاقباش، سېنىڭمۇ ئۇتتۇرۇپ قويدىغان
چاغلىرىڭ بولىدىكەن - دە» دەپ ئويلىدى ئۇ ئۇنىڭ شۇنچە كۆپ ئادەم
ئالدىدا كۈلكىگە قالغىنىدىن ئىچىدە خۇشال بولۇپ.

ئىلياس مىرزا خوتەنگە كەلگەندىن بېرى، خالمان پانسان بۇ پەرغانە-
لىق يۇرتدىشى بىلەن ئوبدانراق مۇڭدېشىۋېلىشنى كۆڭلىگە پۈككەن
بولسىمۇ، ئەمما نىياز ھېكمىبەگ ئۇنىڭغا سالاملاشقۇدەكمۇ پۇرسەت بەرمەي-
ۋاتاتتى. بولۇپمۇ نىياز ھېكمىبەگنىڭ ئەتىدىن - كەچكىچە قوبۇلخانىسىغا
بېكىنىۋېلىپ ئىلياس مىرزا بىلەن خۇپىيانە سۆھبەت قۇرۇشى، سۆھبەت
ۋە ئۇچرىشىشلاردىن ئۆزىنى ئەتەي چەتلەشتۈرۈشى خالمان پانساننىڭ
قورسىقىدا جىن پەيدا قىلغانىدى. ئۇنىڭ نەچچە ئاي قاتراپ يۈرۈپمۇ
تۇتالمىغان كەرىمقۇل بىلەن گۈلئايمنى ھېچ كۈچىمەيلا تۇتۇۋالغىنى،
كۈشەندىسى تۆمۈر خەزىنىچىبەگكە يېقىنچىلىق قىلىۋاتقىنى ئۇنىڭ رەشك
ئوتىنى ئۇلغايتماقتا ئىدى. كۆڭلىدە بىخ سۈرۈۋاتقان ئىنتايىن يامان قىياس
تۈپەيلى، ئالدىن مۇشت ئېتىپ، ئۆزىنى يات كۆرگەن ھاكىمبەگنىڭ، كونا
رەقىبى تۆمۈر خەزىنىچىبەگنىڭ ئىشىنى بىر يوللا بىر ياقلىق قىلماقچىمۇ

بولغانىدى. ئەمما سۇيۇق ئۇماچتەك لىغىرلاپ تۇرىدىغان موللاجى تۇراپقىمۇ، يەنە باشقا بىر كىشىگىمۇ ئىشىنەلمەي بۇ نىيىتىدىن ۋاقتىنچە ۋاز كېچىپ، دەردىنى ئىچىگە يۇتۇپ يۈرۈۋاتاتتى.

خالىمان پانسات نىياز ھېكىمبەگنىڭ پۈتكۈل پىلانىدىن ۋە بۇ پىلانىنىڭ ئوڭۇشلۇق ئىشقا ئېشىۋاتقىنىدىن خەۋەر تاپقىنىدا ھەسەت ئوتىدا ئۆرتىمىپ، ھوشىدىن كەتكىلى تاسلا قالدى. ئۇنىڭچە، بۇ پىلان ئەتراپلىق ۋە پۇختا ئويلىشىلغان، يەنە كېلىپ نىياز ھېكىمبەگ تەرىپىدىن سەردارلارغا خاس سەۋرچانلىق بىلەن تا بۈگۈن ئەتىگەنگىچە مەخپىي تۇتۇلغانىدى. بۇ پىلانىنىڭ كۆڭۈلدىكىدەك ئۈنۈم بېرىشىگىمۇ ئۇ تامامەن ئىشەنچ قىلا-لايتتى. ئەگەر نىياز ھېكىمبەگ ياقۇپبەگنىڭ، ئىلياس مىرزىنىڭ ئارزۇسىغا مۇۋاپىق كېلىدىغان بۇ پىلانىنى ئۆز قولى بىلەن ئىشقا ئاشۇرسا، ئۇنداقتا ئۇنىڭدەك بىر ئەمىر لەشكەرنىڭ ياقۇپبەگكە، نىياز ھېكىمبەگكە يەنە نېمە كېرىكى بولسۇن؟ ...

نىياز ھېكىمبەگ لەشكەرلەرگە پەرمان چۈشۈردى. لېكىن ئۆز سەردارىدىن ئەزرائىلدىن قورققاندىكى قورقىدىغان لەشكەرلەر خالىمان پانساتنىڭ ئاغزىغا قاراشقىنچە قىمىر قىلماي تۇرۇۋەردى. بۇ ھالدىن چېچكى چاي بولغان خالىمان پانسات: «ئۇنىڭ قىلىچىنىڭ ئاخىرى بېسى ياندى، ئەمدى شەمشىرىمنى شۇنداق بىر ئىشقا سالايكى، ئەمىر لەشكەرسىز ئىش پۈتمەي-دىغانلىقىنى ھەممە ئادەم كۆرسۈن، ھاكىمبەگمۇ قۇرۇق گەپ، قۇرۇق ھىيلە بىلەن شەھەر ئالغىلى بولمايدىغانلىقىنى ئوبدان بىلىپ قالسۇن» دېگەنلەرنى ئويلىدى. دە، نىياز ھېكىمبەگنىڭ ئاۋازى بېسىقتا - بېسىقمايلا لەشكەرلىرىگە بار ئاۋازى بىلەن پەرمان چۈشۈردى:

— قېنى باتۇر جەڭچىلەر، قانسىرىغان قىلىچىڭلارنى ئاۋۇ تاغلىقلار-

نىڭ گېلىغا سۈركەڭلار!

خالىمان پانساتنىڭ ئاۋازىنى ئاڭلىغان ھامان، لەشكەرلەر قالايمىقان ۋارقىراشقان پېتى، كويلا بېشىدىن پەسكە قاراپ سەلدەك يامرىدى. مىلتىق-

لاردىن تاراسلاپ ئوق ئۈزۈلدى. قىلىچ- قالىقلار جاراڭلاپ كەتتى. جەڭ دۇمباقلىرىمۇ قۇلاقنى يارغۇدەك گۈمبۈرلەشكە باشلىدى.

تاغلىقلار بالدۇر بولسۇن، كېيىن بولسۇن، بەربىر يېتىپ كېلىدىغان بۇ بىر دەققە ئۈچۈن ئاللىقاچان تەييارلىنىپ تۇرۇشقانىدى. مىلىتلىرى ئوقلىنىپ، نەيزىلىرىنىڭ ئۈچى دۈشمىنى تەرەپكە توغرىلانغانىدى. لەشكەر- لەرنىڭ جاللاتلاردەك يامان ئەلپازدا ئېتىلىپ كېلىۋاتقىنىنى كۆرگەن ئايمۇ- ھەممەت «لائىلاھە ئىللەللاھۇ مۇھەممۇدۇن رەسۇلۇللا» دەپ ئۈنلۈك ۋارقىرىدى، ئادالەت ئاپتىپى بىلەن زىننەتلەنگەن پاك ۋۇجۇدلاردىن ۋە ئەل-يۇرت ئۈچۈن جېنىنى تىككەنلەرنىڭ نەق يۈرىكىدىنلا ئېتىلىپ چىققان بۇ ئاۋاز سۈرمە رەڭ تۇماندىن ماتەم لىباسى كىيگەن ئاسماننى بىرقانچە قېتىم ئايلىنىپ چىقىپ، يۈرۈڭقاش دەرياسىنىڭ شىددەتلىك شاۋقۇنى بىلەن قوشۇلدى. ئارقىدىنلا قاۋۇل ئۈستىنىڭ جەڭگە چىلىنغان ياڭراق ئاۋازى تەكبىر ساداسىنى ئەۋجىگە كۆتۈردى. قارا كۆڭۈللەرنى ۋەھىمگە سېلىپ، ئۇلارنى دوزاخ بوسۇغىسىغىچە قىستاپ ئاپىرىدىغان بۇ خىسلەتلىك سادا باھار گۈلدۈرمامسىدەك تەۋرىنىش پەيدا قىلىپ، دۈشمەن دۈمبىقىنىڭ ئاۋازىنى بېسىپ كەتتى. غەزەپلىك كۆزلىرى چوغدەك قىزارغان، چىشلىرى چاڭگاكتەك چىڭ كىرىشكەن، پەشلىرى قىستۇرۇلۇپ، يەڭلىرى شىمايلىنغان قورقماس تاغلىقلار ئالدى - كەينىگە قالغان تېڭىپ بەئەينى تاشپاقىغا ئوخشاپ قالغان لەشكەرلەر ئارىسىغا نەيزىدەك ئۈسسۈپ كىردى. چاقارتاغلىق مۇھەممەت مەرگەن ئالدىن كېلىشىۋالغىنى بويىچە بىرلا سەكرەپ، توملۇقىغا قۇچاق يەتمەيدىغان بىر قېرى سۆڭەتنىڭ كەينىگە ئۆتۈۋالدى - دە، مىلىتىنى چىنەپ، تەپكىسىنى بېسىۋەتتى. ئەسلىدە ئۇ مىلىت ئۈچىنى نىياز ھېكمىبەگنىڭ قارا يۈرىكىگە توغرىلىغانىدى. بىراق، يەنە شۇ ساراڭ تەقدىر قىساس ناخشىسىنى توۋلاپ ئۈچۈپ كېلىۋاتقان ئوقنى ئۆز خاھىشى بويىچە يولدىن چىقىرىپ، نىياز ھېكمىبەگ- دىن چەتلەشتۈردى ۋە ئۇنىڭدىن يېرىم قەدەملا نېرىدا تۇرغان خالمان

پانسانىڭ دەل پېشانىسىگە تەگكۈزدى. قىلىچى بىلەن ئالدى تەرەپنى كۆرسىتىپ نېمىلەرنىدۇ دەپ چۇقان سېلىۋاتقان خالمان پانسان تۇرغان يېرىگىلا تىك موللاق چۈشتى. نىياز ھېكمىبەگ مۇشۇ ياشقا كىرگۈچە سان ساناقسىز جەسەتلەرنى، ئابباس مىرزىدەك قان ئىچىدە يېتىپ جان تالىش. ۋاتقانلارنى كۆرگەن، ئەمما ئۆزىگە بىر غېرىچلا يېقىن يەردە يۈز بەرگەن بۇنداق مۇئەللەق ئۆلۈمنى زادى كۆرمىگەنىدى. ئۇ دەسلەپتە «ئويۇن - چاقچاق بىلەن ھەپسىلىسى يوق تۇرۇپ، بۇ ئادەم نېمىدەپ چاقچاق قىلىۋاتىدىغاندۇ» دەپ ئويلاپ قالدى. بىراق يېنىدىلا دۈم ياتقان خالمان پانساننىڭ گەجگىسىدىن چۈۋۈلۈپ چىققان قان ئارىلاش مېگە قېتىقىنى كۆرۈپلا ھۆ بولغىنىچە ئاغزىنى تۈتتى - دە، يەنە بىر غايىب ئوقنىڭ ئۇچۇپ كېلىشىدىن قورقۇپ، تۇرغان يېرىدىلا ئولتۇرىۋالدى.

توختىماي گۈمبۈرلەۋاتقان مىلىق ئاۋازى، نەيزە - قالقانلارنىڭ جاراڭ - جۈرۈڭى، خالمان پانساننىڭ ئۆلۈمى ئىلياس مىرزىنىڭ ئالدىدا گويا قىيامەتنى ئاشكارە قىلىۋاتاتتى. ئەسلىدە، خالمان پانساننىڭ كەينىدىلا تۇرغان ئىلياس مىرزا خالمان پانسان بىلەن تەڭلا يىقىلغانىدى. بىراق، ئارىلىقتىن قانچىلىك ۋاقىت ئۆتتىكىن، ئۇ ئۆزىنىڭ ئۆلمىگەنلىكىنى سېزىپ قالدى. ئۇ يەر - بۇ يېرىنى سىيلاپ، پۈت - قولىنى مىدىرلىتىپ باقتى، ئوق تەگمىگەنلىكىگىمۇ چىنىدىن ئىشەندى. بىراق، تېنى پۈتۈن ۋە سېزىمى ساق تۇرغىنى بىلەن، يۈرىكى قورقۇنچ تۈگمىنىدە يانچىلىپ قۇم بولۇپ كەتكە - نىدى، چىرايى گۆردىن ئېچىۋالغان مۇردىدەك تاتارغان، جىمى ئۇزايى لاغىلداپ تىترەيتتى.

ئىلياس مىرزا ئوڭدىسىغا ياتقان يېتى ئاسمانغا قارىدى، كەلكۈندەك لۆمشۈپ قايىققىدۇ كۆچۈۋاتقان بۇلۇتلار كۆزلىرىگە ئۆلۈم ئەلچىسىنىڭ تەلەتدەك كۆرۈنىدى. ۋەھىمە ئىچىدە ئۆرۈلۈپلا يېنىغا كۆز سالدى. كۆرگە - نى قانغا چىلىشىپ ياتقان خالمان پانسان بولدى. ئۇ قورقۇپ ۋارقىرىۋەت - تى، دەرمانى قاچقان ئاياغلىرىنى باپكا تەپكە باسقاندەك بىرقانچە قېتىم

مىدىرلاتتى - دە، كويلا قېشىدا ئۆسكەن بىر تۈپ چۈچۈكبۇيىنى قاماللاپ تۇرۇپ بېلىنى رۇسلىۋالدى. مۈشۈكنىڭ ئىزىغا چۈشكەن ئىتتەك، ئېھتىيات بىلەن ئۆمىلىگەن يېتى كويلىنىڭ كۈنپېتىش تەرىپىگە ئۆتۈپ، چۆچۈپ، چاپچىپ تۇرغان ئېتىغا تاشلاندى ۋە ئېگەرگە بۇدۇشقاقتەك چاپلىشىپ شەھەر تەرەپكە قاراپ بەدەر قاچتى.

ئەگەر كەيپى ساز چاغلار بولسىدى، نىياز ھېكمىبەگ خالىمان پانسات كەبى كۈشەندىسىنىڭ تىن تارتماي ئۆلگىنىگە دوپپىسىنى ئاسمانغا ئاتقان، ئۆزىگە ئىشقىۋاز سەتەڭلەردەك كۈلۈپ باققان تەقدىر ئىلاھىغا يۈز مىڭ قېتىملاپ تەشەككۈر ئېيتقان بولار ئىدى. لېكىن ئۆلۈم ھىدى بىلەن تولغان خەۋپلىك مۇھىت، رودۇپايدەك چاپلىشىۋالغان جان قايغۇسى ئۇنىڭ قوزغاقچۇچى ئەسەبلىرىنى مەڭگۈلۈك كاردىن چىقارغاندەك قىلاتتى. قاياققا قارىمىسۇن، پومىداقلىشىۋاتقان، بەل تۇتۇشۇۋاتقان ئادەملەر ئارىسىدىن ئۆزىگە قارىتىلغان مىلتىق ئاغزىنى كۆرەتتى، بىر توپ ھەرىدەك غۇرۋەك بولۇۋالغان سان-ساناقسىز ئوق ۋىزىلداپ ئۇچۇپ كەلمەكتە ئىدى. ھەتتا ئۇ دەسسەپ تۇرغان تۇپراقتىن، يېنىدىكى تىترەپ تۇرغان مەھرەمنىڭ قولىتۇقلىرىدىن، ئالدىدىن، كەينىدىن ئوق ئېتىلىپ قېلىش ئېھتىمالى بار ئىدى.

ئۇ بۇ ئوقلاردىن ئۆزىنى قاچۇرماقچى بولغاندەك، ئىختىيارسىز كەينى-گە داچىپ كەتتى. سەنتۇرۇلگەن يېتى تاپتەك سوزۇلۇپ ياتقان خالىمان پانساتنىڭ ئۆلۈكىنى دەسسەپ ئۆتۈپ، تىترەۋاتقان تېنىنى كونا تۈگمەن كەينىگە يوشۇردى. بىر ئازدىن كېيىن، تۈگمەن تېمىنىڭ بۇرجىكىدىن بېشىنى چىقىرىپ چەك بولۇۋاتقان تەرەپكە قارىدى.

كونا تۈگمەن بىلەن دەريا قىرغىقى ئارىسىدىكى كەڭ تەكشىلىك خۇددى قىزىق مايغا سۇ چاچقان دەك ۋازىلداپ كەتكەنىدى. قىلىچقا قىلىچ-نىڭ، قالغانغا نەيزىنىڭ زەرب بىلەن ئۇرۇلغان ئاۋازى شەھەر كوچىسىدىكى تۆمۈرچى-مىسكەرلەر مەھەللىسىنى ئەسلىتەتتى. جۈپ - جۈپ بولۇپ

گىرەلىشىپ كەتكەن ئادەملەر بىر-بىرىنى بوغۇشاتتى. پومۇداقلىشىپ، بىر-
نىڭ تۆپىسىگە بىرى مىنىشەتتى، ئېغىز- بۇرۇنلىرىغا لاي - پاتقاق تىقىشات-
تى. كىملىرىدۇ جان ئاچچىقىدا ئېچىنىشلىق توۋلايتتى. يەردە —
كىشىلەرنىڭ ئاياغ ئاستىدا سۇنغان نەيزىلەر، بېسى قاپرىلغان قىلىچلار،
تېشىلگەن قالىقلار، ئىگىسىز دۈبۈلغىلار تاشلىنىپ ياتاتتى. ئۈزۈلگەن باش-
لار، ئۈزۈلگەن نەيزە بىلەنلا يىقىلغانلار، پۈتى ياكى قولى ئۈزۈلگەن
لەشكەرلەر ساينىڭ تېشىدەك تولا ئىدى. يىقىلغانلار ئارىسىدا جۈل - جۈل
كىيىملىك پۇقرالارمۇ ئاندا - ساندا كۆزگە چېلىقاتتى. پاتقاق بىلەن
ئارىلىشىپ كۈنجۈرىدەك قارا رەڭگە كىرگەن قان كىچىك - كىچىك
كۆلچەك بولۇپ ئۈيۈپ قالغانىدى.

ئۆلۈم بازىرىغا ئايلانغان گىرەلەشمە جەڭ قانچىلىك ئۇزۇن داۋام
قىلدىكىن، تۈگمەن دالدىسىدا ئوغرىدەك مارىلاپ تۇرغان نىياز ھېكمىبەگ
تاغلىقلاردىن قورقۇپ كەتكەن لەشكەرلەرنىڭ ئۆلەر - تىرىلىشىگە قارىماي
قېچىپ كېلىۋاتقىنىنى، جەڭ مەركىزىنىڭ دەريا بويىدىن ئاستا - ئاستا
تۈگمەن تەرەپكە يۆتكىلىۋاتقانلىقىنى كۆرۈپ، ئەرۋاھى ئۇچتى. قاچقۇن
لەشكەرلەرنى ئاغزىنى بۇزۇپ تىللىدى، ئاللاننىڭ نامى بىلەن قورقۇتۇپ
باقتى، ھەتتا قېچىپ كېلىۋاتقانلارغا قارىتىپ ئىككى پاي ئوقمۇ ئۈزدى.
بىراق، قېچىپ كېلىۋاتقانلار ئۇنىڭ ئويلىغىنىدەك يارىلانغانلار، توخۇ
يۈرەكلەر بىلەنلا چەكلەنمەيتتى، ئۇلار ئارىسىدا ئەمىر لەشكەرنىڭ ئۆلگىنى-
دىن خەۋەر تېپىپ چىكىنىش كويىغا چۈشكەن دەھىبىشى،^① يۈز بېشىلارمۇ
بار ئىدى. بەزى ئىنساپلىق لەشكەرلەر ئۆز قوۋمىنىڭ قېنىنى تۆكۈشتىن
يالتايغانىدى. ئەگەر قاچقۇن لەشكەرلەر مۇشۇنداق كۆپىيىۋەرسە، تەسەۋ-
ۋۇردىكىدىنمۇ چوڭ چاتاق چىقاتتى.

چارە - ئاماللىرىنىڭ قاچاق لەشكەرلەر ئالدىدا بىر تىيىنغىمۇ ئەرزىمە-

① دەھىبىشى — ياقۇپبەگ قوشۇنىدىكى ئەڭ كىچىك بىرلىك ۋە شۇ بىرلىكنىڭ كوماندىرى.

گەنلىكىدىن ئاچچىقى كەلگەن نىياز ھېكمىبەگنىڭ ئاخىرى نىيىتى بۇزۇلدى. كۆزلىرى ئاق توشقاننىڭ كۆزىدەك قىزاردى. ساراڭدەك چالۋاقىغان پىتى كويلا ئۈستىگە يۈگۈرۈپ چىقتى. دە، سۆگەت ئاستىغا يوشۇرۇپ قويۇلغان توپلارنىڭ يېنىغا كېلىپ، باشلىرىنى چۈمكىگەن پىتى يېتىۋالغان توپچىلارنىڭ بېشىغا تاپانچىسىنى تەڭلەپ تۇرۇپ ئەسەبىيلەرچە توۋلىدى:

— ئات، ئاۋۇ ئادەملەرگە قارىتىپ ئات!

توپچىلارنىڭ قورقۇنچىغا قورقۇنچ قېتىلدى، ئۇلار بېشىنى چاڭگالدىغان پىتى ئۆرە بولۇشتى. ھوش - كالىسى جايىدىراق بىر توپ بېشى:

— بېگىم، ئۇ... ئۇ يەردە بىزنىڭ لەشكەرلەرمۇ... كۆپ تۇرسا،

— دېۋىدى، نىياز ھېكمىبەگ تېخىمۇ قاتتىقراق چالۋاقتى:

— ئات دېگەندىكىن ئات، ئاناڭ - داداڭ بولسىمۇ ئات!

توپچى لەشكەرلەر تىترەپ تۇرغان قوللىرى بىلەن چاقماق تېشىنى تۇتاشتۇردى. دە، توپ پىلىكىگە يېقىۋەتتى. دەل تاغلىقلار بىلەن لەشكەرلەر گىرەلىشىپ كەتكەن سازلىققا قارىتىپ ئوقلاپ تەق قىلىنغان ئۈچ توپ قۇلاقنى يارغۇدەك گۈمبۈرلىدى. توپ ئاغزىدىن ئېتىلىپ چىققان سويىمدەك يوغان ئوقلار كۆكۈچ قۇيرۇق سۆرىگەن پىتى ئۈچۈپ بېرىپ ئادەم دېڭىزىنىڭ دەل ئوتتۇرىسىغا چۈشۈپ پارتلىدى، نەچچە ئون ئادەم ۋە قالغان - قىلىچلار قارا پانتاققا قوشۇلۇپ ئون گەزچە ئېگىزلىككە كۆتۈرۈلدى. دە، كۆزنى يۇمۇپ - ئاچقۇچە پەيدا بولغان ئورەكلەرگە قايتىپ چۈشۈشتى. توپ زەربىدىن ئامان قالغانلار دەرياغا ئۆزىنى تاشلىدى. كىملىرىدۇ جەسەتلەرگە، گۆش پارچىلىرىغا پۈتلىشىپ كۆرۈنگەن تەرەپكە قېچىپ كېتىشتى. بىر تىنىقلا داۋام قىلغان زىلزىلىدىن كېيىن، ئوق چۈشكەن جايدا بىر قانچە ئورەك ۋە نەچچە ئون ئادەمنىڭ جەستى قالدى. ئورەك ئۈستىدىن كۆتۈرۈلگەن قاپقارا ئىس ئاستا-ئاستا ئاسمانغا ئۆرلەپ قويۇش يۈزىنى خىزەلەشتۈردى...

قىرىق ئۈچىنچى باب تاڭ ئاتماس كېچىلەر

نياز ھېكمىبەگ ئېسىنى بىلگەندىن بېرى، ھېچقاچان تەۋەككۈلسىگە ئىش قىلىپ باقمىغانىدى. بىراق بۇ دورەم ئۇ ئۆمرىدە تۇنجى قېتىم يۈزلەپ لەشكەرنىڭ جېنىنى قاراملىق بىلەن دوغا تىكتى - دە، تەۋەككۈلسىگە ھوشۇق ئاتتى. ھايات - مامات تەۋكاسىغا تاشلىغان بۇ ھوشۇقى ئويلىمىدىغاندا يەنە بىر قېتىم ئالچۇ چۈشۈپ قالدى. تاشقا تاشلانغان شېشىدەك پارچىلىنىپ كەتكەن جەسەتلەرنى ئۇيەر - بۇ يەردىن تېرىپ كېلىپ، توپ ئوقى كولاپ قويغان تەييار ئازگالغىلا تاشلاققۇزدى - دە، تاش - توپا بىلەن تىندۈرۈپ، بىرقانچە تال خادا قويدۇردى. خادىلارغا سامان تىقىلغان تۈلۈم، نەيزە، قىلىچ ۋە ساۋۇت - قالقانىڭ پارچىلىرىنى ئېسىپ، دەريا بويىدىكى شىۋاقلقتا يېڭى بىر قەبرىستانلىق پەيدا قىلدى. قارى قۇرئانلار - نى يىغىپ خەتمقۇرئان قىلدۇرۇپ، «شېھت بولغان» ياساۋۇل، لەشكەر - لەرنى ئۇ دۇنياغا «چىرايلىق» چە ئۈزىتىۋەتتى. دەرياغا ئۆزىنى ئاتقان بىرقانچە تاغلىقنى ئۆلگەن ھېسابلاپ، ئۆلگىنىگە ئىشەنگەنلەرنىڭ جەسىتىگە كەڭ قورساقلىق قىلىپ، ئاۋامنىڭ ئەكىتىشىگە يول قويدى. ماتەمدار يۇرت ئەھلى «نياز ھېكمىبەگ يەنە بىرەر تۇزاق قۇرغان بولمىسۇن يەنە» دېيىشىپ، ئوق چۈشكەن شىۋاقلق ئەتراپىدا خېلىغىچە مارىشىپ، ئەگىپ يۈرۈشتى. يېڭى گۆرىستانلىق چېتىگە تاش، داڭگالدەك تاشلىنىپ ياتقان جەسەتلەرنىڭ قاغا - قۇزغۇن، لالما ئىتلارغا يەم بولۇپ كېتىشىگە زادى چىداپ تۇرالمىدى - دە، «خەير، پېشانىمىزگە پۈتۈلگەننى كۆرەرمىز» دېگەن ئوي بىلەن قەدەمدە بىر چۆچۈپ، جەسەتلەرنىڭ يېنىغا يېتىپ

كېلىشتى. ئۇلار كېلىپلا پۈتۈن ئەزايى غەلۋىردەك ئۆتمىتۈشۈك بولۇپ
كەتكەن قاۋۇل ئۈستىنىڭ جەستىنى تېپىۋېلىشتى. ئۇ ئۆزى چېنىدىن ئەلا
بىلىدىغان، نەچچە ئەۋلاد ئاتا - بوۋىسىنىڭ خاكىدىن پۈتكەن، قان -
ياشلىرى بىلەن قارىسىپ كەتكەن ئانا زېمىنغا باغرىنى يېقىپ ياتاتتى.
كىشىلەر سۈيى قاقچان سېغىز تۇپراقتەك قېتىپ كەتكەن بۇ جەسەتنى
يىغلاپ تۇرۇپ ئوڭدا قىلىشتى. كۆرمىگىنىگە ئۇزاق بولغان، زارىقىپ
سېغىنغان بوزرەڭ ئاسمان، ئاشۇ ئاسماندا پەردازلانغان ئالتۇن لېگەندەك
پارقىراپ تۇرغان سۆيۈملۈك قۇياش، مەشۇقنىڭ ھىدىدەك لەيلەپ يۈرگەن
بۇلۇتلار ئۇنىڭ كۆز قارىچۇقلىرىدا گويا سۈرەتتەك ئۇيۇپ قالغانىدى. توپا
قونغان قاڭشارلىق بۇرنى ئەتىردەك خۇش پۇراق يۇرت ھاۋاسىنى ئاخىرقى
قېتىم شۈمۈرۈۋاتقاندەك قىلاتتى. قان يۇقى قېلىن لەۋلىرى كىمگىدۇ ناخشا
ئېيتىپ بېرىۋاتقاندەك، ئۇزاق ئۆتمۈشنىڭ سىرىنى پىچىرلاۋاتقاندەك ئېچىد-
لىپ تۇراتتى. چويۇن سۈيىنىڭ ئوتلۇق ھارارىتى بىلەن ئۇزۇن يىللار
تاۋلىنىپ چويۇندەك قۇۋۋەت تاپقان مەزمۇت بارماقلىرى قانچىلاپ لەشكەر-
نىڭ پاسىق قېنى بىلەن سۇغىرىلغان چولاق قىلىچنىڭ سېپىنى مەھكەم
سىقىمىدىۋالغانىدى. يۇرت ئەھلى يەنە ئۇزۇك بارماقنى چىشلەپ ياتقان
ئاقموللامنىڭ، ئابدۇسادىقنىڭ جەستىنىمۇ تېپىۋېلىپ، قاۋۇل ئۈستىنىڭ
جەستى بىلەن بىللە يۇيۇپ - تاراپ، شەھەر تېشىدىكى زاراتگاھلىققا
ئاچىقتى. دەرياغا سەكرىگەن، لېكىن دەريا بويىدىن جەستى تېپىلمىغان
كېپەك دەرۋىش ئۈچۈنمۇ ئۇنىڭ ئورەك يېنىدىن تېپىلغان كولاھنى نىشان
قىلىپ بىر قەبرە ياسالدى. يۇرت بېشىدا قايم بولغان بۇ ئىككىنچى
قىيامەت ئالدىنقى قەتلىئامدا قان يۇتقان بەختسىز پۇقرانىڭ تېخى ساقىيىپ
كەتمىگەن جاراھەتلىك يۈرىكىنى يەنە بىر قېتىم مۇجۇۋەتتى. ھۆرمەتلىك
ۋە قورقماس ئادەملىرىنى يوقاتقانلارنىڭ ئۆكسۈپ يىغلاشلىرى قەبرە تۇپرى-
قىنى خۇددى سۇ سەپكەندەك ھۆل قىلىۋەتتى.

بىراق، دۈشمىنىڭ نىيىتىنى بىلىپ تۇرۇقلۇق يەنە دۈشمىنىڭ

ئۇنىسپ تىلەشكە، تاقەت ئارغامچىسىنى بەك ئۇزۇن قويۇۋېتىشكە ئۆگىنىپ كەتكەن خوتەنلىكلەر نىياز ھېكمىبەگنى «ئەمدى ئۇنىسپ قىلار» دەپ ئويلاشتىيۇ، ئۇنىڭ ئۇنىسپ دېگەننى ئوقمايدىغان ئۇنىسپ ئادەم ئىكەنلىكىنى زادىلا خىيالغا كەلتۈرۈشمىدى. ئەمەلىيەتتە، ساقلىغا ئاق سانجىغىغا قارىماي، نىياز ھېكمىبەگ «ئۇنىسپ» دېگەن نەرسىنىڭ مەۋجۇتلۇقىدىنمۇ بىخەرەۋەر ئىدى. بۇ سۆزنى ئاغزىغا ئېلىشتىن تېخىمۇ قورقاتتى. نىياز ھېكمىبەگنىڭ تېخى تۈنۈگۈنكىدەك يادىدا. دۇڭ دارپىغا بالا بولۇپ ئىككىنچى يىلى ياز كۈنلىرىنىڭ بىرىدە، ئۇ دۇڭ دارپىغا قاراشلىق ئەللىك مو يەرنىڭ مەھسۇلاتىنى ئەكەلگىلى سەھراغا باردى. نىياز ھېكمىبەگ نۇتاقچىدىن خاماندىكى چەشنىڭ يېرىمىنى ئالدى، ئاندىن كېيىن تاناپ بېجى، زاكات دېگەنلەرنىمۇ بۇ سانغا قوشتى. ئارقىدىنلا دۇڭ دارپىنىڭ تاپشۇرۇقى بويىچە، چوققا بېجى بىلەن كۆك بېجىنىڭ كېيىنى چىقاردى. نۇتاقچى دېھقان ھەيران بولۇپ:

— توۋا، ئۇنىسپ دېگەننى بىلمەمدىلا، بايۋەچچە، ئۇ باج، بۇ باج دەپ ئېلىۋەرسىلە تۆت بالام ئۆلۈپ قالمادۇ، — دېۋىدى، نىياز ھېكمىبەگ «ئۇنىسپ دېگەننى بىلمىسە ئادەم ئۆلۈپ قالمادۇ نېمە؟» دەپ ئويلاپ قالدى. — دە، ئالغىنىنى ئېلىپ، ئېشەكلىرىگە ئارتىپ ئۆيىگە قايتىپ كەلدى. — دۇڭ ئاتا، ئۇنىسپ دېگەن نېمىدېگەن گەپ؟ — دەپ سورىدى ئۇ دۇڭ دارپىدىن ۋە بولغان ئىشنى يېپىدىن يېگىنىسىغىچە سۆزلەپ بەردى. مەھسۇلاتنىڭ ھەممىسىنى ئەكىلەلمىگەننىڭ ئۈستىگە، «ئۇنىسپ» دېگەن گەپنى ئۆگىنىۋالغىنىغا قورسىقى كۆپكەن دۇڭ دارپى داپقا چۈشكەن پۇرچاقتەك سەكرەپ كەتتى. شۇ ئان نىياز ھېكمىبەگنى مەھرەملىرىنىڭ ياردىمى بىلەن ھۆل يەرگە ياتقۇزدى.

— ئاڭلاپ تۇر، قاپاقباش، بۇ دۇنيادا «ئۇنىسپ» دېگەن گەپ زادىلا يوق ۋە بۇنىڭدىن كېيىنمۇ بولمايدۇ. بۈگۈندىن باشلاپ، ئۆگىنىۋالغان بۇ يامان گەپنى يادىڭدىن پاك - پاكىز چىقىرىۋەت، مەقسەتكە يەتمىگۈچە

ھەرگىز يۇمشاق كۆڭۈللۈك قىلما، - دەپ ساغرىسىغا بامبۇك ھاسسى تىتىلىپ، سۈپۈرگىدەك بولۇپ كەتكۈچە ئوردى...
نىياز ھېكمىبەگ ئەل - يۇرت بېشىغا ئۆز قولى بىلەن كۈلپەت سالدى، «ئىناپ» دېگەننى بىلمىگەچ، بۇ كۈلپەتكە قىل چاغلىق چەك قويمىدى. جەسەتلەرنى كۆتۈرگىنىچە يىغا - زار قىلىشىپ كېتىۋاتقان پۇقرالارنىڭ ئىزىغا ئادەم سالدى. شۇ قاتاردا توپ ئوقىدىن ئامان قېلىپ، دادىسىنىڭ مۇسەببىتىنى تۇتۇپ، تۇپراق بېشىدا دۇئا - تەگبىر قىلىۋاتقان ئايمۇھەممەتتىمۇ قولغا چۈشۈردى. قازا تاپقانلارغا ئەڭ قاتتىق ماتەم تۇتقان پۇقرانىڭ ئۆيلىرىنى تىنىتىپ، بىر كېچىنىڭ ئىچىدىلا يەنە نەچچە ئون قاچقۇن «تاغلىق» نى تۇتۇۋالدى. تۇتۇلغانلارنى ئۇرۇپ، دۇمبالاپ چالا ئۆلۈك قىلغاندىن كېيىن زىندانغا تاشلىدى.

«ئەمدى ئىلياس مىرزىنىڭ ئىشىنى چاپسان بىر ياقلىق قىلماق لازىم، - دەپ ئويلىدى نىياز ھېكمىبەگ ئۆزىگە ئىشەنگەن ھالدا، - مەيلى ئۇ راست كالۋا بولسۇن ياكى يالغان كالۋا بولسۇن، كۆزدىن يوقالغىنى تۈزۈك. ياقۇپبەگ ئۇنى خالمان پانساننىڭ ئورنىغا ئەمىرلەشكەر قىلىپ تەيىنلىمەيدۇ دېگىلى بولامدۇ؟ ئۇ تۇيۇقسىز مۈڭگۈز چىقىرىپ ئۆزىگە بويۇنتاۋلىق قىلسا ھە؟ ياق سۇ كەلمەستىلا تۇغان سالماق لازىم. ئوبدانلا تىنچىپ قالغان بۇ يۇرتقا يەنە بىر ئۆكتىچىنىڭ نېمە كېرىكى؟ ئۆزى ھەم ھاكىمبەگ، ھەم ئەمىرلەشكەر بولسا نېمە بوپتۇ؟» - بىرقانچە ھەپتىگە سوزۇلغان قاتلاڭچىلىقتىن قولىنى بوشاتقان نىياز ھېكمىبەگ ئىلياس مىرزىنى خۇددى ئۆلگەن لەشكەرلەرنىڭ جەسەتلىرىنى ئاخىرەتكە ئۇزاتقان - دەك «چىرايلىق» چە يولغا سېلىۋېتىشنىڭ نامالى ئۈستىدە باش قاتۇرۇشقا باشلىدى. «ئۇنى باشقىلارنىڭ قولى بىلەن ئۇجۇقتۇرۇۋېتىش كېرەكمۇ؟ ياق، بۇنداق چارە ياقۇپبەگنىڭ گۇمانىنى قوزغاپ قويۇشى تۇرغانلا گەپ.

بىرەر گۇناھلىق ئىشقا خۇپپىيانە دەۋەت قىلىپ، ئاندىن گۇناھنى گەدىنىگە قويۇپ ياقۇپبەگكە ئەرز قىلسامچۇ؟ ياق، بۇمۇ ئاقىلانى چارە ئەمەس، قارغا قارغىنىڭ كۆزىنى چوقىغان نەدە بار؟ ئۇ چوڭ گۇناھ قىلغان تەقدىردىمۇ ياقۇپبەگ ئۇنى كەچۈرۈۋېتەلەيدۇ. ئالمادىس چاندۇرۇپ قويسام، ئۇدۇل دار ئالدىغا بارماقتىن ئۆزگە ئامال يوق!»

نىياز ھېكمىبەگ ئەتراپلىق باش قاتۇرۇپ، ئاخىرى ئىلياس مىرزىنىڭ ئاجىزلىقىنى تۇتۇۋېلىش نىيىتىگە كەلدى. ئىككى - ئۈچ قۇلاقكەستىنى شېرىپ شەيتان ئارقىلىق قولغا كەلتۈرۈپ، ئۇلارغا مۇھىم ئىشتىن بىرنى تاپىلدى...

بۇ كۈنلەردە ئىلياس مىرزا ھاكىمبەگنىڭ ئىلتىپاتى بىلەن خالمان پانسانىڭ ئىگىسىز قالغان ھەشمەتلىك قورۇسىدا تۇرۇۋاتاتتى. بۇ قورۇ گەرچە ئوردا سىپىلىنىڭ ئىچىدە بولسىمۇ، لېكىن ئۇ بۇ قورۇغا مۇشۇكتىن ئورققان چاشقاندەك بېكىنىۋېلىپ، ئەتىدىن - كەچكىچە تالاغا چىقمايتتى. ەگىلا قارىمىسۇن، كۆزىگە قان ئىچىدە ياتقان خالمان پانسان كۆرۈنەتتى. «قورققانغا قوش كۆرۈنۈپتۇ» دېگەندەك، جامائەت بىلەن بىللە ئوقۇلىدۇ - غان جۈمە، پېشىن نامازلىرىنىمۇ چورتلا تەرك ئەتكەندى.

دەرۋەقە، شېرىپ شەيتان چەللىدە ئات چاپتۇرىدىغان ھېلىقى قۇلاق - كەستىلەر بىلەن بىرلەشكەن سائەتتىن باشلاپ، ئىلياس مىرزا ئۆيىنىچىدىمۇ تىنچ ياتالمايدىغان بولدى. كېچىلىرى كۆزى ئۇيقۇغا بارا - بارمايلا كىملىرىدۇ ئۆي ئۆگزىسىدە شارتلىدىتىپ قىلىچ بىلەشكە باشلايتتى. قىلىچنى قىلىچقا ئۇرۇپ جاراڭ - جۇرۇڭ شەپە چىقىراتتى. بۇنى ئاز دەپ، بەزى كېچىلىرى دېۋىنىڭكىدەك ئۇزۇن ئاياغلار تۈڭلۈكتىن ساڭگىلاپ چۈشەتتى. دەم بىلەن مەزمۇت تىرەلگەن ئىشىك قاناتلىرىمۇ ھېلىلا ئۇرۇلۇپ كېتىدۇ - غاندەك تاراقلاپ كېتەتتى. بۇنداق غەلىتە ئاۋازلار يۈرىكى قېپىدىن چىقىپ كېتەي دەپ قالغان ئىلياس مىرزىنى تاكى تاڭ ئاتقۇچە كىرىپك قاققۇرمايتتى. ھەيران قالارلىق يېرى شۇ ئىدىكى، ئىلياس مىرزىنىڭ ئىشىكىنى

باقىدىغان ئىككى قاراۋۇل بۇ غەلىتىلىكنىڭ گېپى چىقسىلا بېشىنى چايقاپ:
 «بىز ئۇنداق ئىشنى كۆرمىدۇق ۋە ئاڭلىمىدۇق» دەپ قەسەم ئىچەتتى.
 قورقۇپ گېلىدىن غىزا ئۆتمەس بولۇپ قالغان ئىلياس مىرزا بۇ
 پاراكەندىچىلىكنى ئاخىرى جىن-شاياتۇنلاردىن كۆردى - دە، بىرقانچە
 پېرىخۇن، باخشىلارنى تاپتۇرۇپ كېلىپ توخۇ قان قىلىپ، پېرە ئويناقتى.
 بىراق پېرىخۇن دېيىنىڭ ئاۋازى ئۆچكەن ھامان ھېلىقى غەلىتىلىكلەر يەنە
 باشلاندى. دەل پېرى ئويناقتان كېچىسى كۆزلىرىدىن قان تېمىپ، ئاغزى-
 دىن ئوت چېچىلىپ تۇرىدىغان، بويى تورۇسقا تاقاشقۇدەك بىر ئېگىز
 مەخلۇق ئۇنىڭ ياتقان يېرىگە كېلىپ بىردەم ئۆرە تۇرغاندىن كېيىن،
 قۇيۇندەك بىر پىرقراپلا كۆزدىن غايىب بولدى...
 ئىلياس مىرزا بۇنداق ساراسىمە ئىچىدە ياشاۋېرىشتىن زېرىكتى،
 ئاقىتى چېكىگە يەتتى. ئاخىرى «بۇ ھېلىغۇ بىر ئاددىي قورۇ - جاي ئىكەن،
 ئالتۇن ئوردا بولسىمۇ ۋاز كېچىمەن، جەننەت بولسىمۇ خوتەن دېگەن
 يەرنى ئىككىنچى كۆزۈم كۆرمىسۇن» دېگەن يەرگە كەلدى - دە، ئۇدۇل
 دىۋان تەرەپكە يول ئالدى.
 نىياز ھېكمەتگە يېقىندىن بېرى ئۆزىنى تولمۇ پەرىشان ۋە تىت-
 تىت بولۇۋاتقان دەك، مەجەزى قوداڭشىپ تۇيۇقسىز باشقا بىر ئادەمگە
 ئايلىنىپ قالغان دەك ھېس قىلىشقا باشلىدى. «بۇنىڭ سەۋەبى نېمە؟
 نېمە ئۈچۈن ئۆزىدە ھېچقاچان كۆرۈلمىگەن بۇنداق ئالامەتلەر يۈز
 بېرىدۇ، چاتاق جىسمىمدىمۇ يا روھىمدىمۇ؟» - ئۇ كۆڭلىنىڭ جىمى
 بۆلۈڭ - پۇچقاڭلىرىنى ئاخشۇرۇپ چىقتى، بورانلىق ئاسماندەك مانانلىشىپ
 تۇرغان خاتىرىسىنى پىكىر چىرىغى بىلەن يورۇتۇپ، ھەربىر قۇرغاق ئىنچە-
 كىلەپ سەپسالدى. گۇمانلىق يىپ ئۇچلىرىنى ئەقىل يىڭىسىنىڭ كۆزىدىن
 بىر-بىرلەپ ئۆتكۈزدى. بۇ خىل روھىي ھالەتنىڭ سەۋەبىگە ئېنىق بىرنېمە
 دەپ تەبىر بېرەلمىدى، لېكىن دۈشمەنسىز، نىزاسىز ياشاشتىن ئىبارەت
 مەزىسىز تۇرمۇش ھاياتىنىڭ پۈتكۈل خۇشاللىق ۋە خاتىرجەملىكىنى بىر-

بىرلەپ ئوغرىلاپ كېتىۋاتقىنىنى سېزىپ قالدى.
 دۈرۈس، ھاياتى بورانلىق دېڭىزدەك ناتىج ئۆتكەن نىياز ھېكمېبەگ
 كىمگىدۇ ئورا كولاپ، كىمىگىدۇ ئورسىدىن ھەزەر ئەيلەپ، كىمىگىدۇھا.
 لاكىتىنى كۈتۈپ تا مۇشۇ ياشقىچە ياشاپ كەلدى. قانچە كۆپ، قانچە
 خەتەرلىك دۈشمەنگە دۈچ كەلگەنسىرى تۈرمۈشىنى شۇنچە مەنلىك ۋە
 كۆڭۈللۈك ھېس قىلدى. تەقدىرى غۇۋالاشقان ھۆكۈمەت ۋە ھۆكۈمداردىن
 يۈز ئۆرۈش، يېڭى ھۆكۈمەت ۋە يېڭى ھۆكۈمدارغا قۇيرۇق شىپاڭلىتىش،
 پۈتلىكاشاڭ بولغانلىكى ئادەم بىلەن توختىماي ياقىلىشىش بىر خىل تۈر.
 مۇش ئادىتى سۈپىتىدە ئۇنىڭ قان-قېنىغا سىڭىپ كەتتى. شۇ سەۋەبتىن
 ئۇ پەقەت ئاق-قارا ۋە ھەق-ناھەق ئارىلىشىپ كەتكەن ھايات-ماماتلىق
 سەھنىسىدىلا ئۆز قىممىتىنى تاپقاندەك بولاتتى. تىرىكلىكى ئۈچۈن سۇ
 بىلەن ھاۋا، ئاش بىلەن نان قانداق زۆرۈر بولسا، دۈشمەن ۋە دۈشمەنلەر-
 شىشمۇ، ئاداۋەت ۋە ئۆچمەنلىكمۇ ئۇنىڭغا شۇ دەرىجىدە زۆرۈر ئىدى. بىر
 دۈشمىنىنى يوق قىلسا، ئۆچ - ئاداۋەت نەيزىسىنىڭ ئۈچىنى يەنە بىر
 دۈشمىنىگە قارىتاتتى. يەنە ئۈچىنچى، تۆتىنچى دۈشمىنىنى ئىزدەپ تاپقۇچە
 خۇددى ئوۋغا چىقىپ ئولجىسىز قايتقان ئوۋچىدەكلا بىئارام بولغىنى
 بولغانىدى.

ئالاھىزەل ئىككى يىلدىن بېرى كۈچلۈك دۈشمەن سۈپىتىدە تەھدىت
 بولۇپ تۇرغان بىر مۇنچە «چۇماقچىلار» دەريا بويىدا ئۈچ پاي توپ ئوقى
 بىلەنلا تىنچىتىلدى. قالغىنى زىندانغا تاشلاندى. ئۇنىڭدىن كېيىنكى كۈن-
 لىرىنى زىرىكشلىك ۋە مەزىسىز ھېس قىلىۋاتقان نىياز ھېكمېبەگ يېقىن-
 دىن بېرى ئۆز قىياسىدىكى دۈشمەن بىلەن يەكمۇ - يەك تۇتۇشقىلى،
 بۇ ئارقىلىق تۈرمۈشىدىكى بوشلۇقنى تولدۇرغىلى بولىدىغان ئاجايىپ
 ئويۇن - شاھمات ئويۇنىغا قىزىقىپ قېلىۋاتاتتى. ئىلياس مىرزا ئاسماننى
 يەرگە ئۆرۈپ، ھاسىراپ - ھۆمۈدەپ كىرىپ كەلگەندىمۇ ئۇ موللاجى
 تۇراپ بىلەن بېرىلىپ شاھمات ئويۇنىدا تاتتى. ئۇ خىيالىدىكى كۈچلۈك

دۈشمەن - «شاھ» نى مات قىلاي دەپ تۇرغاندا، ئىلىياس مىرزا دىۋانغا توسۇن توپاقتەك ئۈسۈپ كىرىپ بېشىغا چىن تەپكەندەكلا ۋايساپ كەتتى: — تويدۇم، بىئاراملىقتىن جاق تويدۇم، بۇنداق ئەنسىز يۇرتتا ياشىغۇچە، دوزاخ بولسىمۇ خاتىرجەم ياشىغىنىم ئەلا! — دەپ چالۋاقتى ئۇ يىغلىۋەتە- كۈدەك بولۇپ.

ئىلىياس مىرزا دىۋانغا كىرىپلا ئىختىيارسىز تۆرگە ئۆتتى - دە، بىكار تۇرغان تەختتە شۇنداق ئولتۇرۇۋېدى، نىياز ھېكمەتگىنىڭ يۈرىكى «قارت» قىلىپ قالدى. ئۇ ھېچنېمە ئۇقمىغان قىياپەتكە كىرىۋېلىپ، خۇپسەنلىك بىلەن سورىدى:

— جانابى مىرزام، ئالدىرىماي سۆزلىسىلە، كۆڭۈللىرىنى مالال قىلغۇدەك نېمە ئىش يۈز بەردى، يا بىزدىن ئۆتكەن بىرەر سەۋەنلىك تۈپەيلى خاپا بولۇپ قالدىلمۇ؟

ئىلىياس مىرزا ئۆزىنى سەل بېسىۋېلىپ، بولۇپ ئۆتكەن ئىشلارنى باشتىن - ئاياغ سۆزلەپ، ئاخىرىنى ئىگىرىغاندەك بىر ئاۋاز بىلەن چۈشۈردى:

— ھاكىمبېگىم، كەمىنە بۇرادەرلىرىگە بۇنچىلىك ئاتىدارچىلىق قىلىپ تۇرغان يەردە ھەزرەتلىرىدىن نېمىدەپ خاپا بولاي، دېمەكچىمەنكى، خاپا بولغۇدەك ھېچ ئىش يوق، — ئۇ نىياز ھېكمەتگە خاتا تۇيغۇ پەيدا قىلىپ قويۇشتىن ئېھتىيات قىلىپ، گېپىنىڭ ئۇرانىنى ئۆزگەرتتى، — مۇنداق دېسەم مېنى ئۆتۈپ كەتكەن توخۇ يۈرەك ئادەم ئىكەن دەپ قالمىسلا، قورقۇنچاق بولسام، پەرغانىدىن قەشقەرگە، قەشقەردىن بۇ يەرگە كېلىپ نېمە قىلاتتىم. شۇغىنىسى، ئۇ يەردە قالغان بالا - چاقىلىرىم چۈشۈمگە كىرىپلا تۇرىدۇ، قەشقەرگە قايتىپ، مىرزا بېشىلىق مەنسىپىمدىن ئىستېپا سوراپ ئاتالىق غازى ئالىيلىرىنىڭ خىزمىتىدە بولسام كۆڭلۈم ئارام تاپارمىكىن دېگەن ئويىدىمەن. ئۇ ئالىيلىرى خالىسا مىرزا بېشىلىققا بىرەر

كىمنى ئەۋەتەر، بولمىسا ئۆزلىرى قاملاشتۇرۇپ كېتەرلا.
نياز ھېكمىبەگ ئىچ - ئىچىدىن ئېتىلىپ چىقىپ بوغۇزىغا كېلىپ
قالغان كۈلكىسىنى تەستە توختىتىۋالدى، مىرزىنىڭ كېيىنكى گېپىنى ئىچىدە -
دە بىر قۇر تەكرارلاپ چىقتى ۋە بىردىنلا ئۈمچىيىپ، كۆزلىرىنى ئۇۋىلاپ
تۇرۇپ دېدى:

— ئى كۆز نۇرۇم مىرزىم، ئى يۆلەنچۈكۈم مىرزىم، بىزنى خۇدادىنىمۇ،
پادىشاھنىڭ غەزىپىدىنمۇ قورقمايدىغان جاھىل خەقلەرنىڭ ئارىسىغا تاشلاپ
قويۇپ كېتىمەن دېگەنلىرى نېمىسى، ئاكىلىرى ئابباس مىرزىم بىزنى چىددە -
غۇسىز ماتەم ئازابىغا مۇپتىلا قىلدى، مانا شۇ زەردابىنى يۇتالماي مىڭ
ئۆلۈپ، مىڭ تىرىلىپ تۇرغاندا، پادىشاھ ئالىيلىرىنىڭ مەرھىمىتى بولمىش
مەرلەشكەر جانابلىرى شاھادەت شەرىپىنى ئىچىپ، بىزنى يەنە تۈگمەس
اغدا قويدى. سىلى ماتەملىك كۆڭلىمىزگە تەسەللى ئىدىلە، ئوردىمىزنىڭ
ۋۇرۇكى ئىدىلە، سىلى بىلەن كۆڭلىمىز توق، يۈزىكىمىز پۈتۈن
ئىدى... ئەمدى كېتىمەن دېسە، سېلىنى تۇتۇۋېلىشقا ھەددىمىز ئەمەس،
ئىنشائاللا، خۇدا بىزنىمۇ بىلىپ بىر يولدا قويۇپ...

— ھاكىمىپىگىم دۇرۇس دەيدۇ، — گەپ ئارىلىدى قۇلاق يوپۇرۇپ
جىم ئولتۇرۇشنى ئەپسىز كۆرگەن موللاجى تۇراپ.
نياز ھېكمىبەگنىڭ تەسىرلىك سۆزلىرى ئىلياس مىرزىنىڭ يۈرىكىنى
ئېزىۋەتتى، كۆزىنىمۇ لىققىدە ياشقا تولدۇردى: — كەمىنلىرىنىڭ ئارزۇسى
بويىچە بولسىدى، ھەرقايسىلىرىنىڭ يېنىدىن بىرقەدەممۇ ئايرىلماستىم، نېمە
ئىلاج، «ئۆز ئۆيۈمنىڭ خۇشلۇقى، پۈت - قولۇمنىڭ بوشلۇقى» دەپتىكەن،
— دېدى ئۇ كۆڭلى يېرىم بولغان ھالدا. نياز ھېكمىبەگ:

— كەتمىسىلغۇ ئوبدان بولاتتى، مىرزىم، پۈتكۈل قەشقەرىيەنى
يېڭىنە ئىزدىگەندەك ئىزدىنىمۇ خوتەن قىزلىرىدەك گۈزەل قىزلارنى تاپقىلى

بولمايدۇ، خالسىلا تىرناقتا توختىغۇدەك بىرەر قىز تېپىپ، ئۆيلۈك -
ئوچاقلىق قىلىپ قويار ئىدۇق، ئەگەرچەندە كېتىمەن دېسە ئىززەتلىرىنى
قىلىپ ئۈزۈپ قويارىمىز. بە دۆلەت ئالىيلىرىغا ئالىي ئېھتىرامىمنى يەتكۈ-
زۈپ، ئىككى ئېغىز ئوبدان گېپىمنى قىلىپ قويارلا... — دېۋىدى،
ئىلياس مىرزىنىڭ كۆزلىرىدىن بوراندەك ياش كەتتى. ئۇ خۇددى ئاخىرقى
ۋەسىيىتىنى ئېيتىۋاتقان سەكراتىكى ئادەمدەك تىترەك ئاۋازدا دېدى:
— خوش جانابلىرى، كۆرۈشكىچە ئامان بولارلا، كۆرۈشەلمىسەك
رازى بولارلا...

سۆھبەتتىن ئىككى كۈن كېيىن، نىياز ھېكمىبەگ چالما - كېسەك
قىلىپ ئۆلتۈرۈۋېتىلگەن ئىككىقات گۈلئايىمنىڭ دەردىدە تولا يىغلاپ ساراڭ
بولۇپ قالغان كەرىمقۇلنى زىنداندىن ئاچقىپ ئايىمۇھەممەتكە قوشتى.
بويۇنلىرىغا تاقاق سېلىپ، تاقاققا مۆھۈرلۈك يېچەت چاپلىدى. ئۇلارنى
ئون نەچچە لەشكەرنىڭ ئالدىغا سېلىپ، مەنسىپىدىن ئىستېپا بەرگەن
ئىلياس مىرزىنىڭ قولىغا تاپشۇردى ۋە ئۆز ئىختىيارى بىلەن كۆزدىن
غايىب بولۇۋاتقان بۇ مىرزىغا بەش خېچىرلىق مالنى يوللۇق تۇتتى.
كۈنلەر ئۆتتى، ئاي ئايغا ئولاشتى، ئۆلگەنلەر ئۆلدى، كەتكەنلەر
كەتتى. بۇ ئىشلار ئۆز رېتى بىلەن تاماملىنىپ، يېڭى ئىشلار باشلانغىچە
قەھرىتان قىش كېتىپ، ئەتىيازنى باشلاپ كەلدى. ئۇزۇنغا سوزۇلغان
بورانلىق ئەتىياز مۇ ئۆتۈپ، داستىخاننى كەڭ ياز مەۋسۇمىغا ئورۇن بەردى.
نىياز ھېكمىبەگ ئىشچان چاشقاندەك، قىش بويى تىنىم تاپمىدى. نەچچە
مىڭ تۇتقۇن پۇقرانى قاراڭغۇ تاغ ئالۋىڭىغا ھايدىدى. ھەر جۈمە كۈنى
نامازدىن كېيىن، ياقۇپبەگكە ئەۋەتىلىدىغان توققۇز - توققۇزلۇق تارتۇقتىن
ئۆزگە، يەنە ئون ئۇلاغلىق سوۋغا - سالام يوللاپ، ئۇنىڭ تەشەككۈرىگە
نائىل بولدى. خالمان پانسانىڭ يىل نەزىرىسىنى نىھايەت كاتتا ئۆتكۈزۈپ،

يەتتە كېچە - كۈندۈز دۇئا - تىلاۋەت قىلدۇردى - دە، جىددىيلىك پەسەيگەن، ھاۋا شېشىدەك سۈزۈلگەن بىر كۈنى ئوردا ئەركانلىرىنى باشلاپ، داغدۇغا بىلەن باغ سەيلىسىگە چىقتى.

نىياز ھېكمىبەگ مەيلىنى تارتىپ، مەسلىكىنى كەلتۈرىدىغان ھېلىقى تەختىراۋاندا كېتىۋاتاتتى. ئۇنىڭ كەينىدىن ئاتلىق ۋە پىيادە كېلىۋاتقانلار ئىچىدە قاپاقلىرى سېلىنغان تۆمۈر خەزىنىچىبەگمۇ، پالاقلاپ كېلىۋاتقان شېرىپ شەيتانمۇ كۆزگە چېلىقاتتى.

خالىمان پانسات ئۆلۈپ، تا بۈگۈنگىچە بوش تۇرغان ئەمىرلەشكەرلىك ئورنىنى كۆزلەپ، لوق گۆشنى كۆرگەن ئاچ ئىتتەك شۆلگەيلىرى ئېقىۋات-قان موللاجى تۇراپمۇ تەختىراۋان ئالدىدىكى كاناي - سۇنايچىلار ئارىسىدا سوکۈلداپ كېتىپ باراتتى. ئۇ بۇ سەيلىگە ئار - نومۇسىنى قايرىپ قويۇپ، ساھىبجامال قىزى لالە بېيىنىمۇ ئۈنىمىغىنىغا ئۈنىماي بىللە ئەكەلگەن ئىدى.

شۇڭغۇتقان ئولپان - تارتۇقلىرى كۆڭلىگە ياقىنى ئۈچۈن ئالدىنقى كېچە ئوردىدا قوندۇرۇپ قېلىنغان قاراقاش، كېرىيە بەگلىرىمۇ نىياز ھېكمىبەگ-نىڭ ئىلتىپاتىدىن خۇش بولۇپ، مەرتىۋىسىگە مۇناسىپ كېلىدىغان بىر يەردە كەشلىرىنىڭ چۈشۈپ قېلىشىغا قارىماي يۈگۈرەشمەكتە ئىدى.

رەڭگارەڭ ئەلەملەرنى كۆتۈرۈپ سەپنىڭ ئالدىدا كېتىۋاتقان ھۈرمەت ياساۋۇللىرى شەھەرنىڭ قىزىق دەرۋازىسىغا يېقىن بىر يېرىدىكى يېڭى ئوردا ئالدىغا كەلگەندە چېپىدە توختاشتى ۋە يولنىڭ ئىككى تەرىپىگە تارىلىپ تەختىراۋانغا يول بوشتىشتى. تەختىراۋانمۇ ئەلەمدار ياساۋۇللار توختىغان يەرگە كېلىپ توختىدى. تەختىراۋاننىڭ كىچىككىنە روجىكى ئېچىلىپ، نىياز ھېكمىبەگنىڭ بېشى كۆرۈندى.

— ئالدىڭلاردا تۇرغىنى يۇرت ھاكىمىيىگى نامىغا بەرپا قىلىنىش

ئون ئىككى ئوردىنىڭ ئەڭ كاتتىسىدۇر، خوتەن دىيارىدا ئەزەلدىن بولۇپ باقمىغان بۇ مۆجىزاتنى قانغۇچە كۆرۈپ كۆزۈڭلارنى مۇنەۋۋەر قىلىڭلار، — دېدى ئۇ ماختانغان ھالدا.

نىيازھېكمبەگنىڭ سۆزى ئاخىرلىشىشى بىلەن تەڭ، ئەتراپتا ناغرا- سۇناي ئاۋازى ياڭرىدى. تەختىراۋان نەغمە ساداسى ئىچىدە قوزغىلىپ، ئىككى تەرىپىدە ئاسمان - پەلەك مۇنارلار قەد كۆتۈرگەن، تۈرلۈك - تۈمەن نەقىشلەر بىلەن بېزەلگەن چوڭ دەرۋازىدىن كىرىپ كەتتى. يۇرت كاتتىلىرىمۇ كەشلىرىنى دەرۋازا ئالدىغا تاشلاپ، مەيسە بىلەنلا مېڭىپ تەختىراۋانغا ئەگەشتى.

دەرۋازا ئالدىدىن ئىچكىرىسىگە قاراپ سوزۇلغان ئازادە دەھلىزنىڭ بىر ئۇچى كەڭ دىۋانغا تۇتۇشاتتى. دىۋان تېگى ئۈستىلىق بىلەن جىپىدە- لاشتۇرۇلغان گۈللۈك كۆك خىش بىلەن قاتۇرۇلغان، ئۈچ ئادەم ئېگىزلىك- دىكى تاملىرى تۇخۇم ئېقىدا يۇغۇرۇلغان ئاق سېغىزدا سۇۋالغان، سۇۋاق ئۈستىگە مېھرابسىمان گەج ئويمىلار چۈشۈرۈلگەنىدى. ئويما نەقىشلەر شاخ، يوپۇرماقلىرى بىلەنلا ئۈزۈۋېلىنغان گۈلنى تامغا چاپلاپ قويغاندەك تۇيغۇ بېرەتتى. گۈل شاخلىرىغا قوندۇرۇلغان بۇلبۇللار دىۋان ئىچىنى چاڭ كەلتۈرۈپ سايىراۋاتقاندا كىرەتتى.

دىۋان تورۇسى خوتەن خارەتچىلىكىنىڭ^① داڭقىنى ئاشۇرۇپ تۇرغان نەقىشلىك تام ئۈستىگە ئۈستىلىق بىلەن قوندۇرۇلغانىدى. ئىككى غېرىچ ئارىلىق تاشلاپ قويۇلغان لىم چىۋىن قونسا تېپىلىپ كەتكۈدەك سىلىقلان- غان، لىم يۈزى ئەينەكتەك پارقرايتتى. لىم جەگىلىرىگە چۈشۈرۈلگەن ئويمىلار يىتۈك سەنئەتنىڭ گۇۋاھچىسى سۈپىتىدە مەڭگۈلۈك تۇرۇلغان تامغىدەك جەزىبىلىك كۆرۈنەتتى. لىم ئارىلىرىغا سىزىلغان رەڭمۇرەڭ سىز-

① خارەت — پارسچە «ياغاچچى» مەنىسىدە، بۇ سۆز خوتەندە شۇ مەنىدە قوللىنىلىدۇ.

مىلار ۋىسا جەمەتىدىن يېتىلگەن ئاتا - بالا رەسساملارنىڭ^① بۈگۈنكى دۇنيادىكى شۆھرىتىنى نامايىش قىلاتتى.

نىياز ھېكمىبەگ ۋە ئۇنىڭ سەيلىچى مەنسەپدارلىرى ئەقىللىق ۋە تەتۈر پېشانە خوتەن ئۇستىلىرىنىڭ قان - تەرى، مىڭلىغان پۇقرانىڭ جەبر-جاپاسى بەدىلىگە قوپۇرۇلغان ئون ئىككى ئوردىنى بىر مۇ بىر ئارىلاپ چىقتى - دە، چۈشكە يېقىن «چىكىتلىك ئوردا» غا يېتىپ كېلىشتى. چوڭ ئۆستەڭ بويىغا جايلاشقان «چىكىتلىك ئوردا» ئەمەلدە ھايۋا-نات ۋە ئۆسۈملۈكلەرنىڭ ئوردىسى ئىدى. ئوردا بېغىنىڭ دەل ئوتتۇرىسىدا، ئون مو يەرنىڭ توپىسى ئىككى ئادەم بويى قېزىۋېتىلگەن، ئەتراپىغا تام چۆرۈلۈپ، تام توپىسىگە تۈۋرۈك ئورنىتىلغان، تۈۋرۈكتىن - تۈۋرۈككە تاناب تارتىلىپ، تاناب ئۈستىگە يىپەك تور يېپىلغان يەنە بىر «باغ» مۇ بار ئىدى. نە - نەلەردىن تۇتۇپ كېلىنگەن ياۋا توڭگۇز، يولۋاس، بۆرە، تۈلكە دېگەندەك ھايۋانلار، تاز قارىدىن تارتىپ ئۆي قۇشلىرىغىچە بولغان ئۇچالغ - تىنالغىلار بىر جۈپتىن قىلىپ بۇ باغقا قويۇۋېتىلگەنىدى. قارىماققا بۇ باغ نوھ ئەلەيھىسسالامنىڭ توپان بالاسىدا ئامان قالغان كېمىسىگە ئوخشايتتى. قۇش - قاناتلارنىڭ كۈنلۈك ئوزۇقى ئۈچۈن تاغار-تاغارلاپ دان تۆكۈپ بېرىلەتتى. نەچچە مىڭ پۇقراغا بىر ئاي ئوزۇق بولغۇچىلىك قوي - كالا گۆشلىرى بۇ ياۋايى يىرتقۇچىلارغا بىر كۈنلۈكلا

① ۋىسا ئىراسانكا ۋە ئۇنىڭ ئاتىسى ۋىسا باجىنا — خوتەنلىك مەشھۇر ئاتا - بالا رەسساملار. ئۇلار خوتەن، قەشقەر، كۇچا قاتارلىق جايلاردىكى مىڭئۆي، ئىبادەتخانا - ئىھرام تاملىرىغا رەسىم سىزىپ شۆھرەت قازانغان. ھاياتىنىڭ كۆپ قىسمىنى تاڭ سۇلالىسىنىڭ پايتەختى چاڭئەن، لويانلاردا ئۆتكۈزگەن. ۋىسا باجىنا تاڭ سۇلالىسىنىڭ جېنگۇەن يىللىرىدا شېيىڭ ئايىقىنىڭ ۋالىسىمۇ بولغان. ئۇلار تاڭ دەۋرى سىزما سۈرەتچىلىكىنىڭ «ئوبىما - قاپارتما قانۇنى» نى ئىجاد قىلىپ، چاڭئەندىكى سىن ئىبادەتخانىسى، شىڭتاڭ ئىبادەتخانىسى، ئەنگو ئىبادەتخانىسى قاتارلىق مەشھۇر ئىبادەتخانىلاردا داڭلىق رەسىملەرنى سىزىپ قالدۇرغان. تاڭ دەۋرىدىكى گۈزەل سەنئەت تارىخچىسى جياڭ چيەنيۈەن ئۆز ئەسىرىدە «ۋىسا ئىراسانكا خوتەنلىك، دادىسى ۋىسا باجىنا مەشھۇر راھىب، ... بۇددا رەسمى ۋە چەت ئەل رەسمىگە بەك ئۇستاد... ئاتا - بالا ۋىيسالار بىر - بىرىدىن قېلىشمايدۇ...» دەپ خاتىرە قالدۇرغان.

يەم بولالايتتى.

«چىكىتلىك ئوردا» دا يەنە قىرىق بەش كۈنلۈك تەۋەدىن قېزىپ كېلىنگەن مېۋىلىك، مېۋىسىز دەرەخلەرمۇ كۆكلەپ تۇراتتى. دەرەخلەر ئارىسىدا سېرىن، رەبھان، رەنادىن تارتىپ چىغ، تىكەن، يانتاققىچە بولغان گۈل-گىياھ، ئوت-چۆپلەرمۇ تېپىلاتتى.

سەيلىچىلەرگە كۈن نۇرىنى توسۇپ تۇرىدىغان قويۇق ئۈزۈم بارىكى ئاستىدىلا چۈشلۈك غىزا تارتىلدى ۋە باغ مەسچىتىدە يېشىن نامىزى ئوقۇلدى. نامازدىن كېيىن باراڭ ئاستىدا مۇقامچى، نەغمىچىلەرنىڭ شوخ كۈيلىرى باشلىنىپ كەتتى. نىياز ھېكمىبەگنىڭ ناخشا، ساز دېگەنلەربىلەن خۇشى بولمىسىمۇ، لېكىن بۈگۈن ئۇنىڭ كەيپى بۆلەكچىلا ئۈستۈن ئىدى. سەللىلىك يېشىنى لەرزىان ياڭراۋاتقان دۇتار پەدىسىگە كەلتۈرۈپ ئاستا لىڭشىتاتتى. ناخشا - ئۈسسۈل ئەۋجىگە چىققاندا بولسا بارماقلىرىدىن قاس چىقىرىپمۇ قوياتتى. خاس مەھرىمىنى ئۈسسۈلچى قىزلارنىڭ يېشىدىن سېخىلىق بىلەن پۇل ئۆرۈشكە بۇيرۇپ تۇراتتى، نەغمىچىلەرنىڭ ئېتىنى سوراشتۇرۇپ، تۇنجى قېتىم كۆرۈۋاتقان چالغۇلارنى ئەكەلدۈرۈپ تىرىگىشە-تىپ باقاتتى.

نىياز ھېكمىبەگنىڭ ھەربىر قاراشلىرىنى دىققەت بىلەن كۆزىتىپ، كۆزلىرىنى مۆلدۈرلىتىپ ئولتۇرغان موللاجى تۇراپ ئاز تېپىلىدىغان ئېسىل پەيتىنىڭ ئۆتۈپ كېتىۋاتقىنىغا، لالە بېيىنىڭ قېرىشقان دەك بىر توپ سەيلى-چىلەرنىڭ كەينىگە ئۆتۈۋالغىنىغا زادى چىداپ تۇرالمايدى. ئۇ نىياز ھېكمىبەگ بەگنىڭ يېنىغا كېلىپ قۇلىقىغا بىرنېمىلەرنى دەپ پىچىرلىۋىدى، ھاكىمبەگ كۈلۈپ تۇرۇپ يېشىنى لىڭشىتتى.

ھاياجىنىنى باسالماي قالغان موللاجى تۇراپ سازەندىلەرگە قاراپ: — سەنەمگە، خوتەن سەنمىگە ساز قىلىڭلار، — دېدى. دە، ئوپۇل - توپۇل قىزىنىڭ ئالدىغا بېرىپ، قولىدىن تۇتقان پېتى يېتىلەپ، سەيلىچىلەر ھالقىسىنىڭ قاق ئوتتۇرىسىغا ئەكېلىپ قويدى.

سازەندىلەر قازى لەشكەرنىڭ تاپشۇرۇقى بويىچە خوتەن سەنىمىنىڭ
شوخ ساداسى بىلەن باغ ئىچىنى چاڭ كەلتۈرۈۋەتتى.
بىراق ياغاچتەك قېتىپ قالغان لالە بىبى كۈينىڭ ئۆتۈپ كېتىۋاتقىنىدىن
غا قارىماي، قىمىر قىلماي تۇرۇۋەردى. قاشتېشىدىن ئويۇلغان ھەيكەلدەك
كېلىشكەن، سەرۋى قامەتلىك بۇ نازىنى ئۆز گۈزەللىكى بىلەن نىياز
ھېكمىبەگنىڭ شەھۋەت تېشىپ تۇرغان نەزەرىنى ئۆزىگە قاراتقان بولسىمۇ،
لېكىن ئۇنىڭ بۇ بىئەدەپلىكى ھاكىمىبەگنىڭ كەيپىنى ئۇچۇرۇش دەرىجىسىدىن
گە بېرىپ يەتتى. شۇڭا لالە بىبىگە جىددىيلەشكەن قىياپەتتە بىرنېمىلەرنى
دەپ، ئىما - ئىشارەت قىلىۋاتقان موللاجى تۇراپقا «كارامىتىڭ شۇمىدى»
دېگەندەك ئاللىبىپ قويۇپ، نەزەرىنى يېنىدا ئولتۇرغان تۆمۈر خەزىنىچىدىن
بەگكە يۆتكىدى.

— قازى رەئىس جانابلىرى، — دېدى ئۇ تۆمۈر خەزىنىچىبەگكە،
چاي ئوتلاشقا تەكلىپ قىلىۋېتىپ، — بۈگۈنكى تاماشا قانداقراق بولدى؟
تۆمۈر خەزىنىچىبەگ ئېرەنسز قىياپەتتە گەپ ئەگىتىپ جاۋاب بەردى:
— مېنىڭچە، كۆڭۈللىرىدىكىدەك بولدىغۇ دەيمەن!
ئىككىيلەن نېمىشقىدۇ بىر - بىرىنىڭ كۆزىگە تىكىلگىنىچە جىم
بولۇپ قېلىشتى. بۇ جىملىقنى تۆمۈر خەزىنىچىبەگ بۇزدى ۋە:
— ھاكىمىبېگىم، بۇ تاماشا قاچانغۇچە داۋاملىشار؟ — دەپ سورىدى
نىياز ھېكمىبەگدىن.
— ئۇزۇنغىچە، ناھايىتى ئۇزۇن زامانلارغىچە، — دەپ جاۋاب بەردى
سۆھبەتدەشنىڭ ئىككى بىسلىق گېپىنىڭ مەنىسىنى بىر ئاڭلاپلا چۈشىنىدىن.
ۋالغان نىياز ھېكمىبەگ.

ئىككىيلەن بىر - بىرىگە قاراپ مەنىلىك كۈلۈپ قويۇشتى.

بەشىنچى قىسىم

ئەجەل دوقمۇشدا

قىئات بۇغا يېدى، ئېيىق يېدى، گەرچە
ئۇ تۆمۈردەك قاتتىق بولسىمۇ، نەيزەم ئاخىر
ئۇنى ئۆلتۈردى. شۇڭقار قىياتنى يېدى، ئۇ
گەرچە شامالدەك تېز بولسىمۇ، ئوقيايىم ئاخىر
ئۇنى ئۆلتۈردى.

— «ئوغۇزنامە» — ئوغۇزخان سۆزى

بۇ ئىشنى قارى. ئەمگەكلىك ئايشۇرۇشى بۇرچى خوتۇن ئىشلىنىشكە
تۈزۈش بىلەن باغ ئىچىنى پەلەك كەلتۈرۈۋېتىشى.

مەنئىيە

بۇ ئىشنى قارى. ئەمگەكلىك ئايشۇرۇشى بۇرچى خوتۇن ئىشلىنىشكە
تۈزۈش بىلەن باغ ئىچىنى پەلەك كەلتۈرۈۋېتىشى.

مەنئىيە

بۇ ئىشنى قارى. ئەمگەكلىك ئايشۇرۇشى بۇرچى خوتۇن ئىشلىنىشكە
تۈزۈش بىلەن باغ ئىچىنى پەلەك كەلتۈرۈۋېتىشى.

بۇ ئىشنى قارى. ئەمگەكلىك ئايشۇرۇشى بۇرچى خوتۇن ئىشلىنىشكە
تۈزۈش بىلەن باغ ئىچىنى پەلەك كەلتۈرۈۋېتىشى.

مەنئىيە

بۇ ئىشنى قارى. ئەمگەكلىك ئايشۇرۇشى بۇرچى خوتۇن ئىشلىنىشكە
تۈزۈش بىلەن باغ ئىچىنى پەلەك كەلتۈرۈۋېتىشى.

بۇ ئىشنى قارى. ئەمگەكلىك ئايشۇرۇشى بۇرچى خوتۇن ئىشلىنىشكە
تۈزۈش بىلەن باغ ئىچىنى پەلەك كەلتۈرۈۋېتىشى.

مەنئىيە

بۇ ئىشنى قارى. ئەمگەكلىك ئايشۇرۇشى بۇرچى خوتۇن ئىشلىنىشكە
تۈزۈش بىلەن باغ ئىچىنى پەلەك كەلتۈرۈۋېتىشى.

قىرىق تۆتىنچى باب ئەنسز ئاخشام

مىلادى 1877-يىلى ئەتىياز، كېچە.

يۈرۈڭقاش ۋە قاراقاش دەريالىرى ئارىسىغا مەڭگۈلۈك لەڭگەر تاشلى-
غان بۇ بەھەيۋەت يېشىل كېمە كۈچلۈك بوران زەربىسىدە كويىقاپ
ئاغزىدىكى تەنھا يەلكەندەك چايقالماقتا ئىدى. كېمە ماچتىسى — ئەمدىلا
چاشقانقۇلاق بولغان ئېگىز سەگۈ تېرەكلەر خۇددى شامال سوققان يېكەن-
دەك ئىغاڭلايتتى.

ئۆستەڭ، كۆل بويلىرىدا جالاسنى سۇغا چىلاپ تۇرغان سۆگەت
تاللىرى شوخ قىزلارنىڭ سۈمبۈل چېچىدەك چىرىشىپ، چىگىلىپ كەتكە-
نىدى. شىددەت بىلەن گۈرۈلدەپ تەكلىماكان قۇملىرىنى يالماپ، يۈدۈپ
كەلگەن قارا بوراندىن ئېتەك - ئېتەك توپا تۆكۈلەتتى. ئېرىقلارغا قۇم
تىقىلىپ، يوللار كۆمۈلەتتى. بوران دەھشىتىدىن بېلى پۈكۈلگەن، يىلتىزى
ئۈزۈلگەن قېرى دەرەخلەر غېرىبىنىڭ قەدىدەك قىڭغايغانىدى.

كۈن قىزىلىدىن تارتىپ تا ئېغىر ياتقۇغىچە تىنماي ھۇۋلاپ چىققان
بوران «توخۇ چىللىسۇن» دەپ كۈتۈپ تۇرغانمۇ، باش توخۇ چىللىغاندىلا
ئاندىن ئاچچىقىغا ھاي بېرىپ، قۇتراشتىن توختىدى. ئېگىلىپ، چايقىلىپ
ھالىدىن كەتكەن دەرەخ شاخلىرى ئاستا - ئاستا رۇسلاندى. تولۇق
سۈزۈلمىگەن لاي سۈدەك مانانلىشىپ تۇرغان ئاسماندا ئالدى بىلەن

ئۇپرىغان ئورغاق بىسىدەك ئەگمە ئاي كۆرۈندى، كېيىن بىرقانچە يۇلتۇز
جىنچىراغدەك پىلدىرلاشقا باشلىدى.

«بوراندا ئۇيقۇ، يامغۇردا شورپا» دېگەندەك، بەش بارماقنىمۇ پەرق
ئەتكىلى بولمايدىغان قارا بوراندا كۈن بويى ئۆيىدىن چىقمىغان ئادەملەر
كەچ كىرەر - كىرمەيلا ئۇيقۇغا كەتكەنىدى. تەلپەكتەك - تەلپەكتەك توپا
دۆۋىلىرى پەيدا بولغان شەھەر كوچىلىرىدا ئادەم تۈگۈل، بىرەر لالما
ئىتنىڭ قارىسىمۇ كۆرۈنمەيتتى. باش توخۇ چىلاپ بوران بېسىققاندا
ئويغاق ئىتلارنىڭ قاۋىشى، ئاچ موزايىلارنىڭ مۆرىشى، دۈمبىسى قىچىشقان
ئېشەكلەرنىڭ ھاڭرىشى بىلەن قىسقا ۋاقىت جانلانغان شەھەر ۋە شەھەر
ئەتراپى ئەمدى قانداقتۇر شېرىن ياكى قاباھەتلىك چۈش بىلەن ئاۋارە
ئىدى. رەستىلەردە تا تاڭ ئاتقۇچە تاكتاك ئۇرۇپ، ھاشار چۈمۈللىرىدەك
پىتىراپ، تىمىسقىلاپ يۈرىدىغان مىرشەپلەر بوران توختىغىنىنى تۈيىمىدە.
مۇ، پاناھلانغان يېرىدە ئۇخلاۋاتقاندا قىلاتتى. چوڭ ئوردىنىڭ تاشقى
سىپىلى ئۈستىدىن كېلىۋاتسا كېرەك، كېچىلىك ياساۋۇللارنىڭ ئامانلىق -
ئاسايىشلىقتىن بېشارەت بەرگۈچى شەرتلىك ئاۋازلىرىلا شەھەرنى گۆر
جىمجىتلىقىدىن پەرقلەندۈرۈپ تۇراتتى.

لېكىن، بوراندىن كېيىنكى بۇ تىمىتاس جىمجىتلىق پەقەت بىردەملا
داۋاملاشتى. قېرى ئىت بولسا كېرەك، قاراقاش دەرۋازىسىنىڭ ئۇ تەرىپىدە
بىر ئىت خىرقىراق ئاۋاز بىلەن قاۋاشقا باشلىدى، ئۇنىڭغا يەنە بىرقانچە
ئىت قوشۇلۇپ ئالەمنى بېشىغا كىيدى. ئىت قاۋىغان تەرەپتە، زاۋا-خوتەن
يولىدا تۈيۈقسىز ئۈچ ئاتلىق كىشى پەيدا بولدى. ئۇلار مىلتىقلىرىنىڭ
قوندىقىنى چاترىقىغا قىستۇرۇپ، سۈمبىسىگە يۆلەنگەن پىتى ئۈگدەۋاتقان
قاراۋۇللارنىڭ ئالدىغا كېلىپ تىزگىن تارتتى:

— ھەي باتۇر يىگىتلەر، خاپا بولماي دەرۋازىنى ئېچىپ بەرسەڭلار،
— ئاتلىقلارنىڭ بىرى ئات ئۈستىدە تۇرۇپلا مۇراجىئەت قىلدى. چۆچۈپ



كەتكىنىدىن ئوڭ - سولنى تاپالمايۋاتقان چالا ئۇيقۇلۇق بىر قاراۋۇل
ئاتلىقلارغا قاراپ ۋارقىرىۋەتتى؛
— نېمىدەپ جۆيلۈۋاتىسىلەر، بۇ دەرۋازا ئەتە ناماز بامداقچە
ئېچىلمايدۇ، بۇ توغرىدا ھاكىمىيىگىمنىڭ پەرمانى بار! — دېدى ھاڭۋېقىپ
تۇرۇپ.
شۇ ئارىدا ئاتلىقلاردىن بىرى قولىنى سەللىسىگە سوزدى - دە، سەللە
قېتىدىن ئىككى ئىلىك كەڭلىكتىكى بىر پارقىراق مېتالنى ئېلىپ ئۇ
قاراۋۇلغا ئۇزاتتى. قاراۋۇل ئۇنى دەرۋازا قانتىغا ئېسىلغان پانارنىڭ يورۇقىغا
تۇتۇپ بىر قاراپلا:
— ھوي، كۈمۈش دەستەككەنغۇ بۇ! — دەپ توۋلىۋەتتى ۋە دەس-
تەكنى ئۆز ئىگىسىگە ئىككى قوللاپ ئۇزاتتى. ئاندىن باشلىرى چۈشۈپ
كېتىۋاتقان قاراۋۇللارغا بۇيرۇق قىلدى، — نېمىگە قاراپ تۇرۇشىسەن،
چاپسان بېرىپ دەرۋازىنى ئاچ، ئەزىز ئادەمنى ساقلىتىپ قويساق گۇناھكار
بولمىز!
مىڭ پاتمان چويۇندەك ئېغىر دەرۋازا قاناتلىرى قۇلاق، مېڭىنى يەپ
كەتكۈدەك سەت ئاۋازدا غىچىرلاپ كەتتى. كۈمۈش دەستەكلىك كىشى
بىللە كەلگەن ھەمراھلىرى بىلەن شۇ يەردىلا خوشلاتتى - دە، بېشىنى
سېلىپ تۇرغان ئاق ئېتىغا بىرلا قامچا ئۇرۇپ، دەرۋازا ئىچىگە ئۆزىنى
ئالدى.
مۆلدۈردەك تېڭىۋاتقان قامچىغىمۇ مت قىلماي، ھۇرۇن ئۆكۈزدەك
ئاستا چامداۋاتقىنىغا قارىغاندا ئاتنىڭ چېنى تۇمشۇقىغا كېلىپ قالغاندەك
قىلاتتى. پاتقاق كېچىۋاتقاندا سىلكىپ - سىلكىپ قەدەم تاشلىغىنىدا
ئالدى ئاياغلىرى خۇددى ھۆل تايماقتەك ئېگىلىپ كېتەتتى. ئات ئۈستىدە
قېلىن جۇۋىغا يۆڭىلىپ، بىر پارچە يۈڭ دۆۋىسىدەك چوخچىيىپ ئولتۇرغان

چارساقال كىشىمۇ سەپەر ھارغىنلىقىدا ھالىدىن كەتكەندەك تۇراتتى، بىر
غېرىچ يېكەنچىلىك ۋەزنى بولمىغان ياغاچ ساپلىق قامچىسىنىمۇ بىر چارەك
ئېغىرلىقتىكى تۆمۈر كالتەكنى كۆتۈرگەندەك تەسلىكتە مىدىرلىتاتتى. چۈ-
شۈپ كېتىۋاتقان بېشى ئات قەدىمىنىڭ رېتىمىغا ماس تەۋرەنگىنىدە،
سەللىسىنىڭ قېتىدىن، قۇلاقلىرىنىڭ كەينىدىن، جۇۋىسىنىڭ مويۇق ياقى-
سىدىن ئوچۇم - ئوچۇملاپ توپا تۆكۈلەتتى. كېچىنىڭ ھاۋاسى سوغۇق
بولغاچقىمۇ، ئاتنىڭمۇ، يولۇچىنىڭمۇ بۇرنىدىن قويۇق ھور پۇرقۇيتتى.
چەكچىيىپ تۇرغان بەھساب يۇلتۇز ۋە ئېگىز سېدىلەرنىڭ شاخلىرى
كەينىگە يوشۇرۇنغان ئاينىڭ شولسى بىلەن بىلىنەر - بىلىنمەس يورۇپ
تۇرغان شەھەر كوچىسىدا بۇ تەنھا يولۇچىغا بىرەر مۇ ئادەم ئۇچرىمىدى.
ئۇ ئۆزىگە غەيرەت بېرىپ، ئېتىنى مېڭىشىغا قويۇۋەتكەن پېتى تۈن قوينىدا
قارىيىپ تۇرغان تونۇش ئوردا ئالدىغا كەلدى - دە، تايغاندەك سەزگۈر
مەھرەملەرگە كۈمۈش دەستەكنى كۆرسەتتى، دەرۋازا ھايالسزلا ئېچىلدى.
ئۇ دەرۋازىدىن كىرىپ دەھلىزدىن ئۆتكەندىن كېيىن نىياز ھېكمىبەگنىڭ
ھۇزۇرىدا ھازىر بولدى. تۇيغۇسىنىڭ ئۆزىنى ئالدىمايدىغىنىغا ئېشىنىپ،
تامۇشۇ چاقىچە كۆز يۇممىغان نىياز ھېكمىبەگ يانپاشلاپ ياتقان يېرىدىن
تەككىگە تايىنىپ ئۆرە بولدى:

— ھوي، قازى رەئىس جانابلىرىغۇ بۇ، ھارمىغايللا، — دېگىنىچە
قوللىرىنى كېرىپ، پەگاھدا تۇرغان تۆمۈر خەزىنىچىبەگكە قاراپ كەلدى،
— يوللىرىغا قاراپ كۆزۈم تېشىلگۈدەك بولدى، سالامەت كۆرۈشكىلى
ئېسىپ قىلغان ئاللاغا مىڭ قەتلە شۈكرى.

ئۇ قېلىن كىيىنگىنىدىن يوغان قار ئادەمگىلا ئوخشاپ قالغان تۆمۈر
خەزىنىچىبەگنى ئۇزۇن يىل كۆرۈشمىگەن قەدىناسىنى قۇچاقلىغاندەك قۇ-
چاقلىدى، يۈزىنى يۈزىگە ياقتى، جۇۋىسىنى سېلىشىغا ياردەملەشتى. خېلى-

دىن بېرى ئۇستىرا تەگمىگەچ، بىنەم كۆكتلىرىدەك ئۆسۈپ، بىر تۇتام يۈگدەك گىجەكلىشىپ كەتكەن چاچ - ساقاللىرىغا، تىمساھ تېرىسىدەك يېرىكلەشكەن چىرايىغا ئىچ ئاغرىتقان نەزەر بىلەن سەپىلىپ چىقتى. كۆزلىرىگە ياش ئېلىپ تۇرۇپ «جاپا چەكتىلە، جاپا چەكتىلە» دەپ تەكەللۈپ قىلدى.

خوتەن تارىخىغا قان بىلەن يېزىلغان ئاشۇ چوڭ قەتلىئامدىن بۇيان بىر-بىرىنى قوغلاشقان دەك تېز ئۆتۈپ كەتكەن ئون يىلچە ۋاقىت نىياز ھېكىمبەگنىڭ ئۆمۈر دەپتىرىدە ھېسابسىز يادنامە ۋە قايتىلانماس ئۆزگىرىش-لەرنى قالدۇرۇپ كەتتى. مۇشەققەت ۋە خەتەر بىلەن تولغان يىللار داۋانىغا يامىشىۋېرىپ ساقلىغا ئاق كىرگەن نىياز ھېكىمبەگ، قىرانلىق چوققىسىدىن كۈنساين پەسكە سېپىرىلغان قېرى چالغا ئايلاندى، ھۆكۈمرانلىق تەختىنى ھېچكىمگە تارتقۇزۇپ قويمىدى، تەپكەك ئېشەكتەك تېپىپ، توسۇن توپاق-تەك ئۆسۈپ، تەخت يېنىغا ھېچكىمنى يېقىن يولاتمىدى. تەختكە كۆز قىزارتىپ، يەك ئىچىدە پىچاق ساقلىغانلارنى ھەر ئامال بىلەن كۆزىدىن يىراق قىلدى.

نىياز ھېكىمبەگ ئاشۇ ئون يىل مابەينىدە ياقۇپبەگنىڭ ھۇزۇرىغا ھەر ئۈچ يىلدا بىر دېگۈدەك سالامغا بېرىپ تۇردى. ئالدىنقى قېتىمدا ئۇ ياقۇپبەگنىڭ كورلا، توقسۇن شەھەرلىرىنى ئىتائەتكە كىرگۈزۈپ، تۇرپان ۋە ئۈرۈمچى خۇيزۇلىرىنى ئەل قىلىپ قەشقەرگە قايتىپ كەلگىنىنى ئوتتۇز ئۇلاغلىق مال - دۇنيا بىلەن قۇتۇلۇقلاپ، دۇئاسىنى ئالدى. ياقۇپبەگنىڭ ئوغلى بېكقۇلبەگ ئۈرۈمچى ۋە داۋانچىكلاردا قايتا باش كۆتۈرۈشكە مۇۋەپپەق بولغان خۇيزۇ باتۇرلىرىنى تىغ سىياسەتتىن ئۆتكۈزۈپ مىلادى 1874 - يىلى يىل بېشىدا قەشقەرگە قايتىپ كەلگەندە، نىياز ھېكىمبەگ ئوردا بوسۇغىسىدا ئاخىرەتتىن كەلگەن ئەرۋاھتەكلا پەيدا بولدى. ئېلىپ

بارغان سوۋغاتلىرى بەدىلىگە ئەمىرلەشكەرلىك مەنسىپىنى موللاجى تۇراپقا
ئېلىپ بەردى - دە، لالە بېشىنى نىكاھىغا ئېلىپ، بىر بالىلىق بولۇپمۇ
قالدى.

ئالدىنقى يىلى، كارىز چاپتۇرۇپ بېرىش باھانىسى بىلەن قاقتى -
سوقتى قىلغىنىغا تاقەت قىلالىغان چىرىلىقلار ئەرز سۇنغاندا، ياقۇپبەگ
نىياز ھېكمىبەگنى مەخسۇس ھۈدەيچى ئارقىلىق قەشقەرگە چاقىرتتى. ئۇ
يەنە كونا ھۈنرىنى ئىشقا سېلىپ، مال - دۇنيانىڭ كۆچى بىلەن ئۆتكەل-
دىن ئۆتۈۋالدى. بۇ سەپىرىدە ئۇ توپچى چىرىكلەرگە باشچىلىق قىلىۋاتقان
قۇدالاي ۋە مەھرەمبېشى بولۇپ قالغان ھوشۇربەگ بىلەن خۇپىيانە ئۇچرد-
شىپ، ئۆزىنى ھاياجانلاندىرغىدەك يېڭى مەلۇماتلارنى قولغا چۈشۈردى.
ياقۇپبەگ ئۆز ئەلچىسى قازىخان تۆرە ئارقىلىق تۈركىيە سۈلتانى ئابدۇلئە-
زىزخان ئىنئام قىلغان «مىراخور باشى» لىق ئۈنۋانىغا ئېرىشىپ، بىباھا
شاھانە سەرۇپايىلارغا نائىل بولغاندا، ئۇ، قەشقەرگە يەنە بىر قېتىم سالامغا
بارماقچى بولۇۋېدى، «يېتىمنىڭ ئېغىزى ئاشقا تەگكۈچە، بۇرنى قاناپتۇ»
دېگەندەك، قاراقاشلىق «چوماقچى» لارنىڭ ئىككىنچى قېتىملىق چوڭ غوۋ-
غاسى بىلەن پۈت - قولى چۈشىلىپ قالدى...

بۇنىڭدىن ئىككى ئاي بۇرۇنقى قەھرىتان قىش كۈنلىرىنىڭ بىرىدە،
نىياز ھېكمىبەگ ھوشۇر بەگ ئەۋەتكەن بىر مەخپىي مەلۇماتچىنى قوبۇل
قىلدى. دەرۋىش قىياپىتىگە كىرىۋالغان بۇ مەلۇماتچى پاختىلىق چاپىنىنىڭ
ئەستىرىنى سۆكۈپ، تۇمارچىلاپ پۈكلەنگەن بىر پارچە خەتنى چىقىرىپ
ئۇنىڭغا ئۇزاتتى. نىياز ھېكمىبەگ بۇ خەتنىكى: «سالامدىن سۈگرە مەلۇم
بولغايكى، بەدۆلەت ئالىيلىرىغا تۇرپان ھاكىمىبېگى ھېكمىخان تۆرەمدىن
شۇنداق خەۋەر كېلىپ قالدىكى، لەك - لەك خاقانى چىن چىرىكلىرى
ئۈرۈمچى سېپىلى تۈۋىدە پەيدا بولۇپ، ئۇ يەردىكى تۇڭگان تائىپىسىنى
ئەل قىلىپتۇدەك. ئۈرۈمچىنى تاشلاپ شەھىرى ماناسقا قاچقان تۇڭگان

كاتتسى خەي يەن ئىككى ئايلىق مۇھاسىرىگە بەرداشلىق بېرەلمەي، شەھەرنى زو زۇڭتاڭ^① دېگەننىڭ لەشكەرلىرىگە ئۆتكۈزۈپ بەرگەنمىش. كېيىنكى ۋەقەلەر تېخى نامەلۇم، ئۈرۈمچىگە قاراشلىق ئالتە شەھەرنىڭ خاقانى چىن چىرىكلىرىنىڭ قولىغا ئۆتۈپ كەتكەنلىك خەۋىرىنى مۇھىم دەپ بىلىپ مەلۇماتچى ئەۋەتتىم. ئۆزلىرى بىلىپ بىر يول تۇتارلا، نامە تامام ۋەسسالام» دېگەن قۇرلارنى ئوقۇۋېتىپ، خىيال قاينىمغا چۆكۈپ كەتتى. قەغەز تۇتقان بارماقلىرى يېنىك تىترەپ بەرگىدىن ئۈزۈلگەن سويىمدەك سولشىپ قالغان ياڭاق مۇسكۇللىرى كوسا ساقىلى بىلەن قوشۇلۇپ لىكىلداشقا باشلىدى. كىچىككىنە باغاقچىنىڭ بىر ھاكىمبەگى بۇ دەرىجىدە خۇش قىلىۋېتەلىگىنىگە ھەيران بولۇپ تۇرغان مەلۇماتچىنى كاپلا قىلىپ باغرىغا باستى - دە «ئاغزىڭغا مۇشتەك ناۋات» دېگىنىچە بىر ھەميان تەڭگە بىلەن تارتۇقلىۋەتتى.

تۇيۇقسىز يېتىپ كەلگەن خۇش خەۋەر تۇيۇقسىز كەلگەن ئامەتتەك خاسىيەتلىك بولسا كېرەك، نىياز ھېكمىبەگ قوبۇلخاننىڭ ئۇ تەرىپىدىكى

① زو زۇڭتاڭ — (1812 — 1885) خۇنەن ئۆلكىسىنىڭ شياڭيىن دېگەن يېرىدىن. ئۇ ئىلگىرى - كېيىن بولۇپ، چىجياڭ، فۇجيەن ئۆلكىلىرىنىڭ ۋالىسى بولغان. تەيپىڭ تېنڭو ئىنقىلابىنى، سەنشى - گەنسۇ ئۆلكىلىرىدىكى خۇيزۇلار قوزغىلىڭىنى باستۇرۇپ، بىرىنچى دەرىجىلىك خىزمەت كۆرسەتكەن، گۇاڭشۈينىڭ تۇنجى يىلى سەنشى، گەنسۇ ۋالىسىنىڭ بۇيرۇقى بىلەن رېۋىزورلۇق ۋەزىپىسىنى ئۈستىگە ئېلىپ، گەنسۇ ئۆلكىسىنىڭ جىۈچۈەن دېگەن يېرىدە تۇرۇپ شىنجاڭنىڭ ھەربىي ئىشلىرىنى باشقۇرغان، ئۈرۈمچى دۈتۈڭى جىن شۈن ۋە باش ۋالى ليۇ جىڭتاڭغا ياڭگۈەندىن چىقىپ، شىنجاڭنى بېسىپ ياتقان ياقۇببەگ بىلەن ئۇرۇش قىلىشقا بۇيرۇق بەرگەن. شىمالىي ۋە جەنۇبىي يول بىلەن شىنجاڭغا كىرگەن چىڭ سۇلالىسى قوشۇنلىرى ياقۇببەگ قوشۇنىنى يوقاتقاندىن كېيىن، زو زۇڭتاڭ يەنە بىر يۇقىرى مەرتىۋە بىلەن تارتۇقلانغان. ئىلىنى چارروسىيە قولىدىن قايتۇرۇۋېلىش پىلانىنى تۈزگەن. شىنجاڭدا ئۆلكە تۈزۈمى ئورنىتىپ، ۋىلايەت، ناھىيە تەسىس قىلىشقا ئىشتىراك قىلغان، كېيىنچە بېيجىڭغا چاقىرتىلىپ ھەربىي ئىشلار ۋەزىرى، جياڭسۇ - چىجياڭ باش ۋالىسى، ھەربىي ئەمەلدارى قاتارلىق مەنەپلەرگە تەيىنلەنگەن. جۇڭگو - فرانسىيە ئۇرۇشى پارتلىغاندىن كېيىن فۇجيەن ئۆلكىسىنىڭ ھەربىي ئىشلىرىنى باشقۇرغان ۋە شۇ يەردە ئۆلگەن.

ھەرەمخانىدا تۇرۇۋاتقان ياش لالە بېيىنىڭ ئىسسىق قۇچقىنىمۇ، ئۈچ ياشلىق ئوغلىنىڭ خۇلقلارنىمۇ پاك - پاكىز يادىدىن چىقىرىپ، قوبۇلخانىدا دىلا قونۇپ قالدى. ئۇيغۇسىز تاڭ ئاتقۇزۇۋېتەلەيدىغان بەلەن چاغلارنىڭ ئۆتۈپ كەتكىنىگە قارىماي، تۈن بويى بىردەققىمۇ كىرىپ قاقمىدى. ھېلىقى سىرلىق ساندۇقنى ئېچىپ، تەۋەرۈك ئوتۇغات بىلەن دۇردۇن پەرىجىسىنىڭ توپىسىنى قاقتى. مەنسەپ - مەرتىۋىسىنىڭ نىشانىسى بولغان ئوتۇغات كۆزىنى پۈۋەلەپ، يېڭى بىلەن سۈرتۈۋېدى، گۆھەردەك جۇلالىنىپ كەتتى. ئوتۇغاتتىن تارتىپ نەقىشلىك كەمەرگىچە، ئەقەللىسى سۇلالە تىلىچە پەرمان، دۈڭ دارىندىن قالغان ئۇششاق - چۈششەكلەرگىچە بولغان جىمى تەئەللۇقاتىنى بىرمۇبىر ئالدىغا يايدى. يايما ئالدىدا بازىرى كاسات يايىمچىدەك يۈكۈنۈپ ئولتۇرۇپ، تا بامداتقا ئەزان چىققۇچە باش قاتۇردى. ئويلا - ئويلا ئاخىرى ئۇ «سۇلالە كاتتىسى بىلەن ئالاقە ئورنىتىپ ئويۇش، كۈچ سېلىشتۇرمىسىنىڭ ئۆزگىرىشىگە قاراپ يول تۇتۇش لازىم» دېگەن پىكىرگە كەلدى. جان بىلەن ئوينىشىدىغان ئەلچىلىك ئىشىغا، قېرى بولسىمۇ، يەنىلا تۆمۈر خەزىنىچىبەگنى مۇۋاپىق كۆردى.

«دۇرۇس، مانجۇلارنىڭ خۇي - پەيلىنى بىلىپ بولمايدۇ، ئۇلارنىڭ ئالدىغا ئۆزۈم بارغاندىن كۆرە، تۆمۈر خەزىنىچىبەگنىڭ بارغىنى ياخشى» — دەپ ئويلىدى ئۇ ئۆز ئىشىنىڭ سالمىقىنى دەڭسەپ كۆرگەندىن كېيىن.

نىياز ھېكىمبەگ راستىنلا يىراقنى كۆزلىگەندى، ئەلچىلىكتىن ئىبارەت تۇغ ئاستىدا سۇلالە كاتتىسىنىڭ تومۇرىنى تۇتقىلىمۇ، ئۇنىڭ بىلەن ئالاقە باغلىغىلىمۇ بولاتتى. ئەگەر سۇلالە كاتتىسى غەزەپ قىلىپ قىلىچ ئۇرۇپ قالسا، پەقەت بىر تۆمۈر خەزىنىچىبەگلا ھالاك بولاتتى.

تۆمۈر خەزىنىچىبەگ نىياز ھېكىمبەگ ئۈچۈن ھەم كېرەكلىك، ھەم خەۋپلىك ئادەم ئىدى. مانجۇ زامانىسىدا ئىككىسىلا ئىشكناغىسى بولغان بولسىمۇ، لېكىن كېيىنكى ئەھۋاللىرى ئوخشاشمايتتى. خەزىنىچىبەگ مان-

جۇلارنىڭ دۈشمىنى بولغان راشىدىنخاندىن زەربە يەپلا بۇ يەرگە قېچىپ كەلگەن. نىياز ھېكمىبەگ بولسا مانجۇلاردىن يۈز ئۆرۈپ ياقۇپبەگنىڭ ئەمرى بىلەن ھاكىمبەگ بولغان. مانجۇ كاتتىلىرى بۇ مۇبادا ھېساب - كىتابنى قىلىپ قالسا نىياز ھېكمىبەگ نېمىدەپ جاۋاب بېرىدۇ؟ تۆمۈر خەزىنىچىبەگ دەريا بويىدىكى ھېلىقى ۋەقەدىن كېيىن چوڭ - كىچىك سورۇنلاردىن ئۆزىنى قاچۇرۇپ، ئۆزى بىلەن ئارىلىق ساقلاپ كېلىۋاتقان بولسىمۇ، لېكىن بۇنىڭ ئەلچىلىك ئىشى بىلەن نېمە ئالاقىسى بار؟ «پېشا - نىسى ئوڭ بولسا مانجۇ كاتتىلىرىنىڭ غەربىنى ئوقۇپ، تىنچ - ئامان قايتىپ كېلەر، بولمىسا شۇ يەردىلا بېشىنى يەر...»

نىياز ھېكمىبەگ ئەتىسلا تۆمۈر خەزىنىچىبەگنىڭكىگە زىيارەتكە بار - دى. غەربىنى گەپ ئەگىتىپ ئولتۇرماي ئوچۇقلا ئېيتتى. تۆمۈر خەزىنىچى - بەگ باشتا سەل ئارىسالدى بولدى. بىر ئازدىن كېيىن نىياز ھېكمىبەگنىڭ: «مانجۇلار ئۆز ۋاقتىدا سىلى - بىزنىڭ بېشىمىزنى سىيلىغان، بۈگۈنكى كۈندە ئۇلار ئىشىكىمىز ئالدىغا كەلسە ھېچ ئىش قىلماي قاراپ تۇرسا قاملاشماس، ياقۇپبەگنىڭ كەتمىنى چاقچۇچە، مانجۇلارنىڭ يۈندىسىنى تۆككەن تۈزۈك» دېگەندەك يالغان سۆزلىرىنى ئاڭلاپ بۇ ۋەزىپىنى راز - مەنلىك بىلەن زىممىسىگە ئالدى.

ئۇ نىياز ھېكمىبەگنىڭ سەرخىل ئات ۋە لازىملىق جابدۇق، سوۋغە - لارنى تەييارلاپ بېرىشى بىلەن شۇ كۈنى كېچىسىلا خوتەندىن غىچىپدە چىقىپ كەتتى. ئۇنىڭ ئىككى ئاي يوق بولۇپ كەتكىنىنى ئۆيىدىكىلەردىن ئۆزگە ئىنسى - جىنمۇ تۇيىمىدى، ئۆيىدىكىلەر مۇ، نىياز ھېكمىبەگمۇ ھېچ - كىمگە ئېغىز ئاچمىدى...

— قازى رەئىس جانابلىرى، «بىر ئاچقانغا، بىر ھارغانغا سۆزلىمەڭ» دەپتىكەن كۈنلەر، ئەمما راستىنى ئېيتسام گەپ - سۆزلىرىنى بالدۇرراق ئاڭلىغۇم كېلىۋاتىدۇ، — دېدى نىياز ھېكمىبەگ، ھاردۇق يەتكەن تۆمۈر خەزىنىچىبەگنى سۆزلەشكە قىستاپ. تۆمۈر خەزىنىچىبەگ ھاكىمبەگنىڭ

بىرەر پىيالە چايمۇ كەلتۈرمىگىنىگە ئىچىدە خاپا بولۇپ تۇرسىمۇ، لېكىن،
ئېغىز ئېچىشقا مەجبۇر بولدى، ئۇ:

— گەپنى نەدىن باشلاي، بېگىم، سەپەردىنمۇ يا مانجۇلاردىنمۇ؟

— دەپ سورىۋېدى، نىياز ھېكمىبەگ ئۇنىڭ تەئەددىسىنى چۈشىنىپ

قالدى بولغاي، ئىشىك باقار مەھرەمنى چاي كەلتۈرۈشكە بۇيرۇۋېتىپ،

ئالمان - ئالمان جاۋاب بەردى:

— نەدىن بولسا بولۇۋېرىدۇ، جانابلىرى، ئىختىيار ئۆزلىرىدە!

— ماقۇل ئەمەسە سۆزلەۋېرەي، شۇنداق قىلىپ چاقىلىق قۇملۇقىدىن

ئۆتۈپ، كۆنچى دەرياسىغا ئۇلاشتىم، يەنە بەش كۈن يول يۈرۈپ كورلىغا،

ئاندىن تاغ يولى بىلەن ماناس دېگەن يەرگە يېتىپ باردىم. لېكىنزە،

سوغۇقنىڭ يامانلىقىدىن ماناسقا يېرىپلا يىقىلىپ قاپتىمەن، بىر چاغدا قارد.

سام بىر مۇنچە چېرىكلەر ئەتراپىدا پايىپتەك بولۇپ يۈرۈپتۇ. كۆزۈمنى

ئېچىپلا، ئۇلارنىڭ كاتتىسى بىلەن كۆرۈشىدىغانلىقىمنى ئېيتتىم. ئۇلار

قولتۇقۇمدىن يۆلەپ، كاتتىسىنىڭ ئالدىغا ئېلىپ باردى، — تۆمۈر خەزىنىدە.

چىبەگ سۆزلەپ مۇشۇ يەرگە كەلگەندە ئېڭىكىنى تىرىگەن پىتى قۇلاق

سىلىپ ئولتۇرغان نىياز ھېكمىبەگكە مەنلىك قاراپ قويدى، — ئۇ كىشى

كاتتا ئادەم بولغىنى بىلەن ئىشنىڭ يولىنى بىلىدىكەن، ئالدى بىلەن مېنى

بىر ئېسىل ساراينغا ئورۇنلاشتۇردى، ئالدىغا چاي، غىزا كەلتۈردى. ئوبدان

ئىسىنىپ مادارىمغا كېلىۋالغاندىن كېيىن ئاندىن ئالدىغا چاقىرتتى، شۇ

چاغدىلا مەقسىتىمنى بىرمۇ بىر بايان قىلدىم.

— ئۇ نېمە دېدى؟

— ئۆتكەن ئىشقا سالاۋات، بىز ياتلار بىلەن ئۇرۇشقىلى كەلدۇق،

پۇقرا بىلەن ئۆچ - ئاداۋىتىمىز يوق، — دېدى.

— يەنە نېمە دېدى؟

— باشقا گەپ قىلمىدى، پەقەت «يۈرتۈڭلار قەيەردە» دەپ سورىۋې-

دى، مەن «مۇسۇلمانلار يۈرتىنىڭ ئەڭ تۆۋىنىدە، بۇ يەردىن ئاتلىق

يېگىرمە-يېگىرمە بەش كۈنلۈك مۇساپە كېلىدۇ» دەپ جاۋاب بەردىم، ئۇ ماڭا باشالتقىنى كۆرسىتىپ «تۇدارېن، خو...خو...» دېدى. يەنە بىرى: «يولنى يىراق دېمەي بىزنى ئىزدەپ كەلگىنىڭگە قارىغاندا خاقانىمىزغا سادىق ئادەم ئىكەنسەن» دەپ ماختىدى.

— يەنە نېمىلەرنى سورىدى؟

— ئۇلارنىڭ كاتتىسى يەنە: «بىزنىڭ تىلىمىزنى شۇنداق ئوبدان سۆزلەيدىكەنسەن، نەدىن ئۆگەندىڭ» دەپ سورىدى، مەن: «دادام ئەلىشىر بەگ ئۇ يەرگە پەرغانىلىقلار يېتىپ بارغۇچە سۇلالىمىزنىڭ ئەمرىنى تۇتۇپ ھاكىمبەگ بولغان، بۇ تىلنى شۇ چاغدا ئۆگىنىۋالغان، كېيىن ئۆزۈممۇ ئاقسۇدا ئىشكناغىسى مەنسىپدە بولدۇم، خان ئامبال بىلەن ئارىلىشىپ يۈرۈپ تېخىمۇ پىششىقلىدىم» دەپ جاۋاب بەردىم.

— ھە، مۇنداق دېسە، مانجۇلارنىڭ كاتتىسى بىلەن ئوبدانلا چىقىشىپ قاپتىلىغۇ، — دېدى، باياتىن بېرى تىكەننىڭ ئۈستىگە ئولتۇرۇۋاتقان دەك قىمىرلاشقا باشلىغان نىياز ھېكمبەگ تەنە ئارىلاش، — ئۇلارغا ئۆزلىرىنى مېنىڭ ئەۋەتكىنىم توغرىلۇق ئېغىز ئاچمىدىلىمۇ؟

— ئېغىز ئاچماي قالامدىغان، ئەلۋەتتە ئېغىز ئاچتىم.

— ئەمەس، نېمە دېدىلە؟

— نېمە دەيتتىم، «مېنى خوتەن ھاكىمبېگى نىياز ھېكمبەگ ئالدىم. لىرىغا ئەۋەتتى» دېۋىدىم، ئۇ: «نىياز ھېكمبەگ دېگەن كىم، نېمە ئىش قىلىدىغان ئادەم؟» دەپ سورىدى. مەن: «ھاكىمبەگ دېگەندىكىن ھاكىمبەگ - دە، ئۇ جانابلىرى ئىلگىرىكى زامانلاردا يەكەن دېگەن يەردە ئىشكناغىسى بولغان، پەرغانىلىقلار كەلگەندە ياقۇپبەگ بىلەن بىللە يەكەننى، خوتەننى پەتھ قىلىپ، ئون نەچچە يىلدىن بېرى يۇرت سوراۋاتىدۇ، ئەمدى سىلەرنىڭ كەلگىنىڭلاردىن خەۋەر تېپىپ، ئىتائەت بىلدۈرۈشكە مېنى ئەۋەتتى» دېدىم.

— قىچىشىمىغان يەرنى قاشلىغاندەك ئىش قىلىپتەنلا، جانابلىرى، —

نياز ھېكمبەگ زەردە بىلەن ئورنىدىن تۇرۇپ كەتتى. بەخرامان چاي ئوتلاۋاتقان تۆمۈر خەزىنىچىبەگكە تىكىلىپ دېدى:

— ئۇلار بۇنىڭغا نېمە دېيىشتى؟

تۆمۈر خەزىنىچىبەگ پەرۋاسىزلاشقا جاۋاب بەردى:

— «ھاكىمبېگىڭلار قولىدىن ئىش كېلىدىغان ئادەم ئىكەن، ئەمدى

دېگىنىمىز بويىچە يول تۇتسۇن خەزىنىنى ئوبدان ساقلاپ، رويخەتنى ئېلىپ ئالدىمىزغا كەلسۇن» دېدى.

— راست شۇنداق دېدىمۇ؟

— جانابلىرى، دېگەنلىرىمگە ئىشەنمەيۋاتامدىلا، يالغان ئېيتقان بول-

سام مېنى خۇدا ئۇرسۇن!

«بۇ بەكلا ئاسان گەپقۇ، — نياز ھېكمبەگ ئىچىدە شۇنداق ئويلد-

دى ۋە نېپىز كاكچىنى چاينا - چاينىمايلا يۇتۇۋاتقان تۆمۈر خەزىنىچىبەگكە

قاراپ بېشىنى چايقاپ قويدى، — خاتىرەگىنى جەم قىلىپ قورسىقىگىنى

ئەستەرتىۋال ئەخمەق خوتەنلىك، پەقەت ئاتخاناگىدىكى تۇۋرۇك ئاستىدىن

تېپىلغان ئىككى چارەك تىللانىڭ ئۆزىلا ئالتۇن - كۈمۈش دېسە ئانىسىنى

سېتىۋېتىدىغان ئاشۇ كاتتىلارنىڭ بۇرۇتىدىن ئۆتۈشۈمگە يېتىپ ئاشىدۇ.

ساڭا كۆزى چۈشكەن، ماختاپ ئۇچۇرغان خاقانى چىن چىرىكلىرى بۇ

يەرگە يېتىپ كەلگۈچە، بەلكى ئۈستىخانلىرىڭ چىرىپ، تۇپراققا ئايلىنىپ

بولار...»

«پۈت يۈگۈرۈكى ئاشقا، تىل يۈگۈرۈكى باشقا» دېگەندەك، تۆمۈر

خەزىنىچىبەگنىڭ ئويلمايلا قىلغان گەپلىرى ئۆز بېشىغا بالا بولدى. مانجۇ

كاتتىسىنىڭ زىياپىتىدە قانداق يايىراپ، قانداق كېزىلىپ كەتكىنىنى تۈز

كۆڭۈل تۆمۈر خەزىنىچىبەگنىڭ ئۆز ئاغزىدىن ئاڭلىغان نياز ھاكىمبەگ

ئۇنى يەنە بىر ھازا كولدۇرلاتتى، ئاياغلىرىغا ھېچ ئايانماي ھۆل خىش

قويۇۋەردى. تۆمۈر خەزىنىچىبەگ كۆرگەن - ئاڭلىغانلىرى بىلەن تازا

ماختىنىپ، ئادەتتە ئۆزىنى كۆزگە ئېلىپ كەتمەيدىغان تەكەببۇر ھاكىمبەگ-

نى ھەيران قالدۇرماقچى بولدىمۇ يا خوتەننى بۇ تاش يۈرەك ھاكىمبەگنىڭ
زۈلمىدىن قۇتۇلدۇرالايدۇ دەپ ھېسابلىغان مانجۇلارنىڭ كېلىۋاتقىنىدىن
كۆڭلى كۆتۈرۈلۈپ قالغانمۇ، ئەيتاۋۇر قورسىقىدىكى گەپنىڭ، سىرنىڭ
ھەممىسىنى بىر يوللا تۆكۈپ تاشلىدى.

ئەسلىدە تۆمۈر خەزىنىچىبەگنى ئەلچىلىككە ئەۋەتشتە نىياز ھېكمە -
بەگنىڭ يەنە باشقا كۆزلىگىنىمۇ بار ئىدى. شۇڭا ئۇ ئۇنىڭ قارىسى
يوقالغان ھامان ئاتاقار شېرىپ شەيتاننى ئالدىغا چاقىرتىپ كەلدى. دە،
ھويلا - ئارامنى ياۋا توڭگۇزدەك تىلغاپ بولسىمۇ يوشۇرۇلغان ئالتۇننى
تېپىپ كېلىشكە قىستىدى. ئۇزۇن يىللىق كۆزىتىشكە ئاساسەن، شېرىپ
شەيتان گۇمان قىلغانلىكى يەرنىڭ ھەممىسىنى قېزىپ چىقتى ۋە ئاخىرى
ئۇنى تۈۋرۈك تەكتىدىن تېپىۋېلىپ، تاقەتسىزلىنىپ تۇرغان نىياز ھېكمە -
بەگكە مەلۇم قىلدى. «بولغۇلۇق بولدى، تۆمۈر خەزىنىچىبەگنىڭ ئەمدى
نېمە كېرىكى» دەپ ئويلىغان نىياز ھېكمەگە ئۇ قايتىپ كەلگەن ھاماز
ئۇنىڭ خاتىرىسىدە مەۋجۇت بولغانلىكى سىرلارنىڭ ھەممىسىنى تۇيدۇرمايلا
سۇغۇرۇۋالدى. ئاندىن مانجۇلار نەزەرىدىكى بۇ «يېڭى ھاكىمبەگ» نى
دەرھال يوق قىلىۋەتمەسە بولمايدىغانلىقىنى يەنە بىر قېتىم ھېس قىلدى.
ئۇنىڭ نۇرغۇن بەدەل ئارقىلىق ئېرىشكەن تەجرىبىسىدىن قارىغاندا، يوق -
تىۋېتىشكە تېگىشلىك دۈشمەن قانچىلىك قابىل ئادەم بولۇشىدىن قەتئىينە -
زەر، شۇ دەقىقىنىڭ ئۆزىدىلا يوق قىلىۋېتىلىشى، رەھىم - شەپقەتكە ئورۇن
قالدۇرۇلماسلىقى كېرەك ئىدى. شۇڭا ئۇ نەيرەگۈزلىق نەيزىسىنى ئۇدۇل
تۆمۈر خەزىنىچىبەگكە قاراتتى.

— جانابى قازى رەئىس، بۇ دورەم ئوغۇل بالدەك ئىش قىلىدىغان -
لىقلىرىنى كۆڭلۈم تۇيۇپلا تۇراتتى، مانا ئەمدى ئەلچىلىكنى ھەغدادىغا
يەتكۈزۈپ كەمىنلىرىنى بەكلا خۇش قىلىۋەتتىلە. بىزدە «قول قولنى
يۇيسا، قول قويۇپ يۈزنى يۇيۇپتۇ» دېگەن تەمسىل بار ئەمەسمۇ، ئۆزلىرىد -
گە ئاتاپ تەقلەپ قويۇلغان ئىككى ھەميان تىللا ئەنە ئاۋۇ ساندۇقنىڭ

ئۈستىدە تۇرۇپتۇ، مالال كەلمىسە ئېلىۋېلىپ، سەپەردە چەككەن رىيازەتلى-
رىنىڭ ئورنىنى تولدۇرۇۋالالا، - نىياز ھېكمىبەگ ئورنىدىن قىمىرلىماي
ئولتۇرۇپ شۇلارنى دېدى ۋە بېلىگە سوغۇق ئۆتۈپ قالغىنىدىن قاقشاپ
بەردى.

— ھاكىمىيىگىم، ئۆز ئادەم بولغاندىكىن كايىمىسىلىمۇ بولاتتىغۇ،—
تۆمۈر خەزىنىچىبەگ تۈزۈت قىلغاج ساندۇق تەرەپكە قارىدى، ساندۇق
ئۈستىدە قوش مۇشت چوڭلۇقىدىكى ئىككى بولاق نەرسىنى كۆردى،
ھاكىمىبەگنىڭ سېخىلىقىغا ئايرىن ئوقۇپ، چوڭقۇر تەزىم قىلغاندىن كې-
يىن ساندۇق تەرەپكە قەدەم تاشلىدى.

بىراق ئۇ ئۆزىنى ئۆلۈم گىردابىغا باشلاپ بارغان ئىككى بولاق مىس
يارماققا قول تەگكۈزۈشكۈمۇ ئۈلگۈرەلمىدى. ساندۇققا يېقىنلىشا - يېقىنلاش-
مايلا ئاياغ ئاستىدىكى كىچىكرەك بىر پارچە گىلەمنىڭ قانداق چۈشۈپ
ئەتكىنىنى تۇيمايلا قالدى. بىچارە خەزىنىچىبەگ نېمە ئىش بولغانلىقىنى
ئاڭقىرىپ بولغۇچە، سىرلىق كۈلۈمسىرەپ ئولتۇرغان نىياز ھېكمىبەگنىڭ
كۆز ئالدىدىن گىلەم بىلەن قوشۇلۇپلا غايىب بولدى.

— مەھرەم!

— لەببەي، بېگىم!

ئاۋۇ قۇدۇقنىڭ ئىچىگە ئوتتۇز زەمبىل توپا تاشلا، ئاندىن كېيىن
ئاغزىنى ئېتىپ، گىلەم سېلىپ قوي!

— خوش، بېگىم!

شۇنىڭ بىلەن يىراق سەپەردىن ئەمدىلا قايتىپ كەلگەن تۆمۈر
خەزىنىچىبەگ ۋە ئۇنىڭ ئۆمۈرلۈك سىرى نىياز ھېكمىبەگنىڭ يېڭى ئوردى-
دىكى قوبۇلخانىسىغا كولانغان مەخپىي قۇدۇق ئىچىدە ئوتتۇز زەمبىل توپا
ئاستىدا مەڭگۈلۈك ئۇيقۇغا كەتتى...

قىرىق بەشىنچى باب

ئاقسۇغا سەپەر

ياقۇپبەگ تۈركىيە سۇلتانى ئابدۇلئەزىزخان ئىنىم قىلغان شاھانە تاج ۋە توننى كىيدى، لەئلى - ياقۇت بىلەن زىننەتلەنگەن قىلىچنى يېنىغا ئاستى. مىلادى 1870 - يىلى يەتتە شەھەرنى رۇم تەۋەسى دەپ ئېلان قىلىپ، سۇلتان ئابدۇلئەزىزخاننىڭ ئىسمىنى خۇتبىگە قوشۇپ ئوقۇشقا يارلىق چۈشۈردى. شۇ يىلقى قىش ۋە يازنى ئۇرۇش - چېدەلسىز ئۆتكۈزدى. بىراق يىل ئۆرۈلۈپ 1871 - يىلىغا قەدەم قويا - قويمايلا ئۇ يەنە باش ئاغرىقىغا دۇچ كەلدى.

بۇنىڭغا ئۈرۈمچى ۋە تۇرپان شەھەرلىرىدىن چىقىپ كەلگەن يىگىرمە مىڭ خۇيزۇ لەشكىرىنىڭ يەتتە شەھەر بىلەن خۇيزۇلار رايونىنىڭ چېگرىسى بولغان ئۇششاققال قاراۋۇلخانسىنى بۆسۈپ ئۆتۈپ، كورلا تەۋەسىگە كىرگەنلىكى سەۋەب بولدى. كورلىغا زاكالىتخانا بىنا قىلىشقا ئەۋەتىلگەن ھاجى مىرزا بىلەن، خۇيزۇ قوشۇنلىرىنىڭ چۇقان - سۈرەنلىرىدىن ھوش - كاللىسىنى يوقاتقان كورلا ھاكىمىيىگى ھاجىبەگلەر كۇچاغا قېچىپ كېلىپ، ئەھۋالنى مەلۇم قىلىش ئۈچۈن ياقۇپبەگكە چاپارمەن ئەۋەتتى.

ياقۇپبەگنىڭ پەرمانى بىلەن ئىككى مىڭچە ئاتلىق ۋە پىيادە لەشكەرنى باشلاپ يولغا چىققان ھېكىمخان تۆرە كۇچاننىڭ شىمالىغا بىر پوتەي كېلىدىغان قارىياغاچ دېگەن يەردە خۇيزۇ لەشكەرلىرى بىلەن توقۇنۇشۇپ قالدى.

قاراياغاچتىكى گىرەلەشمە جەڭ ئاران يېرىم كۈنلا داۋام قىلدى ھېكىمخان تۆرە ۋە ئىسھاق تۆرە قارا بۇلۇتتەك بېسىپ كېلىۋاتقان خۇيزۇ

لەشكەرلىرى ئالدىدا توزغاقتەك توزۇپ، ئوت - خەستەك ئۇچۇپ كەتتى. ھايال ئۆتمەي كۇچا شەھىرى خۇيزۇلارنىڭ قولىغا چۈشتى. ئىككى مىڭ لەشكەرنىڭ جەستىنى تاشلاپ قاچقان ھېكمەنخان تۆرە شۇ قاچقانچە باي تەرەپكە ئۆتۈپ كەتتى. ئۇرۇش، بۇلاڭ-تالان ۋە ھىمىسىدىن قورقۇپ كەتكەن كۇچا پۇقرالىرى بالا - چاقىلىرىنى ئېلىپ ئاقسۇ شەھىرى ۋە سايرامغا قاراپ كەلكۈندەك ئاقتى.

ئۆزى ھۆكۈمرانلىق قىلىۋاتقان شەھەرلەرنى ئۇزۇن مۇددەت تۇتۇپ تۇرۇش ياكى شىمالغا قاراپ كېڭىيىشتە كۇچا شەھىرى ياقۇپبەگ ئۈچۈن ئەڭ مۇھىم قورغان بولۇپ ھېسابلىناتتى. ئويلىمىغان يەردىن بۇ قورغان قولىدىن كەتتى. ياقۇپبەگ بىر قانستىغا ئوق تەگكەن قۇشقا ئوخشاپ قالدى، خۇيزۇلار ئۇنىڭ تېنىدىن بىر پارچە گۆشنى كېسىۋالدى. بۇ يۇرتلارغا قەدەم باسقاندىن بېرى، ئۆزىگە تەپ تارتماي خىرىس قىلىشقا پىتىنغان بۇ كۈرەڭ دۈشمەن ياقۇپبەگنىڭ ئوغىسىنى قاينىتىۋەتتى ۋە ئۇنى تىنچ ئۇۋىسىدىن تارتىپ چىقىرىپ، ئاقسۇغا كېلىشكە مەجبۇر قىلدى. ياقۇپبەگ غەزەپ قىلىچىنى پۇلاڭلىتىپ ئات چاپتۇرغان پىتى ئاقسۇغا پىتىپ كەلگەندە، كۇچانى توققۇز كېچە - كۈندۈز بۇلاڭ - تالان قىلىپ، بىر ئۆمۈر يەتكۈدەك مال - دۇنياغا ئېرىشكەن خۇيزۇ لەشكەرلىرى كۇچا شەھىرىنى تاشلاپ، بۈگۈر، كورلا شەھەرلىرىنىمۇ قۇرۇقداپ، تۇرپانغا پىتىۋېلىشقاندەك بولدى.

ياقۇپبەگ بۇنىڭلىق بىلەن قىلىچىنى قىنىغا سالمىدى، غەپلەت ئۇيقۇ-سىغا بېرىلىپ، كۇچا يېغىلىقىغا سەۋەب بولغان شەمشىدىن ئەلەم، ھادى خەلىپىلەرنى مەزەربەند قىلىپ، ئاقسۇنى موللا سىيان مرزىبېشىغا تۇتقۇزدى. ئۆزى سەككىز ئەمىر لەشكەر، خىللانغان يىگىرمە بەش مىڭ ئاتلىق، پىيادە لەشكەرنى ئېلىپ، داغدۇغا بىلەن كۇچاغا پىتىپ كەلدى. بۇ يەردە ئانچە ئۇزۇن تۇرمايلا ئۆچمەنلىك ئوتى پىنىپ تۇرغان كۆزلىرىنى تۇرپان، ئۈرۈمچى تەرەپلەرگە تىكتى.

ياقۇپبەگ ئۇچقاندەك تېز يۈرۈش قىلىپ ئۇششاققال قاراۋۇلخانىسىدىن ئۆتۈپ، قارا قىسىل دېگەن يەرگە كەلدى. ئۆمەر قول لەشكەر بېشىنى ئايغىر بۇلاق يولى بىلەن، ئابدۇللا لەشكەر بېشىنى يىلانلىق يولى بىلەن توقسۇنغا ئەۋەتتى. بۇ ئىككى لەشكەر بېشى توقسۇن خۇيزۇلىرىنىڭ ئۈستىدىن چۈشتى. ئۇلار يېرىم كۈنگە يەتمىگەن پۇرسەتتە ئۆر - چاپ قىلىپ، خۇيزۇ لەشكەرلىرى تۈتۈپ تۇرغان توقسۇن شەھىرىنى ئاسانلا قولغا كىرگۈزدى.

بىراق، ئۈرۈمچىدىن كەلگەن ئون يەتتە مىڭ خۇيزۇ لەشكەرنىڭ مەدەنىيەتكە ئېرىشكەن تۇرپان شەھىرى ئانچە ئاسان تىز يۈكۈمدى. تۇيۇقسىز ئىتائەتتىن چىققان لۈكچۈنلىكلەرمۇ ياقۇپبەگ قوشۇنىنى ئاز ئاۋارە قىلىدى. خەيرى مۇھەممەت توپچىدار پانسات ئۈنىڭدىن يۈز ئۆرۈپ، خۇيزۇلار ئارىسىغا كىرىۋالدى. ياقۇپبەگ توققۇز ئايغا سوزۇلغان مۇھاسىرە ۋە نۇرغۇن بەدەل ھىسابىغا بۇ شەھەرنى يەتتە قىلىپ، ھاكىمبەگلىكىنى ھېكىمخان تۆرىگە ئىنتام قىلدى. مىلادى 1870 - يىلى 10 - ئاينىڭ 10 - كۈنى ئەمىر لەشكەرلىرىنى باشلاپ ئۈرۈمچى يولىغا ئات سالدى...

ياقۇپبەگ داۋانچىڭنى بېسىپ ئۆتۈپ، ئۈرۈمچىگە كەلدى - دە، ئەزىمقۇل پانساتنى بىرىمىڭ بەش يۈز ئاتلىق لەشكەر بىلەن شەھەر سېپىلىگە ھۇجۇم قىلىشقا ئەۋەتتى. ئۆزى بولسا چوڭ قوشۇن بىلەن بىللە، ئۇلانباي ئەتراپىغا چېدىر - بارگاھلىرىنى تىكتى.

ياقۇپبەگنىڭ تۇنجى قەدىمى ئۈرۈمچى كاتىسى داۋۇت خەلىپىنىڭ قاقشاتقۇچ دەككىسىگە دۇچ كەلدى. تۇيۇقسىز باستۇرۇپ كەلگەن خۇيزۇلاردىن ئەجەللىك پەشۋا يېگەن ئەزىمقۇل پانسات ئازغىنە ئادىمىنى باشلاپ ئۇلانبايغا كېلىۋالدى.

ئۇ كۈنلەر قەھرىتان قىشنىڭ ئەڭ سوغۇق چاغلىرى ئىدى. تۈكۈر - سە، يەرگە تورۇكلاپ مۇز چۈشەتتى. ئاشۇنداق سوغۇق كۈنلەرنىڭ بىر

كېچىسى داۋۇت خەلىپە^① ئاتىشى مىڭ لەشكەرنى شەھەر دەرۋازىسىدىن چىقىرىپ، ياقۇپبەگ قوشۇنى ئۈستىگە يوپۇرۇلۇپ كەلدى. قار - مۇز بىلەن قاپلانغان تاغ ئارىسى جەڭ ئاتلىرىنىڭ كىشىنەشلىرى، توپ - زەمبىرەكلەرنىڭ گۈمبۈرلەشلىرى بىلەن لەرزىگە كەلدى. ئەپسىز كىلىمات ۋە ناتونۇش تاغ چېكىدىن تالاپەتكە يۈزلەنگەن ياقۇپبەگ قوشۇنلىرىغا كۈتۈلمىگەندە يەنىلا شۇ ئوسال ھاۋا ياردەم قولىنى سۈندى. تۇيۇقسىز كۆتۈرۈلگەن شىۋىرغان ھەم نەشتەردەك سانجىلىدىغان قار بورىنى داۋۇت خەلىپىنىڭ پىيادە، يېلىك لەشكەرلىرىنى تاغ چىلغىسىغا قامىۋالدى. بۇ ھالەت ياقۇپبەگنىڭ ئاتلىق لەشكەرلىرىگە ئېگىزلىكتىن ئەپچىللىك بىلەن پايدىلىنىش پۇرسىتىنى بېرىپ، بۇ پۇرسەت ئارقىلىق نۇسرەتكە ئۇلاشتۇردى.

ياقۇپبەگ ئۈچ ئاي ۋاقىت سەرپ قىلىپ ئۈرۈمچىگە تەۋە ئۇششاق شەھەرلەرنىڭ ھەممىسىنى ئۆزىگە قاراتتى. داۋۇت خەلىپىگە ئامانلىق بېرىپ، ئېتىنىڭ بېشىنى كەينىگە بۇرىدى. قاراشەھەر، كورلىلاردا يەنە ئۈچ ئاي تۇردى. 1872 - يىلى كۈزگە يېقىن ئاقسۇغا كېلىپ، پەرغانە خان ئوردىسى تەقلىدە ياسالغان يېڭى ئوردىغا كېلىپ چۈشتى. بۇ يەردە يەنە توققۇز ئاي تۇرۇپ، ئىتائەتتىن يېنىۋالغان ئۈرۈمچىلىكلەرنى ھېكمەن خان

① داۋۇت خەلىپە — تۇ دېلىن، يەنە بىر ئىسمى تۇمىڭ. چىڭ دەۋرىدە ئۆتكەن سەئىشلىك ئاخۇن. تۇڭجىنىڭ تۇنجى يىلى (1862 - يىلى) سەئىشى خۇيزۇلىرى قوزغىلاڭ كۆتۈرگەندىن كېيىن، ئۈرۈمچى چېرىكچى گېنېرالى سو خۇەنجاڭ (خۇيزۇ) بىلەن بىرلىشىپ خۇيزۇ چېرىك - پۇقرالىرى قوزغىلىڭىنى كۆتۈرگەن. ئۆزىنى «خەلىپە» دەپ ئاتىغان ۋە ئۈرۈمچى، ماناس، تۇرپانلارنى قولغا كىرگۈزگەن. خەنزۇ پۇقرالىرى قېچىپ كەتكەن ياكى تويلىشىپ ئۆزىنى قوغدىغان. تۇڭجىنىڭ توققۇزىنچى يىلى ياقۇپبەگنىڭ قوشۇنىنى چېكىندۈرگەن. شۇ يىلى كۈزدە، ياقۇپبەگ قايتا بېسىپ كەلگەندە، ئۇ ياقۇپبەگ بىلەن سۈلھى تۈزگەن. ئونىنچى يىلى يازدا، ئۇ خەنزۇ قوراللىق كۈچلىرىنىڭ باشلىقى شۈي شۇگۇڭ بىلەن ئەپلىشىۋېلىپ، ياقۇپبەگ قوشۇنىنى ئۈرۈمچىدىن قوغلاپ چىقارغان. كېيىنكى يىلى كۈزدە ياقۇپبەگ ئۈرۈمچىنى قايتا ئىشغال قىلىۋالغان، داۋۇت خەلىپە يېڭىلىپ ماناسقا قاچقان. ماناس قولدىن كەتكەندە ئۆلۈۋالغان.

تۆرە، ئۆمەر قۇل دادخاھنىڭ لەشكەرلىرى ئارقىلىق يەنە بىر قېتىم جىمىتتە.
تۇردى. چوڭ - كىچىك دۈشمەنلىرى يوق قىلىنىپ كۆڭلى تىنغاندىن
كېيىنلا، قەشقەرگە يېنىپ كەلدى. ئۇ قەشقەرگە كېلىپ جىددىيلىشىپ
كەتكەن ئەسەبلىرىنى بوشاتقۇچە، ئۈرۈمچىدە يەنە بىر قېتىم غوۋغا كۆتۈرۈلدى.
ئۇ ئوغلى بەگقۇلبەگنى ئەۋەتىپ غوۋغاچى خۇيزۇلارنى تىرىپىرەن
قىلغۇچە، ئارىلىقتىن يەنە ئۈچ يىل ئۆتۈپ كەتتى.
بوران - چاققۇنلۇق، ۋەھىملىك ئۈچ يىل ئاخىرى ئۆتۈپ كەتتى.
بۇ ئۈچ يىل ئىچىدە ياقۇپبەگ ئەنگلىيە پادىشاھىنىڭ ئاز - تولا سوۋغىتىنى
تاپشۇرۇۋالغاندىن ئۆزگە، تىلغا ئالغۇدەك بىرەر چوڭ ئىشقا يۈز بەرمىدى.
بىراق، ئاشۇ ئۈچ يىلنىڭ ئاخىرقى كۈنلىرىدە ناھىيىنى بىر مۇددەتلا بىلەن
شمال سەپىرىنى خالاپ قالغان ياقۇپبەگ مىلادى 1876 - يىلى 10 - ئاينىڭ
ئاخىرىدا يېڭىسارغا يېتىپ كەلدى. بۇ يەردە ئۇ تۇرپان ھاكىمىگى ھېكمەت -
خان تۆرىنىڭ ناھايىتى سالماقلىق بىر مەلۇماتىنى تاپشۇرۇۋالدى. مەلۇماتىنى
كۆرگەندىن كېيىن تىنچلىقنى يەتتە ئىقلىمنىڭ ئۇ تەرىپىگە چۆرۈۋەتتى.
قىسقا ۋاقىت ئۇن - تىنسىز ھازىرلىق قىلىۋالغاندىن كېيىن، ئاتا مانلارغا
خاس ھەيۋە بىلەن جەڭ ئېتىنىڭ ئۆزەڭگىسىگە ئاياغ قويۇپ، قىلىچىنى
يالىڭاچلىدى. ياقۇپبەگكە سان - ساناقسىز مۇرەككەپ سوئاللارنى ئەكەل -
گەن بۇ مەلۇماتتىن مەلۇم بولۇشىچە، شەنشى - گەنسۇ ئۆلكىلىرىدىكى
ئىسيانكار خۇيزۇلارنى باستۇرۇپ بولۇپ، تېخىمۇ غەربكەرەك كۆز تىكىشكە
پۇرسەت تاپقان ئەللىك مىڭ كىشىلىك چىڭ قوشۇنى شۇ يىلى 8 - ئايلاردا
ئۈرۈمچى سېپىلىنىڭ تۈۋىدە پەيدا بولغان. كۆپ ئۆتمەي ئۈرۈمچى،
ماناسلارنى تەسلىم قىلىپ، جەنۇب - شمال ئارىسىدىكى مۇھىم بوغۇز
داۋانچىڭغا تەھلىكە سالغان ئىدى.
ياقۇپبەگ ئات ئۈستىدە تۇرۇپ قويۇق ئاق كىرگەن يۇمىلاق ساقىلى -
نى بارماقلىرىنىڭ ئۈچى بىلەن تارىغاچ، شمال تەرەپكە كۆز سالدى. ئۇ
يەردە ئۇ پايانى يوق جەڭگاھنى ۋە ئۆمۈرلۈك تەقدىرىنى بەلگىلەيدىغان

قىلىچ بىسىدەك ئىنچىكە پىلسىرات كۆۋرۈكىنى كۆرگەندەك بولدى. «ئاشۇ
جەڭگاھقا ئات سالماي، ئاشۇ پىلسىرات كۆۋرۈكىدىن ئۆتمەي ئەسلا ئىلاج
يوق، ئۆلۈمۈمۇ، كۆرۈمۈمۇ شۇ يەردە، ھاياتمۇ، ماماتمۇ شۇ يەردە»
— ياقۇپبەگ ئۆزىگە ئاڭلانغۇدەك قىلىپ شۇنداق دېدى. ئۆمەر قۇل
دادخاھ، جامەدار پەرمانچىنىڭ توسۇشلىرىنى كەسكىنلىك بىلەن رەت
قىلىپ، ئورنىدا بېكقۇلبەگنى قالدۇرۇپ، ئېتىغا قامچا ئۇردى. تېز سۈرئەت
بىلەن يەكەندىن ئۆتۈپ، ئاقسۇ شەھىرىگە كىرىپ كەلدى. سۆلىتى كۆزنى
قاماشتۇرىدىغان يېڭى ئوردىغا جايلىشىپ، قىشنىڭ دەسلەپكى سوغۇقىنىمۇ،
ئەتىيازنىڭ بورانلىق كۈنلىرىنىمۇ مۇشۇ ئوردىدا كۈتۈۋالدى. ئۈرۈمچى
تەرەپلەرگە ئەۋەتىلگەن نەچچە تۈركۈم لەشكەرگىمۇ دەل مۇشۇ يەردە
تۇرۇپ يارلىق چۈشۈردى.

ھاۋا چاپان سالغۇدەك ئىللىپ قالغان، ئوۋا كولاۋاتقان پاتىمچۇقتەك
وپا چېچىپ تۇرىدىغان ئىزغىرىن شامالنىڭ ئايىغى ئۈزۈلگەن، ئاسمان
ئىنق كۆلدەك سۈزۈلۈپ، قوياش يۈزى كۈلگۈنچەك كېلىنىنىڭ چىرايىدەك
ئېچىلىپ كەتكەن بولسىمۇ، بىراق بۇ ئالامەتلەر تا مۇشۇ كەمگىچە ياقۇپ-
بەگنىڭ كۆڭۈل ئۆيىنىڭ تېشىدىلا ئەگىپ يۈرەتتى. ھەر تال چېچەك،
ھەر تال يۇمران ياپراق ھۆسنىدە جىلۋە قىلىۋاتقان مەشۈتتەك سۈزۈك
باھار شولسىمۇ ئۇنىڭ ھىم ئېتىلگەن رۇجەكلىرىدىن قايتىپ كېتىشكە
مەجبۇر بولاتتى - دە، ئۆيىچىدىكى سوغۇقنى سوغۇق پېتىچە، قاراڭغۇ-
لۇقنى قاراڭغۇلۇق پېتىچە قالدۇراتتى. چۈۋۈلغان يېپتەك چىگىشلىشىۋاتقان
شىمال ۋەزىيىتىنىڭ خۇنۇك كۆلەڭگىسى، تاپ بېسىپ كېلىۋاتقان يامان
خەۋەرلەرنىڭ ۋەھىمىسى ياقۇپبەگنىڭ جىمى ئوي - خىيالىنى بەند قىلىۋال-
غانىدى. لەرزىن نەغمىدەك ياڭراۋاتقان باھار شاۋقۇنىنى ئاڭلاشقىمۇ، ئوي-
غىنىۋاتقان تەبىئەتنىڭ مۆجىزىلىرىدىن، راھەتتە خىش ھارارەتتىن بەھرە
ئېلىشقىمۇ ھەپسىلىسى يوق ئىدى. شىمالغا لەشكەر تارتىشنىڭ زۆرۈرىيىتى
زادى قانچىلىك، ۋاقتى قاچان، لەشكەر تارتىش ئۈچۈن لازىملىق بولغان

شۇنچە كۆپ خىراجەتنى قانداق قىلىش كېرەك، ئۈچ - تۆت يىلغا سوزۇلغان يۈرۈشلەردە خوراپ، قۇرۇق قىلىپ قالغان خەزىنىنى تولدۇرۇش - نىڭ نامالى نەدە، ئۈرۈمچىنىڭ قولىدىن كەتكەنلىكىنى ئاڭلاپلا داۋالغۇشقا باشلىغان لەشكەر رايىنى قانداق قىلغاندا تىنچلاندۇرغىلى بولىدۇ؟ — دېگەندەك بىر - بىرىدىن قىيىن، مۇرەككەپ سوئاللار ئۇنىڭ ئەس - يادىنى ئىگىلىۋالغانىدى.

تۇنجى قېتىم بولمىسىمۇ، لېكىن ئۆمرىدە ھۆكۈم قىلىمىقى ئەڭ تەسكە توختىغان بىر مۇھىم ئاچا يول ئاغزىغا كېلىپ قالغان ياقۇپبەگ ئالدى بىلەن ئۆز ئەقلىگە مۇراجىئەت قىلدى، كېچە - كۈندۈز باش قاتۇرغىنىغا تۇشلۇق، مۇۋاپىقراق بىر يول تاپالمىدى. ئەتراپىغا كۆز تىكتى، بىراق كۆزىگە مىرزىبېشى مۇھىددىن مەخدۇم، خۇسۇسىي مىرزىسى مىرزا كامال، مەھرەمبېشى ھوشۇر بەگ ۋە لەشكەر ھەلەكچىلىكى بىلەن پايىپتەك بولۇپ يۈرگەن بىرقانچە ئەمىر لەشكەر، پانساتلارلا كۆرۈندى.

ئوغلى بېگقۇلبەگ بولسا قەشقەردە تۇرۇۋاتاتتى. شۇنىڭ بىلەن ئۇ تا مۇشۇ كۈنگىچە ئەقىللىقراق بىرەر ۋەزىرنى ياكى مەسلىھەتچىگە شېرىك بولالايدىغان داناراق بىر كىشىنى ئۆز يېنىدا تۇتمىغىنىغا تۇنجى قېتىم ئۆكۈندى ۋە سالامغا كەلگىنىگە ئون نەچچە كۈن بولغان، قوبۇلنى كۈتۈپ تۇرۇۋاتقان نىياز ھېكمىبەگنى بىردىنلا يادىغا كەلتۈردى.

«توختاپتۇر، — دېدى ئۇ ئۆز-ئۆزىگە پىچىرلاپ، — ئۇنىڭدىن نېمىدەپ گۇمانلىنىمەن، ئەگەر چوڭ ئىخلاسى ۋە ساداقىتى بولمىسا خوتەن دەرياسىنى بويلاپ، شۇنچە رىيازەت چېكىپ، يېڭى ئوردىنى مۇبارەكلەشكە ئاقسۇغا كېلەرمىدى، كىم ئۇنى بىرەر ئەقىل كۆرسىتەلمەيدۇ دەپتۇ!»

— مۇھەممىدىن مىرزىبېشى!

— لەبەي، ئالىيلىرى!

— نىياز ھېكمىبەگ جانابلىرى نەدە تۇرۇۋاتىدىكىن؟

— قوۋۇق يېنىدىكى كارۋان سارىيىغا جايلاشتۇرۇپ قويۇۋېدۇق،

ئاليللىرى، شۇ يەردە ئىستىقامەت قىلغاچ، ئۆزلىرىنىڭ قوبۇلىنى تەقەززالىق بىلەن كۈتۈپ تۇرۇپتۇ.

— ئەكەلگەن تارتۇقلىرىنى خەتكە ئالدىڭلارمۇ؟

— بىرىنىمۇ قالدۇرماي خەتكە ئالدۇق، ئاليللىرى، خاس كېپەك ئالتۇنلا توققۇز چارەك. توققۇز يۈز ئەجەم تىللاسى تېخى بۇنىڭ سىرتىدا. بۇ ئالتۇنلارنى ھەننىۋا توققۇز تارتۇق بىلەن قوشۇپ ئاليللىرىنىڭ خاس خەزىنىسىگە سالدۇق.

— ھە، شۇنداقمۇ، — ياقۇپبەگ بېشىنى لىڭشىتىپ ۋە قول باغلاپ تۇرغان مۇھىددىن مەرزىبېشىغا بۇيرۇق ئاھاڭى بىلەن دېدى، — چاپسان بېرىڭلار، ئۇ ھاكىمبەگنى ھۈزۈرۈمغا چىللاپ كېلىڭلار!
— باش ئۈستىگە، ئاليللىرى!

غەلىتە يېرى شۇ ئىدىكى، ياقۇپبەگ ئۆزى مەنسەپ بەرگەن، ئون يىللاپ ئاغزىغا قاراتقان نىياز ھېكمىبەگكە نېمىشقىدۇر ئانچە ئىشىنىپ كەتمەيتتى. ئىشىنەي دېسىمۇ ئىشىنەلمەيتتى. تاشلىۋېتەي دېسە، ئۇنىڭدىن ۋتامغا چىققۇدەك بىرەر ئېۋەن تاپالمايتتى. بۇنداق ئېۋەن كۆز ئالدىدىلا ۋرغاندەك قىلاتتى، كۆزىگە كۆرۈنمەيتتى. سىيلاپ - سىپاپ يۈرۈپمۇ تۇتالمايتتى، بەزىدە ئۇنىڭ بىلەن كۆرۈشۈشنى خالايمۇ قالاتتى، لېكىن كۆرۈشكەن ھامان سەۋەبسىزلا بىزار بولۇپ، سۆھبەتنى قاق بېلىدىن ئۈزۈپمۇ قوياتتى. يۈرىكىنىڭ چوڭقۇر قېتىدا يىللاردىن بېرى ساقلىنىپ كېلىۋاتقان، گاھىدا كۆكلەپ، گاھىدا يىگىلەپ تۇرىدىغان كىچىككىنە بىر گۇمان ئۇرۇقىلا ئۇنى شۇنداق قىلىشقا مەجبۇرلايتتى.

توغرا، ئۇ مەيلى پەرغانىدە بولسۇن، ياكى بۇ شەھەرلەردە بولسۇن، ئەمەل، مەنسەپ تەمەسىدە، مال - دۇنيا، جان ساقلاشنىڭ ھەلەكچىلىكىدە بۇز قوۋمىگە، دوست - يارەنلىرىگە، ھەتتا ئاتا - ئانىسىغا خىيانەت قىلغان كىشىلەرنى كۆپ كۆردى. لېكىن ئۇ شۇنىمۇ بىلەتتىكى، بۇنداق يۈزى قېلىن، خىيانەتكارلار بىر يىل، ئىككى يىل، ھەتتا ئۇنىڭدىنمۇ قىسقا ۋاقىت

ئىچىدە نىقابىنى ئېلىپ تاشلاپ، ئۆزىنى ئاشكارىلىماي قالمايتتى. يا ئىككىدە -
چى بىر خىيانەت يولغا ماڭاتتى، يا پۇرسەت تېپىپ توپىلاڭدىن توغاج
ئوغرىلايتتى. نىياز ھېكمىبەگچۇ؟ نىياز ھېكمىبەگمۇ ئۆز قەۋمىدىن، ئاش
- تۈز بەرگەن دۇڭ داربىندىن، مەنسەپ بەرگەن مانجۇلاردىن بىر كېچىدىلا
يۈز ئۆرىدىيۇ، ھاكىمبەگلىكىنى قولغا ئېلىپلا بۇ خۇپىنى قايتا تەكرارلىمىدە -
دى. شۇ تەرىقىدە بىر - ئىككى يىل ئەمەس، بەلكى ئون نەچچە يىلنى
تىنچ ئۆتكۈزۈۋەتتى. بۇ ئوي كېيىنكى كۈنلەردە ياقۇپبەگنىڭ كۆڭلىدە
بىخلىنىپ تۇرغان گۇمان ئۇرۇقىنى يەنە بىر قېتىم يىگىلىتىۋەتتى. ياقۇپ -
بەگ: «ئۇ ھەقىقىي نىيىتىنى ئون يىللارغىچە يوشۇرالايدىغان، پۇرسەت
كۈتۈپ، شۇنچە ئۇزۇن ئاقەت ساقلىيالايدىغان قالىتىس ئادەم بولۇپ
كېتىشى ناتايىن، بەلكى ئۇ ئۆز ۋاقتىدا ئۆز قوۋمىدىن، مانجۇلاردىن ئازار
يەپ شۇنداق يولغا ماڭغاندۇ، ۋە بەلكى قىلغان ياخشىلىقلىرىمنىڭ قەدرى
ئۆتۈلۈپ، ماڭا چىن ئىخلاس قويغاندۇ، ئەقەللىيسى ئىتمۇ نان بەرگەن
ئادەمنىڭ قولىنى چىشلىمەيدۇغۇ» دەپ ئويلىدى ۋە ئېھتىيات تەدبىرلىرىنى
تامامەن سۇسلاشتۇردى. ئۆكتىچى چىرىلىقلارنىڭ ئەرزىمۇ ئۇنىڭ قولىم
تۇتقۇزۇپ قويدى، ئىلتىماسنى قوبۇل كۆرۈپ، موللاجى تۇراپنىمۇ ئەمىر
لەشكەرلىككە ئۇلاشتۇردى.

بىراق، نىياز ھېكمىبەگنىڭ بۇ دورام ئۆز بېشىمچىلىق بىلەن ئاقسۇغا
كېلىشى ياقۇپبەگنىڭ پىشاي دەپ قالغان كۆمۈچىنى يەنە خېمىغا ياندۇرۇ -
ۋەتتى. ئۇنىڭ يېتىپ كەلگىنىنى ۋە قوبۇل پەيتىنى كۈتۈپ تۇرغىنىنى
مەلۇم قىلغان سالامتاغىسىغا ئۇ:

— ئۇ بەچچىغەرنى ئاقسۇغا كىم چىلاپ كېلىپتۇ، كىم ئۇنىڭغا بۇ
يەرگە كەل دەپ ئىجازەت بېرىپتۇ؟ بېرىپ ئېيتىپ قوي، ئۇنى كۆرەر
كۆزۈم يوق، — دەپ ۋارقىراۋېتىپ، دىر - دىر تىترەپ كەتتى. نىياز
ھېكمىبەگنىڭ «ياخشىلىقى» نى كۆپ كۆرگەن مىرزىبېشى، سالامتاغىسى
دېگەنلەر ئۆز خوجىسىنىڭ مەجەزىدە يېقىندىن بېرى كەسكىن ئۆزگىرىشلەر

ئاليللىرى، شۇ يەردە ئىستىقامەت قىلغاچ، ئۆزلىرىنىڭ قوبۇلىنى تەقەززالىق بىلەن كۈتۈپ تۇرۇپتۇ.

— ئەكەلگەن تارتۇقلىرىنى خەتكە ئالدىڭلارمۇ؟

— بىرىنىمۇ قالدۇرماي خەتكە ئالدۇق، ئاليللىرى، خاس كېپەك ئالتۇنلا توققۇز چارەك. توققۇز يۈز ئەجەم تىللاسى تېخى بۇنىڭ سىرتىدا. بۇ ئالتۇنلارنى ھەننىۋا توققۇز تارتۇق بىلەن قوشۇپ ئاليللىرىنىڭ خاس خەزىنىسىگە سالدۇق.

— ھە، شۇنداقمۇ، — ياقۇپبەگ بېشىنى لىڭشىتتى ۋە قول باغلاپ تۇرغان مۇھىددىن مىرزىبېشىغا بۇيرۇق ئاھاڭى بىلەن دېدى، — چاپسان بېرىڭلار، ئۇ ھاكىمبەگنى ھۈزۈرۈمغا چىلاپ كېلىڭلار!
— باش ئۈستىگە، ئاليللىرى!

غەلىتە يېرى شۇ ئىدىكى، ياقۇپبەگ ئۆزى مەنسەپ بەرگەن، ئون يىلاپ ئاغزىغا قاراتقان نىياز ھېكمىبەگكە نېمىشقىدۇر ئانچە ئىشىنىپ كەتمەيتتى. ئىشىنەي دېسىمۇ ئىشىنەلمەيتتى. تاشلىۋېتەي دېسە، ئۇنىڭدىن تۇتامغا چىققۇدەك بىرەر ئېۋەن تاپالمايتتى. بۇنداق ئېۋەن كۆز ئالدىدىلا تۇرغاندەك قىلاتتى، كۆزىگە كۆرۈنمەيتتى. سىيلاپ - سىپاپ يۈرۈپمۇ تۇتالمايتتى، بەزىدە ئۇنىڭ بىلەن كۆرۈشۈشنى خالايمۇ قالاتتى، لېكىن كۆرۈشكەن ھامان سەۋەبسىزلا بىزار بولۇپ، سۆھبەتنى قاق بېلىدىن ئۈزۈپمۇ قوياتتى. يۈرىكىنىڭ چوڭقۇر قېتىدا يىللاردىن بېرى ساقلىنىپ كېلىۋاتقان، گاھىدا كۆكلەپ، گاھىدا يىگىلەپ تۇرىدىغان كىچىككىنە بىر گۇمان ئۇرۇقلا ئۇنى شۇنداق قىلىشقا مەجبۇرلايتتى.

توغرا، ئۇ مەيلى پەرغانىدە بولسۇن، ياكى بۇ شەھەرلەردە بولسۇن، ئەمەل، مەنسەپ تەمەسسىدە، مال - دۇنيا، جان ساقلاشنىڭ ھەلەكچىلىكىدە ئۆز قوۋمىگە، دوست - يارەنلىرىگە، ھەتتا ئاتا - ئانىسىغا خىيانەت قىلغان كىشىلەرنى كۆپ كۆردى. لېكىن ئۇ شۇنىمۇ بىلەتتىكى، بۇنداق يۈزى قېلىن، خىيانەتكارلار بىر يىل، ئىككى يىل، ھەتتا ئۇنىڭدىنمۇ قىسقا ۋاقىت

ئىچىدە نىقابىنى ئېلىپ تاشلاپ، ئۆزىنى ئاشكارىلىماي قالمىتتى. يا ئىككىدە -
چى بىر خىيانەت يولغا ماڭاتتى، يا پۇرسەت تېپىپ توپىلاڭدىن توغاج
ئوغرىلايتتى. نىياز ھېكمىبەگچۇ؟ نىياز ھېكمىبەگمۇ ئۆز قەۋمىدىن، ئاش
- تۈز بەرگەن دۇڭ دارىندىن، مەنسەپ بەرگەن مانجۇلاردىن بىر كېچىدىلا
يۈز ئۆرىدىيۇ، ھاكىمبەگلىكىنى قولغا ئېلىپلا بۇ خۇيىنى قايتا تەكرارلىمىدە -
دى. شۇ تەرىقىدە بىر - ئىككى يىل ئەمەس، بەلكى ئون نەچچە يىلنى
تىنچ ئۆتكۈزۈۋەتتى. بۇ ئوي كېيىنكى كۈنلەردە ياقۇپبەگنىڭ كۆڭلىدە
بىخلىنىپ تۇرغان گۇمان ئۇرۇقىنى يەنە بىر قېتىم يېڭىلىتىۋەتتى. ياقۇپ -
بەگ: «ئۇ ھەقىقىي نىيىتىنى ئون يىللارغىچە يوشۇرالايدىغان، پۇرسەت
كۈتۈپ، شۇنچە ئۇزۇن تاقەت ساقلىيالايدىغان قالتىس ئادەم بولۇپ
كېتىشى ناتايىن، بەلكى ئۇ ئۆز ۋاقتىدا ئۆز قوۋمىدىن، مانجۇلاردىن ئازار
يەپ شۇنداق يولغا ماڭغاندۇ، ۋە بەلكى قىلغان ياخشىلىقلىرىمنىڭ قەدرى
ئۆتۈلۈپ، ماڭا چىن ئىخلاس قويغاندۇ، ئەقەللىيسى ئىتمۇ نان بەرگەن
ئادەمنىڭ قولىنى چىشلىمەيدۇغۇ» دەپ ئويلىدى ۋە ئېھتىيات تەدبىرلىرىنى
تامامەن سۇسلاشتۇردى. ئۆكتىچى چىرىلىقلارنىڭ ئەرزىمۇ ئۇنىڭ قولغا
تۇتقۇزۇپ قويدى، ئىلتىماسىنى قوبۇل كۆرۈپ، موللاجى تۇراپنىمۇ ئەمىر -
لەشكەرلىككە ئۇلاشتۇردى.

بىراق، نىياز ھېكمىبەگنىڭ بۇ دورام ئۆز بېشىمچىلىق بىلەن ئاقسۇغا
كېلىشى ياقۇپبەگنىڭ پىشاي دەپ قالغان كۆمۈچىنى يەنە خېمىغا ياندۇرۇ -
ۋەتتى. ئۇنىڭ يېتىپ كەلگىنىنى ۋە قوبۇل پەيتىنى كۈتۈپ تۇرغىنىنى
مەلۇم قىلغان سالامتاغىسىغا ئۇ:

— ئۇ بەچچىغەرنى ئاقسۇغا كىم چىلاپ كېلىپتۇ، كىم ئۇنىڭغا بۇ
يەرگە كەل دەپ ئىجازەت بېرىپتۇ؟ بېرىپ ئېيتىپ قوي، ئۇنى كۆرەر
كۆزۈم يوق، — دەپ ۋارقىراۋېتىپ، دىر - دىر تىترەپ كەتتى. نىياز
ھېكمىبەگنىڭ «ياخشىلىقى» نى كۆپ كۆرگەن مىرزىبېشى، سالامتاغىسى
دېگەنلەر ئۆز خوجىسىنىڭ مەجەزىدە يېقىندىن بېرى كەسكىن ئۆزگىرىشلەر

كۆرۈلۈپ، تېرىككەك، سەپرا بولۇپ كېتىۋاتقىنىنى تۇيۇپ تۇرغاچقىمۇ، ئۇنىڭ بۇ گەپلىرىنى نىياز ھېكمىبەگدىن مەخپىي تۇتتى. «ئالىيلەرنىڭ خۇي-پەيلى ئەتە - ئۆگۈن ئوڭشىلىپ قالسا ئەجەب ئەمەس» دەپ، ئۇنى يەنە ئون - يىگىرمە كۈن كۈتۈپ تۇرۇشقا دەۋەت قىلىشتى.

ئۇلار دەۋەت قىلمىسىمۇ، نىياز ھېكمىبەگ بۇ يەردە كۈتۈپ تۇرۇشنى بەكمۇ خالايتتى، ئون كۈن، يىگىرمە كۈن ئەمەس، بەلكى ئۇنىڭدىنمۇ ئۇزۇنراق تۇرۇشنى ئويلايتتى. ئۇنىڭ تاقىتى بۇنىڭغا يار بېرەتتى. ئەمما ئۇ ياقۇپبەگنىڭ قوبۇلىنى ئەمەس، ھوشۇربەگ بىلەن بىرقانچە قېتىم باش قوشۇۋېلىشنى، مۇھىمى شېرىپ شەيتاننىڭ گۈچۈك سەپىرىدىن خېتىگە خەت ئېلىپ قايتىپ كېلىشىنى كۈتەتتى.

شۇنداقتىمۇ ئۇ ئامەت قۇشنىڭ كىمىنىڭ بېشىدا قارار تېپىشى ئاشكارا بولغۇچە ياقۇپبەگ بىلەن بولغان مۇناسىۋىتىنى يامانلاشتۇرۇپ قويايلىمايتتى. يەنە بىر تەرەپتىن ئۆزىنىڭ ئاقسۇدىن ھەيدىلىپ كېتىشىدىنمۇ قورقاتتى. شۇ سەۋەبلىك، ئۇ «قاۋۇغان ئىتنىڭ ئاغزىغا سۆڭەك بىلەن ئۇر» دېگەن تەمسىلى يادىغا ئېلىپ، يېڭى ئوردىغا ئاتاپ ئەكەلگەن توققۇز خېچىرلىق تارتۇقنى مىرزىبېشىنىڭ ياردىمى بىلەن ياقۇپبەگكە مەلۇم قىلدى. ئارقىدىنلا ھادىس بېزەلگەن قوبۇلخانغا ئىززەت - ئىكرام بىلەن چىلاپ كېلىندى. نىياز ھېكمىبەگ قاتمۇقات قاراۋۇللاردىن ئۆتۈپ قوبۇلخانغا كىرىپ كەلدى - دە، قوبۇلخانا ئوتتۇرىسىدا ئىشىككە قاراپ تۇرغان ياقۇپبەگنى كۆرۈپلا قولىنى كۆكسگە قويدى ۋە بېشىنى ئېگىپ سالام بەردى:

— ئەسسالامۇ ئەلەيكۇم ئالىيلىرى، قىممەتلىك قوبۇللىرىغا مۇشەر-رەپ بولۇپ، بېشى ئاسمانغا تاقاشقان كەمىنە قۇللىرى مۇبارەك تەنلىرىگە ساقلىق تىلەيمەن، ئاللا ئۆمۈرلىرىنى ئۇزۇن، دۇنيالىرىنى زىيادە قىلغاي... — دېدى ئۇ يەرنى سۆيگۈدەك ئېگىلىپ.

ياقۇپبەگ پەگاھدا قول قوشتۇرۇپ تۇرغان نىياز ھېكمىبەگنىڭ ئۇ-زۇندىن - ئۇزۇنغا سوزۇلغان سالامنى يېقىنچىلىق بىلەن ئىلىك ئالدى

ۋە گىلەمگە ئۆتۈپ يۈكۈنۈپ ئولتۇرۇۋالغاندىن كېيىن نىياز ھېكمىبەگكە ئىلتىپات كۆرسەتتى. نىياز ھېكمىبەگ قورۇنغان قىياپەتتە يىراقراق جايدىن ئورۇن ئېلىشقا تەمشلىۋېدى، ياقۇپبەگ ئۇنى ئۆز يېنىغا تەكلىپ قىلدى. ئۇ ئاللىقانلىرىنى يەرگە تىرەپ، پالەچ بىماردەك سۈرۈلگىنىچە تەكلىپ قىلىنغان يەرگە كېلىپ پاتىھەگە قول كۆتۈردى.

ئوردا مۇلازىملىرى ئۇلارنىڭ ئالدىغا داستىخان سالدى. ئۆلپىتىنى تارتىنىپ قالمسۇن دېدىمۇ، ياقۇپبەگ ئۇنى پات - پات خوش ئېتىپ تۇردى.

نىياز ھېكمىبەگ گۈرۈچلىرى چىچىلىپ تۇرغان گۆشلۈك پولىنى تارتىنچاق ئاياللارنىڭكىدەك نازۇك بىر ھەرىكەت بىلەن بارماقلىرىنىڭ ئۈچىدىلا چىمدىۋالاتتى - دە، ئويماقتەك ئېچىلغان ئاغزىغا پەم بىلەن سېلىپ، تىۋىش چىقارماي چاينايتتى. چاي ئوتلاۋېتىپ، كىم بىلەن ھەم - داستىخان بولۇۋاتقىنىنى بىلمەكچى بولغاندەك، بىپەرۋا غزالىنىۋاتقان ياقۇپبەگكە كۆزىنىڭ قۇيرۇقى بىلەن قارىۋالاتتى. ياقۇپبەگنىڭ ئۆزىنى تەڭتۈشتەك كۆرۈپ، بۇنچىلىك مول داستىخانغا داخىل قىلىشىنى ئۇ ئۆزى بىلگەنچە مۇلاھىزە قىلاتتى: «ئېھتىمال مېنى بىلمەيدۇ دەپ ئويلايدىغان - سەن، لېكىن بىلىپ تۇرۇپتۇمەنكى، مانجۇلارنىڭ قارىسىنى كۆرۈپلا پادى - شاھلىق كىبىرىڭنى تاشلاپ، بۇرۇن تۈزۈكرەك قاپاق ئاچمايدىغان بىر ئادىمىڭگە ئەمدى بۇ تەرىقە ھەش - پەش قىلىۋاتسەن. كېچىككەن بولساڭمۇ، ھېلىمەم مېھمان قىلىۋەر. بىراق ۋاقتى - سائىتى كەلسە، نىياز ھېكمىبەگنىڭ كۈچلۈكلەرگە تالىق تەقدىرىنى بىر تاۋاق ئاش، بىر كەلىمە چىرايلىق گەپ ھېسابغا ئاجىزلارغا باغلاپ قويمايدىغان ئادەملىكىنى ئوب - دان بىلىپ قالسەن.»

نىياز ھېكمىبەگ شۇنداق ئويلىدى، بۇ ئويدىن بىخەۋەر ياقۇپبەگ داستىخاننى يىغىشتۇرۇشقا ۋە داستىخاندا بىللە ئولتۇرغان مىرزىبېشىنى ۋاقتىنچە چىقىپ تۇرۇشقا بۇيرۇدى. ھەر ئىككى كىشىگە ئېغىر كەلگەن

بىردەملىك سۈكۈتتىن كېيىن ياقۇپبەگ ئاۋۋال گەپ تەشتى:
— ھاكىمبەگ جانابلىرى، بىرمۇنچە پاراگەندە چېرىكنىڭ تاشقوۋۇق-
تىن چىقىپ، ئۈرۈمچىگە تەۋە شەھەرلەرنى تارتىۋالغانلىقىدىن خەۋەرلىرى
يوققۇ دەيمەن، شۇنداقمۇ؟ — سورىدى ياقۇپبەگ ئوڭايسىزلانغان ھالدا.
سېمىز يوتىلىرىنى جۈپلەپ، ئالقانلىرىنى تىزغا قويۇپ ئولتۇرغان
نىياز ھېكمبەگ ھېچنېمە ئاڭقىرىلمىغاندەك قىياپەتتە ئاغزىنى ئېچىپ،
كۆزلىرىنى چەكچەيتتى. ياقۇپبەگنىڭ سۆزى يەنە بىر قېتىم تەكرارلانغان.
دىن كېيىنلا ئاندىن چۆچۈپ كەتتى:

— ئەگەر قۇلقىم خاتا ئاڭلىمىغان بولسا، بۇنداق گەپتىن زىنھار
خەۋەرسىزمەن، ئالىلىرى، — ئۇ يېڭىباشتىن جىددىلىشىپ، ئاۋازىنى كۆ-
تۈرۈپ دېدى، — بۇ گەپ راستلا بولسا مانجۇلار تازا ھەددىدىن ئېشىپتۇ،
بەدۆلەت ئالىلىرىدەك كاتتا پادىشاھقا ئۆزىنى چاغلىماي شىلتىڭ ئاتقىنى
نېمىسى ئۇ كۇپپارلارنىڭ!

نىياز ھېكمبەگنىڭ ئاغزىدىن مارجان چېچىلغاندەك چاچرىغان تۈ-
كۈرۈك خېلى يىراققا بېرىپ چۈشتى. ئۇ قاياققىدۇ قارىتىپ مۇشتىنى
شىلتىپ قويدى. ياقۇپبەگ:

— مەيلى ئىشەنسە، ئىشەنمىسە، بۇ يالغان گەپ ئەمەس. ئۇياق-
لارغا ئەۋەتكەن پانسانلىرىمدىن تەشۋىشلىك خەۋەرلەر كېلىۋاتىدۇ، گەپنىڭ
ئوچۇقىنى ئېيتقاندا، مانجۇلار بىلەن تۇتۇشۇشتىن خالىي بولغىلى بولماي-
دىغاندەك قىلىدۇ. گەپ ئۈرۈمچى تەرەپكە لەشكەر تارتىشتا ئەمەس، بەلكى
قاچان لەشكەر تارتىشتا قالدى، پايدىلىق مەسلىھەتلىرى بولسا قۇلقىم
سىلىدە، — دېدى نىياز ھېكمبەگكە توغرىدىن توغرا مۇراجىئەت قىلىپ.
نىياز ھېكمبەگ يەڭلىرىنى شىمايلاپ، جىددىي تەلەپپۈز بىلەن دېدى:
— ئەجەب دۇرۇس گەپ قىلدىلا، ئالىلىرى، بوسۇغىمىزغا كەلگەن
دۈشمەننى ھەرگىز بوش قويۇۋەتكىلى بولمايدۇ، قېنى، ئۇ خەق ھەيۋىسى
جاھاننى تىترەتكەن پادىشاھىمىزنىڭ قۇدرىتىنى بىر كۆرۈپ قويسۇن،

ئىمانغا ئىشەنگەندەك ئىشىنىمەنكى، ئۇ كۇپپارلار بىر پەشۋا بىلەنلا چىققان تۆشۈكىگە قاراپ تىكىۋېتىدۇ، — دېۋېدى، ياقۇپبەگ قوبۇلخاننىڭ كەڭلىكىنى بىلمەكچى بولغاندەك، ئىككى تام ئارىسىدا تولۇق ئىككى مەرتە چامداپ چىقتى ۋە :

— جانابلىرى، ئۇ خەقنىڭ تىلىنى ئوبدان بىلىدىلىغۇ دەيمەن، — دېدى. نىياز ھېكمبەگ ئويلىنىپ ئولتۇرمايلا جاۋاب بەردى:

— ئالدىلىرىدا ماختانغىنىم ئەمەس، ئالىلىرى، كەمىنە قۇللىرى ئۇ خەقنىڭ قۇچقاچ تىلىدىن تارتىپ، قارغا پۇتى خېتىگىچە بىلىمەن. — ھە شۇنداقمۇ؟ بەك ئوبدان بولدى...

نىياز ھېكمبەگ ياقۇپبەگنى ئۆزىنى ماختاۋاتىدۇ دەپ ئويلىدى. — دە، چاشقان قۇيرۇقىدەك ئىنچىكە، شالاڭ بۇرۇتىنى تالاپ، تازا بىر كېرىلىۋالدى. ياقۇپبەگ شۇ ئارىدا تويۇقسىز بىر ئىشنى يادىغا ئالدىمۇ، توم - توم بارماقلىرى بىلەن ئۈچ تال چوڭقۇر ئىز سالغان پېشانىسىگە يېنىك ئۇرۇپ قويدى ۋە دېدى:

— ھاكىمبەگ جانابلىرى، ئىككى-ئۈچ ئايغىچە خوتەندە بىرەر ئىش چىقىپ قالماس؟

— يوقسۇ، ئالىلىرى، خوتەنلىكلەرنى ئەيلەنگەن تېرىدەك يۇمشىتىدۇ ۋە تۇق. يەنە كېلىپ، پەرغانە ئوغۇللىرىنىڭ سەرخىلى بولمىش موللاجى تۇراپ جانابلىرى كەمىنە ھاكىمبەگلىرىنىڭ ئورنىدا ئىش تەۋرىتىۋاتىدۇ، جاھان كۆمتۈرۈلۈپ كەتسىمۇ، خوتەندە ھېچ ئىش چىقمايدىغىنىغا ھۆددە قىلالايمەن! — نىياز ھېكمبەگ سۆزلەۋېتىپ، مەيدىسىگە يېنىك ئۇرۇپ قويدى..

— خوش، — دېدى، ياقۇپبەگ سوزۇق ئاھاڭ بىلەن، — ئۇنداقتا ئۈرۈمچى - تۇرپان تەرەپلەرگە بىز بىلەن بىللە مېڭىشقا ھازىرلىق كۆرسىلە، جانابلىرى!

— ھە؟ ئۈرۈمچى سەپىرىگە؟ ئۇ ياققا قاچان لەشكەر تارتاي دەيدىلا،

ئاليللىرى؟ — نىياز ھېكمىبەگ سەل چۆچۈپ سورىدى، ياقۇپبەگ شۇ ھامان جاۋاب بەردى:

— ئەمىرلەشكەر، پانساتلار لەشكەرلەرنى سەپراس قىلىپ پەرمان كۈتۈپ تۇرۇپتۇ، كېچىككەندىمۇ ئۆگۈنلۈككە قوزغىلارمىز. — ئۆگۈنلۈككە قوزغىلارمىز؟ ...

نىياز ھېكمىبەگ بۇ سۆزنى دۇدۇقلاپ تۇرۇپ تەكرارلىدى. شۇ زامات، سوزۇنچاق، تار پېشانىسىدە چېكىم - چېكىم تەر تامچىلىرى پەيدا بولدى. ئىككى تال چېكىتتەك كىچىك كۆزلىرى جامدەك يوغان ئېچىلدى. ياقۇپبەگ «مانجۇلار بىلەن كېڭەش ياكى سۈلھى قىلىپ قالسام ئەسقىتىپ قالار، بىللە ئېلىۋالغىنىمنىڭ زىيىنى يوق» دېگەن مۇددىئاسىنى ئاشكارىلىمىغان بولسىمۇ، لېكىن ئۇ بۇ مۇددىئانىڭ ھىدىنى ئانچە - مۇنچە پۇراپ قالغانىدى. ياقۇپبەگنىڭ مەجەزىدىن قارىغاندىمۇ، ئۇنىڭ قىلغان گېپى ئاتقان ئوق باراۋىرىدە تۇراتتى. ئوق كىرىپتىن ئايرىلغانىكەن، ئۇنى قايتۇرۇۋېتىش نىياز ھېكمىبەگنىڭلا ئەمەس، مەنمەن دېگەن ئادەمنىڭمۇ قولىدىن كەلمەيتتى. دېمەك، ياقۇپبەگ ئۇنى بىللە ئېلىپ ماڭماي قويمايتتى. بۇغۇ مەيلى، لېكىن نىياز ھېكمىبەگكە كېلىشتۈرۈپ ئۇرۇلغان تەستەك-تەك تەسىر قىلغىنى، ئۇنىڭ «ئۆگۈنلۈككە قوزغىلارمىز» دېگەن گېپى ئىدى.

«سەگەك بول، نىياز ھېكمىبەگ، - دېدى ئۇ ئىچىدە ئۆزىنى ئاگاھلاندۇرۇپ، - ئۇلارنىڭ تىلىنى بىلىمەن دەپ قويۇپ تۇمشۇقۇڭ-دىن ئىلىنىپ قالدىڭ، ئۇ ماڭ دېسە ماڭماي ئىلاجىڭ يوق. لېكىن شېرىپ شەيتاننى كۈتمەي، مانجۇ كاتتىلىرىنىڭ نىيىتىنى بىلمەي تۇرۇپ باسقان قەدىمىڭنىڭ ناھايىتى خەتەرلىك قەدەم ئىكەنلىكىنى ئوقۇمىسەن؟ ئاڭلاپ تۇر، سۇنى كۆرمەي تۇرۇپ ئۆتۈك سېلىشمۇ خاتا، سۇنى كۆرۈپ تۇرۇپ ئۆتۈك سالماسلىقىمۇ ئوخشاشلا خاتا، ئامال قىلىپ بىرەر ھەپتە ۋاقتىنى قولغا كەلتۈر، ھېچ بولمىسا شېرىپ شەيتان قايتىپ كەلگۈچە ئالدىڭغىمۇ

ماگما، كەينىڭگىمۇ يانما، تەقدىرنىڭ رايىنى بىل، دۆلەت قۇشى قاياققا
ئۇچسا سەنمۇ شۇ ياقنىڭ ئەمرىنى تۇت!»

ياقۇپبەگ نىياز ھېكمىبەگنىڭ باياتىنى گېپىنى ھودۇقۇپ تۇرۇپ
تەكرارلىغىنىغا ۋە لېۋىنى چىشلىگەن پىتى خىيال سۈرۈۋاتقىنىغا ئالاھىدە
دېققەت قىلدى ۋە «بۇغۇزىدىلا تۇرغان گەپنى يۇتۇۋەتكىنى نېمىسى، نېمە
گېپى بولسا دەۋەرمەمدۇ، بىرەر پايدىلىق مەسلىھەتى باردۇ بەلكى» دەپ
ئويلىدى - دە، ئۇنى ئىلھاملاندۇرۇپ دېدى:

— ئاقىللار «راست گەپ تاشنى يارار» دەپتىكەن، ھەرقانداق گەپ -
سۆزلىرى بولسا قورۇنماي دەۋەسىلە، كەمىنلىرىنىڭ كەڭ قورساقلىقى
جانابلىرىغا مەلۇمغۇ؟

قىزىللىقى يۈزىگە تەپكەن نىياز ھېكمىبەگ ئاستىغا قوپارغۇ سالغاندەك
تېزلىك بىلەن ئورنىدىن تۇردى - دە، ياقۇپبەگنىڭ ئالدىغا كېلىپ تەپ
تارتقان، قورۇنغان قىياپەتتە دېدى:

— ئالىيلرىنىڭ كەڭ قورساقلىقىغا، ئادالەتپەرۋەرلىكىگە، مەرتىۋىسىز -
لەرنىڭمۇ گەپ - سۆزلىرىگە قۇلاق سالىدىغانلىقىغا كەمىنە قۇللىرى
ئەزەلدىن قايىل بولۇپ كېلىۋاتمەن، بۇ خۇسۇستا ھەتتاكى نوشرۋان
ئادىلمۇ ئالىيلرى بىلەن تەڭلىشەلمەيدۇ، — سىماب تامچىسىدەك ئىككى
تامچە ياش ئۇنىڭ كۆز چاناقلىرىدىن سرغىپ چىقىپ بۇرۇننىڭ ئىككى
تەرىپىدە توختاپ قالدى، ئاۋازى تېخىمۇ زەئىپ تۇس ئالدى، — قۇللىرى
ئالىيلرىنىڭ بۇ پەزىلىتىنى تولۇق چۈشەنگەچكىمۇ، بىر ئېغىز گەپ قىلماق -
چى ئىدى، شۇغىنىسى، تىلىم كۆيۈپ تۇرىدۇ ...

— قېنى، نېمە گەپلىرى بولسا دەۋەرسىلە، جانابلىرى.

— ئالدىلىرىدا ناباب گەپ قىلغىنىم ئۈچۈن كەچۈرسىلە، ئالىيلرى،
خۇدانىڭ قۇدرىتى بىلەن ئوڭ يوتامنىڭ ئىچ تەرىپىگە ئۈچ كۈن بۇرۇن
قاقتەك بىر جارائەت چىقىپ قېلىۋېدى، مانا ئەمدى چوڭىيىپ ياڭاققەك
بولدى. كېچە - كۈندۈز ئاغرىپ ئارامىنى قويمىدى، پەيتىنى تېپىپ جەر -
راھلارغا ياردۇرۇۋەتسەم، ئات مىنگۈدەك بولغاندا شامالدەك تېز ئۇچۇپ

ئارقىلىرىدىن يەتسەم، كۆپ كەتسە بىرەر ھەپتە ۋاقىت كېتەر...
— ھا... ھا... ھا...

ياقۇپبەگ تازا بىر قاققلاپ كۈلۈۋېدى، جىمى ئەزاينىڭ مۇسكۇللىرى خۇددى دولان قويىنىڭ قۇيرۇقىدەك سىلكىنىپ كەتتى. ياقۇپبەگ ئۆزىنى زاڭلىق قىلىۋاتامدۇ، يا ساغرىسىغا ئۇرۇپلا تۇقۇپ چىققان باھانىسىنى تويۇپ قېلىپ، ئەخمەقلىقى ئۈستىدىن كۈلۈۋاتامدۇ، نىياز ھېكمىبەگ بۇنى بىلەلەمدى. ئۇنىڭغىچە، كۈلكىسىنى توختاتقان ياقۇپبەگ كەمدىن - كەم كۆرۈلىدىغان بۇ غەلتە كۈلكىنىڭ مەنىسىنى چۈشەنەلمەي ھاڭۋېتىپ تۇرۇپ قالغان نىياز ھېكمىبەگكە دېدى:

— خاتىرىلىرىنى جەم قىلىپ جاراھەتلىرىنى داۋالىتىۋەرسىلە، جانابلىرى، ئون - يىگىرمە مىڭ لەشكىرىمنىڭ ئالدى ئۆگۈنلۈككە قوزغالغان بىلەن، سىلى — بىز تېخى بىرەر ھەپتىگىچە قوزغىلىپ بولالمايمىز، ئۇنىڭغىچە ئاتقا مىنگۈدەكمۇ بولۇپ قالارلا.

نىياز ھېكمىبەگ ياقۇپبەگنى قايىل قىلالغۇدەك باھانە ئىزدەپ بېھۋەدە ئاۋارە بولغانلىقىنى چۈشەندى، يۈرىكىمۇ جايغا چۈشتى. كۆڭلىگە پۈككەن ئىشلىرىنى بىر ياقلىق قىلىپ، شېرىپ شەيتان بىلەن كۆرۈشكىچە بىر ھەپتىمۇ ئۆتۈپ كەتتى. ياقۇپبەگنىڭ سىپاھلىرىغا قېتىلىپ كۆڭلى پۈتۈن ھالدا سەپەرگە ئاتلاندى.

قىرىق ئالتىنچى باب

سىرلىق ئۇرۇش

ئۈرۈمچى - تۇرپان ئۇرۇش سېپىگە ئاتلاندىرۇلغان ئون ئۈچ مىڭ ئاتلىق ۋە پىيادە لەشكەرنىڭ ئاخىرقى تۈركۈمى بىلەن بىللە يولغا چىققان

ياقۇببەگ كېچە - كۈندۈز دېگۈدەك يول يۈرۈپ، قوشۇن چاغاۋۇللىرى
كۈچاغا كىرمەستلا قوشۇننىڭ ئەڭ ئالدىدا يۈرۈپ كەتكەن ئەمىر لەشكەر-
گە يېتىشىۋالدى. كۈچادا ھەيدەرقۇل دادخاھ، كەرىمباي پانسات، ئىسھاق-
جان پانسات، ھاپىزبەگ پانسات قاتارلىق ئەمىر لەشكەرلەرنى يىغىپ،
ئۈرۈمچىدىكى سۇلالە چېرىكلىرىنىڭ ئەھۋالىنى بىلىپ كەلگەن تاغاي
ياساۋۇلنىڭ يېڭى مەلۇماتى توغرىسىدا قىسقىلا باش قوشۇۋالدى. قوشۇن-
نىڭ باش - ئاخىرى تەڭشەلگەندىن كېيىن، تېز قەدەملەر بىلەن ئىلگىر-
لەشكە يەنە بىر قېتىم پەرمان چۈشۈردى.

ئەتىياز قۇياشى نېپىز تۇمان ئارىسىدا قىزىرىپ تۇراتتى. چۆل ھاۋاسى
ئىسسىق بولمىغىنى بىلەن دىماقنى قۇرۇتقۇدەك قۇرغاق ئىدى. پات - پات
ئۈرۈپ تۇرىدىغان شامال تۇغ - ئەلەملەرنى يەلپۈپ ئۆتەتتى. ھەرخىل
مىلتىقلار بىلەن قوراللانغان ئۈچ مىڭ خاس يېڭىنىڭ ئوتتۇرىسىدا كېل-
ۋاتقان ياقۇببەگنىڭ ھىندى پىلىدەك يوغان ئېتىمۇ شىلىمدەك چاپلىشى-
تۇرغان بوز توپىدىن ئاياغلىرىنى خېلى كۈچەپ ئاندىن تارتىۋالالايتتى
ئۇنىڭ كەينىدە كېتىۋاتقان نىياز ھېكمىبەگ بېشىنى سېلىپ، تۇمشۇقنى
قاۋاندەك يەرگە تىرەپ مېڭىۋاتقان قۇلا ئېتىغا قەدەمدە بىر قامچا ئۇراتتى.
ئۆتكەن يىلقى يامغۇرنىڭ نېمى ئاللىقاچان سىڭىپ كەتكەن، بۇ يىللىق
ياز يامغۇرغا ئۇلىشالمىغان قاقاس تۇپراق ئات تۇپىقى تېگىشى بىلەن تەڭ
ھاۋاغا ئۇچۇپ، قۇياش يۈزىنى خىرە قىلاتتى. ئوقى قۇرۇق ھارۋا چاقلرى
زىممىسىدىكى توپ-زەمبىرەكنىڭ ئېغىرلىقىدىن زارلىغاندەك ئەنسىز غىچىر-
لايتتى.

كۈچا بىلەن بۈگۈر ئارىسىدىكى جاپالىق يول ماڭغانسېرى ئۈزىراۋات-
قان دەك تۇيۇلاتتى.

نىياز ھېكمىبەگ كېتىۋېتىپ بىرنېمىلەرنى دەيتتى:

— بۇنچىلىك يولنىڭ كارايتى چاغلىق، بىز ماڭمىغان يەرلەرمىدى

بۇ، پەقەت كويىقاپنىڭ ئاغزى ئېچىلىپ كەتمىسلا بولاتتىغۇ، قانداق

دېدىم، ئاللىلىرى؟ —

ياقۇپبەگ بىردەمدىن كېيىن ئېتىنىڭ تىزگىنىنى تارتىپ كەينىگە بۇرۇلدى. زۇۋان سۈرمەي، كېلىۋاتقان ياساۋۇل، مەھرەملەر ئارىسىدىن نىياز ھېكمىبەگنى ئىزدىدى. كۆردىكى، تېخى ھېلىلا بىرقەدەممۇ ئارىلىق قالدۇر-ماي ئەگىشىۋاتقان نىياز ھېكمىبەگ ئەمدى ئون نەچچە قەدەم كەينىدە قېلىپ، ھوشۇربەگ مەھرەمبېشى بىلەن پىچىرلىشىپ كەلمەكتە ئىدى. ياقۇپبەگنىڭ غۇچىدە ئاچچىقى كەلدى. قاندىنى بۇزۇپ، مەجبۇ-رىيىتىنى يادىدىن چىقارغان ئۇ ئىككىلەننى تازا بىر ئۇچۇغداپ قويغۇسى كەلدى، سەپەر ئۈستىدە ئىكەنلىكىنى نەزەرگە ئېلىپ نىيىتىدىن يالتىيىپ قالدى. تومۇر - تومۇرلىرىنى بويلاپ چېكىسىگە يىغلىغان قان يەنە ئۆز ئىزى بىلەن تارقىلىپ كەتتى. نىياز ھېكمىبەگكە قاراپ بىر ھومىيۋالدى - دە، «تارس» قىلىپ بىر قامچا ئۇرۇپ، ئاچچىقىنى ئېتىدىن چىقاردى. ياقۇپبەگ ۋە باش - ئايىغىغا كۆز يەتمەيدىغان چوڭ قوشۇن بۈگۈر-دىن ئۆتۈپ كورلا شەھىرىگە يېتىپ باردى. ئۈرۈمچى خۇيزۇلىرىنىڭ چوڭى كەنجىئاخۇننىڭ «بىرمۇنچە خاقانى چىن چېرىكلىرى گۇچۇڭدا چۈشكۈن قىلدى» دېگەن مەلۇماتىغا ئاساسەن، يۈرۈش سۈرئىتىنى ئىلداملىتىپ ئۇششاققال ئارقىلىق توقسۇنغا چۈشتى. ئۇ يەردە قولمۇقول تۇتۇشۇپ بىر يېڭى شەھەر بىنا قىلدى. يارلىققا بىنائەن يەنە ئون مىڭ لەشكەرنى باشلاپ ئاقسۇدىن يېتىپ كەلگەن ئوغلى ھەققۇلبەگ، مۇھەممەتكېرىم دادخاھ، باتۇر پانساتلارنىمۇ ئاشۇ يېڭى شەھەرگە جايلاشتۇردى.

ياقۇپبەگ ئەزىمقۇل پانسات بىلەن بىر مىڭ بەش يۈز نەپەر خۇيزۇ لەشكىرىنى ئۈرۈمچى ئەتراپلىرىغا ئەۋەتكەن بولسىمۇ، ئۇلار گۇمۇدىغا^① بارا-بارمايلا سۇلالە چېرىكلىرىنىڭ قاقشاتقۇچ زەربىسىگە ئۇچراپ، تىرىپىزەن بولدى، ئەزىمقۇل پانسات ئۈرۈشتا ئۆلدى. ئامان قالغان ئازغىنە لەشكەر،

① گۇمۇدى — كونا مېچۈن. ھازىر مېچۈن ناھىيىسىگە قاراشلىق بىر بازار.

ۋە تۆۋەنكى چىقىپ كەتكەن ئەلەملىرىنى قولتۇقىغا قىستۇرۇپ، ئوق تەگكەن تارقارىدەك سالىپ توقسۇنغا قېچىپ كېلىۋالدى.

ئارىدىن بىرەر ھەپتە ئۆتتىمكىن، قۇمۇلدىن چىشلىرىنى بىلەپ چىققان ليۇ جىڭتاڭ قوشۇنىنىڭ پىچاننى ئېلىپ، تۇرپانغا يېقىنلىشىۋاتقىنى مەلۇم بولدى. نەتىجىدە، سۈلھى تەمە قىلىپ سوغىقى ئاشقان ياقۇپبەگ ۋە ئۇنىڭ ئوتتۇز مىڭ لەشكىرى گۇچۇڭ بىلەن تۇرپاندىن ئىبارەت ئىككى تاش ئارىسىدا قاپسىلىپ قالدى.

ئۇرۇش تارىخىدا ئىنتايىن كەم كۆرۈلىدىغان بۇنداق تاقسىمان مۇھاسىرە ۋەزىيىتىنىڭ نېمىدىن دېرەك بېرىدىغانلىقى ياقۇپبەگ كەبى ئاتامانلارغا ھەممىدىن بەكرەك چۈشىنىشلىك ئىدى. بۇنداق ئەھۋال كۆرۈلگەندە، پەقەت ئىككى تاقىنىڭ باشلىرى بىر - بىرىگە تېگىشىپ چەمبەرسىدە - جان قورشاۋ پەيدا بولماستىن بۇرۇن قوللىنىلغان تەدبىرلا ئەڭ ئاقىلانە قۇتۇلۇش تەدبىرى بولۇپ ھېسابلىناتتى. توقسۇن ئاسمىنى قارا تۈتەك قاپلىغان، داۋانچىكىدىكى بوران ئاغزىدىن ئېتىلىپ چىققان كۈچلۈك شامال بەختسىز قارىياغاچلارنىڭ بىلىنى قىسماقتەك ئېگىۋاتقان بىر ئاخشىمى ياقۇپبەگ ھوشۇربەگ مەھرەمپىشىغا خەزىنە قاچىلانغان ساندۇقلارنى ئات - خېچىرلارغا يۈكلەش توغرىلۇق يارللىق ئەۋەتتى. ئاندىن ھېكىمخان تۆرە بىلەن ھەققۇلبەگنى ئالدىغا چاقىرتتى. نىياز ھېكىمبەگ بىلەن بىرقانچە نەپەر ئەمىرلەشكەرمۇ ئۇنىڭ ئالدىدا ھازىر بولدى. ۋاقىت ئېتىبارى بىلەن تەزىم - تەۋەززۇلارمۇ، رەسىم - قائىدىلەرمۇ قىسقارتىلدى.

ياقۇپبەگ ئانار گۈللۈك گىلەم ئۈستىدە تىك ئولتۇرۇپ، قىرقىش قەرەلىدىن ئۆتۈپ، قېلىن كالىپۇكلىرىنى يېپىۋالغان بۇرۇتنى بىر ھازا تۈزەشتۈردى. بۇرۇتنى تالىۋېتىپ ئويچان كۆزلىرى بىلەن ھەممەيلەننىڭ چىرايىغا نۆۋەت بىلەن سەپسىلىپ چىقتى. قارىماققا ئۇ ئۆزىگە تونۇش كۆزلىرىنىڭ ئىچكى قاتلاملىرىدىن، ئىپادىسىز چىرايلاردىكى يول - يول قورۇقلار ئارىسىدىن ئۆزىگە كېرەكلىك بىر نەرسىنى ئىزدەۋاتقان دەك قىلات.

تى. سەييارە يۇلتۇزلاردەك تېز - تېز يۆتكىلىۋاتقان كۆزلىرى كىمكىدۇ
باغلىنىپ توختاپمۇ قالاتتى. باشقىلار ئۇياقتا تۇرسۇن، ئۆز دادىسىنى
ھەممىدىن بەك چۈشىنىدىغان ھەققۇلبەگمۇ ئۇنىڭ بۇ قارشىغا مەنە
بېرەلمەي ئاۋارە ئىدى. «قايسىبىرىمىزنى ئۆلۈمگە ھۆكۈم قىلار، قايسىمىزنى
يالماپ دەم تارتىپ كېتەر» دېگەندەك ۋەھىملىك قىياسلار، تىنىقىنى
بېسىپ، كۆزىنى ئۇنىڭ كۆزلىرىدىن قاچۇرۇپ ئولتۇرۇشقان مەنسەپدارلار-
نىڭ يۈرىكىنى خۇددى قىزىق ياغقا تاشلىغاندەك داغلاپ ئۆتەتتى.
ياقۇپبەگ ئادىتى بويىچە يېنىك يۆتىلىپ، ساراسمىلىك جىمجىتلىققا
ئاخىرى خاتىمە بەردى. بۇنداق يۆتەلنىڭ ياخشىلىقتىن دېرەك بېرىدىغانلى-
قىنى بىلىدىغان مەنسەپدارلارنىڭ دۈپۈلدەپ سوقۇپ تۇرغان يۈرەكلىرى
بىردىنلا رىتىمغا چۈشتى. تاشتەك قېتىپ كەتكەن مۇسكۇللىرىنى بوش-
تىپ، ئىچىگە توشۇپ كەتكەن تىنىقلىرىنى ئۆز يولىغا قويۇۋەتتى.
— گەپنىڭ ئېنىقىنى دەۋپىرەي جانابلار، - دېدى ياقۇپبەگ، چىرايلى-
رىدىن ھېلىمۇ جىددىيلىك چىقىپ تۇرغان كىشىلەرگە قاراپ، - باشتا
بىز خاقانى چىنىنىڭ كۈچىنى تۆۋەن مۆلچەرلەپتۇق. كېيىنچە، يامىنى
كەلسە ئەھدە تۈزەرمىز دېگەن خام خىيال بىلەن ۋاقىتنى ئۆتكۈزۈپ
قويدۇق، ھېلىھەم ئەھدىنىڭ يولى تېپىلسا ئەھدە تۈزەرمىز، بولمىسا ئۈرۈ-
شارمىز. ھەرقايسىلىرىنىڭ سەمىلىرىدە بولسۇنكى، جانابىي ھېكىمخان تۆرەم
بىلەن ئوغلۇم ھەققۇلبەگ تۇرپان - توقسۇننىڭ ئىشىنى ئۆز قولىدا
تۇتقاي، باتۇر يىگىتلىرىمىزگە باش بولۇپ، ئاللاننىڭ ئىرادىسى ۋە پادىشاھ-
نىڭ ئەمرى بىلەن ئىش قىلغاي. ئۆزۈمگە كەلسەم، خەزىنىنى قاراشەھەرگە
يۆتكىگەچ، ئۇ يەردە بىر يېڭى شەھەر بىنا قىلغۇم بار ...
ئارىدا ھەققۇلبەگ سۆز قىستۇرغىلى تەمىشلىپ ئاغزىنى ئەمدىلا
ئۆمەللىۋېدى، ياقۇپبەگ: «بولدى، ئوغلۇم، ئاتاڭنىڭ دېگىنىدەك قىل»
دېگەن مەنىدە ئۇنىڭغا «يالت» قىلىپ قاراپ قويدى. دادىسىنىڭ گەپ
يېمەيدىغان ۋە گېپىدىن يانمايدىغان مەجەزىنى ئوبدان چۈشىنىدىغان

ھەققۇلبەگ دېمەكچى بولغان گېپىنى ئائىلاج ئىچىگە يۇتۇۋەتتى. ھاجەتكە چىقىپ كەتكەن نىياز ھېكمىبەگمۇ قۇرسىقىنى تۇتقان پىتى قايتىپ كىردى. ياقۇپبەگنىڭ ۋەز - نەسىھىتى تۈگەپ، كېڭەش ئەھلى بوسۇغىغا قەدەم قويۇۋېدى، تاشقىرىدا تۇيۇقسىز چۇقان كۆتۈرۈلدى.

ئوڭسۇلى قاچقان قېرى خەزىنىچى ئىشىكتىن ئاللا - توۋا كۆتۈرگەن پىتى يۈگۈرۈپ كىرىپ:

— داد شاھىم، ھو... ھوشۇر... ھوشۇربەگ تۈزكۈرلۈق قىلدى، ئۇ جۇھۇت كۆزىمىزنى باغلاپ، تۆت خېچىرلىق مال - دۇنيانى ئېلىپ قېچىپ كېتىپتۇ... — دېدى. ياقۇپبەگ تىترەپ، ئاغزى گەپكە كەلمەي قالغان خەزىنىچىنىڭ ساقلىغا غەزەپ بىلەن چاڭگال سالدى ۋە ۋارقىراپ سورىدى:

— راست گەپ قىل قېرى، قايسى ھوشۇربەگ قېچىپتۇ؟

— ئالىلىرىنىڭ... ھېلىقى ھوشۇربەگ قېچىپتۇ!

— ھوشۇربەگ، مەھرەمبېشى ھوشۇربەگمۇ؟

شۇنداق، ئالىلىرى، ئۇنى كۆرگەنلەر بارئىكەن، ئەگەر يالغان سۆز -

لىگەن بولسام ئوتتۇز پارە قۇرئان جىنىمنى تۇتسۇن!

— نەگە قېچىپتۇ؟

— تاغ كەينىگە ئالىلىرى، ئاڭلىساق ئۇ يەردە خاقانى چىن چىرىك -

لىرى بار دەيدۇ!

— قاچان قېچىپتۇ؟

— تېخى بىر چۆگۈن سۇ قاينىغۇچىلىكمۇ پۇرسەت بولمىدى،

ئالىلىرى...

ياقۇپبەگ قولىدا ئىلەڭگۈچ ئۇچۇۋاتقان خەزىنىچىنىڭ ساقلىنى ئاستا

قويۇۋەتتى. شارتلا قىلىپ كەينىگە ئۆرۈلۈپ بىر پەس ئۇلۇغ - كىچىك

تىنىۋالغاندىن كېيىن نىياز ھېكمىبەگكە قاراپ:

— قوغلاڭلار، ئاسمانغا چىقىپ كەتسە تاپىنىدىن، يەرگە كىرىپ

كەتسە كوكۇلىسىدىن تارتىڭلار ئۇ دۇيۇزنى! — دەپ ۋارقىرىدى.
ئۇنىڭ ھوشۇر بەگىنى قوغلاشقا باشقا بىراۋنى ئەمەس، بەلكى نىياز
ھېكىمبەگىنى ئەۋەتكىنىنى ھەركىم ھەر خىل چۈشەندى. نىياز ھېكىمبەگىمۇ
قامتىنى رۇسلاپ تۇرۇپ:

— باش ئۈستىگە، ئالىلىرى! — دەپلا تاشقىرىغا چىقىپ كەتتى.
نىياز ھېكىمبەگ ۋە ئۇ ئاتلاندىرغان ئوتتۇزچە ياساۋۇل تاغ ئارىسىغا،
ئېدىرلىقلارغا تېرىقتەك چېچىلىپ ئويمانلىقلاردا، قورام تاش كەينىدە بىر
ھازاغچە تىمسىقلاپ يۈرۈشتى. تۇن ھەسسە بولاي دېگەندە سالىپايغان
ھالدا قايتىپ كېلىپ، ھوشۇر بەگكە يېتىشەلمىگىنىنى، باقىش بەگ، سىدىق-
بەگ قاتارلىق يەنە بىرقانچە بەگ - لەشكەرنىڭمۇ بوراندىن پايدىلىنىپ،
قولغا چىققانى ئېلىپ سۇلالە چېرىكلىرى تەرەپكە ئۆتۈپ كەتكىنىنى
خەۋەر قىلدى. ئاشۇ چاغچىچە ئۇخلىمىغان، خانە ئوتتۇرىسىدا چۆل قۇيۇند-
دەك پىرقىراپ يۈرگەن ياقۇپبەگ لېۋىنى چىشلەپ، بېشىنى چايىقاپ قويدى-
يۇ، ئارتۇقچە گەپمۇ قىلمىدى. لېكىن، قەشقەرگە كېلىپ ئۇزۇن ئۆتمەيلا
بالىچىلاپ بېقىۋالغان، كىچىك بولسىمۇ مەنسەپ بېرىپ ئاغزىنى ئاشقا
تەگكۈزگەن ھوشۇر بەگنىڭ ئۆز بېشىغا كۈن چۈشكەندە ۋاپاسىزلىق قىلغى-
نى ئېغىر كەلدىمۇ ياكى ئەسلى پىلانى بويىچە ئىش كۆردىمۇ، ئىككىنچى
كۈنى ناشىدىن كېيىنلا ئۇ ئون نەچچە مىڭ لەشكەرنى كەينىگە سېلىپ
توقسۇن شەھىرىدىن چىقىپ كەتتى.

ھوشۇر بەگنىڭ قېچىپ بېرىشى بىلەن سۇلالە چېرىكلىرىگە مەلۇم
بولمىغان ھېچقانداق سىر ۋە ھېچقانداق مەخپىيەتلىك قالمىدى، ھەتتا
ياقۇپبەگنىڭ ئاخىرقى كېڭىشمۇ زىر - زىۋەرىگىچە ئاشكارا بولدى. دەرۋە-
قە، ياقۇپبەگنىڭ قوشۇنى ئايغىر بۇلاق جىلغىسىدىن ئۆتە - ئۆتمەيلا داۋان-
چىڭ قورۇلى قولدىن كەتتى. ئۈرۈمچى ۋە تۇرپاندىن تەڭ يولغا چىققان
ھېسايىسىز چېرىكلەر بەشىنچى كۈنى توقسۇندا ئۇچراشتى. چېرىكلەر يېتىپ
كەلگۈچە توقسۇن زاكالىتخانىسىدىكى ئوتتۇز يىلغا يەتكۈدەك غەللە -

پاراققا ئوت يېقىۋېتىشكە ئۈلكۈرگەن ھەققۇلبەگ بىلەن ھېكىمخان تۆرە قاراشەھەرنى كۆزلەپ غىپىدە تىكۋەتتى.

مىلادى 1877 - يىلى 5 - ئاينىڭ 1 - كۈنى. كۈن چىڭقى چۈشتىن ئۆتكەن چاغ. چوڭقۇر ۋە يۇمىلاققىنە كەلگەن كورلا بوستانلىقى ئۈچ تەرەپ تاغ ئارىسىدا خۇددى يېرىمىغىچە كۆك بوياق قاچىلانغان بەھەيۋەت داش قازاندەك ئېسىلىپ تۇراتتى. تاغ باغرىدا، تىكچىلىكلەرنىڭ ئۆگزىسىدىلا پارقىراپ تۇرغان قۇياش كورلا تارىخىغا يېزىلمىش پەۋقۇلئاددە ۋەقەلەرنى تولۇق كۆرۈۋالماقچى بولغاندەك، ئاشۇ قازان ئىچىگە تىكىلىپ قارىماقتا ئىدى. باشئەگىمدىن سويلاپ كېلىۋاتقان كۆنچى دەرياسى شوخ ناخشىلىرىنى توختىتىپ، ئۆز ساھىلىدا داۋام قىلىۋاتقان ساراسمىلىك تىنچلىققا يول بېرىۋاتقاندا قىلاتتى. ئادەتتە سەيلىچىلەر بىلەن توشۇپ تۇرىدىغان دەريا ساھىلىمۇ، كوچا - كويلارمۇ كېچە جىمجىتلىققا چۆككەن گۆرستانلىققا ئوخشاپ قالغانىدى، رەستىلەرگە، چوڭ - كىچىك كوچىلارغا قارايدىغان دەرۋازىلار، ئىشىكلەر ھىم تاقىلىپ تۇراتتى. ئىشىكلەر كەينىدە تۇرۇپ، قېلىن قاناتلارغا قوللىنى چىڭ چاپلاۋالغان ئۆي ئىگىلىرى، دۈكاندارلار قىلىچ - قالىقلارنىڭ جاراڭلىشىنى، ھارۋىلارنىڭ تاراق - تۇرۇقىنى، ئات تۇيىقىنىڭ دۈپۈرلىشىنى ئاڭلىغاچ، كۆرەر كۈننى تەخمىن قىلىشاتتى. كېلىپ - كېتەر جېدەلخورلارنىڭ تۆمۈر تاپىنى ئاستىدا يىل بويى دېگۈدەك ئۆرتۈپە بولۇپ تۇرىدىغان بۇ تەلەپسىز شەھەر ھەپتىدىن بېرىقى كۈنلىرىنى قەپەستىكى قۇشتەك ئارامسىز ئۆتكۈزمەكتە ئىدى.

شەھەر مەركىزىدىكى مەھەللە - كوچىلارنى قاق بېلىدىن كېسىپ ئۆتىدىغان كۆنچى دەرياسى تىكچى، ئاقتاش تەرەپتىن كېلىپ، دەريا قىنىغا يېرىمىغىچە ئۈسۈپ كىرگەن بىر كاتتا ئىمارەتكە دوقۇرىغاندىن كېيىن، ئاندىن ئېقىمىنى ئۆزگەرتىپ، لەڭگەر ۋە چىلانباغ تەرەپكە قاراپ بۇرۇلاتتى. قويۇق ۋە باراقسان ئۆسكەن سۆگەتلىرى سۇ يۈزىگە چىلىشىپ تۇرىدىغان بۇ چىرايلىق ئىمارەت كورلا ھاكىمىيىگى ھاجىبەگ تەرىپىدىن بىنا قىلىنغان

بولۇپ، ھازىر بۇ يەردە ھاجىبەگدىنىمۇ كاتتىراق بىر بەگ — ياقۇپبەگ تۇرۇۋاتاتتى. كۈندىلىك مەشىقتىگە ئانچە يۇقىرى تەلەپ قويۇپ كەتمەيدى. غان ياقۇپبەگ ئۈچۈن ئېيتقاندا، بۇ يەر ھەشەمەتلىكلىكى بىلەن ئەمەس، بەلكى تىنچ - خاتىرجەملىكى بىلەنلا ئۇنىڭغا ياراپ قالغاندەك قىلاتتى. چۈنكى، نېرىپ - ئەسەبلىرى چاققۇر ئاتنىڭ تىزگىنىدەك تارتىشىپ، زىيادە جىددىيلەشكەن ياقۇپبەگ تىنچراق، جاھان غوۋغاسىدىن يىراقراق بىر مۇھىتتا ئاز - تولا ئارام ئېلىۋېلىشى، ياغىنىرىغان جىنچىراقتەك خىرەلىشى-ۋاتقان تەقدىرى ئۈستىدە ئوبدانراق ئويلىنىۋېلىشى كېرەك ئىدى.

توغرا، ياقۇپبەگ قاراشەھەر ئارقىلىق كورلىغا قايتىپ كەلدى. كەلگەن بىر ھەپتىدىن بېرى زاھىت كەبى جىم بولۇۋېلىپ، ئۆز خانىسىگە مەھكەم بېكىنىۋالدى، تالا - تۈزگە چىقىمىدى، ھاردۇق ئالدى، ئويلاندى. لېكىن ھاردۇق ئالغانسېرى ھاردۇق يۈدۈۋالدى، ئويلانغانسېرى ئويغا پاتتى. تەكلىماكاننىڭ قۇملۇرىدەك چېچىلىپ كەتكەن پىكىر-خىيالىنى ھەرقانداق قىلىپمۇ بىر يەرگە يىغالمىدى. ئالتە كۈن ئۆتۈپ، يەتتىنچى كۈنگە كەلگەندە سەۋر جامى «ۋاقىدە» يېرىلدى - دە، ئەستەرىلىك تونىنى يىپىنچاقلىغان پىتى تالاغا چىقتى. ئىشىك ئالدىدا ئۈگدەپ ئولتۇرۇشقان ياساۋۇللار چېكەتكىدەك سەكرەپ ئورنىدىن تۇرۇشتى.

ياقۇپبەگ بىر بېسىپ، ئىككى بېسىپ كەڭ سەينادىكى ئۈزۈم بارىڭى ئاستىغا كەلدى. تۇنجى بولۇپ ئۇنىڭ كۆزىگە چېلىققىنى يان تەرەپتە قول باغلاپ تۇرۇشقان نىياز ھېكمىبەگ بىلەن خۇسۇسىي مەرزىسى موللا كامالىدىن بولدى. ئۇ ئالدى بىلەن نىياز ھېكمىبەگنىڭ چىرايىغا سەپسالدى، ئادەم بالىسىنىڭ چىرايىدا بولىدىغانلىقى ئىپادىلەرنىڭ ھەممىسى جەم بولغان، لېكىن، سىنچىلاپ قارىغاندىمۇ مۇقىمراق بىرمۇ ئىپادىنى تاپقىلى بولمايدىغان بۇ چىرايدىن ئۇ پاتلا زېرىكتى بولغاي، نەزەرىنى موللا كامالىدىن مەرزىغا يۆتكىدى.

بۇ قاتتىق قول، تەلەپچان ھۆكۈمرانغا نەچچە يىلدىن بېرى مالايدەك
ساداقەت كۆرسىتىپ، قۇلدەك خىزمىتىدە بولۇپ كەلگەن كامالىدىن مىرزا
ئۇنىڭ يېقىندىن بېرىقى باش قېتىنچىلىقىنى، دەردىنى ئوبدان چۈشىنەتتى،
ئۇنىڭغا ئىچ ئاغرىتاتتى، كۆڭۈل بۆلەتتى. مانا بۈگۈن ئۈچ كۈن بولدى،
قەشقەردىكى بېكقۇلبەگكە، توقسۇن تەرەپتىكى ھەققۇلبەگكە يوللىنىدىغان
ئىككى پارچە يارلىقنى يازدۇرغاندىن بېرى، ياقۇپبەگ ئۇنى يېنىغا يولاتمايلا
قويدى. شۇنىڭ بىلەن ئۇ ياقۇپبەگدىن خاۋاتىرلىنىشكە، ئەنسىرەشكە باش-
لىدى. چۈنكى ئۇ ياقۇپبەگنىڭ ئىشىنى كۆڭلى قالغان ئادەمگە ئوچۇق
چىراي بەرمەسلىكتىن باشلايدىغانلىقىنى ئوبدان بىلەتتى.

مانا بۈگۈن ئۇ تالاغا چىقتى. ئاق كۆڭۈل، كۆڭۈلچەك كامالىدىن
مىرزا بۇنى ياخشى بېشارەتلەرنىڭ بىرى دەپ ھېسابلىدى - دە، كۆزىگە
تىكىلىپ تۇرغان ياقۇپبەگكە قاراپ بىلىنەر - بىلىنمەس كۈلۈمسىرىدى.
ھەر بالانىڭ بېشى، ھەر قازانىڭ سەۋەبى بولغاندەك، كامالىدىن
مىرزىنىڭ ئادەتتىكىچىلا كۈلۈمسىرىشىمۇ ھەم بالاغا، ھەم قاراغا سەۋەب
بولۇپ قالدى. ئۇنىڭ كۈلكىسى كۆزىگە قانداق كۆرۈنىدىكەن، ياقۇپبەگنىڭ
چىرايى ئۆزگەردى، كۆز ئېقىدىكى ئىرماش - چىرماش تومۇرلارغا لىققىدە
قان تولدى. كالىپۇكى قېنىنى شورىۋالغاندەك ئاقاردى، يۈز مۈلتكۈللىرى
تتىرىدى، كۆرسەتكۈچ بارمىقىنى ھېلىغىچە كۈلۈمسىرەپ تۇرغان كامالىدىن
مىرزىنىڭ بۇرنىغا تاقاپ تۇرۇپ دېدى:

— ھوي تۈزكۈر، پادىشاھنىڭ مازاق قىلغۇدەك بولدۇڭمۇ تېخى،
قېنى دەپ باقە، يۈزۈمگە پاقا چاپلىشىپ قاپتۇمۇ، كۆزۈم جىرتاق بولۇپ
قايتۇمۇ - يە؟

كامالىدىن مىرزا يېشى ئەللىكلەرگە تاقاپ قالغان، تايماقتەك ئورۇق،
كەكە ساقاللىق ئادەم ئىدى. بۇرنىنىڭ ئىككى تەرىپىدىكى ئىككى تال يېڭى
ئايىسمان چوڭقۇر قورۇق ئۇنى ئادەتتە كۈلۈمسىرەۋاتقاندا كۆرسىتىپ
تۇراتتى. دەرۋەقە بۈگۈن ئۇ پادىشاھنىڭ كۆڭلىنى دەپلا ئازراق كۈلۈمسى-

رىگەندى. بىراق، كىم بىلسۇن، ياقۇپبەگنىڭ بۇرۇتىدىن ئۆتمەن دەپ
بۇرۇتىغا دەسسۈپ ئويلىمىغاندا توقۇنۇق بالاغا قالدى. ئەمدى نېمە
چارە، «ئۆزۈم تاپقان بالاغا، نەگە باراي دەۋاغا» دېگەندەك، دەردىنى يەنە
ئىچىگە يۈتۈۋەتتى. يېپى تەگشەلمىگەن لەڭگەكتەك تىترەپ، كەينىگە ئىككى
قەدەم داخىدى، يېتىم بالىدەك بوپىنى قىستى. بىراق، تۈرتەپ كۆيۈۋاتقان
قىزىق ياغدەك ئەزۋەپلىگىلى تۇرغان ياقۇپبەگ ئۇنى بوش قويۇۋېتىدىغان.
دەك ئەمەس ئىدى:

— سېنى بەزىلەر ھوشۇر بەگ دېگەن يېتىمئوغلاق بىلەن بېشىنى
بىر قىلىۋېلىپ پادىشاھنىڭ غەيۋىتىنى قىلىدۇ، بۇنىڭدا بىر گەپ بار، دېسە
ئىشەنمىگىنىم ئۈچۈن كۈلۈۋاتامسەن؟ قېنى راستىڭنى ئېيت، تۈزۈمنى يەپ،
تۈزلۈقۇمنى چاققان ئۇ نائەھلى بىلەن قانداق ئەھدەڭ بار، ئۇنى قاچۇرۇ-
ۋېتىشىڭدا نېمە مۇددىئا بار؟

كەم سۆز، مۇلايىم كۆرۈنىدىغان كامالىدىن مىرزا ئەمدى چىداپ
تۇرالمىدى. ئۆزى ئەڭ يامان كۆرىدىغان ھوشۇربەگ بىلەن بىر قاتاردا
تىلغا ئېلىنغانلىقى ئۇنىڭغا قاتتىق ھار كەلدى. قار-يامغۇردەك يېغىۋاتقان
ھاقارەت، تۆھمەت ئالدىدا ئەھۋالنىڭ ئۆزىنى ئانچە - مۇنچە ئاقلىمىسا
بولمايدىغان يەرگە يېتىپ قالغانلىقىنى چۈشەندى - دە، بېشىنى كۆتۈردى.
قەدەمىمۇ قەدەم قىستاپ كېلىۋاتقان ياقۇپبەگكە يۈز تۇرانە گەپ ياندۇردى:

— ئالىيلرى، كەمىنە قۇللىرىنى ئوغرى، قاراقچى دېسىلىمۇ مەيلى،
تىلاپ، ئۇرسىلىمۇ مەيلى، لېكىن ھوشۇر بەگنىڭ شېرىكى دەپ ھاقارەت
قىلىسلا قۇللىرىغا راستتىنلا ئۇۋال بولىدۇ. ئالىيلرىنىڭ ئوتقۇيرۇقلۇق
قىلىۋاتقان يامان غەرەزلىك كىشىلەرنىڭ گېپىگە كىرمەسلىكىنى تۆۋەن-
چىلىك بىلەن ئىلتىماس قىلىمەن، — دېدى ۋە بىر چەتتە تاماشا كۆرگەن-
دەك ئۈندىمەي تۇرغان نىياز ھېكمىبەگكە كۆزىنىڭ قۇيرۇقىدا قاراپ
قويدى. ئۇ نەچچە كۈندىن بۇيان ياقۇپبەگنىڭ ئالدىغا پەقەت نىياز
ھېكمىبەگنىڭلا كىرىپ - چىقىپ يۈرگەنلىكىنى، يۈرۈش - تۇرۇشلىرىنىڭ

بارغانسېرى سىرلىق بولۇپ كېتىۋاتقىنىنى ئەمدىلا يادىغا كەلتۈرگەنىدى.
 — جاللات! — دەپ ۋارقىرىۋەتتى ياقۇپبەگ يېپىنچاقلىۋالغان تونىنى
 بىر تەرەپكە چۆرۈۋېتىپ، — پادىشاھ ئالدىدا ئاتىكاچىلىق قىلىپ تىل ياندۇ-
 رۇشقا پېتىنغان بۇ مۇتتەھەمنى دەرھال يەرگە باس، گۇناھىدىن تېنىۋالغىنى
 ئۈچۈن ئۇنىڭغا ھوشۇر بەگنىڭمۇ، ئۆزىنىڭمۇ نېسىۋىسىنى بەر!
 — ئالىلىرى، ئاللاھەممىگە گۇۋاھ، قۇللىرىغا راستتىنلا ئۇۋال
 بولدى، مېنىڭ ھوشۇر بەگ بىلەن زىنھار چېتىشلىقىم يوق!
 نىياز ھېكمىبەگ ئۇيان - بۇيان يۈگۈرۈپ يۈرۈپ ئۈچ - تۆت
 جاللاتنى باشلاپ كەلدى. جاللاتلار سۇدىكى بېلىقتەك تۇتۇق بەرمەيۋاتقان
 كامالدىن مىرزىنى پۇتلاپ تۇرۇپ يەرگە يىقىتتى - دە، بىر غۇلاچ
 ئۈزۈنلۈقتىكى بېھى كالتىكى بىلەن مىرزىنىڭ ئۈدۈل كەلگەن يېرىگە
 ئۇرۇشقا باشلىدى.
 — ئالىلىرى، ياخشى بىلەن ياماننى ئايرىمغانلىقىلىرى ئۈچۈن ھاماز
 بىر كۈنى پۇشايمان يەپ قالدىلا، جانابى ھەق كۆرسىتىدىغىنىنى كۆر
 سەتمەي قالمايدۇ...
 — مانا ئەمەسە، ھوشۇر بەگنى ئازدۇرغىنىڭنىڭ جازاسى ماۋۇ، تىلىڭنى
 تارتىمىغىنىڭنىڭ جازاسى ماۋۇ، پادىشاھنىڭنى قاغىغىنىڭنىڭ جازاسى مانا
 ماۋۇ! ...
 چېكە تومۇرلىرى ھېسىپتەك كۆپۈپ، تۈلۈمدەك ئېسىلگەن ياقۇپبەگ
 قوقاسقا چۈشكەن قىلدەك تولغىنىۋاتقان كامالدىن مىرزىنى ناللىق ئۆتۈكى
 بىلەن بىرقانچىنى دەسسۈۋەتتى. ئاندىن قىپقىزىل قانغا بويىلىپ، سۇنايلىد-
 ىپ ياتقان بىتەلەي مىرزىغا «توفى» دەپ بىرنى تۈكۈردى ۋە ئوڭ قولىنى
 مۇرىسىنىڭ ئۈستىدىن ئارتىلدۇرۇپ تۇرۇپ:
 — سوغۇق چاي! — دەپ توۋلىدى.
 ياقۇپبەگنىڭ قاتتىق چېچىلغان، غەزەپلەنگەن ياكى چارچىغان چا-
 لىرىدا دائىم سوغۇق چاي ئىچىدىغان ئادىتى بار ئىدى. نىياز ھېكمىبەگ

ئۇنىڭ بۇ تەلپىنى سەل نېرىراققا شۇمشۇيۇپ تۇرۇۋاتقان مەھرەملەرگە يەتكۈزدى. بىر مەھرەم لىپۇلىپ چاي تولدۇرۇلغان پىيالىنى بېشىنىڭ ئۈستىدىن ئېگىز كۆتۈرۈپ، ياقۇپبەگكە سۈندى. ياقۇپبەگ بېشانىسىنى سۈرتۈۋەتكەندىن كېيىن، پىيالىدىكى سوغۇق چاينى «گۈپ»لا قىلىپ ئىچىۋەتتى.

كىم بىلسۇن، بۇغۇزىدىن ئۆتۈپ كەتكەن بۇ مۇزدەك سوغۇق چاي تېخى تومۇرىنىڭ ئۈچىغا بارماستلا، ياقۇپبەگ بىرەر كېلىشمەسلىكىنى سەزگەندەك تۇيۇقسىز چەكچەيدى، قوللىرىنى تەستە كۆتۈرۈپ، كۆكرىكىنى قاتتىق قاماللىدى. بۇغداي ئۆڭلۈك چىرايى سېغىزدەك ئاقىرىپ، ئاقلىقتىن كۆكۈچ رەڭگە، ئاندىن تۆمۈر دېتىدەك قارامتۇل كۆك رەڭگە ئۆزگەردى. تەتۈر ئاچىدەك كېرىلگەن ئاياغلىرى يۇمشاپ، پۈتۈن ئەزاى مۇزخاندا يالىڭاچ قالغاندەك تىترىگىلى تۈردى، بېشى ئېغىر كەلگەندەك، ئاستا سەنتۈرۈلدى...

نىياز ھېكمبەگ ياقۇپبەگنى ھاپاش قىلىپ ئىچكىرى خانىگە ئەكىردى ۋە سۇپا ئۈستىگىلا ياتقۇزدى، يۈرىكىنى تىڭشاپ، تومۇرىنى تۇتۇپ باقتى. ئەھرارخان تۆرە نەدىندۈر تېپىپ كەلگەن كىچىككىنە يانچۇق ئەينىكىنى بۇرنىغا تۇتۇپ كۆردى، ئەينەك ھوردىمىدى، بېشىنى كۆتۈرۈپ ئاغزىغا سۇ تېمىتىۋېدى، سۇ جاۋغايلىرىدىن كۆپۈك بولۇپ ئېقىپ چىقتى.

نىياز ھېكمبەگ ياقۇپبەگنىڭ جان ئۈزگەنلىكىنى تەھقىقلەشتۈرگەندىن كېيىن ئۇزاقتىن ئۇزاق دۈرۈت ئوقۇدى ۋە مېيىتنىڭ يۈتىسىغا بېشىنى قويۇپ ئۆپكىدەپ يىغلاۋاتقان ئەھرارخان تۆرىگە دېدى:

— تۆرەم، قارا باسقاندەك ئىش بولدى، پادىشاھم پەيغەمبىرىمنىڭ سۈننىتىگە ئەمەل قىلىپ ئاللاننىڭ دەرگاھىغا سەپەر قىلدى. بولغۇلۇق بولدى، ئەمدى ئۆلگەننىڭ كەينىدىن ئۆلگىلى بولمايدۇ، ئالىيلرىنىڭ روھىنى خۇش قىلىمىز دېسەك، ئۇنىڭ ئۆلۈمىنى ۋاقتىنچە سىر تۇتايلى، مېيىتىنى يالغۇز قالدۇرمايلى، كەمىنە ئىنىلىرى ھەر ئامال قىلىپ ھەققۇلبەگ

جانابلىرىغا بىر چاپارمەن ئەۋەتەي، نېمىلا ئىش بولسا جانابلىرى كەلگەندىن كېيىن بىرنېمە دەرمىز.

ئۇلار نىياز ھېكمىبەگ قارا شەھەرگە چاپارمەن ئەۋەتىدىغان، ئەھرار- خان تۆرە مېيىت ساقلايدىغان بولۇپ كېلىشتى. نىياز ھېكمىبەگ ھېچنېمە بولمىغان قىياپەتتە تالاغا چىقىپ، قاۋۇل لەشكەردىن ئۈچىنى تاللىدى - دە، «پادىشاھ ئالىيلىرى ۋاپات قىلدى، چاپسان كەلگەيلا» دېگەن ئاددىي مەكتۇپنى قاتمۇقات پېچەتلەپ ئۇلارنىڭ قولىغا تۇتقۇزدى، قونالغۇسىغا پايپاسلاپ بېرىپ، ئۆلگەندەك ئۇخلاۋاتقان شېرىپ شەيتاننى ئويغاتتى ۋە يەنە بىر پارچە مەكتۇپنى ئۇنىڭ ئىچىگە يانچۇقىغا مەھكەم جايلاشتۇردى. ھەرقانداق قاراۋۇلىمۇ تىك تۇرغۇزالايدىغان كۈمۈش دەستىكىنى ئۇنىڭغا بېرىپ، تاغ تەرەپكە يولغا سېلىۋەتتى.

ھەققۇلبەگ بىلەن ھېكمىخان تۆرە بۇ چاغدا «تۇرپان، توقسۇننى تارتقۇزۇپ قويۇپ سەت ئىش قىلدۇق، پادىشاھنىڭ ئالدىغا بېرىشقا يۈزىمىز يوق» دېگەن باھانە بىلەن قاراشەھەردە تۇرۇۋاتاتتى. ھەققۇلبەگ نىياز ھېكمىبەگنىڭ ئۆز مۆھۈرى بېسىلغان مەكتۇپنى تاپشۇرۇۋالدى - دە، دادىسىنىڭ ئۆلگىنىگە ئىشىنەر-ئىشەنمەي يولغا چىقىپ، ئۆلۈمنىڭ ئۈچىند- چى كۈنى كورلىغا يېتىپ كەلدى. ئارقىدىنلا نېمە ئىش بولغىنىنى بىلگۈ- سى كەلگەن ھېكمىخان تۆرىمۇ كورلىغا كەلدى.

ياش ھەققۇلبەگ دادىسىنىڭ جەستىنى قۇچاقلاپ يىغا - زار بىلەن بولۇپ كەتكەن پۇرسەتتە، نىياز ھېكمىبەگ، مۇھەممەت كېرىم دادىھا، تاشباي دادىھاھلار خۇدىنى يوقاتقان ھەققۇلبەگنى چالا - بۇلا خەۋەرلەن- دۈرۈپ قويۇپلا، ھېكمىخان تۆرىنى ئاق كىگىزدە ئولتۇرغۇزۇپ پادىشاھلىققا كۆتۈردى. بۇ ئىش ئۆزىنى دادىسىنىڭ ۋەلىئەھدى دەپ ھېسابلاپ يۈرگەن ھەققۇلبەگكە ئېغىر كەلدى. شۇنىڭ بىلەن ئۇ دادىسىنىڭ ئۆلۈمنىڭ يەتتىنچى كۈنى كېچىسى ياقۇپبەگنىڭ جەستىنى ھارۋىغا جايلاشتۇردى. ئۇ: «دادامنىڭ مېيىتىنى قەشقەرگە ئېلىپ بارمەن، ھەر ئىش بولسا

ئاكامنىڭ مەسلىھىتىگە قۇلاق سالىمەن» دەپ، يېڭىت - سەرۋازلىرىنى
ئەگەشتۈرۈپ قەشقەر يولىغا راۋان بولدى.
ئۇنىڭ بۇ سەپىرى ھېكمەنخان تۆرە ۋە باشقا مەنسەپدارلارنىڭ
كۆڭلىدە شۈبھە تۇغدۇردى. ئۇلار «ھەققۇلبەگ دادىسىنىڭ مېيىتىنى
ئېلىپ مېڭىش باھانىسىدە ئاقسۇدىكى خەزىنىنى قۇرۇقداپ، پەرغانە تەرەپكە
ئۆتۈپ كەتمەكچى» دەپ ئويلاپ، ئۇنىڭ كەينىدىنلا ئاقسۇغا مېڭىشتى.
ھېكمەنخان تۆرە ۋە ئۇنىڭ دادىخاھلىرى ئاقسۇغا كەلگەندە ھەققۇلبەگ
بىرمۇنچە مال - دۇنيانى يىغىشتۇرۇپ ئاقسۇدىن كېتىپ قالغانىدى. ھېكمەن-
خان تۆرە كېلىپلا پادىشاھلىق تەختىدە ئولتۇردى، خەزىنىدىكى قالدى-
قاتتى دۇنيانى ھەركىمنىڭ قۇدرىتى يەتكەنچە تالان - تاراج قىلىشقا يول
قويدى. شەھەر پاتىپاراقچىلىق ئىچىدە قالدى. ماڭالايدىغانلىكى ئاتامان،
دادىخاھلار، پانسات - سەرۋازلار «خان تالىكى» دىن نەپ ئېلىش ئاۋارىچى-
لىكىدە چېپىشىپ يۈرگەن شۇ كۈنلەردە، نىياز ھېكمەن بەگ ئاقسۇدىن
ئۈشتۈمۈت غايىب بولۇپ كەتتى.

قىزىق يەتتىنچى باب

چۆلدىكى ئالۋۇن

تومۇز ئايلىرىدىكى تەكلىماكان دەشتىنىڭ ئەڭ قىزىق ۋە ئەڭ قۇرغاق
چاغللىرى ئىدى. ئۇزاق سەپەردىن زېرىكىپ، بۆلۈتسىز ئاسمان يۈزىگە
ئېسىلىپ تۇرغان تومۇز قۇياشى كۆيۈۋاتقان ئوت شارىدەك يېلىنجايتتى.
تاقىر قۇم بارخانلىرى، مىڭ يىللاردىن بېرى سۇ كۆرمىگەن سېرىق توپىلىق
تۈزلەڭلىكلەر تۆمۈرچىنىڭ ئوچىقىدا تاۋلىنىۋاتقان تۆمۈردەك ۋىلىدايتتى.

تەشئالىق دەستىدە قۇرۇپ، مەس چاقىدەك قېتىپ كەتكەن توغراق غازاڭلىد-
 رى چوكىدەك قۇرۇق شاخلارغا ئېسىلغان ئىدى. تەقدىرى تەتۈر كېلىپ
 ئوت ئىچىدە تۆرەلگەن يانتاق مايسىلىرى ئىسرىقداندىكى ئادراسماندەك
 تۈرتەپ، تۈزۈپتى. ئۆز زامانىسىدا قەدىمكى رورانلىقلارنى، مىرانلىقلارنى،
 مىرانلىقلارنى^① ئىللىق قۇچقىدا ئەركە بالىسىدەك ئەركىلەتكەن، ئاۋۇتقان،
 كېيىنچە ئۇلارنىڭ سۈيىنى قۇرۇتۇپ، تېرىلغۇسىنى قۇمغا كۆمگەن، ئانا
 يۇرتىنى تاشلاپ كېتىشكە مەجبۇر قىلغان مۇشۇ ئوتلۇق ھارارەت يەر بىلەن
 ئاسمان ئارىسىدا، قۇم بارخانلىرى قوينىدا، قاقشال توغراقلىرىنىڭ قارىنىدا
 ھېلىھەم ئۆز پېتى ساقلانماقتىدى. لاجىندىن قاچقان قۇش ياكى ئەقلىدىن
 ئاداشقان تېجىمەلدىن ئۆزگە، پەقەت مەلۇم نەپ يولىدا جېنىنى تىككەن
 ئادەم بالىسىلا ئى-نى ئەزىمەتلەرنى يەر چىشلەتكەن بۇ ھالاكەت دېڭىزغا
 قورقماي ئاياغ باسالايتتى. بىراق، 6- ئاي تومۇزىدا، جەھەننەمدەك يالقۇن-
 جاپ تۇرغان تاقىر ئوچۇقچىلىقتا ئېتىنى پات - پات قامچىلاپ، كېلىۋاتقان
 نىياز ھېكمىبەگ لاجىندىن قاچقان قۇشقىمۇ، ئەقلىدىن ئاداشقان تېجىمەل-
 گىمۇ ئوخشايتتى. ياق، ئۇنى قورقۇنچاق قۇش، ئەقىلىسىز تېجىمەل دېگەن-
 دىن كۆرە، نەپنى دەپ جېنىنى دوغا تىككەن تەۋەككۈلچى قىمارۋاز دېگەن
 تۈزۈك ئىدى.

ئىسسىققا چىدىماي كۆڭلەكچان كېتىۋاتقان نىياز ھېكمىبەگ ئات
 ئۈستىدە خۇددى قىزىل گىلدىن ياسالغان خام كوزىدەك ئولتۇراتتى.

① كۆنچى دەرياسىنىڭ ئاياغ ئېقىمىغا، لوپنۇر كۆلىنىڭ غەربىگە جايلاشقان روران شەھىرى،
 چاقىلىقنىڭ شەرقىي شىمالىغا جايلاشقان مىران شەھىرى، بۈگۈنكى نىيە ناھىيىسىنىڭ
 شىمالىغا، نىيە دەرياسىنىڭ ئاياغ ئېقىمىغا جايلاشقان مىران شەھىرىنى كۆرسىتىدۇ. تەكلىما-
 كان قۇملۇقىنىڭ شەرقىي جەنۇبىي يولىغا جايلاشقان بۇ قەدىمكى شەھەر - بەگلىكلەر
 مىلادىنىڭ ئالدى - كەينىدە نازا گۈللەنگەن ۋە دەريا ئېقىمىنىڭ قىسقىرىشى، قۇملىشىپ
 كېتىشىنىڭ ئېغىرلىشىشى سەۋەبلىك مىلادى ئۈچىنچى، تۆتىنچى ئەسىرلەردە، ئەڭ كېچىككەن-
 دىمۇ (مىران) مىلادى يەتتىنچى، سەككىزىنچى ئەسىرلەردە ئىنسانلارنىڭ ياشىشىغا مۇۋاپىق
 كەلمەيدىغان بولۇپ قالغان ۋە تاشلىۋېتىلگەن.

قوقاس ئۈستىدە كېتىۋاتقاندا ماغدۇرسىزلانغان ئېتىنى خېچىر مىنىپ
ئۆزىدىن ئىككى غۇلاچ ئالدىدا كېتىۋاتقان شېرىپ شەپقان يېتىلىۋالغانىدى.
ئات كەينىدە بولسا تۈلۈم - تۈلۈملەپ سۇ ئارتىلغان ئات - قېچىرلار،
پىيادە ۋە ئاتلىق مەھرەملەر كېلىۋاتاتتى. ئۇلارنىڭ ھالى ئۆز غوجىسىنىڭكىدەك.
دەك ئوسال ئىدى.

— جانابلىرى... —

ئات ئۈستىدە ئولتۇرۇپ، ئات بىلەن تەڭ بېشىنى گىلدىڭلىتىۋاتقان
نياز ھېكمىبەگ مىراخورنىڭ ئاۋازىغا دىققىتىنى بۆلدى.

— قارىسلا، قارىسلا، جانابلىرى، ئاۋۇ تەرەپتە بىرنىمىلەر مىدىرلاۋا.
تدۇ، بىر قارىسام ئادەمگە، بىر قارىسام جەرەنگە ئوخشايدۇ، — مىراخور
كەلگەن يېرىدە توختاپ خىرە - شىرە كۆرۈنۈۋاتقان توغراقلىق تەرەپنى
كۆرسەتتى. نىياز ھېكمىبەگ مىراخور كۆرسەتكەن تەرەپكە بىر ھازا قارىۋال-
غاندىن كېيىن ئۇنىڭغا دوق قىلغاندەك دېدى:

— كۆزۈڭنى ئېچىپ قاراپ باق مىراخور، كېلىۋاتقىنى كارۋان
بولماي نېمە!

— كارۋان؟ كارۋان بېشى يا يولدىن، يا ئەقلىدىن ئاداشقان ئادەم
بولسا كېرەك ئېھتىمالم، بولمىسا ئۆزىنىمۇ، خىزمەتچىلىرىنىمۇ قىيناپ نېمە
قىلاتتى بۇ چۆلدە؟

— ھىم، سەن نېمىنى بىلەتتىڭ، ئاغزىڭغا بېقىپ گەپ قىل سەت
مىراخور.

« ئۇيىنىڭ مۇڭگۈزىگە ئۇرسا تۇپىقى سىرقىراپتۇ » دېگەندەك، مىرا-
خورنىڭ ئويلىمايلا دېگەن گېپىدىن نىياز ھېكمىبەگنىڭ غۇرژىدە ئاچچىقى
تۈتتى.

نياز ھېكمىبەگنىڭ دېگىنى توغرا بولۇپ چىقتى، باياتىن بېرى
كۆيۈۋاتقان قۇملۇقلار، تۆپىلىكلەر ئارىسىدا مىغىلدىشىپ كېلىۋاتقان بۇ
« چۈمۈلە » لەر بارا - بارا يوغىناپ، ئات - خېچىرغا، ئادەمگە ئايلانغانىدى.

ئۇلار ئانچە ئۇزۇن ماڭمايلا ئاشۇ كارۋان بىلەن ئۇچرىشىپ قالدى. نىياز ھېكمىبەگنىڭ ئىشارىتى بىلەن، مەھرەمبېشى ئېتىغا بىر قامچا ئۇرۇپلا كارۋاننىڭ ئالدىغا باردى - دە:

— توختاڭلار، — دېدى، كارۋان بېشى سىياقىدىكى سالاپەتلىك بىر ئادەمگە قاراپ.

كارۋان توختىدى. شۇ ئەسنادا، ئېتىنى دېۋىتىپ نىياز ھېكمىبەگمۇ يېتىپ كەلدى ۋە سورىدى:

— قايسىڭلار كارۋان بېشى؟

— مانا مەن! — ھېلىقى سالاپەتلىك ئادەم ئوڭ قولىنى مەيدىسىگە قويۇپ جاۋاب بەردى ۋە قايتۇرمىلاپ سورىدى، — سىلەر نېمە ئادەم؟

نېمىدەپ يولسىزنى توسۇسىلەر، قاراقچى بولساڭلار كاللاڭلاردىن ھېزى بولۇڭلار، يولۇچى بولساڭلار يولۇڭلارغا مېڭىڭلار!

كارۋان بېشىنىڭ ھېيىقماي، تەپ تارتماي سۆزلەشلىرى نىياز ھېكمىبەگنىڭ سەپرايىنى ئۆرلىتىۋەتتى. ئۇ مەھرەملەرگە قاراپ ۋارقىزىدى:

— نىمىگە ھاڭۋېقىپ تۇرۇسىلەر، باغلىمامسىلەر بۇ پوچى ئەبلەخنى!

مەھرەملەر ئولاش - چولاش بېرىپ، كارۋان بېشىنىڭ قوللىرىنى كەينىگە قايرىۋېدى، ئۈستىخانلىرى غىرىسلاپ كەتتى. كارۋان بېشىمۇ بوش كەلمەي دېدى:

— سەلتەنەتلىك ئەمىرلەشكەر موللاجى تۇراپ جانابلىرىنىڭ كارۋان بېشىغا مۇنداق بىئەدەبلىك قىلىشقا بېشىڭلار ئونمىدى؟

— موللاجى تۇراپ؟ — نىياز ھېكمىبەگ كارۋان بېشىغا يېقىنراق كەلدى.

— شۇنداق، بۇنىڭغا نېمە دەيسىلەر ئەمدى، ئىشەنمىسەڭلەر بۇ كۈمۈش دەستەكنى كۆرۈپ بېقىڭلار، يول توسۇغان گۇناھىڭلارغا توۋا

قىلىپ قالساڭلار ئەجەب ئەمەس!

كارۋان بېشى سەللىسىنىڭ قېتىدىن پارقىراپ تۇرغان كۈمۈش دەستە.

تەكنى ئېلىپ مەھرەمبېشىغا ئۇزاتتى، مەھرەمبېشى ئۇنى نىياز ھېكمىبەگە
نىڭ قولىغا تۇتقازدى.

نىياز ھېكمىبەگ ئەمىرلەشكەرنىڭ خاس خادىملىرىدىلا بولىدىغان
كۆمۈش دەستەكنىڭ ئالدى - كەينىگە قاراپ چىققاندىن كېيىن بىردىنلا
ئىشنىڭ تېگىگە يەتتى. بۇ سىرلىق كارۋاننىڭ ئۇچۇر - بۇجۇرنى بىلىشكە
قىزىقىپ قالدى - دە، يالغاندىن كۈلۈمسىرەپ قويۇپ سورىدى:

— سىلەرنىڭ ئەمىرلەشكەر ئەۋەتكەن كارۋان ئىكەنلىكىڭلارغا سۆز-
سىز ئىشەندۈك، بىراق، بۇ كارۋاننىڭ نېمە ۋەجىدىن قوزغالغىنى ۋە قايسى
مەنزىلگە يەتمەكچى بولغىنىنى بىلىشكە بولارمىكىن؟

كۆمۈش دەستەكنىڭ ئۆز كۈچىنى كۆرسەتكىنىگە خۇشال بولغان
كارۋان بېشى «قانچىلىك ئىش ئىدى، دەپ بەرسەم بېرەي» دېگەن يەرگە
كەلدى ۋە:

— ئەمىرلەشكەرنىڭ يارلىقىغا بىنائەن خوتەن خەزىنىسىدىن يۈكلەن-
گەن بۇ پادىشاھلىق دۇنيانى ئاقسۇغا ۋە بەدەل داۋىنى ئارقىلىق پەرغانىگە
ئېلىپ ماڭدۇق، قەشقەر يولى ئەنسىز بولغىنى ئۈچۈن بۇ يولدىن ماڭغان-
دۇق، كىم بىلسۇن، يەنە سىلەرگە ئۇچرىشىپ قالدۇق.

— بۇ مۈشكۈل يولدىن مېڭىشقا جۈرئەت قىلغان كارۋان بېشىنىڭ
نام - ئەمەللىرى نېمىكىن؟

— خەير، بىلىپ قالساڭلار ئارتۇق كەتمەس، كەمىنە كارۋان بېشى
ئوبۇلقاسم ئەندىجانى ئەمىرلەشكەرگە بىر نەۋرە تۇتقان كېلىمەن، نەچچە
ئون كۈن ئىلگىرى ئاكام موللاجى تۇراپنىڭ ئىلتىماسى بىلەن كارۋاننى
باشلاپ قەشقەردىن كەلگەنمەن.

كارۋان بېشى كەينىگە بۇرۇلماقچى بولۇۋېدى، نىياز ھېكمىبەگ
دىمىغىدا كۈلۈپ قويۇپ، ئۇنى توختاشقا بۇيرۇق قىلدى:

— ھۈرمەتلىك كارۋان بېشى، ئۆزلىرىنىڭ كىم ئىكەنلىكىلىرىنىڭغۇ
بىلىۋالدۇق، كەمىنلىرىنىڭ كىم ئىكەنلىكىنى بىلگۈلىرى يوقمۇ؟ — دەپ

سوریدی ئۇنىڭدىن. — قېنى سۆزلىسىلە، بۇنداق پىزغىرىم چۆلدە نەزەمسىنى ئېزىدىغان
كاپ - كاپ ئادەم بىلەن ئەسلا خوشۇم يوق!
— خەير، سىلىمۇ بىلىپ قالسىلا، — نىياز ھېكمىبەگ كارۋان بېشى.
نىڭ تەلەپپۇزىنى دوراپ دېدى، — كەمىنلىرى خوتەن ھاكىمىبېگى نىياز
ھېكمىبەگ بولمەن، موللاجى تۇراپ دېگەنلىرى پىقىر ھاكىمىبەگنىڭ قول
ئاستىدىكى رەسۋايى جاھان ئەمىرلەشكەر بولىدۇ!
— نىياز ھېكمىبەگ! — كارۋان بېشى بېشىغا قامچا تەككەندەك
تولغاندى، — خاقانى چىن تەرەپكە قېچىپ كەتكەن نىياز ھېكمىبەگمۇ؟
— ئەمىرلەشكەر شۇنداق دېدىمۇ؟
— دەل تاپتىلا، ئەمىرلەشكەر جانابلىرى شۇنداق دېگەن. ئۇ يەنە
«نىياز ھېكمىبەگ ئىلگىرى مۇرتەدلەر تەرىپىدىن مۇسۇلمان پادىشاھى
تەرەپكە ئۆتكەن، ئەمدى يەنە مۇرتەدلەر پادىشاھى تەرەپكە ئۆتۈپ كەتتى»
دېگەن...

— ھە، شۇنداقمۇ تېخى، — نىياز ھېكمىبەگ چۆلنى بېشىغا كىيىپ
كۈلۈپ كەتتى ۋە موللاجى تۇراپقا خىيالەن جاۋاب بەرگەندەك، پىچىرلىدى:
«ھەي بىچارە ئەخمەق، پالانى پالانچى تەرەپكە ئۆتۈپ كېتىپتۇ،
دېگەنمۇ گەپ بولامدۇ، ئۆتۈپ كەتسە نېمە بوپتۇ؟ جاھاندا مەنپەئەت
تۈگىگەن يەردىن قاچمايدىغان زادى قانچىلىك ئادەم بار، مەنپەئەت بار
يەرگە يۈگۈرمەيدىغان يەنە قانچىلىك ئادەم بار؟ ئىشەنمىسەڭ، ئۆزۈڭگە
سەپىلىپ قاراپ باق، قىزىڭنىڭ ھەقىقى - ھۈرمىتى ئۈچۈن ئەمىرلەشكەر -
لىك مەنسىپىنى بىر پارچە لوق گۆشتەك ئالدىڭغا تاشلىۋېدىم، قۇيرۇق
شپاڭشىتىپ ئايغىمغا باش قويمىدىڭمۇ؟ ئەتراپىڭغا قاراپ باق، قايسى
زىرائەت سۇ بار يەرگە قاراپ يىلتىز سوزمايدۇ؟ ئاسمانغا قارا، قايسى قۇش
دان بار يەرگە ئۇچمايدۇ؟ ئەقىللىق قۇش دانلا بولىدىكەن، قوناقمۇ،
بۇغدايمۇ، تېرىقمۇ، تاللاپ ئولتۇرمايدۇ، ئىش تەۋرىتىپ دەۋران سۈرمەكچى

بولغان دانا ھاكىم، مەنپەئەتلا بېرىدىكەن، پادشاھنى مۇرتەد، مۇسۇلمان دەپ ئايرىپ ئولتۇرمايدۇ. تېخىمۇ دانالىرى بولسا، نۇسرەت كەتكەن پادىشاھنىڭ بېشىغا دەسسەپ، نۇسرەت تاپقان پادىشاھنىڭ بېشىنى تۇتىدۇ. شاھلىق تاجى بىر شاھقىلا باقۇۋەندە بولمىغىنىدەك، ھاكىممۇ بىرلا پادىشاھقا قارام ئەمەس، (قېشىڭدا كىم بولسا چىرايلىقنىڭ شۇ، بېشىڭنى كىم سىيلسا ماشاپىخنىڭ شۇ، دېگەن تەمسىلمۇ بىكار چىقمىغاندە؟...»
نياز ھېكمىبەگ ئىسسىقتىن سالپىيىپ كەتكەن قاپاقلىرىنى تۈردى:
— مەھرەمبېشى!

— لەببەي، جانابلىرى!
— پۇل - مال ۋە مۇھىم مەلۇمات ئەكەلگىنىنىڭ يۈز خاتىرىسى ئۈچۈن بۇ مەمەدان كارۋان بېشىنىڭ يېنىنى قىرقىپ قويۇپ بېرىڭلار، ئۇ تىرىك تۇرۇپ دوزاخ ئازابىنى تارتسۇن. قالغانلىرىنى بىرىنى ساق قويماي قىلىچتىن ئۆتكۈزۈڭلار، ئالتۇن - كۈمۈشلەرنى ئاتقا ئارتىپ، قالغىنىنى ئاۋۇ توغراقنىڭ تۈۋىگە كۆمۈپ قويۇڭلار، كۈنلەرنىڭ بىرىدە ئەسقىتىپ قالار!

— باش ئۈستىگە، جانابلىرى!
كارۋان بېشى: «سەن يالغانچى، سەن نىياز ھېكمىبەگ ئەمەس» دەپ چالۋاقاشقا باشلىغاندا، شېرىپ شەيتان ئۇنى كونا تامنى ئۆرۈگەندەك ئۆرۈپ يەرگە باستى. ئوشۇقىنىڭ كەينىگە بىرلا تىغ ئۇرۇپ، پاقالچىكىنىڭ يېنىنى قىرقىپ تاشلىدى.

كارۋان بېشىنىڭ ئاقسۆتىنى ئۆز كۆزى بىلەن كۆرۈپ، يۈرىكى قېپىدىن چىقىپ كەتكەن كارۋان خىزمەتچىلىرىنىڭ داد - پەريادىغا ھېچكىم قۇلاق سالمىدى. بىر - بىرلەپ كېسىلگەن باشلار نەچچە دوملىنىپ، قىزىق قۇم ئۈستىدە ھەرىكەتتىن توختىدى. ئولجا - غەنىيمەتلەر ئات - خېچىرلىرى بىلەن قوشۇپلا خوتەن يولىغا ھايدالدى.
دەريا ئەگمىسىدىكى لايلاتما ئۈچ بۇرجەكتە كۆكلەپ تۇرغان بىر

پارچە توغراقلىق ھايال ئۆتمەي يەنە جىمجىت ھالىتىگە قايتىپ
كەلدى ...

ئەسلىدە، قاغا قانتىدەك قاراڭغۇ بولغان ھېلىقى كېچىسى ئاقسۇدىن
ئون - تۆشۈشسىزلا قېچىپ چىققان نىياز ھېكمىبەگ ساداقەتمەن ياساۋۇل -
مەھرەملىرىنى ئەگەشتۈرگىنىچە ئاۋاتتىن ئۆتۈپ، خوتەن دەرياسىغا ئۇلىشىپ -
ۋالغانىدى. ئۇ بۇ سەپىرىدە ئۈدۈل جەنۇبقا قاراپ يول ئېلىپ، مازارتاغ،
تەۋەككۈل، دۆڭئېرىق دېگەن كەنتلەردىن ئۆتتى، ھەر مەنزىلدە ئات
ئالماشتۇرۇپ، سەپىرىنىڭ ئون ئالتىنچى كۈنى كېچىسى خوتەن شەھىرىگە
كىرىپ كەلدى. ئۇ سەپەردىن قايتىپ كېلىپلا، موللاجى تۇراپ بىلەن
قەدىناسلارچە قۇچاقلىشىپ، قوبۇلخاندا تاڭ ئاتقۇچە ئەھۋاللاشتى. سۇلالە
چېرىكلىرى، ياقۇپبەگنىڭ ئۆلۈمى، ئاقسۇدىكى خان تالىڭى، قانغا بويالغان
كارۋان توغرىسىدا ھېچقايسىسى ئېغىز ئاچمىدى. يول ئازابىنى تامامەن
ئۈنتۈپ كەتكەن نىياز ھېكمىبەگ ياش خوتۇنى لالە بىبى بىلەن چالا
- پۇچۇق كۆرۈشتى - دە، ئەمىرلەشكەرنى يەنە چىللاپ كېلىپ، بۇرۇتقا
چالما تىزغىلى تۇردى. ئۇنىڭغا:

— پاه، پاه، پاه، ئەمىرلەشكەر دېگەن ئۆزلىرىدەك بولسا، لالەخان -
نىڭ دەپ بېرىشىچە يۇرتنى پاراسەت بىلەن باشقۇرۇپ، لەشكەرلەرنى
قاتتىق مەشىققە ساپتىلا، ئاڭلىسام، بەزى پەرغانىلىق لەشكەرلەر ئاسماندا
ئۇچۇپ كېتىۋاتقان سانمۇ ئېتىپ چۈشۈرەلەيدىكەن، بىر پەشۋا بىلەن
ئون ئادەمنى تىك موللاق ئاتقۇزالايدىكەن. بۇ راستمۇ، جانابلىرى؟ —
دېدى. ھاكىمبەگنىڭ گېپىنى زوق - شوق بىلەن ئاڭلاپ ئولتۇرغان
موللاجى تۇراپ كۈچلۈك شامالغا دۇچ كەلگەن توخۇ پېيىدەك ئۇچۇپ
كەتتى ۋە كېرىلىپ تۇرۇپ:

— ھەي، قىزىم لالە بىبىزە، دادىسىنى شۇنداقمۇ كەمسۈندۈرغان
بارمۇ؟ يۇرتنى باشقۇرۇشنىغۇ باشقۇردۇق، لەشكەرنى مەشىققىمۇ سالدۇق،
شۇ سەۋەبتىن بولسا كېرەك، بەزى پەرغانىلىق لەشكەرلەر شۇنداق مەرگەن

بولۇپ كەتتىكى، ئاسماندىكى سا ئۇياقتا تۇرسۇن، قۇشقاچنىمۇ بىر پاي
ئوق بىلەنلا ئېتىپ چۈشۈرەلەيدۇ، — دېدى ماختىنىپ.
نياز ھېكمىبەگ كۈلۈمسەرەپ، كۆزلىرىنى بىر قىسما خۇمالاشتۇردى
ۋە بېشىنى چايىقاپ دېدى:
— ھەي، تازا ئىشەنگۈم كەلمەي تۇرىدۇ، جاھاندا بۇنداقمۇ مەرگەن
لەشكەر بولارمۇ، باشمالتاقچىلىك قۇچقاچ، يەنە كېلىپ ئۇ ئاسمان-
نىڭ قەھرىدە دېسە...
— بۇنىڭ ئىشەنمەيدىغان نېمىسى بار، جانابلىرى؟
— دەيمەن...
— ھەي... — موللاجى تۇراپ تۆردىن پەگاھقىچە ۋە پەگاھدىن
تۆرگىچە گۈس - گۈس دەسسەپ مېڭىپ چىقتى ۋە تۇيۇقسىز ئەقىل
تاپقاندەك نياز ھېكمىبەگنىڭ ئالدىدا توختاپ، دېدى:
— ھاكىمبەگ جانابلىرى، ئىشەنمىسە ئۆز كۆزلىرى بىلەن كۆرۈپ
ئاندىن بىر نېمە دېسە قانداق؟
— بولدى، باغلىشىلى، دېگەنلىرى راست بولسا ئامراق ئارغىمىقىم-
نىڭ مېھرىدىن كەچتىم ئەمەس!
مەسلەھەت شۇ يەردە توختىدى. ئەتىسى ئەتىگەن قۇياشى ئوردا
قۇببىسىنىڭ ئۈستىگە قونغان چاغدا جىمى ئاتلىق، پىيادە لەشكەرلەر ئوردا
ئالدىدىكى كەڭ سەينىغا ھازىر قىلىندى. پەرغانىلىق لەشكەرلەر سەينىنىڭ
ئوڭ تەرىپىدە، يەتتە شەھەرلىك لەشكەرلەر سول تەرىپىدە سەپ تۈزدى.
ئوردا دەرۋازىسىدىن سۆلەت - سالاپەت بىلەن چىقىپ كەلگەن نياز
ھېكمىبەگ سەل ئېگىزگىرەك جايلاشتۇرۇلغان تەختتە ئولتۇرۇپ، خۇددى
چاقماق چۈشكەندەك يورۇپ تۇرغان سەينىغا كۆز يۈگۈرتتى. سەينى ئوتتۇ-
رىسىدا موللاجى تۇراپ ئۇنىڭ ئىجازىتىنى كۈتۈپ تۇراتتى. نياز ھېكمى-
بەگ ئۇنىڭغا قاراپ «قېنى ئەمەس، كارامىتىڭنى كۆرسەت» دېگەندەك
مەنىدە بېشىنى لىڭشىتتى. موللاجى تۇراپ تۇيۇقى قىزىپ كەتكەن ئارغى-

ماقتەك گىدىيىپ، بىر قولىنى بېلىگە تىرىدى. يەنە بىر قولىنى پۇلاڭلىتىپ تۇرۇپ لەشكەرلەرگە ئۈنلۈك ئاۋاز بىلەن دېدى:

— ئى باھادىر ئەزىمەتلەر، سىلەرنى ھاكىمبېگىمگە ئاسماندا ئۇچۇ-
ۋاتقان قۇشقاچنى ئېتىپ چۈشۈرەلەيدۇ دەپ داڭلاپ بەردىم، قېنى جاۋاب
بېرىڭلار، بۇ راستمۇ؟

— ھەق راست! — نەچچە يۈز لەشكەرنىڭ ئاۋازى بۇلۇتلاردىن
ھالقىپ كەتتى.

— قېنى ئەمىسە، ئالىم دەھىبېشى، نەۋرۇز مەرگەنلەر مەيدانغا چۈشۈپ
ھاكىمبېگ جانابلىرى ئالدىدا كارامەتلىرىنى كۆرسەتسۇن!

— باش ئۈستىگە، جانابلىرى!

بىرى قوناق شېخىدەك ئېگىز، بىرى كۆتەكتەك پاكار ئىككى لەشكەر
پەرغانلىقلارنىڭ سېپىدىن ئايرىلىپ چىقتى - دە، ئۇدۇل يۇرت كاتىلىرى
ئالدىغا كېلىپ ئېگىلىپ تەزىم قىلدى، كەينىگە يېنىپ سەينانىڭ ئوتتۇرىسىغا
بېرىپ توختىدى، ئاندىن مىلتىقلىرىنىڭ قوندىقىنى يەرگە قويۇپ، قەددىنى
رۇسلاپ يەرمان كۈتۈپ تىك تۇردى.

— قېنى ئېتىڭلار!

موللاجى تۇراپنىڭ بۇيرۇقى بىلەن تەڭ، بىر توپ ئاق كەپتەر
لەشكەرلەر ئارىسىدىن قانات قاققان پېتى ئاسمانغا كۆتۈرۈلدى. سەينا
ئاسمىنىدا تولۇق بىر ئايلىنىپ چىققان كەپتەرلەر لەشكەرلەرنىڭ باش
ئۈستىگە قايتىپ كەلگەندە ئارقا - ئارقىدىن ئېتىلغان ئوق ئاۋازىغا ئەگ-
شىپلا سېپى چۈۋۈلدى. ئەجىلى توشقان ئىككى ئاق كەپتەر پەسكە قاراپ
موللاق ئاتتى. ئۇدۇل نىياز ھېكىمبېگنىڭ ئالدىغا چۈشۈپ قاناتلىرىنى
پالاقشىتىپ بىردەم جان تالاشقاندىن كېيىن ئاندىن جىمىپ قالدى.

موللاجى تۇراپ مەرگەنلەرگە قول پۇلاڭلىتىپ: «يارايسلەر، يارايد-
سىلەر» دېگىنىچە كارامەت كۆرگەندەك ھاڭ - تاڭ قالغان نىياز ھېكىمبېگ-
نىڭ ئالدىغا كەلدى. ئۇنىڭ ئالدىدا تازا بىر ماختىنىۋالدى:

— ھاكىمبېگىم، لەشكەرلىرىمنىڭ مەرگەنلىكىگە ئەمدىغۇ ئىشەنگەن-
دىلا، — دېدى ئۇ نىياز ھېكىمبەككە سىڭايان قاراپ. نىياز ھېكىمبەگ
چاۋاك چالغان پېتى تەختتىن چۈشۈپ موللاجى تۇراپنى قۇچاقلاپ تۇرۇپ
تەبرىكلىدى ۋە قوللىرىنى چىڭ سىقىپ تۇرۇپ:
— ئەمىرلەشكەر جانابلىرى، ئۆزلىرىدىن يەنە بىر ئۆتۈنۈشۈم بار
ئىدى. بىلىمدىم، دەيمۇ، دېمەيمۇ، — دېدى قورۇنغان قىياپەتتە.
موللاجى تۇراپ ھاكىمبەگنىڭ ئەدەب بىلەن تەكەللۇپ قىلىۋاتقىنىنى
شەرەپ دەپ بىلدىمۇ ياكى نەچچە مىڭ جۈپ كۆز ئالدىدا ئۇنىڭ
ئۆتۈنۈشىنى قوبۇل كۆرۈپ يۈز تاپماقچى بولدىمۇ، مەردلەرچە مەيدىسىگە
ئۇرۇپ:
— قانداق ئۆتۈنۈشلىرى بولسا دەۋەرسىلە، بېگىم، قولۇمدىن كېل-
دىغانلىكى ئىش بولسا خىزمەتلىرىگە تەييارمەن، — دېۋىدى، بۇ گەپ نىياز
ھېكىمبەگنى قەۋەتلا خۇش قىلىۋەتتى.
— پەرغانىلىق بۇرادەرلىرىمنىڭ مەرگەنلىكى كەمىنە ھاكىمبەگنى
راستتىنلا ھەيران قالدۇردى، — دېدى ئۇ ئۆتۈنۈشىنى ئالدىرماي -
تېنىمەي ئىزھار قىلىپ، — ئۇشبۇ دەمدە بۇ بۇرادەرلەرنىڭ جانبازلىق
ماھارىتى قانداقراقىن دېگەن بىر سوئال كۆڭلۈمدە كېزىپلا يۈرىدۇ...
— ۋاي - ۋوي، لەشكەرلىرىمنى باشلاپ بېرىپ شەھەر ئالدىدىغان
ئىشىمكىن دەپتىمەن، — دېدى موللاجى تۇراپ ۋە شۇ ھامان لەشكەرلەرگە
بۇيرۇق قىلدى:
— قورالنى تاشلا!
— ئىككىدىن سەپ بولۇپ ئوتتۇز قەدەم ئالدىڭغا!
— ھەربىرىڭنىڭ ئالدىدا بىردىن دۈشمەن، بازغاندەك مۇشتۇمۇڭ
بىلەن سەينادىن سۈرۈپ چىقار!
لەشكەرلەر ئەمىرلەشكەرنىڭ دېگىنىنى قىلىپ، مىلتىقلىرىنى ئوقى
بىلەن، قىلىچلىرىنى قىنى بىلەن تۇرغان يېرىگىلا تاشلاپ قويۇشتى -

دە، نىياز ھېكمبەگنىڭ ئالدىغىراق كېلىپ سوقۇشقا خورازلاردەك تۈ-
تۇشقىلى تۇردى. دەل شۇ چاغدا ئۇلار ئۇخلىسىمۇ چۈشكە كىرمەيدىغان
بىر ئىش يۈز بەردى. نىياز ھېكمبەگ چىڭقىلىپ تۇرۇپ بىرلا يۆتلىۋېدى،
بىر كېچىدىلا ئۆزگىرىپ ھاكىمبەگكە ئەل بولغان يەرلىك لەشكەرلەر
بوراندەك باستۇرۇپ كېلىپ قالايمىقان تاشلىنىپ ياتقان قورال - ياراغلارنى
جاڭگالدىن ئوتۇن تەرگەندەك تەرگىلى تۇردى. سەينانىڭ كۈنپېتىش
تەرىپىدىكى قويۇق دەرەخلىكتىن يولۋاستەك ئېتىلىپ چىققان يەنە بىر
بۆلۈك لەشكەر مىلتىق - قىلىچلىرىنىڭ ئۈچىنى بىر - بىرى بىلەن
بەخىرامان مۇشتلىشىۋاتقان جانىز لەشكەرنىڭ دۈمبىسىگە تاقاپ ئۆلگۈردى.
خۇددى چۆلدە قالغان تەنھا يولۇچىدەك تېڭىرقاپ قالغان موللاجى تۇراپ
تۇتقۇن لەشكەرلەر قاتارىدا زىندانغا تاشلانغاندىلا، ئاندىن ھاكىمبەگنىڭ
قايقىنىغا چۈشكىنىنى بىلىپ، لەۋلىرىنى قاتتىق چىشلىدى ...

خوتەندە ئون نەچچە يىل دەۋران سۈرگەن موللاجى تۇراپ ۋە
ئۇنىڭ لەشكەرلىرى قۇدۇققا چۈشكەن تاشتەك غايىب بولدى. ئۇلارنىڭ
ئورنىنى كەڭ قاسقانلىق ئېگىز تەلپەك، قارا تەڭلىك چەكمەن چاپان
كىيگەن يەرلىك لەشكەرلەر ئىگىلىدى. خوتەن پۇقرالىرى ئارىسىدا: «خاقا-
نى چىن چىرىكلىرى كېلىۋاتقۇدەك»، «ئاھ - دادىمىز ئاللاغا يەتكەندە-
مىش» دېگەندەك مىش - مىش پاراڭلار خېلى كەڭرى تارقىلىپ يۈرگەن
بىر پەيتتە، سەزگۈر كوچا مىرشەبلىرى كېيىۋالغان جەندە كۇلاھى بىلەن
مۇسۇلمان سەرگەردانلىرىغا ئوخشاپ كېتىدىغان، ئەمما قاپاقلىرى قوي
ئۆتىدەك كۆكرىپ، كۆك مونچاقتەك ساڭگىلاپ تۇرىدىغان، گازىر كۆز،
پاناق بۇرۇن بىر ئادەمنى تۇتۇۋېلىشتى ۋە ئۆز تەلىپى بويىچە نىياز
ھېكمبەگنىڭ ئالدىغا ئەكىلىشتى. نىياز ھېكمبەگ بۇ تۇتقۇننى كۆرۈپلا
قاتتىق تېرىكىپ كەتتى:

— جاھان مالىماتاڭ بولۇۋاتقان بىر چاغدا بۇ يەرگە كەلگەنلىرى
نېمىسى ئەمدى؟ — نىياز ھېكمبەگ قەلەندەر قىياپىتىدە ياسىنىۋالغان

قودالايىنى بىر قاراپلا تونۇۋالدى ۋە مېر شەپ، مەھرەملەرنى سىرتقا چىقىردى.
ۋېتىپ ئىككىسى خالىي قالغاندىلا ئاندىن ئېغىز ئاچتى.

— كەلمىسەم بولمىدى، بېگىم، بۇ باشقا، مانا ماۋۇ باشقا كۈن
چۈشتى، — مەقسىتىنى ئۇقتۇرالمىي قېلىشىدىن قورقتىمۇ، قودالاي سۆز-
لەۋىتىپ كىچىك بالدەك بېشىنى تۈتتى ۋە كۆرسەتكۈچ بارمىقى بىلەن
ئاسمانغا ئىشارەت قىلدى.

— قېنى سۆزلىسە، باشلىرىغا زادى قانداق كۈن چۈشتى؟
— قىزىمنىڭ ئېرى، ياق، ياق، قوشىپكى ئالىيلىرى كورلا تەرەپتە
ئۆلۈپ كەتتى.

— ھە، شۇنداق بوپتۇمۇ تېخى؟ يەنىچۇ؟
— چوڭ بەگزادە بېكقۇلبەگ ئوتتۇراىچى بەگزادە ھەققۇلبەگنى
ئۆلتۈرۈۋەتتى.

نىياز ھېكمىبەگنىڭ قۇلاقلىرى بىرەر يات تىۋىشىنى ئاڭلاپ قالغان
سەزگۈر ئاتنىڭ قۇلاقلىرىدەك دىڭ بولدى ۋە ئالدىراپ سورىدى:
— بېكقۇلبەگ ھەققۇلبەگنى ئۆلتۈرۈۋەتتى دېدىلىمۇ؟ ئاكىسى ئى-
نىسىنى ئۆلتۈرۈۋەتتى دېگەن نېمە گەپ ئۇ!

— شۇنى دېمەمدىلا، جانابلىرى، زامانە ئاخىرى بولغاندا ئاتا - بالا،
ئاغا - ئىنى بىر - بىرىگە باقمايدىغان بولۇپ قالىدۇ، دېيىشىدىكەن خەقلەر،
بەلكى راستتىنلا زامانە ئاخىر بولۇۋاتسا كېرەك.

— قېنى سۆزلىسە، بۇ كۆڭۈلسىزلىكنىڭ ۋەجى نېمىكەن؟
— نېمە بولماقچىدى، ئاداۋەت بولمامدۇ، ئەسلىدە ھەققۇلبەگ
بەگزادە ئاتالىق غازى ئالىيلىرىنىڭ جەسىتىنى ئېلىپ قەشقەر تەرەپكە
كېلىۋېتىپتىكەن، ئۇ قەشقەرگە كەلمەستىلا «ھەققۇلبەگ بەگزادە ئالىيلىرى-
نىڭ جەسىتىنى ئېلىپ قەشقەرگە كەتتى. ئۇنىڭ نىيىتى ياماندەك تۇرىدۇ،
پادىشاھ بولۇۋېلىشىدىن ئاگاھ بولغاچلا» دېگەن بىر نامە بېكقۇلبەگ بەگزا-
دىنىڭ قولىغا يېتىپ بېرىپتۇ، شۇنىڭ بىلەن چوڭ بەگزادە كۆۋرۈك دېگەن

يەرگىچە ئالدىغا بېرىپ ھەققۇلبەگنى ئېتىپ تاشلاپتۇ. ئاڭلىغانلىرىم مانا مۇشۇ.

— ھەي، بەك يامان بوپتۇ جۈمۈ، ئارىغا ئاداۋەت سالغان كىمدۇ زادى؟

— مەش - مەش گەپلەرگە قارىغاندا، بۇ تەرىپى تېخى نامەلۇم ئىمىش. بەگزادىنىڭ قولىغا يەتكەن بۇ نامىگە ھېچقانداق مۆھۈر بېسىلمىغا. نىكەن.

— ھە، مۇنداق دېسىلە...

نىياز ھېكىمبەگنىڭ يامغۇردىن كېيىنكى ئاسماندەك ئېچىلىپ كەتكەن چىرايىغا قانائەت كۈلكىسى ئولاشتى. «توختاپتۇر، يەنە بىردەم گەپكە سېلىپ باقمايمەنمۇ، ئاغزىدىن تۆكۈلگەن ئەخلەت ئارىسىدىن بىرەر تال گۆھەر تېپىۋېلىشىمۇ مۇمكىن» دەپ ئويلىغان نىياز ھېكىمبەگ قودالانىڭ ئاغزىنى كوچلاشقا باشلىدى:

— باياتىن بېشىمغا كۈن چۈشتى، دېگەندەك قىلىۋېدىلىغۇ، ئۆلە بەگزادە ئۆلۈپتۇ، بىراق سىلەنىڭ باشلىرىغا كۈن چۈشكىنى نېمىسى ئەمەدى؟ — دەپ سورىۋېدى، قودالاي ئىما - ئىشارەت بىلەن قوشۇپ جاۋاب بەردى:

— خەۋەر تاپتىلىمىكىن، ھاكىمبېگىم، چوڭ بەگزادە ئوتتۇرانچى بەگزادىنى ئۆلتۈرۈۋەتكەندىن كېيىن دەرھال ئۆمەرقۇل دادخاھ باشلىق ئون بەش مىڭ لەشكەرنى ئاياغقا تۇرغۇزۇپ، ئاقسۇدا پادىشاھ بولۇۋالغان ھېكىمخان تۆرىگە قارشى ئاتلاندى. ئۇلار ئاقسۇنىڭ يايىدى دېگەن يېرىدە شۇنداق قاتتىق ئۈرۈشتىكى، ھاي، ھاي، نېمىسىنى دەيدىلا، بۆلگىنى ئۆلدى، ئۆلمەي قالغان ھېكىمخان تۆرە بەش مىڭ لەشكەرنى ئېلىپ پەرغانە تەرەپكە قېچىپ كەتتى.

— راست شۇنداق بولدىمۇ، يەنىچۇ؟

— يەنە، بېكقۇلبەگ بەگزادە ھېكمەتخان تۆرىنى قوغلىۋەتكەن.
دىن كېيىن، ئاقسۇغا ئابدۇراخمان دادخانى ھاكىمبەگ قىلىپ تەيىنلەپ،
ئۆزى قەشقەرگە قايتىپ كەلدى...

— بەگزادىنىڭ قايتىپ كېلىشى بىلەن بېشىمغا كۈن چۈشتى دې-
مەكچىمۇ سىلى، بۇنى نېمىدەپ چۈشەنگۈلۈك ئەمدى؟ — نىياز ھېكمەت
بتاقەت بولۇپ قۇدالانىڭ گېپىگە لوقما سالدى. قۇدالاي جىندەك توختاپ
دېمىنى ئېلىۋالغاندىن كېيىن سۆزىنى داۋام قىلدى:

— گەپنىڭ چوڭى ئەمدى چىقىدۇ، ھاكىمبېگىم، چوڭ بەگزادە بىلەن
بىللە قايتقان پانساتلارنىڭ قىزىمغا دەپ بېرىشچە، سۇلالە چېرىكلىرىمىز
ئۈرۈمچى تەرەپنى قولغا ئېلىپ بۇ تەرەپلەرگە قاراپ سۈرۈلۈۋېتىپتۇدەك،
ئۆزلىرىگە مەلۇم، سۇلالە چوڭلىرى دۈشمىنىڭ ئەل بولغان، خىزمەت
قىلغان ئادەمنى ئەزەلدىن كەچۈرگەن ئەمەس، قاتمۇقات مۇھاسىرىدە قې-
لىپ جان تاتلىق تۇيۇلغاندا چېرىكلىرىم بىلەن بىللە باشقىلارغا باش
ئېگىپتەن، بەدۋەت ئالىيلىرىغا قىزىمنى بېرىپ، توپچى لەشكەرلەرگە
سەردار بوپتۇمەن. ئەگەر ئۇ چېرىكلەر كېلىپ قالسا پەقەت مۇشۇنىڭ
ئۈچۈنلا بېشىم كېتىدۇ. شۇڭا ئۇلارنىڭ ئايىغى قەشقەرگە يەتمەستە ئۆزلى-
رىنى پاناھ تارتىپ كېلىشىم، سىلىدىن ئۆتۈنۈپ قالاي، جېنى ھەلقۇمغا
كېلىپ قالغان مەندەك بىر قېرىغا ئاتىدارچىلىق قىلغايلا، بېگىم.
نىياز ھېكمەتخان قۇدالايغا كەينىنى قىلىپ تۇرۇپ خىيال سۈرۈشكە
باشلىدى. «دېگەنلىرىڭ جايدا قېرى تۈلكە، سۇلالە كاتتىلىرى ئۆزىگە
ئاسىيلىق قىلغان ئادىمنى ئەزەلدىن ئەپۈ قىلغان ئەمەس، ئاشۇنداق
ئاسىيلارنى تۇتۇپ بەرگەنلەرنىمۇ يېنىدىن قوغلاپ باققان ئەمەس. قاراپ
تۇر، پەرغانىلىقلارنىڭ ئەمىرلەشكىرى، خوتەندىكى جىمى يامان ئىشلارنىڭ

ئىككىسى موللاجى تۇراپنى، ئاسىي چېرىكچى ئامبال، ياقۇپبەگنىڭ قېيىن
ئاتىسى قودالايىنى تۇتۇپ بېرىدىغان كىشى مانا مەن بولمەن. ئاخىرىدا
ياقۇپبەگنىڭ زورى بىلەن ھاكىمبەگ بولغان، لېكىن ياقۇپبەگدىن ئون
يىللاپ سىر يوشۇرۇپ خاقانىمىزنى، مانجۇ كاتتىلىرىنى كېچە - كۈندۈز
ياد ئەتكەن بىر دىللىق، ساداقەتمەن ئەزىمەتمۇ مەن بولۇپ چىقمەن.
ئۇلار تۈزكۈرلۈق قىلغىنىڭ ئۈچۈن سېنى ئەيىبلەشكە دە، يات تائىپىگە
باش ئېگىشتىن نومۇس قىلىپ سۇلالە ئۈچۈن جان پىدا قىلغان ۋاپادار
دۇڭ داربىنى ۋە ئۇنىڭ ئۇرۇغ - ئەۋلادىنى ئەسكە ئېلىشىدۇ. قاراپ تۇر،
ئۇنىڭ بۇ دۇنيادا ئامان قالغان بىردىنبىر مەنئى مۇراسخورى يەنىلا مەن
دۇڭ نىياز بولۇپ چىقمەن، كېيىنچۇ؟ كېيىن سەن لەنەت - نەپرەت
قاينىمغا غەرق بولسەن، موللاجى تۇراپ بولسا جاللات ئالدىدا ئۆزىنى
كۆرىدۇ. خوجا ئاكاڭچۇ؟ ئۇ پارقراپ تۇرغان كونا سالاھىيەت ۋە يېڭى
تۆھپىسىنىڭ يول باشلىشى بىلەن يەتتە شەھەرنىڭ، ھېچ بولمىغاندا
قەشقەرىيە نىڭ ھاكىمبەگلىك، ياق، خان ئامباللىق تەختىگە ئۇلىشىدۇ.
روھىڭ كۆرۈپ قالدۇكى، ۋاقىت ئون نەچچە يىللىق تارىخنى پاك - پاكىز
ئۇنتۇلدۇرىدۇ، يەنە بىر يېڭى پادىشاھنىڭ قارىسى كۆرۈنگىچە دۇڭ نىياز
دۇڭ نىياز بولۇپ ھۆكۈم سۈرۈۋېرىدۇ...»
قودالاي نىياز ھېكىمبەگنىڭ نېمىلەرنى ئويلاۋاتقىنىنى ۋە قانداق
چوت سوقۇۋاتقىنىنى زادى بىلمەيتتى. لېكىن ئۇنىڭ چىرايدىكى تەمكىن-
لىك، بىغەملىك ۋە كۈلكە ئالامەتلىرىنى ئېنىق كۆرۈپ تۇراتتى. ئۇنىڭ
كۈلكىسىنى قودالاي مېنى مازاق قىلىۋاتىدۇ، دەپ چۈشەندى بولغاي،
ئۆزلىرىنىڭ ئوخشاش تەقدىرگە دۇچ كېلىۋاتقانلىقىنى ئەسلىتىپ قويۇش
غەرىزىدە ئۇنى چۆچۈتكىدەك خەۋەردىن بىرنى ئوتتۇرىغا ئاتتى.
— ھاكىمبېگىم، ئۆزلىرىنىڭ يېقىندىن بۇيانقى بەزى ئىشلىرىنىڭ

بېكقۇلبەگنىڭ قۇلىقىغا يېتىپ بارغانلىقىدىن خەۋەرلىرى يوققۇ دەيمەن،
— دېدى قودالاي پەرۋاسىز ھالدا. ئۇنىڭ بۇ گېپى نىياز ھېكمىبەگنى
شېرىن چۈشتىن ئويغىتىۋەتتى. ئۇ:

— ھە، نېمە دېدىلە، بېكقۇلبەگنىڭ قۇلىقىغا يەتكەن نېمە ئىش
ئىكەن ئۇ، — دەپ سورىدى ھېچنېمە ئۇقمىغان قىياپەتتە.
— نېمە ئىش بولاتتى، پەرغانلىقلارنى ئارىدىن كۆتۈرۈۋەتكەنلىك.
رىچۇ؟

— بۇنى كىمدىن ئاڭلىدىلا؟

«بۇ قېرى تۈلكە بېكقۇلبەگنىڭ ئادىمى بولۇپ قالمىسۇن يەنە»
دېگەن بىر ئوي نىياز ھېكمىبەگنىڭ كاللىسىدا ئۇشتۇمتۇت پەيدا بولۇپ
قالدى ۋە بۇ گۇمان ئۇنى بىردىنلا سەگەكلەشتۈرۈۋەتتى. قودالاي مۇغەم-
بەرلەرچە ئاھاڭدا جاۋاب بەردى:

— بىزنى قاپاق دەپ چاغلىمىسلا، ھاكىمبېگىم، ئوردا ئىچىدە
ئانچە-مۇنچە ئۆلپەتلىرىمىزنىڭ بارلىقى سىلىگىمۇ ئايان. بەزى گەپلەر
قۇلىقىمىزغا كىرىپمۇ قالدۇ تېخى...

نىياز ھېكمىبەگ زورمۇ زور كۈلۈمسىرەپ، قودالايغا ئۇدۇلمۇ - ئۇدۇل
ئولتۇردى ۋە مۇلايىملىق بىلەن:

— نېمىلا دېگەنبىلەن، سىلى بىز تەقدىر ئارغامچىسىنىڭ ئىككى
بېشىغا باغلانغان ئادەملەر. شۇنداق ئىكەن، بىر - بىرىمىزگە يار - يۆلەك
بولمىقىمىز كېرەك. پەرغانلىقلارغا كەلسەك، سېلىگىمۇ ئايدىڭ، ئۇلاردىن
ئامەت قاچتى، بېكقۇلبەگ بۇ يەردىكى يۇرتداشلىرىغا كۆڭۈل بۆلۈپ
بولغۇچە جاھاندا نېمە ئىشلار يۈز بېرىدۇ، بۇنى خودادىن ئۆزىگە ھېچكىم
بىلمەيدۇ، — دېۋىدى، بۇ گەپ قودالايغا ماقۇل كەلمىدى. ئۇ:

— بۇ نېمە دېگەنلىرى، بېگىم، خەق نېمە كويىدا، سىلى نېمە كويىدا،

بېكقۇلبەگنىڭ «ئالدى بىلەن نىياز ھېكمىبەگنى ئەدەبلەپ بولۇپ ئاندىن مانجۇلار بىلەن ئۈرۈشمەن» دېگىنىنى ئادەملىرىم ئۆز قۇلقى بىلەن ئاڭلاپ- تۇ، — دېدى.

— ئۇ شۇنداق دەپتۇمۇ؟ — نىياز ھېكمىبەگ ئىشەنەر - ئىشەنمەس سورىدى.

— كەمىنلىرى ئوبدان بىلىمەن، ئۇ قىلىمەن دېگىنىنى قىلماي قويمايدىغان ئادەم، بۇ تەرەپكە كېلىپلا قالسا ئۇنىڭ بىلەن ئۈرۈشقانىڭمۇ پايدىسى يوق، كەمىنلىرىنىڭ بۇ يەرگە كېلىشىدىن مەقسەتمۇ بېكقۇلبەگ- نىڭ ئايغى يەتكۈچە بامەسلىھەت ئىش قىلىپ جاننى قۇتۇلدۇرۇشنىڭ ئامالنى قىلىش...

قودالايىنىڭ ئاغزىدىن سائەت چىققاندا كىلا ئىش بولدى. غەزەپلەنگەن بېكقۇلبەگ جامەدار دادخاھ، ئالىمباي پانسات قاتارلىق بىرقانچە ئەمىرلەش- كەر ۋە يىگىرمە بەش مىڭ كىشىلىك زور قوشۇننى باشلاپ يەكەز ئارقىلىق كېلىپ، خوتەن زېمىنىگە قەدەم قويدى، دادىسىنىڭ ئۇدۇمىنى تۇتۇپ زاۋىغا ئورۇنلاشتى. قېچىش ھازىرلىقىنى قىلىۋالغۇدەك ۋاقىت چىقتى. رىشىنى كۆزلىگەن نىياز ھېكمىبەگ ئون مىڭچە ۋاقىتلىق لەشكەر، ئوتتۇز نەچچە مىڭ تۇتقۇن چوماقچى بىلەن زاۋىغا كېلىپ بېكقۇلبەگنىڭ ئالدىنى توستى. توپ-زەمبىرەكلەرنىڭ گۈمبۈرلىشى يېرىم كۈنىگىمۇ سوزۇلمىدى، ئۈرۈشتا بېكقۇلبەگ غالىب كەلدى. نىياز ھېكمىبەگ ئالتۇن - كۈمۈشلەر- نىڭ ئاز بىر بۆلىكىنى ئات - قېچىرلارغا يۈكلدى. چەمبەرچاس باغلانغان موللاجى تۇراپ بىلەن ھېلىقى سۆھبەتتىن كېيىنلا نەزەربەند قىلىنغان قودالايىنى لەشكەرلىرىنىڭ ئېتىقا مىنگەشتۈرۈپ، نىيە تەرەپكە قاراپ قۇيرۇ- قىنى خادا قىلدى.

قىرىق سەككىزىنچى باب

دوست كىم، دۈشمەن كىم

مىلادى 1877 - يىلى دەرەخ يوپۇرماقلىرى ئاچ ھال رەڭگە كىرگەن باش كۈز كۈنلىرىدە، گېنېرال تاڭ رېنخې ئازغىنە خىللانغان چېرىكلىرىنى باشلاپ توقسۇن قەلئەسىدىن چىقىپ كەلدى - دە، سۇ بېشى، ئايغىر بۇلاق دېگەن يەرلەرنى بىر ھۇجۇم بىلەنلا قولغا كىرگۈزدى. ئالاھىزەل بىر ھەپتە ئۆتكەندىن كېيىن، دۇڭ فۇشياڭ ۋە ئۇنىڭ قول ئاستىدىكى بىرىمىڭ بەش يۈز زەپەردەس چېرىك تاقىر تاغلارنىڭ ئارىسىدىن يېتىپ كېلىپ، تاڭ رېنخې چېرىكلىرىنىڭ كۈچىنى زورايتتى. چوڭ - كىچىك ئاتامانلىرىدىن ئايرىلىپ ئىگىسىز - سەردارسىز قالغان پەرغانىلىق لەشكەرلەرنىڭ تاغ ئارىسىدىكى خەندەك، پوتەيلەرنى تاشلاپ جەنۇبقا قاراپ بەدەر قېچىشى گېنېرال ليۇ جىڭتاڭ^① ئۈچۈن شۇنداق بىر ئەپلىك پۇرسەتنى يارىتىپ

① ليۇ جىڭتاڭ (1844 - 1894) - خۇنەن ئۆلكىسىنىڭ شياڭشياڭ دېگەن يېرىدىن، تاغى بىلەن بىللە تەيپىڭ تىيەنگو دېھقانلار قوزغىلىڭىنى باستۇرغان. 1870 - يىلى تاغىنىڭ خۇنەن كونا ئارمىيىسىگە قاتناشقان. 1876 - يىلى سەنشى - گەنسۇ باش ۋالىسى زو زۇڭتاڭ ياقۇپبەگنى قوغلاپ چىقىرىپ شىنجاڭنى قايتۇرۇۋېلىش ئۈچۈن لەشكەر تارتقاندا باش قوماندان بولۇپ شىنجاڭغا كىرگەن ۋە ياقۇپبەگ بىلەن تۇرۇش قىلىپ، شىنجاڭنى تىنچلاندۇرغان. بۇ تۆھپىسى ئۈچۈن ئىككىنچى دەرىجىلىك تۆرىلىككە كۆتۈرۈلگەن. زو زۇڭتاڭ بېيجىڭغا قايتىپ رېۋىزور بولغاندا قۇمۇلدا تۇرۇپ ئىش بېجىرگەن ۋە شىنجاڭدا ئۆلكە تۈزۈمىنى يولغا قويۇش لايىھىسىنى تۈزگەن. بۇيرۇققا بىنائەن، ئاۋۋال جەنۇبىي شىنجاڭنىڭ ھەرقايسى ۋىلايەت، ناھىيىلىرىگە يېڭى ئەمەلدارلارنى تەيىنلىگەن. ئارقىدىنلا شىنجاڭ ئۆلكىسىنىڭ تۇنجى باش ۋالىسى بولۇپ، ئۈرۈمچىدە تۇرغان. ھەرقايسى جايلاردىكى ۋالىي، ئىش بېجىرگۈچى ئامبال، باشلامچى ئامبال، بەگ قاتارلىقلارنى بىكار قىلىپ، ئۇيغۇرلار رايونىغا ئاقساقاللارنى تەيىنلىگەن، چېرىكلەرنى قىسقارتىپ، بوز يەر ئاچقۇزغان. كېيىنچە ئىجازەت بىلەن يۇرتىغا قايتىپ، شۇ يەردە ئۆلگەن.

بەردىكى، ئۇ ھېچ ئىككىلەنمەيلا ئومۇمىي ھۇجۇم بۇيرۇقىنى چۈشۈردى.
10- ئاينىڭ 9- كۈنى ئىككى تەرەپتىن قاپساپ كەلگەن ئون بەش مىڭچە
چېرىك كورلا شەھىرىگە ئامبۇرسىمان ئاتاكا باشلىدى. كورلا شەھىرىنى
قوغداپ ياتقان ھاجبەگ ئازغىنە لەشكەر بىلەن ئانچە - مۇنچە تىركەشكەن
بولسىمۇ، لېكىن ئاسانلا بەل قويۇۋەتتى ۋە شىمال - جەنۇب بوغۇزىدىكى
بۇ مۇھىم شەھەرنى شۇ كۈنىلا قولدىن بېرىپ قويدى.

تىك تاغ جىراسىدىن چۈشۈۋاتقان سەل سۈرئىتىدە سىلجىۋاتقان لىۋ
جىڭتاڭ قوشۇنلىرى بۈگۈر، كۇچالارنى سۈرۈپ - توقاي قىلىپ، ئۆگەن
دەرياسىدا مۇز قاتقان كۈنلەردە ئۈدۈل بايغا كېلىپ چۈشتى. ئىككى غالىب
قوشۇن ئەنە شۇ يەردە ئۇچراشتى - دە، تېخىمۇ جەنۇبقا - ئاقسۇ، قەشقەر
تەرەپكە كۆز تىكتى...

خوتەندىن نىيىگە، نىيىدىن چەرچەن، چاقىلىق ئارقىلىق كورلا
شەھىرىگە تۇتشىدىغان ئۇزۇن يول قۇشنىڭ قانىتىنى، ئادەمنىڭ ئايىغىنى
سنايدىغان مۇشەققەتلىك ۋە خەتەرلىك مۇساپە. ھالبۇكى، يېشى ئاتمىشلار
نىڭ قارىسىنى ئالغان نىياز ھېكمەتگە تا نىيىغىچە قوغلاپ كەلگەن ئۆلۈ
مۇئەككىلىدىن قۇتۇلۇپ، چۈشىدىكى خىيالى مەنزىلگە يېتىۋېلىش ئۈچۈنلا
بۇ يولنى تاللىۋېلىشقا مەجبۇر بولدى. ئون جېنىنىڭ توققۇزى چىقىپ
بولغان موللاجى تۇراپ بىلەن قېرى قودالايىنى قويۇپ تۇرغاندىمۇ، يىگىرمە
نەچچە كۈنلۈك مۈشكۈل سەپەر ئۈگە - ئۈگىلىرىنى ئاجرىتىپ، ئۈستىخان-
لىرىنى گويا كونا جىنازىدەك شالاقشىتۋەتتىمۇ، ئۇنىڭ سەۋدايىلارچە
ئىنتىلىشىنى ئاجىزلاشتۇرالمىدى. شۇنچە ئۇزاق سەپەردە بىرەر ئۆتەڭدىمۇ
قونۇپ باقمىدى. ئۇيقۇ باسقان چاغلىرىدىمۇ پەقەت ئات ئۈستىدىلا مۈگدە-
ۋالدى. تىزگىن تۇتقان قولى ۋە چىرايى خۇددى جىڭدە قوۋزىقىدەكلا
يېرىلىپ، ياغ قاپقىدەك قارىداپ كەتتى. چاپاق باسقان كۆزلىرى يىڭنە
تۆشۈكىدەك كىچىكلەپ كەتتى. شۇنداقسىمۇ ئۇ قەدىمى ئېغىر كارۋان ۋە
چۈمۈلىدەك ئۆمىلىشىپ كېلىۋاتقان لەشكەرلەرنىڭ ئەڭ ئالدىدا مېڭىۋەردى.

بىراق، «بىتەلەي سۇغا چىقسا، قاپقى سۇنۇپتۇ» دېگەندەك، نىياز ھېكمىبەگنىڭ كورلا دەروازىسىدىن كىرىپ كەلگەن ۋاقتى دەل سۇلالە كاتىلىرىنىڭ كورلىدىن چىقىپ كەتكەن پەيتىگە توغرا كېلىپ قالدى. بۇ كېلىشمەسلىك سەۋەبىدىن پۇت - قولى بوشىشىپ، تېنىگە تىترەك ئولاشتى، سەپەر ھاردۇقى بىردىنلا ئۆزىنى كۆرسەتتى.

«پىلاننىمى بۇزۇۋەتكەنمۇ، ئېشىمغا توپا چاچقانمۇ ئاشۇ ئۆلگۈر بېك. قۇلبەگ، ئۇ نىيىدە تۆت كۈن ئاۋارە قىلمىغان بولسا بۇ يەرگە تۆت كۈن بۇرۇن يېتىپ كەلمەسمىدىم؟ مانا ئەمدى ئۇلار كېتىپ قاپتۇ، كۆپ ئۆتمەي خوتەنگىمۇ يېتىپ بارىدۇ، بىراق ئۇلارنى خوتەن شەھىرىگە ئۆز ئايىغىم بىلەن باشلاپ كىرمىسەم مېنىڭ يەنە قانچىلىك قىممىتىم قالىدۇ؟ يەنە كېلىپ، قېرى قودالايىنىڭ ئەتە- ئۆگۈنلۈكىلا قالدى، ئۇنى مانجۇ كاتىلىرىغا تىرىك پېتى تاپشۇرۇپ رەھمىتىنى ئېلىش، ساداقەت بىلدۈرۈش كېرەك ئىدىغۇ، ياق، ياق، بۇ نەس باسقان شەھەردە بىر كۈنمۇ ئارتۇق تۇرماسلىق كېرەك، ئۇلارنى قوغلاپ يېتىپ، خوتەنگە داغدۇغا بىلەن باشلاپ كىرمەك لازىم. مۇبادا (تويىدىن كېيىن ناغرا، ئاشتىن كېيىن زاغرا) دېگەندەك ئىش بولۇپ قالسا چەككەن جاپالىرىمنىڭ، ئىخلاس - ئەقىدەم- نىڭ ھەممىسى بىر پۇل بولىدۇ...»

نىياز ھېكمىبەگ بىر كېچىلىك قونالغۇ ئىزدەپ سارايمۇ ساراي قاتراپ يۈرگەندە كىمدۇ بىرى ئۇنى تونۇپ قالدى ۋە: «بۇ ياقۇپبەگ بىلەن بىللە يۈرىدىغان ھېلىقى ھاكىمبەگقۇ، ئۇنىڭ ئەمدى ئۇزۇن چاچ قويۇپ، مانجۇچە ئۈستىباش كىيىۋالغىنى نېمىسى؟» دېگىنىچە ئۇدۇل ھاكىمنىڭ ئالدىغا چاپتى. خېلى كۆپ ياساۋۇلى بار بۇ غەيرىي ئادەمنىڭ مانجۇ چىرىكلىرىنىڭ قولىغا ئۆتكىنىگە تېخى ئون نەچچە كۈنلا بولغان بۇ شەھەردە تۇيۇقسىز پەيدا بولۇپ قېلىشى، شەھەر ھاكىمىنىمۇ ئالدىرىتىپ قويدى. ھاكىم:

— ئەپچىل بىر پۇرسەتتە ئۇنى تۇتۇڭلار، ياساۋۇللىرىنى قورالسىز-

لاندۇرۇپ سولاپ قويۇڭلار، تېكى - تەكتىنى ئۆزۈم ئېنىقلايمەن، ھەر ئېھتىمالغا قارشى ئۇنىڭغا سىلىقراق مۇئامىلىدە بولۇڭلار، — دەپ چېكىلد. دى قورۇقچى ياساۋۇللارغا. شۇنىڭ بىلەن، بخارامان ئۇخلاۋاتقان نىياز ھېكمىبەگ ۋە ئۇنىڭ ياساۋۇللىرى يېرىم كېچىدە كورلا ياساۋۇللىرىنىڭ قولىغا چۈشۈپ قالدى. بېشەم ياساۋۇللار ئۇلارنى قوي ھەيدىگەندەك ھەيدەپ كېلىپ، شەھەر ھاكىمىنىڭ سولاقتانسىغا قاماپ قويۇشتى.

ئەنسىزلىك بىلەن تولغان بىر كېچە ئۈمىدسىزلىككە تولغان يەنە بىر تاڭغا ئۇلاشتى. ئادەملىرىدىن ئايرىپ نەزەربەند قىلىنغان نىياز ھېكمىبەگ تۇرۇۋاتقان ئۆيىنىڭ تۆت تېمىغا شۇنداق بىر قاراپلا بۈتتەك قېتىپ قالدى. «خۇدايا توۋا، — دېدى ئۇ ئۆز ئۆزىگە سوئال قويۇپ، — جاھاندا مۇشۇنداقمۇ غەلىتىلىك بولامدۇ، مەن ياتقان بۇ ئۆي دەل ياقۇپبەگ جان بەرگەن ھېلىقى خانە ئەمەسمۇ؟»

نىياز ھېكمىبەگنىڭ كۆزلىرى خاتا كۆرمىگەندى. تەقدىرنىڭ چاقچى. قىمۇ ياكى تەڭرىنىڭ جازاسىمۇ، ئىشقىلىپ ئۇ راستتىنلا ياقۇپبەگ جان بەرگەن، ئاجايىپ مەخپىيەتلىكلەر كۆمۈلگەن مۇشۇ سىرلىق خاندا مەھ. كۈملارچە قاملىپ ياتاتتى. ئادەم كۆزىگە ئوخشاش يۇمۇلاق نەقىشلەر بىلەن تولغان تونۇش تام، ئەزرائىلنىڭ ئاغزىدەك ئېچىلغان تەكچىلەر بۇنىڭغا شاھت ئىدى.

نىياز ھېكمىبەگ نەگىدۇ يوقالغان ئۆي بىساتلىرىدىن باشقا ھەممە نىمىسى ئۆزىگە تونۇشلۇق بولغان بۇ خانىغا قارىغانسېرى ئۆزىنى يورۇق دۇنيادا ئەمەس، بەلكى گۆر ئىچىدە تۇرۇۋاتقاندەك ھېس قىلغىلى تۇردى. قىل بىلەن ئېسىلغان تۈگمەن تېشىدەك ساڭگىلاپ تۇرغان ئېغىر تورۇس ئاستا - ئاستا گۈمۈرۈلۈۋاتقاندەك، تاملارغا جان كىرىپ تۆت تەرەپتىن قىستاپ كېلىۋاتقاندەك ۋەھىمە ئىچىدە قالدى. تەكچىلەرنىڭ گىرۋەكلىرى قانسىرىغان لەۋلەردەك مىدىرلاپ، ماتەم ناخشىسى توۋلاشقا باشلىدى. — ئەي سەت ئەرۋاھ، ماڭا يېقىنلاشما، ئەجەل شەرىپىتى توشقۇزۇل.


غان جامىڭنى نېرى ئەكەت، مېنىڭ ئۇنى ئىچكۈم يوق، مېنىڭ ئۆلكۈم يوق! — ئۇ ھېلىقى سۇپا ئۈستىدە پاللىدە پەيدا بولۇپ، كۆزلىرى تام تۆشۈكىدەك قېتىپ قالغان ئاجايىپ بىر مەخلۇقنى كۆردى، گۆشلىرى چىرىپ كەتكەن ئۇزۇن بارماقلىرى ئارىسىدا بىر جامنى كۆتۈرۈپ ئۆزىگە يېقىنلاپ كېلىۋاتقان ئاشۇ مەخلۇققا قاراپ جېنىنىڭ بارىچە چالۋاقتىدى. بىراق بۇ كۆزلەر بۇنىڭدىن قورقۇپ قالمىدى، ئەكسىچە توساتتىن زۇۋانغا كەلدى. بىر غېرىچ ئۇزىراپ كەتكەن چىشلىرى ئارىسىدىن ۋەھىملىك بىرسادا ئېتىلىپ چىقتى:

— ئىچكۈم يوق دەۋاتامسەن، ياق، سەن ئىچسەن، بەلكى ئىچمەي قالمايسەن. مانا ئال، بۇ جامنى ساڭا ئەكەلدىم، تامىڭنى بەجا كەلتۈردۈم، نېسۋەڭنى ئىچىۋەت، ئىچىۋەت!

— ئىچمەيمەن، نېمە قىلساڭ قىل، ئۇنى ئىچمەيمەن!

نىياز ھېكمىبەگ ئالغانلىرى بىلەن كۆزىنى ئېتىۋالدى. ۋارقىرىماقچى، شېرىپ شەيتاننى چاقىرىپ بۇ ئاچ ئەرۋاھنى ھەيدىۋەتمەكچى بولدى، بىراق، تىلى دۇئايى بەت قىلىنغاندەك ھەرىكەتكە كەلمىدى. ئىتتىن قورقۇپ قان دىۋانىدەك تۈگۈلۈپ، قاراڭغۇ بۇرچەككە تىقىلدى. تەرلەپ، يۇندا ئازگىلىغا چۈشۈپ كەتكەن قارىغۇ كۈچۈكتەك سۇ ئىچىدە قالدى...

نىياز ھېكمىبەگ كۆرگىنىنىڭ ئوڭى ياكى چۈشى ئىكەنلىكىگە كېسىنپ بىر نېمە دېيەلمىسىمۇ، لېكىن نەس باسقان بۇ شەھەر ئۇنى راستتىنلا زېرىكتۈردى. جەنۇب تەرەپتە تەبەسسۇم قىلىپ تۇرغان شاپائەت ئەلچىسى ئۇنى يەنە بىر مەرتە يېنىغا چاقىردى. ئۇ قايتا - قايتا باش قاتۇرۇپ: «جان بولسا جاھان، ئاش بولسا قازان، دەپتىكەن، ھازىرچە ئەكەلگەن بىر بۆلۈك مال - دۇنيانى، كېرەك بولسا پۈتكۈل كارۋىنىمنى شۇڭغۇتۇپ بولسىمۇ بۇ يەردىن كېتىۋالاي، ۋاقتى كەلگەندە سۇلالە كاتتىلىرىغا: ئۆزلىرىگە ئاتاپ ئېلىپ كەلگەن مال - دۇنيانى پالانچى تارتىۋالدى، دەپ بىرگە ئوننى قوشۇپ قايتۇرۇۋالمامدىمەن» دېگەن يەرگە كەلدى. سەللىسىدە.



نىڭ قېتىدا ئەتىۋارلاپ ساقلاپ كەلگەن بىر پارچە قەغەز ئۈشتۈمۈت يادىدىن كەچكەندە بولسا، ھالاكەت دېگىزىدىن قۇتۇلۇپ، ھاياتلىق قىرغى-قىرغىغا چىقىپ قالغاندەكلا ياپراپ كەتتى.

— كۆزۈڭلار بولسا مانا بۇنىڭغا ئوبدانراق قاراپ بېقىڭلار، خوجا ئاكاڭلارغا ھۈرمەتسىزلىك قىلغىنىڭلارنىڭ جازاسىنى تارتىسىلەر تېخى،— دېدى، ئۇ ئۆزىنى سوراق قىلغىلى كىرگەن ھاكىمغا بۇ قەغەزنى كۆرسىتىپ.

شەھەر ھاكىمى تۇمشۇقنى ئۆرۈپ ساقلىنى ئويناپ تۇرغان نىياز ھېكىمبەگكە مەنسىتمىگەن نەزەر بىلەن قاراپ قويدى ۋە قەغەزنى ئېلىپ بىرلا سىلكىۋېدى، موي قەلەم بىلەن رەتلىك قىلىپ يېزىلغان تىك قۇرلار كۆز ئالدىدا ئاشكارا بولدى.

خەتنىڭ باش قۇرلىرىنى ئوقۇۋېتىپ، ھاكىمنىڭ كۆزلىرى ئالاق-جالاق بولغىلى تۇردى، ئاغزىنىڭ شەكلى ئۆزگەردى. تاۋاققا تاشلانغان تۆمۈر ساقىدەك پىلدىرلاۋاتقان كۆز قارىچۇقى ئاخىرقى ئۈچ ھەرپ ئۈستىدە توختىغاندا بولسا، نىياز ھېكىمبەگكە يىغلامسىرىغاندەك ئاھاڭدا:

— مەن ئۆلەي، مەن ئۆلەي، كۆزۈم تۇرۇپ چوڭامنىڭ يېقىنىنى تونۇمىغان گۇناھىم ئۈچۈن ئون مىڭ قېتىم ئۆلەي،— دېدى ئۇ ئۆزىنى ئەيىبلەپ.

بۇ ئالەم سەۋەبىنىڭ ئالىمى دېگەندەك، قۇۋ تۈلكە بىر سەۋەب قىلىپ توزاقتىن قۇتۇلدى، قۇتۇلدىلا ئەمەس، بەلكى توزاقتىنمۇ بىللە ئېلىپ قاچتى. شۇ كۈنى كورلا ھاكىمى ھۈزۈرىدىكى مول زىياپەتتىن كېيىن، نىياز ھېكىمبەگ ياساۋۇل ۋە مال - دۇنيالىرىنى ئېلىپ، باشئەگم جىلغىسىغا كىرىپ كەتتى. ئۇرۇشنىڭ ئىس - تۈتەكلىرى ۋە پورۇخ ھىدى تارقىلىپ كەتمىگەن بىرمۇنچە يۇرتنى ئارىلاپ ئۆتتى، ئىت قوغلىغان قەلەندەردەك ئالدىراشلىق بىلەن ئاقسۇ شەھىرىگە كېلىۋالدى - دە، بۇ يەردە قەشقەر تەرەپكە كېتىۋاتقان سۇلالە كاتىبلىرىنىڭ دىدارىنى كۆرۈشكە مۇۋەپپەقىيەت

بولدى.

سۇلالە كاتتىلىرى ئاقسۇغا كېلىپلا ئۆتەر يولىدىكى پۈتلىكاشاڭلارنى شەپقەتسىزلەرچە سۈپۈرۈپ تاشلاپ، كوچا-كۆيلەرنى، يېزا-قىشلاقلارنى تېزلىك بىلەن ئۆزىگە قارام قىلدى، جاي-جايلاردا ئادەم تۇرغۇزۇپ، پۇق-را-ئاۋامنى تەرتىپكە چاقىردى. ئولجا-غەنمەت بىلەن ئۈزۈق-تۈلۈكىنى غەملىۋالغاندىن كېيىن، ياقۇپبەگنىڭ ئاقسۇ دەرياسى بويىدا قەد كۆتۈرۈپ تۇرغان كونا ئوردىسىنى يەر بىلەن يەكسان قىلىۋەتتى - دە، ئالىقنى قىچىشىپ تۇرغان زەبەردەست چېرىكلىرىنى قەشقەر يولىغا ئاتلاندى. ئۆزلىرى بولسا، غول قوشۇن قوزغالغۇچە چۆلدەرەپ خارابىلىككە ئايلىناي دەپ قالغان كونا خان ئامبال مەھكىمىسىگە كېلىپ جايلاشتى - دە، تاشلىنىپ قالغان خانلاردىكى ئۆمۈچۈك تورلىرىنى، توپا - توزانلارنى تازىلاپ، ھەممىنى سۇلالە قاندىسى بويىچە جابدۇپ، كونا رەسىم ئىزغا سالىدى.

نىياز ھېكىمبەگ مەھكىمە دەرۋازىسىغا يىگىرمە قەدەم قالغان يەرگە كېلىپ بىرىنچى قاراۋۇلدىلا ئېتىدىن چۈشتى، ئېتىنىڭ چولۇۋۇرىنى شېرىپ شەيتانغا تاپشۇردى. دەرۋازا ئالدىغا كېلىپ، نوغۇچقا ئوخشاپ كېتىدىغان قىرما كالتەكنى قولغا ئالدى - دە، ياغاچ ئاياققا جايلاشتۇرۇلغان يوغان قىزىل دۈمباقنى كۈچ بىلەن ئۇرغىلى تۇردى.

دۈمباق تۆت - بەش قېتىم ئۇرۇلمايلا، قارا سىرلىق دەرۋازىدىن بېشىغا قۇببىلىق تۆمۈر بۆك، ئۈچىسىغا زەنجىرلىك كالتە چاپان كىيگەن مەرتىۋىلىك بىر چېرىك قىلىچىنى پۇلاڭلاتقان يېتى چىقىپ كەلدى. دەرۋازىغا قاراپ كۆزى تېشىلگۈدەك بولغان نىياز ھېكىمبەگنىڭ نام - ئەمىلىنى سورىۋالغاندىن كېيىن يەنە كىرىپ كەتتى. ئۇزۇن ئۆتمەي، مەنسەپدار سىياقىدىكى يەنە بىر كىشى چىقىپ ئۇنى كاتتىلارنىڭ ئىجازىتى بىلەن مۇبارەكلىدى.

دۇڭ نىياز جانابلىرى كەلدى... دەپ ۋارقىرىدى جاكارچى

مەنسەپدار خوراز چىلىغاندەك چىرقىراي ئاۋاز بىلەن .
نياز ھېكمىبەگ چىكىسىدە مەرتىۋە بەلگىسى پارقىراپ تۇرغان قارا
ئوتۇغاتنى قايتا بىر قېتىم توغرىلاپ كىيىپ، ئوشۇقىغىچە چۈشىدىغان ھاۋا
رەڭ گۈللۈك دۈردۈن پەرىجىسىنىڭ ياقىسىنى تۈزەشتۈرۈۋالدى. تىترەپ
تۇرغان لەۋلىرىنى بوش چىشلەپ قويۇپ سالماق قەدەملەر بىلەن دىۋان
تەرەپكە ماڭدى، دەھلىزدە نەيزىلىرىنى، ئايپالتىلىرىنى تىكلەپ، بىر -
بىرىنىڭ كۆزىگە تىكىلىپ، قېتىپ تۇرغان ئىككى رەت ياساۋۇل ئارىسىدىن
ئۆتتى. ئۇرۇش مەزگىلى بولغاچقىمۇ، ئادەتتىكى چىرىكلەردەك تۆمۈر بۆك،
زەنجىرلىك چاپان كىيىپ، ياسىداق كۇرسىدا سۆلەت بىلەن ئولتۇرغان
چوڭ سەركەردىنى كۆرۈپلا، چىپىدە توختىدى. قەددىنى رۇسلاپ، پەرد -
جىسىنىڭ كەڭ ۋە ئۇزۇن يەڭلىرىنى «پاق - پۇق» قىلىپ قېقىۋەتتى.
چەبدەسلىك بىلەن ئېڭىشىپ، پەرىجىسىنىڭ ئالدى يېشىنى ئىككى قوللاپ
كۆتۈرۈپ قويدى ۋە قىزىل گىلەم ئۈستىگە دوڭكەندە تىزلاندى.

— مۆھتەرەم سەركەردە جانابلىرى، يەكەن شەھىرىنىڭ ئون ئۈچ
يىل بۇرۇنقى بەشىنچى جەرىكىلىك ئىشكىئاغىسى، دىيانەتلىك چىرىكچى
ئامبال دۇڭ دارىنىڭ ئوغلى كەمىنە دۇڭ نىياز ھەزرەتلىرىگە باش ئۇرىمەن،
— دېدى ۋە ئۈچ قېتىم تەزىم بەجا كەلتۈردى.

چوڭ سەركەردە ئۇزۇن يىللىق ئۇرۇش ئوتلىرىدا تاۋلىنىپ، چىرايى
سۈيىگە قانغان قۇرۇچتەك قارىداپ كەتكەن، كىرىپكىسىز كۆزلىرىدىن
قەتئىيەت ۋە ئىشەنچ تۆكۈلۈپ تۇرىدىغان توختاملىق ئادەم ئىدى. يىڭنە -
دەك تىك ۋە شالاڭ ساقال باسقان قوۋۇزلىرى ئولتۇرۇشۇپ كەتكەن
بولسىمۇ، لېكىن نېپىز لەۋلىرىدە، كۆز جىيەكلىرىدە ھەممىگە ئېتىبارسىز
قارايدىغان، ھەممىنى مەنسىتمەيدىغان بىر خىل سوغۇق كۈلۈمسىرەش
قېتىپ قالغانىدى.

ئۇ قوبۇل قاندىلىرىنى ھەغدا تىغا يەتكۈزگەن نىياز ھېكمىبەگنىڭ
سالىمغا دەماللىققا ئىپادە بىلدۈرمىدى، پەقەت مېيىقىدىلا كۈلۈمسىرەپ
قويدى. بېشىنى يەرگە تەگكۈدەك ئېگىپ، دۈمبىسىنى دۈمكۆمتۈرۈلگەن
تەگنىدەك چىقىرىپ تەزىم قىلىۋاتقان نىياز ھېكمىبەگكە ئاز ئۇچرايدىغان
غەلىتە مەخلۇقىنى تاماشا قىلغاندەك بىر پەس سەپسىلىپ چىققاندىن كېيىن:
— قەددىڭىزنى رۇسلاڭ، — دېدى ئادەتلىنىپ كەتكەن تەلەپپۈز
بىلەن. نىياز ھېكمىبەگ بېشىنى كۆتۈرۈپ، چوڭ سەركەردىگە لاپ قىلىپ
قارىۋالدى ۋە ئىككى قولىنى جۈپلەپ:

— سەركەردىگە كۆپ تەشەككۈر، — دەپلا يەنە يەڭلىرىنى قېقىۋې-
تىپ، يانغا ئۆتۈپ قول باغلاپ تۇردى.

چوڭ سەركەردە نېمىشىقىدۇ كۆرسىدىن چۈشۈپ، دىۋاننى بىر ئايلد-
نىپ چىقتى. نىياز ھېكمىبەگنىڭ ئالدىغا كېلىپ، ئۇنى بولدى دىگۈچە
كۆزىتىپ چىقتى، ئاندىن ئۇنىڭغا ئىلتىپات كۆرسىتىپ:
— بەشىنچى جەرىكىلىك ئىشكىئاغىسى دۇڭ نىياز، سۇلالىمىزگە

كۆرسەتكەن بۇرۇنقى ساداقىتىڭىز ۋە يېڭى ھىممەتلىرىڭىز كەمىنە سەركەر-
دىگە ئاياندۇر. قېنى سۆزلەڭ، ھۇزۇرىمىزغا يەنە قانداق يېڭىلىقلارنى
ئەكەلدىڭىز؟ — دېدى ۋە قايتىپ بېرىپ كۇرسىغا ئولتۇرۇۋالدى.

نىياز ھېكمىبەگ قورۇنغاندەك بولۇپ ئەتراپقا قاراپ قويدى. ئۇنىڭ
كۆڭلىدىكىنى چۈشەنگەن چوڭ سەركەردە تۇمشۇقى بىلەن ئىشارە قىلىپ،
ئىككى ياساۋۇلدىن ئۆزگە ھەممە مەھرەم، مىرزا، قورۇقچىلارنى دىۋاندىن
چىقىرىۋەتتى ۋە «قېنى سۆزلەڭ» دېگەندەك ئۇنىڭغا تىكىلدى. نىياز
ھېكمىبەگ شۇ زامان زۇۋانغا كەلدى:

— ھەزرەتلىرى، ئۆزلىرى بىلەن ئالاقە ئورناتقاندىن بېرى سۇلالى-
مىزگە ساداقەت ۋە سەركەردەمگە ئىتائەت يولىنى تۇتتۇم. يىراق خوتەن
دىيارىنى چىدەلخور پەرغانىلىقلاردىن خالاس قىلىپ، ئۆزلىرىگە خۇش
خەۋەر يەتكۈزمەككە ئالدىرىدىم. مەلۇم بولغاچكى، خوتەن پۇقرالىرىنىڭ

ئۇلۇغ سۇلالىمىزگە تاپشۇرۇشى زۆرۈر بولغان ئون ئىككى يىللىق باج - خراجنى، كەمىنە قۇللىرى يىغىپ ساقلاپ قويغانىدىم. مانا شۇ باج - خراجنىڭ ئازغىنە بىر بۆلىكى ھەزرەتلىرىنىڭ مۇبارەك نەزەرلىرىگە قاراش - لىق بولۇپ كارۋان سارىيىدا ساقلانغان تۇرۇپتۇ، - دېدى نىياز ھېكمىبەگ سەركەردىنىڭ ئالدىدا قايتا تىزلىنىپ.

— ھە، باج - خراجنىڭ ئازغىنە بىر بۆلىكى دېدىڭىزمۇ، دۇڭ نىياز، - ھاكىمبەگ ئاتقان بىرىنچى پاي ئوق دەل جايىغا تەگدى بولغاي، چوڭ سەركەردىنىڭ دىققىتى قوغالدى، - قالغىنى قەيەردە، ئۇ زادى قانچىلىك؟ - ھەزرەتلىرى، ئۇ باج - خراج بىلەن بۇ يەتتە شەھەرگە يېتىپ كەلگەن جىمى سۇلالە چىرىكلىرىنى بىر - ئىككى يىل باققىلى بولىدۇ. لېكىنرە، بۇ باج - خراجنىڭ كۆپى خوتەن شەھىرىدە قارار تاپقاندۇر، ئۇنىڭ مەخپىي جايى تەڭرىمدىن ئۆزگە، بىرلا قۇللىرىغا ئاشكارىدۇر. ئەگەر قۇللىرىنىڭ بېشى ئامان، يولى راۋان بولسىلا، بۇ ھەددى - ھىسابىز باج - خراج پات پۇرسەتتە ھەزرەتلىرىگە نېسىپ بولغۇسىدۇر، شۇغىنىسى ... نىياز ھېكمىبەگ سەركەردىنى يار لېۋىگە قىستىماقچى بولغاندەك تۇيۇقسىز توختىۋالدى، قانداقتۇر بىر گەپنى ئېغىزدىن چىقىرالمىۋاتقاندەك، يۈتلىپ قويدى. ئورنىدىن دەس تۇرۇپ كەتكەن سەركەردە چەبدەسلىك بىلەن ئۇنىڭ ئالدىغا كەلدى ۋە:

— قانداق گېپىڭىز بولسا بىمالال دەۋىرىڭ، - دېدى توڭلا قىلىپ. نىياز ھېكمىبەگ تۆمۈرنى قىزىقىدا سوقۇش قارارىغا كېلىپ:

— مەرھۇم ئاتام دۇڭ دارپىنىڭ ئورنىدا ياخشىلىق قىلىۋاتقان ھەز - رەتلىرىنىڭ ئالدىدا ھۆتۈت - پۈتۈت دېيىشكە نېمە ھەددىم؟ شۇغىنىسى، نى - نى خەتەرگە تەۋەككۈل قىلىپ، سۇلالىگە سادىق يۈرىكىمنىڭ چوڭقۇر يېرىدە ساقلاپ كەلگەن بۇ مال - دۇنيا ئارقىلىق قۇللىرىنىڭ پاك ئىخلا - سى ئايان بولار، ھەزرەتلىرى بۇ ئىخلاسىمنىڭ يۈزىنى قىلىپ خىزمەتلىرىگە سالار دېگەن ئۈمىدىم بار ئىدى، - دېدى، مەقسىتىنى چىرايلىق ئىبارىلەر

بىلەن بېزەپ.

— ھىم، شۇنداقمۇ؟ ...

چوڭ سەركەردە چىلگىدەك يوغان مۇشتلىرىنى بېلىگە تىرەپ، ئورۇق گەۋدىسىنى سەل كەينىگە تاشلاپ دىۋان ئىچىدە جۇۋاز كالىسىدەك چۆرگە-لىگىلى تۇردى. تۇرۇپ توختاپ، تۈگلۈكسىز تورۇسقا ئويۇلغان ئەجدىھا سۈرىتىگە تىكىلىپ خىيال سۈرۈۋالدى، قوشۇمىسىنى تۇرۇپ، كۆزلىرىنى يۇمدى، ئۆزىگە ئۆزى پىچىرلىدى، بارماقلىرىنى بېسىپ نېمىلەرنىدۇ ساندى. كىمىنىدۇ چاقىرماقچى بولۇپ تۇمشۇقىنى ئۇچلىدىيۇ، قولىنى بىرلا سىلكىپ، بولدى قىلىۋەتتى.

«ئويلا سەركەردە، ئويلا، ئەڭ ياخشى تىلىكىمنى بەجا كەلتۈر، پەممىچە سەن ئەقىلسىز ئادەم ئەمەس، مۇبادا ئەقىلسىز ئادەم بولۇپ قالساڭ، يا ئەقىلسىزلىق قىلساڭ ئۆزۈڭدىن ھەر ۋاقىت ھېزى بول، بولمىسا خالتا كوچىغا كىرىپ قالسىن. مەن بولسام تار بولسىمۇ بىرەر يول تېپىۋالىمەن-دە، ئۆز مەنزىلىمگە قاراپ كېتىۋېرىمەن...»

— خەير، بوپتۇ، ئۆتكەن ئىشقا سالاۋات، — چوڭ سەركەردە نىياز ھېكىمبەگنىڭ خىيالىنى ئۈزۈپ تاشلىدى ۋە دېدى، — يامانغا يانتاياق بولغان ھەرقانداق خاقان مەنسەپدارى ئاتا - بوۋىلار زامانىدىن تارتىپ ئۆلۈمگە مەھكۇم ئىدى. لېكىن بۇ دورەم سۇلالە ئۈچۈن جېنىنى ئايىمىغان كونا يۇرتدېشىم دۇڭ دارېننىڭ، ۋە كالىتەن يىغقان باج - خىراجىڭىزنىڭ، يېڭى تۆھپە - خىزمەتلىرىڭىزنىڭ يۈزى بىلەن بېشىڭىزنى ئامان، يولىڭىز - نى راۋان قىلاي. «ئۆز قوۋمىگە ۋاپا قىلمىغان ئادەمدىن ئۆزگە قوۋمىگىمۇ ۋاپا كەلمەيدۇ» دېگەن گەپ بار ئىدى. بىراق بۇ گەپمۇ ھازىرچە ئۇنتۇلۇپ تۇرسۇن، ئىلاج بار ئۆز قوۋمىڭىزگىمۇ، ئۆزگە قوۋمىڭىمۇ يامانلىق ئويلىماڭ، كونا خۇيىڭىز تەكرارلانمىسۇن، تۈز بەرگەننىڭ تۈزلىقىنى چاقماڭ، مۇبادا چاقماقچى بولسىڭىز... — چوڭ سەركەردە نىياز ھېكىمبەككە ھەيۋە قىلغاندەك قىلىچىنىڭ سېپىنى تۇتۇپ قويدى.

— ئاھ شەپقەتچىم، ئاھ مۇرەببىم، ئاھ ئۆز ئاتام، — نىياز ھېكمىبەگ
چوڭ سەركەردىنىڭ ئايىغىغا يېقىلىپ يىغلاپ تۇرۇپ دېدى، —
ھەزرەتلىرىگە ۋاپاسىزلىق قىلسام تىن تارتماي ئۆلەي، تەڭرىم مېنى جازالى-
سۇن، قارا يۈز بولۇپ كېتەي!...
نىياز ھېكمىبەگ كۆپ بەدەل تولىمەيلا مەقسىتىگە يەتتى. ئەمدى
موللاجى تۇراپنى، قودالانى تاپشۇرۇپ بېرىشىنىڭمۇ ھاجىتى قالمىدى:
«قامچە زەربىسى، ئۆلۈم ۋەھمىسى ئالدىدا زۇۋانغا كەلمەيدىغان كىم بار،
ئۇلارنىڭ بىرەرسى زۇۋانغا كېلىپ قالسا ياكى ئۇلار قودالاي بىلەن
ئەپلىشىپ قالسا يېغىرىمنى تاتلىمايدۇ، سەركەردىنى لەۋزىدىن يېنىۋالمايدۇ
دېگىلى بولمايدۇ، ياق، ئۇلارنى بېكقۇلبەگنىڭ قولىدا ئۆلگەن ھېسابتا
ئىنىس - جىنغا تۇيدۇرمايلا ئۇچۇقتۇرۇۋېتىشىم كېرەك» دېگەنلەرنى كۆڭلى-
گە پۈكتى ئۇ مەھكىمدىن قايتىپ چىقىۋېتىپ.
غول قوشۇن چوڭ داغدۇغا بىلەن ئاقسۇدىن قوزغالدى. چوڭ سەر-
كەردە ۋە ئۇنىڭ قول ئاستىدىكى مەنسەپدارلارمۇ قوشۇن بىلەن بىللە
يولغا چىقتى. غەم - غۇسسە ئالامەتلىرى يوقىلىپ، چىرايى ئالتىنچى ئاينىڭ
ئاپتىپىدەك ئېچىلىپ كەتكەن نىياز ھېكمىبەگمۇ لەشكەر - ياساۋۇللىرىنى
چېرىكچى بەگلەرگە ئۆتكۈزۈپ بېرىپ، ئوخشاش مەرتىۋىدىكى مەنسەپدار-
لار بىلەن بىللە ماڭدى.
سۇلالە قوشۇنىنىڭ ئالدىنقى قىسمى مارالبېشى، يەكەن قورغانلىرىنى
بىرقانچە پاي ئوق بىلەنلا ئىگىلەپ، مىلادى 1877 - يىلى 12 - ئاينىڭ 16 -
كۈنى پەيزاۋات بازىرىغا كېلىپ ئورۇنلاشتى. خوتەندىن قايتىپ كېلىپ،
يېڭىشەھەر قورغىنىدىكى ئىتائەتتىن چىققان كونا چېرىكلەر بىلەن بىر
قەپەس تۇتۇشۇپ چىققان بېكقۇلبەگ ئالدېراج دادخاھنى كىچىكرەك بىر
قوشۇن بىلەن پەيزاۋانغا ئەۋەتتى. ئەمما، روھى چۈشۈپ، جان قايغۇسىدا
قالغان بۇ كىچىككىنە قوشۇننىڭ خىللانغان چىغاۋۇل چېرىكلەر بىلەن
تۇتۇشقىندەك ھالى قالمىغانىدى. شۇ سەۋەبلىك، ئۇلار تۇنجى جەڭدىلا

تۇمشۇقغا يەپ ئاللا توۋا قىچارغان پېتى قەشقەرگە قېچىپ كەلدى. سۇلالە
چېرىكلىرىنىڭ ئاسمانۇ زېمىنىنى سىيرىپ سۈپۈرۈپ كىلىۋاتقانلىق خەۋىرى -
قەشقەر شەھىرىدە چوڭ داۋالغۇش پەيدا قىلدى، قولىدىن ئۇچقان ئامەت
قۇشىنى قايتۇرۇپ بولمايدىغانلىقىغا كۆزى يەتكەن بېكقۇلبەگ قولغا
چىققانلىكى مال - دۇنيانى قويماي يىغىشتۇرۇپ، تېرەكداۋان ئارقىلىق
پەرغانىگە قېچىپ كەتتى. بېكقۇلبەگنىڭ سېپىدىن چۈشۈپ قالغان شەھەر
ئەتراپى لەشكەرلىرى ۋە چۆچۈپ كەتكەن بىرمۇنچە پۇقرا چاقماق دەرياسى
يولى بىلەن نارىن تەرەپكە ئۆزىنى ئاتتى. بېكقۇلبەگكە ئەگىشىپ پەرغانىگە
قاراپ سەلدەك ئاتقان مىڭلىغان پۇقرانىڭ كۆپ قىسمى بىپايان پامىر
ئېگىزلىكىدە قېلىن قار ئاستىدا قېلىپ، بالا - چاقىلىرى بىلەن بىللە
ئىرىلىپ كەتتى. مارالبېشى ۋە پەيزاۋات تەرەپتىن تەڭلا سۈزۈلۈپ كەلگەن
مىڭكى يول سۇلالە چېرىكلىرى شۇ كۈنى كەچقۇرۇن قەشقەر دەرۋازىسىدىن
كىرىپ كەلدى.

نياز ھېكمەت سۇلالە چېرىكلىرى ئارىسىغا قېتىلىشى بىلەنلا ئۆمۈر
چاقى ئون ئۈچ يىل كەينىگە يانغاندەك تېتىكلىشىپ كەتتى. بولۇپمۇ چوڭ
سەركەردىنىڭ سايىسىدە يۈرگەن يىگىرمە نەچچە كۈندە ئادەتتىن تاشقىرى
بىر مۆجىزە يۈز بېرىپ، تار پېشانىسىدىكى ئۈچ تال قورۇقنىڭ بىرى
يوقىلىپ كەتتى. ساقال - بۇرۇتى ئارىسىدىكى ئاق تۈكلەر ئاپتاپ كۆرگەن
قراۋدەك غايىپ بولدى. مۈكچىسىپ، دوڭغاق سۆگەتكە ئوخشاپ قالغان
قامتى بىردىنلا رۇسلىنىپ، بويىغا بىر غېرىچ بوي قېتىلدى. يىلان قاسىرد -
قىمدەك يىرىكلىشىپ كەتكەن تېرىسى بوۋاقنىڭ مەڭزىدەك سۈزۈلدى.
ئاپئاق ھور نان لوبۇبى كەبىردەك مەنپەئەت قىلدى. چىرايىغا قان يۈگۈ -
رۈپ، قوۋۇزلىرىغا گۆش تولدى. يۈزىدەك ساغرىپ كەتكەن كۆز
قارىچۇقى يېڭىباشتىن چاقنىدى. چاپاق ئورنىغا كىرىپك ئۆسۈپ چىقتى.
تىلى يۇمشاپ، مەشۈتتەك ئەۋرىشىم بولۇپ قالدى...
ئاجايىپ ساز ھالەتكە كۆچكەن روھى ھالەت ۋە تومۇر - تومۇزلىرىد -

دا ئۇرغۇپ تۇرغان كۈچ - قۇۋۋەت نىياز ھېكمىبەگنى زادىلا ئارام ئالدۇرمدى.
دى، سۇلالە ئۈچۈن ئارامدىن ۋاز كېچەلەيدىغان بۇنداق پىداكارلىق
چوڭ سەركەردىنىڭ قۇلىقىغىچە يېتىپ باردى. ئاخىرى ئۇ سەپەر قىلىشقا
ئىجازەت ئالدى. ئىجازەت بويىچە چېرىكچى ئامبال دۇڭ فۇشياڭ قوماندى.
سىدىكى مىڭچە چېرىكنىڭ ئالدىغا چۈشۈپ، ئۇلارنى خوتەن شەھىرىگە
باشلاپ كىردى.

— قاراڭلار، ئاۋۇ نىياز ھېكمىبەگ ئەمەسمۇ؟ ئۇ ساقال - بۇرۇتنى
قىردۇرۇپ سۇلالىچە ئۈستىباش كىيسە، سۇلالە مەنسەپدارلىرىنىڭ دەل ئۆزى
بولدىكەن - دە! — دېيىشتى، يول بويىدا تۇرغان گەپدان خوتەنلىكلەر
ھەيران بولۇشۇپ.

— ئانىسى ئۇنى پۇقرانىڭ شىللىسىگە تۇتقان ئوخشايدۇ، ياقۇپبەگ
زامانىدىمۇ گەجگىمىزدە شۇ، سۇلالە چېرىكلىرى كەلسە دولمىز ئاپتاپ
كۆرەر، دەپ خۇشال بولۇۋېدۇق، ئۇ يەنە گەجگىمىزگە مىنگۈدەك،
— دېيىشتى، بەزىلەر ئۈمىدسىزلىنىپ. يۈرىكى چوڭراق بەزى كىشىلەر:
«قاراپ تۇرۇڭلار، كۈنلەرنىڭ بىرىدە بۇ يەتتە شەھەرگە ئېيىقلار پادىشاھ
بولسا ئۇ جۇۋىسىنى تەتۈر كىيىپ (مەن ئەسلىدىلا ئېيىق ئىدىم، دەپ
چىقىدۇ تېخى، — دەپ ئۈچىيى ئۈزۈلگۈدەك كۈلۈشتى.

خوتەنلىكلەر ئۇنى نىمىدەپ تىللىسۇن ۋە نېمە دەپ قارغىسۇن، نىياز
ھېكمىبەگ خۇددى گاس ئادەمدەك، ئاڭلىماسقا سالدى. ئات ئۈستىدە
مەزمۇت ئولتۇرۇپ دۇڭ فۇشياڭنى ئوردا ئالدىغا باشلاپ باردى - دە،
ئوردا ئاچقۇسىنى پەتنۇس بىلەن تۇتۇپ بەرگەندىن كېيىن، ئۇنى ئوردا
كەينىدىكى باغقا ئەكىردى.

— ئون ئىككى يىللىق باج - خىراجىنىڭ ھەممىسى ئاشۇ يەردە،
— دېدى ئۇ ئىرغىزىن شامالدا تەۋرىنىۋاتقان يالىڭاچ دەرەخلەرنى كۆرسىتىپ.
—

دۇڭ فۇشياڭ ئۇنى ئۆزىنى ئەخمەق قىلىۋاتىدۇ دەپ ئويلاپ قالدىمۇ،

نياز ھېكمىبەگكە زەردە بىلەن دېدى: —
كەمىنلىرى داڭگالىنى ئالتۇن دەيدىغانلاردىن ئەمەس، بىزنى تولا
كولدۇرلاتماي باج - خىراجى تاپشۇرسىلا بولارمىكىن؟
— ھا... ھا... ھا، — نياز ھېكمىبەگ ئىختىيارسىز كۈلۈپ تاشلىدى.
چىرايى تاتىرىپ كېتىۋاتقان دۇڭ فۇشياڭغا:

— جانابى چىرىكچى ئامبال، نېمىلەرنى ئويلاۋاتقانلىرىنى بىلىپ
تۇرۇۋاتىمەن، ئاۋۇ دەرەخلەرنىڭ ئاستىنى كولىساقلا ھەممە ئىش ئاشكارا
بولدۇ، — دېدى.
— كولاڭلار!
شېرىپ شەيتان ئەكەلگەن بىرقانچە كەتمەن چىرىكلەرگە تارقىتىپ
بېرىلدى. تېخى بۇ يىل يازدىلا خېلى مول مېۋە بەرگەن ئۆرۈك، ئالما،
پىستە، بادام دەرەخلىرى بىرىنىڭ كەينىدىن بىرى يىقىلدى. كولاپ چىقىدى.
رېۋېتىلگەن يىلتىزلار ئاستىدىن تارتىۋېلىنغان ئونلاپ ئىدىشنىڭ ئاغزى
ئېچىلىشى بىلەنلا دۇڭ فۇشياڭنىڭمۇ، نياز ھېكمىبەگنىڭمۇ يۈرەكلىرى
ئويناپ كەتتى. دۆۋە-دۆۋە تەڭگە-تىللا، ساپسېرىق زىخچە ئالتۇن، قاشتې-
شى، ھېقىق مارجان، ياقۇت جاۋاھىراتلار يولتۇزدەك جۇلالىنىپ باغ
ئىچىنى ئاجايىپ بىر تۈسكە كىرگۈزۈۋەتتى.

قىرىق توققۇزىنچى باب

قارا ھىجران

زامانلارنىڭ زامانىسىدا، مەلۇم چەت سەھرادا مەنشەپكە ئامراق بىر
يۈزبېشى بولغانىكەن. كۈنلەرنىڭ بىرىدە ئۇ نېمە سەۋەبتىنكىن، يۈزبېشى-
لىقتىن چۈشۈپ كېتىپتۇ. ئۇزۇن ئۆتمەي قىش كېتىپ، باھار كېلىپتۇ،

تۈرلۈك - تۈمەن جانۋارلار ئۇيقۇسىدىن ئويغىنىپتۇ. دەل شۇ كۈنلەردە كىشىلەر ھېلىقى يۈز بېشىنى ھەر كۈنى ئۆيى كەينىدىكى كونا تاملىقتا كۆرىدىغان بولۇپ قاپتۇ. بىر كۈن، ئىككى كۈن ئۆتۈپتۇ، ھەپتە، ئايىمۇ ئۆتۈپتۇ. ئۇ كۈن چىققاندىن تاكى كۈن پاتقانغا قەدەر ئاشۇ تام تۈۋىدە زوڭزىپ ئولتۇرۇپ، كىچىككىنە بىر تۆشۈككە قارايدىكەن. تۆشۈككە قاراپ ھاياجانلىنىپ ئۆزى بىلەن ئۆزى گەپلىشىدىكەن، بەزىدە تېلىققۇدەك كۈلۈپ ئورنىدىن تۇرۇپ كېتىدىكەن. ئەتراپتىكىلەر ھەيران بولۇپ قارىسا، ئۇ بىر تۆشۈكتىن كىرىپ چىقۋاتقان ھاشار چۈمۈللىرىگە بارمىقىنى چىنەپ: «سەن چىق، سەن كىر، سەن كىر، سەن چىق» دەپ بۇيرۇق بېرىۋاتقۇدەك، بەزىلەر ئۇنى ئېلىشىپ قالغان ئوخشايدۇ، دەپ بېشىنى قېقىپلا كېتىپ قاپتۇ. ئاق - قارىنى پەرق ئېتەلەيدىغان ئىككى - ئۈچ كىشى بولسا «ئالدىرىماڭلار، ئاۋۋال ئۇنىڭدىن بىر گەپ ئېلىپ باقمايمىزمۇ؟» دېيىشىپ:

— يۈزبېشى، بۇ ئۇششاق جانۋارلار يا ئىنسان تىلىنى ئۇقمىسا، يا «تۈر» دېگەنگە تۇرۇپ، «چىق» دېگەنگە چىقمىسا، ئۇلارغا «ئۇنى قىل» ، «بۇنى قىل» دەپ بەھۇدە ئاۋازە بولغانلىرى نېمىسى؟ — دەپ سورايتىدەكەن، يۈزبېشى ھەيران بولغان ھالدا:

— بۇنچىلىك ئاددىي ئىشنى چۈشەنمىگىنىڭلارغا قارىغاندا ئەقىلسىز ئىكەنسىلەر. — دەپتۇ ۋە ئۆزىچە چۈشەندۈرۈپتۇ، — سىلەرمۇ تاماكا، ناسىۋال دېگەندەك نەرسىلەرگە خۇمار بولۇپ قالسىلەرغۇ، مەنسەپ تۇتقان ئادەممۇ مەنسەپكە خۇمار بولۇپ قالىدۇ. بىلىسىلەر، مەندە ئەمدى مەنسەپ يوق، سىلەرگە ئۇنى قىل، بۇنى قىل دېسەم ئاڭلامسىلەر؟ ياق، ئاڭلىمايسىلەر، چۈمۈللىلەر گېپىمنى ئۇقامدۇ. ئۇقامدۇ، دېگىنىمگە بويسۇنمادۇ. بويسۇنمادۇ، بۇ ماڭا بەربىر. لېكىن مەن مۇشۇنداق قىلىپ خۇمارىمنى باسمىسام، ئۆلۈۋالماقتىن ئۆزگە ئامالم يوق!

ئەسلى ھېكايىمىزگە كەلسەك، دۇڭ فۇشياڭ ئوتتۇز تۆگىلىك دۇنيانى

ئېلىپ نىياز ھېكمىبەگنىڭ مۇرىسىگە ئىككىنى شاپىلاقلاپ قويۇپلا قەشقەر
تامان يۈرۈپ كەتتى. كېتىپ قالسىلا بولاتتىغۇ، ئۇ چوڭ سەركەردە بىلەن
مەسلىھەتلىشىۋالغان بولسا كېرەك، ئۆزىگە ئەگىشىپ كەلگەن بەشىنچى
جەرىكىلىك ئاۋاق مەنسەپدارنى ئىش باشقۇرغۇچى ئامبال قىلىپ، ھېلىقى
ئەتىۋارلىق تەختتە ئولتۇرغۇزۇپ قويۇپ كېتىپ قالدى. نىياز ھېكمىبەگ
«ھەي، بۇ پاراكەندە يۇرتنىڭ ھاكىمىبەگلىكى ھە قاچان يەنە ماڭا قالدىغان
بولدى، ھەتتەگەي، بۇنداق بولارنى بىلگەن بولسام...» دەپ خاپا
بولۇپ يۈرگەن كۈنلەردە قەشقەردىن ئەۋەتىلگەن ئالتە چېرىك ئوردىغا
كىرىپ كەلدى. ئۇلار يارلىق بويىچە رەھمەتلىك ئەلىشىر ھاكىمىبەگنىڭ
يىراق سەھرادا ئون نەچچە يىل سۇقۇنۇپ يۈرگەن قانداش ئىنىسىنى
تېپىپ كېلىپ ھاكىمىبەگلىك مەنسىپىگە قويدى. زىنھار خىيالىدىن كەچمە-
گەن بۇ ئىش تەمەننانىڭ ئەڭ ئېگىز چوققىسىدا مەيدىسىنى كېرىپ،
كېرىلىپ يۈرگەن نىياز ھېكمىبەگىنى بىر زەربە بىلەنلا تېگى يوق ھاڭغا
غۇلىتىۋەتتى. ئۇ يۈرىكىگە شەمشەر ئۇرۇلغاندەك ئازابلاندى، رەشك ئوتىدا
ئۆرتەندى. نەشە چەككەن دىۋانىنىڭكىدەك پىرقىراپ تۇرغان بېشى سەل-
پەل ئارام تاپقان چاغلىرىدا ئۇ «ھېلىمۇ شۈكرى، خۇدا بىر بالادىن
ساقلاپتۇ، تۆمۈر خەزىنىچىبەگىنى ۋاقتىدا جايلىۋېتىپ ئەجەب ئوبدان ئىش
قىلغانىكەنمەن، بولمىسا، ئۇ ھاكىمىبەگ بولۇپ كۆرگىلىكىمنى كۆرسىتەتتە-
كەن» دەپ ئۆزىنى ئاۋۇندۇردى. لېكىن بۇ ئاۋۇندۇرۇش روھى دۇنياسىدا
پەيدا بولغان چېكى يوق بوشلۇقنى زادىلا تولدۇرالمىدى. ئېچىشقان يەرگە
تۈز قويغاندەك، يېڭى ئامبال بىلەن يېڭى ھاكىمىبەگ دەل ئەكسىچە ئىش
تۈتتى. ئۇنىڭغا باش ئۇرىدىغانلار ئەمدى ئۇنىڭ كۆزىچىلا ئۇلارغا كۈچۈك-
لانغىلى تۇردى. دۇڭ فۇشياڭدىن تىلەۋالغان ئون نەچچە نەپەر مۇھاپىزەت-
چى چېرىكتىن باشقا ئۇنىڭ گېپىنى ئاڭلايدىغان، ھۆكۈمگە ھە دەيدىغان
بىرەر چۈمۈلمۇ قالمىدى. بۇ ھېكەت ئىككىنچى قىسىمدا بولمىسىلا
دۇرۇس، ئۇنىڭ كۆزلىرى قاراڭغۇلۇققا ئۆگىنىپ كەتكەن بولسىمۇ،

لېكىن ئۇ كۆك ئاسماننى، يورۇق دۇنيانى خالاپ تۇراتتى. دۇردۇن پەرىجىدە سىقىلغان تېنى كەڭ ئالەمنى سېغىناتتى. تۆت تېمىدىن مۇز تۆكۈلۈپ تۇرىدىغان، پايانسىز قارلىق دالادىكى يېگانە كەپدەك كۆڭۈلسىزلىككە تولغان بۇ تار دۇنيادىن چىقىپ ئەل ئارىسىنى، تونۇش رەستىلەرنى ئارىلىغۇسى كېلەتتى. ھەشىمەتلىك تەختراۋىنى، مىنىدىغان سەر خىل ئارغىمىقى، يول ئېچىپ بارىدىغان سادىق ھۈدەيچىلىرى بولمىسىمۇ، توپىدەلىق يوللارغا ياللىكايغ دەسسگۈسى كېلەتتى. بېلىگىچە توپىغا كۆمۈلۈپ كەتسىمۇ، قار- يامغۇردا قالىسىمۇ رازى ئىدى.

بىراق، سېخىي تەبىئەتنىڭ بۇ تەرىقە مول مۆجىزاتلىرىدىن قانغۇچە بەھرىمەن بولۇش ئاللا ئاددىي ئاۋامغا بەخشەندە قىلغان ئالاھىدە ئىمتىياز بولغاچقىمۇ، بۇنداق لەززەت، بۇنداق ئىمتىياز مۇناپىق، قاراكوڭۇل ئىنسانغا مەڭگۈ تېسىپ بولمايتتى. زەرەرلىك بۇسلارغا تولغان قوبۇلخاننىڭ بۇ ئىمتىيازغا ئېلىپ بارىدىغان ئىشىكى ھەر دائىم ئوچۇق بولسىمۇ، لېكىن يۈرەك - باغرى جان قايغۇسىدا دەز كەتكەن نىياز ھېكمىبەگ بۇ ئىشىكتىن بىر قەدەممۇ نېرى سىلجىيالمىتتى. سىلجىدىمۇ، دوقمۇش - دوقمۇشتا دەككە يەيتتى، قىساسكار خوتەنلىكلەرنىڭ نەپرەت ئوقىغا نىشان بولاتتى. قىسقىسى، بىر بېشى دوزاخ دەرۋازىسىغا تۇتىشىدىغان بۇ يولدىن ئۇ راستتىنلا ھەزەر ئەيلەتتى.

نىياز ھېكمىبەگ ئۆمرىدە تۇنجى قېتىم ئۆزىنى تىغدەك تەنھا، يېتىم-دەك مىسكىن ھېس قىلدى. تېنىنى جۇغۇلدىتىپ، چاترىقى ئارىسىدىن ئۆتۈپ كەتكەن ئەدەبىسىز چاشقانمۇ ئۇنىڭ كۆزىگە ئىسسىق كۆرۈندى. قىش شامىلىنىڭ ۋىزىلىدىشىغىمۇ ئۇ ھەۋەس بىلەن قۇلاق سالىدى...

ئۇ خىيال دالاسىدا تېنەپ ھارغاندا، قاچاندۇر بىر چاغلاردا لالە بېبى دەيدىغان چىرايلىق خوتۇنى، ئۆز پۇشتىدىن تامغان ئوغلى بولغانلىقىنى بىردىنلا يادىغا ئېلىپ قالدى. لېكىن ئامال قانچە، ئۆزى ئالا - تۈزگە چىقالمىدى. ئادەم ئەۋەتىپ، ئۇنىڭ قورۇ - جايىنى، ئوردا ئەتراپىنى يېڭىنە

ئۇزىدىگەندەك ئۇزدەتكەن بولسىمۇ، لالە بېشىنى ھېچ يەردىن تاپالمىدى. چىرىكلەر: «زىنداندىن قۇتۇلدۇرۇۋېلىنغان لەشكەرلەر قاتارىدا بېكقۇلبەگ-نىڭ ھىمايىسى بىلەن نەلەرگىدۇ كېتىپ قاپتۇ» دېگەن كۆڭۈلسىز خەۋەرنى ئېلىپ قايتىشتى.

ئۇ نېمە قىلارنى بىلمەي قوبۇلخاننىڭ قاق ئوتتۇرىسىغا كېلىپ زوڭزىيىپ ئولتۇردى. ھەرە كىرىۋالغاندەك غوڭۇلداۋاتقان بېشىنى تىزلىرى ئارىسىغا قىستى، قانچىلىك ئولتۇردىكىن، بىر چاغدا خىرەلەشكەن تەقدىر ئاسمىنىغا سەپىلىۋىدى، ئۇ يەردە، — قارا بۇلۇتلار كەينىدە سۈبھىدىكى چولپاندىك جىلمىيىپ تۇرغان ئۈمىد يۇلتۇزىنى كۆرگەندەك بولدى. ئۇ يۇلتۇز بىر سىلكىنىپلا دۈڭلەك قۇياشقا ئايلىنىپ، ئۇنىڭغا مەنىلىك ئىشا-رەت قىلدى، تەسەۋۋۇر چاقى شۇ ھامانلا تەتۈرسىگە ئايلاندى...

«ياق، تەقدىر مېنى ئۆگەيلىمەيدۇ، چوڭ سەركەردىمۇ مېنى مۇنداقلا تاشلىۋەتمەيدۇ. ئېھتىمال ئۇ دۆۋىلىسە تاغ بولغۇدەك تۆھپىلىرىم ئالدىدا ئالقانچىلىك بۇ يۇرتنىڭ ھاكىمبېگىلىك مەنسىپىنى ماڭا مۇناسىپ كۆرمە-گەندۇ. ھەق راست، چوڭ باشقا كىچىك بۆك ئەمەس، چوڭ دوپپا لازىم-دە! كىم بىلىدۇ، يەتتە شەھەرگە ئۆزى خان ئامبال بولۇپ، مېنى ھاكىم-بېگىلىك تەختىگە ئولتۇرغۇزار، بەلكى بۇنداق يارلىق خاقاننىڭ مۆھۈرى بېسىلىپ ئاستاندىن يېتىپ كېلەر، بەلكى مەپىلىك ياساۋۇللار بۇ يارلىقنى ئېلىپ ئۈرۈمچى يا ئاقسۇدا كېلىۋاتىدىغاندۇ، راست، ئۇلۇغ ئاستانە بىلەن قەشقەرنىڭ ئارىلىقى قوغۇنلۇق يولى ئەمەس - دە، ئاخىر!»

نىياز ھېكمىبەگ ئويلاۋېتىپ پىسىڭىدە كۈلدى ۋە بېشىنى يېنىك چايقىدى. چوڭ سەركەردىدىن ئورۇنسىز خاپا بولۇپ، ئۆز - ئۆزىنى قىيناپ يۈرگىنىگە خىجالەت بولغاندەك تامغا قارىۋالدى.

نىياز ھېكمىبەگ غايىپنى بىلىدىغان موللىتاپقۇمۇ ياكى تاسادىپىي توغرا كېلىپ قالدۇمۇ، تەقەززا بولۇپ كۈتكەن ئاشۇ يارلىق ھېلىقىدەك ئويلاردا بولغان كۈننىڭ ئەتىسىلا يېتىپ كەلدى. ئوخشىمايدىغىنى، بۇ

يارلىق چوڭ خاقاننىڭ ئەمەس، بەلكى قەشقەر خان ئامبىلىنىڭ بولۇپ چىقتى. ئادەملىرىلا ئەمەس، بەلكى تاش - تۇپراقلارمۇ كۆزىگە سىغمايدۇ. خان يەكەن شەھىرىگە ئالتىنچى جەرىكىلىك ھاكىمبەگ قىلىپ تەيىنلەنگەننى جاكارلانغاندا، ئۇ خوتەن مەسلىھەتچى ئامبىلىنىڭ ئاغزىغا قاراپ، سىپەرلەنگەندەكلا قېتىپ قالدى.

بەرگەنگە قانات قىلىش ئەخلاق جۈملىسىدىن دېيىلسە، ئۇ ھالدا ئەڭ نامرات كىشىلەر ئەڭ ئەخلاقلىق ئادەملەردىن بولۇپ چىقىدۇ. پەقەت بېرىلمىگىنى ئۈچۈنلا ئۇلار شۈكرى - قانات قىلىشقا، ئەخلاقلىق بولۇشقا مەجبۇردۇر. ئەگەر نامراتنىڭ خالىغىنى بېرىلىدىكەن ياكى خالىغىنىدىن ئارتۇقراق بېرىلىدىكەن، ئۇ نامرات تەھقىكى باي ئادەمگە، شۈكرى - قاناتنى بىلمەيدىغان بەتئەخلاق ئادەمگە ئايلىنىدۇ. تەمە تىزگىنىنى تارتماي، بەرگەنگە يەنە بەر دەپ قول ئۈزۈشىدىكەن، ئۇ چاغدا ئۇ تويىمغۇر ئادەمگە، نەپسانىيەتچى ئادەمگە ئۆزگىرىدۇ، نەپسانىيەتچى ئادەم قارا نىيەت كېلىدۇ، قارا نىيەتنىڭ كۆڭلى مەڭگۈ ئارام تاپمايدۇ.

خان يارلىقى گويا بىر ئەپسۇنگە ئايلاندى. كارامىتى چەكسىز بۇ ئەپسۇن بىرلا ئاۋاز بىلەن ساداقەت تونىغا ئورنىتىۋالغان نىياز ھېكمىبەگنى ئەسلى ھالىتىگە ياندۇردى. تۈلكە يەنە تۈلكىگە ئايلاندى. ساختا چۈمپەردە، ساختا قىياپەت دېگەنلەر سۇ يۈزىدىكى كۆپۈكتەك غايىب بولغان تەمە ئەخلەتلىرى بىلەن قوشۇلۇپ، بىر سۈپكۈچ بىلەنلا سۈپۈرۈپ تاشلاندى. ئالۋىن گۈلىستانىدىكى گۈللەر قۇرۇپ، گۈل ئورنىدا تىكەن ئۈندى.

«ئەي ۋاپاسىز تەلۋە سەركەردە، سېنى سەركەردە دېدىممۇ، ياق، سەركەردە دېگەن تىلىمغا كۆيدۈرگە چىقسۇن. سەن سەركەردە ئەمەس، بەلكى بىر ئازازۇل، مەن شەيتاننىڭ كەينىگە كىرىپ سېنى ئاتا دېدىم، دېگىنىڭنى بەردىم. بەھد مال - دۇنيانى ئالدىڭدا قويۇپ، تەقدىرىمگە ئامەت تىلىدىم. قارام قۇلۇڭدەك ئالدىڭغا چۈشۈپ، لەقۋا چىرىكىلىرىڭنى خوتەنگىچە باشلاپ كەلدىم. ئەمدىچۇ، لەۋزىڭدە تۇرغىنىڭ، بەرگەن مەن.

سىپىڭ شۇمۇ؟ ئۆتكەن شاھىنشاهلار زامانىدا بېشىنى تىك تۇتۇپ، ئۆزىنى
ئەر چاغلان يۈرگەن نىياز ھېكمىبەگ ئەمدىلىكتە ئاتتىن چۈشۈپ ئېشەككە
مىنەمدىمەن؟ تەييارغا ھەييار بولغان ئاشۇ تىرىكتاپ ئامبالغا قارام بولامدۇ.
مەن؟ ئالدىرىما، خۇدانىڭ كۈنى تېخى ئۇزۇن»، — نىياز ھېكمىبەگ
شۇنداق ئويلىدى، بىراق ئويلىغىنى پەقەت ئىچىدىلا قالدى. تېشىدا بولسا
باشقا بىر قىياپەتنى نامايان قىلدى. چىراي ئالامەتلىرىنى تېزلا ئۆزگەرتىپ
ئامبالنىڭ ئايىغىغا پالاقىدە يىقىلدى - دە، بېشىنى يانتۇ ئېگىپ دېدى:
— خان ئامبال ئالىيلىرىنىڭ شەپقەت - شاپائىتىگە مىڭلارچە تە.
شەككۈر. كەمىنە ھاكىمىبەگ ئەقلى كوتتا، ئىشتا ناقابىل ئادەم بولساممۇ،
ئۇ ھەزرەتلىرى مېنى يەنە يەكەندەك كاتتا يەرنىڭ ھاكىمىبەگلىكىگە مۇنا.
سىپ كۆرۈپتۇ. پېشانەمنى ئوچۇق قىلىپ، ئابروپۇمنى تاغدەك ئۆستۈرۈپتۇ.
ئۇلۇغ خاقان نامى بىلەن قەسەمكى، سۇلالىمىز نىجاتكارمىدۇر، خان ئامبال
ئالىيلىرى ئۆز ئاتامدۇر، — نىياز ھېكمىبەگ ئۈستىلىق بىلەن يارلىق
پۈتۈلگەن سېرىق قەغەزنى ئىككى قوللاپ تاپشۇرۇۋېلىپ كۆزلىرىگە سۈرتتى
ۋە ھاياجان بىلەن ۋارقىرىدى، — ياشسۇن خاقان، ياشسۇن خان ئامبال،
تۈمەننىڭ يىللار ياشاپ كەتسۇن! ...
خوتەن ئىش بېجىرگۈچى ئامبىلى نىياز ھېكمىبەگنىڭ سۆزلىرىدىن
تەسىرلەندى بولغاي، ئۇنى ئۆز قولى بىلەن يۆلەپ، ئورنىدىن تۇرغۇزۇپ
قويدى:
— يارايدۇ، بىزنىڭ دۇڭ دارىن يارايدۇ، — دېدى ئۇ باشمالتىقىنى
چىقىرىپ، نىياز ھېكمىبەگنى ماختاپ.
ئىچكىرىدىن ئەمدىلا كەلگەچكىمۇ، ئىش بېجىرگۈچى ئامبال تۈز ۋە
ساددا ئادەمدەك قىلاتتى. ئۇ ئۆز تىلىنى راۋان سۆزلىيەلەيدىغان بۇ تەرىقە
سادىق ۋە ئىتائەتمەن مۇسۇلماننى تېخى تۇنجى قېتىم كۆرۈۋاتاتتى. ئەپ-
سۈسكى، ئۇ بۇ ساداقەت ئىگىسىنىڭ بىر قەۋەت ياش پەردىسى بىلەن
توسۇلغان كۆز گۆھىرىدە باشقىمۇ بىر ئۇچقۇننىڭ چاقناۋاتقىنىنى كۆرۈشكە

ئاجىز ئىدى. ھاياجانلىق، ھارارەتلىك ئىبارىلەر ئېتىلىپ چىققان كۆكرەك قەپسىدە ئىككىنچى بىر يۈرەكنىڭ تېپىرلاۋاتقىنىنى تېخىمۇ ھېس قىللا. جايتتى. دۈربۇندەك روشەن كۆزلەرنىمۇ باغلىيالايدىغان، يىغلاپ تۇرۇپ كۈلۈشكە، كۈلۈپ تۇرۇپ يىغلاشقا ئادەتلىنىپ كەتكەن بۇ چىرايىنى ھەرگىز باشقىچە تەسەۋۋۇر قىلالمايتتى.

نياز ھېكمىبەگ مۇراسىم ئەھلىنىڭ ئەڭ كەينىدە دىۋاندىن ئايرىلدى. بۇ چىقىپ كېتىۋېتىپ، ئۆمرىنىڭ ئەڭ سۈرگۈن، ئەڭ ناتىنچ بىر بۆلىكى بىلەن باغلىنىدىغان، ئەمدىلىكتە چۈشىگمۇ كىرىپ چىقىمىغان ئىسكەتسىز بىر ئادەمنىڭ ئىلكىگە ئۆتۈپ كەتكەن بۇ يۈزىسىز دىۋانغا ھەسەت كۆزى بىلەن قارىۋالدى. كۆردىكى، ئىرماش - چىرماش نەقىشلەر بىلەن تولغان تام - تورۇس، شەپقەتسىز قاراۋۇلدەك قەد كۆتۈرگەن تۈۋرۈكلەر ناتونۇش ئادەمنى يەكلىگەندەك، ئۇنى سىرتقا ئىتتەرمەكتە ئىدى. تەختنىڭ ئىككى بېشىدىكى ئون نەچچە يىل بېشىنى سىيلاپ كەلگەن ئىككى ئەجدىھا بالىسىمۇ بىردىنلا زەھەرلىك يىلانغا ئايلىنىۋالغاندەك قىلاتتى. ئاغزىدىن ئوغا تېمىپ تۇرغان بۇ بىۋاپا يىلانلار چىشلىرىنى چىقىرىپ، ئۇزۇن تىللىرىنى بار كۈچى بىلەن سوزۇپ، بوسۇغا ئۈستىگىچە ئۈزىتىۋاتاتتى. بىگىزدەك ئۇچلۇق تىرناقلىرى بىلەن ئۇنىڭ يۈزىگە چاڭگال سالماقچى بولاتتى. ھەتتا، دىۋان بوسۇغىسىغىمۇ جان كىرىپ، ئۇنى يېقىتماقنى قەستلەيتتى. قىسقىسى، تېخى تۈنۈگۈنلا ئۆزىنى ئۆز قوينىدا ئەركىلەتكەن، بۇقىدەك ھۆركىرەتكەن پۈتكۈل ئوردا، بۇ دىۋان ئۇنى ئىشىك ئالدىدىن ھەيدىمەكتە ئىدى... ئۇنىڭ ئالدىدا -

شۇ كۈنى ئاخشىمى - يەكەن، سەپىرىنىڭ ھارپا كېچىسى نىياز ھېكمىبەگ ئۇيقۇ بىلەن بەل تۇتۇشۇپ قالدى، ھارغىن ئەسەبلىرىنى ئىختىم يارىغا قويۇۋېتىپ كۆزلىرىنى مەھكەم يۇمدى، ئوڭدىسىغىمۇ، يېنىچىمۇ يېتىپ باقتى، كاللىسىغا ئىجازەتسىزلا كىرىپ كېلىدىغان بىغەرەز ئويلارنى قوغلاپ، ھېچنېمىنى ئويلىماسلىققا تىرىشتىمۇ، كۆزىگە زادى ئۇيقۇ كىرمى.

دى. تۈن تەڭگە ئۇلاشتىمىكىن ياكى تاڭغا يېقىنلاشتىمىكىن، ئۇ ئۈستىنى خۇددى تۈگمەن تېشىدەك بېسىپ تۇرغان قېلىن ئەتلەس يوتقانى غەزەپ بىلەن ئىرغىتىپ تاشلىدى - دە، كالتە جۇۋىسىنى يىپىنچاقلاپ، تەككىگە يۆلەنگىنىچە ئۆرە ئولتۇردى.

ئۇ كۆرپە ئۈستىدە ئىككى تىزنى مەھكەم قۇچاقلاپ ئولتۇرۇپ بېلىپ-بېلمەي بېشىنى كۆتۈردى ۋە قوبۇلخاننىڭ تۈڭلۈكىگە قاراپ سالدى. تۈنۈگۈن كۈن ئولتۇرغاندىن بېرى خامان سورىغاندەك ئۇچقۇنداشقا باشلىغان تۈنجى قار ئەمدى ئۇلغىيىپ قالغان بولسا كېرەك، تۈڭلۈك رامكىسىغا چاپلانغان نېپىز ئۈجمە قەغىزىنىڭ تۆۋەنكى يېرىمى تۇتۇق ئىدى. تۈڭلۈك سىرتىدىكى يورۇقلۇق غۇۋا يورۇپ تۇرغان ئويۇنچى بىلەن ئانچە پەرقلىنىپ كەتمەيتتى. ئاسمان رەڭگىنى ئايان قىلىپ تۇرغان ئۈس-تۈنكى يېرىمى بولسا، سۈت قەغەزدەك ئاقىرىپ تۇراتتى.

نياز ھېكىمبەگ يېرىمى تۇتۇق، يېرىمى يورۇق تۇرغان تۈڭلۈككە قارىغانسېرى كۆزى ياشاڭغۇرىغىلى، تورلاشقىلى تۇردى، كۆزلىرىنى نەچچە قېتىم چىمچىقلاپ، ئاغرىغۇدەك ئۇۋۇلاپ باقتى. بىراق، كۆزىنى بىئارام قىلغان ئاشۇ تۈڭلۈكتە نېمىلەردۇ جىمىرلىغىلى تۇردى.

— ھا... ھا... ھا... —

تۈيۈقسىز كۆتۈرۈلگەن كۈلكە ساداسى بىلەن تەڭ نياز ھېكىمبەگ-نىڭ يۈرىكى ئاغزىغا قاپلاشتى. ئۇ ئالاق - جالاق بولۇپ ئەتراپىغا قارىدى، تامدىن ئۆزگە ھېچنېمىنى كۆرەلمىدى. نەزەرىنى يەنە تۈڭلۈككە ئاغدۇردى. ھېلىقى يەردە — تۈڭلۈك قەغىزىدە ئەتىياز كۈنلىرى يەر بېغىرلاپ يۈرىدىغان تۇماندەك سېھىرلىك بىر تۈتەك پەيدا بولدى - دە، بۇ تۈتەك ئاستا-ئاستا چايقىلىپ، بىر يەرگە يىغىلدى، يىغىلىۋېرىپ، سوزۇنچاق يۈزلۈك، كۆتمەك قاشلىق، ئۆچكە ساقاللىق بىر ئادەم قىياپىتىگە كىردى. نياز ھېكىمبەگ كۆڭۈل خاتىرىسىدە پات - پات پەيدا بولۇپ تۇرىدىغان بۇ سىمانى قىينالمايلا تونۇۋالدى ۋە قورقۇمسىراپ كۆزلىرىنى يۈمدى.

كۆزلىرىنى مەھكەم يۈمدى - يۇ، بۇ تونۇش ئەمما يىرگىنچلىك
 سىما نىياز ھېكمىبەگنىڭ شالاڭ كىرىپكلىرى ئارىسىدىن سىغىلىپ كىرىپ،
 قاپاقلىرى ئىچىگە يېپىلدى، پۈرمە خالتىنىڭ ئاغزىدەك قورۇق باسقان
 ئاغزىنى يوغان ئېچىپ تېلىققۇدەك كۈلۈۋالدى ۋە بىردىنلا جىددىي قىياپەت-
 كە كىرىپ: *بىر نەرسە ئېيتىمەن، ئۇ ئىشقا ئىشەنمەن، ئۇ ئىشقا ئىشەنمەن، ئۇ ئىشقا ئىشەنمەن،*
 — ئوغلۇم دۇڭ نىياز، سېنى يەكەندە يوقىتىپ قويغانىدىم، ئەمدى
 خوتەندىن تېپىۋالدىم، ئازاب دېڭىزى چەكسىز دۇر، بۇ دېڭىزنىڭ چېتىگە
 يېتىمەن دەپ دەرد تارتقۇچە، داداڭنىڭ يېنىغا قايتىپ كەل، — دەپ
 مۇراجىئەت قىلدى ۋە بىر قىسما كۈلۈمسىرىدى. نىياز ھېكمىبەگ توۋلىۋەت-
 تى: *ئۇ ئىشقا ئىشەنمەن، ئۇ ئىشقا ئىشەنمەن، ئۇ ئىشقا ئىشەنمەن، ئۇ ئىشقا ئىشەنمەن،*
 — مېنى ئوغلۇم دېگۈچى ئى ئەرۋاھ، توختاپ تۇر، مېنى ئوغلۇم
 دەيسەنۇ، يەنە نېمىدەپ ئاخىرەتكە چىللايسەن؟
 — ئى ئوغلۇم، گۇناھ مەندە، مەن ساڭا ئادەم بالىسىغا ئىشەنمە
 دەپ تەلىم بېرىۋېدىم، سەن دېگىنىمدەك قىلدىڭ، ئۆمۈرۋايەت ھېچكىمگە
 ئىشەنمىدىڭ، ئۆزۈڭدىن ئۆزگە ھەممە ئادەمدىن گۇمانلاندىڭ، مانا ئەمدى
 ئاتىلىق مۇھەببىتىمدىنمۇ گۇمانلىنىپ تۇرۇپسەن، ئىشەنگىنىكى، مەن ئاتىلىق
 مۇھەببىتىمنىڭ كۈچى بىلەنلا سېنى يېنىمغا چاقىرىۋاتىمەن. *ئۇ ئىشقا ئىشەنمەن، ئۇ ئىشقا ئىشەنمەن،*
 — ئۇنداق بولسا توغرىسىنى ئېيت، سەن يەكەندىمۇ يا خوتەندىمۇ؟
 — مەن يەكەنگىمۇ، خوتەنگىمۇ ئورتاق بولغان باقىي ئالەمدە.
 — باقىي ئالەمنىڭ قەيىرىدە، سېنى نەدىن ئىزدەيمەن؟
 — راست گەپنى قىلاي، ئوغلۇم، جايىم ۋاپا ئەھلىگە خاس جەننەت-
 تىدۇر، كۈنلىرىم راھەت-پاراغەتتىدۇر... *ئۇ ئىشقا ئىشەنمەن، ئۇ ئىشقا ئىشەنمەن،*
 نىياز ھېكمىبەگ «راھەت - پاراغەت» دېگەن گەپنى ئاڭلاپلا، جەننەت-
 نەتكە قىزىقىپ قالدى ۋە يامىنى كەلسە ئۆزىنىڭ ئەتىۋارىنى قىلمىغان
 بۇ دۇنيادىن قولىنى يۈيۈۋېتىپ جەننەتكە بارماقچىمۇ بولدى. ئۇ تونۇش
 سىماغا قورقماي سوئال قويدى: *ئۇ ئىشقا ئىشەنمەن، ئۇ ئىشقا ئىشەنمەن، ئۇ ئىشقا ئىشەنمەن،*

— قېشىڭغا بېرىپ قالسام جەننەت دېگەن يەرنىڭ دەرۋازىسىنى قاقسام بولامدۇ؟

— ياق... ياق، جەننەتنىڭ دەرۋازىسىنى قېقىپ ئاۋارە بولما، ئوغلۇم، — دېدى تونۇش سىما كەسكىن تۈردە بېشىنى چايقاپ، — شەپقەتلىك بۇتساتۇا پەقەت ۋاپا يولىدا شېھىت بولغان بەندىسىنىلا جەننەتكە كىرگۈزدۈ، سەن بولساڭ، سۆزىڭنى دوزاخقا بۇيرۇلسەن، ئوغلۇم!

— نېمىدەپ سېنى جەننەتكە، مېنى دوزاخقا بۇيرۇشىدۇ؟ —

— نىياز ھېكىمبەگ دوزاخنى يەكەندىنمۇ، ھەتتا يەتتە شەھەردىنمۇ چوڭراق بىر يۇرت بولسا كېرەك، دەپ قىياس قىلدى ۋە ئۇ يەرگە خان ئامبال بولۇپ ھەممىنى ھەيران قالدۇرسام، دېگەن يەرگە كېلىپ يەنە سورىدى:

— دوزاختا ئەمەل - مەنسەپ بارمۇ؟ — يوق.

— راھەت - پاراغەت بارمۇ ئەمەسە؟ — دېگەنلىرىڭنىڭ ھېچقايسىسى يوق، ئوغلۇم، پەقەت ئوت بىلەن ئازابلا بار!

— ئۇنداقتا مېنى نېمىدەپ مەنسەپمۇ، راھەت - پاراغەتمۇ بولمىغان قارغىش تەڭكۈر بىر يەرگە چىللايسەن، بۇ مېنى قەستلىگىنىڭ ئەمەسمۇ؟

— ئى ئوغلۇم، مەن يەنىلا سىنىڭ غېمىڭنى يەۋاتىمەن، «ئوتنىڭ تېشىدا كۆيگۈچە، ئىچىدە كۆيگەن ياخشى» دېگەن گەپ بار. پانىي ئالەمدە ئىتتەك خار بولۇپ، ئازاب ئوتىدا ئۆرتەنگىچە، باقىي ئالەمدىكى دوزاخ ئوتىدا كۆيگىنىڭ ياخشى ئەمەسمۇ؟ ...

— بارمايمەن... ھەرگىز بارمايمەن... سۆرسەڭمۇ بارمايمەن! ... نىياز ھېكىمبەگ كۆزىنى ئاچتى. پۈتى چۈشەلگەن ئۆچكىدەك تېپىپ-چەكلەپ، گېلى يىرتىلغۇدەك سۈرەن سالدى. قوللىرىنى نېمىندۇ ئىتتەر.

گەندەك ھەرىكەتلەندۈردى. ساغرىسىنى دەزمالدەك يەرگە سۈركەپ كەينىگە
داجدى، داجوۋىتىپ يەنە ئاشۇ سېھىرلىك تۈڭلۈككە ئىختىيارسىز قاراپ
سالىدى.

قېلىن قار ئۇچقۇنلىرى تۈڭلۈك رامكىسىنى پۈتۈنلەي كۆمۈپ بولغان.
مۇ، ئۇ يەردە يورۇقلۇقتىن قىلچە ئەسەر قالمىغاندى. تۈڭلۈكتىكى قاراڭ-
غۇلۇق قوبۇلخانا ئىچىدىكى قاراڭغۇلۇققا تۇتىشىپ تۇراتتى. دۈم كۆمۈرۈل-
گەن غارنىڭ ئاغزىدەك تۈم قاراڭغۇلۇقتا ھېلىقى تونۇش سىما ئەمەس،
بەلكى سانغا ساناق يەتمەيدىغان نۇرغۇن كۆزلەر پىلدىرلاپ تۇراتتى.
غەلتە يېرى، بۇ كۆزلەرنىڭ بەزىسىدىن قان ئاقاتتى، بەزىسىدىن ياش
تامچىتتى.

مۇردىنىڭ ياكى ھۇقۇشنىڭ كۆزىگە ئوخشايدىغان بۇ كۆزلەرنىڭ
يەنە قايسى ئىچىگە كىرىۋېلىشىدىن ھەزەر ئەيلىدىمۇ، نىياز ھېكمىبەگ
ئەمدى كۆزىنى يۈمۈۋېلىشتىن يالتىيىپ قالدى. يۈمۈۋالمەن دەپمۇ يۇمال-
مىدى. تىترىكىنى تەسلىكتە بېسىپ، زاراتگاھلىقتىكى شەيتان ئوتىدەك
پارقىراپ تۇرغان بىر جۈپ كۆزگىلا سىنچىلاپ قارىدى. ئۇ سورىدى:
— سەن كىم بولسەن، نېمىشقا تۈڭلۈكۈمدىن ماربلايسەن؟
ئۇ كۆز چوغدان ئۈستىدىن چاچرىغان ئۇچقۇن كەبى چاقناپ زۇۋانغا
كەلدى:

— تونۇمايۋاتامسەن، مەن ھېلىقى كىپەك دەرۋىش بولمەن، سەن
مېنى تۆھمەت ئوقى بىلەن ئۆلتۈردۈڭ، مەن سەندىن ھەقنىڭ قولى بىلەن
قىساس ئالاي دەپ پايلاپ يۈرىمەن!

— دەريا بويىدا ئۆلگەندىڭغۇ، سەن ئادەممۇ يا ئاشۇ ئۆلگەن
دەرۋىشنىڭ ئەرۋاھىمۇ؟

— ئادەم دېسەڭ ئادەم، ئەرۋاھ دېسەڭ ئەرۋاھمەن، نېمىلا بولاي،
ئىشقىلىپ سەن ئۆلگۈچە مەن ئۆلمەيمەن!...

ئوزايغا ئوت ياققۇدەك يېلىنجاۋاتقان كۆزلەرگە قاراۋېرىپ كۆزى

قاماشقان نىياز ھېكمىبەگ كۆزىنى يەنە بىر قېتىم يۇمۇۋالدى. ئۆچەشكەن-
دەك، كۆزىنى قانچە يۇمغانسېرى يەنە شۇنچىلىك كۆزلەر ئۇنىڭ ئېچىشىپ
تۇرغان قاپقى ئىچىگە كىرىۋالدى - دە، تۈن ئاسمىندىكى يۇلتۇزلاردەك
پارقىشقا باشلىدى.

ئۇ لەنەت ئوقلىرى يېغىۋاتقان ئاشۇ كۆزلەر ئارىسىدىن تەپ تارتىپ
قاۋۇل قازاننىڭ، كۆندۈرۈلمىگەن بۇقىدەك چاپچىۋاتقان ھەمدەم قارماقنىڭ،
زەنجىرلەنگەن ئاياغلىرىنى تەسلىكتە يۆتكەپ كېتىۋاتقان ئايىمۇھەممەتنىڭ،
تاش بوران ئاستىدا زارلاۋاتقان گۈلئايىمنىڭ، ئۆلۈم ئالدىدا قاققلاپ
كۈلۈۋاتقان كەرىمقۇلنىڭ كۆزلىرىنى كۆرۈپ قالدى. بۇ كۆزلەردىن چې-
چىلغان ئوت ئۇنىڭ پۈتكۈل جىسمىغا تۇتاشتى. بېشى پىرقىراپ، ئۇلى
كولانغان كونا تامدەك پالاقىدە يىقىلىپ چۈشتى.

نىياز ھېكمىبەگ يىقىلدى. يىقىلىپ يېنى يەرگە تېگە - تەگمەيلا
قوبۇلخانا ئىچى يەر تەۋرىگەندەك چايقالغىلى تۇردى. مېھرابلىق تەكچىلەرگە
تىزىپ قويۇلغان چىنە - چەينەكلەر، پەگاھدىكى ئاپتۇۋا، چىلاپچىلار
قوبۇلخانا بىلەن تەڭ سىلكىنىپ كەتتى. تۆرتامغا ئېسىلغان غىلاپلىق
قىلىچمۇ نىياز ھېكمىبەگنىڭ ئالدىغا خۇددى ئاسماندىن چۈشكەن جازا
تايىقىدەك «تاراققىدە» قىلىپ چۈشۈپ كەتتى.

بۇنىڭسىزمۇ مەڭدەپ، تېڭىرقاپ تۇرغان نىياز ھېكمىبەگ قىيامەت
قايم بولغاندەك ۋەسۋەسىگە چۈشتى. ئورنىدىن تۇرۇۋالماقچى بولۇۋېدى،
تەڭپۇڭلۇقىنى يوقاتقان ئاياغلىرى دەماللىققا كارغا كەلمىدى. چېكىسى
چىڭقىلىپ، سېزىمى قالايمىقانلىشىپ كەتكەچكىمۇ، ئۆرە بولغان يېرىدە بىر
ھازا سەنتۈرۈلگەندىن كېيىنلا ئاندىن ئۆزىنى ئاز - تولا ئوڭشىۋالالىدى.
دە، قارىغۇدەك سىيلاشتۇرۇپ يۈرۈپ پەگاھ تۈۋرىكىنى تۇتۇۋالدى. بىراق،
يىقىلغان يېرىدىن ئايىغى ئۈزۈلگەن ھامان بايقى تەۋرىنىش، سىلكىنىشلەر-
نىڭ غايىپتىن پەرمان كەلگەندەكلا توختاپ قېلىشى نىياز ھېكمىبەگنى يەنە
بىر قېتىم ھاڭ - تاڭ قالدۇردى. ئۇ بۇ تاسادىپىلىقنى جېنىغا ئېكەك

سېلىۋاتقان ھېلىقى ئەرۋاھلاردىن كۆرۈپ، بىر تۈڭلۈككە، بىر يەرگە قاراپ باقتى.

ئۇ ھېچ نىمىنى كۆرەلمىدى، باياتىنقى تونۇش سىما ۋە ناتونۇش كۆزلەر ئەمدى قارامەخمەلدەك قېنىق قاراڭغۇلۇققا سىڭىپ كەتكەنىدى. شۇ ئەسنادا كىمدۇ بىرى ئۇنىڭغا: «قۇدۇق ئاغزىغا قارا» دېگەندەك قىلدىمۇ ياكى قوچۇلۇپ ئۇماچ بولۇپ كەتكەن ھېڭىسىدە ئاشۇنداق بىر سەزگۈ پەيدا بولدىمۇ، نىياز ھېكىمبەگ باياتىن يىقىلغان يېرىگە سىنچىلاپ قاردى. ئۇ يەردە داش قازانىڭ ئاغزىچىلىك يەرگە يېيىلغان، قۇملۇق يۈزىدىكى سەراپتەك جىمىرلاپ تۇرىدىغان ئادەم شەكىللىك غۇۋا بىر شولنى كۆرگەندە يۈرىكى بىردىنلا ئېغىپ قالدى، سوغۇق تۈۋرۈككە يىلىمدەك چاپلاشتى. تېنىدىن سۇغۇرۇلۇپ چىقىپ يوشۇرۇن بىر سېھرىي كۈچنىڭ تىزگىنلىشىگە ئۆتۈپ كەتكەن روھى، ھېلىقى خىرە شولا بىلەن ئۇچرىشىپ قالدى.

— سەن كىمسەن؟ — سورىدى، نىياز ھېكىمبەگنىڭ روھى.
— تولا خۇپسەنلىك قىلما، كىملىكىم ساڭا بەش قولىدەك ئايان!
— جاۋاب بەردى ھېلىقى شولا بىرلا سىلكىنىپ، شولا بىلەن روھنىڭ سۆھبىتى شۇ يوسۇندا داۋاملىشىۋەردى:

— سەن ھېلىقى...
— دۇرۇس، مەن ھېلىقى يەتتە گەز يەر تەكتىگە كۆمۈلگەن ئادەم بولمەن، سەن ماڭا قەست قىلدىڭ، لېكىن مەن يەر تەكتىدە يېتىپ ھەممە گۇناھىڭنى كۆرۈپ تۇردۇم.

— ھە، بىلىدىم، قوبۇلخانىمنى لەرزىگە سالغان سەن ئىكەنسەن - دە!
— مەن ئەمەس، مېنىڭ دوستۇم يەر!
— قېنى ئېيت، يەر نېمىشقا بۇنداق قىلىدۇ؟
— بىلىپ قوي، يەر دېگەن شۇنچىلىك نازۇك ۋە نومۇسچانكى،

ئۇ مۇناپىقنىڭ تېنىنى، ئاسىينىڭ ئايىغىنى كۆتۈرەلەيدۇ. قارا كۆ-

گۈل ئادەمنىڭ چاڭ - توزانلىرى بىلەن پاك يۈزىنى بۇلغىۋېلىشتىن پەرھىز قىلىدۇ. سەن كەبى مۇناپىقلار يەر يۈزىدە بىر كۈن مەۋجۇت بولىدىكەن - سەن، يەر بىر كۈن غەزەپلىنىدۇ، بىر كۈن لەرزىگە كېلىدۇ. مۇناپىق يوق بولمىغۇچە بىر كۈنمۇ، بىر مىنۇتمۇ تىنچلانمايدۇ...
— مەن كېتىمەن. تاڭ ئاتقان ھامان يەكەنگە كېتىمەن. سېنىڭ بۇ يېرىڭگە زىنھار دەسسەيمەن.

— خوتەن يېرى يەكەن يېرى بىلەن تومۇرداش، يەر سېنى يەكلەيدۇ. نەگىلا بارما، ھەتتا قەبرىلىكمۇ ئورۇن بەرمەيدۇ. ياخشى سەن ئىپلاس تېنىڭنى يەرگە ئەمەس، ھارامنى يەپ ياشاشقا ئۆگىنىپ كەتكەن قاغا - قۇزغۇنلارغا بېرىۋەت! ...
ئوردا تەۋەسىدىمىكىن ياكى ئوردا سېپىلىغا تۇتاش پۇقرا ئۆيلىرىدە - مىكىن، يېقىنلا بىر يەردە خوراز چىلىدى. ئۆزىنى تولمۇ يىراق يەردە، ھەتتا يۇلتۇزلارنىڭمۇ ئۇ چېتىدە لەيلەپ يۈرگەندەك ھېس قىلىۋاتقان نىياز ھېكمىبەگ خوراز ئاۋازى بىلەن تەڭلا ھاياتلىق ئالىمىگە قايتىپ كەلدى. بېشىنى بىرلا سىلكىپ، ھوشىنى ئىلكىگە ئالدى. چاڭ باسقان، بەئەينى تۇمانلىق دېڭىزدىكى يەلكەندەك غۇۋالاشقان كۆڭۈل دەپتىرىنى ۋارقىلاپ، چۈش بىلەن رېئاللىق ئارىسىدا ئۆتۈپ كەتكەن مۇدەھىش بىر كېچىنىڭ ئاجايىپ ئىزلىرىنى ئاخشۇرۇشقا باشلىدى. ئۇ تېز - تېز ئۆرۈلگەن ۋارقىلار - دىن ھېلىقى سۆرۈن تەلەتلەرنى، تونۇش ۋە ناتونۇش كۆزلەرنى، يەر بېغىرلاپ جىمىرلاۋاتقان سېھىرلىك شولنى كۆرگەندەك بولدى. دە، قارا بېسىپ قالغىنىغا شەكسىز ئىشەندى.

نىياز ھېكمىبەگ تۈۋرۈكنى قۇچاقلاپ تۇرۇپ مورا بېشىدىكى جىنچە - راغنى كۆرۈپ قالدى. ئاخىرقى بىر تامچە يېغىنى خورىتىپ بولۇپ، پىلىكى نەچچە ئاچماق چېچەكلەپ كەتكەن جىنچىراغ ھېلىقى يىرگىنچىلىك كۆزلەرنى ئۇنىڭ يادىغا سېلىپ قويدى. بۇ چىراغ ۋە بۇ كۆزلەر ئەمدى زۇلمەت بىلەن توشۇپ تۇرغان قوبۇلخانىنى يورۇتۇشقا ئاجىزلىق قىلىۋاتاتە.

تى. ئۇنىڭ ئۆلۈۋاتقان ئادەمنىڭ كۆزىدەك گام يورۇپ، گام خىرەلىشىۋاتقان يالقۇنى پەقەت ئۆز ئەتراپىدىلا پىلىدايتتى. سەگەكلەشكەن نىياز ھېكمىبەگ بىر قاراپلا بۇ چىراغنى ئۆز تەقدىرىدە گە ئوخشىتىپ قالدى. ئادەم بىلەن چىراغنى بىر- بىرىگە چېتىۋالغان كۈشەندە ئەرۋاھلارنىڭ، ئۆلگەن كۆزلەرنىڭ ئۆزى بىلەن ئۆچەكشىپ، ھەپلىشىپ قېلىشىنىمۇ ئاشۇ چىراغدىن كۆردى. «ئەي تەنسىز ئەرۋاھلار، جىن - شاياتۇنلار، سىلەر بۇ چىراغنى ماڭا ئوخشاتتىڭلارمۇ؟ ئۇنداقتا سىلەر خاتا قىلىدىڭلار، قاراپ تۇرۇڭلاركى، بۇ چىراغ مەڭگۈ ئۆچمەيدۇ، تېخىمۇ جۇلالىنىپ كۆزۈڭلارنى ئالچەكمەن قىلىۋېتىدۇ. سىلەر قارغىغان نىياز ھېكمىبەگمۇ ئويلىغىنىڭلاردەك دەل مۇشۇ چىراغقا ئوخشايدۇ. ئۇ قايتا نۇرلىنىپ ۋە سىلەرنى ھەيران قالدۇرىدۇ، ئىشەنمەسىلەر، مانا كۆرۈڭلار...»

نىياز ھېكمىبەگ پەگام تۆپسىدىكى ئويۇقتىن بىر قاپاق ياغ ئەكىلىپ چويۇن چىراغنى لىققىدە تولدۇرۇۋەتتى. دېگەندەك، ئۆچۈۋاتقان پىلىككە قايتا جان كىردى. يالقۇنى باشمالتاقتەك چوڭىيىپ، نىياز ھېكمىبەگنىڭ چىرايىنى ۋە پۈتكۈل قوبۇلخانىنى يورۇتۇشقا باشلىدى. — كۆردۈڭلارمۇ، مانا مۇنداق بولىدۇ...»

بىراق بۇ چىراغ قانچە يورۇق يالقۇنلىمىسۇن، قانچىلىك يىراقنى يورۇتمىسۇن ۋە قانچىلىك تەمەننا بەخش ئەتمىسۇن، تام - تورۇسلاردا، بۈلۈك - پۇچقاقلاردا مارتىشىپ يۈرگەن ھېلىقى قىساسكار چىرايلارنى، ئوت- لىق كۆزلەرنى زادىلا قوغلىۋېتەلمىدى. كۆز گۆھىرىگە كانىدەك چاپلىشىپ- ۋالغان بۇ كۈشەندىلەر ئۇنىڭ ئېغىز - بۇرىنىدىن، تاپىنىدىن كىرىپ، پۈتۈن سەزگۈ نېرۋىلىرىغا ئورۇنلىشىۋالدى. بۇ قايتماس كۈشەندىلىرىدىن قۇتۇلالمايدىغىنىغا كۆزى يەتكەن نىياز ھېكمىبەگ ئاخىرى ئوچ ئالغۇچى روھ ۋە ئەرۋاھلارغا تولغان بۇ شەپقەتسىز يۇرتنى تەرك ئېتىش قارارىغا

كەلدى - دە، ئادىتى بويىچە تاڭ يورۇماستىلا يولغا چىقىپ كەتتى.
 شۇ كۈنى ناماز زۆرۈرىيىتى ياكى تۇرمۇش ھەلەكچىلىكى بىلەن تاڭ
 يورۇشىغىلا تالاغا چىققان خوتەن ئەركەكلىرى ئاپئاق قارلىق كوچىدا
 يىگىرمە نەچچە ئات - قېچىرنىڭ تۇياق ئىزىنى تاسادىپەن كۆرۈپ قېلىشتى
 ۋە بۇلارنىڭ نېمىدىن دېرەك بېرىدىغىنىنى بىلىپ بېقىش ئۈچۈن تا
 قاراقاش دەرۋازىسىغىچە ئىز قوغلاپ بېرىشتى.

ئەللىكىنچى باب مۇناپىقنىڭ چۈشى

يەكەن — قەشقەر خان ئالۋىگىنىڭ تاغدەك ئېغىر يۈكىنى زىممىسىدە
 كۆتۈرۈپ كەلگەن بۇ بىتەلەي شەھەر مۇھەممەت يۈنۈسجان دادخاھنىڭ
 ئاخىرقى كۈنلىرىدە داۋاسىز بىتاپتەك ھالسىزلانغانىدى. باشقىسىنى قويۇپ
 تۇرغاندىمۇ، خۇدانىڭ قۇتلۇق كۈنى قەشقەر تەرەپكە توشۇلىدىغان نەچچە
 يۈز، ھەتتا نەچچە مىڭ ئۇلاغلىق ئاش - ئوزۇق بىچارە دېھقاننىڭ قېنىنى
 قۇرۇتۇپ، يىلىكىنى شوراپ تۇراتتى. يەكەن شەھىرىگە چۈشۈرۈلگەن
 خىراجەت بېجى، تاناب بېجى، ئوت - سامان پۇلى، تەرى قارا، كەپسەن
 ۋە زاكات^① دەيدىغان تۈگمەس باج - خىراج توغرىدىن - توغرا ئاشلىق

① ھەممىسى ئۆز ۋاقتىدىكى باج - سېلىقلار. خىراجەت بېجى — ئومۇمىي ھوسۇلنىڭ ئوندىن
 بىرى ئېلىنغان باج. تاناب بېجى — دېھقانچىلىق، چارۋىچىلىق بېجى بولۇپ، ھەر تاناب
 يەر ئۈچۈن يىگىرمە تەڭگە ئېلىنىدۇ. ئوت - سامان پۇلى — ئوت - سامان ئۈچۈن
 ئېلىنىدىغان باج. تەرى قارا — مىراس بېجى. ئۆلگەنلەرنىڭ بىساتىنى باھاغا سۈندۈرۈپ
 ئىككى يېرىم پىرسەنتتىن بەش پىرسەنتكىچە ئېلىنىدىغان باج. كەپسەن — ئاشلىقتىن
 ئېلىنىدىغان باج. باجىكلارغا سەرپ قىلىنىدۇ. زاكات — دىنىي تۇس ئالغان تۆلەنمە.

ھېسابغا سۇندۇرۇلاتتى - دە، دېھقان قولدىن بىراقلا تارتىۋېلىنىپ، قەشقەر لەشكەرلىرىنىڭ جەڭ ئاتلىرىغا يەم قىلىناتتى. قوتاز قۇيرۇقى ئېسىلغان دەستەك^① كۆتۈرگەن دورغا - توقسابالار، بەگ، سەركارلار ئۆيىمۇ ئۆي قاتراپ يۈرەتتى. ھېسابى يوق باج - خىراج ۋە چېكى يوق نامراتلىققا چىدىمىغان غېرىب - غۇرۋالار ئەل - يۇرتنى تاشلاپ، يىراق دەشتى - باياۋانلاردىن ماكان تۇتۇشقانىدى. پەرۋىشىز سەھرا، ئادەمسىز مەھەللىلەر، قۇم باسقان باغلار قەدەمدە بىر ئۇچراپ تۇراتتى.

مىلادى 1877 - يىلى كەچ كۈز ئايلىرىنىڭ بىر كۈنى، مۇھەممەت يۈنۈسجان دادخاھ قايىقلارغىدۇ غايىپ بولدى. چىرايىدىن كۈلكە يېغىپ تۇرىدىغان بۇ قاتتىق قول ھاكىمبەگدىن زېرىككەن پۇقرالار «ئەمدىغۇ ئوبدانراق كۈن كۆرەرمىز» دېيىشىپ، ئاغزىنى تاتلىق قىلىشتى. ھاكىمبەگ كەتتى، لېكىن ئۇنىڭ، پەرمانلىرى ئۆز پىتىچە قېلىۋەردى. شۇ كۈنلەردە ئاقسۇدىن سېرىقئۆيىغا، ئۇ يەردىن يەكەنگە قېچىپ كەلگەن بىر كىشى «خاقانى چىن چېرىكلىرى كېلىۋېتىپتۇ» دېگەن بىر خەۋەرنى ئەكىلىۋېدى، دىلى سۇنۇق ئادەملەر ئۈمىد قۇياشى تۇتقان دەك، زامانى ئوڭشايدىغان ئادالەت ئەلچىلىرى كېلىۋاتقان دەك خۇش بولۇشۇپ، ياغ پۇرتىشىشى. مارالبېشى تەرەپكە قاراۋېرىپ كۆزلىرى تېشىلگۈدەك بولدى. چېرىكلەرنىڭ ئاياغلىرىغا پايانداز قىلىپ سالغىلى كىگىز، گىلەملىرىنىمۇ تەقلەپ قويۇشتى. دەرۋەقە بۇ خەۋەر يېيىلىپ ئۇزاق ئۆتمەي، كۈتكەن چېرىكلەرمۇ يېتىپ كەلدى. دۇڭ فۇشياڭ ۋە ئۇنىڭ مىڭچە چېرىكى يەكەن بازىرىغا كېلىپ، تۇتىدىغىنىنى تۇتۇپ، سولايدىغىنىنى سولاپ، كەم -

① دەستەك — شۇ چاغلاردا مەلۇم ئادەم توقسابا ياكى دورغا دېگەن ئەمەلگە ئېرىشىپلا ئۇنۋان بەلگىسى بولغان قوتاز قۇيرۇقى ئېسىلغان ئۇزۇن دەستەكنى كۆتۈرۈپ يۈرىدىكەن.

كۈتسنى غەملىۋالغاندىن كېيىن، بىر خان ئامبال ۋە بەش يۈزچە ئادىمىنى تاشلاپ قويۇپلا خوتەن تەرەپكە ئۆتۈپ كەتتى. ئۇ چېرىكلەر مۇ كونا دىۋان ئۆيلىرىگە جايلىشىۋېلىپ بەخارامان لەڭ يەپ يېتىۋەردى. ئۇلارنىڭ چوڭ-راق بىرەر ئىش قىلمايۋاتقىنىدىن خاپا بولغان جامائەت، نەزەرنى دۇڭ فۇشياڭ كەتكەن تەرەپكە ئاغدۇردى. تۇرقىدىن سۇلالە چېرىكلىرىنىڭ چوڭىغا ئوخشاپ كېتىدىغان دۇڭ فۇشياڭ خوتەندىن خېلى چوڭ بىر كارۋاننى ئالدىغا سالغان پېتى يەكەنگە قايتىپ كەلدى - دە، بىر كېچە قونۇپلا قەشقەر تەرەپكە ئۆتۈپ كەتتى. دەل شۇ كۈنلەردە، پۇقرا كۆڭلىگە تەسەللى بولىدىغان، ھەممىنىڭ دىتىغا ياقىدىغان يەنە بىر يېڭى مەش - مەش گەپ دەل غەدىگەرلىك^① تىن تارقالدى. مازلىرى ساڭگىلاپ تۇرغان جۇل - جۇل چاپانغا يۆڭىلىپ، يېشىنى ئىچىگە تىقىپ يۈرىدىغان ئۇزۇن-قۇلاق شەھەر نامراتلىرى «خوتەندىن بىر مۆرۈۋەتلىك مۇسۇلمان ھاكىمبەگ كېلەر ئىمىش، ئۇ دىنىي ئەھكامنى ئىزغا سېلىپ، نۇشرۋاننىڭ يولىنى^② تۇتقۇدەك، ئاچ - زېرىنلارغا خانلىق ئامبارنى ئېچىپ بەرگۈدەك» دېگەندەك گەپ - سۆزلەرنى شەھەرنىڭ بۇلۇڭ - پۇچقاقلرىغىچە پۇر قىلىۋەتتى. دىلى ئاللاغا يېقىن بەزى كىشىلەر «تىلەكلىرىمىز ھەل بولىدىغان ئوخشايدۇ، ئاللا بىزگە خوتەنلىك بىر ھاكىمنى راۋا كۆرۈپتۇ، بۇمۇ ئىشىمىزنىڭ ئوڭىغا تارتقىنى، خوتەنلىكلەر بىزگە ئوخشاش ساددا، ئاق كۆڭۈل كېلىدۇ، باشقىلارنىڭ بېشىدا ياڭاق چېقىشنى ئۇقمايدۇ» دېيىشتى ۋە ئەتە - ئاخشىمى ئۆگزىلىرىگە چىقىپ خوتەن يولىغا قارايدىغان بولۇۋېلىشتى. بۇ خەۋەردىن كۆڭلى سۆيۈنگەن ئۆلىما - ئەللامىلەر «يېڭى ھاكىمبەگنىڭ

① غەدىگەرلىك - يەكەندىكى ئەڭ ئاۋات ۋە قەدىمىي بازار.

② نۇشرۋان ئادىل - مىلادى 224 - يىلى قورۇلغان ئىران ساسانىيلار سۇلالىسىنىڭ 20 - پادىشاھى. ئۇ شۇ چاغلاردا ئۆزىنىڭ ئادالەتپەرۋەرلىكى بىلەن «نۇشرۋان ئادىل» دەپ

شۆھرەت قازانغان.

ئايىغى ياراشسا يۇرتىمىزنىڭ سەئىدخانلار^① زامانىدىكى سەلتەنتىنى يەنە
 بىر مەرتە كۆرۈپمۇ قالارمىز» دېيىشىپ كۆزلىرىنى ياشلاشتى.
 يۇرت ئەھلىگە خۇش خەۋەر يەتكۈزۈپ كۆڭۈلدىكىدەك سۆيۈنچە
 ئالماقچى بولغان بىر شوخ يىگىت ئوچۇق ھاۋالىق بىر ئەتىگىنى قاغلىق
 يولىدىن ئېشىكىنى چاپتۇرغان پېتى كېلىپ، يېڭى ھاكىمبەگنىڭ ئەڭ
 كېچىككەندىمۇ شۇ كۈنى نامازدىگەردىن بۇرۇن كېلىپ قالدغىنىنى ئېيت-
 تى. يەكەن بازىرى بىردىنلا ئايەم كۈنلىرىدىكىدەك چانلىنىپ كەتتى.
 ئادىل مەنسەپدارنىڭ قەدرىنى بىلىدىغان تالاي كىشىلەر كۈنچىقىش تەرەپ-
 كە يۈزلەندى. يېڭى ھاكىمبەگ شەرىپىگە پايانداز سالغۇچىلارنىڭ ئالدى
 يەكەن دەرياسىنىڭ قىرغاقلىرىغا قەدەر يېتىپ باردى. سانجاق - سانجاق

① سەئىدخانلار، يەنى سەئىدىيە خانلىقى — چاغاتاينىڭ كېيىنكى ئەۋلادى، ئەخمەتخاننىڭ
 ئوغلى سۇلتان سەئىدخان تەرىپىدىن 16 - ئەسىرنىڭ باشلىرىدا قۇرۇلغان خانلىق. خانلىق
 پايتەختى يەكەن شەھىرىدە بولغىنى ئۈچۈن تارىختا «يەكەن خانلىقى» دەپمۇ ئاتالغان.
 مىلادى 1514 - يىلى، ئەندىجان ۋىلايىتىدە ھاكىمىيەت يۈرگۈزۈۋاتقان سۇلتان
 سەئىدخان جەنۇبقا سۈرۈلگەن ئۆزبېكلەرنىڭ قىستاپ كېلىشى بىلەن شەرقتە يۈرۈش قىلىش
 قارارىغا كەلدى ۋە دوغلات، بارلاس قاتارلىق توققۇز قەبىلىنىڭ تۆت مىڭ يەتتە يۈز نەپەر
 باتۇرىنى باشلاپ قەشقەرگە كەلدى. قەشقەردە قىرىق سەككىز يىلدىن بېرى ھۆكۈمرانلىق
 قىلىۋاتقان ئەمىر خودايدات ئەۋلادى مىرزا ئابابەكرنى ھايدىۋېتىپ يەكەندە خانلىق تەختىدە
 ئولتۇردى. سۇلتان سەئىدخان يىگىرمە يەتتە يىل خانلىق تەختىدە ئولتۇرۇپ، قىرىق يەتتە
 يېشىدا ۋاپات بولغاندىن كېيىن ئۇنىڭ ئوغلى ئابدۇرېشىتخان، ئۇنىڭ ئوغلى ئابدۇكېرىمخان
 قاتارلىقلار خان بولدى. 17 - ئەسىرنىڭ ئاخىرقى يىللىرىغا كەلگەندە بولسا بۇ خانلىقنىڭ
 ئىچكى قىسمىدا نىزا يۈز بەردى. مىلادى 1680 - يىلى، قارا تاغلىق خوجىلار بىلەن ئاق
 تاغلىق خوجىلارنىڭ مەزھەپ جەدىلىدە پايدىسىز ئورۇنغا چۈشۈپ قالغان ئايپاق خوجا
 جۇڭغار ئاقسۆڭىكى غالدانى تەكلىپ بىلەن قەشقەرگە باشلاپ كەلدى. غالدان خانلىق
 پايتەختى يەكەننى ئىشغال قىلىپ، خان جەمەتىنى رەھىمسىزلىرىچە باستۇردى. شۇنىڭ بىلەن
 بىر ئەسىر داۋام قىلغان سەئىدىيە خانلىقى ئاخىر ھالاك بولۇپ، ئۇنىڭ تېررىتورىيىسى
 ئەسەبىي خوجىلارنىڭ چاڭگىلىغا چۈشۈپ كەتتى.

سەئىدىيە خانلىقى دەۋرىدە ئىقتىساد، پەن - مەدەنىيەت تازا گۈللەنگەن. پۇقرا
 تۈرمۈشىمۇ كۆرۈنەرلىك ياخشىلانغان. جاھانغا مەشھۇر ئۇيغۇر ئون ئىككى مۇقامىمۇ ئاشۇ
 دەۋردە ئۇيغۇر مۇقام ئۇستازلىرى تەرىپىدىن رەتلەنگەن، قېلىپلاشتۇرۇلغان. سۇلتان ئابدۇرې-
 شتخان، قەدىرخان قاتارلىق نۇرغۇن ئەدەبىيات - سەنئەت ئەلمايەندىلىرى مەيدانغا چىققان.

ئادەملەر تۇرۇپ كەتكەن دەريا بويىدا تەڭلىمات يېپىپ ھىم ۋە پۇختا
چېدىرلار تىكىلدى. نەچچە چوغلان چوغ قوبۇلۇپ، چېدىر ئىچى نومۇز
كۈنلىرىدىكىدەك ئىسسىتلىدى.

قولى قولغا تەگمەي ئالدىراپ يۈرگەن چۈمبەللىك ئاياللار، تارىنىپ،
ياسىنىپ چىقىشقان قىز- چوكانلار نان - توقاچ، رىشالە، قايماقلارنى
تىزىپ، ھاردۇق چېپىنىڭ ھازىرلىقىنى تەق قىلىپ قويۇشتى. خىزىر سۈپەت
يۈرت مۆتىۋەرلىرى پاك - پاكىز سەللىسىنى، تونلىرىنى كىيىپ، دەريا
قىنىنىڭ ئوتتۇرىسىغا يىغىلغان سۇ بويىغىچە كېلىپ ھۈرمەت ساقلاپ تىك
تۇرۇشتى.

— ئەنە كەلدى، يېڭى ھاكىمبەگ كەلدى!

پوسكامغىچە ئالدىغا بېرىپ، يېڭى ھاكىمبەگنى يىراقتىن كۆرۈشكە
مۇيەسسەر بولغان ھېلىقى شوخ يىگىت ھاكىمبەگنى بىر قاراشتىلا تونۇۋال-
دى ۋە سۈر ئېشىكىنىڭ ئۈستىدە خۇددى ئۇستا سەرۋازدەك تىك تۇرۇپ،
چاۋاك چېلىپ ۋارقىرىۋەتتى. ئادەملەر توپى دولقۇنلىغان دېڭىزدەك تەۋرەن-
دى. ھاياجانلىق پىچىرلاشلار، كۈلكە-تەبەسسۇملار، ناخشا مەدھىيىلەر
دەريا سۈيىنىڭ شاۋقۇنى بىلەن قوشۇلۇپ، تېخىمۇ تەنتەنىلىك تۈس
ئالدى. ئالاماننىڭ كەينىدە تۇرغانلار بويىنى غازنىڭ بويىدەك سوزۇشتى.
ئالدىدا تۇرغانلار سەللىسىنىڭ پەتلىسىنى تۈزەشتۈرۈپ، تونلىرىنىڭ ياقىسى-
نى كۆتۈرۈپ، گېلىنى قىرىشتى، قوللىرىنى قوۋۇشتۇرغان پېتى دېمىنى
توختاتتى.

ئاڭغىچە، يېڭى ھاكىمبەگ بولسا كېرەك، تۆمۈر بۆكلەر ئارىسىدىن
پەقەت ھاۋارەڭ سەللىسىلا كۆرۈنۈپ تۇرغان بىر كىشى يىگىرمىچە چېرىك-
نىڭ ھىمايىسىدە قىرغاقتىكى يانتۇلۇق بىلەن دەريا قىنىغا چۈشتى - دە،
ئاتلىرىنى دېۋىتىپ، سۇ بويىغا يېتىپ كەلدى.

قىرغاق تەرەپتىن تۇيۇقسىز ناغرا - سۇناي ئاۋازى ئاڭلاندى، يۈرت-
داشلىرىنى ھەيران قالدۇرماقچى بولۇپ، ناغرا - سۇنايلىرىنى چاپىنىغا


يۆگەپ ئەكەلگەن نەغمە ئۈستىلىرى دەريا بويىنى بىردىنلا چاڭ كەلتۈرۈۋەتتى.


سۇ بويىغىچە ئىت ئۈزۈمىدەك غۇزمەك بولۇپ كەلگەن ئاتلىقلار ئاتلىرىنى سۇغا سالغاندىلا ئاندىن بىر - بىرىدىن ئايرىلدى. ئېتىدا خاقانلاردەك كېرىلىپ ئولتۇرغان سەللىلىك كىشىنىڭ قاتمال چىرايى نەچچە يۈز جۈپ كۆز ئالدىدا بىردىنلا ئاشكارا بولدى.


— ئەسسالامۇ ئەلەيكۈم، شانۇ - شەۋكەتلىك ھاكىمبەگ جانابلىردىكىنىڭ مۇبارەك قەدەملىرىگە ھىسابسىز شەرەپلەر بولسۇنكى، ئىتائەتلىرىگە باش ئەگىشىش ئۈشۈپ يۇرتنىڭ قا... قازى... قازىكالانى... قازىكالانى... يەكەن پۇقرالىرىنىڭ سەمىمىي ئىخلاسى بىلەن پۈتكەن پاساھەتلىك سۆز دۇردانىلىرىنى تېخى يېرىمغا يەتكۈزمەيلا، نەفس ئوسمانى قۇرئانى قوش قوللاپ تۇتۇۋالغان يۇرت قازىكالانىنىڭ تىلى كالۋالىشىپ قالدى. ئۆزىگە زاڭلىق قىلىۋاتقاندا قىياپەتتە قاراپ تۇرغان ھاكىمبەگكە يەنە بىر كۆز سېلىۋىدى، بوغۇزى غىققىدە بوغۇلۇپ، ھال - ئەھۋالى خارابلاشتى. سەگەك قازىكالان «كۆزۈم تورلاشتىمۇ ياكى كۆرگىنىم توغرىمۇ، بۇ ھامانەم ئىسپاتلىنىدۇ، بىراق جامائەت ئالدىدا بىر مۇسۇلماننى رەسۋا قىلماق ئەخلاققا مۇناسىپ ئىش ئەمەس» دېگەنلەرنى ئويلاپ ئۈلگۈردى - دە، ئۆزىگە غەيرەت بېرىپ، رەڭگىنى ئوڭشىدى، ئۈزۈلۈپ قالغان گېپىنى ئۈلدى، ئېھتىيات يۈزىسىدىن، زىيادە ماختاشلارنى ئازايتىپ، مۇبارەكنامىنى ئاخىرىغا يەتكۈزدى.

ھاكىمبەگ ئۆزى ئۈچۈن تەنتەنە قىلىۋاتقانلارغا، ئېگىلىگەن باش ۋە تەبەسسۇملۇق بېقىشلارغا پەقەت بېشىنى لىڭشىتىش بىلەنلا جاۋاب بەردى ۋە چېدىر تەرەپكە قاراپ يول ئالدى. تەڭ دېمەتلىكلىرى بىلەن كۆزى ئارقىلىق سۆزلىشىۋاتقان قېرى مۇدەررىس پۈتتىنىڭ ئۇچىغا قاراپ خىيال سۈرۈپ كېتىۋاتقان قازىكالانىنىڭ پېشىنى تارتتى - دە، ئاغزىنى ئۇنىڭ قولىغا يېقىن ئەكېلىپ:

— ھەزرەتلىرى، كۆرگىنىم ھېلىقى ئىشىكتاغا دۇڭ نىيازمۇ يا ئۇنىڭ
ئەرۋاھىمۇ؟ — دەپ سورىۋىدى، قازىكالاڭ مەنىلىك قىلىپ پىچىرلىدى:
— كۆزلىرىگە دەرد يەتمىسۇن، ئۇستاز...
— يېڭى ھاكىمبەگ شۇمىدۇ ئەمەسمە؟
— شۇ بولماي كىم بولاتتى، ئاڭلىمىدىلىمۇ، ئاۋۇ چىرىكلەر ئۇنىڭغا
دۇڭ دارپىن دەپ ئىلتىپات كۆرسىتىۋاتىدۇ.
— ھېلىقى باقما دۇڭ نىياز زادى شۇمىدۇ؟
قازىكالاڭنىڭ گەپنى ئۇزارتقۇسى كەلمىدى بولغاي، ئون يىل مۇقەددەم
تامغا باسقاندەك يادىدا قالغان بەتبەشرە چىراي، مۇھەممەت يۈنۈسجان-
نىڭ ھۇزۇرىدا ئۇنىڭ بىلەن قىلىشقان «گەپ - سۆز» لەر توغرىسىدا ئېغىز
ئېچىپمۇ ئولتۇرمىدى. ئۇ قىسقىلا قىلىپ:
— ئىمانىم بىلەن قەسەم قىلىمەن، گەپ يوق شۇ، — دېۋىدى، قېرى
مۇدەرىس:
— ئۇنداقتا ئىشىمىز تۈگەپتۇ، — دەپ ئاھ ئۇرۇپ قويدى...
نىياز ھېكىمبەگ ياقۇپبەگنى كۆرۈپلا بىر ئېغىزمۇ خوش دېمەي
كېتىپ قالغان يەكەن تۇپرىقىغا خۇددى يالىڭاياغ چوڭقا دەسسەگەندەك
تەسلىكتە دەسسىدى. مۇبادا قەشقەردىكى سۇلالە كاتتىسى يوغانراق ئىلتىدە-
پات كۆرسەتكىنىدە، ئۇ ئۆزىگە تولىمۇ تونۇشلۇق ۋە تولىمۇ يات بولغان
بۇ زېمىنگە ھەتتا ئالدىنىمۇ قىلماس ئىدى.
چۈنكى ئۇنىڭ يامان چۈش مىسالى كەچۈرمىشلىرىگە چېتىشلىق
ئاچچىق ئەسلىمىلەر دەل مۇشۇ يۇرتتا كۆمۈلۈپ ياتاتتى. كۆزىگە چېلىقدە-
دىغانلىكى نامايەندىلەر — توپا باسقان سەھرالار، سايپ يۈرگەن قاسماق
بالىلار، قاپقى يامان ناۋايلار، ئوتى ئۆچكەن گۈلەخلەر بەئەينى تۆمۈر
تىرناقلىرىغا، ئوغرى مۈشۈككە ئايلىنىپ ئۇنىڭ كونا يارىسىنى تاتلايتتى.
ئەگەر ھېلىقى ئىشتانسىز قوشنا بالىنىڭ دېگەنلىرى راست بولسا، ئۆزىنى
بىر پارچە سېسىق گۆشتەك تاشلىۋەتكەن باغرى تاش ئاتا - ئانىسىمۇ،







قاتتىق قول ئوتۇنچىمۇ دەل مۇشۇ تۇپراققا دەسسەپ يۈرەتتى. ئۆلدى
دېگەندىمۇ، ئۇلارنىڭ قۇرۇپ، تۈزۈپ كەتكەن كۆرۈنمەس زەررىلىرى، روھ
- ئەرواھلىرى دەل بېشى ئۈستىدە، كۆز ئالدىدا لەيلەپ يۈرەتتى. ئەسلى
زاتىنى، يىرگىنچلىك ئۆتمۈشىنى بىلىدىغان، ئۆزىنى پالانى دارىن دېمەي،
پالانچى مۇناپىق دەيدىغان، ھېلىقى قېرى قازىكالاغىدەك ئاغزى يامان كونا
دۈشمەنلىرىدىن ئۇ تېخىمۇ بىزار ئىدى. تەلىپى كەلگەن ئاشۇ چاغلاردا
پالايمۇ، قەستلەپمۇ تۈگىتەلمىگەن ئۆلمىگۈر تىرىك شاھىتلار ئەرزائىل
بىلەن چىقىشىۋالغاندەك بەخىرامان ياشاپ يۈرەتتى.

بىراق، نىياز ھېكمىبەگ ۋۇجۇدىدا ئۆچ - ئاداۋەتتىن ئۆزگە ھېچقانداق
داق ياخشى تەسىرات بولمىغان بۇ كۆڭۈلسىز يۇرتقا بۇ دورام ئۆز رازىلىقى
بىلەن كېلىۋاتاتتى. باشتا ئۇ سۇلالە چېرىكلىرىگە ئۈمىد باغلىمىغان بولسى-
دى، لاداخ يولى بىلەن كەشمىرگىمۇ ياكى بىرەر ئەخمەق پەرغانىلىق
بىلەن چىقىشىۋېلىپ، قوقان، نەمەنگان تەرەپلەرگە كەتكەنمۇ بولاتتى.
لېكىن ئۇ يۇرتلاردا ئۈنپىشلىققا چاغلىق مەنسەپ تاپالايدىغانلىقىدىن شۈبھى-
لەنگەن نىياز ھېكمىبەگ ئۇ يولغا مېڭىشنى خالىمىدى. ئۇ سۇلالە ئادەملە-
رىنى ئۆزىنى چۈشەنگەندەك چۈشەنەتتى. ئۇلارنىڭ كۆزىنىڭ يېغىنى يەي-
دىغان خوتەن قاشتېشىنى، چىرىكلاپ تۇرىدىغان ئەجەم تىللاستى، قىم-
مەت باھالىق ئەلتىرلەرنى چېنىدىن ئەتتۈر كۆرىدىغىنىنىمۇ بىلەتتى.
ئالتۇن زىخچىلىرى بىلەن ئۆتكۈر قىلىچلىرىنىڭ بېسىنى ياندۇرغىلى،
مۈزدەك سوغۇق تەلەتلىرىنى مال - دۇنيانىڭ مېھرى بىلەن سۈدەك
ئېرىتىۋەتكىلى بولىدىغانلىقىغا گۇمان قىلمايتتى.

شۇ سەۋەبتىن، ئۇ ئامىتى كەتكەن پەرغانلىقلارنىڭ ئۇلىنى كولاپ،
ئامىتى كېلىۋاتقان سۇلالە چېرىكلىرىگە ئىختىيارەن قاش ئاتتى. سۇلالە
كاتتىلىرىمۇ ئۇنىڭغا قاراپ ھېجىيىپ قويدى. بىراق، ئىشەنگەن تاغدا
كېيىك ياتمىدى، ئۇنى كۆزلىگەن مەنسەپكە ئۇلاشتۇرمىدى. بۇ رەھىمسىز

رېئاللىق تۇنجى قېتىم خاتا چوت سوقۇپ داغدا قالغان نىياز ھېكمىبەگنى
كونا ئادىتىنى ئاز - تولا ئۆزگەرتىشكە، تەقدىرى ئۈستىدە يېڭىباشتىن
ئويلىنىشقا مەجبۇر قىلدى.

ئۇ ئويلاندى، خاتا قىلغىنىنى تەن ئالدىيۇ، يېڭىلىگىنىگە زادىلا تەن
بەرگۈسى كەلمىدى. ئاخىرى، ھىيلە - نەيرەك دالاسىدا ئات چاپتۇرۇپ
يۈرۈپ ئۆز مەنزىلىگە ئانچە يىراق بولمىغان قاراڭغۇلۇقتىن ئۈمىد شولسى -
نى كۆرۈپ قالدى. چىڭقى چۈشتىكى قىيامغا يەتكەن قۇياشتەك تۇيغۇ
بەرگەن ئەنە شۇ شولا ئۇنىڭ يۈرەك قېتىدا ئاجايىپ بىر پىلانى ۋۇجۇدقا
كەلتۈردى. پەقەت ئاشۇ پىلان، توپىلاڭ قارىنىدا تۆرەلگەن ئۆچ ئېلىش
پىلانى ئۇنى مۇشۇ يۇرت تەرەپكە باشلاپ كەلدى...

نىياز ھېكمىبەگ شەھەرگە كىردى، بىرەر پىيالە چاي ئوتلاشقا ئۇل -
گۈرمەيلا، يېنى يېتىپ چىلىم بىلەن ھەپلىشىۋاتقان چىڭ داربىنى زىيارەت
قىلدى. ئات بېشىدەك قاشتېشى، ئىككى ھەميان قىزىل - تىلانى ئۇنىڭ
قولغا تۇتقۇزغاندىن كېيىن، يامۇل دىۋانىغىلا جايلاشتى. ئىككىنچى كۈندە -
دىكى جۈمە نامىزىنى يۇرت جامائىتى بىلەن بىللە ئوقۇپ، بازار - رەستە -
لەرنى پىيادە ئارىلىدى، چوڭ - كىچىك ئوقەتچىلەرنىڭ گەز - ئۆلچەملىرى -
نى تەكشۈرۈپ، تارازىنى كەم تۇتقانلارنى نەق جايىدىلا يەتتە دەررە
ئۇرغۇزدى. ھارام پۇل - مالنى مۇسادىرە قىلىپ، ئالدىنغان خېرىدارنىڭ
دۇئاسىنى ئالدى. پېتىم - يېسىرلارنىڭ ئەھۋالىنى سوراپ، ئابدال -
دىۋانىگە پۇل - پىچەك بەردى. دەردمەنلەرنىڭ دەردىنى سوراپ، ھۈنەر -
ۋەنلەرنىڭ ھۈنرىنى ماختىدى. مەكتەپكە بېرىپ، مۇدەررىس - خەلىپەتلەر -
گە ئىنئاملار بېرىپ، تالىپلارنى ئازاد قىلدى. ھالاندا نىياز ھېكمىبەگ
ھەر ئىشنىڭ ۋە ھەر كىمنىڭ تېگىنى بىلىشكە قىزىقىدىغان ھېلىقى
قېرى مۇدەررىس نىياز ھېكمىبەگكە تا كەچ كىرگۈچە ئەگىشىپ يۈردى.

ئۇ يامۇل دەروازىسىدىن كىرىپ كەتكەندىن كېيىنلا ئۇدۇل قازىكالاڭنىڭ ئۆيىگە قاراپ يول ئالدى. ئەمدىلا جايىنامازدىن تۇرغان قازىكالاڭنى كۆرۈپ، بوسۇغىدىن ئاتلا - ئاتلىمايلا سۆزلەپ كەتتى: *بۇ قازىكالاڭنىڭ ئۆيىگە كىرىشكەن ئادەم...* — ھەزرەتلىرى، يېڭى ھاكىمبەگىنى دۇڭ نىيازنىڭ ئۆزى شۇ دېيىدۇ - *لىغۇ؟*

— راست، شۇنداق دېدىم، ئەجەب بۇنى سوراپ قالدىلىغۇ، تەقسىر؟ قېرى مۇدەررىس پىخىلداپ، قېقىلىپ كەتكۈچە كۈلۈۋالدى ۋە: — خۇدايا توۋا، قازىكالاڭ دېگەننىڭمۇ ئازىدىغان چاغلىرى بولىدۇ - كەن - دە، — دېيىدى، قازىكالاڭ ئۇنىڭ سۆزىنى چاقچاق دەپ بىلدى ۋە چاقچاق ئارىلاش جاۋاب ياندۇرۇپ: *بۇ قازىكالاڭنىڭ ئۆيىگە كىرىشكەن ئادەم...* — بۇ دۇنيادا بىزلا ئەمەس، ھەزرىتى ئادەم ئەلەيھىسسالاممۇ ئازغان، كەسنىلىرى ھەم ئازغاننىڭ ئەۋلادى. بىراق، ئازغىنىمنىڭ ۋەجىنى ئېنىق بىلىپ ئاندىن توۋا قىلسام دەيمەن، — دېدى. *بۇ قازىكالاڭنىڭ ئۆيىگە كىرىشكەن ئادەم...*

— ھەزرەتلىرى، دېگەنلىرى بەرھەق، بۇ دۇنيادا ئازمايدىغان بەندە يوق، شۇغىنىسى، يېڭى ھاكىمبەگدەك ئوبدان ئادەمنى دۇڭ نىياز دېگەنلىرى تازا قاملاشمىدى - دە! *بۇ قازىكالاڭنىڭ ئۆيىگە كىرىشكەن ئادەم...*

— ۋاي شۇ گەپمىدى، مەيلى ئىشەنسىلە، مەيلى ئىشەنمىسە، يېڭى ھاكىمبەگ دېگىنى دۇڭ نىيازنىڭ دەل ئۆزى. دەپ كەلسەم گەپ تولا، لېكىن دۇڭ نىياز دېگەننى كۆزۈمنى تېڭىپ قويسىلىمۇ تونۇيمەن، يەنە ئون - يىگىرمە يىلدىن كېيىنمۇ تونۇۋالغىمەن، — دېدى ۋە مۇدەررىسنىڭ ھاكىمبەگنى ئوبدان ئادەم دېگىنىگە قىزىقىپ، سورىدى، — بايام نېمە دېدىلە ئۇستاز، يېڭى ھاكىم ئوبدان ئادەم ئىكەن دېدىلىمۇ؟ *بۇ قازىكالاڭنىڭ ئۆيىگە كىرىشكەن ئادەم...* — ھەئە، شۇنداق دېدىم، ھەزرەتلىرى... *بۇ قازىكالاڭنىڭ ئۆيىگە كىرىشكەن ئادەم...*

يېڭى ھاكىمبەگ بىلەن كونا ئىشىكئاغىسىنىڭ بىر ئادەم ئىكەنلىكى ياكى ئەمەسلىكى ئۈستىدە ئۇلار خېلىغىچە تالاشتى، مۇدەررىس ئۆز كۆزى بىلەن كۆرگەنلىرىنى بىرمۇ بىر سۈرەتلەپ، «مىڭ ئاڭلىغاندىن بىر كۆر -

گەن ئەلا» دېگەن تەمسىلىنى نەچچە قېتىم شىپى كەلتۈردى. ئارىدىن بىر ھەپتە ئۆتتى. يەنە بىر جۈمە يېتىپ كەلدى. بۇ ئىككىيلەن كېلىشىۋالغىنى بويىچە نىياز ھېكمىبەگكە توپتوغرا يېرىم كۈن يوشۇرۇن كۆز سېلىپ يۈردى. دە، ھەر ئىككىلىسىلا «ئازغانلىقىغا» ئىقرار بولۇشتى.

— دېگەنلىرى دۇرۇس ئىكەن، يېڭى ھاكىمبەگ بىلەن دۇڭ نىياز راستتىنلا بىر ئادەمكەن، — دېدى مۇدەررىس جاھىللىقى ئۈچۈن كەچۈرۈم سوراپ. قازىكالايمۇ باش لىكشىتىپ ئۇنىڭ گېپىگە ئۇلاپ دېدى:

— پەقەت ئاللاھلا توۋا قىلغۇچىنىڭ توۋىسىنى قوبۇل قىلغۇچىدۇر، ئاسىي بەندىسىنىڭ گۇناھىنى مەغپىرەت قىلىپ، ھەق يولغا باشلىغۇچىدۇر. كۆرگىنىمىز ئۇ كەرەملىكنىڭ كارامىتىگە بىر مىسالدۇر...

دېمىسىمۇ، بۇرۇنقى مۇناپىق، قانخور، چاكىنا دۇڭ نىيازنىڭ بۈگۈنكى ئادىل، رەھىمدىل، سالاپەتلىك نىياز ھېكمىبەگكە ئايلىنىشى ئۇنىڭ ئەسلى زاتىنى، خۇي - پەيلىنى بىلىدىغان ئادەملەر ئۈچۈن كۈنپېتىشتىن كۈن چىققاندىك بىر كارامەت ھېسابلىناتتى. مىڭ ئەپسۇس، كۆزلىرى ئېزىتقۇ تۇمانى بىلەن توسۇلغان بۇ ئادەملەر نىياز ھېكمىبەگنىڭ ۋۇجۇدىدا تەڭ سالماقنى ئىگىلەيدىغان، جادۇگەرنىڭ سىرلىق ئەپتىدەك ئۆزگىرەلەيدىغان ئىككى يۈزى، ئىككى دىلى ۋە ئىككى تىلىنىڭ ئاران بىرىنىلا كۆرەلەيتتى. يامانلىققا ئەمەس ياخشىلىققا يان باسىدىغان، يامانلىقىنىمۇ ياخشىلىققا چۆرۈپ-دىغان ئاق كۆڭۈل ئاۋام ئۇنىڭ باشقا بىر يۈزىنى، باشقا بىر دىلىنى كۆرۈشكە تېخى ئاجىز ئىدى. ئۇنىڭ ئەسلى قىياپىتى پەقەت پىنھان جايدىلا، ياكى كەچ كىرىپ، ئەل ئايىغى بېسىققاندىلا ئاندىن ئاشكارا بولاتتى.

نىياز ھېكمىبەگ «سۇلالە چىرىكلىرى يەتتە شەھەرنىڭ ئۇجۇر-بۇ-جۇرنى بىلىپ بولغۇچە قول سېلىش، ئوتنى يەكەندە يېقىپ قەشقەرگە تۇتاشتۇرۇش، قەشقەر ئارقىلىق ئاقسۇ - خوتەنلەرنى قارام قىلىش» دېگەن

مۇھىم پىلاننى خوتەندىكى چېغىدىلا كۆڭلىگە پۈكۈپ قويغانىدى. يەكەن -
 دىكى ھەربىر ھەرىكىتىمۇ ئاشۇ مەخپىي پىلاننى بويلاپ كېتىپ باراتتى.
 ئۇ كۈندۈزلىرى ئىل - جامائەتنىڭ كۆزىگە توپا چاچسا، كېچىلىرى ئۆز
 زامانىسىدا يەكەن خان ئامبىلىنىڭ، چېرىكچى ئامبالنىڭ خىزمىتىنى قىلىپ
 يۈرگەن كونا قاقچىلارنى بىرەر باھانە بىلەن كۆزدىن خالىي بىر يەرگە
 جەم قىلاتتى - دە:

— كۆردۈڭلارمۇ، بۇ مانجۇلار ئۆز ۋاقتىدىكى مانجۇلار بىلەن زادى
 ئوخشىمايدىكەن، سۆزسىزكى بۇلار ئۇ چاغدىكى مانجۇلارغا كەتمەن
 چاپقانلارنى تېپىپ ئۆلتۈرمەي قالمايدۇ، پېقىرنى بۇ يۇرتقا ھاكىمبەگ
 قىلىشىمۇ قارماقنى ئۇزۇن تاشلاپ، پېلىقنىڭ چوڭىنى تۇتۇش ئۈچۈن
 ئەمەسمۇ؟ پەخەس بوللى بۇرادەرلەر، بېشىمىز كەتمەستە بىرەر سەۋەب
 قىلايلى، — دەپ ئۈچۈقتىن - ئۈچۈق ئوتقۇيرۇقلۇق قىلاتتى.

— ئۇلار دىنىمىزنى ئاياغ ئاستى قىلىپ، قوۋمىمىزنى قۇرۇتۇۋېتىدۇ،
 ئۇلۇغلىرىمىزنىڭ مازارلىرىنى تۈزلىۋېتىپ، مەدرىس، خانىقالىرىمىزنىڭ ئور -
 نىغا بۇتخانا سالىدۇ. بۇ دىنىمىزدا پۈت دەسسەپ تۇرۇۋالغۇچە ئىسلام
 ئېچىپ، غازات قىلماق كېرەك، — دەيتتى ئۇ مۇھەممەت يۈنۈسجان داد -
 خاھقا پەرمانبەردارلىق كۆرسەتكەن، ئۆز سايىسىدىن ئۆزى ئۈركۈپ بولۇڭ
 - پۇچقاقلاردا كۈن ئېلىپ يۈرگەن ئۇششاق مەنسەپدارلارنى تېپىپ،
 نىياز ھېكمىبەگ شۇ تەرىقىدە سامان تەكتىدىن سۇ قويۇپ بەردى.
 بۇ يوشۇرۇن سۇ بىپەرۋا خان ئامبال ۋە غاپىل چېرىكلەرنىڭ ساقىلى
 ئاستىدىن ئۆتۈپ خېلى يەرلەرگىچە يامرىدى. ئەجەل پۇراپ تۇرغان
 دەھشەتلىك بېشارەتلەر ئېغىزدىن - ئېغىزغا كۆچۈپ خۇددى قار پومىزىكىنى
 دومىلانغاندەك چوڭىيىۋەردى. ئون يىل بۇرۇنقى سەھرا ئاقساقاللىرىدىن
 تارتىپ يامۇل ئات باقارلىرىغىچە، كونا ھاكىمبەگنىڭ قورۇقچىلىرىدىن
 تارتىپ، چارچىلىرىغىچە بولغان جىمى ئادەمنى دەككە - دۈككەگە سېلىپ
 قويدى. مەدرىس - خانىقالىرىنىڭ ئاياغ ئاستى قىلىنىشىنى ئۆلۈم بىلەن

باراۋەر كۆرىدىغان تەقۋادار نامازخانلارنىڭ، ئىشان - سوپىلارنىڭ ئاداۋەت ئوتغا ياغ چېچىپ، غورۇرنى قۇتراتتى. ئەجدادلىرىنىڭ، ئەۋلىيا - بۇزرۇك - ۋارلىرىنىڭ قەبرە - زىيارەتگاھلىرىغا تىكلەنمىش بۇ خەۋپ دۇئاگۈي مۇسۇلمانلارنىڭ، ئاشق - دەرۋىشلەرنىڭ نومۇسىغا بېرىپ تاقالدى.

ئۆلۈم تەشۋىشى، ھالاكەت ۋەھىمىسى شەكىلسىز بىر ئاپەت بۇلۇتغا ئايلىنىپ، يەكەن ئاسمىنىدا ئەگىشكە باشلىدى. ئەزرائىلنىڭ شەپسىنى تۈيۈپ جان قايغۇسىغا چۈشكەن ئەنسىز كىشىلەر دۇئا - تىلاۋەت ئۆتكۈزۈپ مازار - ماشايىخلاردىن مەدەت تىلىدى، ئاتا - بوۋىلىرىنىڭ روھىغا سېغىندى. ئاخىرىدا، تەقۋادار مۇسۇلمان بولۇۋېلىپ، قارىغۇ چاشقاندىك قاتراپ يۈرگەن شېرىپ شەيتاندىك ئوتقۇيرۇقلارنىڭ دامىغا چۈشۈپ، نىياز ھېكمە - بەگكە يوشۇرۇن ۋەكىل ئەۋەتتى.

— ئى باغرى سۇنۇق، بېشى تۆۋەن بىچارە پۇقرالىرىم، بۇ ئەپتىڭلارغا قاراپ كۆڭلۈم بۇزۇلدى، يۈرىكىم ئېچىشتى، — دېدى نىياز ھېكمەگە كۆزىگە لىققىدە ياش ئېلىپ، — كەمىنە ھاكىمىيىگىڭلارنىڭ ھالىنى سوردىڭلار، مەن سىلەردىن بەتتەر پەرىشان ۋە بىئارامدۇرمەن. كۆڭلۈڭلار تۈيۈپ تۇرۇپتۇكى، قاچانكى بۇ ئىمانسىزلارنى بۇ يەردىن قوغلاپ، يۇرت زېمىنىنى پاك قىلمىغۇچە بوۋىلىرىمىزنىڭ روھى ئەمىن تاپمايدۇ، بېشىمىز - دىن رىيازەت كەتمەيدۇ، ئۆلسەك، ئۆلۈمىمىزدىن خۇدا رازى بولمايدۇ، قۇرئان كەرىمدە قەيت قىلىنىپتۇرلەر كىم، «غازات ھەربىر مۇسۇلمانغا پەرز - دۇر»...

— «يېتىپ قالغۇچە، ئېتىپ قال» دەپتىكەن كۈنلار، ئۇ ئىمانسىزلار بىر ئىش قىلغۇچە بىز ئالدى بىلەن بىر ئىش قىلايلى، ئۆلسەك شېھىت بولارىمىز، ساق قالساق غازى بولارىمىز، قېنى، ئۆزلىرى بىر يول كۆرسەتسىلەر، ھاكىمىيىگىم، — دېيىشتى، قېنى قىزىغان پۇقرالار نىياز ھېكمەگە ئۈمىدلىك كۆزلىرىنى تىكىپ، نىياز ھېكمەگە تەكىملىقتا قالغاندىك قوشۇمىسىنى تۈردى ۋە ئۇلارغا:

يۇرتنىڭ بېشىغا كۈن چۈشكەندە قۇلقىمىزنى يوپۇرۇۋالساقمۇ بولماس، لېكىن بىر شەرتىم بار، ئوتتۇز پارە قۇرئاننى قۇچاقلاپ تۇرۇپ قەسەم ئىچىڭلار، بىرلا ھاكىمبەگىنىڭ ئاغزىغا قاراشقا، ۋاقتى - سائىتى كەلمىگۈچە ھېچكىمگە سىر بەرمەسلىككە سۆز بېرىڭلار، — دېدى. نىياز ھېكمبەگىنىڭ شۇنداق دېيىشىنى كۈتۈپ تۇرغان پۇقرالار ئۇنىڭ بۇ شەرتىگە دەرھال ماقۇل بولۇشتى. غازاتقا ئەھدى تۈزۈلگەن شۇ كېچىدىن باشلاپ، نىياز ھېكمبەگىنى مەركەز قىلىپ تارقالغان بىر قارا ئۆمۈچۈك تورى مازارلارغا، قاراڭغۇ ئۆيلەرگە، يىراق سەھرالارغا سوزۇلدى، نەچچە ئون قونداقچى، تۆمۈرچىلەر جاي - جايلاردا ئۆز ئىشىنى باشلىۋەتتە.

تى... ھاكىمبەگى؟
شۇ كۈنلەردىن كېيىن، تالاي ئەنسىزلىكلەرنى ئۆز جىسمىدا يوشۇرۇپ، شەكلەن تىنچلىق بىلەن نىقابلانغان بىر ھەپتە ۋاقت تېز ۋە جىمجىتقىنە ئۆتۈپ كەتتى. ئارىدىن بىر جۈمە ئۆتۈپ، يەنە بىر جۈمەمۇ يېتىپ كەلدى. ئەزان ئاۋازى بېسىقىپ، ئالتۇنلۇق جامەسىنىڭ ئىمامى مېھراب ئالدىدا پەيدا بولغۇچە، نەچچە مىڭ نامازخان سېپىنىڭ ئەڭ ئالدىدا قالدۇرۇلغان بىر كىشىلىك ئورۇن بوش پېتى قېلىۋەردى. ئۆزلىرىنىڭ «تەقۋادار، پۇقراپەرۋەر» ھاكىمبېگىگە ئىچەكىشىپ كەتكەن ساددا پۇقرالار - مۇ كۆڭۈل تۆرىدىكى ھۈرمەت تەختىدە ھاكىمبەگىگىلا خاس بىر ئورۇننىڭ بوش قالغانلىقىنى ھېس قىلىپ خېلىلا بىقارار بولۇشتى. جۈمە نامىزى ئۆز قەرەلىدە باشلىنىپ، ئۆز قائىدىسى بويىچە تاماملانغان بولسىمۇ، بۇ پەخرى ئورۇننىڭ بوش قېلىشى جامە دەرۋازىسىدىن چىقىۋاتقانلار ئارىسىدا كۈچلۈك ئەپسۇس ۋە غۇلغۇلا پەيدا قىلدى. كىشىلەر ئۈچ - تۆتتىن بىر بولۇۋېلىپ، تەشۋىش ۋە پەرەزلىرىنى ئوتتۇرىغا تاشلاشتى:

— ھاكىمبېگىمىز بېشىغا تاغ يىقىلسىمۇ جۈمە نامىزىنى قازا قىلمايدىغان پەرھىزكار مۇسۇلمان ئىدى، مۇبارەك تەنلىرىگە ساقسىزلىق يېتىپ قالغان بولمىسۇن، يەنە؟

— خەيرىيەت، ئۇنداقمۇ بولماس، ئۇ زات تېخى ئوزاقى كونا
پېشىن نامزىدا بىز بىلەن بىللە ئىدىغۇ؟
— ھە، راست، تۈنۈگۈنچۇ، تۈنۈگۈنكى پېشىن نامزىدا ئۇنى
كۆرگەنلەر بارمۇ؟ مەن سەپنىڭ كەينىدە تۇرۇپ قالغانىكەنمەن.
— مۇنداق دېسە يادىغا كېلىۋاتىدۇ، ھاكىمبەگ تۈنۈگۈنكى پېشىن
نامزىدىمۇ كۆرۈنمىدى، ناماز خۇپتەندىن تارقىغاندا مەپسىمۇ كۆزۈمگە
چىلىقمىدى، ھەرقايسىڭلار كۆرگەنسىلەر بەلكىم.
— يوقسۇ، بىزمۇ كۆرمىدۇق.
— ئاللا ئۇنىڭ تېنىنى سالامەت قىلسۇن، ئۆز پاناھىدا ساقلىم.
سۇن...

قاناتلىرى كەڭ ئېچىۋېتىلگەن جامەدەرۋازىسىدىن يار ئالغان ئۇلۇغ
ۋەدەك ئېقىپ چىقىۋاتقان جامائەت ئارىسىدا باشقىچىرەك روھلىنىپ قالغان
بىكالانىمۇ، كۆزلىرىدىن غەمكىنلىك تۆكۈلۈپ تۇرغان قېرى مۇدەررىسىمۇ
ئىدى. بىراق، ئۇلار نىياز ھېكمىبەگنىڭ غېمىدە قارلىغاچتەك ۋىچىرلە-
شۋاتقان ئەل - يۇرتقىمۇ، ئاپتاپلىق دوقمۇشلاردا تۇرۇۋېلىپ پىچىرلىشى-
ۋاتقان كىشىلەر توپىغىمۇ قېتىلمىدى، قازىكالانىڭ باشلىشى بىلەن ئۆتەر
يول بويىدىكى ئازادە ۋە ئىسسىق چايخانغا كىرىپ كەڭ سۇپىدا باداشقان
قۇرۇپ ئولتۇرۇشتى. چىرايىدىن تىت - تىت بولۇۋاتقانلىقى چىقىپ تۇرغان
مۇدەررىس چەينەك ۋە پىيالە كۆتۈرۈپ كىرگەن ساماۋارچى چىقىپ كىتىپ-
شىگىلا تەقەززا بولۇپ سورىدى: پېشىنلىك ھەمبەدە؟
— ھەزرەتلىرى، بايام بىر گەپ قىلغاندەك قىلىۋىدىلە، قېنى دېسە،
ھاكىمبېگىمگە نېمە بوپتۇ زادى، كېسىلى ئېغىرمىكەن يا؟
مۇدەررىس قىستاۋەرگە نىلىكتىن، قازىكالان بىر پىيالە چاينى تۈگىتىپ
ئوتلاپ بولمايلا كونا ئۆلىپتىنىڭ تەلىپىگە ماقۇل كەلدى، ئۇ:
— سىلگە ئېيتسام، دۇڭ نىياز دېگەن ئۇ مۇناپىق نەزەر بەنت
ئاستىغا ئېلىنىپتۇدەك، — دېۋىدى، بۇ گەپنى ئاڭلىغان مۇدەررىس ئىختىلا

پارسىز ئورنىدىن تۇرۇپ كەتتى ۋە كەينىدىكى تامغا يۆلىنىۋالدى.
— نېمە دېدىلە، ئۇ قانداق بولۇپ نەزەر بەنت ئاستىغا ئېلىنىپ
قالغاندۇ؟ — سورىدى ئۇ ھەيرانلىقنى يوشۇرماي، قازىكالاڭ جاۋاب بېرىپ،
دېدى:

— نېمىشقا بولاتتى، قەشقەر خان ئامبىلى تەيىن قىلىپ ئەۋەتكەن
مەنسەپدار ئۇنىڭ ئىشىكىگە خان ئوقىنى قاداڭ قويۇپتۇدەك. خان ئوقى
قادالغان ئىشىكنىڭ ئوقى ئېلىۋېتىلمىگۈچە ئېچىلمايدىغىنىنى ئۆزلىرىمۇ
بىلىدىلا. چېرىكلەر ئۇنىڭغا تۈڭلۈكتىن نان تاشلاپ بېرىۋاتسا كېرەك.
— توۋا خۇدايىم، ئىشىكىگە ئوق قادىغۇدەك قانداق چوڭ گۇناھ
قىلغان بولغىتتى ئۇ ھاكىمبەگ؟

— «قان بىلەن كىرگەن خۇي جان بىلەن چىقىدۇ» دېگەن تەمسىل
بار ئەمەسمۇ، ئۇ يەنە شۇ كونا خۇيىنى تەكرارلاپتۇ، «چوڭ مەنسەپ
بەرمىدى» دەپ سۇلالە كاتتىلىرىدىن ئاغرىنىپ ئاش بەرگەن قازاننى
چاقماقچى بوپتىكەن، نامەلۇم بىر كىشى ئۇنىڭ يەنە مۇناپىقلىق يولىغا
كىرگىنىنى يەتتە شەھەر خان ئامبىلىغا چىقىپ قويۇپتۇ، ئىككى كۈندىن
بېرى ئۇنى قاماقتا تۇتۇپ تەپتىش قىلىۋاتقۇدەك!

— يارەببىم، ئۇ خان ئامبىلىنىڭ ئېتىنى ئاغزىدىن چۈشۈرمەيدىغان
تۇرسا، شۇنداقمۇ يۈزسىزلىك قىلارمۇ تېخى؟

— سىلى يەكەنگە كەلگىلى ئانچە ئۇزۇن بولمىدى، ئۇستاز، ئۇ
بۇرۇنمۇ شۇنداق قىلغان، ھازىرمۇ شۇنداق قىلىدۇ. ئويلاپ باقسىلا، ئۆز
قوۋمىگە ئاسىيلىق قىلغان مۇناپىقتىن يەنە كىمگە ۋاپا كېلەتتى؟

— ئۇغۇ شۇنداق، ھەزرەتلىرى، كۆزىمىزنى شۇنداق ئەپلەشتۈرۈپ
بويغىنىنى دېمەيدىغان ئۇنىڭ، ھەي ئىسىت، ھەي ئىسىت...

— «توزغا كۆنگەن ئىت قوپارغۇ ئاستىدا ئۆلۈپتۇ» دېگەن شۇ.

— مۇناپىقنىڭ كۆرەر كۈنى شۇ بولماي نېمە؟!...
تاشقىرىدا كۆتۈرۈلگەن ۋاراڭ - چۈرۈك ۋە چاغ - دۇمباقنىڭ قۇلاق
- مېيىنى يېگۈدەك ئۈنلۈك ئاۋازى ئۇلارنىڭ پارىكىنى ئۈزۈپ قويدى.
ئىككىيلەن سوئال نەزەرىدە قارىشىۋالدى - دە، ئورنىدىن قوزغىلىپ،
چايخانا ئىشىكى ئالدىغا چىقىشتى.

يامۇل تەرەپتىن كېلىۋاتقان دۇمباق ئاۋازى بارغانچە يېقىنلاشتى،
كوچىغا تولۇپ كەتكەن ئادەملەر توپى قاق ئىككىگە بۆلۈنۈپ، جاكارچى
مىنگەن ئېگىز قېچىرغا يول بېرىشتى. ئۇزۇن ئۆتمەي جاكارچىنىڭ ئاۋازى
ھەممە ئادەمگە ئېنىق ئاڭلاندى.

— ئەييۇھەنناس، ئىشتىڭلار ئامۇ خاس، بۇ يەتتە شەھەر خان
ئامبىلى يەكەن پۇقرالىرىغا شۇنى جاكارلايدۇكى، جىمى گۇناھى كەبىرلىرى-
نى ئەپۇ قىلغان كەڭ قورساق سۇلالە خاقانىنىڭ كاتتا ھىممەتلىرىگە
قانائەت قىلمىغان ئاسىي دۇڭ نىياز توپىلاڭ جىنايىتى ئۈستىدە شېرىكلىرى
بىلەن قوشۇپ قولغا چۈشۈرۈلدى. ئەييۇھەنناس، ئىشتىڭلار ئامۇخاس،
كۆزى بارلار كۆزى بىلەن، قۇلقى بارلار قۇلقى بىلەن خەۋەردار بولغاي-
كى، ئۇشبۇ خىيانەتنىڭ ئەڭ چوڭ گۇناھكارى بولمىش تۈزكۈر دۇڭ نىياز
قەشقەر خان ئامبىلى ئالدىغا يالاپ ئېلىپ بېرىلىپ ئىنسان كۆزى كۆرۈم-
گەن، قۇلقى ئاڭلىمىغان دەھشەتلىك جازاغا ھۆكۈم قىلىنغۇسىدۇر. توپ-
لاڭ جىنايىتىگە شېرىك بولمىش جىمى ئاسىيلار يەكەن خان ئامبىلىنىڭ
جازاسىغا مەھكۇمدۇر. ئەييۇھەنناس... كىمكى ناشۈكۈرلىك قىلىپ سۇلالە
تائىپىلىرىگە ئورا كولايدىكەن، گۇناھكار دۇڭ نىيازغا قاراپ كۆرەر كۈنىنى
قىياس قىلىپ، ئۆمۈرلۈك ئىبرەت ئېلىشىۋىنلەر...


جاكارچىنىڭ سەل كەينىدە قەشقەر نائىب خان ئامبىلى، ئۇنىڭ
كەينىدە توپاق قوشۇلغان مەھبۇس ھارۋىسى غىچىرلاپ كەلمەكتە ئىدى.
بىلەك توملۇقىدىكى تېرەك بادىرىسى بىلەن پۇختىلانغان ھارۋىدا ئۆرە
تۇرغۇزۇلۇپ، ھارۋا ئۈستىدىكى قېلىن تاختايدىن بېشى بىلەن قوللا

چىقىرىلغان بۇ گۇناھكارنى ساقلى چىققانلىكى كىشىلەرنىڭ ھەممىسى تونۇيتتى. كۆكۈچ شايى سەللىسى ئېلىۋېتىلىپ ئاددىي تېرە تۆپىلىك كىيدۈرۈلگەن، جىڭ تېشىدەك ساڭگىلاپ چۈشكەن قاپاقلىرى بىلەن كۆزى توسۇلغان، چىرايى قازان كۈپىسىدەك قارايدىغان، شالاڭ ساقلى تەتۈر ئۆرۈلگەن، مۇشتلىرى قىزىلمۇچتەك قىزارغان بۇ كىشى باشقا بىرى ئەمەس، تېخى تۈنۈگۈنلا كۆز بويىپ يۈرگەن ئاسىي نىياز ھېكمىبەگ ئىدى. ھارۋا تۆپىسىدە، يېشى ئەتراپىدا جىنايەت دەللىلى بولغان ئۇزۇن - قىسقا مىلتىقلار، پارقىرىتىۋېتىلگەن قىلىچ، خەنجەرلەر بىر دۆۋە ئوتۇندەك دۆۋىلە - نىپ تۇراتتى.

قاپاقلىرى ئوسما قويغاندەك كۆكرىپ كەتكەچكىمۇ، ئۇ كۆزىنى ئاچالمايتتى. ئاچتى دېگەندىمۇ، مۇناپىقلىقنىڭ قۇربانىغا ئايلانغان، قىل چاغلىق خوۋلۇقنى كۆرمىگەن، قىرىق يىللاپ ئەخمەق قىلىنغان بۇ كىشى - لەرگە قارىغۇچىلىك جۈرئىتى يوق ئىدى. قارىدىمۇ، ئادەملەرلا ئەمەس، ئاتا - بوۋىلىرىنىڭ خاك - تۇپرىقىدا يىلتىز سۈرگەن دەل - دەرەخلەرمۇ، كىندىك قېنى ئارىلاشقان تام - توپىلارمۇ كۆزىگە تاش، تۇپراق تىقماي قويمايتتى. ئەگەر ئۇ ھارۋىدا ئەمەس، يەرگە دەسسەپ ماڭغان بولسىدى، يەر ئۆز بېتىدە ئايرىدە بولغان بۇ مۇناپىق ئۈچۈن ئىزا تارتىپ، ئۇنى ئاسمانلارغا قاڭقىتىۋەتكەنمۇ بولاتتى. مۇبادا ئاسمانغا قاڭقىپ قالسا نومۇس - چان بۇلۇتلار ئۆزىنى تاغ كەينىگە يوشۇرار ياكى ئوتلۇق چاقماقلىرى بىلەن ئۇنىڭ تېنىنى بىر ئوچۇم كۈلگە ئايلاندۇرار ئىدى. غەزەپلىك شامال ئۆزى نەپەسلەنگەن ساپ ھاۋانىڭمۇ يۈزىنى قىلمىغان بۇ لەنەتكەردىنى تومۇر قاناتلىرى بىلەن ئۇرۇپ پارە - پارە قىلىۋەتمىگۈچە پۇخادىن چىقمايتتى.

...
...
نىياز ھېكمىبەگنىڭ ئېغىرىنى سۆرەپ كېلىۋاتقان مەھبۇس ھارۋىسى چايخانا ئالدىغا يېتىپ كەلگەندە، يېشى توختىغان بىر كىشى مەھبۇسنىڭ

يۈزىگە قارىتىپ «شالاققىدە» بىرنى تۈكۈرۈۋەتتى.
 — تۇفى، دۆيۈز مۇناپىق، خان ئامبال جاڭگى بەرگەي ئىلاھىم!
 ئۆگزىگە چىقىۋالغان بىرەيلەن «ئۇر ئۇ تۈز كورنى!» دەپ ۋارقىردى.
 دى، تەرەپ - تەرەپتىن ئۇچۇپ كەلگەن چالما-كېسەك ھارۋا ئۈستىگە
 خۇددى مۈلدۈردەك تۆكۈلۈشكە باشلىدى. «ئۇر، ئۆلتۈر» دېگەن سادا
 يەكەن ئاسمىنى بىر ئالدى. لەنەت - نەپرەتكە كۆمۈلگەن بۇ مەھبۇس
 ھارۋىسى شەھەرنىڭ چوڭ - كىچىك كوچىلىرىدا تولۇق بىر قېتىم
 ئايلىنىپ، باش - كۆزى يېرىلغان، ئۆلۈك - تىرىكلىكى نامەلۇم
 بولغان بۇ ئىبرەتلىك مەھبۇس يەتكۈچە سازايە قىلىنغاندىن كېيىن، ئۈچ
 نەپەر چېرىكنىڭ مۇھاپىزىتىدە قەشقەر تەرەپكە يولغا سېلىۋېتىلدى.
 كەچ كىردى. مەھبۇس ھارۋىسى يۈرۈپ كەتكەن تەرەپ قان رەڭگىدە
 قىزاردى. ئادەتتىكىدىن بۇرۇن باشلانغان ئەتىياز شاملى كەچ ئاسمىنى
 نى سۈزۈلدۈردى. قەددىنى ئېگىپ تۇرغان ئېغىر يۈكنى ئىرغىتىۋەتكەندەك
 يەڭگىلەپ قالغان يەكەن شەھىرى ئەلياتقۇ بولماستلا ئۇيقۇغا كەتتى.
 ئۇيقۇ بىلەن تەڭ نامايان بولغان خەيرلىك چۈش مەنزىرىسى تا تاڭ
 ئاتقۇچە داۋاملاشتى، ھەتتا تۈن بىلەن كۈن چېگرىسىنى بۆسۈپ ئۆتۈپ،
 كۈندۈزگە ئۇلاشتى.



خاتمە

ئاخىرقى نەپەسلەر

كەچكى قۇياشنىڭ ئاخىرقى شولسى يوقالماستىلا پەيدا بولغان گۈگۈم پەردىسى كۈنچىقىشتىن كۈنپېتىشقا قاراپ قارا بوران سۈرئىتىدە يېپىلغىلى تۇردى. بىپايان تاشلىق ساينىڭ يىراق - ياقلىرى بىلەن لەۋ يېقىشىپ ياتقان كۆكۈچ ئۇپۇق تۆت تەرەپتىن تەڭ قوزغىلىپ، ئۇچرىغانلىكى مەۋجۇداتنى ئۆز باغرىغا بېسىپ، ساي ئىچىنى دوپپىدەك تارايتىۋەتتى. قۇياشنىڭ پېتىشىنى كۈتۈپ تاقىتى تاق بولغان يۇلتۇزلارمۇ بۇلۇتلار ئارىسىدىن ئۆزىنى كۆرسىتىپ، ئوۋ مارىلاپ ياتقان ئاچ ھۇقۇشنىڭ كۆزلىرىدەك سىرلىق پىلدىرلاشقا باشلىدى.

— ئادەم بارمۇ؟ ئۆتەڭدە ئادەم بارمۇ دەۋاتىمەن؟

گۈگۈم ئارىسىدىن ئايرىلىپ چىققان ئۈچ ئاتلىق لەشكەر ۋە جىمجىتلىقنى بۇزۇپ غىچىرلاپ كېلىۋاتقان بىر ھارۋا يول بويىدا تەنھا ئارالدىكى چوخچىيىپ تۇرغان كونا ئۆتەڭ ئالدىغا كېلىپ توختىدى. ئارىدىن بىر چېرىك بار ئاۋازى بىلەن ۋارقىردى.

قانچە يىلدىن بېرى ئادەمسىز قالغان ئۆتەڭ ئۆيلىرىنىڭ تاملىرى شورا بولۇپ، ئۆگزىلىرى ئېچىلىپ قالغانىدى. ئۆگزىلەرگە يېپىلغان بورىلارنىڭ پۇچقاقلرى مەجنۇننىڭ چېچىدەك چۈۋۈلغان، بورا ئارىسىدىن ئاپئاق ۋاسىلار مانا مەن دەپ كۆرۈنۈپ تۇراتتى. تاغ تەرەپتىن ئۇچۇپ كېلىۋاتقان سوغۇق باھار شامىلى بورا چۈۋۈقلىرى ۋە يوقۇقلار ئارىسىدىن قىسىلىپ

ئۆتۈپ، يالغۇزەك چالغاندەك ئاۋاز چىقراقتى.

چېرىكلەر بىرىنىڭ كەينىدىن بىرى دېگۈدەك توۋلاپ، ھەيۋە قىلىپ باقتىيۇ، تاشلاندىق ئۆتەك ئۆيلىرىدىن ھېچقانداق سادا چىقمىدى. كەك قارا ساينىڭ قاق ئوتتۇرىسىدا قالغان چېرىكلەر ئىلاجسىز ئاتلىرىدىن چۈشۈپ، بىر ئۆينىڭ ئىشىكىنى ئېچىشتى.

ئۇلار ئېغىر پۇشۇلدېشىپ تۇرغان ئاتلىرىنى بىر - بىرىگە چېتىپ، قۇرۇق مەھبۇس ھارۋىسىغا باغلاپ، ئاغزىغا تورۋا كىيدۈرۈشتى. ئېگەر غانجۇغىسىدىن كىچىككىنە سەپەر قازىنى ۋە يېرىم سۈيى قالغان تۇلۇمنى يېشىپ، ئۆيگە ئەكىرىشتى، مەلتىقلىرىنى قېلىن قۇم ئۈستىگە ئۈچ بۇرجەك قىلىپ تىكلىدى. كاكىللىرى ئاجراپ كەتكەن تامدىن بىر تۇتام يۇلغۇن شېخنى سۇغۇرۇۋېلىپ، چاقماق تېشىدىن مېڭ بالادا ئوت چىقاردى - دە، گۈلخان ياقتى. قازان ئېسىپ، سۇ قۇيىدى. يىلما سۇغا ئىككى ئۈچۈم ئۈن تۆكۈپ، تاقەتسىزلىك بىلەن قوچۇشقا باشلىدى.

مىس قازاندىن بىلىنەر-بىلىنمەس ھور ئۆرلىدى. ئاغزىغا تولۇپ كەتكەن شۆلگەيلىرىنى يۇتۇۋېرىپ گېلى ئېچىشقان چېرىكلەر بىر ئېغىزدىن «پىشتى، پىشتى» دېيىشتى - دە، قازاننى كۆتۈرۈپ، دوغاپتەك سۇيۇق ئۇماچنى نۆۋەت بىلەن شۈمۈرگىلى تۇردى. قازاننىمۇ نۆۋەت بىلەن يالاشتى. «سەن كۆپ ئىچىۋالدىڭ، مەن ئاز ئىچتىم» دېگەن دەۋا بىلەن خېلى قىزىرىشقان بولسىمۇ، لېكىن پاتلا تىنچلىنىپ قېلىشتى. ئارىدىن يېشى توختالغان بىر چېرىك لېۋىنى يالاپ تۇرۇپ دەرد تۆكۈشكە باشلىدى:

— ھەي، — دېدى ئۇ يوتىسىنى قاتتىق شاپىلاقلاپ قويۇپ، — مۇشۇمۇ ئادەمنىڭ كۈنى بولدىمۇ، بۇنداق بولارنى بىلگەن بولسام ئاچلىقتىن ئۆلسەممۇ ئۆز يۇرتۇمدا ئۆلەر ئىدىم... ئىشەنچىمەز چىلىقلىقنىڭ ئۇنىڭ بۇ گېپى بىلەن تەك قۇرۇق پاخالغا ئوت چۈشكەندەك ئىش بولدى.

نېمىسىنى دەيسىلەر، ئاكىلار، «ئۇ يىراق يۇرتتا نەگە قارساڭ ئالتۇن، نەگە قارساڭ كۈمۈش، قولۇڭنى ئۈزۈشقا ئېرىنمىسەڭلا كۆز يۈمۈپ ئاچقۇچە باي بولۇپ كېتسەن» دېگەن گەپكە ئىشىنىپ كېتىپتەن. مەن. ئەمدىچۇ، ئۇ ئالتۇن، كۈمۈش زادى قەيەردە؟ مانا، نەگە قارساڭ تاش، نەگە قول ئۇزارتساڭ قۇم، — دېدى يېشى كىچىكرەك بىر چېرىك ئاچچىقىدىن بۇرۇن-قۇلقىغىچە قىزىرىپ.

توڭ قاپاق، جىمغۇر كەلگەن يەنە بىر چېرىكمۇ زۇۋانغا كەلدى: — سىلەرنىڭ دەردىڭلار مېنىڭ دەردىمگە ياماق بولالمايدىكەن ئاغىنىلەر، بۇرۇن بىر يۇرتلۇقىمىز بۇ تەرەپلەرگە كېلىپ مەنسەپدار بوپتەن. كەن، ئۇنىڭ ھارۋا-ھارۋىلاپ مال - دۇنيا بىلەن قايتىپ كەلگەنلىكى دادامنىڭ يادىدا قاپتۇ. دادام: «ئوغلۇم، بارغىن، ئەگەر بول دېسە كىچىك-رەك يۇرت بولسىمۇ ئامبال بولۇۋەر، جەمەتتىمىزنى تېخىمۇ باي قىلىۋەتسەڭ ئەجەب ئەمەس» دېسە، راستمىكىن دەپ قايتىمەن. مانا كۆرۈپ تۇرۇپسەن. لەر، يەنە چېرىك پىتى تۇرۇپتەن، مال - دۇنيا ئەمەس، تويغۇدەك ئۇماچمۇ يوق، قولۇمدىن كەلسە مۇشەققەتنى بىزگە تاشلاپ بېرىپ، ئۆزلىرى ئامبال، دارىن بولۇۋالغانلارنىڭ ئانىسىنى كۆزىگە كۆرسەتسەم دەيمەن! — راست دەيسىلەر، باتۇر يىگىتلەر، يۇرتۇڭلارغا قۇرۇق قول قايتەن.

ساڭلار ئاتا - ئاناڭلارنىڭ يۈزىگە قانداق قارايسىلەر؟... ئىتقا تاشلاپ بەرگەندەك تاشلاپ بېرىلگەن تاشتەك قاتتىق زاغىنى غاجلاپ، ئۇششۇپ كەتكەن پۇتلىرىنى ئاستىغا باستۇرۇپ، قاراڭغۇ بۇلۇڭدا دۈگدەرەپ ئولتۇرغان نىياز ھېكىمبەگنىڭ راۋان سۇلالە تىلى بىلەن سۆز قىستۇرۇشى ئويغا چۆمگەن چېرىكلەرنى قۇلاق تۈۋىدە ھاۋا گۈلدۈرلىگەندەك ئالاقزادە قىلىۋەتتى. دەرد تۆكۈپ، چوڭلار ئۈستىدە شىكايەت قىلغىنىغا شۇ ھامان يۈزىڭ پۇشايمان يېگۈزدى. چېرىكلەرنىڭ بىرى نىياز ھېكىمبەگنىڭ ئالدىغا بېرىپ قىر بېشىغا

قونغان توڭ قاغىدەك زوڭزىپ ئولتۇردى - دە:
— ھەي، گۇناھكار، راست گەپ قىل، بىزنىڭ تىلىمىزنى راست
بىلەمسەن، ياكى بىزنى دوراپ سۆزلەۋاتامسەن، — دەپ سورىۋېدى، نىياز
ھېكىمبەگ بەخۇدۇك جاۋاب بەردى:

— تىلىڭلارنى بىلىشىغۇ بىلىمەن، لېكىن قورقماڭلار، نىمە دېگەن.
نىڭلارنى قەشقەرگە بارغاندا خان ئامبالغا دەپ يۈرمەيمەن، دەردىڭلارنى
ئاڭلاپ ئىچىم ئاغرىپ مۇنداقچىلا سۆزلەپ قويدۇم، چارە - ئامال
دېگەن...

تالادىنىمۇ، ئۆگزىدىنىمۇ، ئىشقىلىپ قەيەردىندۇر بىر شەپە ئاڭلاندى.
چېرىكلەر ئوپۇز - توپۇز بولۇشۇپ، مىلتىقلىرىنى چىنەشكەن پىتى
يۈگۈرۈپ ئۆتەڭ ھويلىسىغا چىقىشتى - دە، بىكارچىلىقتىن زېرىككەن
شاش ئاتلارنىڭ تېپىشىۋاتقانلىقىنى كۆرۈپ، كۆڭلى ئارامغا چۈشتى. خان
ئامبالنى تىللىغان ھېلىقى چېرىك ھەمراھلىرىنى تالادىلا توختىتىۋالدى ۋە:
— ئاكىلار، ئاڭلاپ تۇرۇڭلار، بۇ مەھبۇسنى خان ئامبالنىڭ ئۆزى
سوراق قىلىدىغانلىقىدا شەك يوق. بايام دېيىشكەن گېپىمىزنى بىلىپ -
بىلمەي تىلغا ئېلىپ قالسا ھەممىمىزنىڭ بېشى كېتىدۇ. شۇڭا ئۇنى مۇشۇ
يەردىلا گېلىنى بوغۇپ... — دېۋىدى، يەنە بىر چېرىك ئۇنىڭغا قارشى
چىقتى:

— نېمىلەرنى دەۋاتىسەن ئۇكا، ئۇنى قەشقەرگە ساق - سالامەت
ئاپىرىش توغرىسىدا خان ئامبالنىڭ يارلىقى بارلىقىنى ئۇنتۇدۇڭمۇ؟ بىزغۇ
ئۇنى ئۆلتۈرەرمىز، لېكىن خان ئامبال بىزنى ئۆلتۈرمەي قويارمۇ، ھەي،
ئالدىمىزمۇ تىكەن، كەينىمىزمۇ تىكەن، — دېدى بىچارىلەرچە خۇرسىنىپ.
— توختاپ تۇرۇڭلار، ئالدىرىماي ئويلىساق ئەسقىتىدىغان بىرەر
چارە تېپىلىپمۇ قالار. دىققەت قىلىدىڭلارمۇ، ئۇ مەھبۇسنىڭ خېلى دىشى
باردەك قىلىدۇ...
ئۇلار قايتىپ كىرىپ، يېشى چوڭ چېرىكنىڭ دېگىنى بويىچە نىياز

ھېكمبەگكە ئوتسىنىش ئىمتىيازنى بەردى ۋە ئۇنى گەپكە سېلىشقا باشلىدى. ئۇلار ئوخلاي دېسىمۇ كۆزىگە بەرىپىر ئۇيقۇ كىرمەيتتى. ئۇزۇن كېچىنى ئۆتكۈزگىچە بىرەر ئەرمەك لازىم ئىدى.

— ھەي، گۇناھكار ئادەم، بايام چارە - ئامالنىڭ گېپىنى قىلغاندەك قىلىۋېدىڭغۇ، ئېيتە، نېمە دېمەكچىدىڭ؟ — دېدى بىر چېرىك. نىياز ھېكمبەگ قورققان قىياپەتكە كىرىۋېلىپ بىر قەدەم كەينىگە سۈرۈلدى - دە، قەستەن دۇدۇقلاپ:

— يوقسۇ، يوقسۇ، مەن بولسام بىر مەھبۇس، چېرىك جانابلىرى ئالدىدا ئاتىكاچىلىق قىلىشقا ھەققىم يوق، زادى ھەققىم يوق، — دېۋىدى، ياشقا چوڭ چېرىك:

— ھېچ ۋەقەسى يوق، نېمىنى ئويلىغان بولساڭ شۇنى سۆزلەۋەر، قورقما، سەنمۇ ئادەم، بىزمۇ ئادەم، يەنە كېلىپ تىلىمىزنى ئوبدانلا بىلىدۇ - كەنسەن، — دېدى نىياز ھېكمبەگكە يەل بېرىپ. — ھەممىمىزگە پايدىلىق بىر گېپىم بار ئىدى، دەي دېسەم تېخى،

دېمەي دېسەم تېخى... — دېدىمغۇ، نېمە گېپىڭ بولسا قورقماي دەۋەر، «تۆگە كۆر - دۈڭمۇ - ياق!»

— ئۇنداق بولسا دەي، بايام ھەر قايسىڭلارنىڭ دەردىنى ئاڭلاپ كۆڭلۈم بىر قىسىملا بولۇپ قالدى. مېنىڭغۇ كارىم چاغلىق، يەيدىغانى يەپ، كىيىدىغانى كىيىپ بولدۇم، گەپ ھەرقايسىڭلارنىڭ كۈنىنىڭ سېرىق قىنى كۆرۈش - كۆرمەسلىكىڭلاردا قالدى... — ھە، سۆزلەۋەر.

نىياز ھېكمبەگ بېلىقنىڭ قارماققا ئىلىنىۋاتقىنىنى كۆرۈپ سەل ھاياجانلانغاندەك بولدى ۋە ھېسسىياتىنى ئاشكارىلاپ قويماسلىق ئۈچۈن قەستەنگە سۇ سوزىدى. ياش چېرىك تۈلۈمدىن ئازراق سۇ قويۇپ ئۈزىتىۋېدى، سۇنى غورتۇلدىتىپ ئىچىۋەتتى - دە، كاللىسىغا تەسۋىدەك

تۈزۈپ، تەق قىلىپ قويغان گەپلىرىنى ئېيتىشقا باشلىدى: —
گەپنى ئۇدۇللا دەۋىرەي ئەمەسە، بىلسەڭلار، مەكىت دېگەن
يۇرتنىڭ ئۇ تەرىپىدە كۆمۈپ قويغان ناھايىتى نۇرغۇن ئالتۇن - كۈمۈش -
لىرىم بار، پېقىرنى ئازاد قىلىۋەتسەڭلار سىلەرنى ئۇ يەرگە باشلاپ بارىمەن
- دە، ئالتۇن - كۈمۈشنى قولۇڭلارغا تاپشۇرىمەن. ئۇنى ئېلىپ چاقىلىق
تەرەپكە ئۆتۈپ، چىمەن يايلىقى بىلەن چىڭخەيگە كەتسەڭلارمۇ ۋە ياكى
تەبەت تەرەپكە ئۆتۈپ كەتسەڭلارمۇ بولۇۋېرىدۇ. مېنى خان ئامبالغا تاپشۇ -
رۇپ بېرىپ قۇرۇق قول قالاي دەمسىلەر يا دېگىنىمگە كۆنۈپ ئاتا -
ئاناڭلارنى رازى قىلامسىلەر، ئىختىيار ئۆزۈڭلاردە. —
نىياز ھېكمىبەگ «پالتا سالغۇچە كۆتەككە ئارام، زەنجىر كىشەندىن
خالاس بولۇپ، چىرىكلەرنى ئالداپ - سىيلاپ چۆلگە ئاچىقالساملا، بۇلارنىڭ
ئىشىنى ھەر باب بىلەن بىر ياقلىق قىلىۋېتەرمەن» دېگەن ئوي بىلەن
يالغان - ياۋىداقنى گۈل - گۈلگە كەلتۈرۈۋەتتى. تەقەززا بولۇپ تۇرغان
چىرىكلەر مەكىت نەدە، چاقىلىق نەدە دېگەننىمۇ سۈرۈشتۈرۈپ ئولتۇرمى -
دى. «بۇ گەپلەر راست بولسا مۇراد - مەقسەتلىرىمىزگە بىر يوللا
يېتىدىكەنمىزغۇ؟» دېگەنلەرنى خىيالىدىن ئۆتكۈزدى ۋە كۆڭلىنى تېخىمۇ
توختاتماقچى بولۇشۇپ:

— بىزنى ئالداپ يۈرمەيدىغانسىز، ھاكىمبەگ، — دەپ سوراشتى
بەخىرامان ئوتسىنىپ ئولتۇرغان نىياز ھېكمىبەگدىن چىرىكلەر. ئۇلار
ئەمدى ھەيۋىسىنى تاشلاپ، «سەن» لەشتىن، «سىز» لەشكە ئۆتكەندى.
نىياز ھېكمىبەگ غۈلچىنى كېرىپ، تازا بىر ئەسنىۋالغاندىن كېيىن جاۋاب
بەردى:

— شەپقەتلىك بودساتۋا ھەممىنى كۆرۈپ تۇرۇپتۇ، يالغان ئېيتقان
بولسام مېنى يەر يۈتسۈن!
چىرىكلەر باشلىرىنى بىرىەرگە قىلىپ بىر نېمىلەرنى دەپ پىچىرلىشىد -
ۋالغاندىن كېيىن، ئوبدانراق ئۇخلىۋېلىپ، قانداقتۇر چاقىلىق، مەكىت

دېگەن يەرلەرگە تاڭ بىلەن تەڭ يول ئالماقچى بولۇشتى. نىياز ھېكمىبەگ-
نىڭ ئاياغلىرىغا بوغما يىلان دەك يۆگىشىپ، ئۈستىخانلىرىغىچە يېتىپ كەت-
كەن كىشەننى ئېلىپ تاشلاپ، ئىچكىرىكى ئۆيگە جايلاشتۇرۇپ قويدى.
ئىشكىنى تاقاپ، تېشىدىن زەنجىر لىۋەتتى، ياش چېرىكىنىڭ ئادەمگە رچىلى-
كى تۈتۈپ قالدىمۇ، ئۇنىڭ ئېلىۋالغان ئۈزۈكىنىمۇ قايتۇرۇپ بەردى، ھەتتا
ئەدەبسىزلىك قىلىپ قويغىنى ئۈچۈن يېنىش - يېنىشلاپ كەچۈرۈم سورى-
دى.

چېرىكلەرنىڭ بۇ قارارى مەھبۇس ھارۋىسىدا تۇرخۇنغا كەپلەپ
قويغاندەك ئۆرە تۇرۇۋېرىپ، ئۈستىخانلىرى كىرىشىپ، پەيلىرى تېلىپ
كەتكەن نىياز ھېكمىبەگكە خۇددى قېرى كالغا پىچاق ياققان دەك يېقىپ
كەتتى. قوللىرىنى ئارتىلدۇرۇپ، گەجگىسىگە ياستۇق قىلىپ قويدى. دە،
مامۇق كۆرىپ دەك يۇمشاق قۇم ئۈستىگە ئوڭدىسىغا يېتىپ، كۆزلىرىنى
يۈمدى. بىراق، تەرەپ - تەرەپتىكى تام تۆشۈكلىرىدىن بۇرغا چالغاندەك
ھۇۋلاپ كىرىۋاتقان سوغۇق شامال، ھېلىمۇ ئويغاق تۇرغان سەزگۈسىنى
توختاۋسىز غىدىقلاۋاتقان ھاياجان ئۇنىڭ ئۇيقۇسىنى قاچۇرۇۋەتتى. بىشخ-
تىيار ئېچىلىپ كەتكەن كۆزلىرى تورۇسقا تىكىلدى. نىياز ھېكمىبەگ
تورۇسقا قارىدى. سەپەر قازىنىنىڭ ئاغزىچىلىك ئېچىلىپ قالغان يۇمىلاق
تۆشۈك ئارقىلىق قارامتۇل كۆك ئاسماننى، ئاسمان گۈمبىزىگە چاپلاپ
قويۇلغان تۈچ تۈگمىدەك پارقىراپ تۇرغان بىر جۈپ يۇلتۇزنى كۆرۈپ
قالدى. ئۇنى ھەيران قالدۇرغىنى، تۈچ تۈگمىگىمۇ، قانداقتۇر بىر جانلىق-
نىڭ كۆزىگىمۇ، ئەيتاۋۇر خىيالغا كەلتۈرگەنلىكى نەرسىنىڭ كۆزىگە ئوخ-
شاۋېرىدىغان بۇ بىر جۈپ سىرلىق چېكىت تەسەۋۋۇرىغا سىغمايدىغان بىر
مەخلۇقنىڭ بېشى بىلەن تەڭ تۆۋەنگە ئىگىلىپ ئۆگزىگە، ئۆگزىدىكى
تۆشۈككە يېقىنلاپ كەلدى. نىياز ھېكمىبەگ كۆز قىستۇپىدى، ئۇمۇ خۇددى
شەرەتنى ئۇققان دەكلا جىلمايدى، بىراق بۇ جىلمىيىش ئۇزاققا بارمايلا
مەسخىرىلىك قىياپەتكە ئۆزگەردى. كۆزنىڭ ئىككىسى — ھېلىقى يوغان

مەخلۇقمىكىن، پىخىلداپ كۈلگىلى تۇردى. مەسخىرىلىك قىياپەت، مەسخىرىلىك كۈلكە توپىغا مىلىنىپ ئېشەكتەك ئېغىناپ ياتقان نىياز ھېكمىبەگنىڭ جېنىدىن ئۆتۈپ كەتتى. ئۇ ئەدەبىنى ئوقمايدىغان بەھاي مەخلۇقىنى، ئۇنىڭ پېشانىسىدە جىلمىيىپ تۇرغان بىر جۈپ مەسخىرىلىك كۆزنى ئۆزىنىڭ بۇنداق يامان مۇھىتتىن پاتلا قۇتۇلۇپ كېتىدىغىنىنى تېخى ئوقىمىسا كېرەك، دەپ ئويلىدى ۋە ئۆزىگە قاراپ قولىنى شىلتىدى:

«ھەي ھارامزادە مەخلۇق، سەن مېنى ئۆلۈم ئىسكەنجىسىدە قالغان، تەقدىرىگە بوي ئەگكەن ئاقابىل ئادەم دەپ مازاق قىلىۋاتامسەن؟ ياق، سەن خاتا ئويلاۋاتسەن، كۆرۈپ قالسىەنكى، مەن ئۆلۈم ئىسكەنجىسىنى ئەتىلا پاچاق-پاچاق قىلىپ تاشلايمەن، يۈزىسىز تەقدىرىنى، مەن - مەن دېگەن خان چېرىكلىرىنى ياۋاش كالنى يېتىلگەندەك يېتىلەپ، ئۆز خاھىشىغا بوي ئەگدۈرىمەن. ئەنە قارا، ئۈچۈپ كەتكەن ئامەت قۇشۇم قايتىپ كېلىۋاتىدۇ، ئۇ كۆپ ئۆتمەي بېشىمغا قونىدۇ. ئۇ چاغدا مۇشۇ مەسخىرىلىك كۈلكىلىرىڭ ئۈچۈن جەزمەن جاچاڭنى يەيسەن...»

نىياز ھېكمىبەگ ھەيۋە قامچىسىنى قارسىلدىتىپ، ئۆزىدىن كەتمەي-ۋاتقان بىر جۈپ قاشاڭ كۆزگە راسا پوپۇزا قىلدى، بىراق، بۇ كۆزلەر ئۇنىڭ پوپۇزىسىدىن قورقۇپ قالمىدى، ئازراق مىدىرلاپمۇ قويمىدى. ئاغزى قۇم تىققان دەكلا قۇرۇپ، گېلى ئېچىشىشقا باشلىغاندىلا ئاندىن بۇنداق بەھۇدە پوپۇزىنى توختاتتى - دە، ئۆزىنى ئۇيقۇغا زورلىدى...

نىياز ھېكمىبەگ قاچان ۋە قانداق بولۇپ ئۇيقۇغا كەتكىنىنى تۇيمايلا قالدى. شۇنداقلا، قاچان ۋە قانداق بولۇپ ئويغىنىپ كەتكىنىنىمۇ زادى تۇيىمىدى. ئىشقىلىپ، ئۆزىگە خېلى تونۇش بىر سادا ئۇنى ئويغىتىۋەتتى. ئۇيقۇچان كۆزلىرىنى ئاچقاندا بولسا باش ئۈستىدە چاراسلاپ كۆيۈۋاتقان ئوتقاشنى، ئوتقاش شولىسىدا يورۇپ تۇرغان ئىككى گەۋدىنى كۆرگەندەك قىلدى. تاڭلىيىغا چىڭ چاپلىشىپ، بېغى كېسىلگەندەك كالۋالىشىپ كەت-كەن تىلىنى تەسلىكتە ھەرىكەتلەندۈردى:

— سىلەر... سىلەر كىم؟
 — بىز ئەزرائىل!
 ئەزرائىل؟ سىلەر نېمە قىلماقچىسىلەر؟
 چىنىڭنى تېنىڭدىن جۇدا قىلماقچىمىز!
 سىلەرنى كىم ئەۋەتتى؟
 ئاللاننىڭ ئىرادىسى ئەۋەتتى. شېھىتلەر ناھى ئەۋەتتى!
 «ئەزرائىل»، «شېھىت» دېگەن گەپلەرنى ئاڭلاپ، نىياز ھېكىمبەگ
 چىنىنىڭ بارىچە ۋارقىرىۋەتتى:
 — ۋايىجان، ۋاي باتۇر چېرىكلەر، ئەزرائىل كەلدى، مېنى قۇت-
 قۇلدۇرۇڭلار!...
 ئوتقاش تۇتۇپ تۇرغان ئىككى گەۋدە ھېلىقى يوغان مەخلۇقتەك
 مەسخىرىلىك كۈلۈپ قويۇشتى ۋە:
 — ئاۋارە بولما ئىپلاس ھاكىمبەگ، مەيلى كىمنى چاقىر، بەربىر
 بىكار، چىنىڭغا ئەمدى ئۆلۈكلەرمۇ، تىرىكلەرمۇ ئارا تۇرالمايدۇ،
 — دېيىشتى تەمكىن ھالدا.
 نىياز ھېكىمبەگ ئاچ بۆرىدەك ھۇۋلىدى، ئاللا- توۋا قىچقاردى،
 بىراق، تاشقىرىقى ئۆيدىن زىنھار سادا چىقىمىدى. شۇنىڭ بىلەن ئۇ ئۆيدە
 نېمە ۋەقە يۈز بەرگەنلىكىنى سەگەكلىك بىلەن بايقىۋالدى ۋە قۇتۇلۇش
 ئۈمىدىنى كۆز ئالدىدا تۇرغان بۇ «ئەزرائىل» لارغا باغلىدى، ئادىتى
 بويىچە، ئۇلارنىڭ كۆڭلىگە ئالدى بىلەن مال - دۇنيا ۋەسۋەسىنى
 سېلىپ، دېدى:
 — پۇل دېسەڭلار پۇل بېرەي، مال دېسەڭلار مال بېرەي...
 بىرەيلەن نىياز ھېكىمبەگنىڭ دەل پېشانىسىگە كەلتۈرۈپ بىرتى
 تۈكۈردى، ئارقىدىنلا زەردە بىلەن:
 — كۆزلىرىڭنى يوغان ئېچىپ قاراپ باق، مۇناپىق، بىز كىم،
 ئۆزۈڭ كىم؟ — دېۋىدى. نىياز ھېكىمبەگ دۇدۇقلاپ تۇرۇپ جاۋاب بەردى:

— سىلەر... سىلەر ئەزرائىل، مەن... مەن...
— بېشىڭنى كۆتۈر، ئەبلەخ!

ئىككى ئالقمىنى، تىزلىرىنى داق يەرگە تىرەپ، شۇبىرغاندا قالغان تۆت ئاياغلىق ھايۋان مىسالى تىرەپ تۇرغان نىياز ھېكمىبەگ يارغۇنچاق تېشى ئېسىلغاندەك ئېغىرلىشىپ كەتكەن بېشىنى ئاستا - ئاستا يۇقىرى كۆتۈردى. ئالدى بىلەن چورۇق كىيگەن ئىككى جۈپ ئاياغنى، تىتىلغان پەشلەرنى، چەكمەن چاپانلىق ئىككى گەۋدىنى كۆردى. نەزەرى قىيسىق كۆزلۈك، ئاق ساقاللىق، ھېلىدەك قورۇلۇپ كەتكەن قارامتۇل چىرايغا چۈشكەندە بولسا تاشتەك قېتىپلا قالدى. نەشتەردەك ئۆتكۈر سۆزلىرى، جاھىللىقى ئۇنىڭ يۈرىكىدە چوڭقۇر دەز قالدۇرغاچقىمۇ ياكى گاھى ئوڭدا، گاھى چۈشەدە ئايان بولۇپ تۇرغاچقىمۇ، بۇ چىراي ئۇنىڭغا ئوبدانلا تونۇشلۇق ئىدى. كەسكىن، جاراڭلىق تەلەپپۈزى بولسا قۇلاق تۈۋىدە ھېلىمۇ جاراڭلاپ، ۋەھىمە پەيدا قىلاتتى.

«خۇدايا توۋا، بۇ ھېلىقى جاھىل دەرۋىشنىڭ ئۆزىغۇ، دەريا بويىدا ئۆلگەن تۇرۇقلۇق يەنە نەدىن پەيدا بولۇپ قالدى بۇ دەرۋىش» — نىياز ھېكمىبەگ شۇلارنى ئويلىيالىدى ۋە دەرۋىشنىڭ يېنىدا دەرۋىشتەك گۈلپىپ نۇرغان ئوتتۇز ياشلار چامسىدىكى ئەركەككە ئاستىرتىن قارىۋالدى. ئۇنى نەدىدۇر كۆرگەندەك قىلدى، بىراق ئۇنىڭ كىملىكىنى زادى يادىغا ئالامىدى. نىياز ھېكمىبەگ: «كىم بولۇشىدىن قەتئىينەزەر، ئەلپازىدىن قارىغاندا، بۇلاردىن مانا ياخشىلىق يوق، شۇنداقسىمۇ، يەنە بىر نۆۋەت ئۇرۇنۇپ كۆرەي، ئويلىمىغاندا مۆجىزە يۈز بېرىپ، بىر سەۋەب بىلەن قۇتۇلۇپ كەتسەممۇ كېتەرەن» دېگەن يەرگە كەلدى ۋە:

— دەرۋىش ئاتا، گۇناھىمدىن ئۆتۈپ، ئەرزىمەس ھاكىملىرىنى ئۆلۈمدىن قۇتقۇزۇپ قالسىلا، — دېدى ۋە ھۆڭرەپ يىغلىغان پېتى ئىككى-ئۈچ ئاياغلىرىغا چىڭگىلىكتەك يېپىشتى.
— پۈتۈمنى قويۇپ بەر تۈزكۈر، ناپاك قولۇڭ بىلەن ئايىغىمنى

مەينەت قىلما! — دېدى دەرۋىش پۇتلىرىنى بار كۈچى بىلەن سىلكىپ تۇرۇپ، — سېنى بىر قېتىم ئۆلۈمدىن قۇتۇلدۇرۇپ ئۆمۈرۋايەت پۇشايماندا قالغان ئادەممەن، ئەمدى قۇتۇلدۇرمايلا قالماي، چېنىڭنى ئۆز قولۇم بىلەن ئالماقچىمەن. ئەڭ ياخشىسى، يالغان - ياۋىداق گەپلىرىڭنى قويۇپ، مېنىڭ كىملىكىمنى ۋە ئۆزۈڭنىڭ كىملىكىنى ئوبدان بىلىۋال، ئۇ دۇنياغا ئارمان بىلەن كەتمە!

نياز ھېكمەتگە:

— سىلنى ئوبدان بىلىمەن، ئۆزلىرى جانابى كېپەك دەرۋىشقۇ، ئۆز ۋاقتىدا شەيتاننىڭ كەينىگە كىرىپ كۆپ زۇلۇم ساپتىمەن، توۋامنى قوبۇل قىلسىلا، مەن ئازدىم، مەن گۇناھكار... — دېدى ۋە كېپەك دەرۋىشنىڭ لاغىلداپ تىترەۋاتقان ئاياغلىرىغا تېخىمۇ مەھكەمرەك چاپلاشتى.

— بىلىمەن دەمىسنا، مېنى قانچىلىك بىلىسەن، ئۆزۈڭنى قانچىلىك بىلىسەن؟ — دېدى دەرۋىش تەنە قىلىپ.

— بىلىمەن... —

— بىلىسەڭ تېخىمۇ ئوبدانراق بىلىۋال، بىلىمسەڭ قۇلاق سال، —

دەرۋىش دانە - دانە قىلىپ سۆزلەشكە باشلىدى، — بالىلىق چېغىڭدا سېنى يەلكىسىگە مىندۈرۈپ، يېمەي يېدۈرگەن، كىيەي كىيدۈرگەن ھېلىقى ئوتۇنچى بالا يادىڭدىمۇ؟ يادىڭدا بولسۇن - بولمىسۇن، سېنى زاراتگاھلىق - تىكى كاداڭ سېدە تۈۋىدىن تېپىۋېلىپ ئۆيىگە ئەكەلگەن، ئاش - تۇز بېرىپ چوڭ قىلغان ھېلىقى ئەخمەق ئوغۇل بالا مانا مەن بولمىمەن، ھېلىقى تاشلاندىق بوۋاق دەل سەن!

نياز ھېكمەتگە دەرۋىشنىڭ ئاياغلىرىغا چىرماشقان قولى ئاستا - ئاستا بوششىپ كەتتى. بېشىنى كۆتۈرۈپ ئۇنىڭغا گۇمان نەزەرى بىلەن تىكىلدى.

— ئىشەنمەيۋاتامسەن، ئون ياش چېغىڭدا بىر يارمىقىمنى چىشلەپ ئۈزۈۋەتكىنىڭ يادىڭدىمۇ؟ ئىشەنمىسەڭ قارا!

دەرۋىش سول قولىنىڭ ئالدىنى كېرىپ، نىياز ھېكمىبەگنىڭ كۆز-
 لىرىگە يېقىن ئەكىلىۋېدى، ئەللىك نەچچە يىل بۇرۇنقى جاراھەت ئورنى
 ئوتقاش يورۇقىدا تامامەن ئاشكارا بولدى. نىياز ھېكمىبەگ تەئەججۈپ
 بىلەن دېدى: *... ئۆزلىرى كېپەك دەرۋىشقۇ؟ ...*
 — شۇنداق، مەن دەل كېپەك دەرۋىشمەن، ياق، سەن ئون ئىككى
 ياشقا كىرگۈچە، قاسم ئوتۇنچى، سەن قېچىپ كەتكەندىن كېيىن بولسا
 كېپەك دەرۋىشمەن. *... ؟*
 — سەن تۈزكۈرلۈك قىلىپ ئۆيدىن قېچىپ كەتتىڭ، ئىزدە - ئىزدە
 ئاخىرى دۇڭ دارىنغا بالا بولۇپ، مېرىشەپ بېگىلىك قامچىسىنى ئوينىتىپ
 يۈرگىنىڭدىلا ئاندىن سېنى ئۇچراتتىم. بىراق ئۇ چاغدا سەن ئاللىقاچان
 باشقا بىر ئادەمگە، قامچىسىدىن قان تامدىغان، كۆرگەننى ئۇرۇپ، كۆر-
 گەننى چاقىدىغان، نامى يامان بىر لۈكچەككە ئايلانغانىدىڭ. دۇرۇس، مەن
 سېنى كۆردۈم، تونۇشلۇق بەرمىدىم، تونۇشلۇق بېرىپ قويۇپ، قەغش-
 خورلۇقنىڭ ئۈچۈن ئۇرغان بىر شاپىلاق بەدىلىگە ئۆمۈرۋايەت زىندانىڭدا
 يېتىشتىن ھەزەر ئەيلىدىم. شۇنداقتىمۇ، ھەزرىتى پىر مازارىدا زاھىت
 بولۇپ يۈرۈپ دۇئايمىدا ساڭا ئىنساپ تىلىدىم، قىلغان - ئەتكەنلىرىڭگە
 بىر دەرۋىشنىڭ نەزەرى بىلەن كۆز سالدىم، تۈز بەرگەن دۇڭ دارىنغا
 قانداق خىيانەت قىلغىنىڭنى، كۇچا خوجىلىرىنىڭ مەخپىيىتىنى ياقۇپبەگكە
 قانداق ساتقىنىڭنى ئۆز كۆزۈم بىلەن كۆرۈپ، ئۆز قۇلقىم بىلەن ئاڭلىدىم.
 دەل شۇ چاغدىلا رەھمەتلىك دادامنىڭ تۇسقىنىغا پەرۋا قىلماي سېنى ئۆلۈم
 چاڭگىلىدىن قۇتۇلدۇرۇپ قالغىنىمغا، سەندەك بىر يۈزسىز مۇناپىقنى ساددا
 ئادەملەر ئارىسىغا باشلاپ كەلگىنىمگە ئۆزۈمنى ئۇ ئالەم، بۇ ئالەم گۇناھكار
 ھېسابلىدىم، سېنى باققۇچە بىر ئىت بالىسىنى باقمىغىنىمغا يۈز مىڭ
 پۇشايمان پېدىم. سەن يامانغا يانتاياق بولۇپ خوتەن تەرەپكە كۆز ئالايىد-

ۋېدىك، گۇناھىم يەڭگىلەرمىكىن دەپ نى - نى مۇشەققەتلەرنى تارتىپ
خوتەنگە كېلىپ خوتەنلىكلەرنى ئاگاھلاندۇرۇپ باقتىم. نەچچە ئون مىڭ
بىگۇناھ خوتەنلىكلەرنىڭ جېنىغا زامىن بولۇپ، رەھىمسىزلەرچە قان تۆك-
كىنىڭدە بولسا سېنى ئۆز قولۇم بىلەن بوغۇپ ئۆلتۈرۈپ گۇناھىمدىن
پاك بولۇشقا قۇرئان تۇتۇپ قەسەم ئىچتىم.

— ئەپسۇسكى، ساراڭ تەقدىر سېنى ھامان بېشىغا ئېلىپ كۆتۈرۈپ،
تەلىپىڭنى ئوچۇق قىلدى، مېنىڭ ۋە ھەمراھلىرىمنىڭ تەلىپى تەتۈردىن
كەلدى. بوغۇزۇڭغا تاقالغان قىلىچ ئاستىدىن نەچچە قېتىم قۇتۇلۇپ كەت-
تىڭ. ئاخىرىدا مەن سېنى ئەمەس، سەن مېنى ئۆلتۈرۈشكە مۇۋەپپەق
بولدۇڭ، ئۆلتۈرگەندىمۇ يۇمشاق پىچاق بىلەن قان چىقارماي ئۆلتۈردۈڭ.
ئىش چىڭغا چىققاندا، نەچچە يۈز خوتەنلىك ۋە نەچچە يۈز لەشكىرىڭنىڭ
بىراقلا بېشىغا چىقتىڭ.

— دەريا بويىغا ئەجەل ئوقىنى ئاتقىنىڭدا مېنى ئۆلدى دەپ ھېساب-
لىدىڭمۇ؟ ئۆمۈرلۈك مەخپىيەتلىكىم شۇ جەسەتلەر بىلەن بىللە گۆرگە
كۆمۈلدى دەپ خۇشال بولدۇڭمۇ؟ بىراق، ئاللاننىڭ ئىرادىسى ئاخىرى
غالب كەلدى، ئۇ زات ماڭا سېنى بۇ دۇنيادىن يوق قىلغۇچە كۈن
كۆرۈشكە ئىجازەت بەردى. سەن ئاتقان ئەجەل ئوقى بىلەن شىكەستلەن-
گەن، شۇرۇلداپ قان ئېقىۋاتقان ئاجىز تېنىمنى يۇرۇڭقاش سۈيى ئۆز
قوينىغا ئالدى. يۇمشاق دولقۇنلىرى بىلەن سىيلاپ - سىپاپ جىيا^①
ساھىلىگە ئېلىپ باردى - دە، چىملىق قىرغا ققا ئاۋايلاپ قويۇپ قويدى.
ئاق كۆڭۈل خوتەنلىكلەرنىڭ شەپقىتى، شىپالىق ئۆسۈملۈكلىرىنىڭ شاپائەت-
تى بىلەن جاراھەت، يارىلىرىم ئاخىرى شىپا تاپتى. بۇ رالىق
— شۇنچىلىك رەزىكى، شۇنچىلىك ئاجىز جېنىڭ بىلەن قانداقلارچە
ياشاپ قالدىڭ، دەپ سوراۋاتامسەن؟ دېدىمغۇ، ئاللا ماڭا ئۆمۈر بەردى،

بۇ رالىق

① جىيا - يۇرۇڭقاش دەرياسىنىڭ بويىدىكى بىر يۇرت.

قىساسم مەدەت بەردى، قۇرئان ئالدىدا بەرگەن قەسىمىنى ئادا قىلماي تۇرۇپ ئاخىرەتكە كەتسەم مەھشەر كۈنى قارا يۈز قوپامدىمەن؟ شۇڭا ئۆزۈممۇ ياشىدىم، سەن قەشقەردىكى دار ئالدىغا ئەۋەتكەن مۇنۇ يىگىتىنىمۇ يەكەندىكى ھېلىقى سارايدىن، ئاڭلاۋاتامسەن، بىز گۈلئايىمنى قۇتۇلدۇرۇۋالغان ھېلىقى سارايدىن پەم بىلەن قۇتۇلدۇرۇۋالدىم. بىز ئاتا - بالا بولدۇق، خوتەندىمۇ، يەكەندىمۇ، تاغدىمۇ، باغدىمۇ بىللە ياشىدۇق، قەسەس خەنجىرىنى بىللە بىلىدۇق. قاراڭنى كۆزدىن يىراق قىلماي، مۇقەددەس قىساس پەيتىنى بىللە پايلىدۇق. ئاخىرى، قۇۋ تۈلكىدەك بۇرۇنىڭدىن ئىلىنىۋىدىك، خان ئامبال بولسىمۇ جاڭگىلى بېرەر دىدۇق، بىراق، خان ئامبال چىرىكلىرىمۇ دامىڭغا چۈشۈپ، ئىگىسىگە خىيانەت يولغا ماڭدى. كۆرۈپ تۇرۇپسەن، بۇ قىساس بۇرچى يەنە بىر قېتىم بىزنىڭ زىممىمىزگە يۈكلەندى ...

تازا قىيامغا يەتكەن ئوتقاش شولسى يېلىنجاۋاتقان قۇياشتەك پارقەدراپ، ئاجايىپ ۋەقەلەر داۋام قىلىۋاتقان ئۆتەڭ ئۆيىنى تام-تورۇسلارغىچە يورۇتۇپ تۇراتتى. سەل مۈكچىيىپ تۇرۇپ سۆزلەۋاتقان كېپەك دەرۋىشىنىڭ كۆز چاناقلىرىنى تولدۇرغان ياش ئوتقاش شولسىدا خۇددى ياقۇتتەك يالىترائىتى. كېپەك دەرۋىش بىلەن بەئەينى بىر يىلتىزدىن بوي سوزغان شەمشاتتەك مۇرە تىرىشىپ تۇرغان يىگىت ئۆتكۈر خەنجىرىنىڭ نىپىنى ئامبۇردەك سىقىپ تۇراتتى. خەنجەرنىڭ بىسى تۆمۈرچىنىڭ ئوچىقىدىن ئەمدىلا تارتىۋېلىنغاندەك تاۋلانماقتا، جۇلالانماقتا ئىدى. نىياز ھېكمىبەگ كەينىگە داچىۋېرىپ تامغا چاپلىشىپ قالغان، مۇز ئارىسىدىكى كاچكۈلدەك سۇس پارقىراۋاتقان كۆزلىرىدىن ھاياتلىق نۇرى ئۆچكەن، ئوزايدىن مىسالى بىر مۇردىغا ئوخشاپ قالغانىدى. دېمى سىقىلىپ، ئۇزاق قىر سوققان كەتمەنچىدەك ھاسىراپ كەتكەن كېپەك دەرۋىش كىچىككىنە توختىۋېلىپ دىمىنى تولۇقلىۋالدى - دە، نىياز ھېكمىبەگنىڭ ئالدىغا دىۋەيلەپ بېرىپ سورىدى:

— ئېيتىپ باق، شەرمەندە، ماۋۇ يىگىتنى تونۇمسەن؟

.....
نياز ھېكمبەگ تومپۇرنىڭ تۆشۈكىدەك كىچىك كۆزلىرىنىڭ بىر تەرىپىنى ئاران تەستە ئېچىپ، يىگىت تەرەپكە لايىدە قارىۋالدى، بېشىنى چايقاپ قويدى، كېپەك دەرۋىش تېخىمۇ ئۈنلۈكرەك قىلىپ دېدى:

— دۇرۇس، بۇ يىگىتنى بەلكى تونۇماسەن، لېكىن ئۇنىڭ قىساس ئوتلىرى چاچراپ تۇرغان كۆزلىرىدىن دەريا بويىدىكى جىنايەتلىك ئوقىدا جان بەرگەن رەھمەتلىك دادىسىنىڭ، خوتەن قىرغىنىدا ۋاپات ئەتكەن قېرىندىشىنىڭ، ئىپلاس قولۇڭدا كۆز يۇمغان مېھرىبان سىڭلىسى گۈلئاپىمىنىڭ، تۆھمەت قۇربانى كەرىمقولىنىڭ ۋە كۈرمىگىلىغان يۇرتداش - ۋەتەن - داشلىرىنىڭ قىيامەتلىك سىماسىنى كۆرمەي قالمايسەن. ئۇنىڭ ھەربىر تىنىقىدىن ناھەق كەتكەن ئاشۇ شېھىتلەرنىڭ قىساس چوقانىنى ئاڭلىيالايمىسەن! ئاللا ئىگەمگە يۈزىڭ شۈكرىلەر بولسۇنكى، ئۇ ئۇلۇغ زات بىزنى ئۆز قېرىنداشلىرىمىزنىڭ ئەنتىنى ئېلىشقا نېسىپ قىلدى. ئەل - يۇرتنىڭ شانۇشەۋكىتىگە سايە سالغان ئىپلاس چاڭنى ئۆز قولىمىز بىلەن سۈپۈرۈپ تاشلاپ، سەلتەنتىمىز ئاسمىنى پاك قىلىشقا يول بەردى...

نەپىسى يار بەرمىدىمۇ، كېپەك دەرۋىشنىڭ ئاۋازى پەسلەپ كەتتى. لېكىن ئۇ ئاغزىنى يوغان ئېچىپ نەپەس ئېلىپ ئۆزىنى ئوڭشاشقا ئىشەنچ بىلەن، مۇقەددەس دەقىقىنىڭ يېتىپ كېلىشىنى كۈتۈپ تەقەززا بولۇپ تۇرغان يىگىتكە «گېپىم تۈگىدى» دېگەندەك قاراپ قويدى. يىگىت ئۆي تېمىغا لايىدەك چاپلىشىپ كەتكەن نياز ھېكمبەگكە قاراپ بىر قەدەم سىلجىدى، ئۇنىڭ نېمە قىلماقچى بولغىنىنى چۈشەنگەن دەرۋىش يىگىتنى توسۇپ تۇرۇپ:

— ئايىۋەھمەت بالام، توختاپتۇر، مۇناپىقنىڭ ناپاك قېنى خەنجەرنىڭ يېشىنى مەينەت قىلىۋەتمىسۇن، دەرۋىش ئاتاڭنىڭ ئويلاپ قويغىنى بار، دېدى.

— ئۈزۈكنى بارمىقىڭدىن چىقار، دېدى نياز ھېكمبەگكە بۇيرۇق

ئاھاڭدا. سۇغا چۈشۈپ كەتكەن ئۆچكىدەك شۈمشىپ قالغان نىياز
 ھېكمىبەگ غايىبىتىن جان قېتىلغاندەك تېتىكلەشتى، بەزگەكتەك تىترىدى،
 تاياق تەگكەندەك ئېگىلگەن تىزى يەرگە تاقالدى. بىر نەرسە ئۆزۈمگە قارىتىپ
 — بىر ئۆمۈر قۇللىرى بولاي، نېمە دېسە شۇنى قىلاي، زەھىم
 قىلىپ بىر قوشۇق قېنىمدىن كەچسە، مەن ئەسكى، مەن گۇناھكار...
 نىياز ھېكمىبەگ بۇتقا باش قويغاندەك باش ئۇرۇپ، يۈم - يۈم
 يىغلاپ، ئۆزىنى ئۆزى تەستەكلىگىلى تۇردى. كېپەك دەرۋىش پۈتۈن
 دەريانى ئايغىغا توپلاپ يەرگە بىرنى تەپتى - دە: بىر نەرسە ئۆزۈمگە قارىتىپ
 — تولا ھەييارلىق قىلما دۆيۈز، ئاۋۇ ئۈزۈكنى چىقار - دە، ئۈزۈك
 كۆزنى ئاچ، دەپ ۋارقىردى، شىردەك ھۆركىرەپ. بىر نەرسە ئۆزۈمگە قارىتىپ
 نىياز ھېكمىبەگ قولاشمايۋاتقان بارماقلىرى بىلەن ئوتتۇرا بارماقنى
 كى ھېقىق كۆزلۈك ئۈزۈكنى سېرىپ چىقاردى، بىر ھازا ھەپلىشىپ،
 ئۈزۈكنىڭ تورغاي تۇخۇمى چوڭلۇقىدىكى كۆزنى ئاجراتتى، كېپەك
 دەرۋىش ھەدەپ قىستاۋەردى: بىر نەرسە ئۆزۈمگە قارىتىپ
 — ئەمدى ئۈزۈكنى ئاغزىڭغا سال!

 — سال دېگەندىكىن، سال! بىر نەرسە ئۆزۈمگە قارىتىپ
 نىياز ھېكمىبەگ ئەمدى باشقا يول قالمىغانلىقىنى بىلدى. مۈشۈكنىڭ
 كۆزىدەك پارقىراپ تۇرغان ئۈزۈكنى ئالغىنىغا قويدى ۋە ئۆزىگە بىر ئۆمۈر
 ھەمراھ بولغان، نى - نى كارامەتلەرنى كۆرسەتكەن بۇ تەۋەررۈك تەئەللۈ-
 قاتى بىلەن ۋىدالاشماقچى، سۈرىتىنى ئاخىرەتكە بىللە ئەكەتمەكچى بولغان.
 دەك تىكىلىپ قارىدى. لەۋلىرىنى مىدىرلىتىپ، چۈشىنىكىسىز بىرنېمىلەرنى
 دەپ پىچىرلىدى. ئالغانلىرىنى چۈپلەپ، ئاستا-ئاستا يۇقىرى كۆتۈردى.
 كۆزلىرىنى مەھكەم يۇمۇپ، ئاغزىنى ئاچتى... بىر نەرسە ئۆزۈمگە قارىتىپ
 ئايىمۇھەممەت ئامتى كەلمىگەن خەنجىرىنى پوتسىغا قىستۇردى ۋە
 نىياز ھېكمىبەگنىڭ مۇزدەك سوۋۇپ كەتكەن بىلىكىنى، گۈزەن تومۇرىنى

تۇتۇپ كۆرۈپ، دەرگۇماندا تۇرغان دەرۋىشىنىمۇ، ئۆزىنىمۇ شۈبھىدىن خالاس قىلدى. يەڭگىلەپ قالغان كېپەك دەرۋىش كۆكسى تولغىچە نەپەس ئېلىۋالدى - دە، ئالقانلىرىنى تەسلىكتە كۆتۈرۈپ:
— ئى كەرەملىك ئاللا، ئالدىغان ئاماننىڭنى ئەمدى ئال، يورۇق يۈزۈم بىلەن دەرگاھىڭغا باراي، — دېدى پەس ئاۋاز بىلەن ئىلتىجا قىلىپ.
ئىلتىجاسى ئاللاغا يەتتىمۇ يا ھېرىپ، ھۇشسىزلاندىمۇ، كېپەك دەرۋىش خۇددى سەگۈ يىقىلغاندەك يىقىلىپ، چەيدەسلىك بىلەن قۇچاق ئېچىپ ئۈلگۈرگەن ئايمۇھەممەتكە يۆلىنىپ قالدى. بازغان ئۇرغاندەك گۈپۈلدەۋاتقان بىر يۈرەك بىلەن ئاخىرقى سوقۇشلىرىدا تېپىرلاۋاتقان يەنە بىر يۈرەك بىر - بىرىگە مەھكەم چاپلاشتى. جان - جانغا قېتىلدى، تەن - تەنگە ھارارەت بەردى.

— ئايلا، تاڭ سۈزۈلۈپ قاپتۇ ئەمەسمۇ؟ بۇ يەردىن دەرھال كەتمەي بولمايدۇ، — ئايمۇھەممەت تورۇستىن ئاسماننىڭ خەسەدەك ئاقارغان بىر پارچىسىنى كۆرۈپ قالدى - دە، ئۆز - ئۆزىگە پىچىرلىدى. ئۇ پۈت - قولى بوشىشىپ كەتكەن دەرۋىشنى دەس كۆتۈرۈپ، دۈمبىسىگە ئېلىپ تالاغا چىقتى. ئىشكىتىن چىقىشىغىلا دەرۋىش ئۇنىڭ قۇلاق تۈۋىدە ئاران ئاڭلانغۇدەك قىلىپ پىچىرلىدى:

— ئوغلۇم، بۇ... بۇ تاشلاندىق ئۆتەڭگە ئوت يېقىۋەت، مۇناپىق بىلەن بۇلغانغان تۇپراقنى پەقەت ئوت... ئوتلا تازىلىيالايدۇ، ئوت ئىپلاس تەننى تۈتۈنگە ئايلاندۇرسۇن، شاماللىرىمىز ئۇ... ئۇنى يىراقلارغا ھەيدىۋەتسۇن...

ياخشىلىقنىڭ ئالامىتىمۇ، يا يامانلىقتىن بېشارەتمۇ، باھار شەپىسى بوسۇغىغا كېلىپ قالغان بىر چاغدا تەبىئەت ئاجايىپ بىر كارامەت كۆرسەتەت. كەن، كونا ئۆتەڭنى، كارۋان يولىنى، يولنىڭ ئىككى تەرىپىدىكى پايانسىز سايىنى ئۆلۈكلەرگىمۇ، تىرىكلەرگىمۇ تۈيدۈرمايلا ئېپىز بىر قەۋەت قار بىلەن قاپلىۋەتكەندى.

كېپەك دەرۋىشى ھاپاش قىلىپ كېتىۋاتقان ئايىمۇ ھەممەت خېلى بىر
يەرگە بارغاندىن كېيىن تۇيۇقسىز كەينىگە بۇرۇلدى. قارلىق سايغا تامغا
باسقاندەك ئورناپ كەتكەن ئىزىغا، ئىزىنىڭ ئۇ يېشىدا ئوت ئىچىدە قالغان
كونا ئۆتەڭگە قارىدى. دەرۋەقە، كېپەك دەرۋىش يەتمىش نەچچە يىللىق
ھاياتىنىڭ ئاخىرقى نەپەسلىرىدىكى ئاخىرقى بىر ئېغىز سۆزىنىمۇ خۇددى
ئەۋلىيالارچە دۇرۇس ئېيتقاندى. ھەممە ئۇنىڭ دېگىنىدەك داۋام قىلىۋاتاتتى.
تى، ئۆتەڭدىن قويۇق تۈتۈن ئۆرلەۋاتاتتى، رەھىمسىز باھار شامىلى ئۇنى
ئاللىقاچان قوغلاپ كېتىپ باراتتى.

1996 - يىلى 8 - ماي، ئۈرۈمچى.



مەسئۇل مۇھەررىرى: نىجات مۇخلىس
مەسئۇل كوررېكتورى: ئابلىز ئاپپاس

داغ

(رومان)

ئاپتورى: ئەبەيدۇللا ئىبراھىم

شىنجاڭ ياشلار - ئۆسمۈرلەر نەشرىياتى نەشر قىلدى
(ئۈرۈمچى شەھىرى غالىبىيەت يولى 100-قورۇ، پ: 830001)

شىنجاڭ شىنخۇا كىتابخانىسىدىن تارقىتىلدى

«شىنجاڭ گېزىتى» باسما زاۋۇتىدا تىزىلدى

چېچىياڭ شىنخۇا باسما زاۋۇتىدا بېسىلدى

ئۆلچىمى 1168×850م، 32 كەسلىم، باسما تاۋىقى: 19.25 قىستۇرما ۋارقى: 1.3125

1996 - يىلى 8 - ئاي 1 - نەشرى

1996 - يىلى 8 - ئاي 1 - بېسىلىشى

ISBN7-5371-2332-2/I.796

سانى 10800 - 1

باھاسى: 24.00 يۈەن

تۈپلەشتە خاتالىق بولسا زاۋۇتىدىن بىۋاسىتە تىكىشىۋالسىڭىز بولىدۇ.

مۇقاۋا لايىھىلىگۈچى: شادىيە ھاشىم
قىستۇرما رەسىملەرنى ئابدۇراخمان ئابلىز سىزغان



ISBN 7-5371-2332-2

1·796(民文) 定价:24.00元

ISBN 7-5371-2332-2



9 787537 123327 >